

GL SANS 891.21  
MAG



125565  
LBSNAA

L.B.S. National Academy of Administration

मसूरी  
MUSSOORIE

पुस्तकालय  
LIBRARY

— 125565

अवाप्ति संख्या

Accession No.

~~14583~~

वर्ग संख्या GL

Class No.

Sans 891.21

पुस्तक संख्या

Book No.

MAG माघ





माघकृत

# शिशुपालवध महाकाव्य

अनुवादक

श्री रामप्रताप त्रिपाठी, शास्त्री



हिन्दी साहित्य सम्मेलन, प्रयाग

प्रथम संस्करण ११००

मुल्य—आठ रुपये

मुद्रकः—रामप्रताप त्रिपाठी, सम्मेलन मुद्रणालय, प्रयाग

## काशकीय

संस्कृत महाकाव्यों में शिशुपालवध का विशेष महत्त्व है। संस्कृत के श्रेष्ठ ग्रन्थों और पुराणों के हिन्दी अनुवाद की ओर सम्मेलन का ध्यान बहुत पहले से ही रहा है। सुप्रसिद्ध माघ कवि के शिशुपालवध महाकाव्य का भाषानुवाद पहले प्रकाशित हो चुका था, किन्तु कुछ त्रुटियों से देश के संस्कृत विद्वानों ने उसे विशेष पसन्द नहीं किया—इसी बात को ध्यान में रख कर पुनः इस काव्य के भाषानुवाद का कार्य सम्मेलन की साहित्य-समिति ने प्रसिद्ध मत्स्यमहापुराण और वायुपुराण के सफल अनुवादक श्री रामप्रतापजी त्रिपाठी शास्त्री को सौंपा। तदनुसार त्रिपाठीजी ने बड़े परिश्रम से यह अनव्यय अनुवाद प्रस्तुत किया है।

भाषानुवाद के साथ मूल श्लोक, सरल अर्थ एवं अलंकार और छन्दों का भी निर्देश विद्यार्थियों तथा संस्कृत के जिज्ञासु हिन्दी-प्रेमियों की सुविधा के लिए यथास्थान किया गया है। प्रबुद्ध शैली के इस भाव प्रवण अनुवाद से शिशुपाल-वध जैसा आकर महाकाव्य सर्वसाधारण के लिए सुबोध बन गया है।

इसी प्रकार मम्मट के 'काव्यप्रकाश' का भी पूर्वपेक्षा सुन्दर भाषानुवाद भी सम्मेलन पुनः प्रकाशित करने की व्यवस्था कर रहा है। आशा है, हिन्दी जगत् संस्कृत के उच्चकोटि के ग्रन्थों का भी रसास्वादन कर अपनी ज्ञान पिपासा की तृप्ति कर सकेगा।

मकर संक्रान्ति,

श्रीरामनाथ 'सुमन'  
साहित्य मंत्री



## कविवर माघ और उनका कृतित्व

### मध्यकालीन संस्कृत काव्य

विशाल संस्कृत साहित्य में जिन काव्यरत्नों की गणना सर्वोपरि की जाती है, वे केवल छ हैं, इनमें से तीन लघुत्रयी तथा तीन बृहत्त्रयी के नाम से विख्यात हैं। कविकुलगुरु कालिदास के तीनों काव्य रघुवंश, कुमारसंभव तथा मेघदूत—ये तीन लघुत्रयी तथा भारविकृत किरातार्जुनीय, माघकृत शिशुपालवध तथा श्रीहर्षकृत नैषधीयचरित—ये तीन बृहत्त्रयी के नाम से विख्यात हैं। यद्यपि इन छहों काव्य-ग्रन्थों के अतिरिक्त अश्वघोष के सौन्दरानन्द तथा बुद्धचरित, भट्टि स्वामी के रावणवध अथवा भट्टिकाव्य, कुमारदास के जानकीहरण तथा रत्नाकर कवि के विशालकाय महाकाव्य हरविजय आदि की गणना भी संस्कृत के विख्यात काव्यों में की जाती है, किन्तु संस्कृत-साहित्य में इन काव्यों को उतनी लोकप्रियता प्राप्त नहीं हो सकी, जो ऊपर के छहों काव्यों को प्राप्त हुई है। इसका जो कुछ भी कारण रहा हो, किन्तु इतना तो निर्विवाद सिद्ध है कि ये सब काव्य काव्यगुणों में उन छहों काव्यों की कोटि के नहीं हैं। किसी में दुरूहता तथा वाग्जाल अधिक है तो किसी में भारतीय आर्यमर्यादा का सर्वथा प्रतिपालन नहीं है। बौद्ध तथा जैन संप्रदाय के धार्मिक ग्रन्थों के समान बौद्ध तथा जैन महाकवियों द्वारा रचित उनके काव्यों का भी उचित सम्मान नहीं हुआ। इसका मुख्य कारण यही रहा कि संस्कृत समाज में सदा से ब्राह्मणों का बाहुल्य रहा, चाहे किसी प्रतिक्रियावश ही क्यों न रहा हो, ब्राह्मणों ने इन काव्यों के पठन-पाठन की परम्परा में कोई सहयोग नहीं किया होगा। यही कारण है कि इन अन्यान्य महाकाव्यों का उचित मूल्यांकन नहीं किया जा सका, वे सदा उपेक्षित ही रहे और आज भी उपेक्षित-से ही हैं। आज भी संस्कृत की परीक्षा-पाठ्य-प्रणालियों में बहुत कम इन्हें स्थान दिया गया है और संस्कृत के पंडित-समाज में भी इनके पठन-पाठन की कोई सुचारु व्यवस्था नहीं है।

उपर्युक्त छहों काव्यों में सबसे दुरूह, जटिल तथा कवि-कल्पना की ऊँची उड़ानों से व्याप्त श्री हर्षकृत नैषधीयचरित तथा उसके बाद माघकृत शिशुपालवध है। भारवि के किरातार्जुनीय तथा कालिदास के तीनों काव्यों जैसी लोकप्रियता यद्यपि इन दोनों को भी नहीं प्राप्त है किन्तु विद्वत्समाज में इन दोनों महाकाव्यों की सर्वमान्य प्रतिष्ठा है।

## दो

संस्कृत साहित्य ने हमारे इस विशाल देश में सहस्रों वर्षों तक लंबी प्रतिष्ठा प्राप्त की है। अनेक साम्राज्यों, राज्यों तथा सामन्तों की छत्र-छाया में उसने अपने वैभव के सुनहले दिन बिताये हैं। संभवतः किसी भी प्राचीन भाषा को इतनी लंबी अवधि तक इतने विशाल भूखण्ड पर, इतने सुन्दर दिन देखने को नहीं मिले हैं। एक-एक सूक्ति तथा श्लोक पर सहस्रों सुवर्ण-मुद्राएं लुटानेवाले गुणग्राही सम्राटों तथा राजाओं ने शताब्दियों तक संस्कृत का मनुहार किया है। प्रकृति की सहचरी हमारे देश की धरती ने सहस्रों वर्षों तक अपनी समस्त संपदाओं, समृद्धियों, सुविधाओं तथा प्रेरणाओं से इसका संवर्धन किया है। देश का ऐसा कोई अंचल नहीं बचा है, जहाँ इसने अपने वैभव-विलास की वैजयन्ती न फहराई हो। विदेशी विधर्मियों तक को इसकी शरण लेनी पड़ी है। ऐसी सर्व साधन-संपन्न, सहस्रों वर्षों की सुख-समृद्धियों में पली एक उन्नत राष्ट्र की विजयिनी भाषा में केवल आठ-दस उच्चकोटि के काव्यों की गणना आश्चर्य की बात नहीं है। विपरीत परिस्थितियों और विपत्तियों के जिस क्रूर भंभावात से होकर संस्कृत-साहित्य को गुजरना पड़ा है उसकी भी समानता कोई दूसरी भाषा नहीं कर सकती। किन्तु इसके साथ ही यह भी स्वीकार करना पड़ेगा कि “सिंहों के लंहड़े नहीं हंसों की नहिं पांत”, सर्वोत्कृष्ट वस्तु शताब्दियों में कहीं एकाध ही बनती है। सात सौ वर्षों के हिन्दी-साहित्य में रामचरितमानस का प्रतिद्वंद्वी कौन ग्रन्थ रचा गया? इसी प्रकार संस्कृत के जिन उत्कृष्ट काव्य-ग्रन्थों की चर्चा ऊपर की गई है, वे संस्कृत साहित्य के अनुपम रत्न हैं। सहस्रों वर्षों की लंबी अवधि में उनकी समानता करने की क्षमता किसी अन्य रचना में नहीं हुई। समय और विपत्तियों के थपेड़े में भी वे हिमवान् की भाँति अविचल रहे। विरोधियों के विध्वंसक उपायों का उन पर कोई प्रभाव नहीं पड़ा।

संस्कृत के इन काव्यों में, जैसा कि ऊपर बताया जा चुका है, तीन तो अकेले कालिदास के ही हैं और शेष तीन एक-एक कवि के हैं। वह अगाध पुण्यशील और अमर यशस्वी महाकवि कालिदास धन्य था, जिसकी समस्त रचनाएं संस्कृत साहित्य की अब तक मुकुटमणि बनी हैं। किन्तु इन तीन अन्य महाकवियों का भी उज्ज्वल यश कभी मलिन होनेवाला नहीं है, जिनकी ये रचनाएं उन्हें अमर बनाने में पूर्ण सशक्त हैं। वास्तव में कवियों की छोटाई या बड़ाई का निर्णय करना बड़ा कठिन कार्य है। उनकी कृतियों की तुलना करने के लिए किसी तराजू या बटखरे का ढूँढ़ना असंभव है। प्रत्येक प्रकृत कवि में कोई न कोई अपूर्वता, नवीनता और विशेषता होती ही है। रचनाशैली भिन्न होती है, भिन्न-भिन्न गुणों का समावेश उनकी रचनाओं में होता है। किसी को कुछ खास चीजें पसन्द आती हैं, किसी को कुछ दूसरी। भाषा और वर्ण-विषय भी अन्तर डालता ही है। ऐसी स्थिति में किसे

## तीन

सबसे अच्छा कहा जाय और किसे उससे छोटा यह बड़ा—कठिन कार्य है। यही कारण है कि पण्डित-समाज में आज तक भिन्न-भिन्न कवियों के संबंध में भिन्न-भिन्न मत प्रचलित हैं। कोई कालिदास को सर्वश्रेष्ठ कवि मानता है तो कोई भारवि को। कोई माघ को सर्वगुणसंपन्न बताता है तो कोई श्रीहर्ष को। अपने-अपने मतों की पुष्टि के लिए आलोचकों के पास प्राचीन सूक्तियों के भण्डार भी भरे पड़े हैं। हम यहाँ इस अप्रिय तथा आग्रह भरे विवाद में पड़ना नहीं चाहते, किंतु अपने वर्ण्य-विषय के प्रतिपादन के लिए कुछ प्राचीन सूक्तियों के उद्धरण का लोभ भी नहीं संवरण कर सकते।

### शिशुपालवध का वैशिष्ट्य

उपर्युक्त छहों काव्य-ग्रन्थों के संबंध में पंडितसमाज में निम्नलिखित दो सूक्तियाँ अति प्रचलित हैं—

उपमा कालिदासस्य भारवेरथंगौरवम्।

नैषधे (दण्डिनः) पदलालित्यं, माघे सन्ति त्रयोगुणाः॥१॥

तावद्भा भारवेर्भाति यावन्माघस्य नोदयः।

उदिते नैषधे काव्ये क्व माघः क्व च भारविः॥२॥

अर्थात्, "कालिदास की उपमा, भारवि का अर्थगौरव, नैषध अथवा दण्डी का पदलालित्य प्रशंसनीय हैं, किंतु माघ कवि में ये तीनों ही गुण पाये जाते हैं। तथा भारवि कवि की कान्ति तभी तक शोभा पाती है जब तक माघ कवि का उदय नहीं होता। लेकिन नैषध काव्य के प्रकाश में आने पर कहाँ माघ और कहाँ भारवि?" ऊपर की सूक्ति के आधार पर माघ कवि सर्वश्रेष्ठ हुए तो नीचे वाली सूक्ति से वे नैषधकार श्रीहर्ष से पीछे हो जाते हैं। किंतु माघ कवि के संबंध में सूक्तियों का यह जाल दूसरे कवियों की अपेक्षा बहुत बड़ा है। अनेक तर्कों से वे सर्वश्रेष्ठ कवि स्वीकार किये गये हैं। क्या अलंकारों की छटा, क्या अर्थ और भाव की गंभीरता, क्या अन्य लौकिक विषयों का अगाध ज्ञान-गौरव, क्या पदों की मनोहारिता तथा क्या वर्ण्य विषय तथा भाषा पर उनका असीम अधिकार। सभी वस्तुओं से माघ को सर्वश्रेष्ठ कवि सिद्ध करनेवाले आलोचकों ने उनकी बहुमुखी प्रशस्तियाँ गायी हैं। उनके एकलौते महाकाव्य का गौरव संस्कृत समाज में शताब्दियों से उन्हीं की भाँति सर्वोपरि स्वीकार किया गया है :—

‘कृत्स्नप्रबोधकृत् वाणी भारवेरिव भारवेः।

माघेनेव च माघेन कम्पः कस्य न जायते॥१॥’

[राजशेखर]

## चार

माघेन विघ्नितोत्साहा नोत्सहन्ते पदक्रमे ।

स्मरन्तो भारवेरेव कवयः कपयो यथा ॥२॥

[धनपाल]

“सूर्य की किरणों की भाँति जहाँ कविवर भारवि की कविता समग्र ज्ञान को प्रकाशित करने वाली है, वहीं माघ मास के समान माघ का नाम सुनकर किस (कवि) को कँपकँपी नहीं आ जाती।” तथा “जिस प्रकार माघ महीने के ठिठुरते हुए जाड़े में बन्दर लोग सूर्य का स्मरण करते हैं और चुपचाप रहकर इधर-उधर उछल-कूद नहीं मचाते, उसी प्रकार माघ कवि की रचना का स्मरण करके बड़े-बड़े कवियों का उत्साह पद-योजना करने में ठण्डा पड़ जाता है, चाहे वह भारवि के पदों का कितना ही स्मरण क्यों न करें।”

इन दोनों सूक्तियों में यद्यपि इनके कर्ताओं का हृदय भारवि की ओर झुका हुआ है, किंतु उनके मस्तिष्क में माघ की धाक घँसी हुई है। इसी प्रकार एक स्थान पर माघ और कालिदास की चर्चा इस प्रकार की गई है:—

“पुरुषेषु जाती, नगरीषु काञ्ची, नारीषु रम्भा, पुरुषेषु दिष्णुः ।

नदीषु गंगा नृपतौ च रामः काव्येषु माघः कवि कालिदासः ॥”

प्रसिद्धि है कि यह श्लोक विक्रम के नवरत्न घटखर्पर का है। जो हो, माघ की इस एक अद्वितीय रचना शिशुपालबध के प्रति सूक्तिकार का आग्रह स्पष्ट है। कविरूप में कालिदास की समानता करनेवाले माघ कैसे हो सकते थे, जिनकी केवल एक ही रचना सामने आती है, जब कि दूसरी ओर कालिदास ने अपनी रससिद्ध लेखनी जहाँ लगा दी, वह सब का सब काव्य बन गया है। किन्तु इतना तो इससे भी स्पष्ट होता है कि संस्कृत काव्यों में शिशुपालबध का स्थान अद्वितीय है।

शिशुपालबध माघ कवि की एकमात्र रचना है। यद्यपि कुछ स्फुट श्लोकों के रचनाकार के रूप में भी माघ का नाम लिया जाता है; किन्तु शिशुपालबध के अतिरिक्त उनकी अन्य किसी रचना का नाम सामने नहीं आता। इस एक ही ग्रन्थ के कारण उन्होंने संस्कृत-साहित्य में अपना शीर्षस्थान बना लिया है। यद्यपि माघ के शिशुपालबध की प्रमुख विशेषताओं की संख्या एक-दो नहीं है और सभी प्रकार के काव्य गुणों की अपूर्व छटा इस अनुपम कृति में स्थान-स्थान पर छहरी दिखाई पड़ती है, किन्तु उसकी एक विशेषता की ओर सबका ध्यान बरबस ही चला जाता है। वह है उसकी शब्दयोजना तथा पदयोजना। (न केवल शब्दों तथा पदों के ललित-विन्यास में ही माघ निपुण थे, प्रत्युत नवीन-नूतन श्रुतिमधुर शब्दावली के तो वह मानों शिल्पी ही थे। भट्टि की भाँति व्याकरण के सूत्रों का उदाहरण



बनाने के लिए वे नहीं बैठे थे और न श्रीहर्ष की भाँति जटिल शब्दों को ढूँढ़-ढूँढ़कर पदों में पच्चीकारी करने का ही उन्हें व्यसन था; किन्तु कहा यह जाता है कि कविता के क्षेत्र में माघ ने जितने नूतन शब्दों का प्रयोग किया है, उतना किसी अन्य कवि से अकेले नहीं बन पड़ा है। उनके महाकाव्य शिशुपालवध के संबंध में यह सूक्ति संस्कृत समाज में अति प्रचलित है:—

**नवसर्गगते माघे नवशब्दो न विद्यते ।**

—माघकृत शिशुपालवध महाकाव्य का नवसर्ग समाप्त होने पर कोई ऐसा नया शब्द नहीं रह जाता, जिसका प्रयोग कविता के क्षेत्र में कहीं अन्यत्र हुआ हो। इसी प्रकार पद-माधुर्य की निपुणता तो कोई माघ से ही आकर सीख सकता है। उनके पदों में श्रुतिमधुर शब्दों की संगीतात्मक एकरसता, वीणा के तारों की भनकार की भाँति अर्थावबोध की प्रतीक्षा बिना किए ही हृदय को रसालुप्त बनाती है।

**नवपलाशपलाशवनं ततः स्फुटपरागपरागतपंकजम् ।**

**मृदुलतान्तलतान्तमलोकयत्स सुरभिं सुरभिं सुमनोभरं ॥सर्ग ६, २॥**

**वदनसौरभलोभपरिभ्रमद्भ्रनरसम्भ्रमसम्भृतशोभया ।**

**चलितया विदधे कलमेखला कलकलोऽलकलोलदृशान्यया ॥सर्ग ६, १४॥**

**मधुरया मधुबोधितमाधवीमधुसमृद्धिसमेधितमेधया ।**

**मधुकरांगनया मुहुश्मदध्वनिभृता निभृताक्षरमुज्जगे ॥सर्ग ६, २०॥**

**विकचकमलगन्धैरन्धयन् भृंगमालाः सुरभितमकरन्दं मन्दमायाति वायुः**

**स नदमदनमाद्यौवनोद्गामरामारमणरभसखेदस्त्रेदविच्छेददक्षः ॥सर्ग ११, १९**

इन पदों के अनवद्य लालित्य का अनुभव सहृदय पाठक सहज ही कर सकते हैं। अनुप्रास और यमक की छटा छोड़ भी दी जाय तो भी कर्ण-कुहरों में अमृत रस घोलने वाली मधुर शब्दावली ही पर्याप्त काव्यानन्द दे जाती है। श्लेष, यमक और अनुप्रास की रचना में संभवतः माघ के समान सफलता किसी अन्य संस्कृत कवि को नहीं मिली है। उसका कारण यह था कि वे एक प्रकांड महावैयाकरण थे। शब्दों की निरुक्ति और व्युत्पत्ति की अपार क्षमता उनमें थी और जब जैसा प्रयोग उन्हें भाता था, वैसा ही अनायास वे करते भी

---

१. जैसा कि शिशुपालवध की अनेक हस्तलिखित प्रतियों की पुष्पिका में इस प्रकार लिखा गया है:—इति श्री भिन्नमालववास्तव्य दत्तकसूनोर्महा-वैयाकरणस्य माघस्य कृतौ शिशुपालवधे..... इत्यादि ।

थे। ऐसा लगता है, जैसे अपने एक-एक छन्द को उन्होंने काव्य गुणों के एक-एक ढाँचे में ढाल कर निकाला हो। क्या रस, क्या अलंकार, क्या शब्दयोजना और क्या वर्ण्य-विषय की अन्विति—किसी भी वस्तु में कहीं से कोई त्रुटि नहीं परिलक्षित होती। कविता-कामिनी के सर्वविधि शृंगारों को उन्होंने हस्तगत किया था। ध्वनि को ही काव्य का सर्वस्व माननेवालों से लेकर अलंकारप्रेमी अथवा शब्दबैचित्र्य या विकट बन्धों (अनुलोम, प्रतिलोम, एकाक्षर, सर्वतोभद्र, गोमूत्रिका आदि) के निर्माण में पांडित्य-प्रदर्शन करनेवालों तक को संतुष्ट करने की माघ ने अपने काव्य में पूरी सामग्री प्रस्तुत की है। किन्तु क्या मजाल है कि अर्थ, भाव तथा वर्ण्य-विषय की अन्विति में कोई बाधा उपस्थित हुई हो। भावों की नूतनता, मनोज्ञता तथा रचनाचातुरी की अनुपम छटा उनके महाकाव्य में सर्वत्र दिखायी पड़ती है।

माघ एक उत्कृष्ट रससिद्ध कवीश्वर थे। यह सत्य है कि कविकुलगुरु कालिदास की भाँति उनकी कविता सर्वसाधारण जनों की मनोभावनी नहीं हो सकी, किंतु यह भी स्वीकार करना पड़ेगा कि समीक्षकों की दृष्टि में माघ की महत्ता कालिदास से कम नहीं है। कालिदास का काव्य यदि स्वच्छ मानसरोवर है, जिसमें सब प्रकार के आकर्षण मौजूद हैं तो माघ का काव्य अगाध रत्नाकर समुद्र है, जिसमें अवगाहन करने की स्फुरण सर्वसाधारण में नहीं होती। कालिदास यदि जनता के कवि थे तो माघ कवियों के कवि तथा पण्डितों के पथ-प्रदर्शक थे। उनकी रचना की छटा निहारने की शक्ति अथवा उससे काव्यानन्द प्राप्त करने की क्षमता साधारण काव्यप्रेमियों से ऊपरी वर्ग के काव्य-रसिकों में होती है। सचमुच वे माघ महीने की भाँति पण्डितम्मन्य नवयुवकों को भी कँपा देने वाले थे। यही कारण था कि कितने पण्डित लोग आजीवन माघ की इस एकमात्र अनूठी कृति के अनुशीलन में ही अपना समग्र जीवन लगा देते थे। संस्कृत समाज में यह किंवदन्ती प्रसिद्ध है कि—

“मेघे माघे गतं वयः”

—‘कालिदास कृत मेघदूत तथा माघकृत माघकाव्य अथवा शिशुपालवध के अध्ययन एवं परिशीलन में ही पूर्ण आयु चली गयी।’ ऐसे अगाध रत्नाकर के गुण-दोषों की समीक्षा करना बड़े साहस, समय और परिचयचारुता का काम है।

यह हमारा दुर्भाग्य है कि विदेशी शिक्षापद्धति के कारण विदेशी महाकवियों तथा उनकी कृतियों के सम्बन्ध में तो अथ से लेकर इति तक सब कुछ बता देने

## सात

वाले विश्वविद्यालय के विद्यार्थी, विद्वान प्राध्यापक, कवि तथा लेखक अवश्य ही अधिक मिलेंगे किन्तु हिन्दी की जननी सुरभारती के वरद पुत्र संस्कृत के अमर कवियों की कृतियों का नाम तो दूर रहा, स्वयं उन्हीं के नाम से परिचित होने की बात भी हमारे कितने ही कालेज के विद्यार्थी, विद्वान् प्राध्यापक, ख्यातनामा कवि तथा लेखक नहीं बता सकेंगे। हिन्दी के लेखकों, कवियों तथा समालोचकों में बहुधा ऐसे कम लोग मिलेंगे, जो विदेशों के प्राचीन कवियों तथा उनकी कृतियों को चाट न गये हों, किन्तु यदि उनसे पूछा जाय कि अश्वघोष की प्रमुख कृति क्या है तथा माघ के अद्वितीय महाकाव्य का क्या नाम है तो संभवतः उनमें से बहुत कम लोग इस बात का उत्तर दे सकेंगे। किन्तु हिन्दी की समृद्धि के लिए अब अधिक दिनों तक यह प्रवृत्ति नहीं चल सकेगी। हिन्दी के साधकों को संस्कृत के इन महान सिद्धों का परिचय-लाभ करना ही होगा। और इस प्रकार थोड़ा रुक कर, श्रमपूर्वक उन्हें इस अपनी पुरानी अमूल्य सम्पत्ति का लेखा-जोखा लगा लेने में लाभ ही लाभ होगा।

### कथावस्तु

जैसा कि ऊपर बताया जा चुका है, शिशुपालवध माघ कवि की एकमात्र रचना है, इस विस्तृत महाकाव्य में कवि की महान कवित्व-शक्ति तथा अगाध पाण्डित्य का पदे-पदे प्रदर्शन है। यह महाकाव्य बीस सर्गों का है। और इसके छन्दों की संख्या कुल मिला कर १६५० है। इसमें अनेक प्रकार के छन्दों का प्रयोग किया गया है। वस्तुतः यदि विचारपूर्वक देखा जाय तो संस्कृत का ऐसा एक भी प्रचलित छन्द न मिलेगा जिसका प्रयोग माघ ने अपने इस महाकाव्य में न किया हो। संक्षेप में इसकी कथा इस प्रकार है:—

“भगवान् श्रीकृष्ण द्वारकापुरी में वसुदेव के सद्म में विराजमान हैं, वहीं देवर्षि नारद पहुँचते हैं और बातचीत के प्रसंग में वे जन्म-जन्मान्तर से देवताओं के परम विरोधी चेदिनरेश शिशुपाल का नाश करने की प्रेरणा देते हैं। शिशुपाल भगवान् श्रीकृष्ण की फूआ का लड़का अर्थात् उनका फुफेरा भाई था। भाई के ऊपर चढ़ाई कर के उसका सत्यानाश करने की बात कुछ अटपटी अवश्य थी किन्तु लोकोत्तर पुरुष श्रीकृष्ण को पूरे भूमण्डल की सुव्यवस्था और शान्ति की चिन्ता थी। बलराम की सम्मति में शिशुपाल पर तुरन्त ही चढ़ाई कर देना उचित था किन्तु मनीषी और राजनीति में निष्णात उद्धव उन्हें कुछ देर रुक कर किसी अन्य वहाने से शिशुपाल पर चढ़ाई करने की सलाह देते हैं। उद्धव की बात इसलिए और उचित ठहरती है कि ठीक उसी अवसर पर पाण्डुपुत्र धर्मराज युधिष्ठिर

## आठ

राजसूय यज्ञ का आयोजन कर रहे थे, जिसमें भूमण्डल भर के नरेशों की उपस्थिति संभावित थी और शिशुपाल का आगमन भी उस अवसर पर अवश्याम्भावी था। उद्धव की बात मान ली जाती है और भगवान् श्रीकृष्ण अपनी सेना, सम्मानित पुरजन और परिजनों के साथ इन्द्रप्रस्थ को प्रस्थान करते हैं। मार्ग में उनका सारथी दारुक रैवतक पर्वत का बड़ा मनोहारि वर्णन करता है। रात्रि हो जाने पर सेना उसी पर्वत पर पड़ाव डाल देती है और यदुवंशी लोग प्रकृति सुन्दरी के उस मनोहर प्रांगण में मुक्त बिहार करने लगते हैं। सरोवरों में जलक्रीड़ा तथा वन्यभूमि पर वन-विहार करने के उपरान्त सूर्योदय होने पर भगवान् श्रीकृष्ण यमुना पार कर सब के साथ इन्द्रप्रस्थ पहुँच जाते हैं। युधिष्ठिर उनकी अग्रिम पूजा कर के उन्हें सम्मानित करते हैं। चेदिनरेश अभिमानी शिशुपाल को श्रीकृष्ण का यह सम्मान सहन नहीं होता और वह इसका प्रत्यक्ष विरोध करता है। इतना ही नहीं, वह श्रीकृष्ण और उनके भक्त पाण्डवों को अपमानित करने के लिए तुरन्त ही अपनी सेना को युद्धार्थ सुसज्जित होने का आदेश देता है और अपने विशेष दूत द्वारा गर्वोक्ति से भरा संदेश भेज कर युद्ध को अनिवार्य बना देता है। फिर तो श्रीकृष्ण और शिशुपाल की विशाल सेना में तुमुल युद्ध छिड़ जाता है और अन्त में भगवान् श्रीकृष्ण अपने सुदर्शन चक्र से शिशुपाल का काम तमाम कर देते हैं और उसका शरीरस्थ तेज उन्हीं में आ कर विलीन हो जाता है।”

### काव्य-सौष्ठव

बस यही छोटी-सी कथा है, जिसकी घटना पुराणों में अति प्रसिद्ध है। किन्तु इसी छोटी-सी घटना का कवि ने इतना विशद वर्णन किया है कि एक बड़ा विशाल महाकाव्य तैयार हो गया है। इसमें कोई भी बात सीधे-सादे शब्दों में नहीं कही गयी है। कथा के प्रवाह को ऐसे मनोहारी मोड़ों पर ला कर रोका गया है कि पाठक को पता भी नहीं चलता कि वह कहाँ खड़ा है और क्या देख रहा है। जिधर भी उसकी दृष्टि जाती है वह चकित हो जाता है। कोई वर्णन, कोई प्रसंग अथवा कोई भाव साधारण ढंग से नहीं प्रस्तुत किया गया है, यहाँ तक कि कथा का प्रवाह भी जहाँ कहीं आगे बढ़ाया गया है, वहाँ भी अन्योक्ति, व्यंग अथवा किसी अलंकार की मनोहारि लपेट है। यही कारण है कि समूचा महाकाव्य आदि से ले कर अन्त तक अत्यन्त प्रभावोत्पादक बन गया है। माघ की भाषाशैली तथा भाव-प्रकाशन की प्रणाली—दोनों ही असाधारण हैं। अन्य कवियों ने जिन प्रसंगों को अधूरा छोड़ दिया है, माघ ने उन्हें अपनी प्रतिभा से पर्याप्त सत्कृत किया है। उनकी वर्णन-चातुरी, भाव-सुष्ठुता, विचारों की गंभीरता सर्वत्र विद्यमान हैं। कोई ऐसा वर्णन नहीं है जिसमें नूतनता, सजीवता तथा आकर्षण का अभाव हो। प्रकृति-

पर्यवेक्षण एवं उसके चित्रण की माघ की अपनी शैली है। उनके प्राकृतिक चित्रों में एक विचित्र ढंग की मोहिनी है, जिसमें प्रकृति सुन्दरी के सहज शृंगारों का भरपूर प्रयोग किया गया है। यद्यपि उन्होंने प्रकृति के सभी उपादानों को अधिकांशतः उद्दीपन विभाव के रूप में ही ग्रहण किया है किन्तु बन, पर्वत, नदी, वृक्ष, लता, संध्या, उषा, सूर्योदय, सूर्यास्त, चन्द्रोदय, चन्द्रास्त, सरोवर, कुंज, उपवन, हरीतिमा, प्रकाश, अन्धकार आदि की विशेषताओं तथा भिन्न-भिन्न ऋतुओं में फूलने वाले पुष्पों का इतना सूक्ष्म चित्रण किया है कि पाठक उनके वर्णनों में चित्र देखने जैसा आनन्द प्राप्त करता है। साथ ही उनके ऐसे वर्णनों में भिन्न-भिन्न अलंकारों की ऐसी सजीवता पाई जाती है जो अन्यत्र दूसरे काव्यों में बहुत कम मिलती है।

माघ का कोई भी वर्णन अलंकारविहीन नहीं है। अलंकारों के बिना तो वे जैसे चल ही नहीं पाते। इस कथन का तात्पर्य यह नहीं है कि उन्होंने हिन्दी के आचार्य कवि केशवदास की भाँति अलंकारों को ला-ला कर छन्दों के मध्ये मड़ा है और वर्ण्य-विषय को उससे मन्थर तथा अशोभन बना दिया है; प्रत्युत इसके विपरीत उनके अलंकारों की मनोहारी छटा वर्ण्य-विषय को जीवन्त करने के साथ-साथ कविता-कामिनी के सौन्दर्य को कई गुना बढ़ा देती है—

नवकुङ्कुमारुणपयोधरया स्वकरावसक्तहचिराम्बरया ।

अतिसक्तमेव वरुणस्य दिशा भृशमन्वरज्यदनुषारकरः ॥-

गतवत्पराजत जपाकुसुमस्तबकद्युतौ दिनकरे ऽवनतिम् ।

बहलानुरागकुहविन्ददलप्रतिबद्धमध्यमिव दिग्वलयम् ॥

द्रुतशातकुम्भनिभमंशुमतो वपुरर्धमभनवपुषः पयसि ।

रहचे विरिञ्चिनखभिन्नवृहज्जगदण्डकैकतरखण्डमिव ॥सर्ग ९, ७-९॥

—सन्ध्या हो जाने पर पश्चिम दिशा नवीन कुङ्कुम के समान लाल-लाल वादलों से व्याप्त हो गयी और उधर आकाश भी सूर्य की किरणों से व्याप्त हो कर, अत्यन्त सुन्दर हो गया।<sup>१</sup> सूर्य भी उस दिशा में जा कर अत्यन्त लाल (अनुरक्त) हो गये और उनकी शोभा जवाकुसुम के पुष्पों के गुच्छों की कान्ति के समान हो गयी। इस प्रकार सूर्य के अस्तोन्मुख हो जाने पर समस्त दिङ्मण्डल ऐसा सुशोभित

१. यह तो एक अर्थ हुआ, समासोक्ति का चमत्कार लीजिए—उत्तरदिश भास्कर नूतन कुङ्कुम से अनुरजित लाल वर्ण के पयोधरोंवाली, अपने हाथ सेपकड़े हुए वस्त्र से सुशोभित, वरुण की दिशा अर्थात् (पर स्त्री) पश्चिम दिशा के साथ अत्यंत आसक्त होकर अनुरक्त हो गया।

होने लगा मानो अत्यन्त लाल पद्मराग मणि के टुकड़ों के मध्य में जटित कंकण हो। जब तपाये हुए सुवर्ण के समान कान्तिमान सूर्य के बिम्ब का आधा भाग आकाश में विलीन हो गया और आधा भाग दिखायी पड़ने लगा तो वह इस प्रकार सुशोभित हुआ जैसे सृष्टि के आदि में प्रजापति ब्रह्मा के नख द्वारा दो खण्डों में विभक्त ब्रह्माण्ड का एक खण्ड हो।”

ऊपर के इन तीनों श्लोकों में अस्तोन्मुख सूर्य की सुन्दरता के वर्णन के साथ-साथ समासोक्ति, उत्प्रेक्षा तथा उपमा अलंकार की अनुपम छटा है !

इसी प्रकार माघ का प्रभात वर्णन भी अनवद्य है—

वितत पृथु वरत्रातुल्यरूपैर्मयूखैः कलश इव गरीयान् दिग्भिराकृष्यमाणः ।

कृतचपलविहंगालापकोलाहलाभिर्जलनिधिजलमध्यादेष उत्तीर्यतेऽर्कः ॥

पयसि सलिलराशेर्नक्तमन्तर्निमग्नः स्फुटमनिशतापि ज्वाल्या वाडवान्तेः ।

यदयमिदमिदानीमंगमुद्यन्धधाति, ज्वलितखदिरकाष्ठाङ्गारगौरं विवस्वान् ॥

उदयशिखरशृंगप्रांगणेऽप्येष रिगन् सकमलमुखहासं दीक्षितः पद्मिनीभिः ।

विततमृदुकराग्रः शब्दयन्त्या वयोभिः परिपतति दवोऽङ्के हेलया बालसूर्यः ॥

सर्ग ११ श्लोक ४४, ४५, ४७

तथा

कुमुदवनमपश्चि श्रीमदम्भोजखण्डं त्यजति मृदमुलूकः प्रीतिमांश्चक्रवाकः ।

उदयमहिमरश्मिर्याति शीतांशुरस्तं हतविधिलसितानां ही विचित्रो विपाकः ॥

सर्ग ११, श्लोक ६४ ॥

“सूर्य पूर्व के क्षितिज पर विशाल गोलाकार रूप में दिखाई पड़ रहा है और उसकी किरणें पहले की अपेक्षा बड़ी हो कर सभी दिशाओं में फैल गयी हैं। मालूम होता है, यह सूर्य नहीं है, एक विशाल कलश है, जिसे दिशारूपी रमणियाँ चिड़ियों के कोलाहल के बहाने अपनी किरणरूपी रस्सियों में बांध कर समुद्र के जल के भीतर से बाहर निकाल रही हैं।” रमणियों द्वारा इस प्रकार कुएं से बड़ा कलश निकालने के समय खूब कोलाहल होना ही चाहिए, उसका स्थान प्रातःकालिक चिड़ियों की चहचहाहट को दिया गया है। “इस प्रकार उदित सूर्य खैर की लकड़ी के अंगार की भाँति लाल वर्ण का दिखाई पड़ रहा है। ऐसा मालूम होता है कि जब वह रात को जलनिधि समुद्र के जल में डूब गया था तो उस समय समुद्र-स्थित बडवानल की ज्वाला से सन्तप्त हो कर अत्यन्त लाल हो गया था। बालक सूर्य उदयाचल के विस्तृत उच्च शिखरों पर चलने लगा। इधर चिड़ियाँ वेग से चहचहाने लगीं। उस समय ऐसा मालूम होता

## ग्यारह

हैं मानों आकाशरूपिणी माता अपने प्यारे पुत्र को अपने समीप बुला रही है और बाल सूर्य अपने करों (किरणों) को फैलाये हुए हँसते-डोलते उसके समीप पहुँच रहा है।” (प्रभात के समय धीरे धीरे आकाश में ऊपर उठने वाले बाल सूर्य के प्रति कवि की कैसी सुन्दर कल्पना है ! ) और अब आगे चल कर “प्रातःकाल हो गया, कुमुद बन की शोभा नष्ट हो रही है, और कमलों के बब की शोभा बढ़ रही है, उल्लू का आनन्द लुट रहा है और चक्रवाक-दम्पति प्रेम के पारावार में निमग्न हो रहे हैं। सूर्य का उदय हो रहा है और चन्द्रमा डूब रहा है। विचित्र दृश्य है। सचमुच; बुरे भाग्यवालों को परिणाम भी विचित्र ही मिलता है।”

इस प्रकार ऊपर के श्लोकों में प्रातःकालीन सूर्य के उदय का जो मनोहारि वर्णन कवि ने किया है, उसमें रेखाचित्र प्रस्तुत करने की सम्पूर्ण सामग्री है, साथ ही रूपक, उत्प्रेक्षा, श्लेष, अतिशयोक्ति तथा अर्थान्तरन्यास की छटा भी मनोज है। कवि ने जो उत्प्रेक्षाएं की हैं, उनका आधार भारतीय जीवन की शश्वत वस्तुओं से लिया गया है, कोरी उड़ान नहीं है। ग्रामीण वधुएँ जब भूण्ड की भूण्ड कुएं से घड़ा निकालने लगती हैं तथा माता ऊपर खड़ी हो कर जब नीचे खड़े अपने बच्चे को ऊपर बुलाने लगती है तो जैसा कुछ दृश्य हो सकता है, उसका विस्तृत वर्णन कवि ने किया है।

बाल जीवन की अनेक भाँकियों को कवि ने प्रकृति वर्णन के अनेक अवसरों पर सजाया है। उषा को रजनी की एक सद्योजात सुन्दरी कन्या की उत्प्रेक्षा में कवि की आँखों ने किस कल्पना से विमण्डित किया है—

अरुणज उजराजोमुग्धहस्ताग्रपादा बहुलमधुपमाला कज्जलेन्दीवराक्षी ।

अनुपतति विरावः पत्रिणां व्याहरन्ती रजनिमचिरजाता पूर्वसन्ध्या सुतेव ॥

सर्ग ११, श्लोक ४०॥

“रात्रि के चले जाने पर प्रातःकाल की सन्ध्या अर्थात् उषा उसी के पीछे जाती हुई ऐसी सुशोभित हो रही है जैसी वह रजनी की सद्योजात सुन्दरी कन्या हो। वह कैसी सुन्दरी है। लाल कमलों की पंक्तियाँ तथा पँखुड़ियाँ मानों उसकी सुन्दर हथेली तथा अँगुलियाँ हैं, घूमने वाले भ्रमर वृन्द मानों उसकी आँखों के काजल हैं, तथा प्रफुल्ल कमल उसके सुन्दर नेत्र हैं और पक्षियों का कलरव उसका सुन्दर गान है।”

इसी प्रकार उदयाचल से ऊपर उठते हुए सूर्य को कवि ने समासोक्ति द्वारा एक राजा के रूप में अति सुन्दर ढंग से चित्रित किया है—

## बारह

अजमयन्पविष्टः क्षमातलन्यस्तपादः प्रणतिपरमवेक्ष्य प्रीतिमहाय लोकम् ।

भुवनतलमशेषं प्रत्यवेक्ष्यमाणः क्षितिधरतटपीठादुत्थितः सप्तसप्तिः ॥

सर्ग ११ श्लोक ४८॥

“लोगों के देखते-देखते ही सूर्य की किरणें धरती पर छा गयीं। ऐसा लगता है मानों, सूर्य भगवान् कुछ देर के लिए पृथ्वी पर पैर लटका कर उदयाचल रूपी सिंहासन पर विराजमान हैं। इधर संसार के जीव उनका ऐसा भव्य दर्शन पाकर प्रसन्न हो उठे हैं और उन्हें प्रणाम करने लगे हैं, यह देख कर उन्हें सम्पूर्ण धरतीतल को एक बार घूम कर देख आने की लालसा हो गयी है। मानों इसी कारण से वे अपने उदयाचल रूपी सिंहासन से उठ खड़े हुए हैं।” प्रजाहितैषी राजा महाराजा लोग ठीक इसी प्रकार करते ही हैं। थोड़ी देर तक प्रजाजन को दर्शन देने के लिए सिंहासन पर नीचे की ओर पैर रख कर विराजमान होते हैं और फिर थोड़ी देर तक प्रजा का प्रणाम ग्रहण कर अपने सम्पूर्ण राज्य का दौड़ा करने के लिए उठ खड़े होते हैं।

इसी प्रकार माघ का प्रकृति वर्णन सर्वत्र अलंकारों से विभूषित है। कोई भी दृश्य बिना किसी नवीनता के नहीं चित्रित किया गया है। वृक्षों, लताओं, पर्वतों और नदियों के वर्णनों में उन्होंने उद्दीपन विभाव की चरम अभिव्यक्ति की है। शृंगार रस के तो वे सिद्धहस्त कवि थे। उनका वन विहार तथा जल त्रीड़ा वर्णन अपने ढंग का अनूठा है। यद्यपि ये स्थल अश्लीलता के दोष से सर्वथा मुक्त नहीं हैं किन्तु यह अश्लीलता कहीं भी रोगग्रस्त नहीं है। कवि सर्वत्र उससे मुक्त दिखायी पड़ता है और पाठक भी मुक्त दृष्टि से ही उसे ग्रहण करते हैं।

माघ के मानवीय आचार-विचार शास्त्रानुमोदित तथा भारतीय परम्परा से अनुप्राणित थे। कहीं भी उन्होंने शिष्टाचरण का अतिक्रमण नहीं किया है और न उनके किसी पात्र में ही इसका दुर्लक्षण है। उनके चरित्र सजीव तथा स्वाभाविक हैं। अतिमानवता के दुराग्रह में फँस कर उन्होंने अपने आदर्श चरित्रों को आकाश में नहीं उड़ाया है और न किसी कल्पना के द्वारा उन्हें धरती के पुतलों से दूर करने का यत्न किया है। यह सत्य है कि उनके महाकाव्य के नायक भगवान् श्रीकृष्ण हैं, जिन्हें उन्होंने लक्ष्मीपति भगवान् विष्णु का सोलह कलाओं से पूर्ण अवतार माना है, किन्तु सुप्रसिद्ध पौराणिक दन्तकथाओं अथवा दैवी सम्पदाओं से समृद्ध कर के उन्हें मानव कोटि से उन्होंने अत्यन्त ऊपर नहीं बैठाया है।

माघ केवल एक सिद्धहस्त कवि ही नहीं थे, प्रत्युत वे एक सर्वशास्त्रतत्त्वज्ञ प्रकाण्ड पण्डित भी थे। उनकी जैसी बहुज्ञता तथा बहुश्रुतता अन्य संस्कृत कवियों में कम मिलती है। भिन्न-भिन्न शास्त्रों की छोटी-से-छोटी बातों का जिस निपुणता एवं



## तेरह

सुन्दरता के साथ उन्होंने वर्णन किया है, उससे ज्ञात होता है कि उन सब पर उनका असाधारण अधिकार था। संस्कृत साहित्य के किसी अन्य काव्यग्रन्थ में विविध शास्त्रीय एवं लौकिक विषयों पर इस प्रकार साधिकार रचना करने की सफलता अकेले माघ को ही मिली थी। दर्शन, राजनीति, कूटनीति, सामाजिक जीवन, धर्मशास्त्र, आयुर्वेद, ज्योतिष, सेना, गज एवं अश्व-शास्त्र तथा युद्धविज्ञान, मंत्र, पुराण, गाथा, वर्णाश्रममर्यादा, अलंकार एवं छन्दःशास्त्र—इन सब पर उनका यथेष्ट अधिकार था। यद्यपि वे सनातन धर्मानुयायी थे किन्तु नास्तिक दर्शनों की सूक्ष्म-से-सूक्ष्म बातों की भी उन्हें अच्छी जानकारी थी और उन सब पर पूर्ण सहानु-भूति भी थी। वेदों से लेकर पुराणों एवं स्मृतियों तक पर उनका पूर्ण अधिकार था, साथ ही व्याकरण के तो वे प्रकाण्ड पण्डित ही थे। पुरोहित-कर्म एवं यज्ञ-दीक्षा आदि कर्मकाण्डों के सम्बन्ध में भी उनकी जानकारी एक अधिकारी जैसी थी।

### माघ की मान्यताएं

आस्तिक दर्शनों में से यथावसर उन्होंने जो प्रसंग लिए हैं, उन्हें अच्छी तरह पल्लवित भी किया है। विशेषकर सांख्य के तत्त्वों की चर्चा तो उन्होंने अनेक स्थलों पर की है। इसी प्रकार बौद्ध दर्शन की कुछ बातों की भी अनेक स्थलों पर चर्चा की गयी है। प्रथम सर्ग में देवर्षि नारद ने भगवान् श्रीकृष्ण की जो प्रार्थना की है वह सांख्य शास्त्र के अनुसार है। इसी प्रकार चौदहवें सर्ग में राजसूय यज्ञ के प्रकरण में सांख्य मत की उपमा देते हुए युधिष्ठिर के लिए बताया है कि वे स्वयं कुछ कार्य नहीं कर रहे थे—पुरोहित ही उनका सब कार्य कर रहे थे।

उदासितारं निगूहीतमानसैर्गूहीतमध्यात्मदृशा कथञ्चन ।

बहिविकारं प्रकृतेः पृथग्विदुः पुरातनं त्वां पुरुषं पुराविदः<sup>१</sup> ॥११३३॥

तस्य सांख्यपुरुषेणतुल्यतां विभ्रतः स्वयमकुर्वतः क्रियाः ।

कर्तृता तदुपजम्भतोऽभद्रद् वृत्तिभाजि करणे यथार्त्विजि<sup>२</sup> ॥१४१९॥

१—देवर्षि नारद कहते हैं—योगी लोग अपनी चित्तवृत्तियों को अंतर्मुखी कर के अध्यात्मदृष्टि से किसी प्रकार आपका दर्शन करते हैं। वे आपको संसार से उदासीन, महद् आदि विकारों से पृथक्, सत्त्व, रजस्—इन तीनों गुणों से लिप्त त्रिगुणात्मिका प्रकृति से भिन्न विज्ञानघन अनादि पुरुष के रूप में जानते हैं। इस प्रकार का मत कपिल आदि ऋषियों का है।

२—जित प्रकार सांख्य के मत में पुरुष अपने आप पुण्य-पाप आदि कोई काम नहीं करता, बुद्धि हो सब कार्य करती है, तब भी पुरुष उन सब कार्यों का साक्षी

## चौदह

मीमांसा और वैशेषिक दर्शन की चर्चा भी इसी राजसूय यज्ञ के प्रसंग में की गयी है और उनके सिद्धान्तों का विश्लेषण भी हुआ है। चौदहवें सर्ग में राजसूय यज्ञ के प्रकरण में व्याकरण, वेद, कर्मकाण्ड एवं दान की छोटी-छोटी बातों की चर्चा की गयी है। उनसे मालूम पड़ता है कि कवि ने अपने जीवन में किसी विशाल यज्ञ का समारम्भ एवं समावर्तन समारोह सम्पन्न किया था। राजसूय यज्ञ में दान के मार्मिक प्रसंगों को लेकर माघ ने अपनी सहृदयता से अत्यन्त उज्ज्वल तो बना ही दिया है, साथ ही युधिष्ठिर के पावन-चरित में भी चार चाँद लगा दिये हैं—

निर्गुणोऽपि विमुखो न भूपतेर्दानशौण्डमनसः पुराभवत्<sup>१</sup>।

वर्षकस्य किमपः कृतोन्नतेरम्बुदस्य परिहार्यमूषरम्॥

प्रेम तस्य न गुणेषु नाधिकं न स्म वेद न गुणान्तरं च सः।

दिक्सया तदपि पार्थिवोऽर्थिनं गुण्य गुण्य इति न द्यजोगणत्॥

सर्ग १४।४६, ४७।।

इसी प्रकार योगशास्त्र विषयक प्रवीणता के लिए कवि के निम्नलिखित दो श्लोक पर्याप्त हैं।

मैत्र्यादित्तपरिकर्मविदो विधाय बलेशप्रहाणमिह लब्ध सबीज योगाः।  
ख्यातिं च सत्त्वपुरुषान्यतयाऽधिगम्य वाञ्छन्ति तामपि समाधिभूतो निरोद्धुम्<sup>२</sup>॥  
सर्ग ४।५४।

होता है और वही कर्त्ता कहलाता है, उसी प्रकार महाराज युधिष्ठिर उस राजसूय यज्ञ में यद्यपि कोई कार्य नहीं कर रहे थे, पुरोहित लोग सब कार्य कर रहे थे, और युधिष्ठिर उन सब को देख भाल रहे थे, अतः वही उस यज्ञ के कर्त्ता थे।

१—दानशूर युधिष्ठिर ने विद्या, तप आदि से शून्य निर्गुण याचकों को भी खाली हाथ नहीं जाने दिया, क्योंकि जल बरसाने वाला मेघ क्या कभी ऊसर को छोड़ कर वृष्टि करता है? इस बात से यह नहीं समझना चाहिए कि महाराज युधिष्ठिर गुणप्राही नहीं थे अथवा उन्हें गुणों का पारस्परिक अन्तर नहीं ज्ञात था—यह बात नहीं थी, बल्कि बात यह थी कि निरन्तर दानशीलता में लगे रहने के कारण उन्हें इस बात का भी ध्यान नहीं था कि प्रार्थियों में कौन गुणी है और कौन निर्गुण।

२—यह प्रसंग रवंतक वर्णन का है। इस रवंतक गिरि पर समाधि धारण करने वाले योगी जन मैत्री, करुणा, मुदिता और उपेक्षा—इन चारों चित्त की

सर्वं वेदिनामनादिमास्थितं बेहिनामनुजिघृक्षया वपुः।

क्लेशकर्मफलभोगवर्जितपुंविशेषः मुर्मः श्वरं विदुः ॥सर्ग' १४।६२

प्रथम श्लोक में प्रयुक्त 'मैत्र्यादि', 'चित्त परिकर्म', 'सर्वीजयांग', 'सत्त्वपुरुषान्य तयाख्याति', 'क्लेश' आदि योगशास्त्र की पारिभाषिक शब्दावली हैं तथा द्वितीय श्लोक में योगशास्त्र के सिद्धान्तों की दृष्टि से परमात्मा की विशिष्ट संज्ञाओं अथवा विशेषणों की चर्चा की गयी है। यहाँ ज्ञानी पुरुष से कवि का तात्पर्य योगी पुरुष से है।

अद्वैत वेदान्त के तत्त्वों का प्रतिपादन तो अनेक स्थलों पर है। संसार को मिथ्या माया मान कर ब्रह्म अथवा परमात्मा को ही एकमात्र सत्य मानने की चर्चा तथा केवल ब्रह्म-ज्ञान-प्राप्ति की साधना एवं मोक्ष-प्राप्ति की आकांक्षा को कवि ने अनेक स्थलों पर प्रकट किया है। वेदान्त की कुछ अन्यान्य सिद्धान्त-परक बातों की भी उन-उन अवसरों पर चर्चा आयी है। इस सम्बन्ध में एक ही प्रसंग उद्धृत कर देना पर्याप्त है।

प्राप्त्यभावमपहातुमिच्छवो योगमार्गपतितेन चेतसा।

दुर्गमेकमपुनरित्यूक्तये यं विशन्ति वशिनं मुमुक्षवः १४ सर्ग ६४॥

नास्तिक दर्शनों में बौद्धमत की चर्चा अनेक अवसरों पर की गयी है तथा जैन मत के आदि प्रवर्तक महावीर स्वामी के प्रति भी एक स्थान पर आदर व्यक्त किया गया है। यहाँ यह विशेष रूप से उल्लेखनीय है कि कवि ने पुराणवादियों की भाँति महावीर स्वामी को भी भगवान् विष्णु का एक अवतार स्वीकार किया है।

शोधक वृत्तियों को भली भाँति जान कर एवं अविद्या, अस्मिता, राग-द्वेष और अभिनिवेश—इन पाँचों क्लेशों को दूर कर, बीज युक्त योग को प्राप्त कर एवं प्रकृति तथा पुरुष की ख्याति अर्थात् ज्ञान को पृथक्-पृथक् रूप में जान कर उस 'ख्याति' को भी दूर करने की अभिलाषा करते हैं।

१—यह प्रसंग उस समय का है, जब राजसूय यज्ञ में भीष्म भगवान् श्रीकृष्ण की प्रथम पूज्यता के संबंध में युधिष्ठिर का समाधान करते हैं—'ये भगवान् श्रीकृष्ण सर्वज्ञ, अनादि, अनन्त, संसार के प्राणियों पर अनुग्रह करने की भावना से शरीर धारण करने वाले, अविद्या, अस्मिता, राग, द्वेष तथा अभिनिवेश-क्लेशों से रहित, पाप और पुण्य के फल-भोग से रहित, ईश्वर और परम पुरुष हैं। इन्हें इन्हीं रूपों में ज्ञानी पुरुष जानते हैं।'

२—मोक्ष की आकांक्षा करने वाले अपने अज्ञान को नष्ट करने की इच्छा से, यो गाराधन में धिस लगा कर दुर्ज्ञेय और अद्वितीय परमेश्वर में प्रवेश कर जाते हैं।

## सोलह

सर्वकार्यशरीरेषु मुक्त्वाऽङ्गस्कन्धपञ्चकम् ।

सौगतानामिवात्माऽन्यो नास्ति मन्त्रो महीभूताम्<sup>१</sup> ॥सर्ग २।२६॥

इस एक ही श्लोक में कवि ने बौद्ध दर्शन की स्थूल बातों के साथ राजनीति की सूक्ष्म बातों की सुन्दर चर्चा कर दी है। मीमांसा शास्त्र की निपुणता निम्नलिखित दो श्लोकों से ज्ञात होती है।

प्रतिशरणमशीर्णज्योतिरग्न्याहितानां विधिविहितविरिध्यः सामिधेनीरधीत्य

कृतगुहदुरितौवध्वंसमध्वयुर्व्येहृतमयमुपलीडे साधु साम्नाध्यमग्निः<sup>२</sup> ॥

सर्ग ११।४१॥

शब्दितामनपशब्दमुच्चकैर्वाक्यलक्षणविबोऽनुवाक्यया ।

याज्यया यजनधामिणोऽत्यजन् द्रव्यजातमपदिश्य देवताम्<sup>३</sup> ॥

सर्ग १४।२०॥

### परिचयचारुता

संगीत एवं अन्यान्य उपयोगी ललित कलाओं की सूक्ष्म बातों की चर्चा अनेक जगह की है। गायन, वाद्य, स्वर, ताल, लय आदि के सम्बन्ध में कवि की अधिकार-पूर्ण उपमाएं एवं उक्तियाँ सिद्ध करती हैं कि संगीत-शास्त्र पर उसका साहित्य-शास्त्र के समान ही असाधारण अधिकार था। इसी प्रकार नृत्यकला तथा नाट्यकला पर

१—बौद्ध मत के अनुयायी आत्मा नाम की कोई वस्तु नहीं मानते। वे शरीर को पांच स्कन्धों से युक्त मानते हैं—रूप, वेदना, विज्ञान, संज्ञा और संस्कार। इन पांच स्कन्धों के अतिरिक्त जिस प्रकार शरीर में आत्मा नाम की कोई वस्तु नहीं है उसी प्रकार राजाओं के लिए अंग-पञ्चक युक्त मंत्र के अतिरिक्त किसी भी कार्य में कोई अन्य मंत्र नहीं है। वे पांचों अंग ये हैं—सहाय, साधनोपाय, देशकाल-विभाग, विपत्ति-प्रतीकार तथा सिद्धि। तात्पर्य यह है कि राजा को बौद्धों के पांचों स्कन्धों की भांति केवल इन अंग-पञ्चकों की ही चिन्ता रखनी चाहिए।

२—यह अग्नि अग्निहोत्र करने वाले प्रत्येक द्विज के घर में जल रही थी। उसमें श्रेष्ठ पुरोहित लोग शास्त्रीय रीति से उदात्त, अनुदात्त और स्वरित स्वरों का ध्यान रख कर अग्नि प्रज्वलित करने वाले मंत्रों का पाठ करते हुए सम्यक् प्रकार से आहुति डाल रहे थे और अग्नि उसका आस्वादन कर रही थी। अग्नि का वह आस्वादन गुरुतर पाप-समूहों को नष्ट कर रहा था।

३—मीमांसा शास्त्र के पारंगत पुरोहित गण अपञ्चश शब्दों को त्याग कर आवाहनमंत्रों के द्वारा उच्च स्वर से इन्द्र आदि देवताओं को आवाहित कर उनके उद्देश्य से यज्ञ-मंत्रों द्वारा हवन करने योग्य सभी द्रव्यों की आहुति देने लगे।

## सत्रह

भी उसने अधिकार प्राप्त किया था। कवि की संगीत की निपुणता निम्नलिखित दोनों श्लोकों से प्रकट होती है:—

रणविभराघट्टनया नभस्वतः पृथग्विभिन्नश्रुतिरुडलैः रवरैः ।

रुद्रोभत्रप्रामविशेषमूच्छनामवेक्षमाणं महतीं मुहुर्मुहुः<sup>१</sup> ॥सर्ग १।१०॥

श्रुतिसमधिकमुच्चैः पञ्चमं पीडयन्तः सततमृषभहीनं भिन्नकृत्य षड्जम् ।  
प्रणिजगदुरकाकुश्रावकस्निग्धकण्ठा परिणतिमिति रात्रेर्मणिधा माधवाय<sup>१</sup> ।

सर्ग ११।१॥

नीचे के श्लोकों में श्लेष की सुन्दर छटा के साथ-साथ कवि ने अपने नाट्य शास्त्रीय ज्ञान का जो परिचय दिया है, वह उच्चकोटि का है:—

दधतस्तनिमानमानुपूर्व्या बभुरक्षिश्रवसो मुखे विशालाः ।

भरतज्ञकविप्रणीतकाव्यप्रथितांका इव नाटक प्रपंचाः ॥<sup>१</sup>सर्ग २०।४४॥

१—नारद जी अपनी उस महती नामक वीणा को बार-बार देखतेहुए जा रहे थे, जिसमें से वायु के आघात से पृथक्-पृथक् निकलने वाले स्वरों से तथा उनके अनुरणन अर्थात् गुंजार से निकलने वाली श्रुतियों के समूहों एवं सा रे ग म प ध नी आदि सातों स्वरों के तीनों ग्राम तथा उनकी विशेष प्रकार की इक्कीसों मूच्छनाएं अपने आप प्रकट हो रही थीं।

२—श्रुतियों का पाठ करने वाले मागध गण अनेक श्रुतियों से युक्त षड्ज स्वर को छोड़ कर तथा पंचम स्वर एवं ऋषभ स्वर को त्याग कर उच्च स्वर में गाते हुए रात्रिके बीतने की सूचना भगवान् श्रीकृष्ण को देने लगे। उस समय उनका वह मधुर स्वर दूर-दूर तक सुनाई पड़ता था और उसमें कोई भी विकार नहीं था। उनके उस गान के साथ वीणा आदि वाद्य भी बज रहे थे। आचार्य भरत के मतानुसार प्रभात-काल के गीत की जैसी विशेषताएं होनी चाहिए, कवि ने उन सब की ओर इसमें संकेत किया है।

३—भरत मुनि प्रणीत नाट्यशास्त्र को भली भाँति अधिगत करने वाले कवि लोग जिस प्रकार किसी उपाख्यान को ले कर नाटक की रचना करते हैं और उसके अंकों को मुख की ओर विस्तार युक्त तथा पीछे की ओर क्रमशः संक्षिप्त रखते जाते हैं उसी प्रकार युद्धभूमि में छोड़े गये वे सर्प गण मुख की ओर मोटे तथा पीछे की ओर क्रमशः सूक्ष्म दिखायी पड़ रहे थे।

## अठारह

तथा स्वादयन् रसमनेकसंस्कृतप्राकृतेरकृतपात्रसंकरैः ।

भावशुद्धिविहितैर्षुदं जनो नाटकैरिव बभार भोजनैः ॥ सर्ग १४।४०

कवि की राजनीतिज्ञता के सम्बन्ध में तो उसके अकेले महाकाव्य के उद्धरणों से एक छोटी-मोटी पुस्तिका प्रस्तुत की जा सकती थी। राजा के छोटे-मोटे कर्तव्यों से लेकर उसकी सेना को छोटी-छोटी बातों तक का उसे पूरा पता था। सन्धि-विग्रहादि गुणों के प्रयोगों के अवसरों पर उसने अपनी युक्तियों तथा परस्पर विरोधी तर्कों से उन्हें इतना सुगम बना दिया है कि उसकी सूझ-बूझ पर विस्मित होना पड़ता है। उद्धव और बलराम के मुख से तथा युधिष्ठिर और भीष्म के मुख से भी उसने राजनीति की जटिल से जटिल समस्याओं पर ऐसे उपादेय हल प्रस्तुत किये हैं, जो आज प्रजातन्त्र के युग में उसी प्रकार से प्रयोग में लाये जा सकते हैं। प्रजा की सर्वविध हित-रक्षा और राजा के विशेष व्यापक अधिकारों को ध्यान में रखते हुए उसने जिस राजतंत्र की समर्थिका राजनीति की चर्चा अपने महाकाव्य में की है, वह भारतीय सभ्यता एवं संस्कृति की परम्परा के सर्वथा अनुकूल ही है। राजनीति की जटिल गुत्थियों पर उसने जो प्रसंगगत विचार प्रकट किए हैं, उससे ज्ञात होता है कि उसका यह ज्ञान कोरा किताबी ज्ञान नहीं था। शिशुपालबध का द्वितीय सर्ग कवि की राजनीतिज्ञता का अच्छा निदर्शक है। राजनीतिक दौंव-पेचों की ऐसी कोई चीज उसमें नहीं छूटने पायी है, जिसकी कमी की ओर हमारा ध्यान न जा सके। परस्पर विरोधी विचारों को आमने-सामने रख कर उसने उचित पक्ष के निर्णय का जो प्रसंग उपस्थित किया है, उससे पाठकों को भी दैनिक कार्यों में आवश्यक राजनीति का अपेक्षित ज्ञान हो जाता है।

१—जिस प्रकार दर्शक लोग नाटकों को देखते समय शृंगार आदि नवों रसों का अनुभव करते हुए आनन्द प्राप्त करते हैं, उसी प्रकार युधिष्ठिर के राजसूय यज्ञ में आये हुए लोग भोजन करते समय मधुर अम्ल आदि छहों रसों के व्यंजनों का आस्वादन कर आनन्द प्राप्त कर रहे थे। नाटक में जिस प्रकार संस्कृत, प्राकृत अनेक भाषाओं का व्यवहार होता है, उसी प्रकार उस यज्ञ के भोज्य पदार्थों में भी बहुत से पदार्थ संस्कृत अर्थात् पकाये गये थे और कुछ प्राकृत अर्थात् वैसे ही कच्चे खाये जा रहे थे। जिस प्रकार नाटक में एक पात्र का अभिनय कोई दूसरा पात्र नहीं करता उसी प्रकार भोजन के एक पात्र से दूसरा पात्र नहीं मिलता था। नाटक में जैसे शुद्ध स्थायी भाव रहता है, उसी प्रकार उस यज्ञ के भोज्य पदार्थों में भी स्वाभाविक शुद्धि थी।

## उन्नीस

सम्पदा सुस्थिरं मन्ये भवति स्बल्पयाऽपि यः ।

कृतकृत्यो विधिर्मन्ये न वर्धयति तस्य ताम् ॥<sup>१</sup> २।३२॥

विपक्षमखिलो कृत्य प्रतिष्ठा खलु दुर्लभा ।

अनोत्था पंकतां धूलिमुदकं नावतिष्ठते ॥<sup>२</sup> २।३४॥

विधाय वरं सामर्थे नरोऽरौ य उदासते ।

प्रक्षिप्योर्ध्वं कक्षे शेरते तेऽभिमारुतम् ॥<sup>३</sup> २।४२॥

पादाहतं यदुत्थाय मूर्ध्ना नमधिरोहति ।

स्वस्थादेवापमानेऽपि देहिनस्तद्वरं रजः ॥<sup>४</sup> २।४६॥

राजनीति के पारिभाषिक शब्दों का तो कवि ने अनेक अवसरों पर प्रयोग किया है, छः गुण, तीन शक्ति, तीन उदय तथा अंग पंचक आदि पारिभाषिक शब्दों की चर्चा इन श्लोकों में देखिए:—

षड्गुणाः शक्तयस्त्रिभिः सिद्धयश्चोदयास्त्रयः । सर्ग २।२६॥

सर्वकार्यशरीरेषु मुक्त्वांगस्कन्धपञ्चकम् ॥ सर्ग २।२८॥

कुछ दूसरे पारिभाषिक शब्दों को लीजिए:—

उदेतुमत्यजघ्नीहां राजसु द्वादशस्वपि ।

जिगीषुरेको दिनकृदादित्येष्विव कल्पते ॥<sup>५</sup> २।८१॥

१—जो मनुष्य थोड़ी-सी सम्पत्ति पा जाने पर अपने को सुस्थिर या निश्चिन्त मान लेता है, उसको उत स्वस्थ सम्पत्ति को कृतार्थ विधाता भी नहीं बढ़ाता है—ऐसा मैं मानता हूँ ।

२—शत्रु का समूल नाश किये बिना प्रतिष्ठा की प्राप्ति दुर्लभ है । जल धूल को कीचड़ बनाये बिना नहीं एक सकता ।

३—जो मनुष्य पहले ही से रुड़े हुए शत्रु के साथ बैर ठान कर उसकी उपेक्षा करता है अथवा उसकी ओर से उदासीन हो जाता है, वह वायु के सम्मुख तिनकों के समूह में आग लगा कर सोता है ।

४—जो धूल पैर से आहत होने पर उड़ कर आहत करने वाले के शिर पर चढ़ जाती है, वह अपमान होने पर भी बफिक बैठ रहने वाले मनुष्य से अच्छी ही है ।

५—बारह प्रकार के राजाओं के मध्य में विजयाभिलाषी राजा अकेला होने पर भी बारहों आदिश्यों के मध्य में दिनकर सूर्य की भाँति इच्छाशक्ति को न छोड़ता

## बीस

**बुद्धिशस्त्रः प्रकृत्यंगो घनसंबृतिकञ्चकः ।**

**चारेक्षणो दूतमुखः पुरुषः कोऽपि पार्थिवः ॥१२॥१८२॥**

सेना के विभागों तथा उपविभागों के साथ-साथ दुर्गरचना, अभियान, युद्धकला अथवा शस्त्रास्त्रों की मारपीट के अच्छे-अच्छे गुण कवि को बखूबी ज्ञात थे । अठारहवें, उन्नीसवें तथा बीसवें सर्ग के २७९ श्लोकों में कवि के इस विषय के परिपक्व ज्ञान का पूर्ण परिचय मिलता है । गजों और अश्वों के लक्षणों से लेकर उनके स्वभाव की छोटी-से-छोटी बातों की चर्चा कवि ने की है । युद्धस्थल का ऐसा रोमांचकारी विपुल वर्णन संस्कृत काव्यों में अन्यत्र दुर्लभ है । खच्चरों और ऊँटों से लेकर बैलों और भैंसों के स्वभावों तथा कार्यों की भी चर्चा की गयी है । साथ ही युद्धस्थल के लिए इन सब के खाद्य पदार्थों तथा उपयोगी औषधियों की भी अच्छी चर्चा है । अश्वों तथा गजों के भेदों तथा गुण दोषों की भी उसे प्रामाणिक जानकारी रही । नीचे के दो श्लोकों में उसने अश्वों के सम्बन्ध में जो कुछ कहा है, वह उसके शालिहोत्री (अश्वशास्त्रनिष्णात) होने का पर्याप्त प्रमाण है—

**तेजोनिरोधसमतावहितेनयन्त्रा सम्यक्कशात्रयविचारविदा नियुक्तः ।**

**आरट्टजश्चटुलनिष्ठुरपातमुच्चश्चित्रं चकार पदमर्धपलायितेन<sup>१</sup> ॥५ सर्ग १०॥**

हुए अपनी उन्नति में समर्थ होता है । बारह प्रकार के आदित्यों की भाँति बारह, राजा ये होते हैं—शत्रु, मित्र, शत्रु का मित्र, मित्र का मित्र, शत्रु के मित्र का मित्र पार्ष्णिग्राह (अपने पीछे सहायता पहुँचाने के लिए स्वयं आने वाला), पार्ष्णिग्राहासार (अपने पक्ष में सहायता के लिए बुलाया हुआ राजा), आक्रन्दासार (शत्रु के पक्ष में सहायतार्थ बुलाया हुआ राजा), विजिगीषु अर्थात् विजयाभिलाषी, मध्यम तथा उदासीन । इन बारहों राजाओं में विजयाभिलाषी ही अपनी उत्साह-शक्ति से उदय प्राप्त करता है । अन्य ग्यारहों में से पाँच प्रथम सम्मुख या पुरस्सर तथा चार पृष्ठगामी एवं मध्यम तथा उदासीन—ये स्वतंत्र रहते हैं ।

१—जिसका शस्त्र बुद्धि है, जिसके अंग स्वामी एवं अमात्य आदि राज्यांग ह, जिसका कवच दुर्भेद्य मंत्र की सुरक्षा है, जिसके नेत्र गुप्तचर हैं, जिसका मुख संदेशवाहक दूत हैं—ऐसा राजा कोई अलौकिक पुरुष ही है' अर्थात् इस लोक में रहते हुए भी इन अंगों से युक्त वह अलौकिक पुरुष है ।

२—'तीव्र वेग को रोकनेवाली लगाम को थामने में सावधान एवं उत्तम, अध्यम और अधम—इन तीनों प्रकार की चाबुकों के प्रयोगों को जाननेवाले



## इक्कीस

तथा—

अव्याकूलं प्रकृतिमुत्तरधेयकर्मधाराः प्रसाधयितुमव्यतिकीर्णरूपाः ।

सिद्धं मुखे नवसु बीथिषु कश्चिदश्वं बल्गाविभागकुशलो गमयाम्बभूव<sup>१</sup> ॥

सर्ग ५।६०॥

इसी प्रकार हाथियों के सम्बन्ध में निम्नलिखित तीन श्लोक उसके गज-सम्बन्धी गहरे ज्ञान का विशेष परिचय देते हैं—

गण्डूषमुज्जितवता पयसः सरोषं नागेन लब्धपरवारणमारुतेन ।

अम्भोधिरोधसि पृथुप्रतिमानभागरुद्धोरुदन्तमुसलप्रसरं निपेते<sup>२</sup> ॥

सर्ग ५।३६॥

स्तम्भं महान्तमुचितं सहसामुमोच दानं ददावतितरां सरसाग्रहस्तः ।

बद्धापराणि परितो निगडान्यलावीत् स्वातन्त्र्यमुज्ज्वलमवाप करेणुराजः<sup>३</sup> ॥

घुड़सवारों से भलीभाँति हाँके गये ऊँचे, आरट्ट अर्थात् अरब देश में उत्पन्न घोड़े अपने विचित्र पाद-विक्षेप द्वारा कभी अत्यन्त चंचल और कभी कठोर भाव से मण्डलाकार गति विशेष से चल रहे थे । इसमें घोड़े की गति एवं चाबुक के लक्षणों की शास्त्रीय बातों की चर्चा की गयी है ।

१—लगाम के नियंत्रण में कुशल एक घुड़सवार अव्यग्र अर्थात् शान्त स्वभाववाले भली भाँति सुसज्जित एवं मुखकर्म अर्थात् छहों दिशाओं में मुख करने में प्रवीण एक अश्व को युद्धादि के उत्तर काल में करने योग्य कार्यों के लिए असंकीर्णरूपा अर्थात् सरपट नामक विशेष गति को सिखाने के लिए नवों प्रकार की बीथियों का अभ्यास कराने लगा ।

२—दूसरे गजराज के मद की सुगन्ध पाकर एक गजराज क्रोध के साथ अपने मुखस्थ जल को बाहर फेंक कर समुद्र तट पर मसल के समान दोनों विशाल दांतों के प्रहार करने के वेग को निरुद्ध करते हुए कोई अवरोधक न होने के कारण स्वयं गिर पड़ा ।

३—एक गजराज ने अनियंत्रित स्वच्छन्दता प्राप्त की । उसने अपने चिर परिचित महान् स्तंभ को एकाएक तोड़ दिया । हस्त (शुण्ड) के अग्रभाग को आद्रं (गोला) करके प्रचुर मात्रा में दान दिया अर्थात् मद जल गिराया, तथा चारो ओर से पिछले पैरों को बाँधने वाली बेडियों को तोड़ डाला । गजराज की भाँति राजा भी इसी प्रकार की उज्ज्वल स्वतंत्रता प्राप्त करता है । वह भी अपने बंधनों को तोड़ता है, हाथ में जल लेकर ब्राह्मणों को दान करता है तथा कारागार में पड़े हुए शत्रुओं की बेडियां काट देता है ।

जज्ञे जनेर्मुकुलिताक्षमनादवाने संरब्धहस्तिपकनिष्ठुरचोदनाभिः ।

गम्भीरवेदिनि पुरः कवलं करीन्द्रे मन्दोऽपि नाम न महानवगृह्य साध्यः ॥<sup>१</sup>

सर्ग ५।४८-४९॥

ऊँटों तथा जंगली साँड़ों और बैलों की प्रकृति का कवि ने इतना स्वाभाविक और सुन्दर वर्णन किया है कि उसमें रेखाचित्र प्रस्तुत करने की पूर्ण क्षमता है। दूध दुहते हुए गोपों, खेत की रखवाली करनेवाली गृहस्थ-रमणियों, हाथी, घोड़ा, ऊँट और खच्चर हाँकनेवाले राजकर्मचारियों के चित्रण में एवं उनकी विभिन्न चेष्टाओं के वर्णन में कवि ने चित्रकार को भी चुनौती दे दी है। सचमुच कवि हैं। इन बातों से यह भी पता लगता है कि उसका चित्रकला पर भी अच्छा अधिकार था। एकाध स्थलों पर चित्रकला सम्बन्धी स्फुट प्रसंगों की चर्चा करके कवि ने अपने इस विषय के ज्ञान का भी परिचय दिया है।

और कवि के साहित्य के विभिन्न अंगों—रस-सिद्धान्त, छन्द और अलंकारों की सिद्धहस्तता का कहना ही क्या है? यह सब तो कवि का अपना अधिकृत क्षेत्र है। जिधर से उसकी इच्छा हुई है, प्रसंग आरम्भ कर दिया और जिधर से चाहा है, समाप्त किया है। राजनीति और कूटनीति जैसे नीरस विषयों में भी उसने साहित्यिक पदार्थों की चर्चा कर के उन्हें हृदयंगम करने योग्य और अधिकाधिक उपादेय बना दिया है। नीचे के दो श्लोकों में कवि ने अपने इस विषय के हस्तलाघव का अनुसरणीय प्रदर्शन किया है:—

तेजः क्षमा वा नैकान्तं कालज्ञस्य महीपतेः।

नैकमोजः प्रसादो वा रसभावविदः कवे<sup>२</sup> ॥२:८३॥

१—एक हठीला गजराज कुपित महावत द्वारा अत्यन्त निष्ठुरता पूर्वक अंकुश लगाये जाने पर भी आँखें मूंद कर जब खड़ा ही रह गया और अपना घ्रास भी नहीं ग्रहण किया तब लोगों ने जान लिया कि जो सचमुच महान् होते हैं वे क्षीणशक्ति होने पर भी बलपूर्वक वश में नहीं लाये जा सकते। यहाँ गंभीरवेदी शब्द पारिभाषिक है जिसका लक्षण है कि जो हाथी अंकुश द्वारा चमड़ी काट देने पर, रक्त बहा देने पर तथा मांस काट देने पर भी अपने होश में नहीं आता वह गंभीर वेदी कहालाता है।

२—समय को पहचानने वाले राजा के लिए केवल क्षात्र तेज दिखलाना अथवा केवल क्षमा दिखलाना—इसका कोई एकान्त नियम नहीं रहता। वह समय देख कर जहाँ जिसकी आवश्यकता होती है, उसका प्रयोग उसी प्रकार करता है, जस

## तेईस

नालम्बते वैष्टिकतां न निषीदति षौरुषे ।

शब्दार्थो सत्कविरिव द्वयं विद्वानपेक्षते ॥२॥८६॥

स्थायिनोऽर्थे प्रवर्तन्ते भावाः सञ्चारिणो यथा ।

रसस्यैकस्य भूयांसस्तथा नेतुमर्हीभूतः ॥सर्ग १८७॥

आयुर्वेद अथवा वैद्यक शास्त्र की सिद्धान्त सम्बन्धी छोटी-मोटी बातों की चर्चा कवि ने अनेक अवसरों पर की है। उन सब के परिशीलन से ज्ञात होता है कि आयुर्वेद की रोग एवं औषधियों-सम्बन्धी अनेक बातों का उसे ज्ञान था और कतिपय रसायनों तथा औपचारिक प्रयोगों की भी उसे पूरी जानकारी थी।

माघ के परम वैयाकरण होने की चर्चा पहले की जा चुकी है। अपने महा-वैयाकरण के रूप को उन्होंने प्रायः प्रत्येक सर्ग में प्रकट किया है और नूतन प्रयोगों तथा सिद्धान्तों की चर्चा से यह सिद्ध कर दिया है कि साहित्य के समान ही व्याकरण भी उनका प्रिय विषय था। व्याकरण की नीरस परिभाषाओं का उन्होंने अपनी मनोहर उपमाओं में सुन्दर प्रयोग किया है और मनोहर संयोग बैठाया है। संस्कृत व्याकरण के सूक्ष्म से सूक्ष्म नियमों का भी उन्होंने एकाग्र स्थलों को छोड़ कर कहीं भी उल्लंघन नहीं किया है और ऐसे ऐसे शब्दों को गढ़ कर प्रयोग किया है कि छन्दों की श्रुतिमधुरता बहुत बढ़ गई है।

कवि के व्याकरण-सम्बन्धी पाण्डित्य के प्रदर्शन के लिये उद्धरणों की कोई आवश्यकता नहीं है। कदाचित् ही ऐसा कोई श्लोक हो जिसमें उसने किसी सुन्दर, सुघड़ किन्तु नूतन (कवियों के प्रयोग में नूतन) शब्द का प्रयोग न किया

रसों और भावों के मर्म को जाननेवाले कवि के लिए केवल ओज गुण अथवा केवल प्रसाद गुण ही अनुसरणीय नहीं होता। वे दोनों ही का यथा-प्रसंग अनुसरण करते हैं।

१—विद्वान् पुरुष न तो बँब के भरोसे रहता है और न केवल पुरुषार्थ पर ही आश्रित रहता है; किन्तु वह तो शब्द और अर्थ—दोनों की अपेक्षा करनेवाले सुकवि की भाँति, बँब और पुरुषार्थ—दोनों की अपेक्षा करता है। उत्तम काव्य का लक्षण है—“तदवदोषौ शब्दार्थौ सगुणावनलंकृती पुनः क्वापि।” काव्य प्रकाश।

२—जिस प्रकार रस की अवस्था प्राप्त करनेवाले एक ही स्थायी भाव के अनेक संचारी भाव स्वयं आकर सहायक हो जाते हैं उसी प्रकार क्षमापूर्वक उपयुक्त काल की प्रतीक्षा करनेवाले एक ही विजिगीषु राजा की सिद्धि में दूसरे राजा लोग स्वयमेव आकर सहायक हो जाते हैं।

३—देखिए शिशुपालवध सर्ग २, ५४, ९३, ९४, ९६।

## चौबीस

हो। व्याकरण-सम्बन्धी प्रसंगों एवं सिद्धान्तों के लिए द्वितीय सर्ग के ४७, ११२ तथा १९ वें सर्ग के ७५ वें श्लोक को देख लेना ही पर्याप्त है।

### माघ और भारवि

माघ में पाण्डित्य-प्रदर्शन का शौक अत्यन्त दुर्निवार था। कवित्व की सहज शक्ति के साथ ही उनमें पाण्डित्य का स्वाभिमान एवं दूसरों को स्तम्भित करने की इच्छा भी पूर्णतः जागरूक थी। अपने अकेले महाकाव्य को उन्होंने सर्व-साधन-सम्पन्न सम्राट् के लाड़ले किन्तु दुराराध्य एकलौते बेटे की भाँति, अपनी समस्त समृद्धियों एवं शक्तियों से लालित-पालित किया है। अपने पूर्ववर्ती कवियों एवं उनकी कृतियों की समस्त विशेषताओं को आक्रान्त करने की उनमें प्रबल स्पर्धा पाई जाती है। संस्कृत के सुप्रसिद्ध कवि भारवि की अमर रचना 'किरातार्जुनीय' की बहुत-सी वस्तुओं एवं विशेषताओं को उन्होंने अपने महाकाव्य में भी प्रयुक्त किया है, किन्तु उनसे बीस कर के, उन्नीस कर के नहीं। कहीं पर उसी रूप और प्रकार का अनुसरण कर के उसे रख दिया है तो कहीं पर बिल्कुल नये ढंग और नयी रीति से उसका मुकाबला किया है। दोनों महाकाव्यों में बहुत-सी बातों की समानता पाई जाती है। कुछ समान वस्तुएं इस प्रकार हैं। दोनों ही ने अपने ग्रन्थ के आरम्भ में 'श्री' शब्द से वस्तुनिर्देशात्मक मंगलाचरण किया है। प्रत्येक सर्ग के अन्तिम श्लोक में यदि भारवि ने 'लक्ष्मी' शब्द का प्रयोग किया है तो माघ ने यहाँ भी आरम्भ की तरह 'श्री' शब्द ही प्रयुक्त किया है। भारवि ने किरातार्जुनीय के द्वितीय सर्ग में यदि भीमसेन के संवाद में कुछ राजनीतिक चर्चा की है तो माघ ने उससे कहीं बढ़ कर बलराम और उद्धव के द्वारा राजनीति की बातें कहलायी हैं। भारवि ने अपने महाकाव्य के तृतीय सर्ग में अर्जुन के गमन का वर्णन किया है तो माघ ने उसी सर्ग में भगवान् श्रीकृष्ण के गमन का वर्णन किया है। इस प्रसंग पर दोनों ही कवियों ने पुरनिवासियों की मार्मिक व्यथाओं का बड़ा मनोहर एवं आकर्षक चित्र प्रस्तुत किया है। भारवि ने चतुर्थ और पंचम सर्गों में नगाधिराज हिमालय एवं ऋतुओं का वर्णन अनेक प्रकार के छन्दों में सुन्दर ढंग से किया है तो माघ ने भी उन्हीं सर्गों में रैवतक के प्राकृतिक दृश्यों का मनोहर वर्णन प्रस्तुत किया है। दोनों कवियों ने बड़ी विचित्र समानता के साथ ऋतु वर्णन के प्रसंगों पर तत्तद् वस्तुओं एवं उपादानों को ग्रहण किया है। दोनों ने अपने-अपने महाकाव्यों के आठवें सर्गों में सुन्दरियों की जल-क्रीड़ा का वर्णन तथा नवें और दसवें सर्गों में सायंकाल, चन्द्रोदय, मधुपान, रतिकेलि, प्रणयालाप आदि का शृंगारपूर्ण एक-सा वर्णन किया है। एक में यदि वेश्या का प्रसंग है तो दूसरे में भी यादव रमणियाँ हैं। दोनों कवियों के प्रभात-वर्णन एक ही परम्परा के अनुयायी हैं। एक में यदि

अर्जुन की कठोर तपस्या का हृदय ग्राही वर्णन है तो दूसरे में युधिष्ठिर के राजसूय यज्ञ का सविधि सविस्तार आकर्षक वर्णन है। दोनों ही महाकाव्यों में युद्धस्थल एवं युद्ध के विविध प्रकारों का रोमांचकारी वर्णन है। युद्धस्थल के प्रसंगों पर दोनों ही कवियों ने विविध प्रकार के विकट चित्रबन्धों द्वारा अपनी प्रचण्ड कवित्व-शक्ति एवं प्रखर प्रतिभा का पूर्ण परिचय दिया है। किन्तु इस दिशा में माघ के प्रयोग भारवि की अपेक्षा बहुत सफल हुए हैं। विविध चित्रबन्धों की विकट कल्पना में एक निपुण वैयाकरण के नाते जो कृतकार्यता माघ को मिली है, वह भारवि को नहीं मिल सकी है।

### शिल्प

माघ के कुछ विकट बन्धों के नमूने ऐसे हैं जिन्हें देखकर पाठकों को दांतों तले अँगुली दबानी पड़ती है—

### एकाक्षर पाद

जजौजोऽऽजिजिज्जजौ तं ततोऽतितताऽतितुत् ।

भाऽऽभोऽभीभाऽभिर्भूभाभूराऽरि ररिरीररः ॥<sup>१</sup> सर्ग १९।३ ॥

इस श्लोक के एक चरण में केवल एक अक्षर का प्रयोग कवि ने किया है, इस प्रकार छन्द के चारों चरणों में केवल चार अक्षरों—ज, त, भ, र—का प्रयोग हुआ है। नीचे के श्लोक में केवल दो अक्षरों का प्रयोग हुआ है—

भूरिभिर्भरिभिर्भीरा भूभारैरभिरैभिरे ।

भेरीरेभिभिरभ्राऽभैरभीरुभिरभैरिभाः ॥<sup>२</sup> सर्ग १९।६६ ॥

अब आगे इससे भी बढ़ कर विस्मयकारी बन्ध देखिए, जिसमें कवि ने केवल एक ही अक्षर का प्रयोग किया है—

दाददो दुदुदुदादो दादादो दूददीददोः ।

दुदाद दददे दुदे ददाऽददददोऽददः ॥ सर्ग १९।११४ ॥

१—तदनन्तर योद्धाओं के तेज एवं पराक्रम से होनेवाले युद्ध के विजेता, सुन्दर युद्ध करने में निपुण, उद्धत वीरों को व्यथित करनेवाले, नक्षत्र के समान कान्तिमान, निर्भीक गजराजों को भी पराजित करनेवाले बलराम रथ पर सवार हो कर उस वेणुधारी के सम्मुख युद्धार्थ दौड़ पड़े।

२—अत्यन्त भार से युक्त, भयानक, पृथ्वी के भार स्वरूप, भेरी की भांति-भयानक शब्द करने वाले, बादलों के समान काले एवं निर्भय गजराज अपने प्रति दुन्द्वी गजराजों से भिड़ गये।

## छन्बीस

यह तो हुई अक्षरों की करामात, अब देखिए श्लोक की पहली पूरी पंक्ति ही दूसरी पंक्ति बन गयी है:—

सदैव सम्पन्नवपूरणेषु महोदधेस्तारि महानितान्तम् ।

स दैवसम्पन्नवपूरणेषु महोदधेस्तारिमहानितान्तम्॥ सर्ग १९।११८॥

चरणों या पादों के अनुलोम प्रतिलोम के तो बीसों उदाहरण कवि ने प्रस्तुत किए हैं। सर्वतोभद्र, गोमूत्रिका, अर्थभ्रमक, असंयोग, समुद्गयमक, मुरज-बन्ध, प्रतिलोमानुलोम, गूढ चतुर्थ, तीन अर्थवाची, चार अर्थवाची आदि विकटातिविकट बन्धों की रचना कर कवि ने अपने प्रकाण्ड पाण्डित्य एवं अद्भुत कवित्व-शक्ति का जो प्रदर्शन किया है, उसका लोहा संस्कृत-समाज में सदा माना जाता रहेगा। यद्यपि इन बन्धों में सर्वत्र कवित्व-रस का मुक्त प्रवाह दूषित हो गया है, और क्लिष्ट कल्पनाओं एवं बलपूर्वक ग्रहण की जाने वाली अर्थशक्ति का सौन्दर्य घटिया कोटि का हो गया है किन्तु कवि ने जिस दृष्टिकोण से यह 'कठिन कार्य' किया है, उसमें तो वह पर्याप्त सफल माना ही जायगा।

### जीवन-सूत्र

शिशुपाल बध को समाप्त करते हुए कहाकवि माघ ने अपना जो संक्षिप्त वंश-परिचय दिया है, उसके अनुसार उनके पिता दत्तक सर्वाश्रय थे जो प्रगल्भ विद्वान् होने के साथ ही उदारचेता अमितदानी थे। माघके पितामह सुप्रभदेव, महाराज-वर्मल के महामात्य थे।

माघ कथित इस स्वल्प जीवन-सूत्र के आधार पर उनका जीवन-परिचय प्राप्त करना बहुत कष्ट साध्य है, यही कारण है, कि अबतक उनके उत्पत्तिकाल-जीवन की घटनाओं, उनके स्वभाव, और चरित्र के संबंध में असंदिग्ध निर्णय नहीं किया जा सकता है।

३—दानशील, बुद्धों को दुःख देने वाले, संसार को पवित्र करने वाले, बुद्धों का विनाश करने वाले भुजाओं को धारण करनेवाले, दाता तथा अदाता—इनों ही को देनेवाले तथा बकासुर एवं पूतना आदि आततायियों को नष्ट करनेवाले भगवान् श्रीकृष्ण ने शत्रुओं पर भीषण अस्त्र चलाना शुरू किया।

१—सर्वदा सम्पूर्ण शुभ लक्षणों से युक्त शरीरधारी एवं शत्रु-तेज का दहन करने वाले भगवान् श्रीकृष्ण ने उस देवी सहायता से युक्त युद्ध में, वह प्रचण्ड तेज धारण किया जो कि महासमुद्र के पार तक पहुँच गया था।

## सत्ताईस

### काल-निर्णय

बसन्तगढ़ (राजस्थान) में प्राप्त एक शिलालेख के आधार पर गुजरात के महाराज वर्मल (वर्मलात) का समय विक्रमी संवत् ६८२ निश्चित होता है। इन्हीं वर्मल राजा के यहां माघ के पितामह सुप्रभदेव सर्वाधिकार प्राप्त महामात्य-थे। इससे यह अनुमान किया जा सकता है, कि माघ ईस्वी सातवीं शताब्दी के उत्तरार्ध और ईस्वी आठवीं शताब्दी के पूर्वार्द्ध में अवश्य विद्यमान रहे हैं।

सोमदेव ने अपने 'यशस्तिलकचम्पू' (९५९ई०) में माघ का उल्लेख किया है, और आनन्दवर्द्धन (८५०ई०) के अपने 'ध्वन्यालोक' में माघकृत शिशुपालबध के दो श्लोकों (३।५३, ५।२६) को उद्धृत किया है। कन्नड़ भाषा के सुप्रसिद्ध अलंकार ग्रंथ कविराजमार्ग (८१४ई०) में माघ को कालिदास का समकक्ष स्वीकार किया गया है। इससे ज्ञात होता है कि आठवीं शताब्दी के उत्तरार्ध और नवीं शताब्दी के पूर्वार्द्ध में माघ अपनी विद्वत्ता और परिचय, चारुता के कारण विख्यात हो चुके थे।

संस्कृत में महाकाव्य लिखकर ख्याति प्राप्त करने वाले दस महाकवि प्रसिद्ध हैं। इन दस महाकवियों के नाम कालक्रम के अनुसार निम्नांकित श्लोक द्वारा परम्परागत प्रसिद्ध हैं—

आदौ कालिदासः स्यादश्वघोषस्ततः परम्।

भारविश्च तथा भट्टिः कुमारश्चापि पञ्चमः ॥

माघरत्नाकरौ पश्चाद् हरिश्चन्द्रस्तथैव च।

कविराजश्च श्रीहर्षः प्रख्यातः कवयो दश ॥

इस परम्परागत जनश्रुति के आधार पर भी माघ कवि ईसवी सातवीं शताब्दी के उत्तरार्द्ध में सिद्ध होते हैं।

शिशुपालबध के ११वें सर्ग के ६४ वें श्लोक का उल्लेख भोज प्रबंध में है। इस श्लोक के आधार पर भोज और माघ कवि की दानशीलता की एक कहानी भी भोजप्रबंध में लिखी होने के कारण कुछ लोग माघको भोजराज का बाल सखा कहकर उन्हें ई० ११वीं शती का मानते हैं।

धाराधीश भोजराज का समय ईस्वी १०९२ माना जाता है। भोज प्रबंध में माघ की ही भाँति कालिदास की अनेक कहानियाँ सन्निविष्ट हैं। भोजप्रबंध एक ऐसा ग्रन्थ है, जिसमें मध्यकालीन मिथ्या प्रशंसा-योग की स्पष्ट

## अट्टाईस

छाप है। भोजराज विद्याव्यसनी अवश्य थे किन्तु साथ ही उनमें यशोलिप्सा भी इतनी अधिक रही कि उनमें अन्वीक्षणशक्ति एवं सत्यासत्य विवेक तिरोहित हो गए थे। भोजप्रबंध की भी वही स्थिति हुई जो भविष्य पुराण या अन्य पुराणों की हुई। जिसकी तबीयत में आया वही व्यास बन कर पुराणों में समाता गया। यहाँ तक कि वेंकटेश्वर प्रेस बम्बई से मुद्रित भविष्य पुराण में उसके सम्पादक, अनुवादक ने अपने स्वामी को प्रसन्न करने के लिए—‘ग्रन्थानां समुद्धर्ता क्षेमराजो भविष्यत्’ जोड़ दिया। इसी प्रकार भोजप्रबंध में भी मनमानी कल्पनायें जोड़ी और तोड़ी गई हैं। यही कारण है कि कालिदास और माघ का समय निर्धारण करना एक समस्या बन गई है।

भोज प्रबंध में उल्लिखित माघ की जीवन घटनायें कल्पित हैं। यह ठीक है कि माघ उदार, दानी थे। यह गुण उन्हें पैतृक उत्तराधिकार के रूप में मिला था। माघ की दानशीलता की अनेक कहानियाँ प्रचलित हैं। कहा जाता है कि उन्हें राजदरबारों से जो पुरस्कार मिलता था उसे वह घर आते समय रास्ते में ही अपने प्रशंसकों तथा निर्धनों को बाँट देते थे। एक बार उनकी स्त्री ने उनकी इस आदत पर एतराज किया तो माघ ने एक श्लोक बना कर उसे अपनी स्त्री के हाथ राजदरबार भेजा, स्वयं न गए। कविपत्नी का सम्मान राजा ने द्विगुण भावसे किया और पुरस्कार भी अत्यधिक दिया, लेकिन जब कविपत्नी की शिबिका राजपथ पर पहुँचती है तो दोनों ओर खड़े हुए याचक माघ कवि और उनकी पत्नी की मुक्त कण्ठ से प्रशंसा करने लगे। पति के वैभव और यशोगान को सुन कर कवि पत्नी आत्मविभोर हो गई, उसने जो कुछ पुरस्कार पाया उसे तो दे ही दिया किन्तु इतने में उसे सन्तोष न हुआ तो अपने सारे आभूषण भी लुटा दिए।

ऐसी ही कहानियों को लेकर भोज प्रबंध में जोड़ भोड़ कर के राजाभोज की दानशीलता का प्रचार किया गया है जो अप्रामाणिक है। किसी कवि या लेखक के अज्ञात जीवन के परिचय-सूत्र उसकी कृति के अन्तर्गत अवश्य निहित रहते हैं। माघ के जीवन परिचय, शील-स्वभाव और गुण की खोज शिशुपालवध से की जा सकती है।

माघ ने शिशुपालवध के दूसरे अध्याय के बारहवें श्लोक में ‘काशिका’ और ‘न्यास’ इन दो व्याकरण ग्रन्थों की ओर संकेत किया है। काशिकावृत्ति



## उन्तीस

का रचना काल ६५० ई० माना जाता है और व्यास ग्रन्थ इससे भी प्राचीन इसलिए कहा जा सकता है कि वाण ने (६२० ई०) अपने हर्ष चरित में न्यास ग्रन्थ का उल्लेख किया है। इससे स्पष्ट विदित होता है कि माघ की स्थिति ७ वीं शताब्दी के उत्तरार्द्ध और आठवीं शताब्दी के पूर्वार्द्ध में निश्चित है।

### जन्म-स्थान

शिशुपालवध की प्राचीन हस्तलिखित कुछ प्रतियों में प्रत्येक सर्ग के अन्त में 'इति श्री भिन्नमालव वास्तव्य दत्तक सूनेर्महावैयाकरणस्य माघस्य कृतौ शिशुपाल वधे महाकाव्ये' यह लिखा हुआ मिला है। कदाचित् शिशुपालवध की पुष्पिका के आधार पर ही श्री प्रभावचन्द्र ने अपने प्रभावकचरित में लिखा है:—

अस्ति गुर्जर देशोऽन्य सज्जराजस्य दुर्जरः।

तत्र श्रीमालमित्यस्ति पुरं मुखमिवक्षितेः॥

तत्रास्ति हास्तिकश्वीयापहस्तित रिपुव्रजः।

नृप श्रीवर्मलाताख्यः शत्रुर्मर्मभिदाक्षमः॥

इस श्लोक में 'भिन्न मालव' को श्रीमाल लिखा गया है, सम्भव है बाद में भिन्नमाल नगर श्रीमाल के नाम से विख्यात हुआ हो, क्योंकि माघ से लगभग पाँच सौ वर्ष बाद प्रभावक चरित लिखा गया है। श्रीमाल के निवासी ब्राह्मण आजकल श्रीमाली कहलाते हैं जो गुजरात और राजस्थान में रहते हैं। यह श्रीमाल नगर आजकल राजस्थान और गुजरात की सीमा पर स्थित है। इसमें सन्देह नहीं कि यही भिन्नमाल (श्रीमाल) नगर माघ कवि की जन्मभूमि है। शिशुपालवध में कवि ने रैवतक पर्वत के वर्णन में जो आत्मीयता दिखायी है उससे सिद्ध होता है कि कवि को अपने प्रदेश से अत्यधिक स्नेह था। रैवतक गुर्जर प्रदेश का पर्वत है। आजकल उदयपुर (राजस्थान) से गिरनार (गुजरात) तक जो पर्वत श्रेणी स्थित है वही रैवतक कहलाती रही है।

### स्वभाव और चरित्र

यदि हम शिशुपालवध का अध्ययन प्रतीकात्मक शैली द्वारा करते हैं तो हमें उसके वर्णनों से कवि माघ के स्वभाव और चरित्र का यत्किंचित् परिचय मिल जाता है।

सर्ग ११ श्लोक ४७ के अनुसार माघ कवि को माता की ममता प्रचुर मात्रा में मिली हुई जान पड़ती है। शिशुपाल वध के सर्ग ४३ श्लोक ४ से जान पड़ता है

## तीस

कि उनका विवाह गिरनार पर्वत के आसपास ही कहीं हुआ था । रैवतक पर्वत के वर्णन में कवि ने सर्ग-के-सर्ग लिख डाले साथ ही कृष्ण को अतिथि बना कर रैवतक द्वारा उनका जो स्वागत कराया जाता है वह किसी ससुराल द्वारा ही संभव हो सकता है। शिशुपालवध को प्रथम सर्ग से चतुर्थ सर्ग तक पढ़ जानेके बाद यह सहज प्रतीत होता है कि महाकवि माघ उस समय के प्रचलित तथा प्राचीन सभी प्रकार के व्याकरणों के पूर्णज्ञाता होने के साथ ही सांख्य, न्याय, मीमांसा आदि दर्शनों तथा आगम, तंत्रों के विशेषज्ञ और राजनीति, समाजशास्त्र एवं ज्योतिष के प्रकाण्ड पंडित थे। उन्होंने जो व्यापक परिचयचार्ता और विद्वत्ता प्राप्त की थी वह केवल पूर्वजन्म के संस्कारों के कारण नहीं बल्कि निजी अध्यवसाय भी उसमें सम्मिलित है। शिशुपालवध के ग्यारहवें सर्ग के छठे श्लोक में कवि ने अपनी जिस दिनचर्या का संकेत किया है, निःसन्देह वह हर किसी व्यक्ति को यशस्वी विद्वान् बना सकती है।

माघ के बनाए हुए कई एक फुटकर श्लोक भी मिलते हैं। जिनसे उनके जीवन-सूत्रों के स्रोत ढूंढने में सहायता मिलती है—

बुभुक्षितः व्याकरणं न भुज्यते,  
पिपासितः काव्यरसो न पीयते।  
न विद्यया केनचिदुद्धृतं कुलं,  
हिरण्यमेवाजयं निष्फलाः कलाः ॥

इस श्लोक से माघ कवि के वैयाकरण, कवि, कुलीन और वैभव-सम्पन्न होने के साथ ही एक ऐसी घटना का संकेत मिलता है, जो शायद भुखमरी के रूप में उनके जीवन में घटी हो। बहुत संभव है भोजप्रबंधकार ने इन्हीं सूत्रों या जनश्रुतियों के आधार पर अपना मतलब हल करने के लिए माघ और भोज को एक में मिला दिया हो।

शिशुपालवध के तीसरे सर्ग से लेकर १३ सर्ग तक माघ ने भगवान् श्रीकृष्ण का अतुल वैभव एवं बन-विहार, जलक्रीड़ा, मधुपान, प्राकृतिक छटा आदि का जो वर्णन किया है उससे उसकी प्रवृत्ति का पूरा परिचय मिलता है। कवि इन विषयों के वर्णन में अपने प्रस्तुत विषय को भूल-सा जाता है और चौदहवें सर्ग में जा कर उसे सुधि आती है तब भगवान् कृष्ण को युधिष्ठिर के राजसूययज्ञ में सम्मिलित होने के लिए इन्द्रप्रस्थ पहुँचा देता है।

इन वर्णनों से माघ विलासी, वैभवशाली और विनोदप्रिय सिद्ध होता है।

## व्यक्तित्व और जीवनचर्या

समस्त अलौकिक अलंकारों से अलंकृत शिशुपालवध के छन्दोमय शरीर पर नीरसों की अमृत वर्षा कर उसे प्राणवान और अमर बनाने वाले माघ कवि का व्यक्तित्व अहंता, ऋजुता और उदारता का विचित्र संघात था। शिशुपालवध जहाँ उनका यशःशरीर माना जाता है वहीं वह उनके शारीरिक, मनोवैज्ञानिक और व्यावहारिक जीवन की व्याख्या भी है। समस्त ग्रंथ को सम्यक् अनुशीलन करने पर यह स्पष्ट बोध होता है कि यह महाकाव्य कविवर माघ का प्रतिबिम्ब और उस युग का प्रतिनिधि ग्रन्थ है।

ऐसा जान पड़ता है कि कवि में एक ऐसा दुर्निवार अहं था, जिससे विवश हो कर उसे अपने बहुश्रुतत्व, पाण्डित्य और चमत्कारी प्रतिभा का परिचय हठात् देना पड़ा। इसी अहं के वशीभूत होकर उन्होंने किरातार्जुनीयम् की शैली, वृत्ति और शब्दावली का अनुसरण भी संभक्तः किया है। निःसन्देह कवि के हृदय में यह प्रतिक्रिया जगी हुई थी कि किरातार्जुनीयम् की ख्याति और लोकप्रियता को दबाकर शिशुपाल वध अपनी प्रतिष्ठा प्राप्त करे। इसीलिए उन्होंने सादृश्यवाद को अपनाया। कहना न होगा कि कुशल शिल्पी ने भारवि के वस्तु और शिल्प का सादृश्य स्वीकार कर उसमें अपनी मौलिकता और अगाध परिचयचारुता की अमिट छाप लगा दी है।

कवि को सहज उदारता कि वृत्ति विरासत के रूप में अवश्य मिली थी, किन्तु वह रजोगुणी प्रधान प्रवृत्ति थी। यश, प्रतिष्ठा और प्रशस्ति का भूखा कवि जो भी दान देता था उसमें उसकी यशोलिप्सा लिपटी रहती थी। उसमें उतना ही स्वाभिमान, औदार्य रहा जितना मध्यकालीन दरबारी कवि में होना चाहिए। कवि, विद्वान्, वैभवशाली और विशाल परिचयचारुता सम्पन्न होते हुए भी वह जीवन और यश की सीमाओं से बँधा हुआ जान पड़ता है। उसमें भवभूति की सी गर्वोक्ति, कालिदास की सी कमनीय स्वच्छन्दता और वाण की निश्छल आत्मा-भिव्यक्ति का अभाव-सा मिलता है। उसने अपनी धार्मिक, शास्त्रीय और सामाजिक मान्यताओं को समन्वयवाद की भीनी चादर से लपेटने का भी कहीं कहीं प्रयत्न किया है। यह निश्चित है कि माघ विशुद्ध वैदिक सनातनधर्मी परम्परा में पैदा हुआ और उसी परम्परा का पोषक और अनुगामी रहा फिर भी उसने जैन, बौद्ध मान्यताओं का संरक्षण इसलिए स्वीकार किया कि उन दिनों गुजरात प्रदेश में

## बत्तीस

अर्हत अनुयायी सामन्त और श्रेष्ठियों का प्राधान्य या बाहुल्य रहा। यशोलिप्सु कवि ने बुद्धि कौशल द्वारा धार्मिक समन्वय स्थापित करने में वही चातुर्य किया जो भारवि के किरातार्जुनीयम् के प्रति किया था।

ऐसा अनुमान होता है कि माघ का सुन्दर, स्वस्थ और आकर्षक शरीर रहा है, शिर पर मोटी शिखा और बेशकीमती आभूषण और वस्त्रों का वह शौकीन रहा। उसके बोलने में वैचित्र्य, शब्दों में वक्रोक्ति, मुस्कराहट में व्यंजना और व्यवहार में कोमलता तथा उदारता रही होगी। शिशुपालवध के आधार पर यह कल्पना सत्य हो सकती है कि माघ का निवासस्थान राजप्रासाद की भाँति सुसज्जित रहा होगा। सभी ऋतुओं में फलने फूलने वाले वृक्षों, लताओं से समन्वित एक वाटिका रही होगी। कवि के पास राजसी वाहन होने के साथ ही उसके क्रीड़ागृह में आमोद-प्रमोद करने वाले सुन्दर पंछी भी पिंजर बद्ध रहे होंगे।

शिशुपालवध पढ़ने से यह अनुमित होता है कि माघ की जीवनचर्या बहुत ही संयत और नियमबद्ध रही होगी। वह प्रातः ब्राह्ममुहूर्त में काव्य रचना करता रहा होगा, सूर्योदय में स्नान, सन्ध्या पूजन तदनन्तर शास्त्राभ्यास, मध्याह्न में भोजन फिर शयन और तीसरे पहर परिमित काव्यगोष्ठी और चौथे पहर अपनी रचनाओं का परिमार्जन कर सायंसन्ध्या पूजन के पश्चात् भोजन और फिर अन्तःपुर में विनोद, घरेलू व्यवस्था करकराकर वह सो जाता रहा होगा।

## सामाजिक चेतना

माघ के जीवन काल में हमारे देश की सामाजिक चेतना का स्पष्ट आभास शिशुपालवध से मिलता है। उस समय वर्ण व्यवस्था और वैदिक धर्म का ही प्राधान्य रहा। मांडलीक और गणतंत्र राज्य थे। कृषि, गोपालन और बाणिज्य व्यवस्था उन्नत दशा पर थे। सैन्य संचालन, कूटनीति और राजनैतिक मतभेद भी रहे। सती प्रथा और यज्ञानुष्ठान की प्रतिष्ठा रही। धार्मिक क्षेत्र में समन्वय स्थापित हो रहा था। देश की जनता सुखी और सम्पन्न थी। परम्पराओं की अपेक्षा की जाती रही। इस युग के समाज में 'अलंकृत शैली' का प्रादुर्भाव भारवि ने इसलिए किया कि जनता की अभिरुचि लम्बे चौड़े उपाख्यानों, आख्यानों और कथाओं से हट गई थी, वह 'दिमागी ऐयाशी' की

## तैतीस

ओर उन्मुख हो रही थी। भारवि की ही भाँति माघ ने भी युग का प्रतिनिधित्व करते हुए शिशुपालबध में कथा वस्तु को संक्षिप्त कर प्राकृतिक वर्णन ही अधिक किया है। इस शैली में कविता अलंकारों के भार से लदी हुई है। श्लोक के प्रयोग और चित्रकाव्य के प्रदर्शन पाठकों को बौद्धिक श्रम करने के लिए बाध्य करते हैं। माघ ने इस अलंकृत शैली को जितना उत्कृष्ट बनाया है उतना अन्य किसी कवि ने नहीं बनाया।

माघ का महाकाव्य भारतीय साहित्य की धरती में उगा हुआ ऐसा वट वृक्ष है जिसकी शीतलछाया में काव्य के सभी अंग हरे भरे रस स्निग्ध बने रहकर और भारतीय जनता को रस-सिक्त करते रहेंगे।

### अपने अनुवाद के सम्बन्ध में :—

राष्ट्रभाषा हिन्दी में शिशुपाल वध जैसे महाकाव्य के अनुवाद का कार्य कितना श्रमसाध्य था, इसका अनुभव मुझे कार्यारम्भ के अनन्तर हुआ। संस्कृत की दो-चार पुस्तकों का अनुवाद कर मुझमें जो उत्साह संचित हुआ था, यदि उसकी पूँजी न होती तो यह कार्य इतनी शीघ्रता में समाप्त न होता। फिर भी इसके अनुवाद में लगभग एक वर्ष का समय लगा ही। कवि के भावों तथा काव्य-प्रसाधनों की रक्षा में ऐंड़ी-चोटी का पसीना एक करना पड़ा है। अतएव त्रुटियाँ होना संभव है, जिन्हें अगले संस्करण में दूर करने का यत्न करूँगा।

शिशुपाल वध संस्कृत-साहित्य-रसिकों की पाठ्य-सामग्री है, अतः उनकी सुविधा के लिए मैंने टिप्पणी लगा दी है, आशा है, वह उन्हें पसन्द आएगी। और मेरा यह अनुवाद मूलानुगामी है। पाठकों को, सम्भव है, कहीं कहीं, कुछ खटक हो किन्तु इसके लिए मैं विवशतया क्षन्तव्य हूँ। इस अनुवाद कार्य में मुझे अपने पूर्व पथिक श्री विद्याधरजी विद्यालंकार के अनुवाद से भी सहायता मिली है, किन्तु इसका यह तात्पर्य नहीं है कि मैंने उनके अर्थ को अंगीकार किया है। अनुवाद की शैली के सम्बन्ध में मेरा उनसे मतभेद है। उन्होंने जिस प्रकार का अर्थ किया था, उससे हिन्दी अथवा संस्कृत भाषी समाज वालों का अपेक्षित लाभ सम्भव नहीं था। अनेक स्थलों पर उनके अनुवाद में भूलें भी थीं, जिनसे बचने के लिए मैंने भरसक यत्न किया है। फिर भी मैं हृदय से अपने पूर्व पथगामी के प्रति कृतज्ञता प्रकट करता हूँ।

## चौतीस

भाई श्री देवदत्त शास्त्री को मैं क्या धन्यवाद दूं, जो चुपचाप मेरे कार्यों को संवार देने में कभी चूक नहीं करते।

अन्त में मैं अपने पाठकों से विनम्र प्रार्थना करता हूँ कि वे इस अनुवाद में जहाँ कहीं कोई त्रुटि देखें, निःसंकोच कृपाभाव से सूचित करने का कष्ट करें। माघ जैसे महाकाव्य के अनुवाद कार्य में त्रुटि का हो जाना सर्वथा संभव है, कोई त्रुटि न हो यही असंभव था।

मकर संक्रान्ति, २००९  
प्रयाग

रामप्रताप त्रिपाठी

## विषय-सूची

### पहला सर्ग

१. देवर्षि नारद का श्रीकृष्ण के भवन में उपस्थित होना। २. नारद और श्रीकृष्ण का वार्तालाप।

### दूसरा सर्ग

१. सभा में उद्धव और बलराम के साथ श्रीकृष्ण का परामर्श। २. बलराम और उद्धव द्वारा अपना-अपना मत प्रगट करना।

### तीसरा सर्ग

१. श्रीकृष्ण की इन्द्रप्रस्थ-यात्रा का वर्णन।

### चौथा सर्ग

१. रैवतक का वर्णन।

### पांचवाँ सर्ग

१. दलबल समेत श्रीकृष्ण के रैवतक-निवास का वर्णन।

### छठा सर्ग

१. ऋतुओं का वर्णन।

### सातवाँ सर्ग

१. वन-विहार का वर्णन। २. सखियों की आपस में बातचीत। ३. सड़क पर चलती हुई रमणियों का वर्णन। ४. किसी नायिका के प्रति एक सखी की उक्ति। ५. अंगनाओं की विविध अवस्थाओं का वर्णन। ६. प्रियतमा को पल्लव-दान द्वारा रिझाते हुए प्रियतम के प्रति किसी सखी का परिहास। ७. वन-विहार से उत्पन्न थकावट का वर्णन।

### आठवाँ सर्ग

१. थकी हुई यादव-रमणियों की मन्द गति का वर्णन। २. उनके जल-विहार का वर्णन। ३. जल-क्रीड़ा के समारोह का वर्णन। ४. जल-केल का वर्णन। ५. यादव-रमणियों के पानी में तैरने का वर्णन।

### नवाँ सर्ग

१. सूर्यास्त का वर्णन। २. सन्ध्याकाल का वर्णन। ३. चन्द्रोदय-वर्णन। ४. स्त्रियों के आभूषणों का वर्णन। ५. दूती की उक्ति का वर्णन। ६. प्रियतम के घर आने पर तात्कालिक वृत्तान्त का वर्णन।

## छत्तीस

### दसवाँ सर्ग

१. मधुपान का वर्णन। २. सुरत-वर्णन।

### ग्यारहवाँ सर्ग

१. प्रभात-वर्णन। २. प्रातःकाल आये हुए अपराधी नायक के प्रति खण्डिता नायिका की उक्ति का वर्णन। ३. विलासी जनों की उक्ति का वर्णन। ४. यज्ञ-वर्णन। ५. जप-वर्णन। ६. सूर्योदय-वर्णन।

### बारहवाँ सर्ग

१. प्रातःकालीन अभियान का वर्णन। २. जलाशयों का वर्णन। ३. यमुना के निकट पहुँचने का वर्णन।

### तेरहवाँ सर्ग

१. यादवों और पाण्डवों के मिलन का वर्णन। २. महिलाओं के श्रीकृष्ण-दर्शन का वर्णन। ३. श्रीकृष्ण के सभा में पहुँचने का वर्णन। ४. सभा का वर्णन। ५. श्रीकृष्ण का सभास्थल में प्रवेश।

### चौदहवाँ सर्ग

१. कृष्ण और युधिष्ठिर की उक्ति-प्रत्युक्ति का वर्णन। २. यज्ञ-वर्णन। ३. युधिष्ठिर के दान का वर्णन। ४. भीष्म के कथन का वर्णन।

### पन्द्रहवाँ सर्ग

१. कृष्ण की पूजा के समय शिशुपाल द्वारा प्रगट किये गये रोष का वर्णन। २. शिशुपाल द्वारा युधिष्ठिर आदि के प्रति किये गये आक्षेप का वर्णन। ३. राजाओं के प्रति शिशुपाल का अभिभाषण। ४. पुनः शिशुपाल के आक्षेपों का सिहावलोकन। ५. भीष्म का प्रतिवाद। ६. शिशुपाल-पक्षीय राजाओं के कोप का वर्णन। ७. शिशुपाल की उक्ति का वर्णन। ८. प्रयाण-वर्णन।

### सोलहवाँ सर्ग

१. शिशुपाल के दूत की उक्ति का वर्णन। २. सात्यकि के वचनों का वर्णन। ३. शिशुपाल के दूत की प्रत्युक्ति का वर्णन।

### सत्रहवाँ सर्ग

१. सभा सदों के क्षोभ का वर्णन। २. युद्ध के लिए कवच पहन कर तैयार होने का वर्णन।

### अठारहवाँ सर्ग

१. दोनों तरफ की सेनाओं के मिलने का वर्णन। २. युद्ध-वर्णन।

### उन्नीसवाँ सर्ग

१. द्वन्द्व-युद्ध का वर्णन। २. शिशुपाल की सेना का वर्णन। ३. यादव-सेना के प्रतिपक्षी सेना के साथ मुकाबला करने का वर्णन।

### बीसवाँ सर्ग

१. श्रीकृष्ण और शिशुपाल के युद्ध का वर्णन।



श्रीगणेशाय नमः

## श्री माघकविकृत शिशुपालवध महाकाव्य

### प्रथम सर्ग

श्रियः पतिः श्रीमति शसितुं जगज्जगन्निवासो वसुदेवसन्नि ।  
वसन्ददर्शवतरन्तमम्बराद्धिरण्यगर्भाङ्गभुवं मुनिं हरिः ॥ १ ॥

अर्थ—लक्ष्मी (रुक्मिणी) के पति, समस्त जगत् के निवास (आधार) भगवान् विष्णु (श्रीकृष्ण, जिस समय) जगत् का नियंत्रण करने के लिए श्रीसम्पन्न वसुदेव के घर निवास कर रहे थे, (उसी समय) एक बार आकाश से नीचे उतरते हुए उन्होंने हिरण्य गर्भ (ब्रह्माण्ड से उत्पन्न होने वाले भगवान् ब्रह्मा) के पुत्र नारद मुनि को देखा ।

टिप्पणी—इस पूरे सर्ग में वंशस्थ वृत्त है, जिसका लक्षण है—“जती तु वंशस्थमुदीगितं जयी ।” अर्थात् जगण, तगण, जगण और रगण के क्रम से वंशस्थ वृत्त होता है । भगवनी रुक्मिणी लक्ष्मी की तथा भगवान् श्रीकृष्ण विष्णु के अवतार थे । विष्णु पुराण में कहा गया है—“राघवत्वे भवेत्सीता रुक्मिणी कृष्णजन्मनि ।” अर्थात् स्वयं लक्ष्मी जी ही राम के अवतार में सीता और कृष्ण के अवतार में रुक्मिणी होती हैं । इस छंद में अधिक और विरोध नामक अर्थालंकार तथा वृत्त्यनुप्रास और छेकानुप्रास नामक शब्दालंकार हैं । महाकवि ने मांगलिक ‘श्री’ शब्द से अपने ग्रन्थ का आरम्भ कर के वस्तुनिर्देशात्मक मंगलाचरण किया है ।

[नारद जी आकाश से धरती पर उतरते हुए किस प्रकार दिखाई पड़ते हैं:—]

गतं तिरश्चीनमनूरुसारथेः प्रसिद्धमूर्ध्वज्वलनं हविर्भुजः ।  
पतत्यधो धाम विसारि सर्वतः किमेतदित्याकुलमीक्षितं जनैः ॥ २ ॥

अर्थ—सूर्य की गति (सदा) तिरछी होनी है, और अग्नि की गति (सदा से) नीचे से ऊपर जाने वाली प्रसिद्ध है । यह चारों ओर फैला

हुआ तेज क्या है जो (ऊपर आकाश से) नीचे की ओर गिरता चला आ रहा है—इस प्रकार के विस्मय में भरे हुए लोगों ने (नारद जी को) देखा । (अर्थात् नगरवासी लोग टकटकी लगाकर ऊपर से उतरनेवाले नारद जी को देखने लगे ।)

**टिप्पणी**—पूर्व में उदित हो कर पश्चिम में अस्त होने वाले सूर्य की गति सदा तिरछी ही रहती है, अग्नि की ज्वाला सदा नीचे से ऊपर की ओर जाती है—यही दो ऐसे तेजस्वी थे, जिनकी ऊपर आकाश में स्थिति हो सकती थी । नारद जी अपनी वीणा के सहारे सभी भुवनों में घूमा करते थे । मुनिवर नारद जी का तेज सूर्य और अग्नि के तेज से व्यतिरिक्त है—इस प्रकार इस छन्द में व्यतिरेक अलंकार है ।

[फिर भगवान् श्रीकृष्ण ने ऊपर से उतरने वाले नारद जी को कैसे पहचाना:—]

**चयस्त्वषामित्यवधारितं पुरा ततः शरीरीति विभाविताकृतिम् ।  
विशुर्विभक्तावयवं पुमानिति क्रमादमुं नारद इत्यबोधि सः ॥ ३ ॥**

अर्थ—(संसार के) सब कुछ जानने वाले भगवान् श्रीकृष्ण ने पहले उसे (आकाश से नीचे उतरती हुई वस्तु को) कोई 'तेजःपुञ्ज' समझा । इसके बाद कुछ और समीप आ जाने पर (हाथ पैर आदि की धुंधली) आकृति देखकर (कोई) शरीरधारी (है—ऐसा) समझा । फिर बाद में (एकदम समीप आ जाने पर) स्पष्ट रूप से (शिर, हाथ पैर आदि) अंगों के अलग-अलग दिखाई पड़ जाने से 'पुरुष' समझा—इस क्रम से भगवान् ने उसको (उस तेजस्वी वस्तु को) नारद जी (आ रहे) हैं—यह जाना ।

**टिप्पणी**—इस छन्द में पदार्थहेतुक काव्यलिङ्ग अलंकार है ।

[नीचे के सात श्लोकों द्वारा मुनि का वर्णन किया गया है:—]

**नवानधोऽधो बृहतः पयोधरान्समूढकर्पूरपरागपाण्डुरम् ।  
क्षणं क्षणोत्क्षिप्तगजेन्द्रकृत्तिना स्फुटोपमं भूतिसितेन शंभुना ॥ ४ ॥**

अर्थ—(कैसे थे, वह नारद जी) नवीन और विस्तृत काले-काले बादलों के नीचे वे कपूर के चूर्ण की ढेर की भाँति अत्यन्त गौर वर्ण के दिखाई पड़ रहे थे । उस समय (काले-काले बादलों के अत्यन्त समीप होने

के समय) क्षण भर के लिए उनकी शोभा ताण्डव नृत्य के समय हाथी का काला चमड़ा पीठ पर ओढ़े हुए एवं शरीर पर श्वेत भस्म लपेटे हुए शंकर जी के समान स्पष्ट दिखाई पड़ रही थी।

**टिप्पणी**—ताण्डव नृत्य के समय शंकर जी हाथी का चमड़ा धारण किये रहते हैं और श्वेत शरीर पर श्वेत भस्म लगाना तो उनका सदा का काम ही है। नृत्य के समय उनका वह हाथी का काला चमड़ा ऊपर की ओर उछला करता है, ठीक उसी प्रकार काले-काले विस्तृत बादलों के अति समीप में गौर वर्ण के नारद जी भी दिखाई पड़ रहे थे।

**दधानमम्भोरुहकेसरद्युतीर्जटाः शरच्चन्द्रमरीचिरोचिषम् ।**

**विपाकपिङ्गारतुहिनस्थलीरुहो धराधरेन्द्रं व्रततीततीरिव ॥ ५ ॥**

अर्थ—(और कैसे थे, नारद जी) कमल की केसर के समान भूरे रंग की जटा को धारण किये हुए (और स्वयं) शरद् ऋतु के चन्द्रमा की किरणों के समान गौर वर्ण के (वे उस समय) बर्फीले स्थानों पर उगी हुई और पुरानी हो जाने के कारण पीली लताओं के गुल्मों को धारण करने वाले हिमालय पर्वत के समान (दिखाई पड़ रहे) थे।

**पिशङ्गमौञ्जीयुजमर्जुनच्छविं वसानमेषाजिनमञ्जनद्युति ।**

**सुवर्णसूत्राकलिताधराम्बरां विडम्बयन्तं शितिवाससस्तनुम् ॥ ६ ॥**

अर्थ—(फिर कैसे थे, नारद जी) पीली मूँज की मेखला (करधनी) धारण किए हुए, धवल कान्ति युक्त वह (नारदजी) काजल के समान काले मृग चर्म को ओढ़े हुए थे। (इस प्रकार उस समय वह) सुवर्ण की मेखला से अपने नीले वस्त्र (धोती) को बांधे हुए बलराम के शरीर का अनुकरण कर रहे थे।

**टिप्पणी**—पुराणों में बलरामजी को नीलाम्बरधारी बताया गया है। ब्रह्म-चारी लोग मूँज की करधनी पहनते हैं। प्राचीनकाल में करधनी पहनने की यह प्रथा बहुत प्रचलित थी, आज भी कहीं-कहीं इसका चलन है। उग्रमा।

**विहङ्गराजाङ्गरुहैरिवायतैर्हिरण्मयोर्वीरुहवल्लितन्तुभिः ।**

**कृतोपवीतं हिमशुभ्रमुच्चकैर्धनं घनान्ते तडितां गणैरिव ॥ ७ ॥**

अर्थ—गरुड के रोमों की भाँति छोटे-छोटे और सुनहली भूमि में उत्पन्न बल्लारियों के सूत्रों के बने हुए सूक्ष्म सुनहले रंग के यक्षोपवीत

से सुशोभित और स्वयं हिम के समान गौर वर्ण नारद जी (उस समय) बिजली की चमक से युक्त शरद् ऋतु के विशाल (श्वेत) बादल की भाँति (दिखाई पड़ रहे) थे ।

टिप्पणी—नारदजी का यज्ञोपवीत सुनहले रंग की मूँज की रस्सियों से बटा हुआ था, उसके धागों के रेशे गरुड पक्षी के रोएं की भाँति सुनहले भूरे रंग के स्पष्ट हो रहे थे ।

निसर्गचित्रोज्ज्वलसूक्ष्मपद्मणा लसद्विसच्छेदसिताङ्गसङ्गिना ।  
चकासतं चारुचमूरुचर्मणा कुथेन नागेन्द्रमिवेन्द्रवाहनम् ॥ ८॥<sup>14</sup>

अर्थ—सुशोभित कमल दण्ड के खण्ड की भाँति गौर शरीर पर स्वभाव से ही चितकबरे और उज्ज्वल सूक्ष्म रोमावलि से युक्त एक सुन्दर मृगचर्म ओढ़े हुए नारद जी पीठपर पड़ी हुई (चितकबरी और श्वेत रंग की) भूल से सुशोभित इन्द्र वाहन नागराज एरावत की भाँति शोभा पा रहे थे ।

अजस्रमास्फालितवल्ग्वकीर्णक्षतोज्ज्वलाङ्गुष्ठनखांशुभिन्नया ।  
पुरः प्रवालैरिव पूरितार्धया विभान्तमच्छस्फटिकाच्चमालया ॥ ९ ॥<sup>15</sup>

अर्थ—बार-बार वीणा के तारों को बजाने के कारण (लाल) अंगूठे के उज्ज्वल नख की किरणों से मिश्रित होने के कारण आधे अग्रभाग में लगे हुए प्रवाल की तरह स्वच्छ स्फटिक की जपमाला से युक्त नारद जी सुशोभित हो रहे थे ।

टिप्पणी—मोक्ष के इच्छुक देवर्षि नारदजी स्फटिक की जपमाला अपने हाथ में लिए हुए थे । 'स्फटिको मोक्षदः परम्' । वीणा के अधिक बजाने के कारण उसके तारों से उनकी उंगलियों-विशेषकर अंगूठे का उज्ज्वल नख रक्तमिश्रित हो रहा था, उसकी रक्तिम किरणें स्वच्छ स्फटिक की माला पर पड़ रही थीं । अतः माला का और आधा अग्रभाग ऐसा मालूम पड़ रहा था मानो वह प्रवालों से बनी हुई है । स्फटिक की माला के अपने श्वेत गुण को त्याग कर नख की रक्त किरणों के रक्त गुण को स्वीकार करने के कारण इस छन्द में 'तद्गुण' अलंकार है ।

रणद्गिरावट्टनया नभस्वतः पृथग्विभिन्नश्रुतिमण्डलैः स्वरैः ।  
स्फुटीभवद्ग्रामविशेषमूर्च्छनामवेक्षमाणं महतीं मुहुर्मुहुः ॥ १० ॥<sup>16</sup>

अर्थ—वायु के आघात से पृथक्-पृथक् निकलने वाले स्वरों से तथा उनके अनुरणन से निकलने वाले श्रुतियों के समूहों एवं षड्ज आदि

स्वरों से ग्राम (स्वर समूहों से बने हुए षड्ज, मध्यम एव गान्धार) तथा विशेष प्रकार की मूर्च्छनाएँ जिससे स्वतः स्पष्ट हो रही थीं ऐसी अपनी महती नामक वीणा को नारद जी बार-बार देख रहे थे ।

टिप्पणी—नारद जी की वीणा का नाम महती था । ऊपर आकाश से वेग से उतरने के कारण वीणा के छिद्रों में वायु के झोंकों के लगने से विचित्र स्वर निकल रहा था । स्वर सात हैं—षड्ज, ऋषभ, गान्धार, मध्यम, पञ्चम, धैवत और निषाद । उनका प्रचलित सांकेतिक रूप स रि ग म प ध नी है । यहाँ स्वरों के ग्राम का अर्थ है स्वरों का समूह । संगीत शास्त्र में कहा गया है—यथा कटुम्बिनः सर्वेऽप्येकीभूता भवन्ति हि । तथा स्वराणां सन्दोहो ग्राम इत्यभिधीयते । ये ग्राम तीन होते हैं । मूर्च्छनाओं की संख्या इक्कीस होती है । स्वरों के उतार चढ़ाव तथा आरोह-अवरोह को मूर्च्छना कहते हैं । एक-एक ग्राम की सात-सात मूर्च्छनाएँ कुल मिलाकर इक्कीस होती हैं । सप्तस्वरास्त्रयो ग्रामाः मूर्च्छनाश्चैकविंशतिः ।

निवर्त्य सोऽनुव्रजतः कृतानतीनतीन्द्रियज्ञाननिधिर्नभःसदः ।

समासदत्सादितदैत्यसंपदः पदं महेन्द्रालयचारु चक्रिणः ॥११॥

अर्थ—इन्द्रियों से न जानने योग्य ज्ञान के निधान नारद जी, अपने पीछे-पीछे (द्वारकापुरी के ऊपर तक) आने वाले उन आकाशगामी देवताओं (देवों) को, जो प्रणाम कर चुके थे, वापस कर दैत्यों की समृद्धि को विध्वंस करने वाले सुदर्शनचक्र धारी भगवान् (कृष्णचन्द्र) के, देवराज इन्द्र के भवन के समान सुन्दर निवास-स्थान पर आ पहुँचे ।

टिप्पणी—देवता लोग द्वारकापुरी के ऊपर तक नारद जी को पहुँचाने आये थे । नारद जी ने उन्हें द्वारकापुरी के ऊपर पहुँच जाने पर वापस कर दिया । उस समय वापस लौटते हुए देवताओं ने उन्हें प्रणाम किया । तदनन्तर देवर्षि भगवान् कृष्ण चन्द्र के स्थान पर आ पहुँचे ।

इस श्लोक के पूर्वार्द्ध में 'नती' 'नती' तथा उत्तरार्द्ध में 'पदः' 'पदम्' इन दो व्यंजनों की अनेक बार आवृत्ति होने से छेकानुप्रास, तथा अन्यत्र वृत्त्यनुप्रास है । इस प्रकार इन दोनों की संसृष्टि है ।

पतत्पतद्गतिमस्तपोनिधिः पुरोऽस्य यावन्न भुवि व्यलीयत ।

गिरेस्तडित्वानिव तावदुच्चैर्जवेन पीठादुदतिष्ठदच्युतः ॥१२॥

अर्थ—नीचे गिरते हुए सूर्य के समान ( परम तेजस्वी) नारद जी भगवान् श्रीकृष्णचन्द्र के सम्मुख जब तक (ऊपर आकाश से) पूरी

तरह उतर भी नहीं पाये थे कि तब तक श्रीकृष्णचन्द्र अपने ऊँचे आसन से वेगपूर्वक इस प्रकार उठकर खड़े हो गए मानों ऊँचे पर्वत शिखर से बिजली युक्त मेघ ।

टिप्पणी—देवर्षि नारद जी के पैरों के भूमिपर पड़ने से पूर्व ही भगवान् श्रीकृष्णचन्द्र अपने आसन से उठकर खड़े हो गए । अपने से बड़े पुरुष के आ जाने पर उठकर खड़ा हो जाना शिष्टाचार है । आचार शास्त्रों में कहा गया हैः—  
ऊर्ध्वं प्राणाहधुक्कामन्ति यूनः स्थविर आयति । प्रत्युत्थानाभिवादाभ्यां पुनस्तान् प्रतिपद्यते । अर्थात् वृद्धों के सम्मुख आने पर युवक के प्राण ऊपर उठ जाते हैं, पहले ही उठकर अगवानी करने तथा विनयपूर्वक प्रणाम करने से वे पुनः यथास्थित होते हैं ।

भगवान् श्री कृष्ण पीताम्बर ओढ़े हुए थे, इसीलिए पर्वत में उठनवाले उस श्याम घन की उत्प्रेक्षा कवि ने की है, जिसमें बिजलियां काँध रही हों । इस श्लोक में उत्प्रेक्षा अलंकार है ।

अथ प्रयत्नोन्नमितानमत्फणैर्धृते कथंचित्फणिनां गणैरधः ।  
न्यधायिषातामभिदेवकीसुतं सुतेन धातुश्चरणी भुवस्तले ॥१३॥

अर्थ—तदनन्तर (भगवान् श्रीकृष्ण के वेगपूर्वक उठकर खड़े हो जाने के अनन्तर) ब्रह्मा के पुत्र देवर्षि नारद जी ने भगवान् श्रीकृष्ण चन्द्र के सम्मुख उस भूतल पर अपने दोनों पैर रखे, जिसे पाताल में प्रयत्नपूर्वक ऊपर उठाये हुए फिर भी नीचे की ओर नम्र होते हुए फणों पर किसी प्रकार नागों के समूह धारण किए हुए थे ।

टिप्पणी—ब्रह्मा के पुत्र देवर्षि नारद जी के शरीर का भार इतना अधिक था कि उनके धरती पर पैर रखते ही नागों के फण नीचे की ओर झुकने लगे यद्यपि वे प्रयत्न करके उसे ऊपर ही उठाये रखना चाहते थे । तात्पर्य यह कि नारद जी के भूतल पर आ जाने से धरती इतने भार से बोझिल हो गई कि नागों को लोहे के चने चबाने पड़े । अतिशयोक्ति अलंकार ।

तमर्घ्यमर्घ्यादिकयादिपूरुषः सपर्यया साधु स पर्यपूजत् ।  
गृहानुपैतुं प्रणयादभीप्सवो भवन्ति नापुण्यकृतां मनीषिणः ॥१४॥

अर्थ—आदिपुरुष भगवान् श्रीकृष्ण ने पूजा के योग्य देवर्षि नारद जी की अर्घ्य, पाद्य आदि पूजा की सामग्रियों से विधिवत् पूजा की ।

(यही चाहिए भी था क्योंकि) मनीषी सन्त लोग पुण्य न करने वालों के घर प्रेम के साथ पहुँचने की इच्छा करते ही नहीं। (अर्थात् सन्त लोग भी पुण्यात्माओं के घर ही पहुँचते हैं पापियों के नहीं अतः बड़ी कठिनाई से मिलने पर सन्तों की पूजा तो उन्हें करनी ही चाहिए।

टिप्पणी—अर्थान्तरन्यास अलंकार ।

न यावदेतावुदपश्यदुत्थितौ जनस्तुषाराञ्जनपर्वताविष ।

स्वहस्तदत्ते मुनिमासने मुनिश्चिरंतनस्तावदभिन्यवीविशत् ॥१५॥

अर्थ—जब तक खड़े हुए हिम तथा कज्जल के पर्वत के समान इन दोनों महापुरुषों को (समीपवर्ती) लोगों ने देखा भी नहीं था कि तब तक पुराण मुनि भगवान् श्रीकृष्ण ने अपने हाथ से समर्पित किए हुए आसन पर देवर्षि नारद जी को अपने सम्मुख (आदरपूर्वक) बिठा लिया।

टिप्पणी—नारदजी गौर वर्ण के थे तथा श्रीकृष्ण जी श्यामल वर्ण के। कवि ने एक को हिम तथा दूसरे को कज्जल का पर्वत उत्प्रेक्षित किया है। बड़ों को अपने हाथ में आसन देकर बिठाना शिष्टाचार है।

महामहानीलशिलारुचः पुरो निषेदिवान्कंसकृपः स विष्टरे ।

श्रितोदयाद्रेरभिसायमुच्चकैरचूचुरचन्द्रमसोऽभिरामताम् ॥१६॥

अर्थ—बहुत बड़ी महानील मणि के समान शोभासम्पन्न कंस रिपु भगवान् श्रीकृष्णचन्द्र के सम्मुख ऊँचे आसन पर विराजमान नारद जी सायंकाल में उदयाचल पर आश्रित चन्द्रमा की सुन्दरता को चुरा रहे थे।

टिप्पणी—सायंकाल में उदयाचल पर आश्रित चन्द्रमा की शोभा को चुराने का तात्पर्य यह था कि श्यामल वर्ण के श्रीकृष्ण भगवान् के सम्मुख देवर्षि नारद जी का गौर शरीर विचित्र शोभा पा रहा था। निदर्शना अलंकार।

विधाय तस्यापचितिं प्रसेदुषः प्रकाममप्रीयत यज्वनां प्रियः ।

अहीतुमार्यान्परिचर्यया मुहुर्महानुभावा हि नितान्तमर्थिनः ॥१७॥

अर्थ—यज्ञार्त्ताओं के प्रिय भगवान् श्रीकृष्णचन्द्र प्रसन्न चित्त देवर्षि नारद जी की (विधिवत) पूजाकर अत्यन्त प्रसन्न हुए (क्यों न हों) महानुभाव लोग श्रेष्ठ पुरुषों को अपनी सेवा द्वारा बार-बार वश में करने की विशेष अभिलाषा करते ही हैं।

टिप्पणी—अर्थान्तरन्यास अलंकार।

अशेषतीर्थोपहृताः कमण्डलोर्निधाय पाणावृषिणाभ्युदीरिताः ।  
अघौघविध्वंसविधौ पटीयसीर्नतेन मूर्ध्ना हरिरग्रहीदपः ॥१८॥

टिप्पणी (भूमण्डल के) समस्त तीर्थों से लाये गए, कमण्डलु से अपने हाथ में लेकर देवर्षि द्वारा छिड़के गये, पाप के समूहों को नाश करने में अति समर्थ जल विन्दुओं को भगवान् श्रीकृष्णचन्द्र ने नत-मस्तक होकर ग्रहण किया ।

टिप्पणी—नारद जी के कमण्डलु में भूमण्डल के समस्त तीर्थों का जो जल था, उसे अपनी हथेली पर रख कर वे मंत्र से भगवान् को अभिषिक्त करने लगे ।

स काञ्चने यत्र मुनेरनुज्ञया नवाम्बुदश्यामवपुर्न्यवित्तत ।

जिगाय जम्बूजनिताश्रियः श्रियं सुमेरुशृङ्गस्य तदा तदासनम् ॥१९॥

अर्थ—नूतन मेघ के समान श्यामल वर्ण श्रीकृष्ण भगवान् देवर्षि नारद जी की अनुमति से जिस सुनहले आसन पर बैठे, उस आसन ने उस समय जामुन के फलों से सुशोभित सुमेरु के शिखर की शोभा को जीत लिया ।

टिप्पणी—इस श्लोक में उपमा तथा अन्तिम चरण में अनुप्रास अलंकार है । इस प्रकार इन दोनों अलंकारों की संमृष्टि है ।

स तप्तकार्तस्वरभास्वराम्बरः कठोरताराधिपलाञ्छनच्छविः ।

विदिद्युते वाडवजातवेदसः शिखाभिराश्लिष्ट इवाम्भसां निधिः २०॥

अर्थ—तपाये हुए सुवर्ण के समान दीप्तिमान वस्त्र (पीताम्बर) से अलंकृत तथा पूर्णिमा के चन्द्रमा के कलंक के समान श्यामल वर्णवाले भगवान् श्रीकृष्णचन्द्र (उस समय) वाडवाग्नि की ज्वालाओं से व्याप्त समुद्र की भाँति सुशोभित हुए ।

रथाङ्गपाणेः पटलेन रोचिषामृषित्विषः संवलिता विरेजिरे ।

चलत्पलाशान्तरगोचरास्तरोस्तुपारमूर्तेरिव नक्तमंशवः ॥२१॥

अर्थ—चक्रपाणि भगवान् श्रीकृष्ण के शरीर की कान्ति से मिली हुई देवर्षि नारद के शरीर की कान्ति, रात्रि में वृक्षों के हिलते-डुलते पत्तों के भीतर से दिखाई पड़ती चन्द्रमा की किरणों की भाँति सुशोभित हुई ।



प्रफुल्लतापिच्छनिभैरभीषुभिः शुभैश्च सप्तच्छदपांशुपाण्डुभिः ।  
परस्परेण च्छुरितामलच्छवी तदैकवर्णाविव तौ बभूवतुः ॥२२॥

अर्थ—खिले हुए तामाल के फूलों के समान श्यामल वर्ण तथा सप्तपर्ण के फूलों के पराग के समान शुभ्र (पीत) वर्ण के मांगलिक शरीर की किरणों से परस्पर रञ्जित कान्ति वाले भगवान् श्रीकृष्ण तथा देवर्षि नारद जी मानों उस समय एक वर्ण के हो गये ।

टिप्पणी—भगवान् श्रीकृष्ण के शरीर की कान्ति तमाल (आबनूस) के फूलों के समान श्यामल वर्ण की थी तथा देवर्षि नारद जी सप्तपर्ण (छितवन) के पुष्प-पराग की भाँति पीले (गोरे) वर्ण के थे । आमने-सामने बैठे हुए उन दोनों के शरीर की आभा एक दूसरे में इस प्रकार मिल गयी कि वे एक वर्ण के से हो गए । उत्प्रेक्षा अलंकार ।

युगान्तकालप्रतिसंहतात्मनो जगन्ति यस्यां सविकासमासत ।  
तनौ ममुस्तत्र न कैटभाद्विषस्तपोधनाभ्यागमसंभवा मुदः ॥२३॥

अर्थ—प्रलय काल में समस्त जीव-समूहों को अपने में समेट लेने वाले कैटभशत्रु भगवान् श्रीकृष्ण के जिस शरीर में निखिल संसार विस्तारपूर्वक स्थित रहता है उनके उसी शरीर में तपोधन देवर्षि नारद के आगमन से उत्पन्न आनन्द नहीं समा सका ।

टिप्पणी—तात्पर्य यह कि देवर्षि नारद के आगमन से भगवान् श्रीकृष्ण को इतनी प्रसन्नता हुई कि वे हर्ष से फूल उठे । प्रलयकाल में समस्त संसार एवं उसके जीव-निकाय परमात्मा के शरीर में स्थित हो जाते हैं । इस प्रकार चौदहों भुवनों की स्थिति जिस शरीर में हो जाती है, उसमें देवर्षि के आगमन का आनन्द नहीं समा सका । अतिशयोक्ति अलंकार ।

निदायधामानमिवाधिदीधिति मुदा विकासं मुनिमभ्युपेयुषी ।

बिलोचने बिभ्रदधिश्रितश्रिणी सपुण्डरीकाक्ष इति स्फुटोऽभवत् ॥२४॥

अर्थ—सूर्य के समान परम तेजस्वी देवर्षि नारद के सम्मुख आनन्द से प्रफुल्ल एवं अधिक शोभायमान दोनों नेत्रों को धारण करने वाले भगवान् श्रीकृष्णचन्द्र स्पष्ट ही 'पुण्डरीकाक्ष' (कमल के समान नेत्र वाले) बने हुए थे ।

टिप्पणी—सूर्य के सम्मुख कमल का प्रफुल्ल एवं शोभा सम्पन्न होना स्वाभाविक ही है । भगवान् का एक नाम पुण्डरीकाक्ष भी है । उस समय वह

स्पष्ट ही पुण्डरीकाक्ष हो रहे थे। पदार्थहेतुक काव्यलिङ्ग तथा उपमा के अंगांगिभाव का संकर।

सितं सितिम्ना सुतरां मुनेर्वपुर्विसारिभिः सौधमिवाथ लम्भयन् ।

द्विजावलिव्याजनिशाकरांशुभिः शुचिस्मितां वाचमवोचदच्युतः २५

अर्थ—तदनन्तर (दोनों महापुरुषों के अपने-अपने आसनों पर विराजमान हो जाने के अनन्तर) अच्युत भगवान् श्रीकृष्ण चारों ओर प्रकाश बिखरनेवाली, अपने दांतों की पंक्तियों के बहाने (रूपी) चन्द्रमा की किरणों से, देवर्षि नारद के (उज्ज्वल) राजमहल के समान अत्यन्त गोरे शरीर को और अधिक धवल करते हुए, निर्मल मुसकराहट से युक्त वचन इस प्रकार बोले।

टिप्पणी—देवर्षि नारद का भव्य गौर शरीर भव्य प्रासाद था तथा भगवान् श्रीकृष्ण की दन्तपंक्तियाँ चन्द्रमा की किरणें थीं। तात्पर्य यह कि हंसने हुए भगवान् श्रीकृष्ण के दांतों की किरणों से नारदजी का गोरा शरीर और भी देदीप्त हो गया। उपमा और अतिशयोक्ति अलंकार की संसृष्टि।

हरत्यधं संप्रति हेतुरेष्यतः शुभस्य पूर्वाचरितैः कृतं शुभैः ।

शरीरभाजां भवदीयदर्शनं व्यनक्ति कालत्रितयेऽपि योग्यताम् ॥२६

अर्थ—(भगवान् श्रीकृष्ण ने कहा—हे देवर्षि!) आपका दर्शन शरीरधारियों के तीनों कालों (भूत, वर्तमान और भविष्य) की पवित्रता की सूचना देता है। क्योंकि सम्प्रति (दर्शन काल) में तो वह पापों को नष्ट करता है, भविष्य के कल्याण का कारण होता है तथा पूर्वकाल में किए गए सुकृतों का परिणाम होता है।

टिप्पणी—अर्थात् बिना सुकृत किए पुण्यात्माओं का दर्शन मिलने वाला नहीं है, वर्तमान में पापों का नाश करता है तथा भविष्य के मंगल की सूचना देता है। इस प्रकार जो व्यक्ति तीनों कालों में पवित्र कर्मों वाला होता है, उसे ही आप जैसे का दर्शन मिलता है। वाक्यार्थहेतुक काव्यलिङ्ग अलंकार।

जगत्यपर्याप्तसहस्रभानुना न यन्नियन्तुं समभावि भानुना ।

प्रसह्य तेजोभिरसंख्यतां गतैरदस्त्वया नुन्नमनुत्तमं तमः ॥२७॥

अर्थ—संसार में जिसकी सहस्रों किरणों को नापा नहीं जा सकता—उस सूर्य से भी जो अन्धकार (अज्ञान) दूर नहीं किया जा सकता,

आपने उसी सबसे अधिक बलवान अन्धकार (अज्ञानान्धकार) का अपने असंख्य तेजों से बलपूर्वक नाश कर दिया है।

टिप्पणी—सूर्य केवल भौमिक अन्धकार को दूर कर सकता है, अज्ञान को दूर करने की क्षमता तो देवर्षि के तेज में ही है। व्यतिरेक अलंकार।

कृतः प्रजाक्षेमकृता प्रजासृजा सुपात्रनिक्षेपनिराकुलात्मना ।

सदोपयोगेऽपि गुरुस्त्वमक्षयो निधिः श्रुतीनां धनसंपदामिव ॥२८॥

अर्थ—प्रजा वर्ग (पुत्र) के कल्याण करने वाले एवं सुयोग्य पात्र (लोहे के बने हुए कड़ाह आदि) में रखने से निश्चिन्त प्रजापति (पुत्रवान) द्वारा तुम धन सम्पत्तियों की भाँति, सर्वदा उपयोग करते रहने पर भी श्रुतियों के अक्षय निधि (धरोहर अथवा भण्डार) बनाये गये हो।

टिप्पणी—जिस प्रकार अपनी सन्तति का शुभचिन्तक पिता उनके भविष्य के उपयोग के लिए बहुत-सी धन-सम्पत्ति एकत्र करके लोहे की तिजोरियों अथवा कड़ाहों में रखकर निश्चिन्त रहता है और अधिकाधिक मात्रा में उस धन के रहने के कारण सर्वदा उचित व्यय (उपयोग) करने पर भी जैसे वह धन नहीं चुकता, उसी प्रकार निखिल विश्व की प्रजा के मंगलकारी भगवान् ब्रह्मा ने आपको (नारद जी को) श्रुतियों का निधि बनाया है। आप जैसे सुयोग्य पात्र में वेदों की अमूल्य निधि को सौंप कर वे बिलकुल निश्चिन्त हो गये हैं। इस प्रकार आप श्रुतियों के अक्षय निधि हैं, और सर्वदा घूम-घूम कर उपदेश देने पर भी आपकी वह ज्ञाननिधि समाप्त नहीं होती। ऐसे वेदनिति देवर्षि का दर्शन किमके लिए मंगलकारी न होगा? श्लेष अलंकार।

विलोकनेनैव तवामुना मुने कृतः कृतार्थोऽस्मि निर्वर्हितां हसा ।

तथापि शुश्रूषुरहं गरीयसीगिरोऽथवा श्रेयसि केन तृप्यते ॥२९॥

अर्थ—हे मुनि ! यद्यपि पाप को दूर करने वाले आपके इस दर्शन से ही मैं कृतकृत्य हो गया हूँ, तथापि मैं आपकी प्रयोजनवती वाणी सुनने का (बहुत ही) इच्छुक हूँ, क्योंकि अपने कल्याण से कौन तृप्त होता है ?

टिप्पणी—अपने कल्याण से कभी कोई सन्तुष्ट नहीं होता। अधिक से अधिक कल्याण-प्राप्ति की सबको इच्छा बनी रहती है। दर्शन लाभ से कृतकृत्य होने पर भी मैं आपकी प्रयोजनवती वाणी सुनकर और भी कल्याण-भाजन बनूँगा।

[इस प्रकार की प्रिय बातों के कहने के बाद भगवान् श्रीकृष्ण अब देवर्षि नारद के आगमन के सम्बन्ध में सविनय पूछते हैं—]

गतस्पृहोऽप्यागमनप्रयोजनं वदेति वक्तुं व्यवसीयते यथा ।

तनोति नस्तामुदितात्मगौरवो गुरुस्तवैवागम एष धृष्टताम् ॥३०॥

अर्थ—आप संसार से विरक्त हैं, तब भी अपने (यहाँ) आगमन का कारण बतायें—यह कहने के लिए मुझे जो धृष्टता उद्यत कर रही है उस धृष्टता को हमारे गौरव को प्रकट करने वाला आपका यह प्रशंसनीय शुभागमन ही और विस्तृत कर रहा है ।

टिप्पणी—कितनी वाक्चातुरी तथा शिष्टता इस छन्द में भरी हुई है । विरक्त नारद जी के द्वारा आगमन का प्रयोजन पूछना धृष्टता है, किन्तु उस धृष्टता को प्रोत्साहन देने वाला स्वयं उन्हीं का आगमन ही है ।

इति ब्रुवन्तं तमुवाच स व्रती न वाच्यमित्थं पुरुषोत्तम त्वया ।

त्वमेव साक्षात्करणीय इत्यतः किमस्ति कार्यं गुरु योगिनामपि ॥३१॥

अर्थ—इस प्रकार की बातें करते हुए भगवान् श्रीकृष्णचन्द्र से देवर्षि नारद जी ने कहा—हे पुरुषोत्तम ! आपको यह नहीं कहना चाहिए (कि मैं संसार से विरक्त हूँ तो फिर यहाँ कैसे आया ? क्योंकि विरक्तों को भी यहाँ आने का प्रयोजन तो पड़ता ही है ।) क्योंकि योगियों के भी तो आपही ध्येय अथवा साक्षात्करणीय हैं । इससे बढ़कर उन्हें भी कौन महान्-कार्य है ? (अर्थात् कोई नहीं)

टिप्पणी—भगवान् श्रीकृष्ण के प्रश्न का समुचित उत्तर नारद जी ने दिया । योगी संसार से विरक्त भले ही हों, किन्तु अपने परलोक की चिन्ता उन्हें भी रहती ही है, और उस चिन्ता में निरत योगियों के ध्यानगम्य आप ही (भगवान् ही) हैं, अतः इससे बढ़कर मेरे लिए (नारद के लिए) कोई दूसरा महान् कार्य नहीं है, जिसके लिए मैं यहाँ आया हुआ हूँ ।

[योगियों के तुम्हीं ध्येय हो, इसका समर्थन करते हैं—]

उदीर्णरागप्रतिरोधकं जनैरभीक्ष्णमक्षुण्णतयातिदुर्गमम् ।

उपेयुषो मोक्षपथं मनस्विनस्त्वमग्रभूमिर्निरपायसंश्रया ॥३२॥

अर्थ—सांसारिक विषय-भोगों के प्रति बढ़ा हुआ अनुराग जिसमें बाधक होता है, जिसे लोग निरन्तर अनभ्यस्त होने के कारण अत्यन्त दुर्गम समझते हैं—ऐसे मुक्तिमार्ग को प्राप्त करने वाले मनस्वी पुरुषों

के लिए आप ही वह गन्तव्य स्थान हैं, जहाँ पहुँच कर पुनरागमन की प्राप्ति नहीं होती ।

**टिप्पणी**—तात्पर्य यह कि मोक्ष के इच्छुकों को भी आप ही की शरण में जाना पड़ता है । श्रुति का कथन है—“तमेव विदित्वाऽतिमृत्युमेति नान्यः पन्थाः विद्यतेऽयनाय ।” तथा “न स पुनरावर्तते ।” अर्थात् उसी परम पुरुष को प्राप्त कर के ही मृत्यु से छुटकारा मिलता है, इसके सिवा कोई दूसरा मार्ग नहीं है । और वहाँ पहुँच कर फिर संसार-सागर में लौटना नहीं पड़ता ।

**उदासितारं निगृहीतमानसैर्गृहीतमध्यात्मदृशा कथंचन ।**

**बहिर्विकारं प्रकृतेः पृथग्विदुः पुरातनं त्वां पुरुषं पुराविदः ॥३३॥**

**अर्थ**—योगी लोग चित्तवृत्तियों को अन्तर्मुखी करके अध्यात्म दृष्टि से किसी प्रकार आपका साक्षात्कार करते हैं । वे आपको (संसार से) उदासीन, महदादि विकारों से पृथक्, त्रिगुणात्मिका (सत्त्व, रजस् एवं तमस् गुणों से लिप्त) प्रकृति से भिन्न, विज्ञानघन अनादि पुरुष के रूप में जानते हैं । ऐसा पूर्वज्ञ कपिल आदि का कथन है ।

[ऊपर के दो श्लोकों में निर्गुण रूप का प्रतिपादन कर प्रस्तुत कार्य में उपयोगी सगुण रूप की प्रशंसा में नीचे के ६ श्लोक कहे गये हैंः—]

**निवेशयामासिथ हेलयोद्धतं फणाभृतां छादनमेकमोकसः ।**

**जगत्त्रयैकस्थपतिस्त्वमुच्चकैरहीश्वरस्तम्भशिरःसु भूतलम् ॥३४॥**

**अर्थ**—तीनों लोकों की रचना करने वाले शिल्पी (स्वामी) आपही ने (वाराहावतार में) खिलवाड़ ही खिलवाड़ में, नागों के लोक के एकमात्र आवरण इस भूमण्डल को शेषनाग रूपी स्तम्भ के ऊँचे शिरों पर (सहस्रों फणों पर) टिकाया था ।

**टिप्पणी**—इस श्लोक में वराहावतार की चर्चा कर संसार की विपदा को दूर करने की स्मृति नारदजी दिला रहे हैं । बड़ई आवरण को ऊँचे खम्भों पर टिका देता है, उसी प्रकार तीनों लोकों के निर्माता भगवान् ने इस भूतल को पाताल के ऊपर आवरण बनाकर शेषनाग के सहस्रों फणों के ऊपर टिका दिया है । श्लिष्ट परम्परित रूपक ।

**अनन्यगुर्वास्तव केन केवलः पुराणमूर्तेर्महिमावगम्यते ।**

**अनुष्यजन्मापि सुरासुरान्गुणैर्भवान्भवच्छेदकरैः करोत्यधः ॥३५॥**

अर्थ—जिसका कोई भी गुरु नहीं है, अर्थात् सर्वश्रेष्ठ ऐसे पुराण पुरुष आपकी सम्पूर्ण महिमा को कौन जान सकता है ? (अर्थात् कोई नहीं क्योंकि) मनुष्य योनि में भी जन्म लेकर आप सांसारिक दुःख द्वन्द्वों को दूर करने वाले अपने (अलौकिक ज्ञान, आदि) गुणों से देव-ताओं और असुरों को अपने से नीचा किये रहते हैं ।

टिप्पणी—जब मानव हो कर भी आप देवताओं तथा असुरों को नीचा किये रहते हैं तो पुराण पुरुष रूप में आपकी सम्पूर्ण महिमा का पार कौन पा सकता है ? छेकानुप्रास अलंकार ।

लघूकरिष्यन्नतिभारभङ्गुराममं किल त्वं त्रिदिवादवातरः ।

उदूढलोकत्रितयेन सांप्रतं गुरुर्धरित्रीक्रियतेतरां त्वया ॥३६॥

अर्थ—(हे भगवन् ! ) निश्चय ही अत्यन्त बोझ से स्वयं टूटती हुई इस धरती के भार को हल्का करने के लिए आप स्वर्ग से (इस धरती पर) अवतीर्ण हुए हैं । किन्तु सम्प्रति तो आप (अपनी कुक्षि में जो) तीनों लोकों को धारण किए हुए हैं—इससे उस (धरती) को और भी अधिक गुरु (भारी अथवा पूज्य) बना रहे हैं ।

टिप्पणी—अवतार तो धारण किया था धरती के भार को हल्का करने के लिए किन्तु अब उसे और भी भारी बना रहे हो । विरोधाभास अलंकार ।

निजौजसोज्जासयितुं जगद्द्रुहामुपाजिहीथा न महीतलं यदि ।

समाहितैरप्यनिरूपितस्ततः पदं दशः स्याः कथमीश मादृशाम् ॥३७॥

अर्थ—अपने तेज से जगत्-द्रोही कंसादि को मारने के लिए यदि आप इस धरती पर न अवतीर्ण हुए होते तो हे ईश्वर ! समाधि लगाने वालों के लिए भी अत्यन्त दुर्गम आप हम जैसे चर्मचक्षुओं के दृष्टि-गोचर क्योंकर होते ? (अर्थात् कभी न होते ।)

टिप्पणी—नारद जी के इस कथन का तात्पर्य यही है कि मैं केवल आपके दर्शन के लिए ही यहाँ आया हुआ हूँ ।

उपप्लुतं पातुमदो मदोद्धतैस्त्वमेव विश्वंभर विश्वमीशिषे ।

ऋते रवेः क्षालयितुं क्षमेत कः क्षपातमस्काण्डमलीमसं नभः ॥३८॥

अर्थ—हे विश्व के रक्षक ! मदोन्मत्त कंसादि से पीड़ित इस विश्व की रक्षा करने की सामर्थ्य केवल आपमें है । (क्योंकि) रात्रि के घने

अन्धकार से मलिन आकाश को स्वच्छ करने में समर्थ सूर्य के सिवा (दूसरा) कौन है ? (अर्थात् कोई नहीं ।)

टिप्पणी—प्रतिवस्तूपमा अलंकार ।

करोति कंसादिमहीभृतां वधाजनो मृगाणांमिव यत्तव स्तवम् ।

हरे हिरण्याक्षपुरःसरासुरद्विषद्विषः प्रत्युत सा तिरस्क्रिया ॥३६॥

अर्थ—हे हरि (सिंह) ! लोग साधारण पशुओं के समान कंस आदि राजाओं के मारने से जो आपकी प्रशंसा करते हैं, वह प्रशंसा हिरण्याक्ष प्रभृति महाबलवान् असुर रूपी हाथियों के नाश करने वाले आपका अपमान है ।

टिप्पणी—जिस प्रकार हाथियों का संहार करने वाले सिंह की साधारण पशुओं के मारने की चर्चा से प्रशंसा करना उसका अपमान करना है उसी प्रकार हिरण्याक्ष प्रभृति महान् दुर्दान्त असुरों के मारने वाले भगवान् की यदि कंसादि धृष्ट राजाओं के वध की चर्चा से प्रशंसा की जाय तो उनका भी अपमान है । श्लिष्ट परम्परित रूपक तथा उपमा का अंगागिभाव संकर ।

[इस प्रकार प्रसंग की चर्चा पर नारद जी पहुँच जाते हैं ।]

प्रवृत्त एव स्वयमुज्झितश्रमः क्रमेण पेष्टुं भुवनद्विषामसि ।

तथापि वाचालतया युनक्ति मां मिथस्त्वदाभाषणत्तोलुपं मनः ॥४०॥

अर्थ—(हे भगवन् ! यद्यपि) परिश्रम को त्याग कर (परिश्रम की कोई चिन्ता न कर) आप क्रम से इन लोकद्रोहियों को पीसने के लिए स्वयमेव प्रवृत्त हैं, किन्तु फिर भी एकान्त में आपके साथ वार्तालाप करने का लोभी मेरा मन मुझे वाचाल बना रहा है । (अधिक से अधिक बातें करने की प्रेरणा दे रहा है ।)

तदिन्द्रसंदिष्टमुपेन्द्र यद्वचः क्षणं मया विश्वजनीनमुच्यते ।

समस्तकार्येषु गतेन धुर्यतामहिद्विषस्तद्भवता निशम्यताम् ॥४१॥

अर्थ—अतएव हे उपेन्द्र ! निखिल विश्व के कल्याण के लिए देव-राज इन्द्र के संदेश की बातें, क्षण भर में जो मैं सुना रहा हूँ, उसे इन्द्र के समस्त कार्यों में अग्रणी होने वाले आप कृपाकर सुनने का कष्ट करें ।

टिप्पणी—पदार्थहेतुक काव्यलिंग अलंकार ।

अभूदभूमिः प्रतिपन्नजन्मनां मियां तनूजस्तपनद्युतिर्दितेः ।

यमिन्द्रशब्दार्थनिसूदनं हरेर्हिरण्यपूर्वं कशिपुं प्रचक्षते ॥४२॥

अर्थ—शत्रुओं से उत्पन्न होने वाले भय से सर्वदा मुक्त (परम निर्भीक) सूर्य के समान परम तेजस्वी दिति का पुत्र था, जिसको लोग हरि के 'इन्द्र' इस शब्द तथा नाम को नष्ट करने वाला (अर्थात् हरि के समस्त ऐश्वर्य को नष्ट करने वाला) हिरण्यकशिपु कहते थे ।

समत्सरेणासुर इत्युपेयुषा चिराय नान्नः प्रथमाभिधेयताम् ।

भयस्य पूर्वावतरस्तरस्विना मनस्सु येन द्युसदां न्यधीयते ॥४३॥

अर्थ—दूसरों के कल्याण से द्वेष रखने वाला वह बलवान् हिरण्यकशिपु सर्वप्रथम 'असुर' इस नाम को चिरकाल तक सार्थक करता हुआ देवताओं के चित्त में 'भय' का प्रथम प्रवेश कराने वाला था । (अर्थात् सर्वप्रथम इसी हिरण्यकशिपु को 'असुर' मानकर देवताओं के मन में भय का संचार हुआ था, इसके पूर्व तो वे पूर्ण निर्भय थे ।

दिशामधीशांश्चतुरो यतः सुरानपास्य तं रागहृताः सिषेविरे ।

अवापुरारभ्य ततश्चला इति प्रवादमुच्चैरयशस्करं श्रियः ॥४४॥

अर्थ—लक्ष्मी जब (चारों) से दिशाओं के स्वामी चारों देवताओं (इन्द्र, बरुण, यम और कुबेर) को छोड़कर उसी हिरण्यकशिपु की सेवा में अनुरक्त होकर रहने लगीं (क्योंकि लक्ष्मी तो वीरों की प्रियतमा हैं) तभी से अपकीर्तिकारी 'चंचला' नाम से संसार में उनकी बहुत ही बदनामी हुई ।

टिप्पणी—तात्पर्य यह कि हिरण्यकशिपु ने चारों दिशाओं के दिक्पालों की सारी सम्पत्ति अपने अधीन कर ली थी और वह स्वभाव का बहुत ही उद्धत था ।

पुराणि दुर्गाणि निशातमायुधं बलानि शूराणि घनाश्च कञ्चुकाः ।

स्वरूपशोभैकफलानि नाकिनां गणैर्यमाशङ्क्य तदादि चक्रिरे ॥४५॥

अर्थ—देवताओं ने इसी हिरण्यकशिपु की आशंका से उसी के समय से अपने दिखावटी रण-साधनों को सुसम्पन्न किया (इसके पूर्व किसी असाध्य शत्रु के न रहने के कारण वे केवल शोभामात्र के लिए थे । किन्-किन साधनों को कैसा बनाया, उन्होंने अपने



पुरों को (चहारदीवारी और खाई से सुसज्जित कर) दुर्ग बनाया, हथियारों को तेज किया, सेना को शूरवीरों से समन्वित किया तथा कबचों को सुदृढ़ तथा सघन बनाया। (इस प्रकार सर्वप्रथम इसी हिरण्यकशिपु के कारण उन्हें सजग होना पड़ा था।)

स संचरिष्णुर्भुवनान्तरेषु यां यदृच्छयाशिथ्रियदाश्रयः श्रियः।

अकारि तस्य मुकुटोपलस्वलत्करैस्त्रिसंध्यं त्रिदशैर्दिशे नमः ॥४६॥

अर्थ—लक्ष्मी का आश्रय वह हिरण्यकशिपु दूसरे-दूसरे भुवनों में घूमते हुए अपनी इच्छानुसार जिस (किसी) दिशा में जाता था, उसी दिशा को अपने (शिर पर रखे हुए) मुकुट के रत्नों पर हाथ जोड़ते हुए देवगण भी तीनों सन्ध्याओं में नमस्कार करने लगते थे।

टिप्पणी—तीनों सन्ध्या में नमस्कार करने का तात्पर्य यह था कि सन्ध्या वन्दन जैसे नित्यकर्म में भी दिशा के नियमों को छोड़कर हिरण्यकशिपु के आकस्मिक आगमन के भय से देवता लोग उसी दिशा को नमस्कार करने लगते थे, जिस दिशा की ओर उसके भ्रमण की चर्चा उन्हें सुनाई पड़ती थी।

सटाच्छटाभिन्नघनेन विभ्रता नृसिंह सैहीमतनुं तनुं त्वया।

स मुग्धकान्तास्तनसङ्गभङ्गुरैरुगोविदारं प्रतिचस्करे नखैः ॥४७॥

अर्थ—हे नृसिंह ! आपने अति विशाल सिंह का शरीर धारण कर, अपनी जटाओं से बादलों को छिन्न-भिन्न करके, उस दैत्य के वक्षस्थल को, नवयौवना कान्ता के कठोर स्तनों से भी टेढ़े हो जाने वाले अपने नखों से, विदीर्ण कर दिया।

टिप्पणी—यहाँ जटाओं से बादलों को छिन्न-भिन्न करने का तात्पर्य यह है कि नृसिंह भगवान् का विशाल स्वरूप इतना ऊँचा था कि उनके कंधे की जटाएँ बादलों को स्पर्श कर रही थीं।

विनोदमिच्छन्नथ दर्पजन्मनो रणेन कण्ड्वास्त्रिदशैः समं पुनः।

स रावणो नाम निकामभीषणं बभूव रक्षः क्षतरक्ष्णं दिवः ॥४८॥

अर्थ—इसके बाद वही हिरण्यकशिपु देवताओं के साथ होने वाले (जीवन भर मचे रहने वाले) रण के गर्व से उत्पन्न भुजाओं की खुजली को मिटाने की इच्छा से रावण नाम का अत्यन्त भयंकर, स्वर्ग की रक्षा का विनाश करने वाला राक्षस हुआ।

[नीचे के अठारह छन्दों में रावण की उद्धतता का वर्णन हैः—]

प्रभुर्बुभूषुर्भुवनत्रयस्य यः शिरोऽतिरागाद्दशमं चिकर्तिषुः ।

अतर्कयद्दिग्नमिवेष्टसाहसः प्रसादमिच्छासदृशं पिनाकिनः ॥४६॥

अर्थ—साहसपूर्ण कामों में अनुराग रखने वाले जिस रावण ने त्रिभुवन के अधीश्वर बनने की इच्छा से, अत्यन्त उत्साह के साथ अपना दसवाँ मस्तक काटने को उद्यत होकर अपनी इच्छा के अनुसार मिलनेवाले पिनाकी शिव जी के वरदान को भी विघ्न की तरह माना । (इसके साथ आगे के पाँचों श्लोकों के अर्थों में—ऐसा रावण नामक राजस हुआ—इतना जोड़ लेना चाहिए)

टिप्पणी—इस छन्द में रावण की परम साहसिकता का परिचय दिया गया है । तात्पर्य यह कि उसे अपने शिरों को काट कर शिवजी के लिए अग्नि में हवन कर देने की इतनी त्वरा थी कि दसवाँ सिर काटते ही जब शिवजी वरदान देने लगे तो उसे यह अभीष्ट वरदान-प्राप्ति भी विघ्न की तरह ज्ञात हुई । पुराणों की अनेक कथाओं में शिवजी की प्रसन्नता के लिए रावण द्वारा अपने शिरों को काट कर अग्नि में हवन करने की चर्चा आई है । उसी की ओर इस श्लोक में संकेत किया गया है ।

समुत्तिपन्यः पृथिवीभृतां वरं वरप्रदानस्य चकार शूलिनः ।

त्रसत्तुषाराद्रिसुताससंभ्रमस्वयंग्रहाश्लेषसुखेन निष्क्रयम् ॥५०॥

अर्थ—जिस रावण ने पर्वतराज कैलास को ऊपर उठाकर वर देने वाले शिव जी को, डरती हुई पावती के वेगपूर्वक स्वयं उनके कण्ठ में आलिंगन करने के कारण उत्पन्न सुख से समन्वित कर, प्रत्युपकृत किया ।

टिप्पणी—अकस्मात् कैलास के हिलने-डुलने से पार्वती अपने स्त्री सुलभ स्वभाव से घबरा कर शिवजी के कण्ठ में दोनों बाहें डाल कर उनसे तुरन्त चिपक गयीं । प्रिय की प्रार्थना के बिना प्रियतमा द्वारा दिया गया ऐसा गाढ़ आलिंगन सबसे अधिक आनन्ददायी होता है । शिवजी को ऐसा आनन्द दे कर रावण ने अपने इस व्यवहार द्वारा उनके वरदान का बदला चुका दिया । एक ओर त्रैलोक्याधिपति का वरदान था तो दूसरी ओर उससे भी बढ़कर सुख था । इन दोनों के इस विनिमय के कारण इस छन्द में परिवृत्ति—अलंकार है ।

पुरीमवस्कन्द लुनीहि नन्दनं मुषाण रत्नानि हरामराङ्गनाः ।

विगृह्य चक्रे नमुचिद्विषा बली य इत्थमस्वास्थ्यमहर्दिवं दिवः ५१

अर्थ—जिस बलवान् रावण ने इन्द्र के साथ विरोध कर बार बार अमरावती पर चढ़ाई की, नन्दन वन को छिन्न-भिन्न कर दिया, सब प्रकार के रत्नों को चुरा लिया तथा देवांगनाओं को छीन लिया । इस प्रकार उसने प्रतिदिन स्वर्गलोक को, उपद्रव मचाकर अस्तव्यस्त बना दिया ।

टिप्पणी—‘बार बार’ विशेषण सभी क्रियाओं के साथ अन्वित होगा । समुच्चय अलंकार ।

सलीलयातानि न भर्तुरभ्रमोर्न चित्रमुच्चैःश्रवसः पदक्रमम् ।

अनुद्रुतः संयति येन केवलं बलस्य शत्रुः प्रशंसं शीघ्रताम् ॥५२॥

अर्थ—युद्ध में जिस रावण द्वारा दौड़ाये जाने पर (पीछा किए जाने पर) बल के शत्रु इन्द्र ने न तो (अपने वाहन) ऐरावत (हाथी) के लालापूर्वक मन्द गमन की प्रशंसा की और न अपने उच्चैःश्रवा घोड़े की विविध प्रकार की चालों की प्रशंसा की, उन्होंने तो केवल (उन दोनों के) शीघ्र गमन की ही प्रशंसा की ।

टिप्पणी—ऐरावत और उच्चैःश्रवा के शीघ्र गमन को प्रशंसा इसलिए इन्द्र ने की कि यदि वे तेजी से इन्द्र को ले कर रणभूमि से भागे न होते तो रावण उन्हें पकड़ लिए होता ।

अशक्नुवन् सोढुमधीरलोचनः सहस्ररश्मेरिव यस्य दर्शनम् ।

प्रविश्य हेमाद्रिगुहागृहान्तरं निनाय बिभ्यद्विवसानि कौशिकः ५३

अर्थ—अस्थिर दृष्टि वाले महेन्द्र ने उलूक की भाँति, सहस्ररश्मि सूर्य के समान परम तेजस्वी जिस रावण के दर्शन की क्षमता न रखकर हिमालय पर्वत के गुफा-गृहों के भीतर पैठकर (भी) डरते हुए अपने दिन बिताया था ।

टिप्पणी—जिस प्रकार उलूक सूर्य को ओर न देख सकने के कारण सूर्योदय होते ही गुफाओं में छिप कर डरता हुआ अपने दिन बिताता है, उसी प्रकार महेन्द्र भी रावण की ओर से सशंक हो कर हिमालय की गुफाओं में छिप कर अपने दिन बिताता था । कौशिक शब्द यहाँ श्लिष्ट है, एक का अर्थ है महेन्द्र दूसरे का उलूक ।

बृहच्छिलानिष्ठुरकण्ठघट्टनाद्विकीर्णलोलाग्रिकणं सुरद्विषः ।

जगत्प्रभोरप्रसहिष्णु वैष्णवं न चक्रमस्याक्रमताधिकंधरम् ॥५४॥

अर्थ—विशाल शिला के समान कठोर (रावण के) कण्ठ से टकराने के कारण चारों ओर से जिसमें अग्नि की चिनगारियाँ निकलने लगीं (किन्तु रावण का जिससे प्रतिघात न हो सका) वह भगवान् विष्णु का पराजय करने में असमर्थ सुदर्शन चक्र, देवताओं के शत्रु एवं सम्पूर्ण जगत् के एकमात्र स्वामी इस रावण के कंधे पर पहुंच कर कुछ न कर सका ( प्रत्युत स्वयं प्रतिहत हो गया ) ।

विभिन्नशङ्खः कलुषीभवन्मुहुर्मदेन दन्तीव मनुष्यधर्मणः ।

निरस्तगाम्भीर्यमपास्तपुष्पकं प्रकम्पयामास न मानसं न सः ॥५५॥

अर्थ—हाथी के समान (पराक्रमशील) इस रावण ने अपने मद से (मद जल) शङ्ख नामक खजाने (साधारण शङ्ख) को तोड़कर उसे अत्यन्त जुब्ध (गँदला) कर उसकी गंभीरता (गहराई) को नष्ट कर एवं उसके पुष्पक (फूलों के समूहों) को छीनकर मनुष्यधर्मा कुबेर के मानस (मानसरोवर) को बारम्बार नहीं कँपाया—ऐसा नहीं, किन्तु कँपाया ही ।

टिप्पणी—जिस प्रकार कोई हाथी मस्त हो कर किसी सरोवर में घुसकर उमड़े शंखों को तोड़-ताड़ कर, जल को गँदला कर, मिट्टी डाल-डालकर उसकी गहराई को कम कर, उसमें विकसित कमल आदि के फूलों को छिन्न-भिन्न कर उसे तहस-नहस कर देता है, उसी प्रकार रावण ने भी अपने बल के गर्व से उन्मत्त हो कर शंख नामक निधि को लूटकर, कुबेर को क्षुब्ध कर उसकी गंभीरता को नष्ट कर तथा उसके पुष्पक विमान को छीनकर उसका चित्त कम्पित कर दिया था । श्लेष अलंकार ।

रणेषु तस्य प्रहिताः प्रचेतसा सरोषहुङ्कारपराङ्मुखीकृताः ।

प्रहर्तुरेवोरगराज्रज्जबो जवेन कण्ठं सभयाः प्रपेदिरे ॥५६॥

अर्थ—रणभूमि में वरुण द्वारा चलाये गए भीषण नागों के पाश, उस रावण के क्रोधपूर्वक किए गए हुंकार से पराङ्मुख होकर भयपूर्वक प्रहर्ता (वरुण) के ही कण्ठों में वेग के साथ आकर लिपट गये ।

टिप्पणी—वरुण ने तो रावण के विनाश के लिए भीषण नागों को ही अस्त्र बना कर प्रयुक्त किया था किन्तु इधर रावण के क्रोध भरे हुंकार से वे इतने

भयभीत हो गए कि तुरन्त वापस लौटकर वरुण के ही गले में लिपट गये ।  
विषम अलंकार ।

परेतभर्तुर्महिषोऽमुना धनुर्विधातुमुत्वातविषाणमण्डलः ।

हृतेऽपि भारे महत्स्त्रपाभरादुवाह दुःखेन भृशानतं शिरः ॥५७॥

अर्थ—इसी रावण द्वारा धनुष बनाने के लिए जिसकी सींगें उखाड़ ली गयी थीं ऐसे यमराज के भैसे का (यद्यपि सींगें ऊपर कर) भार कम कर दिया था, किन्तु मारे लज्जा के भार से तब भी वह अत्यन्त झुके हुए शिर को दुःख के साथ ऊपर उठाये हुए था ।

टिप्पणी—भार के हट जाने पर भी शिर नीचे झुका रहा—इम प्रकार विरोध अलंकार है ।

स्पृशन्सशङ्कः समये शुचावपि स्थितः कराग्रैरसमग्रपातिभिः ।

अधर्मधर्मोदकबिन्दुमौक्तिकैरलंचकारास्य वधूरहस्करः ॥५८॥

अर्थ—ग्रीष्म ऋतु में स्थित रहकर भी सूर्य अपनी संकुचित किरणों के अप्रभाग द्वारा भयपूर्वक स्पर्श करता हुआ इस रावण की स्त्रियों को शीतल पसीने की बूंदरूपी मुक्तावलियों से अलंकृत किया करता था ।

टिप्पणी—तात्पर्य यह कि ग्रीष्म ऋतु में भी सूर्य रावण के भय से लंका में असह्य रूप में नहीं तपता था । समासोक्ति अलंकार ।

कलासमग्रेण गृहानमुञ्चता मनस्विनीरुत्कयितुं पटीयसा ।

विलासिनस्तस्य वितन्वतारतिननर्मसाचिव्यमकारि नेन्दुना ॥५९॥

अर्थ—अपनी सोलहों कलाओं के साथ रावण के भवन को कभी न छोड़ने वाले तथा मानिनी कामिनियों को (कामकेलि के प्रति) उत्कण्ठित करने में परमपटु चन्द्रमा इस परम विलासी रावण के रति-विषयक अनुराग को बढ़ाता हुआ उसका कामकेलि संबंधी मंत्रित्व नहीं करता था—ऐसा नहीं, किन्तु करता ही था ।

टिप्पणी—तात्पर्य यह कि उसके अन्तःपुर में सदा चन्द्रमा का निवास रहता था । रातें चांदनी रहती थीं, जिससे मानिनियों को भी कामोत्कंठा हुआ करती थी ।

विदग्धलीलोचितदन्तपत्रिकाविधित्सया नूनमनेन मानिना ।

न जातु वैनायकमेकमुद्धतं विषाणमद्यापि पुनः प्ररोहति ॥६०॥

अर्थ—इस अहंकारी रावण ने अपनी चतुर विलासिनियों के कर्णाभरण को बनाने के लिए निश्चय ही कभी विनायक गणेश का एक दांत उपार लिया होगा, जो आज तक भी नहीं जम रहा है।

टिप्पणी—उत्प्रेक्षा अलंकार।

**निशान्तनारीपरिधानधूननस्फुटागसाप्यूरुषु लोलचक्षुषः ।**

**प्रियेण तस्यानपराधबाधिताः प्रकम्पनेनानुचकम्पिरे सुराः ॥६१॥**

अर्थ—अन्तःपुर की रमणियों के वस्त्रों को कँपाने के कारण वायु के स्पष्ट अपराध करने पर भी, उनकी (रमणियों की नग्न) जांघों को देखने के लिए लालायित रावण के प्रिय करने के कारण उसी के द्वारा बिना किसी अपराध के ही बांधे गये देवताओं के समूह अनुकम्पित किये गये।

टिप्पणी—वायु ने यद्यपि अन्तःपुर में प्रविष्ट हो कर स्त्रियों के वस्त्रों को उलट-पुलट कर अक्षम्य अपराध किया था किन्तु इसी उलट-पुलट के कारण रावण की लालायित आंखें रमणियों की नग्न जांघों को देख सकीं थीं, अतः वह वायु पर परम प्रसन्न हुआ और इस प्रकार प्रिय कार्य कर के वायु ने बिना किसी अपराध के कारागार में जकड़े गए देवताओं की मुक्ति रावण से करा ली। एक की चतुराई से बहनों की प्राण रक्षा हो गई।

**तिरस्कृतस्तस्य जनाभिभाविना मुहुर्महिम्ना महसां महीयसाम् ।**

**वभार बाष्पैर्द्विगुणीकृतं तनुस्तनूनपाद्भूमवितानमाधिजैः ॥६२॥**

अर्थ—उस रावण के समस्त लोक को तिरस्कृत करने वाले अत्यन्त महान् तेज की महिमा से बारम्बार तिरस्कृत होने के कारण दुर्बल अग्नि अपने आन्तरिक दुःख के निःश्वास की भाप से दो गुना अधिक धूममण्डल धारण करता था।

टिप्पणी—तात्पर्य यह कि परम तेजस्वी कहा जाने वाला अग्नि भी रावण के सामने निस्तेज हो कर केवल धूम-मण्डल बनाता रह जाता था। अतिशयोक्ति अलंकार।

**परस्य मर्माविधमुज्झतां निजं द्विजिह्वातोषमजिह्वगामिभिः ।**

**तमिद्धमाराधयितुं सकर्णकैः कुलैर्न भेजे फणिनां भुजंगता ॥६३॥**

अर्थ—उग्र स्वभाव वाले उस रावण की सेवा के लिए, दूसरों के मर्म-स्थल (हृदय आदि जीवस्थान तथा कुलाचार आदि) को भिन्न करने

वाले, अपने द्विजिह्वा रूपी दोष (दृष्टि दोष तथा पिशुनता आदि) को छोड़ने वाले सर्पों के कुलों ने सीधी चाल चलकर (ऋजु गति से तथा निष्कपट भाव से चलकर) तथा कान युक्त (आंखों से देखने की अपनी आदत छोड़कर तथा नियन्त्रण में रहकर) बनकर अपनी भुजंगता ही छोड़ दी थी।

टिप्पणी—तात्पर्य यह कि इस रावण के शासन में पड़ कर दुष्टों ने दुष्टता तथा सर्पों ने अपना मर्त्यत्व गुण भी छोड़ दिया था। समासोक्ति अलंकार।

**तदीयमातङ्गघटाविघटितैः कटस्थलप्रोषितदानवारिभिः ।**

**गृहीतदिकैरपुनर्निवर्तिभिश्चिराय याथार्थ्यमलम्भि दिग्गजैः ॥६४॥**

अर्थ — उसके हाथियों के समूहों से घायल होने के कारण गण्ड-स्थल से नष्ट मद जल वाले दिग्गजों ने भाग-भाग कर (दूर) दिशाओं में आश्रय लेकर तथा वहां से फिर कभी न लौटकर चिरकाल तक के लिए अपने (दिग्गज) नाम को चरितार्थ कर दिया था।

टिप्पणी—तात्पर्य यह कि रावण की सेना के हाथियों के डर से वे हाथी इतने भयभीत हो गए थे कि भिन्न-भिन्न दिशाओं में भाग कर उन्होंने शरण ले ली और चिरकाल तक वहीं रुके रहे, वहां से कभी वापस नहीं हुए, अतएव उनका 'दिग्गज' अर्थात् दिशा का हाथी यह स्थायी नाम पड़ गया।

**अभीक्ष्णमुष्णैरपि तस्य सोष्मणः सुरेन्द्रबन्दीश्वसितानिलैर्यथा ।**

**सचन्दनाम्भःकणकोमलैस्तथा वपुर्जलाद्रापवनैर्न निर्ववौ ॥६५॥**

अर्थ—कामज्वर से सन्तप्त उस रावण का शरीर, देवराज इंद्र की बंदिनी स्त्रियों के अत्यन्त उष्ण निःश्वास की वायु से जिस प्रकार शीतल होता था, उस प्रकार चन्दन मिश्रित जल के कणों से युक्त होने के कारण मृदुल एवं जल से सिंचित ताड़ के पंखों से की जाती हुई हवा से नहीं शीतल होता था।

टिप्पणी—सन्तप्त का उपचार उष्ण-निःश्वासों से होने के कारण इस छन्द में विषम अलंकार है।

**तपेन वर्षाः शरदा हिमागमो वसन्तलक्ष्म्या शिशिरः समेत्य च ।**

**प्रसूनकृत्तिं दधतः सदर्ववः पुरेऽस्य वास्तव्यकुटुम्बितां ययुः ॥६६॥**

अर्थ—ग्रीष्म ऋतु के साथ वर्षा, शरद ऋतु के साथ हेमन्त तथा शिशिर ऋतु के साथ बसन्त ऋतु आकर सर्वदा कुसुमों की प्रभूत सम्पत्ति लिए हुए, उसकी (रावण) राजधानी में निवास करते थे और उसके कुटुम्बी-से बन गये थे ।

टिप्पणी—तात्पर्य यह कि रावण की राजधानी में सदा छहों ऋतु विराजमान रहते थे । एक साथ सभी ऋतुओं के समागम से अमम्बन्ध में सम्बन्ध रूप अतिशयोक्ति अलंकार है ।

अमानवं जातमजं कुले मनोः प्रभाविनं भाविनमन्तमात्मनः ।

मुमोच जानन्नपि जानकीं न यः सदाभिमानैकधना हि मानिनः ६७

अर्थ—अमानव, अजन्मा, एवं (राम रूप में) मनु के कुल में उत्पन्न, अत्यन्त प्रभावशाली आपको अपना भविष्य में विनाश करने वाला जानकर भी उस रावण ने जानकी जी को नहीं छोड़ा (ऐसा वह अभिमानी था, सच है) मानी पुरुषों का सदा अभिमान ही एकमात्र धन होता है ।

टिप्पणी—मानी पुरुष प्राण-संकट उपस्थित हो जाने पर भी अपने अभिमान को नहीं छोड़ते । कारण से कार्य का समर्थन होने के कारण इस छन्द में अर्थान्तर-न्यास अलंकार है ।

स्मरत्यदो दाशरथिर्नवम्भवानमुं वनान्ताद्वनितापहारिणम् ।

पयोधिमावद्धचलज्जलाविलं विलङ्घ्य लङ्कां निकषा हनिष्यति ६८

अर्थ—दशरथ पुत्र (राम) के रूप में दण्डकारण्य से स्त्री (जानकी) को चुराने वाले, इसी रावण को, (पर्वतों द्वारा सेतु) बांधने से चंचल एवं गंदले जल वाले समुद्र को लाँघकर लंका नगरी के समीप आपने मारा था—क्या इस बात को आप स्मरण कर रहे हैं ?

अथोपपत्तिं छलनापरोऽपरामवाप्य शैलूष इवैष भूमिकाम् ।

तिरोहितात्मा शिशुपालसंज्ञया प्रतीयते संप्रति सोऽप्यसः परैः ६९

अर्थ—राक्षस शरीर छोड़ने के अनन्तर (इस समय) दूसरों को छलने में तत्पर यह रावण नट के रूपान्तर की भाँति दूसरे जन्म को धारण कर एवं अपने पूर्व स्वरूप को छिपाकर शिशुपाल नाम से, रावण होने पर भी, दूसरों की दृष्टि में, वह नहीं यह कोई दूसरा है—ऐसा प्रतीत हो रहा है ।



**टिप्पणी**—जिस प्रकार नाटक में भाग लेनेवाला नट विविध रूप धारण कर नई-नई वेशभूषा तथा बोल चाल से लोगों को भ्रम में डाल देता है कि 'यह वह नहीं है' उसी प्रकार यह शिशुपाल भी यद्यपि रावण ही है फिर भी लोग 'यह रावण नहीं है'—ऐसा समझते हैं।

[आगे के तीन श्लोकों में शिशुपाल की चर्चा की गयी है।]

**स बाल आसीद्वपुषा चतुर्भुजो मुखेन पूर्णेन्दुनिभस्त्रिलोचनः ।**

**युवा करक्रान्तमहीभृदुच्चकैरसशयं संप्रति तेजसा रविः ॥७०॥**

**अर्थ**—यह शिशुपाल शरीर से बालपन में (विष्णु भगवान की भाँति) चार भुजाओं वाला मुख से पूर्ण चन्द्रमा के समान एवं (शंकर की भाँति) तीन नेत्रों वाला था। इस समय जवान होकर यह अपने (बलवान्) करों (हाथों तथा किरणों) से राजाओं (पदान्तर में पर्वतों) को आक्रान्त कर अपने महान् तेज से निस्सन्देह सूर्य के समान (दिखाई पड़ रहा) है।

**टिप्पणी**—करों से महीभृत को आक्रान्त कर के—इसमें श्लेषानुप्राणित उत्प्रेक्षा अलंकार है तथा पूर्व पद में उपमा है। विष्णु, शंकर, चन्द्रमा तथा सूर्य के समान उपमित करने का तात्पर्य यह है कि यद्यपि देखने में वह बहुत ही सौम्य तथा तेजस्वी है, किन्तु स्वभाव से अति दुर्धर्ष है।

**स्वयं विधाता सुरदैत्यरक्षसामनुग्रहावग्रहयोर्यदृच्छया ।**

**दशाननादीनभिराद्धदेवतावितीर्णवीर्यातिशयान् हसत्यसौ ॥७१॥**

**अर्थ**—अपनी इच्छा से ही यह शिशुपाल देवताओं, दैत्यों तथा राक्षसों पर प्रसन्नता तथा क्रूरता का विधाता है एवं इसी कारण से (यह) आराधित (महादेव आदि) देवताओं के वरदान से अत्यन्त पराक्रम प्राप्त करने वाले दशानन आदि का परिहास करता है।

**टिप्पणी**—तात्पर्य यह कि रावणादि की भाँति इसने किसी देवता का वरदान नहीं प्राप्त किया है, स्वयं अपने पराक्रम से ही देवताओं, दैत्यों तथा राक्षसों पर जब चाहे कृपा करता है, जब चाहे दण्ड-विधान करता है। यही कारण है कि यह उन रावणादि का उपहास करता है, जो महादेव आदि की कृपा में ऐश्वर्यवान् बने थे।

**बलावलेपादधुनापि पूर्ववत् प्रबाध्यते तेन जगज्जिगीषुणा ।**

**सतीव योषित्प्रकृतिः सुनिश्चला पुमांसमभ्येति भवान्तरेष्वपि ॥७२॥**

अर्थ—विजयाभिलाषी यह शिशुपाल अपने पूर्वजन्मों के अनुसार इस जन्म में भी अपने पराक्रम के अभिमान से जैगत् को उत्पीड़ित कर रहा है (ऐसा क्यों न हो) सती स्त्री की भाँति मनुष्य की अत्यन्त स्थिर प्रकृति दूसरे जन्म में भी उसे प्राप्त होती ही है ।

टिप्पणी—मनु का कथन हैः—

पति या नाभिचरति मनोवाक्काय संयता ।

मा भर्तुर्लोकमाप्नोति सद्भिः साध्वीति चोच्यते ॥

अर्थात् जो माध्वी स्त्री मनु-वचन और शरीर से पति को कभी अप्रसन्न नहीं करती वह जन्मांतर में भी पति का लोक (साध्विध्य) प्राप्त करती है—ऐसा सत्पुरुषों का कथन है । अर्थान्तरन्यास अलंकार ।

**तदेनमुल्लङ्घितशासनं विधेर्विधेहि कीनाशनिकेतनातिथिम् ।**

**शुभेतराचारविपक्रिमापदो निपातनीया हि सतामसाधवः ॥७३॥**

अर्थ—अतएव विधाता की भी आज्ञा को उल्लंघित करने वाले इस शिशुपाल को आप यमराज के भवन का अतिथि बनाइए, क्योंकि (अपने ही) अनाचारों के कारण आपदाएँ जिनपर स्वयं आकर पक रही हों—ऐसे असज्जनों का विनाश करना सत्पुरुषों का कर्तव्य है ।

टिप्पणी—अर्थान्तरन्यास अलंकार ।

**हृदयमरिविधोदयादुदूढदृढिम दधातु पुनः पुरन्दरस्य ।**

**घनपुलकपुलोमजाकुचाग्रद्रुतपरिरम्भनिपीडनक्षमत्वम् ॥७४॥**

अर्थ—शत्रु-नाश के कारण जिसमें दृढ़ता उत्पन्न हो गयी है ऐसा इन्द्र का वक्षस्थल फिर से घनी पुलकावली से युक्त इन्द्राणी के दोनों स्तनों के अग्रभाग के साथ, उत्सुकतापूर्वक किये गए गाढ आलिंगन के पीड़न को सहने योग्य बन जाय ।

टिप्पणी—इन छन्द में पदार्थहेतुक काव्यलिंग, संबन्ध में असंबन्ध रूप अति-ययोक्ति अर्थालंकार तथा वृत्त्यन्तर्प्राप्त नामक शब्दालंकार है । यह पुष्पिताग्रा वृत्त है, जिसका लक्षण है “अयुजि नयुग रेफतो यकारो युजि च नजो जरगाश्च पुष्पिताग्रा” अर्थात् विषम चरणों में क्रम से दो लगण, एक गण तथा एक यगण और सम चरणों में एक लगण दो जगण तथा एक रगण और एक गुरु वर्ण हो ।

**ओमित्युक्तवतोऽथ शार्ङ्गिण इति व्याहृत्य वाचं नभ-**

**स्तस्मिन्नुत्पतिते पुरः सुरमुनाविन्दोः श्रियं बिभ्रति ।**

शत्रूणामनिशं विनाशपिशुनः क्रुद्धस्य चैद्यं प्रति

व्योम्नीव भ्रुकुटिच्छलेन वदने केतुश्चकारास्पदम् ॥७५॥

अर्थ—इस प्रकार (उपयुक्त) बातें कह आकाश की ओर उठ जाने पर जब (श्रीकृष्ण भगवान् के) सम्मुख देवर्षि नारद का मुख चन्द्रमा की शोभा धारण करने लगा तब 'ऐसा ही होगा' कह कर नारद की बात को श्रंगीकार करने वाले एवं शिशुपाल के प्रति क्रुद्ध भगवान् श्रीकृष्ण के गगनमण्डल की भाँति (नीले) मुख मण्डल पर सर्वदा शत्रुओं के विनाश की सूचना देने वाले केतु ने कुटिल भ्रुकुटि के बहाने से अपना स्थान बना लिया ।

टिप्पणी—इस छन्द में अनेक काव्य सौन्दर्य हैं । इसमें वीर रस और उसके सहकारी रौद्र रस का पूर्ण परिपाक हुआ है । 'चन्द्रमा की शोभा धारण करने लगा' इसमें निदर्शनालंकार है । गगन मण्डल की भाँति मुख मण्डल पर—इसमें उपमा है । भ्रुकुटि के बहाने से केतु उदय हुआ—इसमें अपह्नव है । इस प्रकार इन सब के अंगाभिभाव का संकर है । चमत्कार के लिए तथा मंगलाचरण की दृष्टि से सर्ग के इस अंतिम श्लोक में भी आदिम श्लोक की भाँति मांगलिक 'श्री' शब्द का प्रयोग है । महाभाष्यकार पतंजलि ने आदि, मध्य और अन्त में मंगलाचरण की प्रशंसा करते हुए कहा है—मंगलादीनि मंगलमध्यानि मंगलान्तानि शास्त्राणि प्रथन्ते, वीर पुरुषाण्यायुष्मत् पुरुषाणि च भवन्ति अध्येतारश्च प्रववतारो भवन्ति । अर्थात् जिस शास्त्र या ग्रन्थ में आदि, मध्य और अन्त—तीनों स्थलों पर मंगलाचरण किया जाता है, उसकी प्रशंसा होती है, उसके निर्माता तथा अध्येता दोनों ही वीर (नीरोग) दीर्घायु तथा प्रवक्ता होते हैं । यह छन्द शार्दूलविक्रीडित है, जिसका लक्षण है—'सूर्याश्वैर्मसृजस् तताः सगुरवः शार्दूलविक्रीडितम् । सर्ग के अन्त में भिन्न छन्द रखने की रीति काव्य में प्रशस्त मानी गयी है । दण्डी ने कहा है—सर्गेरनतिविस्तीर्णः श्राव्यवृत्तैः सुसंधिभिः । सर्वत्र भिन्न-सर्गान्तरुपेतं लोकरञ्जकम् ।

श्री माघ कवि कृत शिशुपाल वध महाकाव्य में कृष्णनारद सम्भाषण नामक प्रथम सर्ग समाप्त ।

## द्वितीय सर्ग

यियन्नमाणेनाहूतः पार्थेनाथ द्विषन्मुरम् ।

अभिचैद्यं प्रतिष्ठासुरासीत्कार्यद्वयाकुलः ॥१॥

अर्थ—तदनन्तर (इन्द्र के सन्देश को सुन लेने के अनन्तर एक ओर) यज्ञ के लिए युधिष्ठिर द्वारा बुलाये गये तथा (दूसरी ओर) शिशुपाल पर अभियान करने के इच्छुक मुरारि—इन दोनों कार्यों को लेकर आकुल हो उठे। (कि क्या कार्य पहले करूँ क्या बाद में ?)

सार्धमुद्धवसीरिभ्यामथासावासदत्सदः ।

गुरुकाव्यानुगां विभ्रच्चान्द्रीमभिनभः श्रियम् ॥ २ ॥

अर्थ—इसके अनन्तर भगवान् श्रीकृष्ण आकाश में वृहस्पति और शुक्र से अनुगत चन्द्रमा की शोभा को धारण कर उद्धव और बलराम के साथ सभा भवन में गये।

जाज्वल्यमाना जगत् शान्तये समुपेयुषी ।

व्यद्योतिष्ट सभावेद्यामसौ नरशिखित्रयी ॥ ३ ॥

अर्थ—जगत् की शान्ति के लिए मिलित, एवं तेज से अत्यन्त जलते हुए ये तीनों पुरुष रूपी अग्नि सभा रूपी वेदी पर परम प्रकाशमान हुए।

टिप्पणी—जगत् की शान्ति के लिए किए गए यज्ञ की वेदी पर भी तीनों अग्नि मिलते हैं। रूपक अलंकार।

रत्नस्तम्भेषु संक्रान्तप्रतिमास्ते चकाशिरे ।

एकाकिनोऽपि परितः पौरुषेयवृता इव ॥ ४ ॥

अर्थ—रत्न जटित सभाभवन के स्तम्भों में जिनके प्रतिबिम्ब दिखाई पड़ रहे थे, ऐसे वे (तीनों महापुरुष सभाभवन में) अकेले होने पर भी मानों चारों ओर से अनेक पुरुषों से घिरे हुए विराज रहे थे।

टिप्पणी—उत्प्रेक्षा अलंकार।

अध्यासामासुरुत्तुङ्गहेमपीठानि यान्यमी ।

तैरूहे केसरिक्रान्तत्रिकूटशिखरोपमा ॥ ५ ॥

अर्थ—ये तीनों जिन ऊँचे सुवर्ण के आसनों पर विराजमान थे, वे (आसन) सिंहों से अधिष्ठित त्रिकूट पर्वत के तीनों शृङ्गों के समान प्रतीत हो रहे थे ।

टिप्पणी—उपमा अलंकार ।

गुरुद्वयाय गुरुणोरुभयोरथ कार्ययोः ।

हरिविंप्रतिषेधं तमाचचक्षे विचक्षणः ॥ ६ ॥

अर्थ—(आसन पर बैठ जाने के अनन्तर) बोलने में निपुण भगवान् श्रीकृष्ण ने अपने दोनों गुरुजनों (उद्धव और बलराम) से, इन दोनों महान् (आवश्यक) कार्यों के परस्पर विरोध की चर्चा की ।

द्योतितान्तःसभैः कुन्दकुड्मलाग्रदतः स्मितैः ।

स्नपितेवाभवत्तस्य शुद्धवर्णा सरस्वती ॥ ७ ॥

अर्थ—कुन्द की कली के समान मनोहर दांतों वाले भगवान् श्रीकृष्ण की वाणी, सभा के मध्य भाग को प्रकाशित करने वाले उनके मन्द मन्द हास्य से नहलाई हुई के समान शुद्ध वर्ण वाली हो रही थी ।

टिप्पणी—तात्पर्य यह कि भगवान् श्रीकृष्ण मन्द हास्य करते हुए स्पष्ट वाणी में बोल रहे थे ।

भवद्दिगरामवसरप्रदानाय वचांसि नः ।

पूर्वरङ्गः प्रसङ्गाय नाटकीयस्य वस्तुनः ॥ ८ ॥

अर्थ—(भगवान् श्रीकृष्ण ने कहा—) आप लोगों की बातों का प्रसंग उठाने का अवसर देने के लिए मेरी यह बाणी है, (क्योंकि) नाटक की कथावस्तु का प्रसंग आरम्भ करने के लिए ही पहले पूर्व-रंग होता है ।

टिप्पणी—भगवान् श्रीकृष्ण का तात्पर्य यह है कि आप लोगों को इस विषय पर अपनी-अपनी सम्मति प्रकट करने के लिए मैंने यह प्रसंग छोड़ा है । पूर्व-रंग कहते हैं, नाटक आरम्भ होने के पूर्व विघ्न शान्ति के लिए गान, वाद्यादि के साथ देवताओं

की जो स्तुति की जाती है, उसको । नाटक का उद्देश्य पूर्वरंग नहीं है, प्रत्युत वह कथावस्तु के प्रसंग को आरम्भ करने के लिए है ।

यन्नाट्य वस्तुनः पूर्व रंग विधनोप शान्तये ।

कुशीलवाः प्रकुर्वन्ति पूर्वरंगः प्रकीर्तितः ॥

प्रतिवस्तुपमा अलंकार ।

**करदीकृतभूपालो भ्रातृभिर्जित्वरैर्दिशाम् ।**

**विनाप्यस्मदलंभूष्णुरिज्यायै तपसः सुतः ॥ ९ ॥**

अर्थ—दिशाओं को जीतने वाले भीम, अर्जुन आदि भाइयों के द्वारा (संसार के) राजाओं को अपने वश में करके धर्मराज के पुत्र युधिष्ठिर हमारे बिना भी अपना यज्ञ पूर्ण करने में समर्थ हैं ।

टिप्पणी—तात्पर्य यह कि इस स्थिति में शिशुपाल के ऊपर अभियान करना ही उचित है ।

**उत्तिष्ठमानस्तु परो नोपेक्ष्यः पथ्यमिच्छता ।**

**समौ हि शिष्टैराम्नातौ वत्स्यन्तावामयः स च ॥ १० ॥**

अर्थ—अपना कल्याण चाहने वाले पुरुष को बढ़ते हुए शत्रु की उपेक्षा नहीं करनी चाहिए, क्योंकि (नीति के) पण्डितों ने बढ़ने वाले रोग और शत्रु को समान बतलाया है ।

टिप्पणी—उपमा अलंकार ।

**न दूये सात्वतीसूनुर्यन्मह्यमपराध्यति ।**

**यत्तु दन्दह्यते लोकमदो दुःखाकरोति माम् ॥ ११ ॥**

अर्थ—सात्वती का पुत्र (शिशुपाल) जो मेरे साथ द्रोह करता है, इससे मुझे (तनिक भी) खेद नहीं है (प्रत्युत) वह जो सर्वसाधारण को बुरी तरह दुःख देता है, इससे मुझे पीड़ा पहुँचाता है ।

टिप्पणी—तात्पर्य यह कि ऐसी स्थिति में शिशुपाल पर ही चढ़ाई करना उचित है, पार्थ को तो प्रार्थना करके मनाया जा सकता है ।

**मम तावन्मतमिदं श्रूयतामङ्ग वामपि ।**

**ज्ञातसारोऽपि खल्वेकः संदिग्धे कार्यवस्तुनि ॥ १२ ॥**

अर्थ हे प्रिय ! (जब तक आप लोगों की सम्मति नहीं सुन लेता) तब तक तो मेरा यही मत है । अब आप दोनों की सम्मति सुनना

चाहता हूँ, (क्योंकि) तत्त्व को जानने वाला भी अकेला होने पर कर्तव्य के निश्चय करने में सन्दिग्ध रहता है ।

टिप्पणी—अर्थान्तरन्यास अलंकार ।

यावदर्थपदां वाचमेवमादाय माधवः ।

विरराम महीयांसः प्रकृत्या मितभाषिणः ॥ १३ ॥

अर्थ—इस प्रकार अर्थ से भरी (संक्षिप्त) बातें कहकर श्रीकृष्ण भगवान् चुप हो गये । महान् लोग स्वभाव से ही स्वल्पभाषी होते हैं । (अर्थात् वे निरर्थक बातें कभी नहीं कहते ।)

टिप्पणी—अर्थान्तरन्यास अलंकार ।

[अब नीचे के आठ श्लोकों का एक ही क्रिया 'बलरामजी बोले' इस में अन्वय है ।]

ततः सपत्नापनयस्मरणानुशयस्फुरा ।

ओष्ठेन रामो रामोष्ठविम्बचुम्बनचुञ्चुना ॥ १४ ॥

✓ अर्थ—(भगवान् श्रीकृष्ण के चुप हो जाने के) अनन्तर शत्रु के अपराध के स्मरण से काँपते हुए उन होठों से, जो रेवती के ओष्ठ विम्बों को चूमने में प्रसिद्ध थे (बलराम जी बोले) ।

टिप्पणी—इस एक ही श्लोक में कवि ने बलराम की विशेषताओं का पर्याप्त परिचय दे दिया । शत्रु के अपराधों के स्मरण से ओठ काँपने लगे—इस वाक्य से उनकी वीरता का तथा रेवती के होठों को चूमने वाले—इससे उनकी विलासिता का पूर्ण चित्र सामने आ जाता है । उपमा और अनुप्रास की संस्पष्टि ।

विवक्षितामर्थविदस्तत्त्वणप्रतिसंहताम् ।

प्रापयन् पवनव्याधेर्गिरिमुत्तरपक्षताम् ॥ १५ ॥

अर्थ—आगे बोलने के लिए इच्छुक किन्तु उस समय (बलराम के बोलने के कारण) निवर्तित सुचतुर उद्धव की वाणी को सिद्धान्त पक्ष में स्थापित करते हुए (बलराम जी बोले—)

टिप्पणी—श्रीकृष्ण की बातें सुन कर उद्धव कुछ बोलना चाहते थे कि बलराम बोल पड़े । उद्धव परम चतुर थे, वे यह सोचकर चुप हो गए कि यदि मैं अभी कुछ बोलने लगूँगा तो यह क्रोधी और अधिवेकी बलराम कुपित हो जायगा । इससे अच्छा है कि पहले इसकी बातें सुन लूँ फिर मैं अपनी बातें कहूँगा ।

इस प्रकार उद्धव की वाणी को सिद्धान्त अर्थात् सारवस्तु के रूप में प्रतिष्ठा प्राप्त हुई और बलराम की बातें असार सिद्ध हुईं ।

**घूर्णयन् मदिरास्वादमदपाटलितद्युती ।**

**रेवतीवदनोच्छिष्टपरिपूतपुटे दृशौ ॥ १६ ॥**

अर्थ—मदिरा के पान करने के कारण उत्पन्न मादकता से थोड़ी थोड़ी रक्तवर्ण की कान्ति से युक्त एवं रेवती के मुख से जूठी होने के कारण पवित्र दोनों पलकों वाली आंखों को इधर उधर घुमाते हुए (बलराम जी बोले) ।

टिप्पणी—रेवती ने रति के समय बलराम की आंखों को बार बार जो चूमा था, उसमें उनकी पलकों पवित्र हो गयी थीं । जूठी होने से सभी वस्तुएं अपवित्र हो जाती हैं, किन्तु 'रतिकाले मुखं स्त्रीणां युद्धमाखेटके युनाम्', अर्थात् रति के समय स्त्रियों का तथा शिकार में कुत्तों का मुख पवित्र रहता है, इस उक्ति से यहां जूठी होने पर भी बलराम की आंखें पवित्र थीं । विरोधाभास अलंकार ।

**आश्लेषलोलुपवधूस्तनकार्कश्यसाक्षिणीम् ।**

**म्लापयन्नभिमानोष्णैर्वनमालां मुखानिलैः ॥ १७ ॥**

अर्थ—आलिंगन के लिए लालायित रेवती के दोनों स्तनों की कठिनता की साक्षिणी ( समीप से देखनेवाली ) वनमाला ( नीले कमल की माला ) को अभिमान से संतप्त मुख की निःश्वासों से मलिन करते हुए (बलराम जी बोले) ।

टिप्पणी—बलराम की माला की साक्षिणी बनाने का तात्पर्य यह है कि बलराम के सिवा किसी दूसरी वस्तु ने रेवती के स्तनों की कठिनता का अनुभव नहीं किया था । असम्बन्ध में सम्बन्ध रूप अतिशयोक्ति अलंकार ।

**दधत्संध्यारुणव्योमस्फुरत्तारानुकारिणीः ।**

**द्विषद्वेषोपरक्ताङ्गसङ्गिनीः स्वेदविप्रुषः ॥ १८ ॥**

अर्थ—सन्ध्या के समय रक्त गगन-मंडल में चमकती हुई तारिकाओं का अनुकरण करनेवाली, शत्रु के प्रति उत्पन्न क्रोध के कारण लाल अंगों में सुशोभित पसीने की बूंदों को धारण किए हुए (बलराम जी बोले— ।

टिप्पणी—उपमा अलंकार ।



प्रोल्लसत्कुण्डलप्रोतपद्मरागदलत्विषा ।

कृष्णोत्तरासङ्गरुचं विदधच्चौतपल्लवीम् ॥१६॥

अर्थ—अत्यंत चमकते हुए कुण्डल में जटित पद्मराग मणि के टुकड़ों की कान्ति से नीले रंग की चादर की शोभा को आम के पल्लव के समान और भी धूमिल वर्ण की बनाते हुए ( बलराम जी बोले ) ।

टिप्पणी—निदर्शना अलंकार ।

ककुब्जिकन्यावक्त्रान्तर्वासलब्धाधिवासया ।

मुखामोदं मदिरया कृतानुव्याधमुद्रमन् ॥२०॥

अर्थ—रेवती के मुख की ( सहज ) सुगन्ध से सुवासित मदिरा से जिसको, संसर्ग प्राप्त हो गया था ऐसे अपने मुख की सुगन्ध को (सभा भवन में ) बिखेरते हुए ( बलराम जी बोले ) ।

टिप्पणी—तद्गुण अलंकार ।

जगाद वदनच्छन्नपद्मपर्यन्तपातिनः ।

नयन्मधुलिहः श्वेत्यमुदग्रदशनांशुभिः ॥२१॥

अर्थ—मुख को पद्म समझकर समीप उड़ने वाले भ्रमरों को अपने परम उज्ज्वल दांतों की किरणों से श्वेत बनाते हुए (बलराम जी) बोले ।

टिप्पणी—तद्गुण तथा अपल्लव का संकर ।

यद्वासुदेवेनादीनमनादीनवमीरितम् ।

वचसस्तस्य सपदि क्रिया केवलमुत्तरम् ॥२२॥

अर्थ—( बलराम जी ने कहा—) वासुदेव ने अभी जो परम निर्दोष तथा दीनता से विहीन बातें कही हैं, उनकी तुरंत पूर्ति करना ही उनका उचित उत्तर है ।

नैतल्लघ्वपि भूयस्या वचो वाचातिशय्यते ।

इन्धनौघधगप्यग्निस्त्विषा नात्येति पूषणम् ॥ २३ ॥

अर्थ—अत्यन्त संक्षेप में ही कही गयी (श्रीकृष्ण की ) यह बात अत्यंत विस्तारपूर्वक कही जानेवाली बातों से काटी नहीं जा सकती,

क्योंकि काष्ठ समूह को जलानेवाली अग्नि कभी भी अपनी कान्ति से सूर्य का अतिक्रमण नहीं कर सकती ।

टिप्पणी—दृष्टान्त अलंकार ।

संक्षिप्तस्याप्यतोऽस्यैव वाक्यस्यार्थगरीयसः ।

सुविस्तरतरा वाचो भाष्यभूता भवन्तु मे ॥ २४ ॥

अर्थ—अतएव अत्यन्त विस्तार के साथ कही जाने वाली मेरी बातों को बहुत संक्षेप में कही गयी वासुदेव की इसी अर्थभरी तथा गंभीर वाणी का भाष्य समझना चाहिए ।

टिप्पणी—जिस प्रकार अत्यन्त संक्षेप में कहे गये सूत्रों की विस्तारपूर्वक व्याख्या उनकी विशेषताओं को प्रकाशित करने के लिए की जाती है, उसी प्रकार वासुदेव की अत्यन्त संक्षिप्त वाणी की विशेषताओं पर इस लंबी वार्ता में प्रकाश डाला जायगा । उपमा अलंकार ।

विरोधिवचसो मूकान् वागीशानपि कुर्वते ।

जडानप्यनुलोमार्थान् प्रवाचः कृतिनां गिरः ॥२५॥

अर्थ—कुशल पुरुषों की वाणी प्रतिकूल बोलनेवाले बड़े-बड़े वक्ताओं को भी बिल्कुल मूक बना देती है और अपने पक्ष में बोलनेवाले मन्दमतिओं को भी निपुण वक्ता बना देती है ।

टिप्पणी—विशेष तथा अतिशयोक्ति अलंकार ।

पङ्गुणाः शक्तयस्तिस्रः सिद्धयश्चोदयास्त्रयः ।

ग्रन्थानधीत्य व्याकर्तुमिति दुर्मेधसोऽप्यलम् ॥ २६ ॥

अर्थ—मन्द बुद्धि लोग भी नीति ग्रन्थों को पढ़कर यह व्याख्या करने में समर्थ बन जाते हैं कि गुण छः होते हैं, शक्तियाँ तीन होती हैं, सिद्धियाँ तीन होती हैं तथा उदय तीन होते हैं ।

टिप्पणी—राजाओं के छ गुण ये हैं—सन्धि, विग्रह, यान, आसन, संश्रय और द्वैधीभाव । पैसा दे-लेकर सुलह करने का नाम सन्धि है, विग्रह का अर्थ है अपकार करना, यान चढ़ाई करने को कहते हैं, आसन का तात्पर्य है उपेक्षा करना, संश्रय है, दूसरे की शरण लेना तथा द्वैधीभाव का अर्थ है एक के साथ सुलह करके उसको सहायता से दूसरे से विग्रह करना । तीन शक्तियाँ ये हैंः—प्रभु शक्ति, मन्त्र शक्ति और

उत्साह शक्ति । कोष, दुर्ग और दण्ड सम्पत्ति को प्रभुशक्ति कहते हैं, कोश का अर्थ है खजाना, दुर्ग किले को कहते हैं, जो अच्छी तरह प्राकार और परिखा आदि से सुरक्षित हो तथा चतुरंगिनी सेना की सम्पत्ति का नाम ही दण्ड सम्पत्ति है । विज्ञान को मन्त्र शक्ति तथा पराक्रम को उत्साहशक्ति समझना चाहिए । तीनों सिद्धिमाँ ये हैं:—भूमि, सुवर्ण तथा मन्त्र । चय, अपचय तथा स्थान—ये तीन उदय हैं । चय का अर्थ है वृद्धि, अपचय कहते हैं विनाश को तथा स्थान उस अवस्था को कहते हैं, जिसमें न वृद्धि हो न विनाश ।

**अनिर्लोडितकार्यस्य वाग्जालं वाग्मिनो वृथा ।**

**निमित्तादपराद्धेषोर्धानुष्कस्येव वलितम् ॥ २७ ॥**

अर्थ—कार्य के संबंध में सदा अस्पष्ट धारणा रखनेवाले वाचाल व्यक्ति का वाक्प्रपंच, लक्ष्य से जिसके वाण च्युत हो जाते हैं, ऐसे धनुर्धारी की लंबी-लंबी बातों के समान बिल्कुल व्यर्थ है ।

टिप्पणी—दृष्टान्त अलंकार ।

**सर्वकार्यशरीरेषु मुक्त्वाङ्गस्कन्धपञ्चकम् ।**

**सौगतानामिवात्मान्यो नास्ति मन्त्रो महीभृताम् ॥ २८ ॥**

अर्थ—राजाओं के लिए समस्त कार्य रूपी शरीर में पांच अंगोंवाले मंत्र के अतिरिक्त ठीक उसी प्रकार दूसरा मंत्र नहीं है जैसे बौद्धों के मत में इस समस्त देह में पांच स्कन्धों के अतिरिक्त कोई अन्य आत्मा नहीं है ।

टिप्पणी—बौद्ध शरीर में आत्मा नाम की कोई वस्तु नहीं स्वीकार करते । वे शरीर को पांच स्कन्धों से युक्त मानते हैं, रूप स्कन्ध, वेदना स्कन्ध, विज्ञान स्कन्ध, संज्ञा स्कन्ध और संस्कार स्कन्ध । इस चराचर जगत में दृश्यमान सभी वस्तुओं का आकार रूप स्कन्ध है । सुख दुःखों का अनुभव अथवा रूप का ज्ञान वेदना स्कन्ध है । धारा प्रवाह रूप से होने वाला आश्रय ज्ञान अथवा अध्ययन की हुई वस्तु का अविस्मरण विज्ञान स्कन्ध है । चैतन्य अथवा वस्तु समूह का नाम संज्ञा स्कन्ध है, और चित्त पर पड़ी हुई छाया संस्कार स्कन्ध है । इन पांच स्कन्धों के अतिरिक्त जिस प्रकार शरीर में आत्मा नाम की कोई वस्तु बौद्धों के लिए नहीं है, उसी प्रकार राजाओं के लिए पंचांग-युक्त मंत्र के अतिरिक्त किसी भी कार्य में कोई अन्य मंत्र नहीं है । राजाओं के वे पंचांग मंत्र ये हैं—कार्य के आरम्भ करने का उपाय, कार्य को सिद्ध करने में उपयोगी द्रव्य का संग्रह, देश और काल का निरूपण, विपत्तियों को दूर

कग्ने के उपाय और कार्य की सिद्धि। बलराम के इस कथन का तात्पर्य यह है कि इन सब बातों पर विचार कर उचित यही लगता है कि यह समय शिशुपाल पर अभियान करने के लिए उग्रयुक्त है। उपमा अलंकार।

**मन्त्रो योध इवाधीरः सर्वाङ्गैः संवृत्तरपि ।**

**चिरं त सहते स्थातुं परेभ्यो भेदशङ्कया ॥२६॥**

अर्थ—सभी अंगों से ढँका हुआ होने पर भी मंत्र अधीर योद्धा की भाँति दूसरों से ( शत्रु से ) भिन्न ( घायल ) होने की आशंका से चिरकाल तक ठहर नहीं सकता ।

टिप्पणी—अर्थात् जिस प्रकार डरपोक योद्धा अपने वक्षस्थल एवं शिर आदि को अच्छी तरह से ढँके रहने पर भी शत्रु द्वारा घायल होने के भय से युद्ध भूमि में देर तक नहीं ठहर सकता उसी प्रकार पूर्वोक्त पाँचों उपायों द्वारा अच्छी तरह से गुप्त रखने पर भी मंत्रणा दूसरों के कानों में पड़ कर कहीं फूट न जाय इस आशंका से देर तक नहीं ठहर सकती। बलराम का तात्पर्य यह है कि इसलिए चुपचाप शिशुपाल पर चढ़ाई करने में अब तनिक भी विलंब नहीं करना चाहिए। उपमा अलंकार।

**आत्मोदयः परज्यानिर्द्वयं नीतिरितीयती ।**

**तदूरीत्य कृतिभिर्वाचस्पत्यं प्रतायते ॥३०॥**

अर्थ—अपनी उन्नति और शत्रु का विनाश—यही दो नीति की बातें हैं। ( इनके अतिरिक्त कोई तीसरी बात नीतिशास्त्र में नहीं है ) इन्हीं दोनों को अंगीकार कर कुशल पुरुष अपनी वाक्चतुरता का विस्तार करते हैं ।

टिप्पणी—अतएव अपनी उन्नति के लिए शिशुपाल पर चढ़ाई करने में अब हमें तनिक भी विलम्ब नहीं करना चाहिए।

**तृप्तियोगः परेणापि महिम्ना न महात्मनाम् ।**

**पूर्णचन्द्रोदयाकाङ्क्षी दृष्टान्तोऽत्र महार्णवः ॥३१॥**

अर्थ—परम बुद्धिमान् ( राजा ) लोग अत्यन्त अधिक महिमा से समन्वित होकर भी सन्तुष्ट नहीं होते, मेरे इस कथन में सब प्रकार से पूर्ण महान् समुद्र हो दृष्टान्त है जो ( बराबर ) चन्द्रमा के उदय का आकांक्षी ( बना रहता ) है ।

**टिप्पणी**—इस श्लोक में यदि दृष्टान्त शब्द न आया होता तो यह दृष्टान्त अलंकार होता । दृष्टान्त शब्द के आ जाने से उपमा अलंकार हो गया है एवं पुनरक्ति के होने से एकावली अलंकार है।

**संपदा सुस्थिरं मन्यो भवति स्वल्पयापि यः ।**

**कृतकृत्यो विधिर्मन्ये न वर्धयति तस्य ताम् ॥ ३२ ॥**

**अर्थ**—जो थोड़ी-सी सम्पत्ति पा जाने पर अपने को सुस्थिर या स्वस्थ मानने लगता है, उस ( स्वल्प संतुष्ट ) की स्वल्प सम्पत्ति को कृतार्थ विधाता भी नहीं बढ़ाता—ऐसा मैं मानता हूँ ।

**टिप्पणी**—तात्पर्य यह कि थोड़े में संतुष्ट एवं पुरुषार्थ के हीन हो जाने पर पुरुष की दैव भी सहायता नहीं करता ।

**समूलघातमग्नन्तः परान्नोद्यन्ति मानिनः ।**

**प्रध्वंसितान्धतमसस्तत्रोदाहरणं रविः ॥ ३३ ॥**

**अर्थ**—स्वाभिमानी पुरुष शत्रुओं का समूल नाश किये बिना उन्नति नहीं प्राप्त करते, इस विषय में गाढ़े अन्धकार को पूर्णतः नष्ट करके उदय होने वाला सूर्य ही उदाहरण है ।

**टिप्पणी**—इस छन्द में भी 'उदाहरण' शब्द के प्रयोग के कारण दृष्टान्त अलंकार नहीं हो सकता, प्रत्युत उपमा अलंकार है ।

**विपक्षमखिलीकृत्य प्रतिष्ठा खलु दुर्लभा ।**

**अनीत्वा पङ्कतां धूलिमुदकं नावतिष्ठते ॥ ३४ ॥**

**अर्थ**—शत्रु का समूल नाश किए बिना प्रतिष्ठा की प्राप्ति दुर्लभ है, (क्योंकि) जल धूल को कीचड़ बनाये बिना नहीं ठहर सकता ।

**टिप्पणी**—दृष्टान्त अलंकार ।

**ध्रियते यावदेकोऽपि रिपुस्तावत्कुतः सुखम् ।**

**पुरः क्लिभाति सोमं हि सैहिकेयोऽसुरद्रुहाम् ॥ ३५ ॥**

**अर्थ**—जब तक एक भी शत्रु शेष रहता है तब तक मनुष्य को सुख कहाँ ? राहु समस्त देवताओं के सम्मुख ही चन्द्रमा को दुःख पहुँचाता है ।

**टिप्पणी**—अर्थान्तरन्यास अलंकार ।

सखा गरीयान् शत्रुश्च कृत्रिमस्तौ हि कार्यतः ।

स्याताममित्रौ मित्रे च सहजप्राकृतावपि ॥ ३६ ॥

अर्थ—कृत्रिम मित्र और कृत्रिम शत्रु सबसे अधिक बलवान् होते हैं, क्योंकि वे दोनों ही किसी न किसी उपकार या अपकार से उत्पन्न होते हैं। सहज तथा प्राकृत मित्र और शत्रु भी कार्यवश कभी अमित्र और मित्र बन जाते हैं।

टिप्पणी—नीति शास्त्रों में मित्र और शत्रु के तीन प्रकार बतलाये गए हैं। कृत्रिम, सहज और प्राकृत। जो किसी उपकार या अपकार से मित्र या शत्रु बनते हैं वे कृत्रिम कहाते हैं। मीसी फूआ आदि के पुत्र सहज मित्र तथा चावा के पुत्र सहज शत्रु कहे जाते हैं। इन दोनों के अतिरिक्त प्राकृत मित्र और शत्रु उन्हें कहते हैं जो वंशपरम्परा से मित्र और शत्रु बने चले आते हैं। इन तीनों प्रकार के मित्रों और शत्रुओं में कृत्रिम मित्र और कृत्रिम शत्रु को ही महत्त्वपूर्ण समझना चाहिए क्योंकि वे किसी न किसी कारण-वश वैसा बन जाते हैं। इतना ही नहीं किसी कार्य के कारण तो सहज और प्राकृत मित्र और शत्रु भी अमित्र और मित्र बन जाते हैं। तात्पर्य यह कि यह राग और द्वेष अनित्य होता है। आज जिससे मित्रता है, कल ही उससे शत्रुता हो सकती है और आज का शत्रु कल का मित्र बन सकता है।

[तब तो बुआ का पुत्र शिशुपाल भी, जो सहज मित्र है और किसी कारणवश शत्रु बन गया है, संधि करके पुनः मित्र बनाया जा सकता है—इस धारणा का निराकरण करते हैं—]

उपकर्त्रारिणा संधिर्न मित्रेणापकारिणा ।

उपकारापकारौ हि लक्ष्यं लक्षणमेतयोः ॥ ३७ ॥

अर्थ—उपकारी शत्रु के साथ भी सन्धि कर लेना उचित है, किन्तु अपकारी मित्र के साथ (कभी) नहीं, क्योंकि इस उपकार और अपकार को ही मित्र और शत्रु का लक्षण समझना चाहिए।

त्वया विप्रकृतश्चैद्यो रुक्मिणीं हरता हरे ।

बद्धमूलस्य मूलं हि महद्वैरतरोः स्त्रियः ॥ ३८ ॥

अर्थ—हे वासुदेव ! तुमने रुक्मिणी का हरण करते समय शिशुपाल को (जो) पराजित किया था, (वही शिशुपाल के बैर का मूल कारण है, क्योंकि) स्त्रियाँ सुदृढ़ मूल वाले शत्रुतारूपी वृक्ष की महान् जड़ें (कारण) होती हैं।

टिप्पणी—रूपक तथा अर्थान्तरन्यास की संसृष्टि।

त्वयि भौमं गते जेतुमरौत्सीत्स पुरीमिमाम् ।

प्रोषितार्थमणं मेरोरन्धकारस्तटीमिव ॥ ३६ ॥

अर्थ—तुम्हारे नरकासुर को जीतने के लिए बाहर चले जाने पर शिशुपाल ने इस द्वारकापुरी को इस प्रकार घेर लिया था, जिस प्रकार सूर्य के अस्ताचल चले जाने पर अन्धकार सुमेरु की चोटियों को घेर लेता है।

टिप्पणी—उपमा अलंकार।

आलप्यालमिदं बभ्रोर्यत्स दारानपाहरत् ।

कथापि खलु पापानामलमश्रेयसे यतः ॥ ४० ॥

अर्थ—शिशुपाल ने बभ्रु (एक यादव विशेष) की स्त्री का जो अपहरण किया था, यह बात तो कहनी ही नहीं चाहिए क्योंकि निश्चय ही दुरात्माओं की (दर्शन सहवास आदि तो दूर) चर्चा भी अकल्याण करने वाली होती है।

टिप्पणी—अर्थान्तरन्यास अलंकार।

विराद्ध एवं भवता विराद्धा बहुधा च नः ।

निर्वर्त्यतेऽरिः क्रियया स श्रुतश्रवसः सुतः ॥ ४१ ॥

अर्थ—इस प्रकार तुम्हारे द्वारा अपमानित और खिन्न श्रुतश्रवा के पुत्र शिशुपाल ने हमारा अनेक बार अपकार किया, (अब) वह इन्हीं कारणों से हमारा कृत्रिम शत्रु बन गया है (अतः अब उसकी उपेक्षा अनिष्टकर होगी।)।

विधाय वैरं सामर्षे नरोऽरौ य उदासते ।

प्रक्षिप्योदर्चिषं कृते शेरते तेऽभिमारुतम् ॥ ४२ ॥

अर्थ—जो मनुष्य पहले ही से रुष्ट शत्रु के साथ वैर ठानकर उसकी उपेक्षा करते हैं अथवा उसकी ओर से उदासीन बन जाते हैं वे वायु के सम्मुख तृणों के समूह में आग लगाकर सोते हैं।

टिप्पणी—जिस प्रकार हवा के रुख पर तृण समूह में आग लगा कर वहाँ सोना अपना विनाश करना है, उसी प्रकार रुष्ट शत्रु के साथ विरोध कर के उदासीन बने रहना अपना विनाश है। निदर्शना अलंकार।

मनागनभ्यावृत्त्या वा कामं क्षाम्यतु यः क्षमी ।

क्रियासमभिहारेण विराध्यन्तं क्षमेत कः ॥ ४३ ॥

अर्थ—जो क्षमाशील हैं वे थोड़ा-सा अथवा पहली बार के अपराध करने वाले को भली प्रकार सहन कर लें किन्तु बारम्बार (गुरुतर) अपराध करने वाले को कौन सहन कर सकता है ?

अन्यदा भूषणं पुंसः क्षमा लज्जेव योषितः ।

पराक्रमः परिभवे वैयात्यं सुरतेष्विव ॥ ४४ ॥

अर्थ—दूसरे अवसरों पर स्त्रियों की लज्जा के समान पुरुषों का आभूषण उनकी क्षमा है, किन्तु अपमान या पराजय के अवसर पर, सम्भोग काल में स्त्रियों की धृष्टता या निर्लज्जता की भाँति उनका पराक्रम (ही) उनका आभूषण होता है ।

माजीवन् यः परावज्ञादुःखदग्धोऽपि जीवति ।

तस्याजननिरेवास्तु जननीक्लेशकारिणः ॥ ४५ ॥

अर्थ—जो मनुष्य शत्रु के अपमान से प्राप्त दुःख से दग्ध होकर भी गर्हित जीवन बिताते हुए अपने प्राणों को धारण करता है, उस माता को क्लेश देने वाले (गर्भ धारण और प्रसवादि के दुःखों को देने वाले) की उत्पत्ति मत हो (तभी ठीक) ।

पादाहतं यदुत्थाय मूर्धनमधिरोहति ।

स्वस्थादेवापमानेऽपि देहिनस्तद्वरं रजः ॥ ४६ ॥

अर्थ—जो धूल पैर से आहत होने पर उड़कर (आहत करने वाले के) शिर पर चढ़ जाती है, वह अपमान होने पर भी स्वस्थ बने रहने वाले शरीरधारी मनुष्य से श्रेष्ठ है ।

टिप्पणी—व्यतिरेक अलंकार ।

असंपादयतः कश्चिदर्थं जातिक्रियागुणैः ।

यदृच्छाशब्दवत्पुंसः संज्ञायै जन्म केवलम् ॥ ४७ ॥

अर्थ—अपने (ब्राह्मणत्व आदि, पक्षान्तर में गोत्व आदि) जाति, (यज्ञ-अध्ययन आदि, पक्षान्तर में पाचकत्व आदि) क्रिया एवं (शूरता आदि, पक्षान्तर में शुक्लता आदि) गुणों से कुछ भी अर्थ को (सुकृत परमार्थ आदि, पक्षान्तर में अपनी अभिधा के अनुसार व्यवहार रूप प्रयोजन को) न निष्पन्न करने वाले पुरुष का जन्म इच्छा कल्पित



(जात्यादि प्रवृत्ति निमित्त शून्य) डिस्थ, कपित्थ आदि शब्दों की भांति केवल पुकारने के लिए है। (अर्थात् उनका जन्म निरर्थक है)।

टिप्पणी—तात्पर्य यह कि जिस प्रकार इच्छानुसार पुकारे गए 'डिस्थ, कपित्थ' आदि शब्दों की जाति, क्रिया अथवा गुण किसी से कोई वाच्यार्थ नहीं निकलता है, उसी प्रकार अकर्मण्य पुरुष की ब्राह्मणत्वादि जाति, यज्ञादि क्रिया तथा शौर्यादिक गुण—इन सब से भी कोई कार्य नहीं हो सकता। वे केवल डिस्थ कपित्थ आदि की भांति नाममात्र के लिए हैं।

तुङ्गत्वमितरा नाद्रौ नेदं सिन्धावगाधता ।

अलङ्घनीयताहेतुरुभयं तन्मनस्विनि ॥ ४८ ॥

अर्थ—पर्वत में ऊँचाई है, अगाध गहराई नहीं है और समुद्र में अगाध गहराई है, ऊँचाई नहीं है, किन्तु अलङ्घनीय होने के ये दोनों ही कारण मनस्वी पुरुष में विद्यमान रहते हैं ? (अर्थात् मनस्वी पुरुष पर्वत के समान ऊँचे तथा समुद्र के समान अगाध गंभीर होते हैं, उनका पार पाना सरल काम नहीं है।)

टिप्पणी—व्यतिरेक अलंकार ।

तुल्येऽपराधे स्वर्भानुर्भानुमन्तं चिरेण यत् ।

हिमांशुमाशु ग्रसते तन्म्रदिम्नः स्फुटं फलम् ॥ ४९ ॥

अर्थ—अपराध के समान होने पर भी राहु सूर्य को चिरकाल बाद और चन्द्रमा को शीघ्र ही जो ग्रसता है, सो (चन्द्रमा की) मृदुता का ही स्पष्ट परिणाम है।

टिप्पणी—अप्रस्तुतप्रशंसा अलंकार ।

स्वयं ग्रणमतेऽल्पेऽपि परवायावुपेयुषि ।

निदर्शनमसाराणां लघुर्बहुतृणं नरः ॥ ५० ॥

अर्थ—अत्यन्त तुच्छ तृण के समान जो मनुष्य स्वल्प वायु के समान शत्रु के सम्मुख आ जाने पर स्वयमेव झुक कर ग्रणाम करता है, वह (अपनी तुच्छता के कारण) दुर्बलों अथवा निस्तत्वों का उदाहरण है।

टिप्पणी—उपमा अलंकार ।

तेजस्विमध्ये तेजस्वी दवीयानपि गण्यते ।

पञ्चमः पञ्चतपसस्तपनो जातवेदसाम् ॥ ५१ ॥

अर्थ—दूरस्थ होने पर भी तेजस्वी (पुरुष) तेजस्वियों के मध्य में परिगणित होता है, पंचाग्नि को तापने वाले साधकों के लिए (दूरस्थ होने पर भी) पांचवें अग्नि सूर्य होते हैं ।

टिप्पणी—पंचाग्नि तापने वाले चारों ओर से अग्नियों के बीच में बैठते हैं, उनके लिए अति दूरवर्ती होने पर भी मृत्यु पांचवां अग्नि है । अर्थान्तरन्यास अलंकार ।

अकृत्वा हेलया पादमुच्चैर्मूर्धसु विद्विषाम् ।

कथंकारमनालम्बा कीर्तिर्द्यामधिरोहति ॥ ५२ ॥

अर्थ—लीलापूर्वक शत्रुओं के ऊँचे मस्तक पर पैर बिना रखे ही निरालम्ब कोत्ति कैसे स्वर्ग तक चढ़ सकती है ?

टिप्पणी—जिम प्रकार किसी ऊँचे स्थान पर चढ़ने के लिए बिना किसी सीढ़ी पर चढ़े निरालम्ब नहीं पहुँचा जा सकता, उसी प्रकार कीर्ति भी बिना शत्रुओं के ऊँचे मस्तक पर चढ़े निरालम्ब हो कर स्वर्ग तक नहीं पहुँच सकती । समासोक्ति अलंकार ।

अङ्गाधिरोपितमृगश्चन्द्रमा मृगलाञ्छनः ।

केसरी निष्ठुरक्षिप्तमृगयूथो मृगाधिपः ॥ ५३ ॥

अर्थ—मृग को अपनी गोद में रखनेवाला चन्द्रमा मृगलाञ्छन कहा जाता है, (किन्तु) निष्ठुरतापूर्वक मृगों के समूहों को मारने वाला केसरी मृगाधिप कहा जाता है ।

टिप्पणी—नान्वय यह कि शत्रु के साथ मृदुता का व्यवहार अपकीर्ति का कारण बनता है और पुरुषार्थ यश का । अप्रस्तुतप्रशंसा अलंकार ।

चतुर्थोपायसाध्ये तु रिपौ सान्त्वमपक्रिया ।

स्वेद्यमामज्वरं प्राज्ञः कोऽम्भसा परिषिञ्चति ॥ ५४ ॥

अर्थ—चतुर्थ उपाय अर्थात् दण्ड से साध्य होने वाले शत्रु के साथ सामनीति का व्यवहार करना अपना ही अपकार करना है । कौन बुद्धिमान् पसीना से (अर्थात् ऐसे उष्ण उपचार द्वारा जिससे रोगी को पसीना हो) साध्य होने वाले अपरिपक्व (तरुण) ज्वर को जल से सींचता है (अर्थात् कोई नहीं । ) ।

**टिप्पणी**—अर्थात् जिस प्रकार उस तरुण ज्वर में, जिसमें पसीना होने पर ही शान्ति हो सकती है, जल से स्नान करा देने पर ज्वर बिगड़ जाता है उसी प्रकार दण्डनीय शत्रु के साथ सन्धि की बात करना उसे बिगाड़ देना है। दृष्टान्त अलंकार।

**सामवादाः सकोपस्य तस्य प्रत्युत दीपिकाः ।**

**प्रतप्तस्येव सहसा सर्पिषस्तोयधिन्दवः ॥ ५५ ॥**

अर्थ—(अतः) क्रोधयुक्त शिशुपाल के साथ सन्धि की बातें करना, खूब तपे हुए घृत में जल की बूँदें डालने के समान उसे और भी उद्दीप्त करना होगा। (अर्थात् उसे दंड देना ही उचित होगा।)

**गुणानामायथातथ्यादर्थं विप्लावयन्ति ये ।**

**अमात्यव्यञ्जना राज्ञां दूष्यास्ते शत्रुसंज्ञिताः ॥ ५६ ॥**

अर्थ—सन्धि विग्रह आदि गुणों का यथायोग्य प्रयोग न करके जो (राजा के) कार्यों की हानि करते हैं, उन मंत्री वेपधारी शत्रुओं को राजा को गर्हित मानना चाहिए (अर्थात् उन्हें छोड़ देना ही उचित है।)।

**स्वशक्त्युपचये केचित्परस्य व्यसनेऽपरे ।**

**यानमाहुस्तदासीनं त्वामुत्थापयति द्वयम् ॥ ५७ ॥**

अर्थ—कुछ (नीतिज्ञों) ने अपनी शक्ति की वृद्धि होने पर और कुछ ने शत्रु के विपत्तिग्रस्त होने पर शत्रु पर चढ़ाई करने की बात बताई है, ये दोनों ही बातें निरुद्योगी तुम्हें (इसी समय शिशुपाल पर चढ़ाई करने की) प्रेरणा दे रही हैं।

**टिप्पणी**—कामन्दक ने कहा है:—“प्रायेण मन्त्रो व्यसने रिपूणां यातव्यमित्येव समादिशन्ति । तथा विपक्षे व्यसनानपेक्षी क्षमो द्विवन्तं मुदितः प्रतीयात् ।” अर्थात् कुछ विद्वानों ने शत्रु पर विपत्ति के समय अभियान करने का उपदेश दिया है, किन्तु इसके विपरीत कुछ ने शत्रु की विपत्ति की प्रतीक्षा न कर के स्वयं समर्थ हो कर शत्रु पर आक्रमण करने का उपदेश दिया है। अब अपनी शक्ति की वृद्धि का परिचय बलराम जी दे रहे हैं।

**लिलङ्घयिषतो लोकानलङ्घ्यानलघीयसः ।**

**यादवाम्भोनिधीन् रुन्धे वेलेव भवतः क्षमा ॥ ५८ ॥**

अर्थ—समस्त लोकों को लाँघने के इच्छुक, दूसरों द्वारा अलंघनीय एवं परम शक्ति-शाली समुद्रों के समान यदुवंशियों को तट की भाँति केवल आप की क्षमा रोके हुए है ( अन्यथा अब तक वे सभी शत्रुओं का सफाया कर चुके होते ) ।

विजयस्त्वयि सेनायाः साक्षिमात्रेऽपदिश्यताम् ।

फलभाजि समीक्ष्योक्ते बुद्धेर्भोग इवात्मनि ॥ ५६ ॥

अर्थ—सांख्य के मत में जिस प्रकार आत्मा साक्षी रहकर फल का भागी होता है और बुद्धि सुखदुःखादि का भोग करती है उसी प्रकार तुम साक्षी मात्र बने रहकर फल के भागी बनोगे और ( यादवों की ) सेना विजय लाभ करेगी । तुम उद्घोषणा मात्र कर दो ।

हते हिडिम्बरिपुणा राज्ञि द्वैमातुरे युधि ।

चिरस्य मित्रव्यसनी सुदमो दमघोषजः ॥ ६० ॥

अर्थ—भीमसेन द्वारा युद्ध में राजा जरासन्ध के मारे जाने से चिर-काल से मित्र के दुःख से दुःखी शिशुपाल ( इस समय ) सुख पूर्वक साध्य है ।

टिप्पणी—पौराणिक कथा के अनुसार दो पत्नियों के गर्भ से उत्पन्न बालक के शरीर के दो अंशों को जरा नामक एक राक्षसी ने जोड़ कर एक बना दिया था। इसी से उसका नाम जरासन्ध पड़ा था। जरासन्ध और शिशुपाल में परस्पर बड़ी मैत्री थी ।

नीतिरापदि यद्गम्यः परस्तन्मानिनो हिये ।

विधुर्विधुन्तुदस्येव पूर्णस्तस्योत्सवाय सः ॥ ६१ ॥

अर्थ—शत्रु पर आपत्तिकाल में अभियान करना चाहिए यह जो नीति है, वह मानी पुरुष के लिए लज्जाजनक है । राहु के लिए पूर्णिमा के चन्द्रमा की भाँति सुस्थिर शत्रु ( अभियान के लिए ) आनन्ददायक होता है ।

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः ॥ ६२ ॥

अर्थ—( अपनी शक्ति के मद से ) उच्छृङ्खल ( मर्यादा रहित ) अथवा स्वतंत्र प्राणी ( शत्रु को जो पीड़ा पहुंचाता है ) दूसरी चीज है, और

( मनु आदि ) शास्त्रकारों के आदेशों से नियंत्रित होकर ( जो शत्रु को आपत्तिकाल में पीड़ा पहुँचायी जाती है ) वह दूसरी चीज है । ( इन दोनों में कोई सामंजस्य नहीं है, क्योंकि ) प्रकाश और अन्धकार कहाँ से एक ही स्थान में रह सकते हैं ?

टिप्पणी—अर्थान्तरन्यास अलंकार ।

इन्द्रप्रस्थगमस्तावत् कारि मा सन्तु चेदयः ।

आस्माकदन्तिमांनिध्याद्वामनीभूतभूरुहः ॥ ६३ ॥

अर्थ—इसलिए आप ( युधिष्ठिर के नगर ) इन्द्रप्रस्थ को मत जायँ । प्रत्युत चेदि देश हमारे हाथियों के सन्निकट होने के कारण छोटे वृक्षों वाला वन जाय । ( अर्थात् इन्द्रप्रस्थ न जाकर तुरन्त शिशुपाल के चेदि देश पर ही सदलबल अभियान कर दें । )

टिप्पणी—पर्यायोक्त अलंकार ।

निरुद्धवीवधामारप्रसारा गा इव व्रजम् ।

उपरुन्धन्तु दाशार्हाः पुरीं माहिष्मतीं द्विषः ॥ ६४ ॥

अर्थ—(हमारे) यादव लोग धान्यादि की प्राप्ति, मित्रराजा की सेना, तथा तृणकाष्ठादि का प्रवेश (गौ पक्ष में कंधे पर रखकर गौओं के दूध को ढोनेवाली बंहगी का आना जाना) जिसमें रोक दिया गया हो, ऐसे गोष्ठ में गौ की भाँति माहिष्मती नगरी में शत्रुओं को जाकर घेर लें ।

यजतां पाण्डवः स्वर्गमवत्विन्द्रस्तपत्विनः ।

वयं हनाम द्विषतः सर्वः स्वार्थं समीहते ॥ ६५ ॥

अर्थ—पाण्डव लोग ( अपना ) यज्ञ सम्पन्न करें, इन्द्र स्वर्ग की रक्षा करें, सूर्य जगत को उष्णता प्रदान करते रहे और हम अपने शत्रुओं का विनाश करें ( क्योंकि ) सभी अपना अपना स्वार्थ-साधन करना चाहते हैं ।

टिप्पणी—अर्थान्तरन्यास अलंकार ।

प्राप्यतां विद्युतां संपत्संपर्कादर्करोचिषाम् ।

शस्त्रैर्द्विषच्छिरश्छेदप्रोच्छलच्छोणितोक्षितैः ॥ ६६ ॥

अर्थ—शत्रुओं के शिरों के काटने से बाहर निकलते हुए रक्त से सिंचित ( हम लोगों के ) शस्त्र समूह सूर्य की किरणों के सम्पर्क से विद्युत् की शोभा प्राप्त करें ।

टिप्पणी—निदर्शना अलंकार ।

इति संरम्भिणो वाणीर्बलस्यालेख्यदेवताः ।

सभाभित्तिप्रतिध्वानैर्भयादन्ववदन्निव ॥ ६७ ॥

अर्थ—इस प्रकार चित्र लिखित देवता मानो, अति क्षुब्ध बलराम की ( उपर्युक्त ) बातों का, सभामण्डप की दीवारों से निकलने वाली प्रतिध्वनि के बहाने से भय के साथ अनुमोदन-सा करने लगे ।

टिप्पणी—उत्प्रेक्षा अलंकार ।

निशम्य ताः शेषगवीरभिधातुमधोक्षजः

शिष्याय बृहतां पत्युः प्रस्तावमदिशदृशा ॥ ६८ ॥

अर्थ—अतीन्द्रिय ज्ञानी भगवान् श्री कृष्ण ने शेषावतार बलराम की वाणी सुनकर बृहस्पति के शिष्य उद्धव को ( इस प्रसंग पर ) बोलने के लिए आंखों से ( इशारा करके ) अवसर प्रदान किया ।

भारतीमाहितभरामथानुद्धतमुद्धवः ।

तथ्यामुतथ्यानुजवज्रगादाग्रे गदाग्रजम् ॥ ६९ ॥

अर्थ—( श्रीकृष्ण की आज्ञा के ) अनन्तर उद्धव जी भगवान् श्रीकृष्ण के समीप अर्थ की गंभीरता से भरी हुई, गर्वरहित सत्य वाणी महर्षि उतत्थ के अनुज बृहस्पति की भाँति ( इस प्रकार ) बोले ।

संप्रत्यसांप्रतं वक्तुमुक्ते मुसलपाणिना ।

निर्धारितैर्र्थे लेखेन खलूक्त्वा खलु वाचिकम् ॥ ७० ॥

अर्थ—( उद्धव ने कहा:— ) अब मुसलपाणि बलराम के कथन के अनन्तर मेरा कुछ कहना अनुचित है, क्योंकि पत्र द्वारा प्रयोजन ज्ञात हो जाने के अनन्तर उसी को मौखिक सन्देश के रूप में कहना व्यर्थ होता है ।

टिप्पणी—बलराम को मुसलपाणि कहने की ध्वनि यह है कि वे केवल शूर-वीर हैं, राजनीति से उनका कोई सम्बन्ध नहीं है । जो बात पत्र में लिखी जा चुकी है, पत्र पढ़ लेने के बाद भी उसी का मौखिक सन्देश कहना व्यर्थ है । अर्थान्तरन्यास अलंकार ।

तथापि यन्मय्यपि ते गुरुरित्यस्ति गौरवम् ।

तत्प्रयोजककर्तृत्वमुपैति मम जल्पतः ॥ ७१ ॥

अर्थ—तथापि तुम ( बलराम की भाँति ) मुझमें भी जो गुरु हो का आदर रखते हो वही आदर मुझे इस समय कुछ कहने की प्रेरणा दे रहा है ।

**वर्णैः कतिपयैरेव ग्रथितस्य स्वरैरिव ।**

**अनन्ता वाङ्मयस्याहो गेयस्येव विचित्रता ॥ ७२ ॥**

अर्थ—कतिपय (पचास) वर्णों द्वारा ही ग्रथित वाङ्मय (शब्द जाल) की विचित्रता कतिपय ( सात ) स्वरों द्वारा ग्रथित गानों की भाँति अनन्त है—यह कितनी विचित्र बात है ।

टिप्पणी—जिस प्रकार षड्ज, ऋषभ, गान्धार, मध्यम, पंचम, धैवत और निषाद—इन्हीं सात स्वरों से ही समस्त गानों की रचना होती है और उनके परस्पर भेदोपभेदों का कोई अन्त नहीं मिलता, उसी प्रकार केवल पचास या बावन अक्षरों से इस विशाल शब्द जाल का ऐसा निर्माण होता है कि उसकी विचित्रता का अन्त नहीं मिलता । उपमा अलंकार ।

**वह्मपि स्वेच्छया कामं प्रकीर्णमभीधीयते ।**

**अनुज्झितार्थसंबन्धः प्रबन्धो दुरुदाहरः ॥ ७३ ॥**

अर्थ—अपनी प्रतिभा के अनुसार बहुत-सी असंगत (इधर-उधर की) बातें कही जा सकती हैं, किन्तु मुख्य प्रयोजन से सम्बन्ध न छोड़ने वाला प्रबन्ध कठिनाई से उपस्थित किया जाता है ।

टिप्पणी—इससे साधारणतया बलराम के कथन की प्रशंसा तथा निन्दा—दोनों ही व्यंजित होती है ।

**प्रदीयसीमपि घनामनल्पगुणकल्पिताम् ।**

**प्रसारयन्ति कुशलाश्चित्रां वाचं पटीमिव ॥ ७४ ॥**

अर्थ—कुशल वक्ता अत्यन्त मृदु अक्षरोंवाली (पक्ष में, स्पर्श करने में चिकनी) होने पर भी अर्थ से भरी हुई (पक्ष में सघन अर्थान् दधीज्ज) अनेक (श्लेष अथवा प्रसाद, माधुर्य औदार्य आदि) गुणों से समन्वित (अनेक सूतों से बनी हुई) और शब्दों से विचित्र (अनेक रंग वाली, चितकबरी) वाणी को साड़ी की तरह विस्तृत करते हैं ।

टिप्पणी—श्लेषानुप्राणित उपमा अलंकार । बलराम की वाणी की प्रशंसा तथा निन्दा दोनों ही इससे व्यंजित होती है ।

**विशेषविदुषः शास्त्रं यत्तत्रोद्ग्राह्यते पुरः ।**

**हेतुः परिचयस्थैर्ये वक्तुर्गुणनिकैव सा ॥ ७५ ॥**

अर्थ—(नीति शास्त्र के ) परम विद्वान आप के सम्मुख यह जो नीति शास्त्र की चर्चा की जा रही है वह (चर्चा) वक्ता के अभ्यास की दृढ़ता के लिए बार-बार उसी को दोहराने की तरह है। (अर्थात् इससे वक्ता की कोई विशेषज्ञता नहीं समझनी चाहिए।)

**प्रज्ञोत्साहावतः स्वामी यतेताधातुमात्मनि ।**

**तौ हि मूलमुदेप्यन्त्या जिगीषोरात्मसंपदः ॥ ७६ ॥**

अर्थ—इसीलिए (विजय की इच्छा रखने वाले) स्वामी को चाहिए कि वह प्रज्ञा (मंत्र शक्ति) तथा उत्साह (पराक्रम) दोनों को अपने भीतर धारण करे। यही दोनों वस्तुएँ विजय की इच्छा रखने वाले व्यक्ति की उदयशील प्रभु शक्ति (आत्म सम्पत्ति) की जड़ें होती हैं।

टिप्पणी—उद्धव का तात्पर्य यह है कि जिस प्रकार विजयेच्छुक को उत्साह रखना आवश्यक है उसी प्रकार उत्तम बुद्धि अथवा सन्मंत्र की भी अपेक्षा है। इसमें बलराम की केवल उत्साह बढ़ाने वाली बातों की निन्दा ध्वनित होती है।

**शोपधानां धियं धीराः स्थेयसीं खट्वयन्ति ये ।**

**तत्रानिशं निपण्यास्ते जानते जातु न श्रमम् ॥ ७७ ॥**

अर्थ—जो बुद्धिमान लोग युक्तियुक्त (पक्ष में तर्किया से युक्त) और अचंचल (पक्ष में अति दृढ़) बुद्धि को पलँग बना लेते हैं (अर्थात् बुद्धि रूपी पलँग पर ही लेटे रहते हैं) वे रात दिन उसी पर लेटे-लेटे कभी भी परिश्रम के मूल्य को नहीं जान सकते।

टिप्पणी—तात्पर्य यह कि केवल बुद्धि के भरोसे रहने पर ही कल्याण नहीं होता। बुद्धिपूर्वक उत्साह करने पर ही निद्रा मिलती है। परिणाम अलंकार।

**स्पृशन्ति शरवत्तीक्ष्णास्तोकमन्तर्विशन्ति च ।**

**बहुस्पृशापि स्थूलेन स्थीयते बहिरश्मवत् ॥ ७८ ॥**

अर्थ—तीक्ष्ण बुद्धि वाले लोग बाण की भाँति बहुत स्वल्प (स्थल में) स्पर्श करते हैं, किन्तु अन्तःप्रविष्ट हो जाते हैं और मन्द बुद्धि लोग पत्थर के टुकड़े की भाँति बहुत (चौड़े स्थल में) स्पर्श करने पर भी बाहर ही रह जाते हैं।



**टिप्पणी**—तात्पर्य यह है कि कुशाग्र बुद्धि लोग किसी बातको तनिक सा-ही सुन कर उसका तत्त्व समझ लेते हैं और मन्द बुद्धि बहुत कुछ सवय देकर भी ऊपर ही रह जाते हैं, पूरा मर्म नहीं समझ पाते। अथवा यह भी तात्पर्य हो सकता है कि बुद्धिमान् लोग अल्प परिश्रम से बहुत बड़ा कार्य सिद्ध कर लेते हैं और मूर्ख छोटे से कार्य के लिए बहुत बड़ा प्रयास करने पर भी सिद्धि नहीं प्राप्त कर पाते। उपमा अलंकार ।

**आरम्भन्तेऽल्पमेवाज्ञाः कामं व्यग्रा भवन्ति च ।**

**महारम्भाः कृतधियस्तिष्ठन्ति च निराकुलाः ॥ ७६ ॥**

अर्थ—मूर्ख लोग छोटा-सा कार्य आरम्भ करते हैं और उसी में अत्यन्त व्याकुल हो जाते हैं (पार नहीं जा पाते) और बुद्धिमान लोग बड़े से बड़ा कार्य आरम्भ करते हैं और निश्चिन्त बने रहते हैं (अर्थात् सफलता प्राप्त ही कर लेते हैं) ।

**उपायमास्थितस्यापि नश्यन्त्यर्थाः प्रमाद्यतः ।**

**हन्ति नोपशयस्थोऽपि शयालुर्मृगयुर्मृगान् ॥ ८० ॥**

अर्थ—कार्य सिद्धि के उपायों में लगे रहने वाले भी असावधानी से अपने कार्य का नाश कर देते हैं, घात (मृगों के आने-जाने के मार्ग में शिकारियों द्वारा बनाये गए गड्डे) में बैठा हुआ भी नींद में निरत शिकारी मृगों को नहीं मार पाता ।

**टिप्पणी**—अर्थान्तरन्यास अलंकार ।

**उदेतुमत्यजन्नीहां राजसु द्वादशस्वपि ।**

**जिगीषुरेको दिनकृदादित्येष्विव कल्पते ॥ ८१ ॥**

अर्थ—बारह राजाओं के मध्य में, विजय का अभिलाषी राजा एक होने पर भी बारहों आदित्यों के मध्य में दिनकर सूर्य की भाँति इच्छा शक्ति को न छोड़ते हुए अपनी उन्नति में समर्थ होता है ।

**टिप्पणी**—तात्पर्य यह है कि उत्साह शक्ति हो प्रभुशक्ति का मूल है। बारहों महीनों के बारह आदित्य पुराणों में कहे गए हैं। उनके नाम ये हैं—इन्द्र, वाता, भग, पूषा, मित्र, वरुण, अर्यमा, अवि, विवस्वान्, त्वष्टा, सविता और विष्णु । जिस प्रकार इन बारहों आदित्यों के मध्य में दिनकर एक ही होता है, अन्य ग्यारह

केवल आदित्य मात्र कहे जाते हैं, वे 'दिनकर' नहीं कहे जा सकते, क्योंकि जो दिन करता है, वही 'दिनकर' है, उसी प्रकार बारह प्रकार के राजाओं में विजयाभिलाषी एक ही उदय प्राप्त करता है, अन्य ग्यारह वैसे के वैसे ही रह जाते हैं। बारह राजा ये हैं—शत्रु, मित्र, शत्रु का मित्र, मित्र का मित्र, शत्रु के मित्र का मित्र, पार्ष्णिग्राह (अपने पीछे सहायतार्थ स्वयं पहुंचने वाला), आक्रन्द (शत्रु की सहायता के लिए स्वयं पहुंचने वाला), पार्ष्णिग्राहासार (अपने पक्ष में सहायतार्थ बुलाया हुआ राजा), आक्रन्दासार (शत्रु के पक्ष में सहायतार्थ बुलाया हुआ राजा) विजिगीषु (स्वयं विजयाभिलाषी), मध्यम और उदासीन। इन बारहों में विजयाभिलाषी ही अपनी उत्साह शक्ति से उदय प्राप्त करता है और अन्य ग्यारहों में से पांच प्रथम सम्मुख या पुरस्सर तथा तदनन्तर चार पृष्ठगामी एवं मध्यम और उदासीन ये दोनों स्वतंत्र रहते हैं। पूर्णोपमा अलंकार।

**बुद्धिशस्त्रः प्रकृत्यङ्गो घनसंवृतिकञ्चुकः ।**

**चारेक्षणो दूतमुखः पुरुषः कोऽपि पार्थिवः ॥ ८२ ॥**

अर्थ—बुद्धि ही जिसका शस्त्र है, स्वामी एवं अमात्य आदि राज्याङ्ग ही जिसके अंग हैं, दुर्भेद्य मन्त्र की सुरक्षा ही जिसका कवच है, गुप्तचर ही जिसके नेत्र हैं, संदेशवाहक दूत ही जिसका मुख है, इस प्रकार का राजा कोई अलौकिक ही पुरुष है।

टिप्पणी—तात्पर्य यह है कि राजा सामान्य पुरुष नहीं है, वह इस लोक में रहते हुए भी अलौकिक है। अतिशयोक्ति अलंकार।

**तेजः क्षमा वा नैकान्तं कालज्ञस्य महीपतेः ।**

**नैकमोजः प्रसादो वा रसभावविदः कवेः ॥ ८३ ॥**

अर्थ—समय को पहचानने वाले राजा के लिए केवल क्षात्र तेज दिखलाना अथवा केवल क्षमा दिखलाना—ऐसा कोई एकान्त नियम नहीं रहता ( वे समय देखकर जहाँ जिसकी आवश्यकता होती है उसका प्रयोग करते हैं जैसे—) रसों और भावों के मर्म को जानने वाले कवि के लिए केवल ओज गुण अथवा केवल प्रसाद गुण नहीं होता, ( वे दोनों ही का यथाप्रसंग अनुसरण करते हैं। )

टिप्पणी—द्वैतान्त अलंकार।

**कृतापचारोऽपि परैरनाविष्कृतविक्रियः ।**

**असाध्यः कुरुते कोपं प्राप्ते काले गदो यथा ॥ ८४ ॥**

अर्थ—शत्रु द्वारा अपकृत होने पर (पक्ष में कुपथ्य सेवन करने पर) भी, अपने आन्तरिक विकार को न प्रकट करने वाला (बुद्धिमान) असाध्यरोग की भाँति यथासमय ( पक्ष में, शक्ति क्षीण होने पर ) कोप करता है ।

टिप्पणी—तात्पर्य यह है कि जिस प्रकार रोग कुपथ्य सेवन करने पर भी पहले कोई विकार नहीं प्रकट करता किन्तु शरीर की शक्ति क्षीण हो जाने पर वही असाध्य हो जाता है और प्रचण्ड कोप करता है, उसी प्रकार बुद्धिमान लोग शत्रु से तिरस्कृत होने पर भी अपने मन के विकारों को मन ही में दबाये रहते हैं, और जब शत्रु को तनिक भी आपत्ति में ग्रस्त देखते हैं तो उस पर क्रोध प्रकट करते हैं । उपमा अलंकार ।

**मृदुव्यवहितं तेजा भोक्तुमर्थान् प्रकल्पते ।**

**प्रदीपः स्नेहमादत्ते दश्याभ्यन्तरस्थया ॥ ८५ ॥**

अर्थ—(बाहर के) कोमल व्यवहार से ढंका हुआ अथवा क्षमा-विमिश्रित तेज प्रयोजन की सिद्धि प्राप्त करने में समर्थ होता है, ( क्योंकि ) दीपक अपने मध्य में स्थित बत्ती से ही तेल को ग्रहण करता है ।

टिप्पणी—तात्पर्य यह है कि क्षमापूर्वक प्रयुक्त क्षात्र तेज सफल होता है, सर्वथा पहले क्षमा का प्रयोग करना उचित होता है । अर्थान्तरन्यास अलंकार ।

**नालम्बते दैष्टिकतां न निषीदति पौरुषे ।**

**शब्दार्थौ सत्कविरिव द्वयं विद्वानपेक्षते ॥ ८६ ॥**

अर्थ—विद्वान् पुरुष न तो दैव के भरोसे रहता है और न केवल पुरुषार्थ पर ही आश्रित रहता है, किन्तु वह शब्द और अर्थ दोनों की अपेक्षा करने वाले सुकवि की भाँति दैव और पुरुषार्थ दोनों की अपेक्षा करता है ।

टिप्पणी—केवल शब्द अथवा केवल अर्थ काव्य नहीं कहे जा सकते । काव्यप्रकाश-कार ने काव्य की परिभाषा दी है—“तददोषी शब्दार्थौ सगुणावनलङ्कृती पुनः क्वापि” । जिस प्रकार सुकवि शब्द और अर्थ दोनों की अपेक्षा करता

उसी प्रकार कृती पुरुष भी भाग्य और पीरुष दोनों ही के भरोसे रहते हैं। उपमा अलंकार ।

**स्थायिनोऽर्थे प्रवर्तन्ते भावाः संचारिणो यथा ।**

**रसस्यैकस्य भूयांसस्तथा नेतुर्महीभृतः ॥ ८७ ॥**

अर्थ—( जिस प्रकार ) रस की अवस्था प्राप्त करने वाले एक ही स्थायी भाव के अनेक संचारी भाव ( स्वयं आकर ) सहायक हो जाते हैं उसी प्रकार स्थिर ( क्षमापूर्वक काल की प्रतीक्षा करनेवाले ) एक ही विजयी राजा की सिद्धि में दूसरे राजा लोग ( स्वयं आकर ) सहायक हो जाते हैं ।

टिप्पणी—उपमा अलंकार ।

**तन्त्रावापविदा योगैर्मण्डलान्यधितिष्ठता ।**

**मुनिग्रहा नरेन्द्रेण फणीन्द्रा इव शत्रवः ॥ ८८ ॥**

अर्थ—तन्त्र और आवाप को जानने वाले ( राजा के पक्ष में, तंत्र अर्थात् अपने राष्ट्र और आवाप अर्थात् दूसरे राष्ट्र की बातों को जानने वाले, विषवैद्य के पक्ष में तन्त्र का अर्थात् मन्त्र शास्त्र और आवाप अर्थात् औषधि प्रयोग को जाननेवाले ) एवं योग ( राजा पक्ष में, साम दामादि उपाय, विषवैद्य पक्ष में देवता का ध्यान ) द्वारा मंडल को (राजपक्ष में अपने और परकीय राष्ट्र के घेरे को, विषवैद्य पक्ष में महेन्द्र आदि देवताओं के मन्दिरों को ) अतिक्रान्त करनेवाले नरेन्द्र [राजा और विषवैद्य] शत्रु को सपों की भाँति सुखपूर्वक अपने वश में कर लेते हैं ।

टिप्पणी—श्लेषानुप्राणित उपमा अलंकार ।

**करप्रचेयामुत्तुङ्गः प्रभुशक्तिं प्रतीयसीम् ।**

**प्रज्ञाबलबृहन्मूलः फलत्युत्साहपादपः ॥ ८९ ॥**

अर्थ—बुद्धि ( मंत्र ) बल रूपी विशाल जड़ोंवाला, अत्यन्त उन्नत उत्साह रूपी वृक्ष कर से बढ़ने वाली अत्यन्त महान् प्रभु शक्ति का फल प्रदान करता है ।

टिप्पणी—रूपक अलंकार ।

**अनल्पत्वात्प्रधानत्वाद्द्वंशस्येवेतरे स्वराः ।**

**विजिगीषोर्नृपतयः प्रयान्ति परिवारताम् ॥ ६० ॥**

अर्थ—प्रज्ञा और उत्साह के। आधिक्य होने से (बांसुरी पत्त में, अत्यन्त उच्च होने से) तथा प्रधान होने से दूसरे राजा लोग, विजया-भिलाषी राजा के साथ बांसुरी के स्वर में दूसरे स्वरों की भाँति, परिवार की भाँति व्यवहार करते हैं ।

**अप्यनारभमाणस्य विभोरुत्पादिताः परैः ।**

**व्रजन्ति गुणतामर्थाः शब्दा इव विहायसः ॥ ६१ ॥**

अर्थ—स्वयं कुछ भी न करने पर भी प्रभु ( व्यापक ) के, शत्रुओं द्वारा किए गए ( शंख, भेरी आदि द्वारा उत्पन्न किए गए शब्द ) कार्य, आकाश में शब्द की भाँति, उसी की विशेषणता को प्राप्त हो जाते हैं ।

**टिप्पणी**—तात्पर्य यह है कि समर्थ राजा स्वयं उदासीन रहकर भी अपनी महिमा से शत्रुओं द्वारा की गयी कार्यों की सिद्धि को उसी प्रकार अपना गुण बना लेता है, जिस प्रकार शंख भेरी आदि के शब्दों को आकाश अपना शब्द बना लेता है । उपमा अलंकार ।

**यातव्यपार्ष्णिग्राहादिमालायामधिकद्युतिः ।**

**एकार्थतन्तुप्रोतायां नायको नायकायते ॥ ६२ ॥**

अर्थ—एक प्रयोजन रूपी सूत्र में गूँथी हुई, अभियान करने योग्य प्राकृत ( शत्रु ) तथा उसके पृष्ठानुयायी शत्रु राजाओं की माला में महान् तेजस्वी शक्ति सम्पन्न विजिगीषु ( विजयाभिलाषी ) राजा नायक ( मध्यमणि अथवा 'सुमेरु' ) की भाँति शोभा पाता है ।

**टिप्पणी**—तात्पर्य यह है कि इस पृथ्वी को वश में करने के इच्छुक राजाओं में वही सार्वभौम राजा होता है, जो सर्वाधिक तेजस्वी होता है । रूपक अलंकार ।

**पाङ्गुण्यमुज्जीत शक्त्यपेक्षो रसायनम् ।**

**भवन्त्यस्यैवमङ्गानि स्थास्नूनि बलवन्ति च ॥ ६३ ॥**

अर्थ—अपनी शक्ति के अनुसार अथवा प्रभाव, उत्साह और मंत्र इन तीनों शक्तियों तथा बल के अनुसार सन्धि विग्रह आदि छहों गुण

रूपी रसायन ( पृथ्वी को प्राप्त कराने वाले उपाय, पञ्चान्तर में षड् रस संयुक्त रसायन ) का सेवन ( विजयाभिलाषी राजा को ) करना चाहिए, इस के सेवन से उसके ( राज्य के ) अंग (स्वामी, जनपद, अमात्य, कोश, दुर्ग, सेना और मित्र, पञ्चान्तर में शरीर के अंग ) स्थिर और बलवान् होते हैं ।

टिप्पणी—श्लिष्ट परम्परित रूपक ।

स्थाने शमवतां शक्त्या व्यायामे वृद्धिरङ्गिनाम् ।

अथथावलमारम्भो निदानं क्षयसंपदः ॥ ६४ ॥

अर्थ—अपनी शक्ति के अनुसार क्षमाशील (शान्त ) अंगी (सप्तांग वाला राजा तथा शरीर धारी मनुष्य) का व्यायाम ( सन्धिविग्रह आदि छहों गुणों के प्रयोग, पञ्चान्तर में दण्ड बैठक आदि कसरत ) करने पर (उसके राज्य और शरीर की) तो वृद्धि होती है । (किन्तु इसके विपरीत) अपनी शक्ति का अतिक्रमण कर के किया गया व्यायाम क्षय ( अत्यन्त हानि, पञ्चान्तर में क्षय रोग ) का कारण बन जाता है ।

तदीशितारं चेदीनां भवांस्तमवमंस्त मा ।

निहन्त्यरीनेकपदे य उदात्तः स्वरानिव ॥ ६५ ॥

अर्थ—इस कारण से आप चेदि नरेश उस शिशुपाल का (अशक्त है--ऐसा समझकर) अपमान ( इस समय ) न करें जो एक ही पद में अन्य स्वरों को नीचा करनेवाले उदात्त स्वर की भाँति ( एक ही पद में ) शत्रुओं को परास्त कर देता है ।

टिप्पणी—उदात्त स्वर 'अनुदात्तपदमेक वर्जम्' इस परिभाषा से अनुदात्त और स्वरित स्वर को एक ही पद में नीचा कर देता है । इसी प्रकार शिशुपाल भी अपने शत्रुओं को एक ही पद में परास्त कर देता है । अतएव आप उसे बलराम के कथनानुसार अशक्त समझ कर इस समय न छेड़ें ।

मा वेदि यदसावेको जेतव्यश्चेदिराडिति ।

राजयश्मेव रोगाणां समूहः स महीभृताम् ॥ ६६ ॥

अर्थ—वह चेदिराज शिशुपाल अकेला है अतः (सरलता से) जीता जा सकता है—ऐसा मत समझें क्योंकि यह रोगों के समूह राज-यक्ष्मा की भाँति राजाओं का समूह है ।

टिप्पणी—तान्पर्य यह है कि जिस प्रकार ज्वर, खाँसी, रक्त-पित्तादि के प्रकोप इन अनेक रोगों के समूह का नाम राजयक्ष्मा है, उसी प्रकार शिशुपाल अनेक राजाओं का समूह है, वह अकेला नहीं है, उसका जीतना बहुत सरल नहीं है ।

संपादितफलस्तेन सपक्षः परभेदनः ।

कार्मुकेणैव गुणिना बाणः संधानमेष्यति ॥ ६७ ॥

अर्थ—सम्पादित फल वाला (शिशुपाल द्वारा लाभान्वित, बाण पक्ष में फलक युक्त), पक्षयुक्त (परिवार समेत, पक्षान्तर में पंखों समेत) परभेदक (दोनों पक्ष में शत्रु-विनाशक) बाण (बाणासुर तथा बाण) गुणशाली (शौर्य आदि युक्त, प्रत्यंचा युक्त) उस शिशुपाल से धनुष की भाँति (उस अवसर पर) संधि कर लेगा ।

टिप्पणी—तान्पर्य यह है कि बाणासुर को जब यह जान होगा कि शिशुपाल के साथ तुम्हारा युद्ध होनेवाला है तो वह भी उसी से इस प्रकार मिल जायगा जैसे बाण चढ़ी हुई प्रत्यंचा वाले धनुष से मिल जाता है । क्लेषानुप्राणित उपमा अलंकार ।

ये चान्पे कालयवनशाल्वरुक्मिद्रुमादयः ।

तमःस्वभावास्तेऽप्येनं प्रदोषमनुयायिनः ॥ ६८ ॥

अर्थ—जो दूसरे कालयवन, शाल्व, रुक्मि, द्रुम आदि तमोगुण युक्त राजा लोग हैं, वे उस अवसर पर इसी प्रदोष अर्थान् परम दुष्ट स्वभाव वाले शिशुपाल के अनुयायी बन जायेंगे ।

टिप्पणी—जिस प्रकार अन्धकार रात्रि का अनुसरण करता है उसी प्रकार यह सब तामसी राजा लोग भी शिशुपाल का उन समय अनुसरण करेंगे । यहाँ वस्तु से अलंकार की ध्वनि है ।

उपजापः कृतस्तेन तानाकोपवतस्त्वयि ।

आशु दीपयिताल्पोऽपि साग्नीनेधानिवानिलः ॥ ६९ ॥

अर्थ—शिशुपाल द्वारा किया गया अल्प भेद (भेद बुद्धि) भी (पहले से ही) तुम्हारे ऊपर परम क्रुद्ध उन (वाणादि) को अग्नि युक्त काष्ठ को (अल्प) वायु की भाँति शीघ्र ही प्रज्वलित कर देगा ।

बृहत्सहायः कार्यान्तं क्षोदीयानपि गच्छति ।

संभूयाम्भोधिमभ्येति महानद्या नगापगा ॥ १०० ॥

अर्थ—महान सहायता प्राप्त करनेवाला अति क्षुद्र भी अपनी प्रयोजन-सिद्धि कर लेता है, पर्वत से निकलने वाली क्षुद्र नदियाँ भी बड़ी नदियों—गंगा आदि से मिलकर समुद्र तक जा पहुँचती हैं ।

टिप्पणी—अर्थान्तरन्यास अलंकार ।

तस्य मित्राण्यमित्रास्ते ये च ये चाभये नृपाः ।

अभियुक्तं त्वयैनं ते गन्तारस्त्वामतः परे ॥ १०१ ॥

अर्थ—तुम्हारे आक्रमण करने पर जो शिशुपाल के मित्र राजा लोग हैं तथा जो तुम्हारे अमित्र हैं—वे दोनों ही शिशुपाल के पास चले जायेंगे और जो बच रहेंगे (अर्थात् तुम्हारे मित्र और उसके शत्रु होंगे) वे तुम्हारे पास आ जायेंगे ।

मखविघ्नाय सकलमित्थमुत्थाप्य राजकम् ।

हन्त जातमजातारेः प्रथमेन त्वयारिणा ॥ १०२ ॥

अर्थ—खेद की बात होगी कि इस प्रकार (राजसूय) यज्ञ में विघ्न डालने के लिए समस्त राजाओं के समूह को क्षुब्ध करके तुम ही सर्वप्रथम अजातशत्रु युधिष्ठिर के शत्रु बन जाओगे ।

संभाव्य त्वामतिभरक्षमस्कन्धं स बान्धवः ।

सहायमध्वरधुरां धर्मराज्ञां विवर्त्तते ॥ १०३ ॥

अर्थ—भाई धर्मराज युधिष्ठिर ने (तो) तुम्हें (ही) महान् भार उठाने में समर्थ कन्धों वाला सहायक समझकर उस बड़े यज्ञ राजसूय का भार उठाने की इच्छा की है ।

महात्मानोऽनुगृह्णन्ति भजमानात्रिपूनपि ।

सपत्नीः प्रापयन्त्यब्धिं सिन्धवो नगनिम्नगाः ॥ १०४ ॥



अर्थ—महान् पुरुष तो शरणागत शत्रुओं पर भी अनुग्रह करते हैं। बड़ी नदियाँ अपनी सपत्नी (छोटी मोटी) पहाड़ी नादियों को (भी) समुद्र तक (अपने पति तक स्वयं) पहुँचाती हैं।

टिप्पणी—तात्पर्य यह कि महानदियाँ अपने सौभाग्य को अपनी सपत्नियों में स्वयं बाँट देती हैं। अर्थान्तरन्यास अलंकार।

चिरादपि बलात्कारो बलिनः सिद्धयेऽरिषु ।

छन्दानुवृत्तिदुःसाध्याः सुहृदो विमनीकृताः ॥ १०५ ॥

अर्थ—बलवान् पुरुष अपने शत्रु को बहुत समय के भीत जाने पर भी बल प्रयोग कर के अपने वश में ला सकते हैं किन्तु किसी कारणवश जिनका मन दुःखी कर दिया जाता है ऐसे मित्रों को (उनकी इच्छानुसार सब काम करने पर भी पहले की भाँति) कठिनता से प्रसन्न किया जाता है।

टिप्पणी—तात्पर्य यह है कि शत्रु को धीरे-धीरे दण्ड से भी वश में किया जा सकता है किन्तु मित्र को वैमनस्य होने पर सामनीति से भी वश में करना कठिन होता है।

मन्यसेऽरिवधः श्रेयान् प्रीतये नाकिनामिति ।

पुरोडाशभुजामिष्टमिष्टं कर्तुमलंतराम् ॥ १०६ ॥

अर्थ—देवताओं की प्रसन्नता के लिए (यदि) शत्रु का सहार (शिशु-पाल का वध) अधिक प्रशंसनीय है, ऐसा मानते हो तो (यह स्मरण रखो कि) हविष्य भोजी देवताओं के अभीष्ट यज्ञ (युधिष्ठिर के राजसूय यज्ञ) की पूर्ति ही (उनकी प्रसन्नता के लिए) अति पर्याप्त है।

टिप्पणी—तात्पर्य यह है कि देवताओं के लिए शिशुपाल वध से अतिप्रियकर कार्य राजसूय यज्ञ ही है, क्योंकि यज्ञ में हविष्य खाने पर और अधिक पुण्य होने से उन्हें शत्रु वध में सुगमता होगी। भूखे के लिए शत्रु नाश उतना आनन्ददायी नहीं है जितना प्रिय भोजन।

अमृतं नाम यत्सन्तो मन्त्रजिह्वेषु जुह्वति ।

शोभैव मन्दरक्षुब्धक्षुभिताम्भोधिवर्णना ॥ १०७ ॥

अर्थ—सत्पुरुष लोग अग्नि में जो हवन करते हैं वही अमृत है, मन्दराचल रूपी मथनी से व्याकुल समुद्र से अमृत की उत्पत्ति की चर्चा तो केवल अलंकार है।

**टिप्पणी**—जात्यर्थ यह है कि देवताओं ने समुद्र मथकर अमृत पैदा किया यह एक आलंकारिक वर्णन है, उनके लिए अमृत तो यज्ञ में हवन किया गया हविष्य ही है। काव्यालिंग अलंकार।

**सहिष्ये शतमागांसि सूनोस्त इति यत्त्वया ।**

**प्रतीक्ष्यं तत्प्रतीक्ष्यायं पितृष्वस्रे प्रतिश्रुतम् ॥ १०८ ॥**

**अर्थ**—तुमने पूज्य वृद्धा से 'तुम्हारे पुत्र के सौ अपराध सहन करूँगा' ऐसी जो प्रतिज्ञा की है, उस (प्रतिज्ञा) का प्रतिपालन करना भी परम कर्त्तव्य है।

**तीक्ष्णा नारुन्तुदा बुद्धिः कर्म शान्तं प्रतापवत् ।**

**नोपतापि मनः सोष्म वागेका वाग्मिनः सतः ॥ १०९ ॥**

**अर्थ**—सत्पुरुष की बुद्धि तीक्ष्ण तो होती है, किन्तु (शस्त्रों की भाँति) मर्मभेदिनी नहीं होती, उसका कार्य तेजोयुक्त (होने के कारण शत्रुओं को भयप्रद) तो होता है किन्तु शान्त होता है, (सिंहादि की भाँति हिंस्र नहीं होता) उनका मन (स्वाभिमान से पूर्ण होने के कारण) उष्ण तो रहता है, किन्तु (अग्नि आदि की भाँति) दूसरों को जलाने वाला नहीं होता, ऐसे ही वाग्मी पुरुष की वाणी (भी) एक ही होती है।

**टिप्पणी**—अर्थात् एक बार उनके मुख से जो कुछ निकल जाता है, उसका वे पालन करते हैं। दीपक अलंकार।

**स्वयंकृतप्रसादस्य तम्याहो भानुमानिव ।**

**समयावधिमप्राप्य नान्तायालं भवानपि ॥ ११० ॥**

**अर्थ**—अपने आप ही अनुग्रह (पक्ष में, प्रकाश) कर के आप भी, दिन के सूर्य की भाँति अपने सी की गयी प्रतिज्ञा (समय) की सीमा को प्राप्त किए बिना उस शिशुपाल को समाप्त नहीं कर सकते।

**टिप्पणी**—जिस प्रकार सूर्य यद्यपि अपनी ही कृपा से दिन को प्रकाश दान करने वाला है किन्तु संध्या के बिना उसे समाप्त नहीं कर सकता उसी प्रकार आपने भी शिशुपाल के सौ अपराधों को सहन करने की जो प्रतिज्ञा की है, बिना उसकी अवधि पूर्ण किए शिशुपाल का वध नहीं कर सकते क्योंकि इससे व्यर्थ की अपकीर्ति होगी।

कृत्वा कृत्यविदस्तीर्थेष्वन्तः प्रणिधयः पदम् ।

विदांकुर्वन्तु महतस्तलं विद्विषदम्भसः ॥ १११ ॥

अर्थ—कार्य के जानने वाले तुम्हारे गुप्तचर मंत्रादि अठारहों स्थानों में ( जलाशयों में ) भीतर पद रखकर अत्यन्त कठिनाई से अवगाहन योग्य (परम पवित्र) शत्रुरूपी जल की गहराई को जान लें ।

टिप्पणी—जिस प्रकार चतुर तैराक या गोताखोर लोग गहरे जलाशयों में मीढ़ियों के भीतर पैर रख कर जल की गहराई का पता लगा लेते हैं उसी प्रकार तब तक तुम्हारे कार्य कुशल गुप्तचर मंत्रादि अठारहों स्थानों में अपना स्थान बनाकर शिशुपाल के भेदों को जान लें । श्लिष्टपरम्परित रूपक अलंकार ।

अनुत्सृज्य पदन्यासा सद्वृत्तिः सन्निबन्धना ।

शब्दविद्येव नो भाति राजनीतिरपस्पशा ॥ ११२ ॥

अर्थ—नीति शास्त्र के विरुद्ध एक पद भी नहीं चलनेवाली (व्याकरण पत्र में, जिसमें) अप्राध्यायी के सूत्रों के प्रत्येक पद का अनुसरण करके 'न्यास' नामक काशिका वृत्ति का व्याख्यान रूप ग्रन्थ है ) अच्छी वृत्ति अर्थात् अनुकूल जीविका, से युक्त (व्याकरण पत्र में 'वृत्ति' अर्थात् काशिका नामक सूत्रों के व्याख्यात्मक ग्रंथ) एवं कर्मचारियों को अच्छा कार्य करने के अनन्तर भूमि, सुवर्ण, गौ, हाथी, घोड़ा आदि के उत्तम भेंट-पुरस्कार अथवा पारितोषिक देने की व्यवस्था से परिपुष्ट (व्याकरण पत्र में, उत्तम भाष्य नामक ग्रन्थ से युक्त) भी राजनीति अपस्पशा अर्थात् गुप्तचरों से रहित होने पर (पस्पशाह्निक नामक शास्त्रारम्भ समर्थक प्रयोजनात्मक भाष्य के बिना) व्याकरण विद्या की भाँति सुशोभित नहीं होती ।

टिप्पणी—तात्पर्य यह है कि जिस प्रकार अपस्पशा अर्थात् शास्त्रारम्भ समर्थक प्रयोजन ग्रन्थ के बिना व्याकरण विद्या "अनुत्सृज्य पदन्यासा", "सद्वृत्ति" और "सन्निबन्धना" हो कर भी नहीं सुशोभित होती उसी प्रकार राजा की नीति भी अपस्पशा अर्थात् योग्य गुप्तचरों से रहित होकर नहीं सुशोभित होती, उसे तो गुप्तचर रखने ही चाहिए । पतञ्जलि ने व्याकरण शास्त्र का प्रयोजन बतलाते हुए, अपने महाभाष्य में कहा

है:—‘रक्षोहागमलध्वसन्देहाः प्रयोजनम्’ इसी को पस्पशाह्निक भाष्य कहा जाता है। जब तक यह प्रयोजनात्मक पस्पशाह्निक भाष्य नहीं होता, तब तक व्याकरण विद्या की सार्थकता पूर्णतः परिलक्षित नहीं होनी। क्योंकि—

सर्वस्यैव हि शास्त्रस्य कर्मणो वापि कस्यचित् ।

यावत्प्रयोजनं नोक्तं तावत्तत्केन गृह्यते ॥

अर्थात् सभी शास्त्रों अथवा कर्मों का जब तक प्रयोजन नहीं बतला दिया जाता तब तक उनमें कौन प्रवृत्त होता है, कोई नहीं। इस श्लोक में ‘अपस्पशा’ में शब्दश्लेष, ‘सद्वृत्ति’ और ‘सन्निबन्धना’ में अर्थश्लेष तथा ‘अनुत्सृज्यपदन्यासा’ में उभयश्लेष तथा ‘शब्दविद्येव’ इसमें पूर्णोपमा अलंकार है। ‘न्यास’ ‘काशिका’ और ‘महाभाष्य’ ये पाणिनीय व्याकरण के अन्यतम प्राचीन ग्रन्थ हैं।

**अज्ञातदोषैर्दोषैरुद्वूष्योभयवेतनैः ।**

**भेद्याः शत्रोरभिव्यक्तशासनैः सामवायिकाः ॥ ११३ ॥**

अर्थ—जिनके दोष दूसरों द्वारा नहीं जाने जाते किन्तु जो स्वयं दूसरों के दोषों को जानते रहते हैं, और जो दोनों ओर से जीविका ग्रहण करते हैं, ऐसे गुप्तचरों द्वारा राजा आदि के कूट लेखों को प्रकट करके शत्रु के अमात्य एवं भृत्यों को परस्पर दूषित करके फोड़ देना चाहिए ।

**टिप्पणी**—अर्थात् इस समय केवल गुप्तचरों को भेजने की ही आवश्यकता नहीं है, वरन् भेदबुद्धि डालकर शिशुपाल के अमात्य एवं भृत्यों को भी परस्पर लड़ा देने की आवश्यकता है।

**उपेयिवांसि कर्तारः पुरीमाजातशात्रवीम् ।**

**राजन्यकान्युपायज्ञैरेकार्थानि चरैस्तव ॥ ११४ ॥**

अर्थ—(इस प्रकार) तुम्हारे कार्य कुशल गुप्तचरों द्वारा एकमात्र प्रयोजन वाले अन्यान्य राजाओं के समूह अज्ञातशत्रु अर्थात् धर्मराज युधिष्ठिर की नगरी इन्द्रप्रस्थ में पहुँचा दिये जायेंगे।

**टिप्पणी**—अर्थात् तुम्हारे कार्य कुशल गुप्तचर पृथ्वी भर के राजाओं को तुम्हारा यह गूढ़ सन्देश देकर कि, “वहाँ हमारा एक बहुत बड़ा कार्य है, अतः युधि-

ष्ठिर के राजसूय यज्ञ के बहाने से खूब सज-वज कर आप लोग वहां आइएगा, एक स्थान पर मिला देंगे ।

[यज्ञ के अवसर पर युद्ध की संभावना किस प्रकार हो सकती है, इसका निराकरण उद्धव इस प्रकार कर रहे हैं:—]

**सविशेषं सुते पाण्डोर्भक्तिं भवति तन्वति ।**

**वैरायितारस्तरलाः स्वयं मत्सरिणः परे ॥ ११५ ॥**

अर्थ—पाण्डुपुत्र युधिष्ठिर द्वारा तुम्हारे प्रति विशेष रूप से भक्ति प्रदर्शित किए जाने पर, जो चंचल स्वभाव वाले शत्रु होंगे वे स्वयमेव तुम्हारे साथ वैर ठान देंगे । (अर्थात् तुम्हें अपनी ओर से युद्ध आरम्भ करने की आवश्यकता ही न होगी ।)

**य इहात्मविदो विपक्षमध्ये**

**सहसंवृद्धियुजोऽपि भृशुजः स्युः ।**

**वलिपुष्टकुलादिवान्यपुष्टैः**

**पृथग्स्मादचिरेण भाविता तैः ॥ ११६ ॥**

अर्थ—(युद्ध ठन जाने पर) शत्रुओं के बीच में, जो शिशुपाल के साथ ऐश्वर्य प्राप्त करने वाले चतुर राजा होंगे, वे भी अपनी वास्तविक स्थिति को जान कर, कौओं के परिवार में से कोयलों की भांति, शीघ्र ही उससे पृथक् हो जायेंगे ।

टिप्पणी—अर्थात् जब तनातनी बढ़ जायगी तो कितने ऐसे राजा होंगे जो शिशुपाल के साथ रहने के कारण ऐश्वर्य तो प्राप्त किए होंगे किन्तु जब उन्हें अपनी वास्तविक स्थिति का ज्ञान होगा तो वे इस प्रकार उसके समूह से अलग हो जायेंगे जिस प्रकार कोकिल कौओं के बीच में पालित पोषित होने पर भी अबसर लगते ही अलग हो जाता है । यह औपच्छन्दसिक वृत्त है । सर्ग की समाप्ति पर भिन्न छन्दों की रचना की परम्परा है ।

**सहजचापलदोषसमुद्धतश्चलितदुर्बलपक्षपरिग्रहः ।**

**तव दुरासदवीर्यविभावसौ शलभतां लभतामसुहृद्गणः ॥ ११७ ॥**

अर्थ—स्वाभाविक दुर्विनय (चंचलता) के दोष से गर्वित (प्रेरित) एवं दुर्बल तथा अत्यन्त अस्थिर पक्ष (सहायक, पतंग पक्ष में पंखे) वाला तुम्हारा शत्रु वर्ग तुम्हारी असह्य-पराक्रम-रूपी अग्नि में पतंगों की भाँति भस्म हो जाय—(यही मैं चाहता हूँ) ।

टिप्पणी—रूपक अलंकार । द्रुतविलंबित छन्द ।

इति विशकलितार्थामौद्धवीं वाचमेना-

मनुगतनयमार्गमर्गलां दुर्नयस्य ।

जनितमुदमुदस्थादुच्चकैरुच्छितोरः

स्थलनियतनिषण्णश्रीश्रुतां शुश्रुवान् मः ॥ ११८॥

अर्थ—इस प्रकार विवेचना पूर्ण अर्थ से भरी हुई, नीति मार्ग पर चलनेवाली, दुर्नीति (बलराम की उक्ति की ओर संकेत है) की अर्गला अर्थात् रोकनेवाली, प्रसन्न करनेवाली, केवल अपने विशाल वक्षस्थल पर निरन्तर निवास करनेवाली लक्ष्मी से सुनी गई उद्धव की इस वाणी को (भगवान् श्रीकृष्ण ने) सुना और (तदनन्तर) वे अपने ऊँचे आसन से उठकर खड़े हो गये ।

टिप्पणी—रूपक और अनुप्रास अलंकार । मालिनी छन्द । लक्ष्मी के सुनने का तात्पर्य यह है कि श्रीकृष्ण के सिवाय उद्धव के उस भाषण को किसी दूसरे ने नहीं सुना ।

श्री माघ कविकृत शिशुपाल वध नामक महाकाव्य में मन्त्रवर्ण नामक द्वितीय सर्ग समाप्त ।

## तृतीय सर्ग

कौबेरदिग्भागमपास्य मार्गमागस्यमुष्णांशुरिवावतीर्णः ।

अपेतयुद्धाभिनिवेशसौम्यो हरिर्हरिप्रस्थमथ प्रतस्थे ॥ १ ॥

अर्थ—तदनन्तर ( उद्धव की बातें सुनने के अनन्तर ) युद्ध का आग्रह समाप्त हो जाने से सुप्रसन्न, भगवान् श्रीकृष्ण ने कुबेर की दिशा अर्थात् उत्तरायण को छोड़कर अगस्त्य की दिशा (दक्षिणायन) के मार्ग पर अवतरित होने वाले सूर्य की भाँति इन्द्रप्रस्थ की ओर प्रस्थान किया ।

टिप्पणी—इस तीसरे सर्ग में इन्द्रवज्र और उपेन्द्र वज्रा के मिश्रण से उपजाति छन्द है, जिसका लक्षण है—‘अनन्तरोदीरितलक्ष्मभाजौ पादौ यदोवावुपजात-यस्ताः ।’ उपमा अलंकार ।

जगत्पवित्रैरपि तं न पादैः स्पर्ष्टुं जगत्पूज्यमयुज्यतार्कः ।

यतो बृहत्पार्वणचन्द्रचारु तस्यातपत्रं विभराम्बभूवे ॥ २ ॥

अर्थ—सूर्य जगत्पूज्य उन भगवान् श्रीकृष्ण को अपनी जगत्पवित्र किरणों से भी स्पर्श नहीं कर सके क्योंकि भगवान् के ऊपर भृत्यों ने पूर्णिमा के विशाल चन्द्रमा की भाँति सुन्दर महान् छत्र धारण किया था ।

मृणालसूत्राऽमलमन्तरेण स्थितश्चलच्चामरयोद्वयं सः ।

भेजेऽभितःपातुकमिद्धसिन्धोरभूतपूर्वा रुचमम्बुराशेः ॥ ३ ॥

अर्थ—कमल के तन्तु की भाँति श्वेत चलते हुए दो चाँमरों के बीच में स्थित भगवान् श्रीकृष्ण ऐसे समुद्र की अभूतपूर्व (अलौकिक) शोभा को धारण किए हुए थे जिसके दोनों ओर से आकाशगंगा की धारा गिर रही हो ।

टिप्पणी—निर्दर्शना और यति शोक्ति अलंकार ।

[नीचे के आठ श्लोकों में भगवान् श्रीकृष्ण की वेशभूषा का वर्णन है ।]

चित्राभिरस्योपरि मौलिभाजां भाभिर्मणीनामनणीयसीभिः ।

अनेकधातुच्छुरिताम्भराशेर्गोवर्धनस्याऽकृतिरन्वकारि॥ ४ ॥

अर्थ—भगवान् श्री कृष्ण के मस्तक पर विराजमान मुकुट की मणियों की विशाल एवं रंग विरंगी किरणें अनेक रंग की धातुओं के मिलने से रंग-विरंगी शिलाओं के समूह वाले गोवर्धन पर्वत की शोभा का अनुकरण कर रही थीं ।

टिप्पणी—पूर्णपिमा अलंकार ।

तस्योल्लसत्काञ्चनकुण्डलाग्रप्रत्युप्तगारुत्मतरत्नभासा ।

अवाप वाल्योचितनीलकण्ठपिच्छावचूडाकलनामिवोरः ॥५॥

अर्थ—भगवान् श्रीकृष्ण का वक्षस्थल, देदीप्यमान सुवर्ण के कुण्डल के अग्रभाग में जड़ी हुई मरकत मणि की किरणों की चमक से, ऐसा सुशोभित हो रहा था मानों उस पर उनके वाल्यकाल में पहनने योग्य मयूर के पंखों की कलंगी धारण करने की शोभा हो रही हो ।

टिप्पणी—उत्प्रेक्षा अलंकार । वक्षस में भगवान् श्रीकृष्ण मयूरपंख धारण करने थे, मरकत मणि की पाली किरणें उनके नीले वक्षस्थल पर पड़कर मयूर पंख की कलंगी के गिरने की सी भांति पैदाकर रही थी ।

तमङ्गदे मन्दरकूटकोटिव्याघट्टनोत्तेजनया मणीनाम् ।

बंहीयसा दीप्तिवितानकेन चकामयामासतुरुल्लसन्ती ॥६॥

अर्थ—उन भगवान् श्री कृष्णचन्द्र को मन्दराचल के शिखर के अग्र भाग के संघर्षण से सान पर चढ़ायी हुई के समान अधिक चमकदार मणियों की किरणों के समूह से देदीप्यमान दोनों भुजाओं के केयूर अति सुशोभित कर रहे थे ।

टिप्पणी—भगवान् ने अपनी दोनों भुजाओं में केयूर धारण किया था । समुद्र-मथन के समय उनके केयूर में जड़ी मणियाँ मन्दराचल के शिखर के अग्रभाग से जाँ रगड़ खा गई थीं, इसके कारण सान पर चढ़ने के समान उनमें अत्यधिक चमक आ गयी थी । अतिशयोक्ति अलंकार ।



निसर्गरक्तैर्वलयावनद्धताम्राश्मरश्मिच्छुरितैर्नखाग्रैः ।

व्यद्योतताद्यापि सुरारिवक्षोविक्षोभजासृक्स्नपितैरिवासौ ॥७॥

अर्थ—भगवान् श्री कृष्णचन्द्र के नख स्वभाव से ही रक्त वर्ण के थे; किन्तु वलय में जड़ी हुई पद्मराग मणि की किरणों से मिश्रित होने के कारण वे मानों आज भी हिरण्यकशिपु के वक्षस्थल के विदारण से रक्त में सिक्त होने के समान सुशोभित हो रहे थे ।

टिप्पणी—तात्पर्य यह है कि उन्होंने वलय भी धारण किये थे । उत्प्रेक्षा अलंकार ।

उभौ यदि व्योम्नि पृथक्प्रवाहावाकाशगङ्गापयसः पतेताम् ।

तेनोपमीयेत तमालनीलमामुक्तमुक्तालतमस्य वक्षः ॥ ८ ॥

अर्थ—तमाल की भाँति नील वर्ण का एवं मुक्ता की माला से सुशोभित भगवान् श्री कृष्ण का वक्षस्थल, आकाशगंगा के जल के दोनों प्रवाह जिसमें प्रथक् पृथक् प्रवाहित हो रहे हों उस आकाश से समानता कर रहा था ।

टिप्पणी—तात्पर्य यह है कि मुक्ता की माला से सुशोभित भगवान् के वक्षस्थल का उपमान कोई नहीं दिखाई पड़ा । वे मुक्ता की माला धारण किए हुए थे । अतिशयोक्ति अलंकार ।

तेनाम्भसां सारमयः पयोधेर्दध्रे मणिर्दीधितिदीपिताशः ।

अन्तर्वसन्निम्बगतस्तदङ्गे साक्षादिवालक्ष्यत यत्र लोकः ॥९॥

अर्थ—अपनी किरणों से समस्त दिशाओं को उद्भासित करने वाली समुद्र का सर्वस्व कौस्तुभ मणि भगवान् ने पहन रखी थी । उस मणि में प्रतिबिम्ब रूप से दिखाई पड़नेवाला बाह्य जगत मानों भगवान् के शरीर में भीतर निवास करने वाले जगत् के समान प्रत्यक्ष दिखाई पड़ रहा था ।

टिप्पणी—कौस्तुभ मणि भगवान् ने पहन रखी थी । उसमें बाह्य जगत का जो प्रतिबिम्ब पड़ रहा था, वह ऐसा मालूम पड़ रहा था मानों समस्त जगत् ही उनके शरीर में प्रत्यक्ष रूप से निवास करता हो । उत्प्रेक्षा अलंकार ।

मुक्तामयं सारसनावलम्बि भाति स्म दामाग्रपदीनमस्य ।

अङ्गुष्ठनिष्ठ्यूतमिवोर्ध्वमृच्चैस्त्रिस्रोतसः संततधारमम्भः ॥१०॥

अर्थ—भगवान् श्रीकृष्णचन्द्र के कटि सूत्र में बँधी हुई और पैरों तक ( नीचे ) जटकती हुई मोतियों की माला, इस प्रकार सुशोभित हो रही थी मानों भगवान् विष्णु के अंगूठे से निकल कर ऊपर की ओर ऊँचाई से उठती हुई मन्दाकिनी की अनवरत प्रवहमान धारा का जल हो ।

टिप्पणी—उपेक्षा अलंकार ।

स इन्द्रनीलस्थलनीलमूर्ती रराज कर्चूरपिशङ्गवासाः ।

विसृन्वैरम्बुरुहां रजोभिर्यमस्वसुश्चित्र इवोदभारः ॥११॥

अर्थ—इन्द्रनील मणि रचित फश की भाँति श्यामल तथा हरताल के समान पीले वस्त्र धारण करने वाले भगवान् श्री कृष्ण, यमुना के उस रंग विरंगे जल समूह की भाँति सुशोभित हो रहे थे, जिसमें कमलों का पराग इधर उधर फैला हुआ हो ।

प्रसाधितम्यास्य मधुद्विषोऽभृदन्यैव लक्ष्मीरिति युक्तमेतत् ।

वपुष्यशेषेऽखिललोककान्ता सानन्यकान्ता ह्युरसीतरा तु ॥१२॥

अर्थ—( उस समय ) इस प्रकार विविध आभूषणों से अलंकृत भगवान् श्रीकृष्ण चन्द्र की श्री ( लक्ष्मी, शोभा ) एक अन्य ही हो गई थी, यह उचित ही था क्योंकि वह अलंकारों से सजाई गई श्री ( शोभा ) उनके सारे शरीर में निवास कर रही थी और सम्पूर्ण लोक की प्रिया थी, जब कि दूसरी श्री ( भगवान् की पत्नी लक्ष्मी ) दूसरे की प्रिया नहीं ( हो सकती ) थीं और वह ( केवल ) उनके हृदय में ही निवास कर रही थीं ।

टिप्पणी—अतिशयोक्ति अलंकार । इसी भाव को दूसरी युक्ति से अगले श्लोक में कह रहे हैं ।

कपाटविस्तीर्णमनोरमोरःस्थलस्थितश्रीललनस्य तस्य ।

आनन्दिताशेषजना बभूव सर्वाङ्गसङ्गिन्यपरैव लक्ष्मीः ॥१३॥

अर्थ—कपाट के समान विभूत और मनोहर वक्षस्थल में निवास करने वाली लक्ष्मी जिनकी कान्ता थीं ऐसे भगवान् श्रीकृष्ण चन्द्र की, उस समय सभी लोगों को आनन्दित करनेवाली, सकल देह में व्याप्त एक दूसरी ही श्री ( लक्ष्मी ) हो रही थी ।

टिप्पणी—इसमें भी अतिशयोक्ति अलंकार है। प्रायः कवि लोग एक ही भाव को अनेक उक्तियों द्वारा कहते हैं।

प्राणच्छिदां दैत्यपतेर्नखानामुपेक्षुषां भूषणतां क्षतेन ।

प्रकाशकार्कश्यगुणौ दधानाः स्तनौ तरुण्यः परिवव्रुरेनम् ॥१४॥

अर्थ—भूषण का स्थान प्राप्त करने वाले, दैत्य पति हिरण्यकशिपु के प्राणों को हरनेवाले ( भगवान के ) नखों के क्षत ( घाव ) से अपनी कठोरता को प्रकट करनेवाले स्तनों वाली तरुणियाँ भगवान् श्री कृष्णचन्द्र को ( चारों ओर से ) घेरे हुए थीं।

टिप्पणी—अतिशयोक्ति अलंकार।

आकर्षतेवोर्ध्वमतिक्रशीयानत्युन्नतत्वात्कुचमण्डलेन ।

ननाम मध्योऽतिगुरुत्वभाजा नितान्तमाक्रान्त इवाङ्गनानां ॥१५॥

अर्थ—अत्यन्त स्थूल एवं अत्यन्त उन्नत होने के कारण (मध्य भाग को) ऊपर की ओर खींचते हुए से स्तन मण्डलों के भार से उन तरुणियों का अति कृश कटि प्रदेश अत्यन्त भार पीडित की तरह मानों नीचे की ओर दबा जा रहा था।

टिप्पणी—समासोक्ति और उत्प्रेक्षा का संकर।

यां यां प्रियः प्रैक्षत कातराक्षीं सा सा हिया नम्रमुखी बभूव ।

निःशङ्कमन्याः सममाहितेर्ष्यास्तत्रान्तरे जघ्मुरमुं कटार्लैः ॥१६॥

अर्थ—(अंगनाओं के) प्रिय भगवान् श्री कृष्ण जिन जिन की ओर देखते थे, वे वे लज्जा से चकितनेत्रा होकर नीचे मुँह कर लेती थीं। और दूसरी (जिनकी ओर भगवान नहीं ताकते थे, वे) उसी समय (श्री कृष्ण के देखने के समय) ईर्ष्या युक्त निर्लज्ज भाव से एक साथ ही कटार्ल से उन्हें घायल कर रही थीं।

तस्यातसीसूनसमानभासो भ्राम्यन्मयूखावलिमण्डलेन ।

चक्रेण रेजे यमुनाजलौघः स्फुरन्महावर्त इवैकबाहुः ॥१७॥

अर्थ—अलसी के पुष्प के समान श्यामल वर्ण भगवान् श्रीकृष्ण का एक हाथ. घूमते हुए किरणों के समूह से युक्त घेरे वाले सुदर्शन

चक्र से, बड़े बड़े चक्करोँ अर्थात् भँवरों से युक्त यमुना के जल समूह-  
के समान सुशोभित हो रहा था ।

विरोधिनां विग्रहभेददत्ता मूर्तेव शक्तिः क्वचिदस्वलन्ती ।

नित्यं हरेः संनिहिता निकामं कौमोदकी मोदयति स्म चेत्तः ॥१८॥

अर्थ—शत्रुओं के शरीर को नष्ट करने में निपुण, कहीं भी न  
चूकनेवाली, सदा संग रहनेवाली, मूर्तिमती शक्ति-सी कौमोदकी  
नाम की गदा भगवान् श्री कृष्ण के चित्त को अतिशय आनन्द दे  
रही थी ।

न केवलं यः स्वतया मुरारेरनन्यसाधारणतां दधानः ।

अत्यर्थमुद्वेजयिता परेषां नाम्नापि तस्यैव स नन्दकोऽभूत् ॥१९॥

अर्थ—जो न केवल दूसरों के लिए दुर्लभ (एक मात्र भगवान के  
लिए ही सुलभ) बन कर अपनी मूर्ति से ही मुरारि को आनन्दित कर  
रहा था, प्रत्युत शत्रुओं को अत्यन्त उद्विग्न कर अपने नाम से भी  
उनमें आनन्द पैदा कर रहा था, ऐसा नन्दक नामक खड्ग भी भगवान्  
के साथ था ।

टिप्पणी—काव्यलिङ्ग अलंकार ।

न नीतमन्येन नतिं कदाचित्कर्णान्तिकप्राप्तगुणं क्रियासु ।

विधेयमस्या भवदन्तिकस्थं शार्ङ्गं धनुर्मित्रमिव द्रुतीयः ॥२०॥

अर्थ—जिसे दूसरे लोग कभी झुका नहीं सके (मित्र पक्ष में, अपनी  
ओर नहीं मिला सके) युद्ध में जिसकी प्रत्यक्षा (पक्ष में, गुण) कान तक  
पहुँच जाती है, ऐसा अत्यन्त दृढ़ सींग का बना हुआ शार्ङ्ग नामक  
धनुष भी मित्र की भाँति भगवान् श्री कृष्ण के पास था ।

टिप्पणी—श्लेष नृप्राणित उपमा अलंकार ।

प्रवृद्धमन्द्राम्बुदधीरनादः कृष्णार्णवाभ्यर्ग्यचरैकहंसः ।

मन्दानिलापूरकृतंदधानो निवामश्रूयत पाञ्चजन्यः ॥२१॥

अर्थ—मेघ के समान जिसकी ध्वनि अत्यन्त गम्भीर और मनोहर  
थी, जो कृष्ण रूप समुद्र के समीप विचरण करनेवाला एकमात्र हंस

रूप था, जो थोड़ी वायु के प्रवेश करने से भी (गम्भीर) ध्वनि करता था, ऐसे पांचजन्य नामक शंख की ध्वनि (अब) सुनाई पड़ने लगी।

**रराज संपादकमिष्टसिद्धैः सर्वासु दिक्ष्वप्रतिषिद्धमार्गम् ।**

**महारथः पुष्यरथं रथाङ्गी क्षिप्रं क्षपानाथ इवाधिरूढः ॥२२॥**

अर्थ—महारथी चक्रपाणि भगवान् श्री कृष्णचन्द्र, इष्ट सिद्धि करने वाले एवं जिसका मार्ग सभी दिशाओं में अप्रतिषिद्ध था ऐसे शीघ्रगामी पुष्परथ (क्रीडा रथ) में पुष्य नक्षत्र स्थित चन्द्रमा की भाँति सुशोभित हो रहे थे।

टिप्पणी—पुष्य नक्षत्र इष्टसिद्धि दायक तथा सर्वदिक् गमन में प्रशस्त है।

**ध्वजाग्रधामा ददृशेऽथ शौरेः संक्रान्तमूर्तिर्मणिमेदिनीषु ।**

**फणावतस्त्रासयितुं रसायास्तलं विविक्षन्निव पन्नगारिः ॥२३॥**

अर्थ—रथ पर भगवान् श्रीकृष्ण के बैठ जाने के अनन्तर रथ की ध्वजा के अग्रभाग में विराजमान एवं मणिमय फर्श में प्रतिविम्बित अंग वाले पन्नगारि गरुड जी, मानों (पाताल स्थित) सर्पों को भयभीत करने के लिए पृथ्वी के भीतर प्रवेश करते हुए-से दिखाई पड़े।

टिप्पणी—उत्प्रेक्षा अलंकार।

**यियासतस्तस्य महीधरन्ध्रमिदापटीयान् पटहप्रणादः ।**

**जलान्तराणीव महार्णवौघः शब्दान्तराण्यन्तरयांचकार ॥२४॥**

अर्थ—भगवान् श्रीकृष्ण के चलते समय पर्वतों की गुफाओं को भेदने में अति समर्थ नगाड़ों की ध्वनि ने दूसरे शब्दों को इस प्रकार अपने में अन्तर्हित कर लिया जैसे समुद्र का जल दूसरे जलों को अपने में अन्तर्हित कर लेता है।

**यतः स भर्ता जगतां जगाम धर्त्रा धरित्र्याः फणिना ततोऽधः ।**

**महाभराभ्रशिरःसहस्रसाहायकव्यग्रभुजं प्रसख्ये ॥२५॥**

अर्थ—जगत के भरण-पोषण करनेवाले भगवान् श्रीकृष्णचन्द्र जिस मार्ग से चले उस भूभाग के नीचे, धरती को धारण करनेवाले शेषनाग ने, अतिशय भार से नीचे की ओर दबे जाने वाले अपने सहस्र फणों की सहायता के लिए व्याकुल अपनी भुजाओं को फैला लिया।

टिप्पणी—अतिशयोक्ति अलंकार ।

अथोच्चकैस्तोरणसङ्गभङ्गभयावनम्रीकृतकेतनानि ।

क्रियाफलानीव सुनीतिभाजं सैन्यानि सोमान्वयमन्वयुस्तम् ॥२६॥

अर्थ—(भगवान् श्री कृष्ण के चलने के) अनन्तर ऊँचे ऊँचे तोरणों (लकड़ी के बने फाटकों) के संग टकराकर टूटने के भय से पताके को नीचे की ओर झुकाकर चलनेवाली यादव-सेना नीतिमान पुरुष के पीछे कार्यों की सिद्धि के समान चन्द्रकुल भूषण (भगवान् श्री कृष्ण) के पीछे चली ।

श्यामारुणैर्वारणदानतोयैरालोडिताः काञ्चनभूषणाः ।

आनेमिमग्नैः शितिकण्ठपक्ष्मोदद्युतश्चुनुदिरे रथैर्धैः ॥२७॥

अर्थ—काले और रक्त वर्ण के हाथियों के मदजल से भीगी होने के कारण मयूर की पूँछ के चूर्ण के समान कान्तिवाली, सुवर्णमयी पृथ्वी की धूल, नेमि पर्यन्त कीचड़ में धँसे हुए चक्के वाले रथों के समूहों से (फिर) पीस दी गयी ।

टिप्पणी—इस वर्णन में हाथियों, रथों और घोड़ों की विपुल भीड़ की व्यंजना होती है । यहाँ अलंकार से वस्तु की ध्वनि है ।

न लङ्घयामास महाजनानां शिरांसि नैवोद्धतिमाजगाम ।

अचेष्टताष्टापदभूमिरेणुः पदाहतो यत्सदृशं गरिम्णः ॥२८॥

अर्थ—(उस) सुवर्ण मय भूमि की धूल (हाथी-घोड़े और रथों के) पद से आहत होने पर (भी) उस भीड़ के लोगों के शिरों पर नहीं चढ़ी, (इतना ही नहीं) वह ऊपर (भी) नहीं उठी । (क्यों ऐसा हुआ उसका कारण बता रहे हैं --) प्रत्युत उसने अपनी गरिमा के अनुकूल ही आचरण किया ।

टिप्पणी—जो महान् होते हैं, वे कुपित और पीड़ित होने पर भी मत्पुरुषों का अपमान नहीं करते, और अपनी गंभीरता के अनुरूप ही आचरण करते हैं ।  
परोक्ष अलंकार ।

निरुध्यमाना यदुभिः कथंचिन्मुहुर्यदुच्चिन्निपुरग्रपादान् ।

ध्रुवं गुरुन्मार्गरुधः करीन्द्रानुल्लङ्घय गन्तुं तुरगास्तदीषुः ॥२६॥

अर्थ—घोड़े आरोही यादवों द्वारा किसी प्रकार (लगाम खींच कर) रोके जाने पर भी अगले पैरों को जो बार-बार आगे डाल रहे थे उससे ऐसा मालूम होता था मानों वे मार्ग रोकनेवाले बड़े बड़े गजराजों को डांककर आगे चला जाना चाहते थे ।

टिप्पणी—उत्प्रेक्षा अलंकार । सम्मार्ग में बाधा डालनेवाले गुरुजन भी लंघित हो जाते हैं, अलंकार में वस्तु की ध्वनि ।

अवेक्षितानायतवल्गमग्रे तुरङ्गिभिर्यत्ननिरुद्धवाहैः ।

प्रक्रीडितान् रेणुभिरेत्य तूर्णं निन्युर्जनन्यः पृथुकान् पथिभ्यः ॥३०

अर्थ—लगाम खींच कर बड़े यत्न से घोड़ों को रोकनेवाले अश्वा-रोहियों द्वारा अग्रभाग में देखे गये, पथ की धूल में खेलने वाले बच्चों को उनकी माताएँ शीघ्रतापूर्वक दौड़ दौड़कर उठाने लगीं ।

टिप्पणी—स्वभावोक्ति अलंकार ।

दिदृक्षमाणाः प्रतिरथ्यमीयुर्मुरारिमारादनवं जनौघाः ।

अनेकशः संस्तुतमप्यनल्पा नवं नवं प्रीतिरहो करोति ॥३१॥

अर्थ—निष्कलङ्क भगवान् श्रीकृष्णचन्द्र को देखने के इच्छुक जन समूह, प्रत्येक सड़क पर आ-आकर उनके समीप उपस्थित हो गये । (क्यों न हो) अनेक बार की परिचित वस्तु को भी अत्यधिक प्रीति नूतन-नूतन रूप में देखती है ।

टिप्पणी—अर्थान्तरन्यास अलंकार ।

उपेयुषो वर्त्म निरन्तराभिरसौ निरुच्छ्वासमनीकिनीभिः ।

रथस्य तस्यां पुरि दत्तचक्षुर्विद्वान् विदामास शनैर्न यातम् ॥३२॥

अर्थ—द्वारकापुरी की ओर दृष्टि रखवाले विद्वान् भगवान् श्रीकृष्ण-चन्द्र, सघन सेनाओं से अति संकुल मार्ग पर चलने वाले रथ की मन्दगति को नहीं जान पाये ।

टिप्पणी—काव्यव्यंग्य अलंकार ।

मध्येसमुद्रं ककुभः पिशङ्गीर्या कुर्वती काञ्चनवप्रभासा ।

तुरङ्गकान्तामुखहव्यवाहज्वालेव भित्त्वा जलमुल्ललास ॥३३॥

अर्थ—समुद्र के बीच में अपनी सुवर्णमयी चहार दीवारी की कान्ति से दिशाओं को पीले वर्ण की बनाती हुई जो द्वारकापुरी (समुद्र के) जल का भेदन कर उठी हुई थी वह उस समय मानों बड़वानल की ज्वाला के समान सुशोभित हो रही थी ॥३३॥

कृतास्पदा भूमिभृतां सहस्रैरुदन्वदम्भः परिवीतमूर्तिः ।

अनिर्विदा या विदधे विधात्रा पृथ्वी पृथिव्याः प्रतियातनेव ॥३४॥

अर्थ—सहस्रों भूमिधरों अर्थात् राजाओं, (पृथ्वी पक्ष में पर्वतों) द्वारा निवास बनायी गयी एवं समुद्र के जल से चारों ओर घिरी हुई वह विशाल द्वारकापुरी खेद रहित विधाता द्वारा सम्पूर्ण पृथ्वी के प्रतिवम्ब के समान रची गयी थी ॥३४॥

टिप्पणी—इस विशाल पृथ्वी में भी अनेक पर्वतों के निवास हैं, तथा यह भी चारों ओर से समुद्रों से घिरी हुई है ।

त्वष्टुः सदाभ्यासगृहीतशिल्पविज्ञानसंपत्प्रसरस्य सीमा ।

अदृश्यतादर्शितलामलेषु च्छायेव या स्वर्जलधेर्जलेषु ॥३५॥

अर्थ—विश्वकर्मा के सदा निर्माण के अभ्यास में निरत रहने के कारण उनकी शिल्प विद्या में प्राप्त निपुणता की सीमा स्वरूप वह द्वारका पुरी दर्पण तल की भाँति स्वच्छ समुद्र के जल में मानों स्वर्ग की छाया-सी दिखाई पड़ रही थी ।

टिप्पणी—उत्प्रेक्षा अलंकार ।

स्थाङ्गभर्त्रेऽभिनवं वराय यस्याः पितेव प्रतिपादितायाः ।

प्रेम्णोपकण्ठं मुहुरङ्गभाजो रत्नावलीरम्बुधिराचबन्ध ॥३६॥

अर्थ—पिता की भाँति समुद्र श्रेष्ठ भगवान् श्रीकृष्ण को (पक्ष में, जामाता को) तुरन्त दी गयी, अपने अंक में (समीप में या गोद में) विराजमान उस द्वारकापुरी के कण्ठ में (समीप में) स्नेह वश वारम्बार रत्नों की मालिका चारों ओर से बाँध देता था ।



**टिप्पणी**—जिस प्रकार जामाता को दी गई कन्या के कण्ठ में पिता बार बार प्रेमवश रत्नावली बांध देता है उसी प्रकार द्वारका रूपी पुत्री को श्रीकृष्ण को प्रदान कर पिता समुद्र भी उसके चारों ओर रत्नों की पंक्तियां बांध देता था। तात्पर्य यह है कि द्वारका के चारों ओर रत्नों की पंक्तियां पड़ी हुई थीं। श्लेषानु-प्राणित उपमा अलंकार।

**यस्याश्चलद्वारिधिवारिवीचिच्छटोच्छलच्छङ्खकुलाकुलेन ।**

**वप्रेण पर्यन्तचरोदुचक्रः सुमेरुवप्रोऽन्वहमन्वकारि ॥३७॥**

**अर्थ**—चंचल समुद्र के जल की लहरों की परम्परा से उछालकर लाये गये शङ्खों से संकुलित उस द्वारका पुरी की प्राचीर प्रतिदिन समीप में विचरण करने वाले नक्षत्रों के समूह से युक्त सुमेरु पर्वत के शिखर का अनुकरण करती थी ॥३७॥

**टिप्पणी**—तात्पर्य यह है कि द्वारका की प्राचीर सुमेरु की शिखर की भांति ऊंची थी तथा उसके इर्द गिर्द सीपियों और शर्खों के ढेर लगे थे।

**वणिकपथे पूगकृतानि यत्र भ्रमागतैरम्बुभिरम्बुराशिः ।**

**लोलैरलोलद्युतिभाञ्जि मुष्णन् रत्नानि रत्नाकरतामवाप ॥३८॥**

**अर्थ**—उस द्वारकापुरी के बाजारों में ढेरी के रूप में रखे गये स्थिर कान्ति वाले (सदा एक रूप में चमकने वाले) रत्नों को, जल निकलने वाली नालियों में आए हुए चंचल जल के द्वारा चुरा-चुरा कर जलनिधि (कोरा जल वाला) रत्नाकर (रत्नों का आकर) बन गया था।

**टिप्पणी**—तात्पर्य यह है कि पहले समुद्र केवल जलनिधि अर्थात् जल वाला था, द्वारका के बाजारों में पड़े हुए रत्नों की ढेरियों को नालियों के जल से चुरा-चुरा कर वह 'रत्नाकर' बन गया। अतिशयोक्ति अलंकार।

**अम्भश्च्युतः कोमलरत्नराशीनपांनिधिः फेनपिन्दुभासः ।**

**यत्रातपे दातुमिवाधितल्पं विस्तारयामास तरङ्गहस्तैः ॥ ३९ ॥**

**अर्थ**—उस द्वारकापुरी में जलनिधि समुद्र जल चुवाने वाले अतएव फेनिल और कोमल बहुमूल्य रत्नों की राशियों को मानों धूप

में सुखाने के लिए बाजारों के बीच में अपने तरंग रूपी हाथों से फैलाता था ।

टिप्पणी—गीली वस्तु को उसका स्वामी सुखाने के लिए धूप में फैलाता ही है । उत्प्रेक्षा और रूपक का संकर ।

यच्छालमुत्तुङ्गतया विजेतुं द्रादुदस्थीयत सागरस्य ।  
महोर्मिभिव्याहतवाञ्छितार्थैर्व्रीडादिवाभ्यासगतैर्विलिल्ये ॥४०॥

अर्थ—समुद्र की उत्तुंग तरंगों उस द्वारकापुरी के प्राकार को मानो अपनी ऊँचाई से जीतने के लिए, दूर से उठकर आती थीं और समीप आकर अपने अभीष्ट को न प्राप्त कर लज्जित होकर वहीं विलीन हो जाती थीं ।

टिप्पणी—उत्प्रेक्षा अलंकार ।

कुतूहलेनेव जवादुपेत्य प्राकारमित्त्या सहसा निषिद्धः ।  
रसन्नरोदीङ्गशमम्बुवर्षव्याजेन यस्या बहिरम्बुवाहः ॥ ४१ ॥

अर्थ—बादल मानों कुतूहल वश वेग से आकर उस द्वारका पुरी की प्राचीर की दीवार से एकाएक निवारित होकर बाहर ही गरजते हुए (दुःख से चिल्लाते हुए) पानी बरसाने के बहाने से अत्यन्त रुदन करते थे ।

टिप्पणी—उत्प्रेक्षा अलंकार ।

यदङ्गनारूपसरूपतायाः कंचिद्गुणं भेदकमिच्छतीभिः ।  
आराधितोऽद्धा मनुस्सरोमिश्रक्रे प्रजाः स्वाः सनिमेषचिह्नाः ४२

अर्थ—उस द्वारकापुरी की रमणियों के सौन्दर्य में अपने सौन्दर्य से कुछ भेद करनेवाले चिह्न की इच्छुक अप्सराओं से प्रार्थित होकर ही मानों मनु ने अपनी प्रजा को पत्नों वाली बना दिया था ।

टिप्पणी—द्वारकापुरी की रमणियों अप्सराओं के समान ही सुन्दरी थीं । अप्सराओं को अपने बड़ी निवाहृष्ट और उन्नत होने जाने में और इनमें भेद प्रकट करने के लिए कुछ विशेष चिह्न बना देने की प्रार्थना मनु ने की । मानों इस प्रार्थना से प्रसन्न होकर भगवान् ने अपनी संवत् मनुष्यों को पत्नों वाली बना दिया । तात्पर्य

यह है कि द्वारकापुरी की सुन्दरी रमणियों में और अप्सराओं में केवल पलकों का भेद था। अलंकार से वस्तु की ध्वनि। उत्प्रेक्षा अलंकार।

**स्फुरत्तुषारांशुमरीचिजालैर्विनिहनुताः स्फाटिकसौधपंक्तीः ।**

**आरुह्य नार्यः क्षणदासु यत्र नभोगता देव्य इव व्यराजन् ॥४३॥**

अर्थ—उस द्वारकापुरी में रात्रि के समय थिरकती हुई चन्द्रमा की किरणों अर्थात् चन्द्रिका से (अट्टालिकाओं के चन्द्रिका के समान शुभ्र वर्ण होने के कारण) छिपायी हुई रमणियां, स्फटिकमणि की बनी हुई महलों की सीढ़ियों पर ऊपर चढ़कर इस प्रकार सुशोभित होती थीं मानो आकाश में विचरण करने वाली देवियाँ हों।

टिप्पणी—वाच्य यह है कि द्वारकापुरी की अटारियाँ स्फटिक की बनी थीं और चांदनी रात में समान रंग होने के कारण वे छिप जाती थीं। केवल सीढ़ियों पर ऊपर चढ़ी रमणियाँ आकाश में विचरती हुई देवियों की भाँति दिखाई पड़ती थीं। सामान्य और उत्प्रेक्षा का संकर।

**कान्तेन्दुकान्तोपलकुट्टिमेषु प्रतिक्षपं हर्म्यतलेषु यत्र ।**

**उच्चैरधःपातिपयोमुचोऽपि समूहमूहुः पयसां प्रणाल्यः ॥४४॥**

अर्थ—उस द्वारकापुरी में प्रत्येक रात्रि में मनोहर चन्द्रकान्ता मणि की फशों वाली ऊँची अट्टालिकाओं की छतों पर बनी हुई नालियाँ, प्रचुर जलराशि बहाया करती थीं, यद्यपि मेघ उनके नीचे विचरण किया करते थे।

टिप्पणी—चन्द्रकान्ता मणि चांदनी रात में आँद्री होकर पानी बहाया करती है। उसी की बनी हुई छत थी, अतः चांदनी रात में उन पर बनी हुई नालियों से प्रचुर जल गिरा करता था। वे छतें इतनी ऊँची थीं कि बादल उनके नीचे ही रह जाते थे। अतिशयोक्ति अलंकार।

**रतौ हिया यत्र निशाम्य दीपाञ्जालागताभ्योऽधिगृहं गृहिण्यः ।**

**त्रिभ्युर्विडालेक्षणभीषणाभ्यो वैदूर्यकुण्डेषु शशिव्युतिभ्यः ॥४५॥**

अर्थ—उस द्वारकापुरी के महलों में कुलाङ्गनाएँ रतिकाल में दीपों को बुझाकर झरोखों के मार्ग से आने वाली, वैदूर्य मणि रचित दीवारों

पर विल्ली की आँखों के समान भयंकर दिखाई पड़ने वाली चन्द्रमा की किरणों से डर जाती थी ।

यस्यामति श्लक्ष्णतया गृहेषु विधातुमालेख्यमशक्रुवन्तः ।

चक्रुर्युवानः प्रतिबिम्बिताङ्गाः सजीवचित्रा इव रत्नभिक्तीः ॥४६॥

अर्थ—उस द्वारकापुरी के भवनों की दीवारों के (मणि रचित होने से ) अत्यन्त चिकनी होने के कारण, चित्र निर्माण करने में असमर्थ युवक गण मानों अपने प्रतिबिम्बित अंगों से रत्न की दीवारों को सजीव चित्रों से युक्त बना देते थे ।

टिप्पणी—उत्प्रेक्षा अलंकार ।

सावर्ण्यभाजां प्रतिमागतानां लक्ष्यैः स्मरापाण्डुतयाङ्गनानाम् ।

यस्यां कपोलैः कलधौतधामस्तम्भेषु भेजे मणिदर्पणश्रीः ॥४७॥

अर्थ—उस द्वारकापुरी के सुवर्ण-निर्मित भवन-स्तम्भों में प्रतिबिम्बित, (सुवर्ण के) समान रंग वाली रमणियों के कपोल, काम पीड़ा वश पीले होने से पृथक् दिखाई पड़ने के कारण स्फटिक निर्मित दर्पण की शोभा धारण करते थे ।

टिप्पणी—सामान्य और निर्दयता अलंकार का संकर ।

शुकाङ्गनीलोपलनिर्मितानां लिप्तेषु भासा गृहदेहलीनाम् ।

यस्यामलिन्देषु न चक्रुरेव मुग्धाङ्गना गोमयगोमुखानि ॥४८॥

अर्थ—उस द्वारकापुरी में मुग्धा [बालाएँ, तोते के अंग की भाँति नीले रंग की (मरकत मणि की) बनी हुई घर की देहलियों की कान्ति से प्रतिभासित द्वार के वहिभाग की भूमि पर गोबर नहीं ही लीपती थीं ।

टिप्पणी—उन्हें भ्रांति हो जाती थी कि इसमें तो गोबर से लीपा जा चुका है । भ्रांतिमान् अलंकार ।

गोपानसीषु क्षणमास्थितानामालम्बिभिश्चन्द्रकिणां कलार्पैः ।

हरिन्मणिश्यामतृणाभिरामैर्गृहाणि नीध्रैरिव यत्र रेजुः ॥ ४९ ॥

अर्थ—उस द्वारिकापुरी के प्रासाद बल्लियों पर थोड़ी देर के लिए बैठे हुए मयूरों की फैली हुई लंबी लंबी पूँछों से मानो मरकत मणि की तरह हरे-हरे तृणों से छाए हुए मनोहर छप्परों की शोभा धारण कर लेते थे ।

टिप्पणी—उत्प्रेक्षा अलंकार ।

वृहत्तुलैरप्यतुलैर्वितानमालापिनद्धैरपि चावितानैः ।

रेजे विचित्रैरपि या सचित्रैर्गृहैर्विशालैरपि भूरिशालैः ॥५०॥

अर्थ—जो द्वारिकापुरी, 'वृहत्तुल' होने पर भी 'अतुल' अर्थात् महान स्तम्भों वाले एवं अनुपम, 'वितानमालापिनद्ध' होने पर भी 'अवितान' अर्थात् वितानों के समूहों से युक्त एवं समस्त वस्तुओं से भरे पुरे, 'विचित्र' होने पर भी 'सचित्र' अर्थात् अद्भुत चित्रों से समलंकृत एवं 'विशाल' होने पर भी 'भूरिशाल' अर्थात् बड़े बड़े अनेक कमरों वाले भवनों से सुशोभित थी ।

टिप्पणी—इस श्लोक में संस्कृत भाषा के अनेकार्थक शब्दों के कारण विरोधाभास अलंकार है । ठेठ हिन्दी अनुवाद में उमका प्रकट करना थोड़ा कठिन है । 'वृहत्तुल' होने पर भी 'अतुल', 'वितानमालापिनद्ध' होने पर भी 'अवितान' 'विचित्र' होने पर भी 'सचित्र' एवं 'विशाल' होने पर भी 'भूरिशाल' शब्दों के कारण सामान्यतः प्रथम तो विरोध मालूम पड़ता है किन्तु बाद में दूसरा अर्थ लेने से विरोध का परिहार हो जाता है ।

चित्रंसया कृत्रिमपत्रिपंक्तेः कपोतपालीषु निकेतनानाम् ।

मार्जारमप्यायतनिश्चलाङ्गं यस्यां जनः कृत्रिममेव मेने ॥५१॥

अर्थ—उस द्वारिकापुरी में भवनों की कपोतपालियों पर निर्मित बनावटी पक्षियों की पंक्तियों पर आक्रमण करने की इच्छा से झुकी हुई अतएव निश्चल अंगोंवाली (असली) बल्लियों को भी (वहाँ के) लोग (भ्रमवश) कृत्रिम ही मानते थे ।

टिप्पणी—भ्रान्तिमान् अलंकार ।

क्षितिप्रतिष्ठोऽपि मुखारविन्दैर्बधूजनश्चन्द्रमधश्चकार ।

अतीतनक्षत्रपथानि यत्र प्रासादशृङ्गाणि वृथाध्यरुक्षत ॥५२॥

अर्थ—उस द्वारकापुरी में युवती रमणियाँ पृथ्वी पर रहते हुए भी (आकाशस्थ) चन्द्रमा को अपने मुखारविन्दों से नीचा कर देती थीं और नक्षत्र-पथों को भी नीचे कर देने वाली ऊँची अटारियों के छतों पर वे व्यर्थ ही चढ़ती थीं ।

टिप्पणी—धरती पर नीचे रह कर भी आकाशस्थ चन्द्रमा को नीचा कर देना—यहाँ विरोध अलंकार है । नक्षत्र पक्ष से भी ऊँची छतों पर बिना चढ़े ही जब वे मुख-कान्ति से चन्द्रमा को नीचे कर देती थीं तो उनका उतने ऊपर छत पर चढ़ना व्यर्थ ही था । काव्यलिङ्ग अलंकार ।

**रम्या इति प्राप्तवतीः पताका रागं विविक्ता इति वर्धयन्तीः ।**

**यस्यामसेवन्त नमद्वलीकाः समं वधूभिर्वलभीर्युवानः ॥५३॥**

अर्थ—उस द्वारकापुरी में युवक जन, रम्य होने के कारण पताका प्राप्त करने वाली अर्थात् ध्वजायुक्त (पक्ष में, रमणीयता के कारण प्रसिद्ध) विविक्त अर्थात् निर्जन होने के कारण राग को बढ़ाने वाली (पक्ष में, विविक्त अर्थात् विमल) नमद्वलीक अर्थात् नीचे की ओर झुकी हुई छप्परोवाली (पक्ष में, नमद्वलीक अर्थात् मध्य भाग में त्रिबलियों से सुशोभित) बलभी अर्थात् एकान्तस्थ कुटियों का सेवन अपनी बहुओं के साथ करते थे ।

टिप्पणी—वधू और बलभी के समान धर्मों के कारण तुल्ययोगिता अलंकार है, श्लेष नहीं है ।

**सुगन्धितामप्रतियत्नपूर्वां बिभ्रन्ति यत्र प्रमदाय पुंसाम् ।**

**मधूनि वक्त्राणि च कामिनीनामामोदकर्मव्यतिहारमीयुः ॥५४॥**

अर्थ—उस द्वारकापुरी में स्वाभाविक सुगन्धि धारण करने वाली मदिरा तथा कामिनियों के मुख रसिक युवकों के आनन्द के लिए एक दूसरे को सुगन्धित करते थे ।

टिप्पणी—अर्थात् युवक जन मदिरा और कामिनियों के अधरों का रस पान कर एक-क सुगन्धित सुगन्धि को सुगन्धित बना रहे थे । तात्पर्य यह है कि यहाँ के निवासे उन्मत्त बन गये होते हैं । तुल्ययोगिता अलंकार ।

रतान्तरे यत्र गृहान्तरेषु वितर्दिनिर्यूहविटङ्कनीडः ।

रुतानि शृण्वन्वयसां गणोऽन्तेवासित्वमाप स्फुटमङ्गनानाम् ॥५५॥

अर्थ—उस द्वारकापुरी के भवनों के भीतर बनी हुई विहार वेदि-काओं के बाहर निकले हुए काष्ठ के अग्रभाग में रहनेवाले तोता-मैना आदि पक्षियों ने, रमणीयों के सुरतकालिक शब्दों को सुन-सुन स्पष्ट ही उनकी शिष्यता प्राप्त कर ली थी ।

टिप्पणी—अर्थात् उन पक्षियों ने रमणियों के रति के ममथ के सीत्कार आदि शब्दों का बोलना स्पष्ट ही सीख लिया था ।

छन्नेष्वपि स्पष्टतरेषु यत्र स्वच्छानि नारीकुचमण्डलेषु ।

आकाशसाम्यं दधुरम्बराणि न नामतः केवलमर्थतोऽपि ॥५६॥

अर्थ—उस द्वारकापुरी में, ढँके रहने पर भी स्पष्ट दिखाई पड़नेवाले रमणियों के स्तन मण्डलों में अत्यन्त सूक्ष्म अंबर (वस्त्र) केवल नाम से ही आकाश की समानता नहीं कर रहे थे किन्तु अर्थ से भी उसकी समानता कर रहे थे ।

टिप्पणी—रमणियाँ यद्यपि अपने स्तनों को ढँके रहती थी किन्तु वस्त्र के अति सूक्ष्म होने के कारण वह दिखाई पड़ता था । वस्त्र का नाम है अम्बर । आकाश सभी वस्तुओं को ढँके रहता है किन्तु निराकार होने के कारण वे वस्तुएँ स्पष्ट दिखाई पड़ती हैं । यही दशा उन सूक्ष्म वस्त्रों की भी थी । इस प्रकार अंबर केवल नाम से नहीं प्रत्युत काम से भी आकाश की समानता कर रहा था । उपमा अलंकार ।

यस्यामजिह्वा महतीमपङ्काः सीमानमत्यायतयोऽत्यजन्तः ।

जनैरजातस्खलनैर्न जातु द्वयेऽप्यमुच्यन्त विनीतमार्गाः ॥ ५७ ॥

अर्थ—उस द्वारकापुरी में, सरल (पद्म में, कपट रहित) कीचड़ रहित (पद्म में, निष्पाप) महान् सीमाओं को न छोड़नेवाले अर्थात् राज्य की सीमा तक जानेवाले (पद्म में, अपनी मर्यादा को न छोड़नेवाले) अत्यन्त विस्तृत (पद्म में, दीर्घ काल तक प्रचलित) दोनों विनीत मार्गों को (भली भाँति बनाई गई नगर की सड़कों को तथा सुशिक्षित सदाचार की पद्धति को) वहाँ के कभी न स्खलित होने वाले (ठोकर खाकर न गिरनेवाले, लोग कभी नहीं छोड़ते थे) ।

टिप्पणी—अर्थश्लेष अलंकार ।

**परस्परस्पर्धिपराध्वरूपाः पौरस्त्रियो यत्र विधाय वेधाः ।**

**श्रीनिर्मितिप्राप्तपुणक्षतैकवर्णोपमावाच्यमलं ममार्ज ॥ ५८ ॥**

अर्थ—उस द्वारका पुरी में, एक दूसरे को, अपनी अनन्य सुन्दरता में चुनौती देने वाली पुर की रमणियों की रचना कर विधाता ने पुणक्षत्र न्याय द्वारा लक्ष्मी की रचना कर जो अपयश प्राप्त किया था, उसको भली भाँति धो डाला ।

टिप्पणी—जिम प्रकार लकड़ी में लगा हुआ कोई घुन संयोगवश कभी कोई अक्षर बना देता है, उसी प्रकार संयोगवश बड़े विधाता ने लक्ष्मी जैसी सुन्दरी की रचना कर दी थी । उनके मन्थे यह महान् अपयश था । किन्तु उन्होंने अपना यह अपयश द्वारकापुरी की एक से एक बढ़कर सुन्दरी रमणियों की रचना कर भली भाँति धो दिया । यहां अनिशयोक्ति अलंकार द्वारा पुर की स्त्रियों की सुन्दरता लक्ष्मी के समान थी—इस वस्तु की व्यंजना है ।

**क्षुण्णं यदन्तःकरणेन वृक्षाः फलन्ति कल्पोपपदास्तदेव ।**

**अध्युपुषो यामभवञ्जनस्य याः संपदस्ता मनसोऽप्यगम्याः ॥ ५९ ॥**

अर्थ—अन्तःकरण से जिस वस्तु की कामना की जाती थी, उन्हीं को कल्पवृक्ष वहाँ फलते थे । इस प्रकार उस नगरी में निवास करने-वाले लोगों की जो सम्पत्ति थी वह ( दूसरों द्वारा ) मन से भी नहीं जानी जा सकती थी ।

टिप्पणी—द्वारकापुरी के घर-घर में कल्प वृक्ष था—इस अतिशयोक्ति से वहाँ के निवासी देवेन्द्र के समान थे—इस वस्तु की व्यंजना होती है । अलंकार से वस्तु की ध्वनि ।

**कला दधानः सकलाः स्वभाभिरुद्भासयन्सौधमिताभिराशाः ।**

**यां रेवतीजानिरियेष हातुं न रौहिणेयो न च रोहिणीशः ॥ ६० ॥**

अर्थ—समस्त कलाओं ( चौंसठ विद्याओं, सोलह कलाओं ) को धारण करनेवाले, चूना से पुते हुए भवन के समान अपनी कान्ति से दिशाओं को उद्भासित करनेवाले, रेवती ( बलराम की पत्नी, नक्षत्र



विशेष ) के पति ( रोहिणी के पुत्र ) बलराम तथा ( रोहिणी के स्वामी ) चन्द्रमा जिस पुरी को छोड़ने की इच्छा नहीं करते थे ।

टिप्पणी—तुल्ययोगिता अलंकार ।

वाणाहवव्याहतशंभुशक्तेरासत्तिमासाद्य जनार्दनस्य ।

शरीरिणा जैत्रशरेण यत्र निःशङ्कमूपे मकरध्वजेन ॥ ६१ ॥

अर्थ—उस द्वारकापुरी में वाणासुर के युद्ध में शम्भु की शक्ति को ज्ञाय करनेवाले भगवान् कृष्ण का सामीप्य ( पुत्रत्व ) प्राप्त कर शरीरधारी, विजयी, एव शर धारण करनेवाला कामदेव निर्भय होकर निवास करता था ।

टिप्पणी—पौराणिक कथा है कि जब भगवान् जनार्दन ( विष्णु ) के साथ सुप्रसिद्ध वाणासुर का भीषण संग्राम हो रहा था तो वाण की तपस्या से पूर्व प्रसन्न शंकर भगवान् भी उसी की ओर से युद्ध करने लगे थे, किन्तु अन्त में उन्हें हार खानी पड़ी । इस प्रकार शम्भु को पराजित करनेवाले कृष्ण का पुत्र बनकर कामदेव शंकर के भय से मुक्त हो गया था । काव्यलिंग अलंकार ।

निषेव्यमाणेन शिवैर्मरुद्भिरध्यास्यमाना हरिणा चिराय ।

उद्रश्मिरत्नाङ्कुरधाम्नि सिन्धावाह्वास्त मेरावमरावती या ॥ ६२ ॥

अर्थ—शिव मरुतों ( द्वारकापुरी के पक्ष में, शीतल मन्द सुगंध पवन । अमरावती के पक्ष में, एकादश रुद्रों एवं उनचास मरुतों ) द्वारा चिरकाल से सुसेवित हरि, ( भगवान् श्री कृष्ण, पक्ष में देवराज इन्द्र ) की निवास-स्थली जो द्वारकापुरी दीप्तिमान रत्नों के आगार ( दोनों पक्षों में, समुद्र के मध्य में स्थित होकर ( दीप्तिमान रत्नों की उत्पत्ति भूमि ) सुमेरु पर्वत पर स्थित अमरावती को ललकार रही थी ।

टिप्पणी—श्लेषानुप्राणित उपमा अलंकार ।

स्निग्धाञ्जनश्यामरुचिः सुवृत्तो वध्वा इवाध्वंसितवर्णकान्तेः ।

विशेषको वा विशिशेष यस्याः श्रियं त्रिलोकीतिलकः स एव ६३

अर्थ—तेल निर्मित अंजन के समान श्यामल कान्तिवाले, सुवृत्त अर्थात् सदाचारपरायण ( तिलक पद्म में, गोलाकार ) त्रिलोकी के तिलक के समान भगवान् श्री कृष्णचन्द्र, जिसके वर्ण की कान्ति स्वयं ही नहीं नष्ट हुई थी ( ब्राह्मण, क्षत्रिय, वैश्य एवं शूद्रों की कान्ति, तिलक पद्म में, शरीर के गौरादि वर्ण की सुन्दरता ) ऐसी द्वारकापुरी की शोभा को स्त्री की भाँति और अधिक बढ़ा रहे थे ।

टिप्पणी—जिस प्रकार तेल द्वारा बनाये गये कज्जल का श्यामल गोलाकार तिलक रमणी की कान्ति एवं वर्ण की शोभा को नष्ट न करने हुए उसे और बढ़ा देता है उसी प्रकार कज्जल के समान श्यामल वर्ण वाले सदाचार परायण भगवान् श्री कृष्णचन्द्र स्वयं ही ब्राह्मणादि चारों वर्णों की मर्यादा को नष्ट न करनेवाली द्वारकापुरी की शोभा को बढ़ा रहे थे ।

टिप्पणी—श्लेषोपमा अलंकार ।

तामीक्षमाणः स पुरं पुरस्तात्प्रापत्प्रतोलीमतुलप्रतापः ।

वज्रप्रभोद्भासिसुरायुधश्रीर्या देवसेनेव परैलङ्घया ॥६४॥

अर्थ—अतुलित प्रतापशाली भगवान् श्री कृष्णचन्द्र उस द्वारकापुरी की ओर देखते हुए पूर्व दिशा की ओर देवसेना के समान शत्रुओं से अलंघनीय एक गली में पहुँचे, जो ( तोरण एवं प्रासाद आदि में लगे हुए ) वज्र ( हीरों ) की कान्ति से इन्द्रधनुष के समान सुशोभित हो रही थी, ( पद्म में, जिसमें इन्द्र के शस्त्र वज्र से अन्यान्य देवताओं के शस्त्रास्त्रों की कान्ति उद्भासित थी ) ।

प्रजा इवाङ्गादरविन्दनाभेः शंभोर्जटाजूटतटादिवापः ।

मुखादिवाथ श्रुतयो विधातुः पुराङ्घ्रिरीयुर्मुरजिध्वजिन्यः ॥६५॥

अर्थ—रुमलनाभि भगवान् विष्णु के अंग से प्रजा वर्ग की भाँति, शम्भु के जटाजूट से (गंगा) जल की भाँति, विधाता के मुख से श्रुतियों की भाँति भगवान् श्रीकृष्ण की सेना, द्वारकापुरी से बाहर निकली ।

टिप्पणी—रुमस्त जगत् के प्राणी भगवान् के अंगों से उत्पन्न हुए हैं । “यतो वा इमानि भूतानि जायन्ते” अथवा “ब्राह्मणोऽस्य मुखमासीत्” इत्यादि श्रुतियाँ इस की साक्षी हैं । मालोपमालंकार ।

श्लिष्यद्भिरन्योन्यमुखाग्रसङ्गस्वलत्स्वलीनं हरिभिर्विलोलैः ।

परस्परोत्पीडितजानुभागा दुःखेन निश्चक्रमुरश्चवाराः ॥ ६६ ॥

अर्थ—एक दूसरे के मुख के अग्रभाग में रगड़ खाती हुई लगामों वाले चंचल घोड़ों के घुड़सवार, परस्पर जांघों से टकराते हुए बड़े काष्ठ से (उस गली से) बाहर निकले ।

टिप्पणी—स्वभावोक्ति अलंकार ।

निरन्तरालेऽपि विमुच्यमाने दूरं पथि प्राणभृतां गणेन ।

तेजोमहद्भिस्तमसेव दीपैर्द्विपैरसंवाधमयांवभूवे ॥ ६७ ॥

अर्थ—अत्यन्त संकुलित होने पर भी, अन्धकार की भाँति दूर से ही प्राणि-वर्ग के पथ छोड़कर हट जाने पर बलवान द्विपों अर्थात् हाथियों के समूह, (अत्यन्त प्रकाश युक्त) दीपकों की भाँति मुखपूर्वक आगे बढ़ने लगे ।

टिप्पणी—अर्थात् जिस प्रकार अन्धकार से आच्छन्न पथ पर दीपक अपने तेज से ही पथ को प्रकाशित करता हुआ आगे बढ़ता जाता है उसी प्रकार उस अत्यन्त भीड़भाड़ युक्त पथ पर भी चलनेवाले अत्यन्त बलवान हाथियों को आगे देखकर लोग अन्धकार की भाँति मार्ग छोड़कर दूर हट गये और वे हाथी मुखपूर्वक आगे बढ़ गए, उन्हें घोड़ों की भाँति संकट का सामना नहीं करना पड़ा ।

शनैरनीयन्त रथात्पतन्तो रथाः क्षितिं हस्तिनखादखेदैः ।

सयत्नसूतायतरश्मिभुग्रग्रीवाग्रसंसक्तयुगैस्तुरंगैः ॥ ६८ ॥

अर्थ—वेग से चलने वाले रथ, प्रयत्नपूर्वक सारथियों द्वारा लगाम के खींचने से जिनके टेढ़े कन्धों पर जुआ का काष्ठ लग रहा था—ऐसे बिना थके हुए तुरंगों द्वारा पुर द्वार के समीप से धीरे-धीरे सम-भूमि पर लाये गये ।

टिप्पणी—पुरद्वार स्वभावतः ऊँचा था, ऊँचाई से नीचे की समभूमि पर आने के कारण यद्यपि घुड़सवारों ने रथ के घोड़ों की लगाम को खूब खींच रखा था फिर भी ढाल होने के कारण जुआ घोड़ों की तिरछी गरदन में लग रहा था और इस प्रकार धीरे-धीरे रथ समभूमि पर आ गये । स्वभावोक्ति अलंकार ।

बलोमिभिस्तत्क्षणहीयमानरथ्याभुजाया बलयैरिवास्याः ।

प्रायेण निष्क्रामति चक्रपाणौ नेष्टं पुरो द्वारवतीत्वमासीत् ॥ ६६ ॥

अर्थ—मानों कंकणों के समान सेना-प्रवाह द्वारा उसी क्षण श्री-कृष्ण भगवान् के द्वारका पुरी से बाहर निकलने पर, जन-शून्य सड़क-रूपी भुजाओं वाली उस द्वारकापुरी को अपना अनेक द्वारों वाली होना नहीं अच्छा लगा ।

टिप्पणी—वह देश धन्य है, जहाँ स्वयं भगवान् निवास करे, अब उनसे रहित होकर मैं क्या कहूँगी—ऐसा द्वारकापुरी ने उस समय समझा । जो स्त्री अनेक द्वारोंवाली होती है अर्थात् जो अनेक घरों में जाती है अथवा जिनमें अनेक छिद्र या अवगुण होते हैं उसे उसका स्वामी छोड़ ही देता है । इसी प्रकार मानों अनेक द्वारोंवाली होने के कारण भगवान् श्रीकृष्ण ने द्वारकापुरी को छोड़ दिया । मानों वह सोचती है कि यदि मुझमें अनेक द्वार न होते तो भगवान् कैसे मुझे छोड़कर बाहर जाने । इस प्रकार अपने अनेक द्वारवती होने की निन्दा करती है । स्त्रियाँ पनि के विदेश जाने पर अपना कंकण उतार देती हैं । द्वारकापुरी भी भगवान् श्रीकृष्ण के बाहर निकलते ही मानों कंकणों की भाँति सेना के प्रवाह को अपनी भुजाओं रूपी सड़कों से बाहर निकालकर प्रोषित-पतिका बन गयी । उपमा तथा उत्प्रेक्षा का संकर ।

पारेजलं नीरनिधेरपश्यन्मुरारिरानीलपलाशराशीः ।

वनावलीरुत्कलिकासहस्रप्रतिक्षणोत्कूलितशैवलाभाः ॥ ७० ॥

अर्थ—भगवान् श्रीकृष्णचन्द्र जी ने समुद्र के उस पार, चारों ओर हरे-हरे पत्तों से सघन तथा सहस्रों लहरों से प्रतिक्षण तट पर लाये गये सेवारों की भाँति सुशोभित सुन्दर वनावली को देखा ।

टिप्पणी—उपमा तथा उत्प्रेक्षा का सदेह संकर ।

लक्ष्मीभृतोऽम्भोयितटाधिवासान् द्रुमानसौ नीरदनीलभासः ।

लतावधूसंप्रयुजोऽधिवेलं बहुकृतान् स्वानिव पश्यति स्म ॥ ७१ ॥

अर्थ—भगवान् श्रीकृष्ण चन्द्र ने लक्ष्मी अर्थात् शोभा को धारण करने वाले, समुद्र तट वासी, काले बादल के समान श्यामल वर्ण

बहू के समान लताओं से समन्वित (वन के) वृक्षों को उस समुद्र तट पर मानों अपने ही अनेक स्वरूपों की भाँति देखा ।

टिप्पणी—वृक्षों के जो विशेषण हैं, वे श्लेष में भगवान् विष्णु अर्थात् श्री कृष्णचन्द्र पर भी प्रयुक्त होते हैं, अतः वृक्षों को अपने ही अनेक स्वरूप के समान उत्प्रेक्षित किया गया । श्लेषसंकीर्ण उत्प्रेक्षा अलंकार ।

**आश्लिष्टभूमिं रसितारमुच्चैर्लोलद्भुजाकारवृहत्तरङ्गम् ।**

**फेनायमानं पतिमापगानामसावपस्मारिणमाशशङ्के ॥ ७२ ॥**

अर्थ—भगवान् श्री कृष्ण चन्द्र ने भूमि का आलिंगन करते हुए, उच्च स्वर से बोलते हुए, चंचल बाहुओं के समान बड़ी-बड़ी तरंगों को फैलाए हुए फेन से युक्त, नदियों के स्वामी समुद्र को मृगी के रोग से पीड़ित के समान समझा ।

टिप्पणी—मृगी का रोगी भी धरती पर नाक रगड़ता है, उच्च स्वर में चिल्लाता है, चंचल भुजाओं को फैलाए रहता है तथा मूढ़ में फेन मिराता है ।

**पीत्वा जलानां निधिनातिगार्ध्याद्वृद्धिं गतेऽप्यात्मनि नैव मान्तीः ।**

**क्षिप्वा इवेन्दोः स रुचोऽधिवेलं मुक्तावलीराकलयांचकार ॥ ७३ ॥**

अर्थ—समुद्र द्वारा अत्यन्त लोभवश पीने के कारण (पेट के) बहुत बड़ जाने पर भी अपने (पेट) में न आमाती हुई, अतः मानों बाहर वमन की गयी चन्द्रमा की किरणों की भाँति भगवान् श्री कृष्ण ने, समुद्र-तट पर इधर-उधर पड़ी मोतियों के समूहों को देखा ।

टिप्पणी—चन्द्रोदय के कारण समुद्र में ज्वार आ जाता है और उसका जल बहुत ऊँचा हो जाता है । लंबी-लंबी तरंगों से मुक्ताएं तट पर आ जाती हैं । कथि उसी की उत्प्रेक्षा करता है, मानों अत्यन्त लोभवश समुद्र ने चन्द्रकिरणों का अतिशय पान कर लिया है, यद्यपि उसका पेट बहुत बड़ गया है, फिर भी वे किरणें उसमें नहीं समा रही हैं अतः उसने उन्हें वमन कर दिया है । वे मुक्ताएं मानों चन्द्र की वमन की हुई चन्द्रकिरणें हैं । अत्यन्त लोभवश अधिक पी लेने वाला भी वमन करता है । उत्प्रेक्षा अलंकार ।

साटोपमुर्वीमनिशं नदन्तो यैः प्लावयिष्यन्ति समन्ततोऽमी ।

तान्येकदेशान्निभृतं पयोधेः सोऽम्भांसि मेघान् पिबतो ददर्श ७४

अर्थ—मेघ गण बड़े गर्व के साथ निरन्तर गर्जते हुए जिस जल राशि से पृथ्वी को चारों ओर से डुबा देते हैं, उसी जल राशि को समुद्र के एक छोर में निश्चल होकर पान करते हुए उनको ( मेघों को ) भगवान् श्रीकृष्णचन्द्र ने देखा ।

टिप्पणी—उमसे समुद्र की अपरिमिति व्यंजित होती है ।

उद्धृत्य मेघैस्तत एव तोयमर्थं मुनीन्द्रैरिव संप्रणीताः ।

आलोकयामास हरिः पतन्तीर्नदीः स्मृतीर्वेदमिवाम्बुराशिम् ॥७५॥

अर्थ—मेघों द्वारा उसी समुद्र से जलराशि लेकर निर्मित (बनाई गयी ) नदियों को, समुद्र में प्रवेश करते हुए भगवान् ने, वेदों से समाविष्ट होती हुई उन स्मृतियों की भाँति देखा, जो बड़े-बड़े मुनियों द्वारा उन्हीं वेदों से संगृहीत अर्थों के आधार पर निर्मित हैं ।

टिप्पणी—मुनियों ने स्मृतियों को वेदों में वर्णित अर्थों के आधार पर ही रखा है । जिस प्रकार उनकी अन्तिम परिणति वेदों में ही होती है उसी प्रकार मेघों ने समुद्र से ही जल ले-लेकर वृष्टि द्वारा जिन नदियों की रचना की है, वे भी अन्त में उसी समुद्र में विलीन हो जाती हैं । मेघों को मुनियों के साथ जल की वेदार्थ के साथ, नदियों की स्मृतियों के साथ और समुद्र की वेदों के साथ उपमा दोगयी है । उपमा अलंकार ।

विक्रीय दिश्यानि धनान्युरुणि द्वैप्यानसावुत्तमलाभभाजः ।

तरीपु तत्रत्यसफल्यु भाण्डं सांयात्रिकानावपतोऽभ्यनन्दत् ॥७६॥

अर्थ—भगवान् श्रीकृष्ण चन्द्र ने दूसरी-दूसरी दिशाओं से लाई गई अनेक बहुमूल्य वस्तुओं की विक्री से उत्तम लाभ उठानेवाले और फिर इस द्वीप की मूल्यवान् वस्तुओं को ( अन्यत्र बेचने के लिए ) नौकाओं में रखनेवाले समुद्र द्वीपवासी नाविक व्यापारियों का अभि-नन्दन किया ।

**टिप्पणी**—यात्रा के यकृत स्वरूप नाविकों को देखकर भगवान् ने उनका अभिनन्दन किया ।

**उत्पित्सवोऽन्तर्नदभर्तुरुच्चैर्गङ्गीयमा निःश्वसितानिलेन ।**

**पयांसि भक्त्या गरुडध्वजस्य ध्वजानिवोच्चित्तिपिरे फणीन्द्राः॥७७**

अर्थ—समुद्र के भीतर से ऊपर उछलने के इच्छुक फणीन्द्रों ने मानों ( भगवान् श्री कृष्ण के प्रति ) भक्ति के कारण गरुडध्वज भगवान् श्रीकृष्ण की पताका के समान, अत्यन्त वेगयुक्त मुख के निःश्वासें की वायु से जलगशि को ऊपर की ओर उछाल दिया ।

**टिप्पणी**—भगवान् श्री कृष्ण गरुडध्वज हैं अर्थात् वह गरुड उनका वाहन है जो सर्पों का शत्रु है । समुद्र के सर्पों ने यह समझकर कि गरुड में भी अधिक बलवान् श्रीकृष्ण भगवान् हैं, वे ही हम लोगों की गरुड में रक्षा कर सकते हैं, उनकी भक्ति की और मानों उसी भक्ति में वे उनकी ध्वजा की भाँति जल को ऊपर उछालने लगे । उत्प्रेक्षा अलंकार ।

**तमागतं वीक्ष्य युगान्तवन्धुमुन्मङ्गशय्याशयमम्बुराशिः ।**

**प्रत्युज्जगामेव गुरुप्रमोदप्रसारितोत्तुङ्गतरङ्गबाहुः ॥७८॥**

अर्थ—जलनिधि समुद्र ने, प्रलय की आपत्तियों में त्राण देने वाले, अपनी अंक-रूपी शय्या में शयन करनेवाले, सामने उपस्थित भगवान् श्री कृष्ण को देख कर, अत्यन्त आनन्द से अपनी ऊँची भुजा-रूपी तरंगों को फैला कर मानों उनकी अगवानी की ।

**टिप्पणी**—दूर से आये हुए प्रियजन का आगे बढ़कर बाहु फैलाकर आलिंगन किया ही जाता है । उत्प्रेक्षा अलंकार ।

**उत्सङ्गिताम्भःकरणो नमस्वानुदन्वतः स्वेदलवान् समार्ज ।**

**तस्यानुवेलं व्रजतोऽधिवेलमेतालतास्फालनलब्धगन्धः ॥ ७९ ॥**

अर्थ—मध्य में जलविन्दु लिए हुए, इलायची की लताओं के संघर्ष से सुगन्धित समुद्री हवा समुद्र तट पर जाते हुए भगवान् श्री कृष्णचन्द्र की पसीने की वृद्धों को प्रतिक्षण सुखाती रही ।

**टिप्पणी**—काव्यालिंग अलंकार ।

उत्तालतालीवनसंप्रवृत्तसर्भीरसीमन्तितकेतकीकाः ।

आसेदिरे लावणसैन्धवीनां चमूचरैः कच्छभुवां प्रदेशाः ॥ ८० ॥

अर्थ—सैनिक चार समुद्र के समाप उस कच्छ भूमि के प्रदेशों में पहुँच गये, जिसमें उन्नत ताड़ के वनों से निकली हुई वायु केतकी के पौधों अथवा पुष्पों को सिर के केशों के समान दो भागों में विभक्त कर रही थी ॥८०॥

टिप्पणी—स्वभावोक्ति और अनुप्रास अलंकार । श्लोक में ओजपूर्ण कर्णप्रिय शब्दों की मनोहर भक्तकार है ।

लवङ्गमालाकलितावतंसास्ते नारिकेलान्तरपः पिवन्तः ।

आस्वादितार्द्रक्रमुकाः समुद्रादभ्यागतस्य प्रतिपत्तिमीयुः ॥ ८१ ॥

अर्थ—लवंग के पुष्पों की मालाओं से विभूषित, नारियल के भीतर के जल को पीते हुए तथा गीली सुपारियों का स्वाद चखते हुए (भगवान् श्री कृष्ण के) सैनिकों ने समुद्र से विधिवत् अतिथि-सत्कार प्राप्त किया ।

टिप्पणी—कार्यालग अलंकार ।

तुरगशताकुलस्य परितः परमेकतुरंगजन्मनः

प्रमथितभूभृतः प्रतिपथं मथितस्य भृशं महीभृता ।

परिचलतो बलानुजबलस्य पुरः मततं धृतश्रिय-

श्रिरविगतश्रियो जलनिधेश्च तदाभवदन्तरं महत् ॥ ८२ ॥

अर्थ—चारों ओर से सैकड़ों अश्वों से आकुलित, प्रत्येक मार्ग में राजाओं अथवा पर्वतों को मथनेवाली तथा सर्वदा श्रीसम्पन्न नगर (द्वारकापुरी) से अथवा आगे-आगे चलने वाली भगवान् श्री कृष्ण की सेना के तथा केवल एक मात्र अश्व उच्चैःश्रवा की जन्मभूमि, राजाओं अथवा मन्दर पर्वत द्वारा अत्यन्त मथे गये तथा बहुत दिनों से लक्ष्मी से विहीन समुद्र के बीच में उस समय (प्रस्थान के समय) महान् अन्तर हो गया ।



**टिप्पणी**—तात्पर्य यह है कि यादव-सेना समुद्र से दूर निकल गयी और दोनों में पर्याप्त व्यवधान हो गया। यह व्यवधान होना ही चाहिए था क्योंकि दोनों में अन्तर भी पर्याप्त था। सेना सैकड़ों घोड़ों से भरी थी, समुद्र बेचाग केवल एक उच्चैःश्रवा घोड़े की जन्मभूमि था, वह भी उसमें नहीं रह गया था। सेना अनेक राजाओं तथा पर्वतों को मथती हुई चलती थी जबकि समुद्र को अकेले मन्दराचल ने मथ डाला था। मेना में लक्ष्मी अथवा शोभा सर्वदा विराजती थी जब कि समुद्र से लक्ष्मी उत्पन्न होते ही छीन ली गयी थी। व्यतिरेक अलंकार। पँचकावली रुचिरा अथवा धृतश्री वृत्त। लक्षण—“न ज भजजा जगै नगपते कथिता भुवि पञ्चकावली।”

श्री माघकवि कृत शिशुपालवध नामक महाकाव्य में पुरी-  
प्रस्थान नामक तृतीय सर्ग समाप्त ॥ ३ ॥

## चतुर्थ सर्ग

निःश्वासधूमं सह रत्नभाभिर्भित्त्वोस्थितं भूमिमिवोरगाणाम् ।  
नीलोपलस्यूतविचित्रधातुमसौ गिरिं रैवतकं ददर्श ॥ १ ॥

अर्थ—भगवान् श्रीकृष्ण ने (पथ पर) चलते हुए इन्द्रनील मणि के साथ विविध प्रकार की धातुओं से युक्त रैवतक पर्वत को देखा । वह ऐसा मालूम पड़ रहा था मानों मणियों की कान्ति के साथ भूमि को विदारित कर ऊपर उठती हुई सर्पों के निःश्वास की धूम-राशि हो ।

टिप्पणी—इस सर्ग में अनेक प्रकार के छन्द हैं । आदिके अठारह श्लोक उपजाति हैं, जिसका लक्षण पहले ही बताया जा चुका है । सर्ग भर में रैवतक पर्वत का वर्णन है । नीचे के आठ श्लोकों में रैवतक को देखा—उत्तन वाक्यांश जोड़ना पड़ेगा ।

गुर्वीरजसं दृपदः समन्तादुपर्युपर्यम्बुमुचां वितानैः ।  
विन्ध्यायमानं दिवसस्य भर्तुर्मार्गं पुना रोद्धुमिवोन्नमद्भिः ॥ २ ॥

अर्थ—बड़ी-बड़ी चट्टानों के ऊपर-ऊपर निरन्तर छाये हुए मेघों के वितानों से घिरा हुआ रैवतक मानों फिर से सूर्य के मार्ग को अवरुद्ध करने के लिए विन्ध्याचल के समान आचरण कर रहा था । ( ऐसे रैवतक को भगवान् ने देखा ) ।

टिप्पणी—उन्प्रेक्षा अलंकार ।

क्रान्तं रुचा काञ्चनवप्रभाजा नवप्रभाजालभृतां मणीनाम् ।  
श्रितं शिलाश्यामलताभिगमं लताभिगमंत्रितपट्पदाभिः ॥ ३ ॥

अर्थ—नूतन किरणों के जालों से युक्त मणियों की सुवर्णमयी चोटी तक फैली हुई कान्ति से व्याप्त, इन्द्रनील मणि की शिलाओं की श्यामलता से सुन्दर, तथा (मकरन्द से परिपूरित होने के कारण) भ्रमरों को आमन्त्रित करती हुई लताओं से आश्रित (रैवतक को भगवान् ने देखा ) ।

**टिप्पणी**—इम श्लोक में यमक अलंकार है । इसके बाद भी दो के अन्तर पर तीसरे श्लोक में यमक अलंकार है ।

महत्स्रसंख्यैर्गगनं शिरोभिः पादैर्भुवं व्याप्य वितिष्ठमानम् ।

विलोचनस्थानगतोष्णरश्मिनिशाकरं साधु हिरण्यगर्भम् ॥ ४ ॥

अर्थ—सहस्रों शिखरों (पक्ष में, शिरो) से आकाश को तथा (उतने ही) समीपवर्ती छोटे-छोटे पर्वतों की श्रेणियों (पक्ष में, चरणों) से पृथ्वी तल को घेर कर अवस्थित तथा नेत्र स्थानों पर सूर्य और चन्द्रमा से सुशोभित मानों हिरण्यगर्भ ब्रह्मा की भाँति दिखाई पड़ने वाले अथवा भीतर सुवर्णी से भरे हुए (रैवतक को भगवान ने देखा) ।

**टिप्पणी**—उत्प्रेक्षा अलंकार ।

क्वचिज्जलापायविपाण्डुराणि धौतौत्तरीयप्रतिमच्छवीनि ।

अभ्राणि विभ्राणमुद्गाङ्गमङ्गविभक्तभस्मानमिव स्मरारिम् ॥ ५ ॥

अर्थ—किसी भाग में जल के अभाव के कारण श्वेत धुले हुए वस्त्र की भाँति सुशोभित मेघों को धारण किए हुए, पावती के अर्ध भाग से पृथक् अंग पर भस्म लपेटे हुए कामरिपु शंकर के समान स्थित (रैवतक को देखा) ।

**टिप्पणी**—उपमा अलंकार ।

छायां निजस्त्रीचटुलालसानां मदेन किञ्चिच्चटुलालसानाम् ।

कुवर्णिमुत्पिञ्जलजातपत्रैर्विहंगमानां जलजातपत्रैः ॥ ६ ॥

अर्थ—अपनी-अपनी स्त्रियों के प्रिय वचनों को सुनने के अभिलाषी तथा मस्ती के कारण कुछ-कुछ चंचलता तथा आलस्य से घिरे हुए पक्षियों को, पीले-पीले पत्तों वाले कमल रूपी छातों से छाया करते हुए (रैवतक को भगवान ने देखा) ।

**टिप्पणी**—इसमें कमलों की विपुलता की व्यंजना होती है । यमक और रूपक का संकर ।

स्कन्धाधिरूढोज्ज्वलनीलकण्ठानुर्वीरुहः श्लिष्टतनूनहीन्द्रैः ।

प्रनर्तितानेकलताभुजाग्रान् रुद्राननेकानिव धारयन्तम् ॥ ७ ॥

अर्थ—जिनके स्कन्धों पर अनेक मनोहर मयूर अधिरूढ़ हैं (पक्ष में, जिनके कंधे पर मनोहर नीलकण्ठ स्थित हैं) बड़े बड़े सर्पों से व्याप्त शरीर वाले तथा अनेक लता-रूपी भुजाओं के अग्रभाग को नचाने वाले वृक्षों को, मानों रुद्र के समान धारण किए हुए (रैवतक को भगवान ने देखा) ।

टिप्पणी—रुद्रों के समान वृक्षों की उत्प्रेक्षा की गयी है । रुद्र भी ताण्डव नृत्य के समय लताओं के समान अपनी भुजाओं के अग्रभाग को नचाने हैं । उत्प्रेक्षा अलंकार ।

**विलम्बिनीलोत्पलकर्णपूराः कपोलभिर्त्तीरिव लोभ्रगौरीः ।**

**नवीलपालंकृतमैकताभाः शुचीरपः शैवलिनीर्दधानम् ॥ ८ ॥**

अर्थ—लंबे नील कमल-रूपी कर्णभरण से विभूषित तथा लोभ्र के फूलों के पराग से गौर वर्ण की स्त्रियों की कपोलस्थली के समान स्थित, नवीन हरित तृणों से अलंकृत नदीतट की कान्ति के समान सुशोभित, परम पवित्र और सिवारों से घिरी हुई निर्मल जल राशि को धारण किए हुए (रैवतक को भगवान ने देखा) ।

टिप्पणी—उपमा अलंकार ।

**राजीवराजीवश्लोलभृङ्गं मुष्णन्तमुष्णं ततिभिस्तरुणाम् ।**

**कान्तालकान्ता ललनाः सुराणां रत्नोभिरक्षोभितमुद्रहन्तम् ॥ ९ ॥**

अर्थ—कमलों की पंक्तियों के अवीन होकर विचरण करते हुए चंचल भ्रमरों से युक्त, वृक्षों की पंक्तियों से धूप की गरमी को दूर करने वाले तथा राक्षसों के उपद्रवों से मुक्त मनोहर अलकावली से विभूषित देवांगनाओं को धारण किए हुए (रैवतक को भगवान ने देखा) ।

टिप्पणी—यमक अलंकार । साधारण रैवतक का वर्णन इतना बड़ा-तड़ा करने का कारण कवि नीचे बतला रहा है ।

**मुदे मुरारेरमरैः सुमेरोरानीय यस्योपचितस्य शृङ्गैः ।**

**भवन्ति नोद्दामगिरां कवीनामुच्छ्रायसौन्दर्यगुणा मृपोद्याः ॥ १० ॥**

अर्थ—भगवान् श्रीकृष्ण की प्रसन्नता के लिए देवताओं द्वारा सुमेरु पर्वत के (लाए गए) शिखरों से बढ़ाये गये रैवतक पर्वत की उच्चता तथा सुन्दरता का उत्कर्ष, प्रगल्भभाषी कवियों की वाणी को झूठा नहीं बना रहा था ।

टिप्पणी—जात्यर्थ यह है कि देवताओं ने सुमेरु के शिखरों की समृद्धि तथा उच्चता को लेकर रैवतक के शिखरों को बढ़ा दिया था, अतः कवि जो कुछ भी प्रगल्भ वाणी उसकी उच्चता तथा सुन्दरता के विषय में करता है, वह मिथ्या नहीं है । अतिशयोक्ति अलंकार ।

यतः परार्थानि भूतान्यनूनैः प्रस्थैर्मुहुर्भूरिभिरुच्छिखानि ।

आद्यादिव प्रापणिकादजस्त्रं जग्राह रत्नान्यमितानि लोकः ॥ ११ ॥

अर्थ—लोग बड़ी-बड़ी विशाल चोटियों में सुरक्षित (बड़े-बड़े प्रस्थ नामक परिमाणों में भरकर) उत्कृष्ट और चमकते हुए रत्नों को इस रैवतक पर्वत से निरन्तर इस प्रकार प्राप्त करते थे जिस प्रकार किसी धनिक जौहरी से प्राप्त करते हैं ।

टिप्पणी—उपमा अलंकार ।

अखिद्यतासन्नमुदग्रतापं रविं दधानेऽप्यरविन्दधाने ।

भृङ्गावलिर्यस्य तटे निपीतरसा नमत्तामरसा न मत्ता ॥ १२ ॥

अर्थ—( रैवतक पर्वत के अत्यन्त ऊँचे होने के कारण ) अत्यन्त समीप एवं असह्य ताप वाले (रविन्दधान अर्थात्) सूर्य को धारण करने पर भी (अरविन्दधान अर्थात्) कमलों को धारण करने वाले उस (रैवतक) के तट पर मकरन्द रस-पान करनेवाले तथा अपने भार से कमलों को नम्र करने वाले मतवाले भ्रमरों की पंक्तियाँ खिन्न नहीं होती थीं ।

टिप्पणी—सूर्य के अत्यन्त निकटस्थ होने के कारण यद्यपि अत्यन्त गर्मी पड़ती थी किन्तु कमलों के समूह में विहार करते हुए भ्रमरों को खेद नहीं होता था । 'रविन्दधाने' तथा 'अरविन्दधाने' इन दोनों शब्दों में शब्द श्लेष मूलक विरोधाभासकार है । यमक अलंकार पूर्ववत् है ।

यत्राधिरूढेन महीरुहोच्चैरुन्निद्रपुष्पाक्षिसहस्रभाजा ।

सुराधिपाधिष्ठितहस्तिमल्ललीलां दधौ राजतगण्डशैलः ॥ १३ ॥

अर्थ—उस रैवतक पर्वत में राजतमय च्युत-शिखर खिले हुए सहस्रों नेत्ररूपी पुष्पों से सुशोभित, ऊँचे वृक्षों से अधिरूढ़ होने के कारण (सहस्रों नेत्रों वाले) देवराज इन्द्र के विराजमान होने पर गेरावन हाथी की शोभा को धारण किए हुए थे ।

टिप्पणी—निदर्शना अलंकार ।

विभिन्नवर्णा गरुडाग्रजेन सूर्यस्य रथ्याः परितः स्फुरन्त्या ।

रत्नैः पुनर्यत्र रुचा रुचं स्वामानिन्यिरे वंशकरीरनीलैः ॥ १४ ॥

अर्थ—गरुड के अप्रज (सूर्य के सारथी) अरुण द्वारा अन्य (लाल) रंग में रंगे गये सूर्य के रथ के घोड़े, उस रैवतक पर्वत पर बांस के करील के समान श्यामल वर्ण वाले रत्नों (मरकत मणि) की चारों ओर चमकती हुई कान्ति से, फिर अपने पुराने (हरे) रंग को प्राप्त कर लेते थे ।

टिप्पणी—तात्पर्य यह है कि रैवतक का शिखर इतना ऊँचा था कि सूर्य मण्डल तक पहुँचा हुआ था । नद्गुण अलंकार ।

यत्रौज्ज्वलाभिर्मुहुरम्बुवाहैः समुन्नमद्भिर्न समुन्नमद्भिः ।

वनं ववाधे विपपावकोत्था विपन्नगानामविपन्नगानाम् ॥ १५ ॥

अर्थ—उस रैवतक पर्वत पर ऊपर उठे हुए मेधों द्वारा चरसाक्षी गयी जलराशि से बार-बार अच्छी तरह भिगोए हुए सर्पयुक्त वृक्षों के वन को, विषाग्नि से उत्पन्न होने वाली वाधाएं नहीं सताती थीं ।

टिप्पणी—अर्थात् नित्य हो बाँधे होने के कारण विषाग्नि का प्रभाव उसके वृक्षों पर नहीं पड़ता था । समक अलंकार ।

फलद्भिरुष्णांशुकगामिमर्शात्काशनिवंधास पतङ्गकान्तैः ।

शशंस यः पात्रगुणाद्गुणानां संक्रान्तिमाक्रान्तगुणातिरेकाम् १६

अर्थ—वह रैवतक गिरि, सूर्य की किरणों के सम्पर्क के कारण अग्नि के तेज को प्रकट करने वाली सूर्यकान्त मणियों द्वारा, जिन्हें पात्र के गुण के संसर्ग से अधिक तेज प्राप्त हो जाता है—ऐसे गुणों की संक्रान्ति की प्रशंसा करता था ।

टिप्पणी—गुण योग्य पात्रों में पड़कर अधिक तेजवान हो जाते हैं—इस बात की प्रशंसा रैवतक अपनी सूर्यकान्त मणियों के द्वारा करता था । सूर्य की किरणें यद्यपि सर्वत्र ताप फैला रही थीं, किन्तु सूर्यकान्त मणि में वे अग्नि का तेज प्रकट कर रही थीं । वृत्त्यनुप्रास अलंकार ।

दृष्टोऽपि शैलः स मुहुर्मुरारेणपूर्ववद्विस्मयमाततान ।

क्षणे क्षणे यन्नवतामुपैति तदेव रूपं रमणीयतायाः ॥ १७ ॥

अर्थ—बारम्बार देखा हुआ भी वह रैवतक गिरि पहले कभी न देखे हुए के समान भगवान् श्रीकृष्ण के विस्मय को बढ़ा रहा था, (क्यों न हो) क्षण-क्षण में जो वस्तु को अपूर्व सुन्दरता अथवा नवीनता प्राप्त होती है, वही रमणीयता का (सच्चा) स्वरूप है ।

टिप्पणी—काव्यालिंग अलंकार ।

उच्चारणज्ञोऽथ गिरां दधानमुच्चा रणत्पक्षिगणास्तटीस्तम् ।

उत्कं धरं द्रष्टुमवेक्ष्य शौरिमुत्कंधरं दारुक इत्युवाच ॥ १८ ॥

अर्थ—(भगवान् के विस्मित होने के) अनन्तर बोलने में प्रवीण दारुक (सारथी) ने बोलते हुए पक्षियों से युक्त तट को धारण करने वाले रैवतक पर्वत को देखने के लिए उत्सुक अतएव कंधे को ऊंचे उठाए हुए भगवान् श्रीकृष्ण को देखकर यह कहा—

टिप्पणी—यमकालंकार ।

अच्छादितायतदिगम्बरमुच्चकैर्गा-

माक्रम्य संस्थितमुदग्रविशालशृङ्गम् ।

मूढिस्खलत्तुहिनदीधितिकोटिमेन-

मुद्रीक्ष्य को भुवि न विस्मयते नगेशम् ॥ १९ ॥

अर्थ—लंबी एवं विशाल दिशाओं तथा आकाश को आच्छादित करने वाले (शंकर पक्ष में, दिशा रूपी वस्त्रों से अंगों को ढँकने वाले) ऊँची पृथ्वी को व्याप्त कर अवस्थित, अत्यन्त ऊँचे शिखरों से सुशोभित (पक्ष में, विशाल सींगों वाले ऊँचे नन्दीश्वर नामक बैल की पीठ पर विराजमान) तथा शिखर पर (पक्ष में, मस्तक पर) चमकती हुई चन्द्रमा की किरणों से सुशोभित इस नागराज रैवतक (कैलासपति शंकर) को देखकर इस धरती पर कौन नहीं विस्मय में पड़ जायगा । (अर्थात् सभी विस्मय में पड़ जायेंगे) ।

टिप्पणी—इम शब्द में न तो तुल्ययोगिता अलंकार है, न समासोक्ति है और न श्लेष है; प्रत्युत शब्द से अर्थान्तरार्थोक्त ध्वनि है । छन्द वचननिरुक्त है, जिसका लक्षण है, उक्ता “वसन्त निलका तभजा जर्गाणः ।”

उदयति विततोर्ध्वरश्मिजावहिमरुचौ हिमधाम्नि याति चास्तम् ।  
वहति गिरिग्यं विलम्बिघण्टाद्वयपरिवारितवारणेन्द्रलीलाम् २०

अर्थ—विस्तृत ऊर्ध्व गामी रज्जु के समान किरणों वाले सूर्य के उदित होने एवं चन्द्रमा के अस्त होने पर यह रैवतक गिरि विशेष रूप से नीचे लटकते हुए दोनों ओर दो घंटों से वेष्टित गजराज की शोभा धारण करता है ।

टिप्पणी—नात्पर्य यह है कि सूर्योदय के समय सूर्य की लंबी रस्सी के समान किरणें विस्तृत होकर इसके शिखर के एक ओर तथा उसी प्रकार अस्त होते चन्द्रमा की किरणें दूसरी ओर जव पड़ती हैं, तो यह उस गजराज की शोभा धारण करता है, जो दोनों ओर लंबे रस्मे में लटकते हुए दो घण्टों में परिवेष्टित हो । निदर्शना अलंकार । पुष्पिताग्रा छन्द ।” अर्वांग नयुग रेफतो यकारो युजि च नजी जरगाश्च पुष्पिताग्रा ।”

वहति यः परितः कनकस्थलीः सहरिता लसमाननवांशुकः ।

अचल एष भवानिव राजते स हरितालसमाननवांशुकः ॥२१॥



अर्थ—नूतन कान्तियों से शोभायमान जो रैवतक गिरि दूर्बायुक्त सुवर्ण मयी भूमि को चारों ओर से धारण किए हुए है, वह हरताल के समान नूतन पीतवस्त्र धारण करने वाले श्रीमान् की भाँति सुशोभित हो रहा है।

टिप्पणी—द्रुतविलंबित छन्द। “द्रुतविलंबितमाह नभी भरो” अर्थात् एक नगण दो भगण तथा एक रगण जिसमें हों। यमक अलंकार।

पाश्चात्यभागमिह मानुषु संनिपण्णाः

पश्यन्ति शान्तमलसान्द्रतरांशुजालम् ।

संपूर्णलब्धललनालपनोपमान-

मुत्सङ्गमङ्गिहरिणस्य मृगाङ्कमूर्तेः ॥ २२ ॥

अर्थ—इस रैवतक गिरि के शिखरों पर बैठे हुए लोग निष्कलंक एवं सघन किरणों के जाल से युक्त, खियों के मनोहर मुख की अविकल समानता प्राप्त करने वाले, गोद में हिरण के चिह्न से सुशोभित चन्द्रमा के पृष्ठ-भाग को देखते हैं।

• टिप्पणी—अतिशयोक्ति अलंकार से रैवतक की विशाल उच्चता की ध्वनि होती है। वसन्ततिलका छन्द।

• कृत्वा पुंवत्पातमुच्चैर्भगुभ्यो मूर्ध्नि ग्राव्यां जर्जरा निर्भरौघाः ।

कुर्वन्ति द्यामुत्पतन्तः स्मरार्तस्वलोकस्त्रीगात्रनिर्वाणमत्र ॥ २३ ॥

• अर्थ—इस रैवतक पर्वत पर भरनों के प्रवाह पुरुषों की भाँति ऊँचे क्षतबिहीन शिखरों से बड़ी-बड़ी शिलाओं के ऊपर गिरकर जर्जरित हो जाते हैं और इस प्रकार फिर ऊपर की ओर उछल कर कामार्त आकाशगामी अप्सराओं के अंगों की शान्ति करते हैं।

टिप्पणी—वानप्रस्थ आश्रम में ऊँचे शिखर से शिला पर कूद कर प्राण त्यागने-वाले वृद्ध पुरुष भी आकाश में कामुक अप्सराओं के साथ विहार करते हैं। भरनों के प्रवाह भी उन्हीं के समान नीचे शिलाओं पर गिर कर बूंद-बूंद बनकर ऊपर जा कर अप्सराओं के काम-सन्तप्त अंगों को शान्त करते हैं। कहा गया है:—

अत्प्लानासमर्थस्य वातप्रस्थस्य जीर्यतः ।

भृग्वग्निजलसम्पातैर्मरणं प्रविधोयने ॥

अर्थात् कार्य करने में अशक्त वृद्ध जर्जर वातप्रस्थी को पर्वत शिखर पर से नीचे, अग्नि में अथवा जल में कूद कर प्राण त्याग करने का विधान है । शालिनी छन्द । “शालिन्युक्ता म्नी तगौ गोऽद्विलोकैः ।”

**स्थगयन्त्यमूः शमितचातकार्तस्वरा**

**जलदास्तडितुलितकान्तकार्तस्वराः ।**

**जगतीग्नि स्फुरितचारुचामीकगः**

**सवितुःक्वचित् कपिशयन्ति चामी कगः ॥ २४ ॥**

अर्थ—इस रैवतक गिरि की कुछ भूमि पर चातकों के आर्त स्वर को शान्त करने वाले तथा बिजली के प्रकाश के समान सुवर्ण को चमकाने वाले मेघ छाये हुए हैं तथा कुछ भूमि पर सुवर्ण को अतिशय चमकीला बनाने वाली सूर्य की ये किरणें पीले वर्ण की धूप चमका रही हैं ।

टिप्पणी—यह रैवतक इतना विशाल है कि कहीं डमरू बादल बरस रहे हैं, और कहीं कड़क की धूप फैली हुई है । पथ्या छन्द—“मजमा यलौ न महगेन पथ्या मता ।”

**उत्तिष्ठमुच्छ्रितसितांशुकरावलम्बै-**

**रुत्तम्भितोडुभिरतीवतरां शिरोभिः ।**

**श्रद्धेयनिर्भरजलव्यपदेशमस्य**

**विष्वक्तटेषु पतति स्फुटमन्तरीक्षम् ॥ २५ ॥**

अर्थ—ऊपर की ओर फैली हुई चन्द्रमा के हाथ-रूपी किरणों से अवलंबित एवं नक्षत्र मण्डलों की टेक से युक्त शिरों (शिखरों) से अत्यन्त यत्नपूर्वक ऊपर की ओर धारण किया गया आकाशमण्डल ही (नीले रंग की) समानता के कारण विश्वसनीय भरनों के जल के बहाने से मानों इस रैवतक पर्वत के चारों ओर स्पष्ट रूप से गिर रहा है ।

**टिप्पणी**—आकाश भी नीला है और ऊपर से चारों ओर गिरने वाले झरनों का जल भी नीला है। कवि उत्प्रेक्षा कर रहा है मानों रैवतक चन्द्रमा के ऊपर की ओर उठी हुई किरण रूपी हाथों से अवलंबित तथा नक्षत्रों की टेक से टिके हुए आकाश को अपने शिखरों पर यत्नपूर्वक धारण किए हैं किन्तु वह गिरा जा रहा है। ध्वनि यह है कि इसके शिखर चन्द्रमा तथा नक्षत्रों के पथ से भी ऊंचे हैं। उत्प्रेक्षा अलंकार। वसन्ततिलका छन्द।

**एकत्र स्फटिकतटांशुभिन्ननीरा**

**नीलाश्मद्युतिभिदुराम्भसोऽपरत्र ।**

**कालिन्दीजलजनितश्रियः श्रयन्ते**

**वैदग्धीमिह सरितः सुरापगायाः ॥ २६ ॥**

**अर्थ**—एक ओर स्फटिक के तट की किरणों से श्वेत जल वाली तथा दूसरी ओर इन्द्रनील मणि की कान्ति से नीले जल वाली इस पर्वत पर बहने वाली नदियाँ यमुना के नीले जल से सुशोभित गंगा की शोभा को धारण करती हैं।

**टिप्पणी**—तद्गुणोत्थापित निदर्शना अलंकार। प्रहर्षिणी छन्द। “मनोज्ञो गस्त्रिदशयतिः प्रहर्षिणीयम्।”

**इतस्ततोऽस्मिन्विलसन्ति मेरोःसमानवप्रे मणिसानुरागाः ।**

**स्त्रियश्च पत्यौ सुरसुन्दरीभिः समा नवप्रेमणि सानुरागाः ॥ २७ ॥**

**अर्थ**—सुमेरु पर्वत के समान चोटियों वाले इस रैवतक गिरि पर इधर-उधर रत्न युक्त तट की किरणों फैल रही हैं तथा अभिनव प्रेम युक्त पति में अनुरक्त चित्त वाली अप्सराओं के समान सुन्दरी रमणियाँ इधर-उधर क्रीड़ा कर रही हैं।

**टिप्पणी**—तात्पर्य यह है कि परस्पर अनुराग भरे दम्पति तथा उनके विहार के अनुरूप मनोरम स्थलों का इस पर्वत में प्राचुर्य है। यमक अलंकार। उपजाति छन्द।

**उच्चैर्महारजतराजिविराजितासौ**

**दुर्वर्णभित्तिरिह सान्द्रसुधासवर्णा ।**

अभ्येति भस्मपरिपाण्डुरितस्मरारे-

रुद्रहिलोचनललामललाटलीलाम् ॥ २८ ॥

अर्थ—इस रैवतक गिरि में गाढ़ी पुती हुई चूने की सफेदी के समान श्वेत रंग वाली, सुवर्ण की रेखाओं से सुशोभित यह ऊँची रजतमयी दीवाल विभूति से श्वेत अंगों वाले भगवान शंकर के अग्नि की ज्वाला से समन्वित तीसरे नेत्र से विभूषित ललाट की शोभा को धारण कर रही है ।

टिप्पणी—निदर्शना अलंकार ।

अयमतिजरटाः प्रकामगुर्वारलघुविलम्बिपयोधरोपरुद्धा ।

सततमसुमतामगम्यरूपाः परिणतदिव्करिकास्तटीर्विभर्ति ॥ २९ ॥

अर्थ—यह रैवतक गिरि अत्यन्त कठिन (कुमारी पक्ष में, अति वृद्धा) बहुत ऊँची (पक्ष में, बहुत मोटी) बड़े विशाल मेघों से घिरी हुई (पक्ष में, बड़े-बड़े लम्बे स्तनों से युक्त) सर्वदा (अति उन्नत होने के कारण) जीवधारियों से अगम्य (वृद्धा होने के कारण पुरुषों से अगम्य) तथा तिरछे दाँत के प्रहार करने वाले दिग्गजों से युक्त तटियों को (जिसके अंगों पर दाँतों एवं नखों के क्षत के घिरे पड़ गए हैं ऐसी वृद्धा कुमारियों को) धारण करता है ।

टिप्पणी—तटी के विशेषणों से वृद्धागंगा की भी प्रतीति एक ही साथ हो जाती है । समासोक्ति अलंकार । पृष्पिताग्रा छन्द ।

धूमाकरं दधति पुरः सौवर्णे

वर्णनाग्नेः सदृशि तटे पश्यामी ।

श्यामीभूताः कुसुमसमूहेऽलीनां

लीनामालीमिह तरवो बिभ्राणाः ॥ ३० ॥

अर्थ—इस रैवतक गिरि पर आगे की ओर देखिये, रंग में अग्नि के समान सुवर्णमय तट पर कुसुमों के समूहों में स्थित भ्रमरों की पंक्तियों

को धारण किए हुए ये श्यामल वर्ण के वृक्ष धूर्ण के समान प्रतीत हो रहे हैं ।

टिप्पणी—सुवर्णतट अग्नि की भाँति तथा श्यामल वृक्ष धूर्ण के समान दिखाई पड़ रहे हैं । जलधरमाला छन्द । “अवध्यङ्गैः स्याज्जलधरमाला म्भो म्भो ।”

व्योमस्पृशः प्रथयता कलधौतभिची-

रुन्निद्रपुष्पचणचम्पकपिङ्गभासः ।

सौमेरवीमधिगतेन नितम्बशोभा-

मेतेन भारतमिलावृतवद्विभाति ॥ ३१ ॥

अर्थ—आकाश को छूने वाले एवं विकसित चम्पक के पुष्पों के समान पीत वर्ण की कान्ति युक्त सुवर्ण के तटों को धारण करते हुए सुमेरु पर्वत के नितम्ब की शोभा को प्राप्त करने वाले इस रैवतक गिरि से यह हमारा भारतवर्ष का भूखण्ड इलावृत वर्ष (लोक विशेष) की भाँति सुशोभित हो रहा है ।

टिप्पणी—पौराणिक भूगोल के अनुसार जम्बूद्वीप में तब खण्ड कहे गए हैं, उनमें से हिमालय के दक्षिण का भूखण्ड हैमवत अथवा भारतवर्ष तथा मध्य का खण्ड सुमेरु पर्वत से संबंधित होने के कारण सौमेरु अथवा इलावृत कहलाता है ।

रुचिरचित्रतनूरुहशालिभिर्विचलितैः परितः प्रियकव्रजैः ।

विविधरत्नमयैरभिभात्यसाववयवैरिव जङ्गमतां गतैः ॥ ३२ ॥

अर्थ—यह रैवतक गिरि अनेक प्रकार के उज्ज्वल एवं चितकवरे बालों वाले चारों ओर घूमते हुए प्रियक नामक हिरणों के समूहों से इस प्रकार शोभायमान हो रहा है, मानों विविध रत्नों से युक्त इसी (पर्वत) के अंगों के समूह ही जीव धारण करके इधर-उधर विचरण कर रहे हैं ।

टिप्पणी—उत्प्रेक्षा अलंकार । द्रुतविलंबित छन्द ।

कुशेश्यैरत्र जलाशयोषिता मुदा रमन्ते कलभा विकस्वरैः ।

प्रगीयते सिद्धगणैश्च योषितामुदारमन्ते कलभाविकस्वरैः ॥३३॥

अर्थ—इस रैवतक गिरि के जलाशयों में प्रविष्ट हुए तीस वर्ष की अवस्था वाले हाथियों के समूह विकसित कमलों के साथ क्रीड़ा कर रहे हैं और मनोहर एवं कामोद्दीपक स्वर से सिद्ध के समूह अपनी रमणियों के साथ मस्ती से गा रहे हैं ।

टिप्पणी—अर्थात् कमलों से भरे हुए जलाशयों तथा तिहों की विहार-स्थली यह रैवतक पृथ्वी पर का स्वर्ग है । वंशस्थ छन्द । यमक अलंकार ।

आसादितस्य तमसा नियतेर्नियोगा-

दाकाङ्क्षतः पुनरपक्रमणेन कालम् ।

पत्युस्त्वेषामिह महौषधयः कलत्र-

स्थानं परैरनभिभूतममूर्वहन्ति ॥ ३४ ॥

अर्थ—इस रैवतक गिरि पर स्थित ये महान् औषधियाँ विधाता के शासन में नियंत्रित होकर अन्धकार से (पक्ष में, विपत्ति से) आच्छन्न, अथवा अस्तंगत और पुनः उदयाचल पर पहुँच कर (अपनी उन्नति प्राप्त कर) समागम के समय की आकांक्षा करने वाले ज्योतिष्पति सूर्य के, दूसरों से न आक्रान्त होने वाले (दूसरे पुरुष द्वारा तिरस्कृत न होने वाले) स्त्रियों के तेज को अर्थात् कान्ति को धारण किए रहती हैं ।

टिप्पणी—ज्ञातव्यं यह है कि विधाता के कठोर शासन में अनुबद्ध सूर्य जब रात्रि के समय अन्धकार में आच्छन्न होकर पुनः उदयाचल के समय की प्रतीक्षा करता है उस समय रैवतक पर्वत की दिव्य-गुणशाली औषधियाँ सूर्य की उस दीप्ति की रक्षा करती हैं, जिसे अन्धकार पराजित नहीं कर सकता । अर्थात् निविड अन्धकार में भी दिव्य औषधियों के प्रकाश से यह गिरि प्रकाशमान रहता है । स्त्रियों की रक्षा स्त्रियों के बीच में ही होती है । जिस प्रकार किसी विपत्तिग्रस्त सज्जन पुरुष की स्त्री को कोई उदार पुरुष आपत्तिकाल में सुरक्षार्थ धरोहर के समान अपने घर की स्त्रियों के बीच में रखकर फिर अच्छा समय आ जाने पर उसे वापस

कर देता है, उसी प्रकार रैवतक गिरि की आँवधियाँ भी रात के समय सूर्य की कान्ति को अपने बीच सुरक्षित रखकर सबेरे पुनः उसे अर्पित कर देती हैं। समाप्तोक्ति अलंकार।

**वनस्पतिस्कन्धनिपण्णबालप्रवालहस्ताः प्रमदा इवात्र ।**

**पुष्पेक्ष्णैर्लम्बितलोचकैर्वा मधुव्रतव्रातवृत्तैर्व्रतत्यः ॥ ३५ ॥**

अर्थ—इस रैवतक गिरि पर, वृक्षों (प्रियतम) के कंधों पर अपने नूतन पल्लव रूपी हाथों को रखे हुए, एवं भ्रमरों के समूहों से घिरे हुए होने के कारण मानों कड़जल लगाये हुए नेत्रों के समान पुष्पों से सुशोभित लताएँ रमणियों के समान दिग्वाई पड़ रही हैं।

टिप्पणी—वृक्षों की भी अपने प्रियतमों के कंधों पर नूतन पल्लव के समान अपने हाथ को रखकर खड़ी होती हैं। प्रसन्नता से उनके नेत्र पुष्पों के समान खिल उठते हैं। वे भी अपने नेत्रों में काजल लगाती हैं। इस छन्द में क्रियापद कोई नहीं है, ऊपर से—दिग्वाई पड़ रही हैं—इसका अध्याहार करना पड़ता है। वामन के कथनानुसार प्रसंग के स्फुट होने पर क्रिया के अध्याहार करने में दोष नहीं माना जाता।

**विहगाः कदम्बसुरभाविह गाः कलयन्त्यनुक्षमनेकलयम् ।**

**भ्रमयन्नुपैति मुहुरभ्रमयं पवनश्च धृतनवनीपवनः ॥ ३६ ॥**

अर्थ—कदम्ब के पुष्पों से सुगन्धित इस रैवतक गिरि पर पक्षीगण अनेक प्रकार के स्वरों में कूँजते रहते हैं और नूतन कदम्ब के वन को कैपाने वाला यह वायु बारम्बार मेंघों को कैपाता हुआ विचरण करता है।

टिप्पणी—प्रमिताक्षरा छन्द ।” प्रमिताक्षरा सजससैरुदिता ।”

**विद्वद्भिरागमपरैर्विवृतं कथंचि-**

**च्छ्रुत्वापि दुर्ग्रहमनिश्चितधीभिरन्यैः ।**

**श्रेयान् द्विजातिरिव हन्तुमघानि दक्षं**

**गूढार्थमेष निधिमन्त्रगणं विभर्ति ॥ ३७ ॥**

अर्थ—यह रैवतक गिरि श्रेष्ठ ब्राह्मण की भाँति, आगम परायण अर्थात् निधि की खोज में निरत रहनेवालों (ब्राह्मण पक्ष में, मंत्र शास्त्र के साधनों और विधानों को जानने वालों) से किसी प्रकार प्रकाश में लाई गई तथा अन्य अनिश्चित बुद्धि वालों द्वारा सुनने पर भी (अर्थात् यहाँ निधि है अथवा यह मंत्र है—ऐसा सुनकर भी) दुष्प्राप्य एवं दारिद्र्य (पापों) को नष्ट करने में समर्थ गूढ़ अर्थ बोली अर्थात् छिपे हुए धन वाली (पक्ष में, अप्रकट अर्थ वाले) निधियों को मंत्र की भाँति (पक्ष में, मंत्र को गुप्त निधि की भाँति) धारण किए हुए है।

टिप्पणी—अर्थात् जिस प्रकार एक श्रेष्ठ विद्वान् ब्राह्मण अनेक गोपनीय मंत्रों को जानता है, उसी प्रकार यह रैवतक भी अनेक प्रचुर धनराशि वाली निधियों को भीतर छिपाये हुए है। समामोक्ति अलंकार।

**बिम्बोष्ठं बहु मनुदे तुरंगवक्त्र-**

**श्चुम्बन्तं मुखमिह किन्नरं प्रियायाः ।**

**श्लिष्यन्तं मुहुरितरोऽपि तं निजस्त्री-**

**मुत्तुङ्गस्तनभरभङ्गभीरुमध्याम् ॥ ३८ ॥**

अर्थ—इस रैवतक गिरि पर घोड़े के मुख के समान मुख वाला किन्नर (मनुष्य के समान मुख वाले किन्नर को) अपनी प्रियतमा के बिम्ब-फल के समान ओष्ठवाले मुख को चूमते हुए देखकर (स्वयं घोड़े जैसा मुख होने के कारण चुम्बन करने में असमर्थ होने से) बड़ा भाग्यशाली मानता है ! किन्तु दूसरा ( मनुष्य के समान मुख वाला ) भी, उसे (घोड़े के समान मुख किन्तु मनुष्य के समान शरीर वाले किन्नर को) ऊँचे स्तनों के भार से झुकी हुई सुन्दर कटि प्रदेश वाली अपनी प्रिय, तमा को बारम्बार आलिंगन करते देखकर बड़ा भाग्यशाली मानता था।

टिप्पणी—किन्नर एक देवयोनि विशेष है, जिनमें से कुछ का मुख घोड़े के समान और अंग मनुष्य के समान तथा कुछ का मुख मनुष्य के समान तथा अंग घोड़े के समान होता है। प्रहर्षिणी छन्द।

**यदेतदस्यानुतटं विभाति वनं ततानेकतमालतालम् ।**

**न पुष्पितात्र स्थगितार्करश्मावनन्तताने कतमा लताऽलम् ॥ ३९ ॥**



अर्थ—इस रैवतक पर्वत के तट-प्रान्तों में अनेक फैले हुए तमालों एवं ताल वृक्षों से युक्त यह आगे दिखाई पड़नेवाला जो वन शोभायमान हो रहा है, उस सूर्य की किरणों को रोकने वाले अपार विस्तार युक्त वन में कौन ऐसी लता है, जो अत्यन्त पुष्पित नहीं हुई है।

दन्तोऽज्ज्वलासु विमनोपलमेखलान्ताः

सद्रत्नचित्रकटकासु बृहन्नितम्बाः ।

अस्मिन् भजन्ति घनकोमलगण्डशैला

नार्योऽनुरूपमधिवासमधित्यकासु ॥ ४० ॥

अर्थ—इस रैवतक पर्वत की 'दन्तों' अर्थात् निकुञ्जों से मनोहर (स्त्री पक्ष में, उज्ज्वल दातों वाली) एवं मूल्यवान रत्नों से रंग-विरंगी चोटियों वाली (पक्ष में, मूल्यवान रंग-विरंगे रत्नों से निर्मित बलय-वाली) अधित्यकाओं पर उज्ज्वल मणि की मेखला से सुशोभित ( पर्वत पक्ष में, श्वेत शिलाओं वाली चोटियों से मनोहर ) बृहत् नितम्ब ( पक्ष में, बड़े-बड़े शिखरों ) एवं पुष्ट तथा चिकने कपोलवाली रमणियाँ अपने समान ( पक्ष में, विस्तृत एवं कोमल बड़े-बड़े पत्थर के टुकड़ों वाले ) स्थलों का सेवन करती हैं।

टिप्पणी—श्लेषोत्थापित तुल्ययोगिता अलंकार ।

अनतिचिरोऽभितस्य जलदेन चिर-

स्थितबहुबुद्धस्य पयसोऽनुकृतिम् ।

विरलविकीर्णवज्रशकला सकला-

मिह विदधाति धौतकलधौतमही ॥ ४१ ॥

अर्थ—इस रैवतक गिरि पर इधर-उधर अविरल रूप में छिटके हुए श्वेत हीरों के टुकड़ों से युक्त श्वेत वर्ण की रजतमयी भूमि मेघों द्वारा तत्काल बरसाये गये एवं बड़ी देर तक स्थिर रहने वाले बुदबुदों से युक्त जल का पूर्णतया अनुकरण करती है।

टिप्पणी—अतिशयोक्ति अलंकार । कुररीकृता छन्द । लक्षणः—“कुररीकृता नजभजैर्लग यक्”

वर्जयन्त्या जनैः संगमेकान्तत-

स्तर्कयन्त्या सुखं सङ्गमे कान्ततः ।

योषयैष स्मरासन्नतापाङ्गया

सेव्यतेऽनेकया संनतापाङ्गया ॥ ४२ ॥

अर्थ—यह रैवतक गिरि, एकान्त में प्रियतम के समागम में सुख की कल्पना से लोगों के साथ को छोड़ने वाली, कामदेव के ताप से सन्तप्त अंगों वाली अतएव नम्र अपाङ्गों वाली अनेक रमणियों से सेवित है ।

टिप्पणी—अर्थात् इच्छातुल्य विहार करने के स्थलों से यह पर्वत भरा हुआ है। स्रग्विणी छन्द लक्षण—रैवचतुर्भिर्भूता स्रग्विणी संमता । यमक अलंकार ।

संकीर्णकीचकवनस्खलितैकवाल-

विच्छेदकातरधियश्चलितुं चमर्यः ।

अस्मिन् मृदुश्वसनगर्भतदीयरन्त्र-

निर्यन्त्रवनश्रुतिमुखादिव नोत्सहन्ते ॥ ४३ ॥

अर्थ—इस रैवतक गिरि पर सघन बाँसों के वन में पूँछ के एक बाल के गिर जाने से व्याकुल बुद्धि वाली चमरी गौएँ, मानों कोमल वायु के झोंके के अन्तःप्रविष्ट होने के कारण उनसे ( बाँसों से ) निकलने वाले सुमधुर स्वर के सुनने में होने वाले आनन्द से आगे चलने की इच्छा नहीं करती हैं ।

टिप्पणी—चमरी गौएँ अपने बालों पर बड़ा प्यार करती हैं, वे मरण पर्यन्त अपने बालों की रक्षा करती हैं । उत्प्रेक्षा अलंकार ।

मुक्तं मुक्तागौरमिह क्षीरमिवाभ्रै-

वापीष्वन्तर्लीनमहानीलदलासु ।

शस्त्रीश्यामैरंशुभिराशु द्रुतमम्भ-

च्छायामच्छामछति नीलीसलिलस्य ॥ ४४ ॥

अर्थ—इस रैवतक गिरि पर भीतर इन्द्रनील मणि की शिलाओं से युक्त बावलियों में, मेघों से बरसाया गया मुक्ता के समान निर्मल अत-एव हीर की भाँति श्वेत जल, छूरी की भाँति श्यामल (भीतर स्थित इन्द्रनील मणि की) किरणों से तुरन्त गिरते ही नील मिश्रित जल की शोभा को प्राप्त करता है ।

टिप्पणी—निदर्शना और काव्यलिङ्ग का संकर । मत्तमयूर छन्द । लक्षण—वेदैरन्धर्तौ यस्य मत्तमयूरम् ।

या न ययौ प्रियमन्यवधूभ्यः सारतरागमना यतमानम् ।

तेन सहेह बिभर्ति रहः स्त्री सा स्तरागमनायतमानम् ॥४५॥

अर्थ—इस रैवतक गिरि पर दूसरी स्त्रियों की अपेक्षा समागम करने में श्रेष्ठ जो रमणी प्रार्थना करने पर भी अपने प्रियतम के साथ नहीं जाती थी वही (रमणी) एकान्त में अपने उसी प्रेमी के साथ थोड़ी देर तक मान करने के बाद स्वयमेव रमण की अभिलाषिणी बन जाती है ।

टिप्पणी—तात्पर्य यह है कि रैवतक अत्यन्त मान करने वाली रमणियों को भी उद्दीप्त कर देने वाला है । दोषक छन्द । लक्षण—बोधकवृत्तमिदं भूभभागी यमक अलंकार ।

भिन्नेषु रत्नकिरणैः किरणेष्विहेन्दो-

रुच्चावचैरुपगतेषु सहस्रसंख्याम् ।

दोषापि नूनमहिमांशुरसौ किलेति

व्याकोशकोकनदतां दधते नलिन्यः ॥ ४६ ॥

अर्थ—इस रैवतक गिरि पर चन्द्रमा की किरण के, अनेक प्रकार के रत्नों की किरणों से मिश्रित होने के कारण सहस्रों की संख्या में हो जाने पर कमलिनियाँ निश्चय ही यह सूर्य हैं—ऐसा मान कर रात्रि में भी विकसित-कमल-पुष्पों वाली बन जाती हैं ।

टिप्पणी—अतिशयोक्ति अलंकार से भ्रान्तिमान् अलंकार की व्यंजना ।

अपशङ्कमङ्कपरिवर्तनोचिताश्रलिताः पुरः पतिमुपैतुमात्मजाः ।

अनुरोदितीव करुणेन पत्रिणां विरुतेन वत्सलतयैष निम्नगाः ४७

अर्थ—निःशङ्क होकर गोद में लोट-लोट कर खेलने में अभ्यस्त और अब अपने पति (समुद्र) से मिलने के लिए आगे की ओर चलती हुई अपनी पुत्री नदियों के लिए यह रैवतक मानों वात्सल्य वश होकर पत्नियों के करुण स्वर में पीछे से रो रहा है ।

टिप्पणी—उत्प्रेक्षा अलंकार ।

मधुकरविटपानमितास्तरुपङ्कीर्तिभ्रतोऽस्य विटपानमिताः ।

परिपाकपिशङ्गलतारजसा रोधश्चकास्ति कपिशं गलता ॥ ४८ ॥

अर्थ—मधुकर रूपी विटों (लम्पट और कामुक युवकों) द्वारा पान की जाती हुई विस्तृत शाखाओं के भार से नीचे की ओर झुकी हुई वृक्षों की पंक्तियों को धारण करने वाले इस रैवतक पर्वत का कटि (तट) प्रान्त, पकने के कारण भूरे पत्ते वाली लताओं की गिरती हुई पुष्परेणु से भूरे वर्ण का हो रहा है ।

टिप्पणी—स्कन्धक अथवा अष्टगणा आर्यागीति छन्द ।

प्राग्भागतः पतदिहेदमुपत्यकासु

शृङ्गारितायतमहेभकराभमम्भः ।

संलक्ष्यते विविधरत्नकरानुविद्ध -

मूर्ध्वप्रसारितसुराधिपचापचारु ॥ ४९ ॥

अर्थ—इस रैवतक पर्वत पर ऊपरी भाग से नीचे की ओर गिरता हुआ (सिन्दूरादि आभूषणों के), शृंगार से सुशोभित विशाल गजराज के शुण्ड की भाँति आभायुक्त एवं विविध प्रकार के रत्नों की किरणों से अनुरंजित यह जल-प्रवाह ऊपर की ओर फैले हुए इन्द्रधनुष की भाँति सुशोभित दिखाई पड़ रहा है ।

टिप्पणी—उपमा अलंकार । वसन्ततिलका छन्द ।

दधति च विकसद्विचित्रकल्प-

द्रुमकुसुमैरभिगुम्फितानिवैताः ।

क्षणमलघुविलम्बिपिच्छदाम्नः

शिखरशिखाः शिखिशेखरानमुष्य ॥ ५० ॥

अर्थ—और भी, इस रैवतक गिरि की शिखर-रूपी शिखाएँ, नाना वर्ण के विकसित कल्पद्रुम के कुसुमों से गूथी हुई की भाँति ऐसी मालूम पड़ रही हैं मानों लंबी-लंबी फैली हुई पिच्छ रूपी मालाओं को धारण करने वाले मयूरों की शिखाओं को क्षण भर के लिए धारण किए हुए हैं ।

टिप्पणी—रूपक और उत्प्रेक्षा का संकर । पुष्पिताग्रा छन्द ।

सवधृकाः सुखिनोऽस्मिन्ननवरतममन्दरागतामरसदृशः ।

नासेवन्ते रसवन्न नवरतममन्दरागतामरसदृशः ॥ ५१ ॥

अर्थ—इस रैवतक पर्वत पर अत्यन्त श्रेष्ठतम, मन्दराचल से आए हुए देवताओं के समान परम सुन्दर, अत्यन्त रक्तवर्ण के कमल की भाँति लाल-लाल नेत्रों वाले विलासी पुरुष अपनी रमाणियों के साथ अनुराग पूर्वक नृतन रति नहीं करते, ऐसा नहीं (किन्तु करते ही हैं) ।

टिप्पणी—उपमा अलंकार । आर्यागीति छन्द ।

आच्छाद्य पुष्पपटमेष महन्तमन्त-

रावर्तिभिर्गृहकपोतशिरोधराभैः ।

स्वाङ्गानि धूमरुचिमागुरवीं दधानै-

धूपायतीव पटलैर्नवनीरदानाम् ॥ ५२ ॥

अर्थ—यह रैवतक गिरि अत्यन्त विस्तृत पुष्प-रूपी वस्त्र को ओढ़कर, भीतर (वस्त्र के भीतर इधर-उधर) निरन्तर भ्रमण करने वाले, पालतू कवूतरों के कण्ठ की (कान्ति की) तरह कान्तिमान एवं अगुरु के धूम की कान्ति को धारण करने वाले नवीन बादलों के समूहों से मानों अपने अंगों को धूप (सुगंधित द्रव्य का धूम) का सेवन करा रहा है ।

टिप्पणी—उत्प्रेक्षा, रूपक और निदर्शना का संकर । वसन्ततिलका छन्द ।

अन्योन्यव्यतिकरचारुभिर्विचित्रै-

रत्रस्यन्नवमणिजन्मभिर्मगूरुवैः ।

विस्मेरान् गगनमदः करोत्यमुष्मि-

न्नाकाशे रचितमभित्ति चित्रकर्म ॥ ५३ ॥

अर्थ—इस रैवतक पर्वत पर एक दूसरे के मिश्रण से सुन्दर विविध वर्णों की एवं त्रास नामक ( मणि का दोष विशेष ) दोष से रहित नूतन मणियों से उत्पन्न किरणों के समूहों से आकाश में रचित, आधार रहित चित्रकर्म आकाशगामी ( जीवों ) को विस्मय में डाल देता था ।

टिप्पणी—भ्रान्तिमान और विभावना अलंकार का संकर । प्रवर्षिणी छन्द ।

ममीरशिशिरः शिरःमु वमतां

सतां जवनिका निकामसुखिनाम् ।

विभर्ति जनयन्नयं मुदमपा-

मपायधवला बलाहकततीः ॥ ५४ ॥

अर्थ—वायु से शीतल एवं शिखरों पर निवास करने वाले अत्यन्त सुखी पुण्यवान् लोगों में आनन्द उत्पन्न करने वाला यह रैवतक गिरि, जलरहित ( होने के कारण ) श्वेत बादलों की पंक्ति रूपी जवर्निका ( पर्दा ) को धारण किए हुए है ।

टिप्पणी—तात्पर्य यह है कि रैवतक के ऊँचे-ऊँचे शिखर सर्वदा वायु से शीतल रहते हैं और बादलों की छाया से आवृत्त होने के कारण विलासियों को आनन्द पहुँचाते हैं । परिणाम अलंकार । जलोद्धतगतिछन्द । लक्षणः—रसैर्जसजसा जलोद्धत गतिः ।

मैत्र्यादिचित्तपरिकर्मविदो विधाय

क्लेशप्रहाणमिह लब्धसञ्जीवयोगाः ।

ख्यातिं च सत्त्वपुरुषान्यतयाधिगम्य

वाञ्छन्ति तामपि समाधिभृतो निरोद्धुम् ॥५५॥

अर्थ—इस रैवतक गिरि पर समाधि धारण करने वाले योगी जन मैत्री आदि चित्त की शोधक वृत्तियों को जानकर, क्लेशों को दूर कर, बीज युक्त योग को प्राप्त कर एवं प्रकृति और पुरुष की ख्याति (ज्ञान) को पृथक-पृथक भिन्न रूप में जान कर उस ख्याति को भी दूर करने की अभिलाषा करते हैं।

टिप्पणी—मैत्री, करुणा, मुदिता और उपेक्षा—ये चार चित्त की शोधक वृत्तियाँ हैं। पुण्यकर्ताओं के लिए मैत्री, दुःखियों के लिए करुणा, सुखियों के लिए मुदिता अर्थात् उनका अनुमोदन एवं पापियों के लिए उपेक्षा वृत्ति है। क्लेश पाँच हैं—“अविद्यास्मितागम द्वेषाभिनिवेशाः पञ्च क्लेशाः”। अनित्य वस्तुओं में नित्यता का बोध अविद्या है, जैसे नश्वर शरीर में आत्मबुद्धि का भान। अहंकार का नाम अस्मिता है। अभिमत विषयो में अभिलाषा गम है। अनभिमत विषयों में क्रोध द्वेष है। कार्य और अकार्य में आग्रह अभिनिवेश है। ये पाँच क्लेश के कारण हैं। प्रकृति और पुरुष के विवेक को न जानने में संसार में भटकना पड़ता है और जो इनके पार्थक्य को जान लेते हैं उन्हें मोक्ष प्राप्ति हो जाती है। तात्पर्य यह है कि यह रैवतक केवल भोग विलास की ही भूमि नहीं है, प्रत्युत मोक्ष-प्राप्ति की भी भूमि है।

मरकतमयमेदिनीषु भानो-

स्तरुविटपान्तरपातिनो मयूखाः ।

अवनतशितिकण्ठकण्ठलक्ष्मी-

मिह दधति स्फुरिताणुरेणुजालाः ॥५६॥

अर्थ—इस रैवतक गिरि की मरकत मणि मयी भूमि पर, वृक्षों के पल्लवों के मध्यभाग से छन कर नीचे आनेवाली अतएव धूल के सूक्ष्म कणों को स्फुरित करने वाली सूर्य की किरणें नीचे मुख किए हुए मयूर के कण्ठ की शोभा को धारण करती हैं।

टिप्पणी—निदर्शना अलंकार। पृष्पिताग्रा छन्द।

या विभक्तिं कलवल्लकीगुणस्वानमानमतिकालिमाऽलया ।

नात्र कान्तमुपगीतया तया स्वानमा नमति काऽलिमालया ॥५७॥

अर्थ—इस रैवतक गिरि पर अतिशय कृष्णवर्ण की घूमती हुई जो भ्रमर-पंक्ति है, वह वीणा के तारों के सुमधुर शब्दों की समानता प्राप्त करती है। समीप में गान करती हुई उस भ्रमरपंक्ति से सुखपूर्वक आकर्षित करने योग्य कौन कामिनी अपने प्रियतम के प्रति नहीं विनम्र हो जाती (प्रत्युत सभी हो जाती हैं।) ।

टिप्पणी—नातार्थ यह है कि यह रैवतक इतना कामोद्दीपक है कि सभी सुन्दरियाँ अपना मान छोड़ कर प्रियतम को शीघ्र ही प्रणाम करती हैं। रथोद्धता छन्द।  
लक्षणः—“रो नगाविति रथोद्धता लगी।”

सायंशशाङ्ककिरणाहतचन्द्रकान्त-

निस्यन्दिनीगनिकरेण कृताभिषेकाः ।

अर्कोपलोल्लसितवह्निभिरहितप्ता-

स्तीव्रं महाव्रतमिवात्र चरन्ति वप्राः ॥५८॥

अर्थ—इस रैवतक गिरि के तट रात्रि में चन्द्रमा की किरणों से आहत हो कर चन्द्रकान्ता मणि से निकले हुए जल-प्रवाह से स्नान कर और दिन में सूर्यकान्त मणि से निकली हुई अग्नि से संतप्त होकर मानों अत्यन्त कठोर महान् व्रत का पालन करते हैं।

टिप्पणी—स्नान कर के अग्नि-मेवन का व्रत तपस्वी लोग भी रखते हैं।  
उत्प्रेक्षा अलंकार।

एतस्मिन्नधिकपयःश्रियं वहन्त्यः

संक्षोभं पवनभुवा जवेन नीताः ।

बाल्मीकेररहितरामलक्ष्मणानां

धर्म्यं दधति गिरां महासरस्यः ॥ ५९ ॥



अर्थ—इस रैवतक पर्वत में अधिक जल की समृद्धि (रामायण में, सुग्रीवादि कपियों के अधिक वर्णन एवं गुण अलंकार) को धारण करनेवाले, वायुजनित वेग से लुब्ध किए गए (पक्ष में, वेगशाली पवन पुत्र हनुमान के वर्णनों द्वारा औद्धत्य को प्राप्त) महान् सरोवर, राम लक्ष्मण की कथा से युक्त (सरोवर पक्ष में, अपने पतियों से युक्त सारसियों वाले) आदिकवि वाल्मीकि की वाणी रामायण की समानता को धारण करते हैं ।

टिप्पणी—‘पवनभुवाजवेन’ इस वाक्य में अभंग अर्थ श्लेष तथा अन्य तीनों पदों में पद भंग द्वारा दो अर्थों की प्रतीति के कारण शब्दश्लेष अलंकार है। उपमा अलंकार भी है। प्रहर्षिणी छन्द।

इह मुहुर्मदितैः कलभै रवः

प्रतिदिशं क्रियते कलभैरवः ।

स्फुरति चानुवनं चमरीचयः

कनकरत्नभुवां च मरीचयः ॥ ६० ॥

अर्थ—इस रैवतक पर्वत पर सुप्रसन्न हाथियों के बच्चे प्रत्येक दिशा में सुमधुर किन्तु भीषण चीत्कार करते हैं और प्रत्येक वन में चमरी गौओं के समूह विचरण करते हैं तथा सुवर्णमयी भूमि की किरणें चमकती रहती हैं ।

टिप्पणी—उदात्त और यमक अलंकार। द्रुतविलंबित छन्द।

त्वक्साररन्त्रपरिपूरणलब्धगीति-

रस्मिन्नसौ मृदितपक्ष्मलरल्लकाङ्गः ।

कस्तूरिकामृगविमर्दसुगन्धिरेति

रागीव सक्तिमधिकां विषयेषु वायुः ॥ ६१ ॥

अर्थ—इस रैवतक पर्वत पर बांसों के छिद्रों की स्वयं पूर्ति कर उनके बजने से गायन-सुख का अनुभव करनेवाली, मुलायम बालों वाले रल्लक मृगों के अंगों को स्पर्श करनेवाली तथा कस्तूरी-मृग के संघर्षण

से सुगन्धित वायु कामी पुरुषों की भाँति इसके प्रदेशों के विषयों में अधिक आसक्ति प्राप्त करती है ।

**टिप्पणी**—तात्पर्य यह है कि शीतल, मन्द, सुगन्ध वायु इस गिरि में सदा बहती रहती है । जिस प्रकार विषयी पुरुष शब्द, स्पर्श, रूप, रस, गन्ध आदि विषयों में विशेष आसक्ति रखता है उसी प्रकार वंशीवादन, रल्लक मृगों के अंगों के मृदु कोमल स्पर्श एवं कस्तूरी की सुगन्धि की आसक्ति वायु को भी है । उपमा अलंकार । वसन्ततिलका छन्द ।

**प्रीत्यै युनां व्यवहिततपनाः**

**प्रौढध्वान्तं दिनमिह जलदाः ।**

**दोषामन्यं विदधति सुरत-**

**क्रीडायासश्रमशमपटवः ॥ ६२ ॥**

**अर्थ**—इस रैवतक पर्वत पर युवकों और युवतियों की प्रसन्नता के लिए सूर्य को ढक देने वाले, सुरत क्रीडा के श्रम को शान्त करने में निपुण मेघों के समूह गाढ़ अन्धकार वाले दिन को अपने को रात्रि के समान मानने वाला बना देते हैं ।

**टिप्पणी**—तात्पर्य यह है कि मेघों से सूर्य के ढक जाने पर दिन स्वयं अपने को गाढ़ अन्धकार युक्त होने के कारण रात्रि मानने लगता है । इससे युवक और युवतियाँ रात्रि की भाँति दिन में ही सुरत-क्रीडा करती हैं । भ्रमर विलसित छन्द ।

**लक्षण**—“म्भौ न्लौ गः स्याद्भ्रमरविलसितम् ।”

**भग्नो निवासोऽयमिहास्य पुष्पैः**

**सदानतो येन विपाणिनाम्नः ।**

**तीव्राणि तेनोज्झति कोपितोऽसौ**

**सदानतोयेन विपाणि नागः ॥ ६३ ॥**

**अर्थ**—इस रैवतक पर्वत पर इस सर्प का निवास-स्थल सदा पुष्पों (के भार) से नम्र रहने वाले इस वृक्ष को मदमस्त हाथी ने तोड़ दिया है,

जिससे अत्यन्त कोप युक्त होकर यह सर्प तीव्र विष का वमन कर रहा है ।

**टिप्पणी**—हाथी का प्रतीकार करने में असमर्थ सर्प अपने ही आश्रय को विष से जला रहा है । दुर्बल अपकारी का कुछ न बिगाड़ पाने पर अपना ही शिर पीटता है । यमक अलंकार । उपजाति छन्द ।

**प्रालेयशीतमचलेश्वरमीश्वरोऽपि**

**सान्द्रेभचर्मवसनावरणोऽधिशेते ।**

**सर्वतुनिवृत्तिकरे निवसन्नुपैति**

**न द्वन्द्वदुःखमिह किञ्चिदकिञ्चनोऽपि ॥ ६४ ॥**

**अर्थ**—सर्वशक्तिमान् ईश्वर (शिव) भी अत्यन्त मोटे गज चर्म को ओढ़कर ही हिमालय पर्वत पर शयन करते हैं किन्तु सर्वदा सुग्व देने वाले इस रैवतक पर्वत [पर निवास करने वाला अकिंचन पुरुष भी तनिक भी शीत या गर्मी का दुःख नहीं उठाता ।

**टिप्पणी**—तात्पर्य यह है कि सभी ऋतुओं के निरन्तर सहयोग के कारण न तो यहां शीत की अधिकता है न गर्मी की । व्यतिरेक अलंकार । वसन्त-तिलका छन्द ।

**नवनगवनलेखाश्याममध्याभिराभिः**

**स्फटिककटकभूमिर्नाटयत्येष शैलः ।**

**अहिपरिकरभाजो भास्मनैरङ्गरागै-**

**रधिगतधवलिम्नः शूलपाणेरभिख्याम् ॥ ६५ ॥**

**अर्थ**—यह रैवतक पर्वत नूतन वृक्षों के वन की पंक्तियों से श्यामल वर्ण की मध्यभाग वाली इन स्फटिकमय तटवर्ती भूमियों से, वासुकि रूपी परिकर को कटि प्रदेश में बाँधे हुए तथा समूचे शरीर पर भस्म लपेटने के कारण धवलता को प्राप्त त्रिशूलपाणि शंकर भगवान् की शोभा का अनुकरण कर रहा है ।

**टिप्पणी**—निदर्शना अलंकार । मालिनी छन्द । लक्षण—“ननमयययुतेय मालिनी भोगि लोकः ।”

दधद्विरभितस्तटौ विकचवारिजाम्बू नदै-

र्विनोदितदिनकृमाः कृतरुचश्च जाम्बूनदैः ।

निषेव्य मधु माधवाः सरसमत्र कादम्बरं

हरन्ति रतये रहः प्रियतमाङ्गकादम्बरम् ॥६६॥

अर्थ—इस रैवतक पर्वत पर विकसित कमलों से युक्त जल वाले दो तटों को धारण करने वाली नदियों से जिनके दिन का परिश्रम दूर कर दिया गया है एवं सुवर्ण के आभूषणों से जिनकी शोभा बहुत बढ़ गयी है—ऐसे यादव गण स्वादुयुक्त इक्षु के मद्य को पीकर रति के लिए एकान्त में अपनी प्रियतमाओं के अंगों से वस्त्र का अपहरण कर रहे हैं ।

टिप्पणी—तात्पर्य यह है कि यादव गण इस रैवतक पर्वत पर निश्शक विहार कर रहे हैं । पृथ्वी छन्द । लक्षणः—“जसौ जसयलावसुग्रहयतिश्च पृथ्वी गुरुः ।”

दर्पणनिर्मलासु पतिते घनतिमिरमुषि

ज्योतिषि रौप्यभित्तिषु पुरः प्रतिफलति मुहुः ।

व्रीडमसंमुखोऽपि रमणैरपहृतवसनाः

काञ्चनकंदरासु तरुणीरिंह नयति रविः ॥६७॥

अर्थ—इस रैवतक पर्वत में सूर्य, दर्पण की भाँति निर्मल अग्रवर्ती रजतमयी भित्तियों पर गिरती हुई, घने अन्धकार को दूर करने वाली अपनी किरणों के सुवर्णमयी कन्दराओं में बारम्बार प्रति फलित होने के कारण, अपने प्रियतमों द्वारा निर्वस्त्र की गई तरुणियों को, सम्मुखस्थ न होते हुए भी अर्थात् परोक्ष में रह कर भी लज्जित करता है ।

टिप्पणी—रमणियां सुवर्णमयी कन्दराओं में क्रीड़ा के लिए प्रियतमों के साथ जब प्रवेश करती थीं, तो प्रियतम अन्धकार समझकर उनका वस्त्र छीन कर उन्हें नग्न कर देने थे, किन्तु कन्दरा के सम्मुख रजतमयी भित्ति पर सूर्य की किरणें जब पड़ती थीं, तब उनका प्रतिबिम्ब कन्दराओं में भी प्रतिफलित हो कर प्रकाश कर देता था और इस प्रकार आकस्मिक रूप से प्रकाश हो जाने पर वे रमणियां लज्जित

हो जाती थीं । अतिशयोक्ति अलंकार । वंशपत्रपतित छन्द । लक्षणः—“दिङ्मुनि-  
वंशपत्रपतितं भरनभन लगैः ।”

अनुकृतशिखरौघश्रीभिरभ्यागतेऽसौ

त्वयि सरभसमभ्युत्तिष्ठतीवाद्रिरुच्चैः ।

द्रुतमरुदुपनुन्नैरुन्नमद्भिः सहेलं

हलधरपरिधानश्यामलैरम्बुवाहैः ॥६८॥

अर्थ—यह रैवतक पर्वत अभ्यागत रूप में तुम्हारे (श्रीकृष्ण के) यहाँ पधारने पर अपने शिखरों की शोभा का अनुकरण करनेवाले, शीघ्रगामी वायु द्वारा प्रेरित होने के कारण लीलापूर्वक, बलराम के वस्त्र की भाँति श्यामल एवं ऊँचे उठे हुए बादलों द्वारा उत्सुकता के साथ मानों (अगवानी के लिए) अभ्युत्थान-सा कर रहा है ।

टिप्पणी—चिर काल बाद मित्र, हितैषी या गुरु जन के समागमन पर लोग उत्साहपूर्वक उठ कर खड़े हो जाते हैं । आकाश में ऊपर छाये हुए बादलों की कवि उत्प्रेक्षा कर रहा है मानों स्वयं रैवतक ही उठ कर भगवान् के प्रति अपना आदर प्रकट करने के लिए अभ्युत्थान कर रहा है । निदर्शना से अनुप्राणित भ्रान्तिमान एवं उत्प्रेक्षा का संकर अर्थालंकार । वृत्यनुप्रास शब्दालंकार । मालिनी छन्द ।

श्री माघकवि कृत शिशुपालवध नामक महाकाव्य में रैवतक  
वर्णन नामक चतुर्थ सर्ग समाप्त ।

## पाँचवाँ सर्ग

इत्थं गिरः प्रियतमा इव सोऽव्यलीकाः

शुश्राव सूततनयस्य तदा व्यलीकाः ।

रन्तुं निरन्तरमियेष ततोऽवसाने

तासां गिरौ च वनराजिपटं वसाने ॥ १ ॥

अर्थ—उस समय भगवान् श्रीकृष्ण ने इस प्रकार मन को प्रिय लगने वाली प्रियतमा की भाँति, सूतपुत्र दारुक की असत्यता रहित अर्थात् सत्य वाणी सुनी और तब (वाणी के समाप्त होने पर) सघन वन-पंक्ति-रूपी वस्त्र से ढँके हुए रैवतक पर्वत पर उन्होंने क्रीड़ा करने की इच्छा की ।

टिप्पणी—अर्थात् दारुक की उक्त बातें सुनने के अनन्तर भगवान् ने रैवतक पर कुछ समय तक रुककर निवास करने की इच्छा की। उपमा और यमक की संसृष्टि। इस सर्ग में वसन्ततिलका छन्द है ।

तं स द्विपेन्द्रतुलिततुलतुङ्गशृङ्ग-

मभ्युल्लसत्कदलिकावनराजिमुच्चैः ।

विस्तारुद्धवसुधोऽन्वचलं चचाल

लक्ष्मीं दधत्प्रतिगिरेरलघुर्बलौघः ॥ २ ॥

अर्थ—वन की पंक्तियों के समान ध्वजा एवं पताकाओं से सुशोभित, उन्नत, विस्तार से वसुधा को व्याप्त करनेवाले एवं स्वयं एक अन्य प्रतियोगी पर्वत की शोभा को धारण करने वाले भगवान् श्रीकृष्ण के विशाल सैन्य-समूह ने अपने श्रेष्ठ हाथियों से

जिसके अनुपम एवं उच्च शिखरों का अनुकरण किया जा रहा था, एवं जो कदलीवन् की पंक्तियों से सुशोभित था—ऐसे रैवतक पर्वत की ओर प्रस्थान किया ।

टिप्पणी—निदर्शना, उत्प्रेक्षा एवं श्लेष का संकर ।

**भास्वत्करव्यतिकरोल्लसिताम्बरान्ताः**

**सापत्रपा इव महाजनदर्शनेन ।**

**संविद्युरम्बरविकाशि चमूसमृत्थं**

**पृथ्वीरजः करभकण्ठकडारमाशाः ॥ ३ ॥**

अर्थ—सूर्य की किरणों के संसर्ग से आकाश-मण्डल को प्रकाशित करनेवाली, (पक्ष में, सुन्दर पुरुष के हाथ के स्पर्श से जिसके वस्त्र का अंचल गिर गया है—ऐसी स्त्रियों ने, दिशाओं ने, मानों महापुरुष (श्रीकृष्ण भगवान्, पक्ष में गुरुजन) के दर्शन से लज्जित-सी होकर, आकाशन्यापी एवं सेना से उठी हुई ऊँट के वन्चे के कण्ठ की भाँति भूरे रंग की पृथ्वी की धूल से अपने को आच्छादित कर लिया ।

टिप्पणी—स्त्रियाँ भी गुरुजनों के सम्मुख वस्त्र के अंचल के गिर जाने पर जो ही वस्तु सामने मिल जाती है, उसी में अपना तन ढँक लेती हैं । उत्प्रेक्षा से अनुप्राणित समासोक्ति अलंकार ।

**आवर्तिनः शुभफलप्रदशुक्तियुक्ताः**

**संपन्नदेवमणयो भृतरन्ध्रभागाः ।**

**अश्वाः प्यधुर्वसुमतीमतिरौचमाना-**

**स्तूर्णं पयोधय इवोर्मिभिरापतन्तः ॥ ४ ॥**

अर्थ—आवर्त्त अर्थात् दस रोम की भवरों से सुशोभित (समुद्र पक्ष में, जल की बड़ी-बड़ी भँवरों वाले) राज्य आदि शुभ फल देने वाली शुक्तियों अर्थात् घोड़ों के अंगों पर सुतुही के समान लक्षण विशेष से युक्त (पक्ष में, मोती का फल देने वाली सुतुहियों से समन्वित) देवमणि अर्थात् अयाल भाग में विशेष भँवरी वाले (पक्ष में, कौस्तुभ आदि दिव्य मणियों को पैदा करने वाले) (सेना के) पार्श्व भाग को भरने

वाले अथवा निम्न प्रदेश में मांसल अंगों वाले (पक्ष में, निचले स्थानों में जल से भरे हुए) अत्यन्त सुशोभित अथवा विस्तृत कण्ठावर्त वाले (पक्ष में, अत्यन्त सुशोभित), एवं अपनी सरपट की चाल से (पक्ष में, लहरों से) दौड़ते हुए (सेना के) घोड़ों ने समुद्र की भाँति वसुधा को एक दम से छा लिया ।

टिप्पणी—अर्थश्लेष और उपमा का संकर ।

आरक्षमग्रमवमत्य सृणिं शिताग्र-

मेकःपलायत जवेन कृतार्तनादः ।

अन्यः पुनर्मृदुदप्लवतास्तभार-

मन्योन्यतः पथि वताविमितामिभोष्टौ ॥ ५ ॥

अर्थ—मार्ग में (चलते हुए) हाथी और ऊँट एक दूसरे से डर रहे थे, यह बड़े विस्मय की बात थी । (कैसे डर रहे थे वे—) एक हाथी कुम्भ-स्थल के नीचे तक धँसे हुए अंकुश को कुछ न समझ कर अत्यन्त करुण क्रन्दन करते हुए जोर से भाग रहा था और उधर एक ऊँट अपने बोभे को गिरा कर बार-बार उछल-कूद मचा रहा था ।

टिप्पणी—स्वभावोक्ति अलंकार ।

आयस्तमैक्षत जनश्चटुलाग्रपादं

गच्छन्तमुच्चलितचामरचारुमश्वम् ।

नागं पुनर्मृदु सलीलनिमीलिताक्षं

सर्वं प्रियः खलु भवत्यनुरूपचेष्टः ॥ ६ ॥

अर्थ—लोग अगले पैरों को चंचलता से आगे बढ़ाते हुए द्रुतगति से चलने वाले अर्थात् वेग से दौड़नेवाले उन घोड़ों को देखते थे, जिनकी अति चंचल पँखें इधर-उधर घूमते हुए चँवर की भाँति सुन्दर मालूम पड़ रही थीं और फिर उन हाथियों को देखते थे जो आँखों को अधमुँदी किए हुए मन्द गति से चल रहे थे । (इस प्रकार अत्यन्त तेज और अति-मन्द गति पर तुल्य दृष्टि कैसे—अतः कवि बतला रहा हैः—) सभी प्राणी अपनी जाति के अनुरूप काम करते हुए प्रीति के भाजन होते ही हैं ।



टिप्पणी—अथान्तरन्यास अलंकार ।

व्रस्तः समस्तजनहासकरः करेणो-

स्तावत्स्वरः प्रस्वरमुल्ललयांचकार ।

यावच्चलासनविलोलनितम्बविम्ब-

विस्रस्तवस्त्रमवरोधवधूः पपात ॥ ७ ॥

अर्थ—हार्थिनी से डरा हुआ गद्गहा सभी लोगों को हँसाते हुए (जाति स्वभाव वश) तब तक अत्यन्त उछल कूद मचाता रहा । जब तक उसके ऊपर की काठी के गिर जाने के कारण उस पर बैठी हुई अन्तःपुर अर्थात् रनवाँस की दासी गिर गई और उसके नितम्ब भाग से उसका वस्त्र हट गया ।

टिप्पणी—स्वभावोक्ति अलंकार ।

शैलोपशल्यनिपतद्रथनेमिधारा-

निष्पिष्टनिष्ठुरशिलातलचूर्णगर्भाः ।

भूरेणवो नभसि नद्धपथोदचक्रा-

श्रक्रीवदङ्गरुहधृग्ररुचो विसस्रुः ॥ ८ ॥

अर्थ—रैवतक पर्वत के समीपवर्ती प्रान्तों में दौड़ते हुए रथों के चक्कों की लीक से पिसे हुए कठोर शिलातलों के चूर्ण से युक्त, मेघ-मण्डल के समान ऊपर फैली हुई, गद्गहे की रोमावली की भाँति धूमिल वर्ण की पृथ्वी की धूल चारों ओर से फैल गयी ।

उद्यत्कृशानुशकलेषु खुराभिघाता-

द्भूमीसमायतशिलाफलकाचितेषु ।

पर्यन्तवर्त्मसु विचक्रमिरे महाश्वाः

शैलस्य दर्दरपुटानिव वादयन्तः ॥ ९ ॥

अर्थ—खुरों की चोट से उठती हुई आग की चिनगारियों वाली समतल भूमि पर पड़ी हुई विशाल शिलाओं से व्याप्त, पर्वत की

समीपवर्ती सड़कों पर (सेना के) बड़े-बड़े घोड़े मानों डुगडुगी-सी वजाते हुए चलने लगे ।

टिप्पणी—उत्प्रेक्षा अलंकार ।

तेजौनिरोधसमतावहितेन यन्त्रा

सम्यक्कशात्रयविचारवता नियुक्तः ।

आरट्टजश्चटुलनिष्ठुरपातमुच्चै-

श्चित्रं चकार पदमर्धपुलायितेन ॥ १० ॥

अर्थ—वेग को रोकने वाली लगाम को थामने में सावधान तीनों प्रकार की (उत्तम, मध्यम और अधम) चावुकों के प्रयोग जानने वाले घुड़सवारों से भली भाँति हाँके गए ऊँचे आरट्ट (अरब) देश में उत्पन्न घोड़े अपने विचित्र पाद-विक्षेप द्वारा कभी चंचल और कभी कठोर भाव से, मण्डलाकार गति-विशेष से चल रहे थे ।

टिप्पणी—इस श्लोक में घोड़े की गति एवं चावुक के लक्षणों का शास्त्रीय ज्ञान वर्णित है । घोड़े को तीन प्रकार की चावुकों लगायी जाती हैं । कभी कठोर, कभी साधारण और कभी बहुत साधारण । इनके अनुसार उनकी गति भी कभी अत्यन्त वेग पूर्वक, कभी मध्यम और कभी अति सावधान होती है । घोड़े के वेग को रोकने वाली लगाम होती है । भगवान् श्रीकृष्ण की सेना के घुड़सवार अश्वशास्त्र की इन सभी बातों के विशेषज्ञ थे । घोड़े अरबी थे । वे विचित्र ढंग से कभी चंचल और कभी गंभीर पाद-क्षेप करने लगे ।

नीहारजालमलिनः पुनरुक्तसान्द्राः

कुर्वन्वधूजनविलोचनपक्षममालाः ।

क्षुण्णः क्षणं यदुबलैर्दिवमातितांसुः

पांशुर्दिशां मुखमतुत्थयदुत्थितोऽद्रेः ॥ ११ ॥

अर्थ - हिम (पाले) के कणों की भाँति मलिन, (सेना की) वधुओं के नेत्रों की वरौनियों को द्विगुणित सघन करनेवाली, यादवों की सेना से पिसकर (रैवतक) पर्वत से उठी हुई, आकाश को व्याप्त करने की इच्छुक धूल ने दिशाओं के मुख को एकदम से आच्छादित कर लिया ।

उच्छिद्य विद्विष इव प्रसभं मृगेन्द्रा-

निन्द्रानुजानुचरभूपतयोऽध्यवात्सुः ।

वन्येभमस्तकनिखातनखाग्रमुक्त-

मुक्ताफलप्रकरभाञ्जि गुहागृहाणि ॥१२॥

अर्थ—इन्द्र के अनुज (भगवान् श्रीकृष्ण) के अनुचर राजाओं ने, शत्रुओं की भाँति सिंहों को बलपूर्वक मार कर, वनगजों के मस्तकों को नखों के अग्रभाग से फाड़कर निकाली गयी गजमुक्ताओं की राशि से युक्त गुफाओं के चरों को अपना आवास बना लिया ।

टिप्पणी—राजाओं के शत्रुओं के घरों में भी मोतियों की राशि होती है ।

विभ्राणया वहलयावकपङ्कपिङ्ग-

पिच्छावचूडमनुमाधवधाम जग्मुः ।

चञ्च्रुवग्रदष्टचटुलाहिपताकयान्ये

स्वावासभागमुरगाशनकैतुयष्ट्या ॥१३॥

अर्थ—दूसरे नृपतिगण सघन आलते के रङ्ग की भाँति हरित वर्ण के गरुड की पूँछ-रूपी चामर को धारण करने वाले, चाँच के अग्र-भाग से पकड़े हुए चंचल सर्प-रूपी पताका से युक्त, सर्प भक्षी गरुड के ऊपर अधिष्ठित ध्वज-दण्ड की पहचान से हरि के निवास स्थान के समीप अपने-अपने आवास-स्थान को जाते थे ।

टिप्पणी—तात्पर्य यह है कि उस महान् भीड़ में, जहाँ सैकड़ों शिविर लगे थे, राजा लोग पहले भगवान् श्रीकृष्ण का गरुड के पताके से मुशोभित वासस्थान देख लेते थे और तब उनके समीपवर्ती अपने-अपने निवास-स्थान को ऋट से पहचान लेते थे ।

छायामपास्य महतीमपि वर्तमाना-

मागामिनीं जगृहिरे जनतास्तरुणाम् ।

सर्वो हि नोपगतमप्यपचीयमानं

वर्धिष्णुमाश्रयमनाः तमभ्युपैति ॥१४॥

अर्थ—(सैनिक) लोग वृद्धों की विद्यमान् विस्तृत छाया को छोड़कर आगे आने वाली छाया का आश्रय लेने लगे । (क्यों न हो) सभी लोग क्षय होने वाले उपस्थित आश्रय को नहीं स्वीकार करते, प्रत्युत वृद्धि को प्राप्त करने वाले अनुपस्थित आश्रय को भी वे ग्रहण कर लेते हैं ।

टिप्पणी—तात्पर्य यह है कि दिन के पहले प्रहर में जहाँ सबन और विस्तृत छाया थी, वहाँ दोपहर में धूप आने की संभावना थी, अतः विस्तृत छाया के विद्यमान होते हुए भी लोग वहाँ जा-जाकर बैठने लगे जहाँ दोपहर में विस्तृत छाया आने वाली थी । संसार का भी यह नियम है कि भविष्य की आशा पर ही वर्तमान की उपेक्षा की जाती है । अर्थान्तरन्यास अलंकार ।

अग्रे गतेन वसति परिगृह्य रम्या-

मापात्यसैनिकनिराकरणाकुलेन ।

यान्तोऽन्यतः प्लुतकृतस्वरमाशु दूरा-

दुद्वाहुना जुहुविरे मुहुगत्सवर्ग्याः ॥१५॥

अर्थ—आगे जाकर मनोहर निवास-स्थल प्राप्त करने वाला कोई यादव सैनिक स्वयं उस स्थान पर आने वाले अन्य सैनिकों को हटाने में व्याकुल होकर अपने दोनों हाथ उठाकर दूसरे स्थान पर जाने वाले अपने घर के लोगों को, बारम्बार ऊँचे स्वर में दूर से ही बुलाने लगा ।

सिक्ता इवामृतरसेन मुहुर्जनानां

क्लान्तिच्छिदो वनवनस्पतयस्तदानीम् ।

शाखावसक्तवसनाभरणाभिरामाः

कल्पद्रुमैः सह विचित्रफलैर्विरेजुः ॥१६॥

अर्थ—मानों अमृत रस से सींचे हुए की भाँति, बारम्बार (आश्रय में आने वाले) लोगों के परिश्रम को दूर करने वाले, शाखाओं में लटकते हुए वस्त्रों और आभूषणों से मनोहर वन्य-वृक्ष विविध प्रकार के फलों से युक्त होकर कल्पवृद्धों की भाँति सुशोभित हो रहे थे ।

**टिप्पणी**—कल्पद्रुम भी अमृत रस से भरे हुए, लोगों के क्लेश को दूर करने वाले तथा वस्त्राभूषणादि को प्रदान करने वाले होते हैं। उम्मा अलंकार।

**यानाञ्जनः परिजनैरवतार्यमाणा**

**राज्ञीर्नरापनयनाकुलसौविदल्लाः ।**

**सस्तावगुण्ठनपटाः क्षण्ठलक्ष्यमाणा-**

**वक्त्रश्रियः सभयकौतुकमीक्षते स्म ॥ १७ ॥**

अर्थ—परिजनों द्वारा वाहनों से नीचे उतारी जानेवाली, देखने वाले लोगों को दूर हटाने में परेशान कंचुकियों से युक्त, उन रानियों की मुखश्री को, जिनके घृष्ट का वस्त्र नीचे उतरते समय खिसक गया था, क्षण भर के लिए लोगों ने भय-मिश्रित कुतूहल के साथ देख लिया।

**कण्ठावसक्तमृदुबाहुलतास्तुरङ्गा-**

**द्राजावरोधनवधूरवतारयन्तः ।**

**आलिङ्गनान्यधिकृताः स्फुटमापुरेव**

**गण्डस्थलीः शुचितया न चुचुम्बुरासाम् ॥ १८ ॥**

अर्थ—घोड़ों की पीठ से राजाओं की (अन्तःपुरवासिनी) रमणियों को नीचे उतारने वाले अन्तःपुरचारी कंचुकियों ने, अपने कण्ठ में मृदुल बाहु-रूपी लताओं को डाल देने के कारण उनका (रानियों का) स्फुट आलिङ्गन तो कर लिया (किन्तु) केवल पवित्र होने के कारण उनके कपोलों को नहीं चूमा।

**दृष्ट्वेव निर्जितकलापभरामधस्ताद्-**

**व्याकीर्णमाल्यकवरां कवरीं तरुण्याः ।**

**प्रादुर्दुवत् सपदि चन्द्रकवान् द्रुमाग्रात्**

**संघर्षिणा सह गुणाभ्यधिकैर्दरासम् ॥ १९ ॥**

अर्थ—वृत्तों के नीचे मयूरपिच्छ को पराजित करने वाली, गूँथे हुए पुष्पों से रंग-विरंगी तरुणियों की केशराशि ही को मानों देखकर

मयूर शीघ्र ही वृक्षों के ऊपर से उड़-उड़कर भागने लगे । (क्यों न हो) स्पर्धा रखने वाले अपने से अधिक गुण वालों के साथ ठहरने में असमर्थ होते हैं ।

टिप्पणी—उत्प्रेक्षा और अर्थान्तरन्यास का संकर ।

रोचिष्णुकाञ्चनचयांशुपिशङ्गिताशा

वंशध्वजैर्जलदसंहतिमुल्लिखन्त्यः ।

भूभर्तुरायतनिरन्तरसंनिविष्टाः

पादा इवाभिवभुरावलयो रथानाम् ॥ २० ॥

अर्थ—शोभायमान सुवर्णराशि की किरणों से दिशाओं को पीत रंग में उद्भासित करनेवाली, (तत्तद् राज) वंशों को सूचित करने वाली अंकुश आदि की पताकाओं से अथवा वांस-रूपी ध्वजाओं से मेघ समूहों को स्पर्श करती हुई, सुविस्तृत स्थल में अविरल खड़ी हुई रथों की पंक्तियाँ मानों रैबतक पर्वत के चरणप्रान्तों की भाँति सुशोभित हो रही थीं ।

टिप्पणी—उत्प्रेक्षा अलंकार ।

छायाविधायिभिरनुज्झितभूतिशोभै-

रुच्छ्रायिभिर्बहलपाटलधातुरागैः ।

दृष्यैरिव क्षितिभृतां द्विरदैरुदार-

तारावलीविरचनैर्व्यरुचन्निवासाः ॥ २१ ॥

अर्थ—राजाओं के निवासस्थान, छाया अर्थात् शोभा करने वाले (तम्बू के पक्ष में, छाया करने वाले) भूति अर्थात् धूल से शोभा को न छोड़ने वाले (पक्ष में, सम्पत्ति अथवा समृद्धि की शोभा बढ़ाने वाले) अत्यन्त ऊँचे, सघन एवं कुछ रक्त वर्ण की गेहू आदि धातुओं से विमंडित (दोनों पक्षों में, समान), उत्तम नक्षत्रों अथवा मोतियों की माला की रचना से अलंकृत, (पक्ष में, उत्तम मुक्तावली से अलंकृत) सेना के गजराजों से मानों पटमण्डपों (तंबुओं) के समान सुशोभित हो रहे थे ।

टिप्पणी—तुल्ययोगिता अलंकार

उत्क्षिप्तकाण्डपटकान्तरलीयमान-

मन्दानिलप्रशमितश्रमधर्मतोयैः ।

दूर्वाप्रतानसहजास्तरणेषु भेजे

निद्रासुखं वसनसन्नस् राजदारैः ॥ २२ ॥

अर्थ—सामने टंगे हुए पर्दों के हट जाने से भीतर जाने वाली मन्द-मन्द वायु से जिनकी पसीने की बूँदें शान्त हो गई थीं—ऐसी राजाओं की रमणियों ने दूब समूह के बने हुए प्राकृतिक विस्तारों वाले तम्बुओं में रात्रि में निद्रा का भरपूर आनन्द उठाया ।

प्रस्वेदवारिसिविशेषविषक्तमङ्गे

कूर्पासकं क्षतनखक्षतमुत्क्षिपन्ती ।

आविर्भवद्घनपयोधरबाहुमूला

शातोदरी युवदृशां क्षणमुत्सवोऽभूत् ॥ २३ ॥

अर्थ—शरीर में होने वाले पसीने के कारण विशेष रूप से चिपकी हुई चोली को निकालते समय (प्रगल्भा नायिका के) अपने ही नखों से पुराने नखक्षत के घाव फिर ताजे हो गए । उस समय वह कृशोदरी अपने सघन पयोधरों और बाहु के मूल भाग को प्रदर्शित करती हुई युवक जनों के लिए क्षणिक उत्सव का कारण बन गयी ।

यावत्स एव समयः सममेव ताव-

द्व्याकुलाः पटमयान्यभितो वितत्य ।

पर्यापितक्रयिकलोकमगण्यपण्य-

पूर्णावणा विपणिनो विपणीर्विभेजुः ॥ २४ ॥

अर्थ—जब तक सेना के लोग उतर रहे थे, तब तक वणिग लोग निश्चिन्तता के साथ दोनों ओर से तम्बू फैलाकर असंख्य विक्री की वस्तुओं से भरी-पूरी दूकानें विभाग के अनुसार सजा लीं । और तब दूकानों पर क्रय करने वालों की भीड़ आ-आकर जुटने लगी ।

अल्पप्रयोजनकृतोरुतरप्रयासै-

रुद्गूर्णलोष्टलगुडैः परितोऽनुविद्धम् ।

उद्यातमुद्द्रुतमनोकद्वजालमध्या-

दन्यः शशं गुणमनल्पमवन्नवाप ॥ २५ ॥

अर्थ—छोटे-से परिणामवाले कार्य पर भूरि परिश्रम करनेवाले बहुत से लोग, वृत्तों की झुरमुट से निकले हुए ( किसी ) खरगोश को, ढेला और डंडा लेकर चारों ओर से मारते हुए जुट पड़े । एक व्यक्ति ने उन मारनेवालों से उस खरगोश को बचाकर अनल्प गुण अथवा पुण्य प्राप्त किया, अथवा एक ने बड़े जाल को उठाकर उस बड़े खरगोश को प्राप्त कर लिया ।

त्रासाकुलः परिपतन् परितो निकेतान्

पुंभिर्न कैश्चिदपि धन्विभिरन्वबन्धि ।

तस्थौ तथापि न मृगः क्वचिदङ्गनाना-

माकर्णपूर्णनयनेषुहतेक्षणश्रीः ॥ २६ ॥

अर्थ—(भीड़-भाड़ को देखकर) डरे हुए अतएव अपने आवास-स्थल से निकलकर चारों ओर भागते हुए हिरणों का किसी धनुष-धारी पुरुष ने यद्यपि पीछा नहीं किया, तथापि ऐसा मालूम पड़ता था मानों रमणियों के कान तक फैले हुए नयन-रूपी वाणों से नेत्रों की शोभा के हर लिए जाने के कारण वे (हिरण) कहीं भी स्थिर नहीं रह सके।

टिप्पणी—वीरों के वाणों का भय यद्यपि हिरणों को नहीं हुआ किन्तु रमणियों के नेत्र-रूपी वाण से वे ऐसे घायल हुए कि ठहर नहीं सके । हेतूत्प्रेक्षा और काव्यलिंग का संकर ।

आस्तीर्णतल्परचितावसथः क्षणेन

वेश्याजनः कृतनवप्रतिर्कर्मकाम्यः ।

स्विन्नानखिन्नमतिरापततो मनुष्यान्

प्रत्यग्रहीच्चिरनिविष्ट इवोपचारैः ॥ २७ ॥



अर्थ—क्षण भर में ही अपने उस नये निवास स्थान पर शय्या को सुसज्जित कर एवं नूतन प्रसाधनों एवं अलंकरणों से सजी-बजी हुई वेश्याएँ मार्ग की थकान से खिन्न होकर आनेवाले पुरुषों को इस प्रकार (शीतल जल एवं ताम्बूल आदि) उपचारों से स्वागत करती हुई अपने वश में करने लगीं मानों वे वहाँ की पुरानी निवासिनी हों ।

सस्तुः पयः पपुरनेनिजुरम्बराणि

जक्षुर्विसं धृतविकासिविसप्रसूनाः ।

सैन्याः श्रियामनुपभोगनिरर्थकत्व-

दोषप्रवादममृजन्नगनिम्नगानाम् ॥ २८ ॥

अर्थ—सैनिकों ने, पर्वत की नदियों के संबंध में, उनकी समृद्धि के अनुपयोग के कारण जो निरर्थकता के दोष का प्रवाद था, उसे दूर कर दिया । (किस प्रकार दूर कर दिया ? उन्होंने उन नदियों में) स्नान किया, उनका जल पिया, अपने वस्त्रों को धोया, विकसित कमलों के पुष्पों को लेकर उनके मृणालों (कमलगट्टा) का भक्षण किया ।

टिप्पणी—समुच्चय और काव्यलिङ्ग अलंकार ।

नाभिहृदः परिगृहीतरयाणि निम्नैः

स्त्रीणां बृहज्जनसेतुनिवरितानि ।

जग्मुर्जलानि जलमड्डुकवाद्यवल्गु-

वल्गद्धनस्तनतटस्खलितानि मन्दम् ॥ २९ ॥

अर्थ—जिसका वेग रमणियों के गहरे नाभि-रूपी सरोवरों से निवारित हो गया है, एवं जिसकी गति विशाल जंघा-रूपी सेतु से प्रतिहत हो गयी है—ऐसी वह सघन स्तनों के तट से टकरा कर जल रूपी मड्डुक वाद्य से सुन्दर शब्द करने वाली (पर्वतीय नदियों की) चंचल जलराशि मन्द-मन्द बहने लगी ।

अलंकार ।

आलोलपुष्करमुखोल्लसितैरभीक्ष्ण-

मुक्षां वभ्रुगमितो वपुस्सुवर्षैः ।

खेदायतश्वमितवेगनिरस्तमुग्ध-

मूर्धन्यरत्ननिकरैरिव हास्तिकानि ॥३०॥

अर्थ—हाथियों के झुण्ड (जल में घुसकर) मानों मार्ग चलने के श्रम के कारण ली गई लंबी उच्छ्वासों के वेग से, बाहर फेंकी हुई शिर में पैदा होनेवाली मनोहर गजमुक्ताओं के समूहों की भाँति अपने चंचल सूँड के छिद्रों से ऊपर फेंकी गयी जल की फुहारों से, अपने शरीर को निरन्तर सींचने लगे ।

ये पक्षिणः प्रथममम्बुनिधिं गतास्ते

येऽपीन्द्रपाणितुलितायुधलूनपक्षाः ।

ते जग्मुर्द्रिपतयः सरसीर्विगाढ-

माक्षिप्तकेतुकुथमैन्यगजच्छलेन ॥ ३१ ॥

अर्थ—जो पक्ष धारी ( पर्वत ) थे वे पहले ही ( इन्द्र के भय से ) समुद्र में चले गये थे और जो इन्द्र के हाथ से फेंके गये वज्र से छिन्नपक्षवाले हो गये थे वे ही ( पक्ष विहीन ) पर्वतराज मानों ध्वजाओं एवं शम्भारिओं से रहित सेना के गजों के बहाने से महान सरोवरों में अवगाहन करने के लिए चले आये थे ।

टिप्पणी—पौराणिक कथाओं के अनुसार कृतयुग में सभी पर्वत पक्षधारी होते थे और जहाँ चाहते थे उड़कर चले जाते थे । उनके इस मनमाने उड्डयन से लोग सदा इसलिए सशंकित रहते थे कि एकाध बार अप्रत्याशित रूप में गिरकर वे बहुत सारे प्रदेश को नष्ट कर देते थे । अतः उनके इस अनिष्टकारी प्रभाव एवं रूप को नष्ट करने के लिए इन्द्र ने अपने वज्र से सभी पर्वतों के पक्षों को काट डाला । कुछ चतुर पक्षधारी पर्वत थे जो उड़कर समुद्र में विलीन हो गए और उनके पंख इन्द्र द्वारा काटने से बच गये, ऐसे पर्वतों में मनाक प्रमुख था । इसी पौराणिक कथा के आधार पर कवि सेनाके हाथियों के स्नानार्थ सरोवर में जाने समय की उत्प्रेक्षा कर रहा है कि जो पक्षधारी पर्वत थे, वे तो पहले ही से समुद्र में

डूबे हुए थे अब इन्द्र द्वारा जो पंख विहीन कर दिए गए थे, मानों वे ही ध्वजा और अंबारी विहीन सेना के गजराजों के बहाने से बड़े-बड़े सरोवरों में डूबकर स्नान करने के लिए चले आये थे । उत्प्रेक्षा अलंकार ।

आत्मानमेव जलधेः प्रतिबिम्बिताङ्ग-

मूर्मौ महत्यभिमुखापतितं निरीक्ष्य ।

क्रोधादधावदपभीरभिहन्तुमन्य-

नागाभियुक्त इव युक्तमहो महेभः ॥ ३२ ॥

अर्थ—(सेना का एक) विशाल गजराज सरोवर की विशाल तरंगों में प्रतिबिम्बित अपने अंग को ही सामने आया देखकर मानों अन्य गजराज द्वारा अपने को मारने के लिए खदेड़े जाते हुए के समान, तुरन्त ही स्वयं निश्शंक होकर क्रोध से दौड़ने लगा । अहो ! यह (मूर्खता) उस गजराज के लिए उचित ही थी ।

टिप्पणी—उत्प्रेक्षा और भ्रान्तिमान् का अंगागिभाव से संकर ।

नादातुमन्यकरिमुक्तमदाम्बुतिक्तं

धूताङ्गशेन न विहातुमपीच्छताम्भः ।

रुद्धे गजेन सरितः सरुषावतारे

रिक्तोदपात्रकरभास्त चिरं जनौघः ॥ ३३ ॥

अर्थ—दूसरे गजराज द्वारा छोड़े गए मद-जल से सुगन्धित जल को प्रहण करने में अनिच्छुक किन्तु (क्रोध और प्यास के कारण) जल को छोड़ने में भी अनिच्छुक, एवं (हाथीवान की) अंकुश की अवमानना करनेवाले एक क्रुद्ध गजराज द्वारा नदी के घाट को रोक लिए जाने के कारण बहुत से लोग खाली बर्तनों को हाथ में लेकर देर तक खड़े ही रह गये ।

पन्थानमाशु विजहीहि पुरः स्तनौ ते

पश्यन् प्रतिद्विरदकुम्भविशङ्किचेताः ।

स्तम्बेरमः परिणिनंसुरसावुपैति

षिङ्गैरगद्यत ससंभ्रममेव काचित् ॥ ३४ ॥

अर्थ—“मार्ग को शीघ्र ही छोड़ कर दूर हट जाओ, (देखो,) आगे तुम्हारे दोनों विशाल स्तनों को देखकर अपने प्रतियोगी गजराज के कुम्भस्थल की शंका से संशयालु चित्त वाला यह गजराज तिरछा प्रहार करने के लिए चला आ रहा है”—इस प्रकार कुछ मजाक करने वाले लोगों ने शीघ्रता से एक जल (लेनेवाली) सुन्दरी से कहा ।

कीर्ण शनैरनुकपोलमनेकपानां

हस्तैर्विगाढमदतापरुजः शमाय ।

आकर्णरुल्लसितमम्बु विकासिकाश-

नीकाशमाप समतां सितचामरस्य ॥३५॥

अर्थ—हाथियों के, प्रचण्ड मद की गर्मी से उत्पन्न रोग की शान्ति के लिए, अपनी सूँड़ से गण्डस्थलों के समीप फेंकी गयी एवं कान के समीप तक पहुँचकर सुशोभित कास के पुष्प के समान श्वेत जल की फुहारें श्वेत चँवर की समानता प्राप्त करने लगीं ।

टिप्पणी—उपमा अलंकार ।

गण्डपुष्पमुज्झितवता पयसा सरोपं

नागेन लब्धपरवारणमारुतेन ।

अम्भोधिरोधसि पृथुप्रतिमानभाग-

रुद्धोरुदन्तमुसलप्रसरं निपेते ॥ ३६ ॥

अर्थ—दूसरे गजराज के मद की सुगन्ध पाकर एक गजराज क्रोध के साथ अपने मुखस्थ जल को बाहर फेंककर सागर के तट पर, दातों के मध्यवर्ती स्थूल भाग से मूसल के समान दोनों विशाल दाँतों के प्रहार करने के वेग को निरुद्ध करते हुए (कोई अवरोधक न होने के कारण) स्वयं गिर पड़ा ।

टिप्पणी—दूसरे हाथी की गन्ध मात्र से उसे इतना क्रोध आ गया कि झटपट मुख के पानी को बाहर फेंक कर उससे लड़ने के लिए दोनों विशाल दातों का प्रहार किया; किन्तु सामने तो कोई प्रतिद्वन्द्वी हाथी था नहीं, फलतः वह स्वयं गिर पड़ा । क्रोधान्ध क्या नहीं करते ?

दानं ददत्यपि जलैः सहसाधिरूढे  
को विद्यमानगतिरासितुमुत्सहेत ।

यदन्तिनः कटकटाहतटान्मिमड्क्षो-

र्मड्क्षूदपाति परितः पटलैरलीनाम् ॥ ३७ ॥

अर्थ—दान ( धन तथा मद ) देते हुए भी अकस्मात् जड़ लोगों द्वारा घेर लिए जाने पर कौन ऐसा दूसरी गतिवाला अर्थात् सामान्यवान पुरुष है, जो वहाँ ठहरने को उत्साहित होगा । ( अर्थात् कोई नहीं, ऐसी ही घटना वहाँ भी हुई ) जब कि ( नदी में ) मज्जन करने के इच्छुक गज-राज के कटाह के समान विस्तृत गण्डस्थल के तट प्रदेश से भ्रमरों के समूह चारों ओर से तुरन्त ही ऊपर उड़ने लगे ।

टिप्पणी—अर्थात् मद जल गिरते समय भ्रमरवृन्द ऊपर उड़ने लगे । अर्थात्-न्तरन्यास अलंकार ।

अन्तर्जलौघमवगाढवतः कपोलौ

हित्वा क्षणं विततपक्षतिरन्तरीक्षे ।

द्रव्याश्रयेष्वपि गुणेषु रराज नीलो

वर्णः पृथग्गत इवालिगणो गजस्य ॥ ३८ ॥

अर्थ—नदी के जल के भीतर डूबे हुए गजराज के गण्डस्थलों को छोड़कर क्षण भर ऊपर आकाश में पंखों को फैलाये हुए भ्रमरों की पंक्तियाँ ऐसी दिखाई पड़ रही थीं, मानों नील-पीतादि गुणों के द्रव्याश्रित होने पर भी यह नील वर्ण ( अपने आश्रयद्रव्य गजराज के शरीर से ) पृथक् होकर सुशोभित हो रहा था ।

टिप्पणी—तात्पर्य यह है कि गजराज के नदी के भीतर डूब जाने पर, उसके गण्डस्थलों पर मदजल के लोभ से मँडराने वाली भ्रमरावली ऊपर उड़ने लगी । वह उस समय ऐसी दिखाई पड़ रही थी मानों नील गुण के द्रव्याश्रित रहने पर भी गजराज की नीलिमा ही द्रव्य से प्रथक् होकर दिखायी पड़ रही है । उत्प्रेक्षा अलंकार ।

संसर्पिभिः पयसि गैरिकरेणुरागै-

रम्भोजगर्भरजसाङ्गनिषङ्गिणा च ।

क्रीडोपभोगमनुभूय सरिन्महेभा-

वन्योन्यवस्त्रपरिवर्तमिव व्यधत्ताम् ॥ ३६ ॥

अर्थ—नदी और विशाल गजराज ने जल से छूटकर बहने वाले गेरु धातुके रंगों से तथा (गजराज के) अंग में लगनेवाले पद्म के पराग से, मानों लीलापूर्वक सुरति-सुख का अनुभव कर परस्पर अपने वस्त्रों को अदल-बदल कर पहन लिया हो ।

टिप्पणी—यहाँ नदी स्त्री और गजराज पुरुष है । जल-क्रोड़ा रूमी संभोग का नृत्य लूट कर उन दोनों ने मानों एक दूसरे का वस्त्र जहरी में पहन लिया हो । नदी ने गजराज के अंग में लगी हुई गेरु की लालिमा को तथा गजराज ने नदी के प्रवाह में फले हुए कमलों के पराग को, अपने-अपने अंगों में लपेट कर, मानों परस्पर वस्त्र-परिवर्तन कर लिया था । सुरति-क्रोड़ा के पश्चात् शोघ्रता में स्त्री-पुरुष का वस्त्र प्रायः बदल उठता है । उत्प्रेक्षा अलंकार ।

यां चन्द्रकैर्मदजलस्य महानदीनां

नेत्रश्रियं विकसतो विदधुर्गजेन्द्राः ।

तां प्रत्यवापुरविलम्बितमुत्तरन्तो

धौताङ्गलग्ननवनीलपयोजपत्रैः ॥ ४० ॥

अर्थ—गजराज चारों ओर जल में तैलविन्दु की भाँति फैलते हुए अपने मद के जल द्वारा चन्द्राकार मण्डलों से महानदियों की जो नेत्र शोभा बना रहे थे, उसे जल से स्नान करके निकलते समय अंगों में लगे हुए नूतन नील-कमल की पंखुड़ियों से वे (गजराज) उसी क्षण स्वयं भी प्राप्त कर रहे थे ।

टिप्पणी—अर्थात् दोनों की नेत्र शोभा समान रूप से बढ़ रही थी । गजराजों ने नदी की नेत्र-शोभा बढ़ाई और नदियों ने गजराज की । परिवृत्ति अलंकार ।

प्रत्यन्यदन्ति निशिताङ्कशदूरभिन्न-

निर्याणनिर्यदसृजं चलितं निषादी ।

रोद्धुं महेभमपरिव्रटिमानमागा-

दाक्रान्तितो न वशमेति महान् परस्य ॥ ४१ ॥

अर्थ—प्रतियोगी गजराज पर आक्रमण करने के लिए दौड़ते हुए एक गजराज को महावत ने अपने तीक्ष्ण अंकुश से कान के समीप गहराई से भोंक दिया और उससे रक्त बहने लगा किन्तु वह उसे रोकने में फिर भी असमर्थ रहा, (क्यों न हो) बलवान् जवर्दस्ती से किसी के वश में नहीं आते ।

टिप्पणी—अर्थान्तरन्यास अलंकार

सेव्योऽपि मानुनयमाकलनाय यन्त्रा

नीतेन वन्यकरिदानकृताधिवासः ।

नाभाजि केवलमभाजि गजेन शाखी

नान्यस्य गन्धमपि मानभृतः सहन्ते ॥४२॥

अर्थ—महावत द्वारा बांधने के लिए किसी प्रकार चुमकार-पुचकार कर समीप में लाये गये गजराज ने अन्य जंगली गजराज के मद-जल से सुगंधि युक्त वृक्ष का, सेवन करने योग्य होने पर भी सेवन नहीं किया, किन्तु उसने उसे केवल तोड़ ही डाला । (क्यों न हो) अहंकारी लोग दूसरे की गन्ध भी नहीं सहन करते ।

टिप्पणी—अर्थान्तरन्यास अलंकार ।

अद्रीन्द्रकुञ्जचरकुञ्जरगण्डकाप-

संक्रान्तदानपयसो वनपादपस्य ।

सेनागजेन मथितस्य निजप्रसूनै-

र्मले यथागतमगामि कुलैरलीनाम् ॥ ४३ ॥

अर्थ—रैवतक पर्वत के कुञ्जों में विचरण करने वाले गजराजों के कपोलों के संघर्षण से लगे हुए मद-जलवाले ऐसे वन के वृक्ष, जिन्हें सेना के गजराजों ने तोड़ दिया था, अपने पुष्पों समेत सूख गये । इससे भ्रमरों की पंक्तियाँ उनके पास जैसे आईं वैसे ही उड़ कर चली गईं ।

नोच्चैर्यदा तरुतलेषु ममुस्तदानी-

माधोरणैरभिहिताः पृथुमूलशाखाः ।

बन्धाय चिच्छिदुरिभास्तरसात्मनैव

नैवात्मनीनमथवा क्रियते मदान्धैः ॥ ४४ ॥

अर्थ—बड़े-बड़े गजराज जब ऊँचे वृक्षों के नीचे नहीं आ सके तब महावतों ने उन्हें तोड़ने के लिए कह दिया, जिससे उनकी मोटी-मोटी मूल शाखाओं को अपने बांधने के लिए उन्होंने (गजराजों ने) अपने आप ही बल-पूर्वक तोड़ डाला (क्यों न हो) मदान्ध लोग अपने कल्याण का कार्य नहीं करते ।

टिप्पणी—अर्थान्तरन्यास अलंकार ।

उष्णोष्णशीकरसृजः प्रबलोष्मणोऽन्त-

रुत्फुल्लनीलनलिनोदरतुल्यभासः ।

एकान् विशालशिरसो हरिचन्दनेषु

नागान् बबन्धुरपरान्मनुजा निरासः ॥ ४५ ॥

अर्थ—लोगों ने अर्थात् महावतों ने (सँड़ से अथवा फण से) गरमा-गरम मद या विष की बूँदों को छोड़ने वाले, भीतर से अत्यन्त ताप वाले अथवा प्रचंड निःश्वास छोड़ने वाले, खिले हुए नीलकमल के अन्तर्भाग की भाँति कान्ति वाले एवं विशाल शिरों वाले नागों अर्थात् गजराजों को हरिचन्दन के वृक्षों में बाँध दिया और दूसरे नागों अर्थात् सर्पों को वहाँ से निकाल दिया ।

टिप्पणी—तात्पर्य यह है कि महावतों ने हरिचन्दन के वृक्षों पर से सर्पों को भगाकर उन्हीं में गजराजों को बाँधा । दोनों नागों के विशेषण एक ही हैं अतः प्रकृतश्लेष अलंकार ।

कण्डूयतः कटभुवं करिणो मदेन

स्कन्धं सुगन्धिमनुलीनवता नगस्य ।

स्थूलेन्द्रनीलशकलावलिकोमलेन

कण्ठेगुणत्वमलिनां वलयेन भेजे ॥ ४६ ॥

अर्थ—गण्डस्थल को खुजलाने वाले गजराज के मदजल की सुगन्धि से युक्त पर्वत के वृक्ष के स्कन्ध में लगी हुई, बड़े-बड़े इन्द्रनील मणि के



टुकड़ों की भाँति मनोहर भ्रमरों की माला उनके कण्ठहार के समान शोभा पाने लगी । अर्थात् वह इन्द्रनील मणि की कण्ठी के समान दिखाई पड़ने लगी ।

टिप्पणी—रूपक अलंकार ।

निर्धूतवीतमपि बालकमुल्ललन्तं  
यन्ता क्रमेण परिसान्त्वनतर्जनाभिः ।  
शिखावशेन शनैर्वशमानिनाय

शास्त्रं हि निश्चितधियां क्व न सिद्धिमेति ॥४७॥

अर्थ—एक महावत ने अंकुश एवं पादाघात आदि को न मानने वाले और इधर-उधर कूदने वाले पाँच वर्ष के गज-किशोर को अपने गज-शास्त्राभ्यास के बल से चुमकार-पूचकार कर तथा तर्जना देकर धीरे धीरे वश में किया । (क्यों न हो) असंदिग्ध बुद्धि वालों का शास्त्र कहां सिद्धि नहीं प्राप्त करता ?

टिप्पणी—अर्थान्तरन्यास अलंकार ।

स्तम्भं महान्तमुचितं सहसा मुमोच  
दानं ददावतितरां सरसाग्रहस्तः ।  
बद्धापराणि परितो निगडान्यलावी-

त्स्वातन्त्र्यमुज्ज्वलमवाप करेणुराजः ॥ ४८ ॥

अर्थ—एक गजराज ने अनियंत्रित स्वच्छन्दता प्राप्त की । उसने अपने चिर-परिचित महान् स्तम्भ को एकाएक तोड़ दिया, हस्त (शुण्ड) के अग्रभाग को आर्द्र (गीला) कर के प्रचुर मात्रा में दान दिया अर्थात् मदजल को गिराया, तथा चारों ओर से पिछले पैरों को बांधने वाली बेड़ियों को तोड़ डाला ।

टिप्पणी—गजराज की भाँति राजा भी उज्ज्वल स्वतंत्रता की प्राप्ति इसी प्रकार करता है । वह भी सबसे प्रथम अपनी महान् जड़ता को तोड़ता है, हाथ में जल लेकर ब्राह्मणों को विपुल दान देता है तथा बँधे हुए शत्रुओं की बेड़ियाँ तोड़ता है

जज्ञे जनैर्मकुलिताक्षमनाददाने

संरब्धहस्तिपकनिष्ठुरचोदनाभिः ।

गम्भीरवेदिनि पुरः कवलं करीन्द्रे

मन्दोऽपि नाम न महानवगृह्य साध्यः ॥४६॥

अर्थ—एक गम्भीरवेदी गजराज कुपित महावत द्वारा अत्यन्त निष्ठुरतापूर्वक चाबुक लगाये जाने पर भी आँखें मूँद कर जव खड़ा ही रह गया और उसने अपना घ्रास भी नहीं ग्रहण किया तब लोगों ने जान लिया कि सचमुच जो महान पुरुष होते हैं वे मन्द शक्ति होने पर भी बलात्कारपूर्वक वश में नहीं लाये जा सकते अथवा बलवान व्यक्ति, चाहे वह मूर्ख ही हों तो भी कष्ट पहुँचाकर साध्य नहीं किये जा सकते ।

टिप्पणी—गम्भीरवेदी अर्थात् मंद बुद्धि अथवा मंदोन्मत्त हाथी, जो चाबुक के मारने पर भी सीधे नहीं चलने अथवा बहुत मिखाये जाने पर भी नहीं सीखते । कहा गया हैः—“त्वग्भेदात् शोणितस्त्रावात् मांसस्य च्यवनादपि । आत्मानं यो न जानाति तस्य गम्भीरवेदिना ।” अथवा “चिरकालेन यो वेत्ति शिक्षां परित्रिनामपि । गम्भीरवेदी विज्ञेयः स गजो गजवेदिभिः ।” अर्थान्तरन्यास अलंकार ।

क्षिप्तं पुरा न जगृहे मुहुरिक्षुकाण्डं

नापेक्षते स्म निकटोपगतां करेणुम् ।

सस्मार वारणपतिः परिमीलिताक्ष-

मिच्छाविहारवनवासमहोत्सवानाम् ॥ ५० ॥

अर्थ—एक गजराज ने वारम्बार आगे डाले गये ईख के टुकड़ों को नहीं ग्रहण किया, तथा अपने समीप में आई हुई हथिनी की ओर भी अपेक्ष नहीं की; किन्तु वह दोनों आँखों को मूँद कर अपने वन-वासकालिक स्वेच्छाविहार के महान् आनन्द का ही स्मरण करता रहा ।

टिप्पणी—काव्यालिंग अलंकार ।

दुःखेन भोजयितुमाशयिता शशाक

तुङ्गाग्रकायमनमन्तमनादरेण ।

उत्क्षिप्तहस्ततलदत्तविधानपिण्ड-

स्नेहस्रुतिस्नपितबाहुरिभाधिराजम् ॥ ५१ ॥

अर्थ—ऊपर उठाई गई दोनों हथेलियों पर रखे गए हाथी को दिए जाने वाले पिण्ड से चूते हुए घृत आदि से गीली बाहों से, हाथी को खिलाने वाला, अत्यन्त उन्नत शरीर वाले एक गजराज को, जो अवज्ञा वश अपने मुख को नीचे नहीं झुका रहा था, दुःख के साथ खिला सका ।

टिप्पणी—जो स्वभावतः ऊँचे को गढ़ते हैं और उस पर भी अहंकार ग्रस्त होते हैं, उन्हें कौन सम्यक कर सकता है ।

शुक्लांशुकोपरचितानि निरन्तराभि-

र्वन्मानि रश्मिविततानि नराधिपानाम् ।

चन्द्राकृतीनि गजमण्डलिकाभिरुच्चै-

र्नीलाभ्रपङ्क्तिपरिवेयभिवाधिजग्मुः ॥ ५२ ॥

अर्थ—श्वेत वस्त्रों से विरचित, (दूसरे पक्ष में, श्वेत सूक्ष्म तेजस्वी अवयवों से व्याप्त) रश्मियों से तने हुए (पक्ष में, किरणों से विस्तृत) चन्द्रमा के समान दिखाई पड़ने वाले राजार्यों के शिविर अत्यन्त सघन बंधे हुए गजराजों के घेरों से घिर कर ऐसे दिखाई पड़ रहे थे मानों (चन्द्रमा) काले बादलों की पारिधि में पहुँच गया हो ।

टिप्पणी—उत्प्रेक्षा अलंकार ।

गत्यूनमार्गगतयोऽपि गतोरुसार्गाः

स्वैरं समाचक्रुषिरे भुवि वेल्लनाय ।

दर्पोदयोऽल्लसितफेनजलानुसार-

संलक्ष्यपल्ययनवर्धपदास्तुरङ्गाः ॥ ५३ ॥

अर्थ—अपनी गति से मृग की गति को मन्द करने वाले, दूर का मार्ग तय करके आने वाले तथा भीतरी तेज के प्रकट होने से निकले

हुए पसीने एवं फेन के जल के प्रसार से जिनकी जीन और तंग की रस्सी का स्थान स्पष्ट हो रहा था। ऐसे अश्वों को धरती पर लोटाने के लिए धीरे-धीरे खींचा जाने लगा।

**टिप्पणी**—इस श्लोक के प्रथम चरण में विरोधाभास अलंकार है। “गत्यून-मार्गगतयोऽपि गतोऽरुमार्गाः” साधारणतः इसका अर्थ इस प्रकार होगा, “मार्ग की गति में विशिष्ट गमन से होन होने पर भी बहुत दूर का मार्ग तय करने वाले।” जो विशिष्ट गमन शील नहीं है वह बहुत दूर का मार्ग किम प्रकार तय कर सकता है? यही विरोध है, किन्तु ऊपर दिए गए अर्थ से अर्थात् “अपनी गति से मृग की गति को मन्द करने वाले” से विरोध का परिहार हो जाता है।

**आजिघ्रति प्रणतमूर्धनि बाह्विजेऽश्वे**

**तस्याङ्गसङ्गमसुखानुभवोत्सुकायाः ।**

**नासाविरोकपवनोल्लसितं तनीयो**

**रोमाञ्चतामिव जगाम रजः पृथिव्याः ॥ ५४ ॥**

**अर्थ**—बाह्वि अर्थात् वर्तमान बलख देश के उत्पन्न घोड़ों के, शिर को नीचे झुका कर (अथवा प्रणाम पूर्वक) गन्ध ग्रहण करते समय (चुम्बन करते समय) नासिका के छिद्रों से निकले हुए पवन द्वारा ऊपर उठी हुई पृथ्वी की सूक्ष्म धूल, इस प्रकार दिखाई पड़ रही थी मानों उन घोड़ों के लोटने (आलिङ्गन करने) से उनके अंग-स्पर्श से उत्पन्न सुख के अनुभव के लिए उत्सुक धरती के रोमाञ्च हों।

**टिप्पणी**—उत्प्रेक्षा अलंकार ।

**हेम्नः स्थलीषु परितः परिवृच्य बाजी**

**धुन्वन् वपुः प्रविततायतकेशपंक्तिः ।**

**ज्वालाकरणारुणरुचा निकरेण रेणोः**

**शेषेण तेजस इवोल्लसता रराज ॥ ५५ ॥**

**अर्थ**—सुवर्णमयी धरती पर चारों ओर लोट कर (धूल निकालने के लिए) शरीर को कंपाता हुआ अतएव, विस्तृत आयाल वाला अश्व,

अग्नि की कणों के समान कान्ति वाली लाल रंग की धूल के समूहों से (उस समय) इस प्रकार सुशोभित हो रहा था मानों अत्यन्त प्रबल होने के कारण उसके भीतरी तेज के अतिरेक ही बाहर निकल रहे हों ।

टिप्पणी—उत्प्रेक्षा अलंकार ।

दन्तालकाधरणानश्चलपाणयुग्म-

मधोदितो हरिरिवोदयशैलमूर्ध्नः ।

स्तोकेन नाक्रमत वल्लभपालमुच्चैः

श्रीवृत्तकी पुरुषकोन्नमिताग्रकायः ॥ ५६ ॥

अर्थ—पिछले दोनों पैरों को धरती पर टेक कर अगले दोनों पैरों से अग्रभाग को ऊपर उठाए हुए, उदयाचल के शिखर पर विराजमान अर्ध उदित सूर्य नारायण की भाँति स्थित श्रीवृत्त नामक विशेष भँवरी वाला अश्व, लगाम (के दोनों छोरों) को निश्चलता के साथ दोनों हाथों से पकड़े हुए कोचवान को तनिक भी गिराने में समर्थ नहीं हो सका ।

टिप्पणी—उपमा अलंकार ।

रेजे जनैः स्नपनसान्द्रतरार्द्रमूर्ति-

दैवैरिवानिमिषदृष्टिभिरीक्ष्यमाणः ।

श्रीमन्निधानरमणीयतरोऽथ उच्चै-

रुच्चैःश्रवा जलनिधेरिव जातमात्रः ॥ ५७ ॥

अर्थ—सद्यः स्नान के कारण अतिशय गीले शरीर वाला, विस्मय के कारण देवताओं के समान निनिर्भेप दृष्टि से देखा जाता हुआ, अति शोभा से युक्त होने के कारण अत्यन्त रमणीय (पक्ष में, लक्ष्मी के सन्निहित होने के कारण मनोहर) एक ऊँचा अश्व, समुद्र से सद्यः उत्पन्न उच्चैःश्रवा की भाँति शोभा पा रहा था ।

टिप्पणी—उपमा अलंकार ।

अश्रावि भूमिपतिभिः क्षणवीतनिद्रै-

रश्नन् पुरो हरितकं मुदमादधानः ।

ग्रीवाग्रलोलकलकिङ्किणिकानिनाद-

मिश्रं दधदशनचर्चुरशब्दमश्वः ॥ ५८ ॥

अर्थ—निवास-स्थान के आगे ही हरी-हरी घास को खाते हुए अतएव कण्ठ में बंधी हुई चंचल घंटियों के मनोहर एवं अव्यक्त शब्द से मिश्रित दाँतों के चुर-चुर शब्द करने वाले और इसी कारण (सुनने वालों के चित्त में) आनन्द उत्पन्न करनेवाले अश्वों (के शब्दों) को, क्षण भर पूर्व ही निद्रा त्याग कर उठनेवाले राजाओं ने सुना ।

टिप्पणी—स्वभावोक्ति अलंकार ।

उत्तवाय दर्पञ्चलितेन सहैव रज्ज्वा

कीलं प्रयत्नपरमानवदुर्गहेण ।

आकुल्यकारि कटकस्तुरगेण तूर्णः

मश्वेति विद्रुतमनुद्रवताश्वमन्यम् ॥ ५९ ॥

अर्थ—(बल के) गर्व से चंचल एक अश्व ने उछल कर रस्सी के साथ ही अपने खूँटे को उपार लिया और वेगपूर्वक दौड़ते हुए एक दूसरे अश्व को 'यह घोड़ी है'—ऐसा भ्रम कर के उसके पीछे भागते हुए अनेक प्रयत्न करने वाले मनुष्यों से भी नहीं पकड़ा गया और इस प्रकार पूरे शिविर को उसने व्याकुल बना दिया ।

टिप्पणी—स्वभावोक्ति अलंकार ।

अव्याकुलं प्रकृतमुत्तरधेयकर्म-

धाराः प्रसाधयितुमव्यतिकीर्णरूपाः ।

सिद्धं मुखे नवसु वीथिषु कश्चिदश्वं

वाल्गाविभागकुशलो गमयांबभूव ॥ ६० ॥

अर्थ—लगाम के नियंत्रण में निपुण एक घुड़सवार अन्यत्र स्वभाव वाले, भली भाँति सुसज्जित एवं मुख कर्म अर्थात् छहों दिशाओं में मुख करने में प्रवीण एक अश्व को युद्धादि के उत्तर काल में करने योग्य कार्यों के लिए असंकीर्ण रूपा अर्थात् स्पष्ट 'धारा' नामक विशेष गति को सिखाने के लिए, नव प्रकार की वीथियों का अभ्यास कराने लगा—

मुक्तास्तृणानि परितः कटकं चरन्त-

स्रुत्यद्वितानतनिकाव्यतिषङ्गभाजः ।

सस्रुः सरोषपरिचारकवार्यमाणा

दामाञ्चलसखलितलोलपदं तुरंगाः ॥ ६१ ॥

अर्थ—(विहार के लिए बन्धन से) मुक्त किये गये, शिविर के चारों ओर घास चरते हुए कुछ अश्व टूटी हुई तम्बू की रस्सियों से फँस गये थे । उन्हें रोष के साथ परिचारक लोग रोक रहे थे—और वे तम्बू की रस्सी को बाँधने के लिए गाड़े गये खट्टों में अपने चंचल पैरों के फँस जाने से गिरते-पड़ते फिर से भागने की चेष्टा कर रहे थे ।

टिप्पणी—स्वभावोक्ति अलंकार ।

उत्तीर्णभारलघुनाप्यलघूलघौघ-

सौहित्यनिःसहतरेण तरोरधस्तात् ।

रौमन्थमन्थरचलद्गुरुसास्त्रमासां

चक्रे निभीलदलसेक्ष्णमौक्षकेण ॥ ६२ ॥

अर्थ—पीठ पर से भार को उतार देने के कारण हल्के किन्तु बड़ी-बड़ी घासों को चरने से जिनका पेट भर गया था और जो भारी शरीर वाले अर्थात् आलस्य युक्त हो गये थे—ऐसे वैलों के समूह वृक्ष के नीचे धीरे-धीरे जुगाली करते हुए बैठे थे और उससे उनका विस्तृत गलकम्बल धीरे-धीरे हिल रहा था और दोनों आँखें आलस्य से भर कर अधमँदी हो रही थीं ।

टिप्पणी—स्वभावोक्ति अलंकार ।

मृत्पिण्डशेखरितकोटिभिरर्धचन्द्रं

शृङ्गैः शिखाग्रगतलक्ष्ममलं हसद्भिः ।

उच्छृङ्खितान्यवृषभाः सरितां नदन्तो

रोधांसि धीरमवचस्करिरे महोक्षाः ६३ ॥

अर्थ—बड़े-बड़े साँड़, गीली भूमि को ओंड़ने के कारण जिन के अगले छोरों में गीली मिट्टी लगी हुई थी और जो इस प्रकार दोनों छोरों पर मृगचिह्न से सुशोभित अर्धचन्द्रमा का उपहास कर रही थीं, और दूसरे साँड़ों की सींगों को उखाड़ दिया था—ऐसी सींगों से नदी के तट को बड़े जोर-जोर से गरजते हुए उखाड़ने लगे ।

टिप्पणी—बलवान् बल या साँड़ मस्ती के कारण अपने प्रतिद्वन्द्वी को देखकर धन्ती ओंड़ने लगते हैं और जोर-जोर से हँकड़ने लगते हैं । उनको इसी क्रीड़ा को वप्रक्रीडा कहते हैं । गोली मिट्टी जब सींगों के दाँतों छोरों पर लग गयी थी तो उस समय वह अर्ध-चन्द्रमा का उपहास कर रही थीं । इसमें अतिशयोक्ति अलंकार है ।

मेदस्विनः सरभसोपगतानभीकान्

भङ्क्त्वा पराननडुहो मुहुराहवेन ।

ऊर्जस्वलेन सुरभीरनु निःसपत्नं

जग्मे जयोद्धुरविशालविषाणमुक्ष्णा ॥ ६४ ॥

अर्थ—अनेक मोटे-तगड़े कामातुर साँड़ वेगपूर्वक गौओं के पीछे-पीछे दौड़ रहे थे । एक अति बलवान् साँड़ बारंवार उन्हें कुश्ती में पछाड़ कर अपनी विजयिनी विशाल सींगों को ऊँचा उठाकर अकेले ही उन गौओं के पीछे-पीछे चलने लगा ।

विभ्राणमायतिमतीवृथा शिरोधिं

प्रत्यग्रतामतिरसामधिकं दधन्ति ।

लोलोष्ठमौष्ट्रकमुदग्रमुखं तरूणा-

मभ्रंलिहानि लिखिहे नवपल्लवानि ॥ ६५ ॥



अर्थ—लंबी गरदन वाले ऊँटों के समूह अपना मुँह ऊपर उठाकर बादलों को स्पर्श करने वाले, वृक्षों के अत्यन्त रसयुक्त स्वादिष्ट और नये-नये कोमल पत्तों को अपने चंचल ओठों को डुलाते हुए खाने लगे। उस समय उनकी लंबी गरदन धारण करना सार्थक हो गया।

टिप्पणी—यदि उनकी लंबी गरदन न होती तो ऊँवे-ऊँवे वृक्षों के नये कोमल पत्तों को वे भला क्यों पा सकते थे ?

मार्धं कथंचिदुचितैः पिचुमर्दपत्रै-

रास्थान्तरालगतमाग्रदलं प्रदीयः

दासेरकः सपदि संवलितं निषादै-

विप्रं पुरा पतगराडिव निर्जगार ॥ ६६ ॥

अर्थ—खाने में अभ्यस्त नीम के पत्तों के साथ धोखे में आम का जो एक कोमल पत्ता (किसी) ऊँट के मुख में चला गया था, उसको उसने चट पट उसी प्रकार बाहर उगल दिया जिस प्रकार गरुड ने पूर्वकाल में म्लेच्छों का भक्षण करते समय, उनके साथ धोखे से एक ब्राह्मण को निगल कर चटपट उसे उगल दिया था।

टिप्पणी—पुराणों की एक कथा के अनुसार पूर्वकाल में गरुड ने म्लेच्छों से अप्रसन्न होकर उन्हें जब निगलना शुरू किया तो अकस्मात् उनका गला जलने लगा। जब उन्होंने उगला तो देखा कि वह म्लेच्छ नहीं एक ब्राह्मण था।

स्पष्टं बहिः स्थितवतेऽपि निवेदयन्त-

श्चेष्टाविशेषमनुजीविजनाय राज्ञाम् ।

वैतालिकाः स्फुटपदप्रकर्तार्थमुच्चै-

र्भोगावलीः कलगिरोऽवसरेषु पेठुः ॥ ६७ ॥

अर्थ—बाहर बैठे हुए भी सेवकों के लिए राजाओं के तत्काल के कार्यों को स्पष्ट रूप से बतलाने के लिए, मधुर भाषी वन्दीगण, उच्च स्वर से सुबोध भाषा में अपने पदों का पाठ करने लगे।

**टिप्पणी**—राजाओं के सेवक खेमे के बाहर आज्ञा जानने के लिए उत्सुक रहते थे, किन्तु वे खेमे के भीतर तो जा नहीं सकते थे, अतः बंदी लोग अपने-अपने राजा के उस समय के कार्यों को स्पष्ट रूप से बतलाने के लिए भोगावली का पाठ कर रहे थे। राजाओं के स्नान, ध्यान, पूजादि क्रियाओं का वर्णन करने वाली गाथा को भोगावली कहते हैं।

उन्नम्रताम्रपटमण्डपमण्डितं त-

दानीलनागकुलमंकुलमावभासे ।

संध्यांशुभिन्नघनकर्बुरितान्तरीक्ष-

लक्ष्मीविडम्बि शिविरं शिवकीर्तनस्य ॥ ६८ ॥

**अर्थ**—ऊँचे-ऊँचे लाल रंग के तम्बुओं से सुशोभित तथा काले-काले हाथियों के समूहों से घिरा हुआ मंगलकीर्ति भगवान श्रीकृष्ण चन्द्र का वह शिविर सन्ध्या की किरणों से लाल वर्ण के मेघों से चित्रित नीले आकाश की तरह शोभा दे रहा था।

**टिप्पणी**—उपमा अलंकार।

धरस्योद्धर्ताऽसि त्वमिति ननु सर्वत्र जगति

प्रतीतस्तत्किं मामतिभरमधः प्रापिपयिषुः ।

उपालब्धेवोच्चैर्गिरिपतिरिति श्रीपतिमसौ

बलाक्रान्तः क्रीडद्द्विरदमथितोर्वारुहरवैः ॥ ६९ ॥

**अर्थ**—(श्रीकृष्ण की) सेना से आक्रान्त रैवतक, हाथियों द्वारा क्रीडा में तोड़े जाते हुए वृक्षों के (शब्दों) द्वारा मानों श्रीकृष्ण जी से चिल्लाकर यह उलाहना दे रहा था कि—‘हे हरि! तुम तो सर्वत्र पर्वतों के उद्धारकर्ता के रूप में विख्यात हो तो फिर अत्यन्त भार से बोझिल मुझे क्यों और नीचे (पाताल) की ओर ले जा रहे हो।’

**टिप्पणी**—समूचा रैवतक यदु-सेना से भरा हुआ था। सेना के असंख्य हाथी क्रीडा करते हुए उसके वृक्षों को तोड़-फाड़ रहे थे और चारों ओर से उसी की जोरों की आवाज आ रही थी कवि उसी आवाज की उत्प्रेक्षा करते हुए कहता है मानों स्वयं

रैवतक श्रीकृष्ण जी को उलाहना दे रहा था कि—“हे हरि ! आप तो गोवर्धन को ऊपर उठाकर पर्वतों के उद्धारक के रूप में विख्यात हैं तो मेरा ऐसा कौन-सा अपराध है जो पहले ही से मैं भारी बोझ से व्याकुल था और फिर आप समूची सेना के बोझ से दबाकर मुझे और नीचे (पाताल) की ओर ले जा रहे हैं ।” शिखरिणी छन्द ।  
लक्षण :—रसैरुद्रैश्छिन्ना यमनसभलागः शिखरिणी ।

श्री शिशुपालवध महाकाव्य में सेना निवेश नामक  
पाँचवाँ सर्ग समाप्त ।

## छठाँ सर्ग

अथ रिरंमुमं युगपद्गिरौ कृतयथास्वतरुप्रसवश्रिया ।

ऋतुगणेन निषेवितुमादधे भुवि पदं विपदन्तकृतं सताम् ॥१॥

अर्थ—इसके बाद सज्जनों की विपत्ति का नाश करनेवाले भगवान् श्रीकृष्ण ने रैवतक पर विहार करने की इच्छा की। (यह देख कर) वसन्त आदि सभी ऋतुएँ अपने-अपने विशेष फूलों तथा फलों की शोभा धारण किए हुए धरती पर एक साथ ही आ पहुँचीं।

टिप्पणी—इस पूरे सर्ग में यमक नामक शब्दालंकार तथा द्रुतविलंबित छन्द है। द्रुतविलंबित का लक्षण है—“द्रुतविलंबितमाह नमोभरी।”

नवपलाशपलाशवनं पुरः स्फुटपरागपरागतपङ्कजम् ।

मृदुलतान्तलतान्तमलोक्यत्स सुरभिं सुरभिं सुमनोभरैः ॥२॥

अर्थ—भगवान् श्रीकृष्ण ने सर्वप्रथम उस वसन्त ऋतु का दर्शन किया जिसके कारण पलाशों के वन में नये-नये पत्ते निकल आये थे, पराग से भरे हुए कमल खिल गए थे, धूप की गर्मी से लताओं के कोमल पत्ते कुछ मुरझा गये थे और विविध प्रकार के फूलों से मनोहर सुगन्ध निकल रही थी।

विलुलितालकमंहतिरामृशन्मृगदृशां श्रमवारि ललाटजम् ।

तनुतरङ्गततिं सरसां दत्तकुवलयं बलयन्मरुदाववौ ॥ ३ ॥

अर्थ—मृग के समान नेत्रों वाली रमणियों की केशराशि को हिलाता हुआ, उनके ललाट पर छाई हुई पसीनों की बूँदों को सुखाता हुआ, सरोवरों में छोटी-छोटी लहरियों को उठाता हुआ तथा कमलों को विकसित करता हुआ मलयानिल बहने लगा।

तुलयति स्म विलोचनतारकाः कुरवकस्तवकव्यतिषङ्गिणि ।

गुणवदाश्रयलब्धगुणोदये मलिनिमालिनि माधवयोषिताम् ॥४॥

अर्थ—कुरवक के श्वेत रंग के कुसुमों के गुच्छों पर बैठने के कारण श्वेत रंग के संसर्ग से अत्यधिक चमकते हुए नीले रंग के भ्रमरों की नीलिमा भगवान श्रीकृष्ण की स्त्रियों के नेत्रों की कनीनिका की कालिमा की समानता कर रही थी ।

टिप्पणी—जिस प्रकार श्रीकृष्ण भगवान् की स्त्रियों के श्वेत नेत्रों में काली कनीनिका शोभा दे रही थी उसी प्रकार कुरवक के श्वेत पुष्पों के गुच्छों में बैठे हुए भ्रमरों की अत्यधिक कालिमा भी शोभा दे रही थी । श्वेत वस्तु के बीच में पड़ने से काली वस्तु और भी अधिक चमकने लगती है । उपमा अलंकार ।

स्फुटमिवोज्ज्वलकाञ्चनकान्तिभिर्युतमशोकमशोभत चम्पकैः ।

विरहिणां हृदयस्य मिदाभृतः कपिशितं पिशितं मदनाग्निना ॥५॥

अर्थ—शुद्ध सुवर्ण की कान्ति के समान चम्पा के पुष्पों के बीच में फूले हुए अशोक के पुष्प इस प्रकार शोभायमान हो रहे थे मानों विदीर्ण-हृदय विरहियों के (हृदय के) चारों ओर कामाग्नि से पीला पड़ा मांस-खण्ड हो ।

टिप्पणी—उत्प्रेक्षा अलंकार । किन्तु इस उत्प्रेक्षा में कवि ने बड़ा जुगुप्सित चित्रण किया है, इस में सुरुचि के सिवा कुरुचि ही अधिक दिखाई पड़ती है ।

स्मरहुताशनमुर्मुरचूर्णतां दधुरिवाप्रवणस्य रजःकणाः ।

निपतिताः परितः पथिकव्रजानुपरि ते परितेपुरतो भृशम् ॥ ६ ॥

अर्थ—आम के वनों का रजःकण, मानों काम रूपी अग्नि के तुषानल (भूसी की आग, जो बहुत तेज होती है) के मुरमुराते हुए चूर्ण के समान, पथिकों के ऊपर पड़ कर उनको अधिक से अधिक सन्ताप पहुँचाने लगे ।

टिप्पणी—उत्प्रेक्षा अलंकार ।

रतिपतिग्रहितेव कृतक्रुधः प्रियतमेषु वधूरनुनायिका ।

बकुलपुष्परसासवपेशलध्वनिरगाभिरगान्मधुपावलिः ॥७॥

अर्थ—अपने प्रियतमों के ऊपर क्रुद्ध (मानिनी) स्त्रियों को उनके पति के पास भेजने वाली मानों कामदेव से प्रेरित-की भाँति वकुल अर्थात् मौलसिरी के पुष्प-रस-रूपी आसव के पान से अधिक मधुर स्वर वाली भ्रमरों की पंक्तियाँ वृक्षों से बाहर निकल पड़ीं ।

टिप्पणी—तात्पर्य यह है कि वृक्षों के बाहर निकलने वाले भ्रमरों की मधुर ध्वनि सुनकर मानिनी स्त्रियाँ अपना मान त्याग कर स्वयं पति के पास जाने को उद्यत होने लगीं । कवि उसी की उत्प्रेक्षा करता है मानों उस भ्रमर पंक्ति को स्वयं कामदेव ने प्रेरित किया हो । उत्प्रेक्षा अलंकार ।

प्रियसखीसदृशं प्रतिबोधिताः किमपि काम्यगिरा परपुष्टया ।

प्रियतमाय वपुर्गुरुमत्सरच्छिदुरयाऽदुरनाचितमङ्गनाः ॥ ८ ॥

अर्थ—भारी द्वेष (गंभीर मान) को काट फेंकनेवाली, मनोहर वाणी बोलने वाली प्रिय सखी के समान कोयलों द्वारा, कुछ रहस्य पूर्ण बातों से प्रतिबोधित कामिनियाँ प्रियतम की प्रार्थना के बिना ही उन्हें अपना अङ्ग समर्पित करने लगीं ।

टिप्पणी—अर्थात् कोयल की कूक सुनते ही मानिनी स्त्रियों का मान दूर हो गया और वे स्वतः अपने प्रियतमों को अपना अंग समर्पण करने लगीं । कवि इसकी उत्प्रेक्षा करता है कि मानों प्रिय सखी के समान कोयलें उन्हें मधुर स्वर में कुछ ऐसी रहस्य की बातें बता जाती हैं कि उन्हें अपना मान तोड़ना ही पड़ता है । उत्प्रेक्षा अलंकार ।

मधुकरैरपवादकरैरिव स्मृतिभुवः पथिका हरिणा इव ।

कलतया वचसः परिवादिनीस्वरजिता रजिता वशमाययुः ॥ ९ ॥

अर्थ—मृगों को धोखा में डालने के लिए घण्टा आदि कुत्सितवाद्यों को वजानेवाले बहेलियों के समान मधुकरों ने, परिवादिनी नामक वीणा विशेष के स्वर को पराजित करने वाली अपने गुञ्जार की मधुरता से हरिणों के समान, पथिकों के चित्त को हर लिया और उन्हें काम-देव के वश में कर दिया ।

टिप्पणी—जिस प्रकार बहेलियों के मोहक वाद्य से मुग्ध मृग उनके गड्ढों में

जाकर गिर पड़ते हैं उसी प्रकार भ्रमरों के गुंजार की मधुरता से मुग्ध पथिक काम के बश में हो गये । । उपमा अलंकार ।

**समभिसृत्य रसादवलम्बितः प्रमदया कुसुमावचिचीषया ।**

**अविनमन्न रराज वृथोच्चकैरनृतया नृतया वनपादपः ॥ १० ॥**

अर्थ—एक कोई रमणी पुष्प चुनने की इच्छा से बड़े प्रेम के साथ एक ऊँचे वन्य वृक्ष की शाखा को अपने हाथों से नीचे झुका रही थी किन्तु वह नीचे नहीं झुकी । इस प्रकार निष्फल पुरुषार्थता को ढोनेवाले उस ऊँचे वन्य वृक्ष की कुछ भी शोभा नहीं हुई ।

टिप्पणी—उस पुरुष को पुरुषार्थता व्यर्थ ही है जो किसी रमणी द्वारा हाथ पकड़ने पर भी उसके प्रति द्रवित न हो । वस्तुतः उसे तो नपुंसक ही कहना चाहिए । इसी प्रकार कवि की दृष्टि में उस ऊँचे वृक्ष को ऊँचाई व्यर्थ ही है जो एक रमणी की इच्छा-पूर्ति न कर सका ।

[नीचे के तीन श्लोकों में कोई एक रसिक अपनी प्रिया को भ्रमरों से डराकर स्वयं आलिंगन प्रदान करने का मुख उठाना चाहता है ।]

**इदमपास्य विरागि परागिणीरलिकदम्बकमम्बुरुहां ततीः ।**

**स्तनभरेण जितस्तवकानमन्नवलतेवलतेऽभिमुखं तव ॥ ११ ॥**

**सुरभिणि श्वसिते दधतस्तृपं नवसुधामधुरे च तवाधरे ।**

**अलमलेखि गन्धरसावमू मम न सौमनसौ मनसो मुदे ॥ १२ ॥**

**इति गदन्तमनन्तरमङ्गना भुजयुगोन्नमनोच्चतरस्तनी ।**

**प्रणयिनं रभसादुदरश्रिया वलिभयालिभयादिव सस्वजे ॥ १३ ॥**

अर्थ—एक रसिक अपनी प्रियतमा से कहने लगा—‘स्तन के भारों से पुष्प-स्तवकों के कारण झुकी हुई नवीन लता को पराजित करने वाली ! प्रियतमे ! यह विरक्त भ्रमरों के समूह परागयुक्त कमलों के समूहों को छोड़कर तुम्हारे मुख की ओर दौड़े चले आ रहे हैं । (क्यों दौड़े चले आ रहे हैं, सो सुनो—) हे सुन्दरि ! तुम्हारी सुगन्धित श्वासों की वायु में तथा नवीन सुधारस के समान मधुर अधरों में तृष्णा धारण करनेवाले इस भ्रमर समूह की भांति ही इन लता-पुष्पों की सुगन्धि तथा मधुरता मेरे मन को भी आनन्द नहीं दे रही है ।’ अपने प्रियतम

के ऐसा कहने पर वह सुन्दरी अपने प्रियतम से झटपट ऐसी लिपट गयी मानों वह सचमुच भ्रमरों से भयभीत हो गयी हो। आलिंगन करने के लिए दोनों हाथों के ऊपर उठा लेने से उसके स्तन अधिक ऊंचे हो गये तथा त्रिवली से सुशोभित उसका उदर भाग स्पष्ट दिखाई पड़ने लगा।

टिप्पणी—नायक चाहता था कि उसकी प्रियतमा स्वयं दौड़कर उसका गाढ आलिंगन करे। लतापुष्प के पास उड़ते हुए भ्रमरों को दिखाकर उसने उसे डरा दिया। फिर तो नायिका स्वयं दौड़कर उससे झटपट लिपट गयी। वस्तुतः दोनों के अनुराग ही से ऐसा हुआ, भ्रमरों का भय तो एक बहाना मात्र था। प्रथम श्लोक में भ्रान्तिमान, द्वितीय में उपमा, अनुप्रास और यमक की विजातीय संसृष्टि तथा तृतीय में यमक अलंकार है।

**वदनसौरभलोभपरिभ्रमद्भ्रमसंभ्रमसंभृतशोभया ।**

**चलितया विदधे कलमेखलाकलकलोऽलकलोलदृशान्यथा ॥१४॥**

अर्थ—एक सुन्दरी के मुख की सुगन्ध के लोभ से एक भ्रमर उसके ऊपर मँड़राने लगा, उसके भय की घबराहट से सुशोभित वह सुन्दरी जब भागने लगी तब उसकी अलकें उसकी चंचल आखों के ऊपर आ गिरी और उसकी सुवर्ण-मेखला से सुमधुर ध्वनि होने लगी।

टिप्पणी—स्वभावोक्ति तथा अनुप्रास और यमक की संसृष्टि।

**अजगणन् गणशः प्रियमग्रतः प्रणतमप्यभिमानितया न याः ।**

**सति मधावभवन्मदनव्यथा विधुरिता धुरि ताः कुरुरस्त्रियः ॥१५॥**

अर्थ—जो यादव रमणियाँ अनेक बार आगे झुक-झुककर प्रार्थना करते हुए प्रियतम को अपनी स्वाभिमानिता के कारण कुछ नहीं गिन रही थीं वे ऋतुराज वसन्त के आ जाने पर काम-पीडा से व्याकुल होकर स्वयमेव अपने प्रियतमों के पास पहुँचने लगीं।

टिप्पणी—यमक अलंकार।

**कुसुमकार्मुककार्मुकसंहितद्रुतशिलीमुखखण्डितविग्रहाः ।**

**मरणमप्यपराः प्रतिपेदिरे किमु मुहुर्मुहुर्गतभर्तृकाः ॥ १६ ॥**



अर्थ—(इस वसन्त ऋतु में) पति से विरहित कुछ अन्य रमणियाँ कामदेव के धनुष से चलाये गये द्रुतगामी वाणों की चोट से विदीर्ण शरीरवाली होकर मृत्यु को प्राप्त हो गयीं । उनके बारम्बार मूर्छित होने का तो कहना ही क्या है ?

[निम्न तीन श्लोकों में किसी विरहिणी को उसकी प्रिय सखी आश्वासन देते हुए कहती है :—]

रुरुदिषा वदनाम्बुरुहश्रियः सुतनु सत्यमलंकरणाय ते ।  
तदपि संप्रति संनिहिते मधावधिगमं धिगमङ्गलमश्रुणः ॥१७॥  
त्यजति कष्टमसावचिरादसून् विरहवेदनयेत्यघशङ्किभिः ।  
प्रियतया गदितास्त्वयि बान्धवैरवितथा वितथाः सखि मा गिरः १८  
न खलु दूरगतोऽप्यतिवर्तते महमसाविति बन्धुतयोदितैः ।  
प्रणयिनो निशमय्य वधूर्बहिः स्वरमृतैरमृतैरिव निर्ववौ ॥१९॥

अर्थ—“हे सुन्दरि ! यद्यपि यह तुम्हारी रोने की इच्छा निश्चय ही तुम्हारे कमलमुख की शोभा बढ़ाती है किन्तु फिर भी अब ऋतुराज वसन्त के आगमन के उत्सव पर तुम्हारा यह अश्रुपात-रूप अमंगल आचरण करना अनुचित है । स्नेह के वश होकर प्रियजन तुम्हारे अनिष्ट की आशंका से तुम्हारे विषय में यही कहेंगे कि—हाय ! यह वेचारी प्रिय की विरह-वेदना से शीघ्र ही प्राण त्याग कर देगी—हे सखि ! तुम उनकी इन असत्य बातों को सत्य न होने दो; क्योंकि तुम्हारा प्रियतम यद्यपि दूर परदेश में है किन्तु वह इस वसन्तोत्सव को नहीं छोड़ेगा ।” जब इस प्रकार प्रियजनों (सखियों) द्वारा उस रमणी को आश्वासन दिया जा रहा था तब ठीक उसी समय बाहर (से आये हुए) प्रियतम के कण्ठस्वर को सुनकर प्रियजनों की इन सत्य बातों से वह सुन्दरी ऐसी तृप्त हो गयी मानों अमृत रस से सींच दी गयी हो ।

टिप्पणी—रसिकों की दृष्टि में मनोहर आकृतिवालों का रुदन भी शोभाजनक होता है । प्रियजन लोग प्रेम के कारण सदा अनिष्ट की आशंका किया ही करते हैं ।

मधुरया मधुबोधितमाधवीमधुसमृद्धिसमेधितमेधया ।

मधुकराङ्गनया मुहुरुन्मदध्वनिभृता निभृताक्षरमुज्जगे । २०॥

अर्थ—मधुर स्वर से गुंजार करनेवाली भ्रमरियों की प्रतिभा वसन्त ऋतु के आगमन से प्रफुल्लित माधवी लता के मकरन्द (पान) के कारण बहुत बढ़ गयी और वे बार-बार मन को उन्मत्त करने लाली ध्वनि से अस्पष्ट गान करने लगीं ।

टिप्पणी—भ्रमरों का गुंजार सुनकर कामियों में रसोद्रेक होता ही है । अनु-प्रास और यमक अलंकार ।

अरुणिताखिलशैलवना मुहुर्विदधती पथिकान् परितापिनः ।

विकचकिंशुकसंहतिरुच्चकैरुदवहद्वहव्यवहश्रियम् ॥ २१ ॥

अर्थ—अपने (लाल-लाल) पुष्पों से सम्पूर्ण पर्वत तथा वन प्रदेश को लालवर्ण में रंग देने वाली, बारम्बार पथिकों को सन्तप्त करनेवाली एवं उच्च भूमि पर फूली हुई पलाशों की पुष्पराशियों ने दावाग्नि की शोभा धारण कर ली ।

टिप्पणी—वसन्त ऋतु में फूले हुए पलाश के लाल-लाल पुष्पों को देखकर विरहियों का हृदय सन्तप्त होता है । निदर्शना अलंकार ।

[आगे के तीन श्लोकों में ग्रीष्म ऋतु का वर्णन है, वसन्त का वर्णन समाप्त हो गया—]

रवितुरङ्गतनूरुहतुल्यतां दधति यत्र शिरीषरजोरुचः ।

उपययौ विदधन्नवमल्लिकाः शुचिरसौ चिरसौरभसंपदः ॥ २२ ॥

अर्थ—वसन्त ऋतु के अनन्तर जिस ऋतु में शिरीष के पुष्पों के पराग की कान्ति सूर्य के चोड़ों की रोमावली के समान (हरा और पीला) रूप धारण करती है—ऐसी यह ग्रीष्म ऋतु चमेली की सुगन्धि को चिरस्थायी करती हुई आकर उपस्थित हो गयी ।

टिप्पणी—ग्रीष्म ऋतु में शिरीष और चमेली में पुष्प आते हैं । यमक अलंकार ।

दलितकोमलपाटलकुड्मले निजवधूश्वसितानुविधायिनि ।

मरुति वाति विलासिभिरुन्मदभ्रमदलौ मदलौल्यमुपाददे ॥ २३ ॥

अर्थ—कोमल पाटल की कलियों को फोड़नेवाले अर्थात् विकसित करनेवाले, शृगारियों की वधू के श्वासोच्छ्वास का अनुकरण करनेवाले एवं मतवाले भ्रमरों को भ्रमण करानेवाले ग्रीष्म ऋतु के पवन के बहने पर विलासियों में काम की व्याकुलता बढ़ने लगी ।

टिप्पणी—अर्थात् पाटल की सुगंधि से सिक्त ग्रीष्म की वायु के बहते ही लोग कामातुर होने लगे । यमक अलंकार ।

निदधिरे दयितोरसि तत्क्षणस्नपनवारितुषारभृतः स्तनः ।  
सरसचन्दनरेणुनुक्षणं विचकरे च करेण वरोरूभिः ॥२४॥

अर्थ—तत्क्षण स्नान से निवृत्त मोटे जंघैवाली सुन्दरी रमणियों ने जलविन्दु से विभूषित अपने दोनों स्तनों को अपने प्रियतमों के वक्षस्थल पर रख दिया और साथ ही बारम्बार अपने हाथों से उसके अंगों पर घिसे हुये नये चन्दन का लेपन भी कर दिया ।

[आगे के श्लोकों में वर्षा ऋतु का वर्णन है ।]

स्फुरदधीरतडिन्नयना मुहुः प्रियमिवागलितोरुपयोधरा ।  
जलधरावलिरप्रतिपालितस्वसमया समयाज्जगतीधरम् ॥२५॥

अर्थ—बारम्बार बिजली रूपी आँखों को चमकाती हुई उमड़े हुए विशाल उन्नत पयोधरों (स्तनों, बादलों) वाली जलधरों की पंक्तियाँ अपने समय की बिना प्रतिष्ठा किए ही प्रियतम के समान रैवतक पर्वत के समीप आ गयीं ।

टिप्पणी—समासोक्ति और उपात्ता का संकर । जिस प्रकार कोई चंचलनयना एवं उन्नतस्तना नायिका अपने प्रियतम के पास निर्दिष्ट समय की प्रतीक्षा बिना किए ही अभिसरण करती है, उसी प्रकार चमकाती हुई बिजली और उमड़े हुए काले बादलों से युक्त वर्षा ऋतु भी अपने प्रियतम रैवतक पर्वत के पास समय से कुछ पूर्व ही आ पहुँची । पर्वतों पर वर्षा का आगमन कुछ पहले ही होता है ।

गजकदम्बकमेचकमुच्चकैर्नभसि वीक्ष्य नवाम्बुदमम्बरे ।  
अभिसार न वल्लभमङ्गना न चकमे च कमेकरसं रहः ॥२६॥

अर्थ—श्रावण के महीने में, आकाश में हाथियों के समूहों के समान काले रंग के ऊँचे और नवीन बादलों को देखकर कौन ऐसी रमणी थी जो अपने अनन्य प्रेमी प्रियतम को एकान्त में नहीं चाहने लगी तथा उसके पास अभिसार नहीं करने लगी ।

टिप्पणी—श्रावण के काले बादल कामिनियों का उद्दीपन करते हैं । अतिशयोक्ति तथा यमक अलंकार ।

**अनुययौ विविधोपलकुण्डलघुतिवितानकसंवलितांशुकम् ।  
धृतधनुर्वलयस्य पयोमुचः शबलिमा बलिमानमुषो वपुः ॥२७॥**

अर्थ—मण्डलाकार इन्द्र धनुष को धारण करनेवाले बादलों की विचित्रता बलि का मान मर्दन करनेवाले भगवान् श्रीकृष्ण के उस शरीर की शोभा का अनुकरण कर रही थी, जिस पर अनेक प्रकार की मणियों से जटित कुण्डलों की किरणों से विमिश्रित वस्त्र सुशोभित थे ।

टिप्पणी—उपमा अलंकार ।

**द्रुतसमीरचलैः क्षणलक्षितव्यवहिता विटपैरिव मञ्जरी ।  
नवतमालनिभस्य नभस्तरोरचिररोचिररोचत वारिदैः ॥२८॥**

अर्थ—नवीन तमाल वृक्ष के समान आकाश-रूपी वृक्ष की तेज वायु से हिलती हुई शाखाओं के समान मेघों के बीच में क्षण भर के लिए दिखाई पड़ती हुई तथा क्षण भर के लिए छिपी हुई बिजली मंजरी के समान शोभा पा रही थी ।

टिप्पणी—उपमा अलंकार ।

**पटलमम्बुमुचां पथिकाङ्गना सपदि जीवितसंशयमेध्यती ।  
सनयनाम्बुसखीजनसंभ्रमाद्विधुरबन्धुरबन्धुरमैक्षत ॥२९॥**

अर्थ—किसी पथिक की कोई विरहिणी रमणी शीघ्र ही मरने जा रही थी । उसकी प्रिय सखियाँ आँसू बहाकर उसके लिए शोक और त्रास प्रकट कर रही थीं । और इसी कारण उसके घर वाले भी व्याकुल हो रहे थे । इसी समय उस विरहिणी ने बड़ी दीनता और रोष के साथ मेघोंकी ओर आँखें उठा कर देखा ।

अवसतः सुतरामुदकम्पयद्विदलकन्दलकम्पनलालितः ।

नमयति स्म वनानि मनस्विनीजनमनोनमनो धनमारुतः ॥३०॥

अर्थ—खिले हुए कन्दली के पुष्पों को कंपाने के सुगन्धित, मानिनी रमणियों के मान को भंग करने वाला एवं मेघों को स्पर्श करने वाला पवन वन के वृक्षों को झकोरने लगा तथा प्रवासियों को विशेष रूप से उद्विग्न करने लगा ।

टिप्पणी—जो मानिनियों का मान भंजन करने में समर्थ है, उसका वन के वृक्षों को झकोरना अथवा प्रवासियों को विशेष उद्विग्न करना क्या बड़ी बात है ।

जलदपंक्तिरनर्तयदुन्मदं कलविलापि कलापिकदम्बकम् ।

कृतसमार्जनमर्दलमण्डलध्वनिजया निजया स्वनसंपदा ॥३१॥

अर्थ—मेघों की पंक्तियाँ मसाला लगे हुए नगरों के शब्दों को पराजित करने वाले अपने गर्जन से मधुर शब्द करने वाले मदनोन्मत्त मयूरों को नचाने लगीं ।

टिप्पणी—मदमत्त लोग नगाड़ों का शब्द सुनकर भूमने ही लगते हैं ।

नवकदम्बरजोरुणिताम्बरैरधिपुरन्धि शिलीन्ध्रसुगन्धिभिः ।

मनसि रागवतामनुरागिता नवनवा वनवायुभिरादधे ॥३२॥

अर्थ—नवीन कदम्ब के मकरन्द से आकाश को लाल रंग का बना देने वाली एवं भूमि-कन्दली के पुष्पों से सुगन्धित वन की वायु ने रमणियों के प्रति अनुरक्त विलासियों के चित्त में नये-नये अनुराग उत्पन्न कर दिये ।

शमिततापमपोढमहीरजः प्रथमबिन्दुभिरम्बुमुचोऽम्भसाम् ।

प्रविरलैरचलाङ्गनमङ्गनाजनसुगं न सुगन्धि न चक्रिरे ॥३३॥

अर्थ—मेघों ने जल-वृष्टि की थोड़ी-थोड़ी प्रथम बूँदों से गर्मी को दूर कर दिया तथा धरती की धूल-धक्कड़ को साफ कर दिया । क्या इस प्रकार उसने रैवतक के तट को सुगन्धित कर के विलासिनी रम-

गियों के सुख पूर्वक संचरण के योग्य नहीं बना दिया (—ऐसा नहीं किन्तु बना ही दिया । )

टिप्पणी—वर्षा ऋतु की प्रथम बूंदों से गर्मी शान्त हो जाती है, धूल-धक्कड़ साफ हो जाता है तथा भूमि से सोंधी-सोंधी सुगन्ध आने लगती है । श्लोक में दो नकार प्रकृत अर्थ की विशेष पुष्टि के लिए हैं ।

द्विरददन्तवलक्ष्मलक्ष्यत स्फुरितभृङ्गमृगच्छवि केतकम् ।

घनघनौघविघट्टनया दिवः कृशशिखं शशिखंडमिवच्युतम् ॥३४॥

अर्थ—हाथी के दाँत के समान शुभ्र-वर्ण एवं मृगचिह्न रूपी भ्रमते हुए भ्रमरों से युक्त केतकी के फूल इस प्रकार दिखाई पड़े मानों सघन मेघों के संघर्षण से आकाश से नीचे गिरे हुए चन्द्रमा के छोटे-छोटे टुकड़े हों ।

टिप्पणी—केतकी वर्षा में फूलती है । कवि उसके फूलों की उत्प्रेक्षा कर रहा है । उसकी दृष्टि में यह केतकी के फूल नहीं मानों बादलों की जमघट में ऊपर से धरती पर गिरे हुए चन्द्रमा के छोटे-छोटे टुकड़े हैं । चन्द्रमा के टुकड़ों में मृगचिह्न भी होना चाहिए, वह केतकी के फूल पर मँडराते हुए भ्रमरों की पंक्तियाँ हैं । केतकी पुष्प का उपमान चन्द्रखण्ड और भ्रमर का उपमान मृग है । उत्प्रेक्षा अलंकार ।

दलितमौक्तिकचूर्णविपाण्डवः स्फुरितनिर्भरशीकरचारवः ।

कुटजपुष्पपरागकणाः स्फुटं विदधिरे दधिरेणुविडम्बनाम् ॥३५॥

अर्थ—पिसे हुए मोती के चूर्ण के समान अति शुभ्र एवं ऊपर छहराते हुए झरने के उज्ज्वल जल कणों के समान सुन्दर इन्द्रजव के पुष्पों के पराग के कण स्पष्ट ही दही के छोटे-छोटे छींटो की समानता धारण कर रहे थे ।

टिप्पणी—दो उपमानों से अनुप्राणित उपमा अलंकार ।

नवपयःकणकोमलमालतीकुसुमसंततिसंततसङ्गिभिः ।

प्रचलितोडुनिभैः परिपाण्डमा शुभ्रजोभ्रजोऽलिभिराददे ॥३६॥

अर्थ—नवीन जलविन्दु के समान कोमल मालती के पुष्पों के संसर्ग में रात-दिन रहने से (उसके पराग से धूसरित होने के कारण) मानों चलते हुए नक्षत्रों के समान भ्रमरों ने उसके श्वेत पराग के पुजों की धवलिमा को धारण कर लिया था ।

टिप्पणी—उत्प्रेक्षा अलंकार ।

निजरजः पटवासमिवाकिरद्धृतपटोपमवारिमुचां दिशाम् ।

प्रियवियुक्तवधूजनचेतसामनवनी नवनीपवनावलिः ॥ ३७ ॥

अर्थ—अपने प्रियतम से विरहित रमणियों के चित्त की रक्षा न करने वाली अर्थात् उन्हें दुःख देनेवाली नवीन कदम्ब वन की पंक्तियाँ, वस्त्रों के समान मेघमालाओं से आवृत दिशाओं में अपने पराग को, वस्त्रों को सुवासित करनेवाले पाउडर की भाँति बिखेर दिया ।

टिप्पणी—जैसे कोई नायिका अपनी सखी के वस्त्रों पर सुगन्धित पाउडर छिड़कती है उसी प्रकार कदम्बों की पंक्तियों ने मेघमाला रूपी वस्त्रों से आवृत दिशाओं में अपना पराग बिखेर दिया ।

प्रणयकोपभृतोऽपि पराङ्मुखाः सपदि वारिधरारवभीरवः ।

प्रणयिनः परिरब्धुमथाङ्गना ववलिरे वलिरेचितमध्यमाः ॥ ३८ ॥

अर्थ—प्रणय कोप से पराङ्मुख रहनेवाली रमणियाँ भी वर्षा ऋतु में मेघ के गर्जन से भयभीत होकर अपने प्रियतमों का गाढ़ आलिङ्गन करने लगीं । उस समय अंगों के तन जाने से उनके उदर की त्रिवलियाँ लुप्त हो गयीं ।

विगतरागगुणोऽपि जनो न कश्चलति वाति पयोदनभस्वति ।

अभिहितेऽलिभिरेवमिवोच्चकैरननृते ननृते नवपल्लवैः ॥ ३९ ॥

अर्थ—वर्षा ऋतु की (मादक) वायु के बहने पर विरक्त होकर भी कौन ऐसा मनुष्य है जो विचलित नहीं हो जाता—इस प्रकार भ्रमरों के उच्च स्वर से सत्य वचन कहने पर मानों वृक्षों के नव पल्लव नाचने-से लगे ।

टिप्पणी—उत्प्रेक्षा अलंकार ।

अरमयन् भवनादचिरद्युतेः किल भयादपयातुमनिच्छवः ।

यदुनरेन्द्रगणं तरुणीगणास्तमथ मन्मथमन्थरभाषिणः ॥ ४० ॥

अर्थ—बिजली के डर का बहाना बनाकर पति के कक्ष से बाहर जाने की अनिच्छुक एवं काम-वेदना से मधुर-मन्द स्वर में बोलती हुई तरुणियाँ यदुवंशी राजाओं के साथ रमण करने में प्रवृत्त हो गयीं ।

टिप्पणी—बिजली का डर बहाना मात्र था, वस्तुतः तरुणियाँ काम-वेदना से पीड़ित होने के कारण क्षण भर के लिए भी अपने प्रियतम को छोड़ना नहीं चाहती थीं । मीलन अलंकार । वर्षा वर्णन समाप्त हुआ ।

[ आगे के चौदह श्लोकों में शरद् ऋतु का वर्णन है— ]

ददतमन्तरिताहिमदीधितिं खगकुलाय कुलायनिलायिताम् ।

जलदकालमबोधकृतं दिशामपरथाप रथावयवायुधः ॥ ४१ ॥

अर्थ—चक्रपाणि भगवान् श्री कृष्णचन्द्र ने सूर्य को तिरोहित करने वाले, पक्षियों के समूहों को घोंसलों में छिपाने वाले (छिपने के लिए बाध्य करनेवाले) तथा दिशाओं के ज्ञान को लुप्त करनेवाले वर्षा काल को अब अन्य रूप में प्राप्त किया ।

टिप्पणी—वर्षा में मेघावृत आकाश होने के कारण दिशाएं नहीं ज्ञात होतीं । पक्षीगण अपने घोंसले में ही बैठे रह जाते हैं तथा सूर्य भी छिप रहते हैं । इस वर्षा काल को दूसरे रूप में प्राप्त करने का तात्पर्य यह है कि अब ऐसा कुछ नहीं रहा, शरद् ऋतु आगयी ।

स विकचोत्पलचक्षुपमैक्षत क्षितिभृतोऽङ्कगतां दयितामिव ।

शरदमच्छगलद्वसनोपमाक्षमधनाममधनाशनकीर्तनः ॥ ४२ ॥

अर्थ—जिनके कीर्तन मात्र से सम्पूर्ण पापपुञ्ज नष्ट हो जाते हैं—ऐसे उन भगवान् श्री कृष्णचन्द्र ने विकसित कमल-रूपी नेत्रों वाली तथा नीचे गिरते हुए निर्मल वस्त्रों के समान श्वेत मेघों से युक्त शरद् ऋतु को रैवतक (अथवा राजा) की गोद में विराजमान स्त्री की भाँति देखा ।

टिप्पणी—जैसे कोई विलासी किसी स्त्री को राजा की गोद में विराजमान देखता है उसी प्रकार भगवान् श्रीकृष्ण ने शरद् ऋतु को रैवतक के अंचल में विराज



मान देखा । खिले हुए कमल नेत्रों के स्थान पर थे तथा जलरहित श्वेत बादल नीच गिरते हुए वस्त्र के समान थे ।

जगति नैशमशीतकरः करैर्वियति वारिदवृन्दमयं तमः ।

जलजराजिषु नैद्रमदिद्रवन्न महतामहताः क्व च नारयः ॥४३॥

अर्थ—(शरद् ऋतु के) सूर्य ने अपनी किरणों से धरती से रात्रि के घने अन्धकार, अकाश से मेघ-पुंज रूपी अन्धकार तथा कमलों से संकोच रूपी अन्धकार को (एकदम) दूर कर दिया । क्यों न हो, महान् पुरुषों के शत्रु कहाँ नहीं नष्ट होते अर्थात् वे जहाँ कहीं होते हैं वही उनका नाश होता है ।

टिप्पणी—अर्थान्तरन्यास अलंकार ।

समय एव करोति बलाबलं प्रणिगदन्त इतीव शरीरिणाम् ।

शरदि हंसरवाः परुषीकृतस्वरमयूरमयू रमणीयताम् ॥ ४४ ॥

अर्थ—“समय ही शरीरधारियों को बलवान् और निर्बल बनाता है—” मानों यही कहते हुए शरद् ऋतु में हंसों के शब्द मधुर मालूम पड़ने लगे और मयूरों के स्वर कर्कश हो उठे ।

टिप्पणी—उत्प्रेक्षा अलंकार ।

तनुरुहाणि पुरो विजितध्वनेर्धवलपक्षविहंगमकूजितैः ।

जगलुरक्षमयेव शिखण्डिनः परिभवोऽरिभवो हि सुदुःसहः ॥४५॥

अर्थ—(शरद् ऋतु में) हंसों के कूँजने से जिनकी ध्वनि पराजित हो चुकी थी—ऐसे मयूरों ने मानों ईर्ष्या वश होकर अपने पंख झाड़ दिए । क्यों न हो शत्रुओं द्वारा किया गया तिरस्कार असह्य होता ही है ।

टिप्पणी—शरद् ऋतु में स्वभावतः मयूरों के पंख झड़ जाते हैं । कवि ने प्रकृति के इस विकार की उत्प्रेक्षा की है । मनस्वी पुरुष शत्रु के अनादर से शिर मुंडन करा ही देते हैं । गुग हेतुत्प्रेक्षा अलंकार तथा कारण से कार्य का समर्थन रूप अर्थान्तरन्यास का संकर ।

अनुवनं वनराजिवधूमुखे बहलरागजवाधरचारुणि ।

विकचबाणदलावलयोऽधिकं रुरुचिरे रुचिरेक्षणविभ्रमाः ॥ ४६ ॥

अर्थ—प्रत्येक वन में, अतिशय लाल रंग के जवाकुसुम-रूपी ओंठों से मनोहर, वन-पंक्ति-रूपी वधू के मुख (अग्रभाग) पर सुन्दर नेत्रों की भाँति सुशोभित विकसित नील भ्रिण्टी (पियावास) के दल अत्यधिक शोभा पा रहे थे ।

टिप्पणी—उपमा और रूपक का संकर ।

कनकभङ्गपिशङ्गदलैर्दधे सरजसारुणकेशरचारुभिः ।

प्रियविमानितमानवतीरुपां निरसनैरमनैरवृथार्थता ॥ ४७ ॥

अर्थ—सुवर्ण के टुकड़ों की भाँति जिसके दल पीले रंग के थे पराग से युक्त लाल रंग की केशर द्वारा जो मनोहर दिखाई पड़ रहे थे, और जो पति द्वारा अपमानित मानिनी रमणियों के मान का मदन करनेवाले थे—ऐसे असन (बन्धूक) के पुष्प सचमुच अपने नाम को सार्थक कर रहे थे ।

टिप्पणी—अमन का अर्थ होता है,—“अस्यन्ति क्षिपन्ति मानिनीनां मानमिति असनाः” अर्थात् जो मानिनियों का मान मदन करे उसका नाम ‘असन’ है ।

मुखसरोजरुचं मदपाटलामनुचकार चकोरदृशां यतः ।

धृतनवातपमुत्सुकतामतो न कमलं कमलम्भयदम्भसि ॥ ४८ ॥

अर्थ—नवोदित सूर्य की किरणों से लाल रंग वाले जल के कमलों ने, मद से चकोर के समान लाल नेत्रों वाली रमणियों के मुखारविन्द की शोभा का अनुकरण करके किस पुरुष को उत्कण्ठित नहीं कर दिया ? अर्थात् उन्होंने ऐसा कोई पुरुष नहीं था जिसे उत्कण्ठित न कर दिया हो ।

टिप्पणी—वस्तु से अलंकार की ध्वनि ।

विगतसस्यजिघत्समघट्टयत्कलमगोपवधूर्न मृगव्रजम् ।

श्रुततदीरितकोमलगीतकध्वनिमिषेऽनिमिषेक्षणमग्रतः ॥४६॥

अर्थ—आश्विन के महीने में धान की रखवाली करनेवाली स्त्रियाँ अपने आगे खड़े हुए उन हरिणों को (डराकर) नहीं भगातीं जो निर्निमेष नयनों से धान को खाने की इच्छा त्याग कर उनके द्वारा कोमल स्वर में गाये जाने वाले गीतों की मनोहर ध्वनि को सुन रहे थे ।

टिप्पणी—जहां धान की रक्षा के लिए डराकर मृगों को भगाना चाहिए था, वहां कोमल गीत से ही वह कार्य सुकर हो गया । समाधि अलंकार ।

कृतमदं निगदन्त इवाकुलीकृतजगत्त्रयमूर्जमतङ्गजम् ।

ववुरयुक्छदगुच्छसुगन्धयः सततगास्ततगानगिरोऽलिभिः ॥५०॥

अर्थ—सप्तपर्ण (छितवन) के पुष्पों के गुच्छों से सुगन्धित तथा भ्रमरों द्वारा गाकर प्रशंसित वायु, मदोन्मत्त एवं तीनों लोकों को व्याकुल कर देने वाले मानों कार्तिक मास-रूपी हाथी के आगमन की सूचना-सी देती हुई बहने लगी ।

टिप्पणी—मतवाले हाथी के आगमन के समय लोग चिल्लाने लगते हैं—भागो, भागो, यह मतवाला हाथी इधर ही आ रहा है । मानों इसी प्रकार कार्तिक रूपी मतवाले हाथी के आगमन की सूचना शरद् की वायु भी दे रही थी । मतवाले हाथी के आगमन के समय भी इसी प्रकार की वायु बहती है । कार्तिक मास अत्यंत कामोत्तेजक होता है और चित्त को विकारी बनानेवाला है । उत्प्रेक्षा और रूपक अलंकारका संकर । रूपक यहां उत्प्रेक्षा का अंग बन गया है ।

विगतवारिधिरावरणाः क्वचिद्दृशुरुल्लसितासिलतासिताः ।

क्वचिदिवेन्द्रगजाजिनकञ्चुकाः शरदि नीरदिनीर्यदवो दिशः ५१

अर्थ—यदुवंशियों ने शरद ऋतु में, किसी अंचल में मेघरूपी आवरण से रहित दिशाओं को म्यान से बाहर निकली हुई तलवार के समान श्यामल रंग की, तथा किसी अंचल में (श्वेत) बादलों से युक्त

होने के कारण मानों ऐरावत के चर्म-रूपी कंचुक से ढकी हुई के समान देखा ।

टिप्पणी—उत्प्रेक्षा और रूपक अलंकार की संसृष्टि ।

वज्रुलितामनिलैः शरदङ्गना नवसरोरुहकेशरसंभवाम् ।

विकरितुं परिहासविधित्सया हरिवधूरिव धूलिमुदन्निपत् ॥५२॥

अर्थ—शरद्-बधू ने वायु से उड़ाई हुई, नवीन कमलों की केसरों से उत्पन्न धूलि (पराग) को परिहास करने की इच्छा से मानों भगवान् श्री कृष्ण की स्त्रियों के ऊपर बिखेरने के लिए फेंक दिया था ।

टिप्पणी—स्त्रियां बहुधा परिहासवश अपनी सखियों के ऊपर धूल फेंक देती हैं । रूपक से अनुप्राणित उत्प्रेक्षा अलंकार ।

हरितपत्रमयीव मरुद्गणैः सगवनद्धमनोरमपल्लवा ।

मधुरिपोरभिताम्रमुखी मुदं दिवि तता विततान शुकावलिः ५३

अर्थ—लाल मुख वाले तोतों की पंक्तियों ने आकाश में (उड़ते हुए) मानों देवनाओं द्वारा प्रथित हरे-हरे पत्तों से युक्त उस माला की भाँति भगवान् श्री कृष्ण को आनन्दित किया, जिसके बीच-बीच में लाल-लाल नूतन-पल्लव गूँथे गए हों ।

टिप्पणी—शरद् ऋतु में बहुधा तोतों की पंक्तियां आकाश में उड़ती हैं । कवि उसी की उत्प्रेक्षा कर रहा है, मानों देवताओं ने आकाश में भगवान् की प्रसन्नता के लिए हरे-हरे पत्तों के बीच-बीच में नूतन लाल पल्लव गूँथ कर माला बना दी हो ।

स्मितसरोरुहनेत्रसरोजलामतिसिताङ्गविहंगहसद्विवम् ।

अकलयन् मुदितामिव सर्वतः स शरदं शरदन्तुरदिङ्मुखाम् ५४॥

अर्थ—भगवान् श्रीकृष्णचन्द्र ने शरद् ऋतु को मानों सर्वत्र आनन्द में निमग्न के समान देखा । सरोवरों के निर्मल जल में नेत्ररूपी कमल खिले हुए थे, अत्यन्त श्वेत पक्ष वाले हंसों से मानों

आकाश हँस रहा था, और सभी दिशाओं के मुखों में मानों सरकण्डे के फूल दाँतों की शोभा प्रकट कर रहे थे ।

**टिप्पणी**—रूपक और उत्प्रेक्षा अलंकार का संकर ।

[ अब आगे के सात श्लोकों में हेमन्त ऋतु का वर्णन किया गया है :-]

गजपतिद्वयसीरपि हैमनस्तुहिनयन् सरितः पृषतां पतिः ।

सलिलसंततिमध्वगयोषितामतनुतातनुतापकृतं दशाम् ॥५५॥

अर्थ—(तदनन्तर) हेमन्त की उस वायु ने, जिसने हाथी डुबा देने वाली गहरी नदियों को भी बर्फ बना दिया था, पथिकों की स्त्रियों की आँखों में बहुत संताप करनेवाली अर्थात् बहुत गरम आँसुओं की धाराएँ पैदा कर दीं ।

**टिप्पणी**—तात्पर्य यह है कि विरहिणी रमणियों को असह्य वेदना देने वाली हेमन्त की वायु बहने लगी ।

इदमयुक्तमहो महदेव यद्वरतनोः स्मरयत्यनिलोऽन्यदा ।

स्मृतसयौवनसोष्मपयोधरान् सतुहिनस्तु हिनस्तु वियोगिनः ५६

अर्थ—अन्य ऋतुओं में जो वायु विरही लोगों को उनकी प्रियतमाओं की यादें दिलाती है—यह बहुत ही अनुचित बात है । (क्योंकि स्मरण तो साहचर्य के होने पर ही होता है, यह तो सचमुच आश्चर्य का विषय है) और हेमन्त के समय में तो जब विरही लोग (शीत के मारे अपनी प्रियतमा के) जवानी में उठे हुए तरुण कुचों की उष्णता का स्मरण करते हैं तब तो यह शीतल वायु उन्हें मार ही डालती है ।

**टिप्पणी**—जो मारक नहीं है उसमें मारक का सम्बन्ध रूप अतिशयोक्ति अलंकार ।

प्रियतमेन यथा सरुषा स्थितं न सह सा सहसा परिरभ्य तम् ।

श्लथयितुं क्षणमक्षमताङ्गना न सहसा सहसा कृतवेपथुः ॥ ५७ ॥

अर्थ—जो कामिनी रोष के कारण अपने प्रियतम के पास नहीं रुकती थी वही मानिनी मार्गशीर्ष मास (के शीत) से काँपती हुई अपने उसी प्रियतम के पास हँसती हुई बड़ी शीघ्रता के साथ जाकर लिपट गयी और अब वह क्षण भर के लिए भी अपने आलिंगन को ढीला नहीं करना चाहती ।

टिप्पणी—तात्पर्य यह है कि यह मार्गशीर्ष मास मानिनियों का मान भंजन करनेवाला है । यह नायिका कलहान्तरिता है ।

भृशमद्वयत याऽधरपल्लवक्षतिरनावरणा हिममारुतैः ।

दशनरश्मिपटेन च सीत्कृतैर्निवसितेव सितेन सुनिर्ववौ ॥ ५८ ॥

अर्थ—आवरण से रहित जो नायिका के अधररूपी पल्लव का घाव हेमन्त की वायु से अत्यन्त दुःख देने लगा था, वह सी-सी करने की आवाज द्वारा मानों दाँतों की उज्ज्वल किरण रूपी वस्त्र से ढँक जाने पर भली भाँति आराम पाने लगा ।

टिप्पणी—जाड़े के समय ओढ़ना न होने पर जाड़े की वायु सब को सताती है और ओढ़ना पा जाने पर उसे आराम मिलता ही है । रूपक और उत्प्रेक्षा अलंकार का संकर ।

[ऊपर के ही भाव को प्रकारान्तर से व्यक्त किया गया है—]

व्रणभृता सुतनोः कलसीत्कृतस्फुरितदन्तमरीचि मयं दधे ।

स्फुटमिवावरणं हिममारुतैर्मृदुतया दुतयाधरलेखया ॥ ५९ ॥

अर्थ—अत्यन्त कोमल होने के कारण हेमन्त की वायु से पीडित, दन्तक्षत से युक्त सुन्दरी की अधर-लेखा ने, मधुर सी-सी करने की आवाज के साथ प्रस्फुरित होने वाली दाँतों की किरणों के वस्त्र से मानों अपने आप को स्पष्ट ही ढँक-सा लिया था ।

टिप्पणी—उत्प्रेक्षा अलंकार ।

धृतुतुषारकणस्य नभस्वतस्तरुलताङ्गुलितर्जनविभ्रमाः ।

पृथु निरन्तरमिष्टभुजान्तरं वनितयाऽनितया न विषेहिरे ॥ ६० ॥

अर्थ—हिम कणों को धारण करने वाली वायु की, वृक्षों की शाखाओं रूपी अंगुलियों के तर्जन रूपी विलास को, अपने प्रियतम के विशाल वक्षस्थल को निरन्तर न प्राप्त करने वाली (अर्थात् प्रियतम के गाढ़ आर्लिगन से विरहित वियोगिनी) रमणियाँ नहीं सहन कर सकीं ।

टिप्पणी—वियोगिनी स्त्रियां कामोद्दीपक वस्तुओं से अत्यंत विकल हो जाती हैं ।

हिमऋतावपि ताः स्म भृशस्विदो युवतयः सुतरामुपकारिणि ।

प्रकटयत्यनुरागमकृत्रिमं स्मरमयं रमयन्ति विलासिनः ॥ ६१ ॥

अर्थ—काम से उत्पन्न सहज अनुराग प्रकट करने वाले (अतएव) कामियों के अत्यन्त उपकारी हेमन्त ऋतु में भी युवतियाँ पसीने से तर हो कर विलासियों के साथ रमण करने लगीं ।

[हेमन्त वर्णन समाप्त हुआ । आगे के पाँच श्लोकों में शिशिर ऋतु का वर्णन हैः—]

कुसुमयन्फलनीरलिनीरवैर्मदविकासिभिराहितहृंकृतिः ।

उपवनं निरभर्त्सयत प्रियान्वियुवतीर्युवतीः शिशिरानिलः ॥ ६२ ॥

अर्थ—(तदनन्तर) वन की प्रियंगु लताओं में फूल खिलाने वाली एवं मद से उल्लसित भ्रमरियों के गुञ्जारों में हँकार करने वाली शिशिर ऋतु की वायु ने कोप के कारण प्रियतमों से वियुक्त रहने वाली युवतियों को मानों खूब तर्जना दी ।

टिप्पणी—उत्प्रेक्षा अलङ्कार ।

[शिशिर ऋतु में सूर्य की किरणें तेज नहीं होतीं, कवि उसी के सम्बन्ध में कहता है—]

उपचितेषु परेष्वसमर्थतां व्रजति कालवशाब्दलवानपि ।

तपसि मन्दगभस्तिरभीषुमान्न हि महाहिमहानिकरोऽभवत् ॥ ६३ ॥

अर्थ—समय के हेर-फेर से शत्रुओं की उन्नति हो जाने पर बलवान् व्यक्ति भी (शत्रु को दवाने में) असमर्थ हो जाता है । देखो न ! माघ

के महीने में कोमल किरणों वाला भास्कर प्रबल शीत की हानि करने में असमर्थ हो जाता है ।

टिप्पणी—अर्थान्तरन्यास अलंकार ।

अभिषिपेणयिषुं भुवनानि यः स्मरमिवाख्यत लोध्ररजश्चयः ।

क्षुभितसैन्यपरागविपाण्डुरद्युतिरयं तिरयन्नुदभूदिशः ॥ ६४ ॥

अर्थ—चलती हुई सेना से उड़ी धूल के समान शुभ्र वर्ण की लोध्र के फूलों की यह धूल मानों सभी लोकों को सेना द्वारा आक्रान्त करने के इच्छुक कामदेव (के आक्रमण) की सूचना देती हुई सभी दिशाओं को आच्छादित करके फैल गयी ।

टिप्पणी—उत्प्रेक्षा अलंकार ।

शिशिरमासमपास्य गुणोऽस्य नः क इव शीतहरस्य कुचोष्मणः ।

इति धियास्तरुपः परिरेभिरे धनमतो नमतोऽनुमतान् प्रियाः ॥ ६५ ॥

अर्थ—“शिशिर के महीनों के बीत जाने पर शीत दूर करने वाले हमारे स्तनों की उष्णता का क्या फल होगा”—मानों ऐसा सोच कर इस शिशिर मास में रमणियाँ अपना मान छोड़कर अपने विनत प्रियतमों का प्रगाढ़ आलिंगन करने लगीं ।

टिप्पणी—गम्योत्प्रेक्षा ।

[कवि प्रमिद्धि के अनुसार भ्रमरों की दो स्त्रियाँ होती हैं एक कुन्दलता दूसरी लवंगलता । शिशिर ऋतु में वे दोनों ही प्रफुल्लित होती हैं । कवि उसी के सम्बन्ध में कह रहा है—]

अधिलवङ्गमभी रजसाधिकं मलिनिताः सुमनोदलतालिनः ।

स्फुटमिति प्रसवेन पुरोऽहसत्सपदि कुन्दलता दलतालिनः ६६

अर्थ—लवंगलता के पुष्पों के दलों में बैठे हुए ये भ्रमर तुरन्त ही उसकी धूल से मलिन हो गये—मानों इसी कारण से समीपमें स्थित कुन्दलता अपने विकसित पुष्पों द्वारा स्पष्ट ही उनका उपहास कर रही थी ।



**टिप्पणी**—कुसुमित अर्थात् रजस्वला सपत्नी के साथ समागम करनेवाले पति का उपहास दूसरी पत्नी करती ही है। अथवा लवंगलता के पुष्पों के पराग श्वेत नहीं होते, फलतः उसके मध्य में बैठने से भ्रमर अधिक मलिन हो गये थे, मानों उसे ऐसा करते देख श्वेत कुन्दलता उसका परिहास करती है। अपनी गोरी सुन्दरी स्त्री को छोड़कर जो व्यक्ति किसी मलिन कृष्णवर्णी स्त्री का सेवन करता है, उस पर वह सुन्दरी हँसती ही है कि तुम इसी के योग्य हो। उत्प्रेक्षा अलंकार। शिशिर वर्णन समाप्त हुआ।

[अब आगे के बारह श्लोकों में कवि पुनः सभी ऋतुओं का वर्णन करता है।]

**अतिसुरभिरभाजि पुष्पश्रियामतनुतरतयेव संतानकः ।**

**तरुणपरभृतः स्वनं रागिणामतनुत रतये वसन्तानकः ॥ ६७ ॥**

अर्थ—अत्यन्त सुगन्धि युक्त कल्पवृक्ष अपनी विपुल पुष्प-समृद्धि से मानों झुक-सा गया और वसन्त के आगमन की घोषणा करनेवाली दुन्दुभि के समान तरुण कोयलें विलासियों का अनुराग बढ़ाते हुए मधुर स्वर में गूँजने लगीं।

**टिप्पणी**—यह प्रभा वृत्त है, जिसका लक्षण है :—“स्वर शर विरतिर्नना रौ प्रभा”

**नोज्झितुं युवतिमाननिरासे दक्षमिष्टमधुवासरसारम् ।**

**चूतमालिरलिनामतिरागादक्षमिष्टमधुवासरसारम् ॥ ६८ ॥**

अर्थ—मकरन्द युक्त पुष्पों में वास करने की विशेष अनुरागी भ्रमरों की पंक्तियाँ युवतियों का मान-मर्दन करने में निपुण, वसन्त ऋतु के सर्वस्व रसाल (आम) को अत्यन्त प्रीति के कारण छोड़ने में समर्थ नहीं हो सकीं।

**टिप्पणी**—यह स्वागता वृत्त है जिसका लक्षण है :—“स्वागतेति रनभाद्गुरु युग्मम् ।”

जगद्वशीकर्तुमिमाः स्मरस्य प्रभावनीके तनवै जयन्तीः ।

इत्यस्य तेने कदलीर्मधुश्रीः प्रभावनी केतनवैजयन्तीः ॥ ६६॥

अर्थ—उत्पादन-शक्ति-सम्पन्न वसन्त की लक्ष्मी ने मानों मन में यह बात सोच कर कि संसार को वश में करने में समर्थ इस कामदेव की सेना में मैं विजयिनी ध्वजा और पताका का (भी) विस्तार कर दूँ—कदली के पौदों को सजा दिया ।

टिप्पणी—उपजाति छन्द उत्प्रेक्षा । द्वितीय और चतुर्थ चरण में यमक ।

स्मररागमयी वपुस्तमिस्रा परितस्तार रवेरसत्यवश्यम् ।

प्रियमाप दिवापि कोकिले स्त्री परितस्तारवे रसत्यवश्यम् ॥७०॥

अर्थ—दूषित कामवासना-रूपी अन्धकार समूह ने सचमुच ही मानों सूर्य-मण्डल को ढँक लिया । क्योंकि चारों ओर से दिन में ही उच्च स्वर में कोयलों के कूँजते रहने पर स्त्रियाँ अपने वश से बाहर रहने वाले प्रियतमों के पास स्वयं पहुँच गयीं ।

टिप्पणी—“नैव पश्यति कामान्धो ह्यर्थी दोषं न पश्यति” स्त्रियां कोयलों के कूजन से इतनी विचलित हो गयीं कि दिन में ही अभिसार को चल पड़ीं । रूपका-नुप्राणित उत्प्रेक्षा । औपच्छन्दसिक वृत्त । लक्षणः—विषमें ससजा गुरु समे चेत स्मरयादच्छन्दसिकं तदौप पूर्वम् ।”

[एक श्लोक में ग्रीष्म का वर्णन है—]

वपुरम्बुविहारहिमं शुचिना रुचिरं कमनीयतरा गमिता ।

रमणेन रमण्यचिरांशुलतारुचिरङ्गमनीयत रागमिता ॥ ७१ ॥

अर्थ—( तदनन्तर ) ग्रीष्म ऋतु ने कामिनियों को जलक्रीड़ा करा-कर शीतल एवं निर्मल शरीरवाली बनाकर अधिक सुन्दरी बना दिया । उनकी कान्ति विद्युत् लता के समान हो गयी और वे अनुराग में डूब गयीं । इसलिए उनके प्रियतमों ने उन्हें अपनी गोद में बिठा लिया ।

टिप्पणी—तोटक वृत्त । लक्षण—“इह तोटकमब्धि सकारयुतम्” ,

[नीचे के दो श्लोकों में वर्षा का वर्णन है :—]

सुदमब्दभुवामपां मयूराः सहसायन्त नदी पपाट लाभे ।

अलिना रमतालिनी शिलीन्ध्रे सह सायन्तनदीपपाटलाभे ॥७२॥

अर्थ—( तदनन्तर ) बादलों से बरसे हुए जल को प्राप्तकर मयूरवृन्द एकाएक आनन्द से भर गये, नदियाँ वह निकलीं और भ्रमरियाँ सायंकाल के दीपक की भाँति लाल रंग के कन्दली के फूलों पर भ्रमरों के साथ रमण करने लगीं ।

टिप्पणी—समुच्चय अलंकार और औपच्छन्दसिक वृत्त ।

कुटजानि वीक्ष्य शिखिभिः शिखरीन्द्रं समयावनौ घनमदभ्रमराणि ।

गगनं च गीतनिनदस्य गिरोच्चैः समया वनौघनमदभ्रमराणि ७३

अर्थ—रैवतक पर्वत के समीप अत्यन्त मतवाले भ्रमरों से युक्त कुटज के पुष्पों एवं जलभार से झुके हुए लम्बे-लम्बे बादलों से युक्त आकाश को देखकर मयूरवृन्द गीतों की ध्वनि के समान उच्च स्वर में बोलने लगे ।

टिप्पणी—कुटजा छन्द । लक्षण :—“सजसा भवेदिह सगो कुटजाख्यम् ।”

[नीचे के तीन श्लोकों में शरद् ऋतु का वर्णन है :—]

अभीष्टमासाद्य चिराय काले समुद्धृताशं कमनी चकाशे ।

योषिन्मनोजन्मसुखोदयेषु समुद्धृताशङ्कमनीचकाशे ॥ ७४ ॥

अर्थ—( तदनन्तर ) कामिनी स्त्रियाँ, जिस ऋतु में काँस उंची हो जाती हैं अर्थात् फूलती हैं, उस शरद् ऋतु में, संभोग सुख की अभिलाषा से भरी हुई, अपने प्रियतम को, बहुत समय के बाद विश्वासपूर्वक प्राप्त कर आनन्दित हो शोभा पाने लगीं ।

टिप्पणी—प्रेय अलंकार । उपजाति छन्द ।

स्तनयोः समयेन याङ्गनानामभिनद्धारसमा न सा रसेन ।

परिरम्भरुचिं ततिर्जलानामभिनद्धा रसमानसारसेन ॥ ७५ ॥

अर्थ—जिस ऋतु में सारस पक्षी बोलते हैं, उस शरद ऋतु में रमणियों के स्तनों पर पसीने की बूंदें उत्पन्न कर दीं । हारों के समान उस पसीने की बूंदों की श्रेणों विशेष अनुराग के कारण उनके अलिंगन की अभिलाषा को नष्ट नहीं कर सकी ।

टिप्पणी—रसवत् अलंकार । औपच्छन्दसिक वृत्त ।

जातप्रीतिर्या मधुरेणानुवनान्तं

कामे कान्ते सारसिकाकाकुरुतेन ।

तत्संपर्कं प्राप्य पुरा मोहनलीलां

कामेकान्ते सा रसिका का कुरुते न ॥ ७६ ॥

अर्थ—उद्यानों में सारसी के सुमधुर किन्तु विकृत स्वर को सुन कर कामदेवके समान मनोहर प्रियतम के प्रति सभी रमणियाँ अनुराग युक्त हो जाती हैं । भला कौन ऐसी रमणी है जो एकान्त में अपने प्रियतम के सान्निध्य को प्राप्त कर पहले ही (प्रियतम की प्रेरणा से पूर्व ही) सब प्रकार की संभोग लीलाओं को नहीं करती है । अर्थात् सभी रमणियाँ सब प्रकारके कामशास्त्र प्रसिद्ध संभोग करने लगती हैं ।

टिप्पणी—मत्तमयूर वृत्त । कवि ने शृंगार वर्णन की पराकाष्ठा कर दी है ।

[एक श्लोक द्वारा हेमन्त ऋतुका वर्णन—]

कान्ताजनेन रहसि प्रसभं गृहीत-

केशे रते स्मरसहावतोपितेन ।

प्रेम्णा मनस्सु रजनीष्वपि हैमनीषु

के शेरते स्म रसहासवतोपितेन ॥ ७७ ॥

अर्थ—काम को उत्तेजित करनेवाली मदिरा के पान से सन्तुष्ट, हृदय में प्रीति एवं मुख में हँसी से सुशोभित एवं प्रेम के कारण प्रियतम

के चित्त में निवास करनेवाली रमणियों के साथ, एकाम्त में बलपूर्वक चोटी पकड़कर संभोग करते समय कौन ऐसा युवा पुरुष होगा जो हेमन्त ऋतु की (लंबी) रातों में भी (क्षण भर के लिए) सोया होगा ? अर्थात् ऐसा कोई युवा पुरुष नहीं होगा ।

टिप्पणी—वसन्ततिलका छन्द । इस छन्द में भी उत्तान शृंगार का वर्णन है ।

[नीचे के एक श्लोक में शिशिर का वर्णन है —]

गतवतामिव विस्मयमुच्चकैरसकलामलपल्लवलीलया ।

मधुकृतामसकृद्गिरमावली रसकलामलपल्लवलीलया ॥७८॥

अर्थ—जो नवीन कोमल पत्ते अभी पूरे नहीं प्रकट हुए थे, वायु के कारण उनके नाचने से मानों विस्मय को प्राप्त हुए भ्रमर-वृन्द चन्दन-लता के बीच में बैठे हुए थे और मकरन्द पान के कारण अत्यंत उच्च स्वर में मधुर ध्वनि से गूँज रहे थे ।

टिप्पणी—द्रुतविलम्बित छन्द । हेतुप्रेक्षा अलंकार ।

कुर्वन्तमित्यतिभरेण नगानवाचः

पुष्पैर्विराममलिनां च न गानवाचः ।

श्रीमान्समस्तमनुसानु गिरौ विहर्तुं

बिभ्रत्यचोदि स मयूरगिरा विहर्तुम् ॥ ७९ ॥

अर्थ—इस प्रकार पुष्पों के भार से वृक्षों को नीचे झुकानेवाली एवं भ्रमरों के गुंजार को कभी भी बन्द न करने वाली समस्त ऋतुओं को प्रत्येक शिखरों पर धारण करनेवाले इस रैवतक पर्वत पर भगवान् श्रीकृष्ण क्रीड़ा करने के लिए मानों मयूरों को वाणी द्वारा प्रेरित किये गये ।

टिप्पणी—तात्पर्य यह है कि मानों मयूर भगवान् श्रीकृष्ण से कह रहे हैं कि हे भगवन् ! इस रैवतक पर्वत पर आप अवश्य विहार करें और इन ऋतुओं पर अनुग्रह करें जो आप के स्वागतार्थ सब की सब एक साथ ही यहाँ निवास करती हैं । गम्योत्प्रेक्षा । वसन्ततिलका छन्द ।

श्री माघ कवि कृत शिशुपालवध महाकाव्य में ऋतु

वर्णन नामक छठाँ सर्ग समाप्त ॥६॥

## सातवाँ सर्ग

[ इस प्रकार छहों ऋतुओं का विधिवत् वर्णन करने के अनन्तर अब आगे अनुचरों समेत भगवान् श्रीकृष्ण के वन-विहार की लीला का वर्णन कवि आरम्भ करता है—]

अनुगिरमृतुभिर्वितायमानामथ स विलोकयितुं वनान्तलक्ष्मीम् ।  
निरगमदभिराद्भुमादृतानां भवति महत्सु न निष्फलः प्रयासः॥१॥

अर्थ—तदनन्तर भगवान् श्री कृष्णचन्द्र रैवतक पर्वत के प्रत्येक शिखर पर वसन्तादि ऋतुओं द्वारा विस्तारित वन्य-श्री की शोभा देखने के लिए बाहर निकले । ( यह ठीक ही था, क्योंकि ) महान् व्यक्तियों की आराधना में तत्पर रहनेवालों का प्रयास (कभी) निष्फल नहीं होता ।

टिप्पणी—सामान्य से विशेष का समर्थन रूढ़ अर्थान्तरन्यास अलंकार । इस सर्ग में पुष्पिताग्रा छन्द है, जिसका लक्षण है:—“अनुजि नयुगरेफतोयकारो युजि ज नजौ जरगाश्च पुष्पिताग्रा ।”

दधति सुमनसो वनानि बह्वीर्युवतियुता यदवः प्रयातुमीषुः ।  
मनसि शयमहास्त्रमन्यथामी न कुसुमपञ्चकमप्यलं विसोढुम् ॥२॥

अर्थ—यदुवंशियों ने अनेक प्रकार के कुसुमों को धारण करनेवाले वनों में (अपनी-अपनी) युवती रमणियों के साथ ही भ्रमण करने की इच्छा की । क्योंकि युवतियों को साथ न ले जाने पर वे कामदेव के महान् अमोघ अस्त्र पाँच कुसुमों को भी नहीं सहन कर सकते थे ।

टिप्पणी—जो पाँच कुसुमों को ही नहीं सहन कर सकते थे वे बहुतेरे कुसुमों को धारण करनेवाले वनों को कैसे सहन कर सकते थे ? कामदेव के पाँचों बाण ये हैं:—“अरविन्दमशोकं च चूतं च नवमल्लिका। नीलोत्पलं च पञ्चैते पञ्चबाणश्च

सायकाः ।” अर्थात् अरविन्द, अशोक, आम, नवमल्लिका तथा नीलकमल—ये पांच कामदेव के बाण कहे जाते हैं । इन्हें शोषन, मोहन, ताडन, उन्मादन तथा उच्चाटन भी कहते हैं । काव्यलिङ्ग अलंकार ।

**अवसरमधिगम्य तं हरन्त्यो हृदयमयत्नकृतोज्ज्वलस्वरूपाः ।**

**अवनिषु पदमङ्गनास्तदानीं न्यदधत विभ्रमसंपदोऽङ्गनासु ॥३॥**

अर्थ—पतियों के साथ वन-भ्रमण करने के उस अवसर पर हृदय को चुरानेवाली एवं सहज सुन्दर गौरवर्ण की रमणियों ने भरती पर, तथा उसी समय उन रमणियों पर मन को हरनेवाली विलास सम्पदा ने पैर रखा ।

टिप्पणी—तात्पर्य यह है कि विलास लक्ष्मी से युक्त सुन्दर गौरवर्ण की यदु-वंशी सुन्दरियाँ अपने पति के साथ पैदल ही वनश्री को देखने के लिए चल पड़ीं । तुल्ययोगिता तथा एकावली अलंकार । अलंकार से अलंकार की ध्वनि ।

**नखरुचिरचितेन्द्रचापलेखं ललितगतेषु गतागतं दधाना ।**

**मुखरितवलयं पृथौ नितम्बे भुजलतिका मुहुरस्खलत्तरुण्याः ॥४॥**

अर्थ—मन्द-मन्द गमन करती हुई तरुणियों की भुज-वल्लरियाँ इधर-उधर जाती-आती हुई, उनके विशाल नितम्ब प्रदेश पर जाकर बार-बार खिसक जाया करती थीं । उस समय उनके नखों की किरणें इन्द्रधनुष की शोभा धारण करती थीं और हाथ के कंकण मनोहर शब्द करते थे ।

टिप्पणी—शृंगार रस का पूर्णपरिपाक हुआ है ।

**अतिशयपरिणाहवान् वितेने बहुतरमर्पितरत्नकिङ्किणीकः ।**

**अलघुनि जघनस्थलेऽपरस्या ध्वनिमधिकं कलमेखलाकलापः ५**

अर्थ—किसी नायिका के अति विशाल जघन प्रदेश में बहुत बड़ी सुवर्ण की कई लड़ियों की बनी सुन्दर करधनी, रत्नों से भरी हुई

बहुत-सी छोटी छोटी किकिणियों से युक्त होने के कारण बहुत शब्द कर रही थी ।

गुरुनिविडनितम्बधिम्वभाराक्रमणनिपीडितमङ्गनाजनस्य ।

चरणयुगमसुस्रुवत्पदेषु स्वरसमसक्तमलक्तकच्छलेन ॥६॥

अर्थ—अत्यंत सघन और भारी नितम्ब मण्डल के भार से निपी-  
डित रमणियों के दोनों चरण मानों महावर रस के बहाने से पद-  
विन्यास के स्थलों पर, अपना रंग निरन्तर चुवा रहे थे ।

टिप्पणी—अपहृतव अलंकार ।

[ नीचे पाँच श्लोकों द्वारा कुवित नायिका की प्रार्थना का वर्णन किया गया है— ]

तव सपदि समीपमानये तामहमिति तस्य मयाग्रतोऽभ्यधायि ।

अतिरभसकृतालघुप्रतिज्ञामनृतगिरं गुणगौरि मा कृथा माम् ॥७॥

न च सुतनु न वेद्मि यन्महीयानसुनिरसस्तव निश्चयः परेण ।

वितथयति न जातु मद्वचोऽसाविति च तथापि सखीषु मेऽभिमानः

सततमनभिभाषणं मया ते परिपणितं भवतीमनानयन्त्या ।

त्वयि तदिति विरोधनिश्चितायां भवति भवत्वसुहृज्जनः सकामः ६

गतधृतिरवलम्बितुं बतासूननलमनालपनादहं भवत्याः ।

प्रणयिनि यदि न प्रसादबुद्धिर्भव मम मानिनि जीविते दयालुः १०

प्रियमिति वनिता नितान्तभागःस्मरणसरोषकपायितायताक्षी ।

चरणगतसखीवचोऽनुरोधात् किल कथमप्यनुकूलयांचकार ॥११॥

अर्थ—हे उज्ज्वल गुणशीले सखि ! तुम्हारे कान्त के सम्मुख मैं  
यह बात कह आयी हूँ कि—‘मैं अपनी सखी को तुरन्त ही आपके  
समीप ला रही हूँ ।’ अतः शीघ्रता में जो भारी प्रतिज्ञा मैं कर चुकी  
हूँ, उससे अब तुम मुझे झूठी मत बनाओ । हे सर्वांगसुन्दरि !  
तुम्हारे निश्चयों को कोई दूसरा व्यक्ति आसानी से नहीं तुड़वा सकता—



क्या इस बात को मैं नहीं जानती ? नहीं, बल्कि जानती हूँ । किन्तु तुम मेरी बात को कभी भूठी न होने दोगी—यह जानकर ही मैं अपनी सखियों के बीच में अभिमान किया करती हूँ । तुम्हें पति के समीप ले जाने में असफल होकर मैं कभी भी तुमसे बातें नहीं करूँगी—ऐसा मैं निश्चय कर चुकी हूँ । हे सुन्दरि ! अब ऐसी स्थिति में यदि हम लोगों का परस्पर विरोध हो जायगा तो हमारे विरोधियों की इच्छा पूरी हो जायगी । (इतना ही नहीं है कि केवल हम दोनों में विरोध ही होगा । प्रत्युत प्राण-हानि की भी संभावना है—वह कैसे) हे सखी ! यदि तुम मुझसे न बोलोगी तो मैं अधीर होकर अपने प्राणों को धारण करने में असमर्थ हो जाऊँगी । अतएव हे मानिनी ! यदि तुझमें अपने प्रियतम के प्रति अनुग्रह करने की भावना नहीं है तब भी मेरे जीवन के प्रति तो तुम दया दिखाओ ।' नायक के अपराधों के स्मरण से क्रोध के कारण रक्त नेत्रों वाली नायिका चरणों पर गिरी हुई अपनी सखी के इस प्रकार के निवेदन को सुनकर बड़ी कठिनाई से अपने प्रियतम के अनुकूल हुई ।

टिप्पणी—यह खण्डिता नायिका थी ।

[कोई सखी किसी शीघ्रगामी नायक से कहती है—]

द्रुतपदमिति मा वयस्य यासीर्ननु सुतनुं परिपालयानुयान्तीम् ।  
नहि न विदितखेदमेतदीयस्तनजघनोद्वहने तवापि चेतः ॥१२॥  
इति वदति सखीजनेऽनुरागादयिततमामपरश्चिरं प्रतीक्ष्य ।  
तदनुगमवशादनायतानि न्यधित मिमान इवावनिं पदानि ॥१३॥

अर्थ—“हे मित्र ! इस प्रकार जल्दी-जल्दी पैर रखते हुए मत चलो ! किन्तु इस पीछे जाती हुई सर्वांगसुन्दरी अपनी प्रियतमा की भी प्रतीक्षा करते जाओ । ( यदि तुम यह सोचते हो कि यह भी मेरी ही भाँति जल्दी-जल्दी क्यों नहीं आती तो यह कठिन है—) क्योंकि विशाल स्तनों और नितम्ब मण्डल को वहन करते हुए इसे जो परिश्रम हो रहा है क्या उसे तुम्हारा भी चित्त नहीं जानता, किन्तु

अवश्य जानता होगा ।” सखियों के इस प्रकार कहने पर कोई नायक अनुराग के कारण बहुत देर तक अपनी प्रियतमा की प्रतीक्षा करता हुआ—वह पीछे आ रही है—ऐसा सोचकर धरती को मानों व्यवधान रहित पदों से नापते हुए धीरे-धीरे पैर रखकर चलने लगा ।

टिप्पणी—यह स्वाधोनपतिका नायिका थी ।

[कोई नायिका आगे-आगे तेजी से जाते हुए प्रियतम से मिलने के लिए दौड़ने की प्रार्थना करती हुई सखी से कह रही है—]

यदि मयि लधिमानमागतायां तव धृतिरस्ति गतास्मि संप्रतीयम् ।  
द्रुततरपदपातमापपात प्रियमिति कोपपदेन कापि सख्या ॥१४॥

अर्थ—“हे सखी ! यदि मैं स्वयं ही उसके पीछे-पीछे दौड़ी चली जाऊँ तो इससे मेरी बड़ी अप्रतिष्ठा होगी; किन्तु यदि इस मेरी अप्रतिष्ठा से ही तुम सन्तुष्ट हो तो तो मैं अभी इसी क्षण पीछे-पीछे चल रही हूँ ।” इस प्रकार अपनी सखी से क्रोधभरी बातें कर कोई नायिका जल्दी-जल्दी पैर रखकर अपने प्रियतम के पीछे-पीछे दौड़ने लगी ।

टिप्पणी—यह कलहान्तरिता नायिका थी ।

अविरलपुलकः सह व्रजन्त्याः प्रतिपदमेकतरः स्तनस्तरुण्याः ।  
घटितविघटितः प्रियस्य वक्षस्तटभुवि कन्दुकविभ्रमं बभार ॥१५॥

अर्थ—अपने प्रियतम के साथ-साथ चलती हुई तरुणी का ( प्रियतम से ) निरन्तर बार-बार लगने और अलग होने से अतिशय रोमांच युक्त एक स्तन प्रियतम के वक्षस्थल-रूपी धरती पर कन्दुक की शोभा धारण कर रहा था ।

टिप्पणी—निदर्शना अलंकार । यह स्वाधोनपतिका नायिका थी ।

[आगे के तीन श्लोकों में किसी नायिका की गति का वर्णन किया गया है—]

अशिशिलमपरावसज्य कण्ठे दृढपरिबन्धरवृहद्वह्निस्तनेन ।  
हषिततनुरुहा भुजेन भुर्तमृदुममृदु व्यतिविद्धमेकबाहुम ॥१६॥

शुद्धसुसममाग्नती नितान्तं प्रणदितकाञ्चि नितम्बमण्डलेन ।  
विषमितपृथुहारयष्टि तिर्यक्कुचमितरं तदुरःस्थले निपीड्य ॥१७॥  
गुरुतरकलनूपुरानुनादं सललितनर्तितवामपादपद्मा ।  
इतरदनतिलोलमादधाना पदमथ मन्मथमन्थरं जगाम ॥१८॥

अर्थ—एक नायिका, प्रसन्नता के कारण रोमांचयुक्त एक हाथ से दृढ़ता के साथ बाहर निकले हुए (प्रियतमा के) एक स्तन का आलिंगन करनेवाले अपने पति के गले में बड़ी दृढ़ता से अपनी कोमल भुजा को डालकर गाढ़ आलिंगन करते हुए चली जा रही थी। वह निरन्तर जोर-जोर से शब्द करती हुई मेखला से युक्त नितम्ब मण्डल से अपने प्रियतम को बारम्बार ताडित करती हुई तथा प्रियतम के वक्षस्थल पर स्थित विशाल मोती की माला को अपने दूसरे स्तन से तिरछी करती हुई और प्रियतम के वक्षस्थल में गड़ाती हुई जा रही थी। उस समय वह सुन्दरी रमणी लीलापूर्वक नूपुरों से गंभीर मधुर शब्द उत्पन्न करती हुई वाएँ चरण कमल को रख कर और दाहिने चरण कमल को स्थिर भाव से रख कर कामदेव के वश में होकर धीरे-धीरे चल रही थी।

टिप्पणी—यह भी स्वाधीनपतिका नायिका थी।

लघुललितपदं तदंसपीठद्वयनिहितोभयपाणिपल्लवान्या ।  
सकठिनकुचवूचुकप्रणोदं प्रियमबला सविलासमन्वियाय ॥१९॥

अर्थ—एक दूसरी कोई नायिका आसन के समान अपने प्रियतम के दोनों कन्धों पर अपने दोनों पाणिपल्लवों को रख कर अपने कठोर कुचों के अग्रभाग से उसे प्रेरित अथवा निपीडित करती हुई लीलापूर्वक उसके (अपने प्रियतम के) पीछे-पीछे चली जा रही थी।

जघनमलघुपीवरोरु कृच्छ्रादुरुनिबिरीसनितम्बभारखेदि ।  
दयिततमशिरोधरावलम्बिस्वभुजलताविमवेन काचिदूहे ॥२०॥

अर्थ—कोई नायिका अपने भारी एवं सघन नितम्ब भाग के भार से निपीडित अत्यंत मोटे जघनस्थल को, प्रियतम के कंठ में दोनों

लतारूपी भुजाओं को डालकर, उन्हीं के बल से बड़ी कठिनाई से बहन कर रही थी ।

**अनुवपुरपरेण बाहुमूलप्रहितभुजाकलितस्तनेन निन्ये ।**

**निहितदशनवाससा कपोले विषमवितीर्णपदं बलादिवान्या २१**

अर्थ—कोई युवक नायिका की पीठ की ओर से उसके बाहुओं के मूल भाग में से अपने दोनों हाथ डालकर उसके स्तनों को पकड़ कर तथा उसके कपोलों पर अपना होंठ राखकर उसे मानों बलपूर्वक ले जाने का यत्न कर रहा था । इस प्रकार वह नायिका इधर-उधर लटपटाते पैर रखती हुई चल रही थी ।

**अनुवनमसितभ्रुवः सखीभिः सह पदवीमपरः पुरोगतायाः ।**

**उरसि सरसरागपादलेखाप्रतिमतयानुययावसंशयानः ॥२२॥**

अर्थ—एक विलासी नायक वन की ओर अपनी सखियों के साथ पहले ही गयी हुई अपनी काली भौंहों वाली प्रियतमा के चरणविन्यासों को अपने वक्षस्थल पर लगे हुए गीले आलता के रंग के समान रंग होने से पहचान कर निस्सन्देह रूप से उसी के पीछे-पीछे चला गया ।

**मदनरसमहौघपूर्णनाभीहृदपरिवाहितरोमराजयस्ताः ।**

**सरित इव सविभ्रमप्रयातप्रणदितहंसकभूषणा विरेजुः ॥२३॥**

अर्थ—काम-शृंगार के महान् प्रवाह, जिनके नाभी-रूपी तालाव को परिपूर्ण करके उससे रोमावली रूप में बाहर हो रहे थे और जिनके विलासपूर्वक गमन के कारण नूपुर-रूपी हंसों के मनोहर शब्द हो रहे थे—ऐसी वे यादव रमणियाँ नदियों के समान शोभा पा रही थीं । ( नदी पक्ष में उक्त विशेषण इस प्रकार अन्वित होंगे । जल के प्रवाह तालावों को पूर्ण करके बाहर बहने लगते हैं तथा नदियों की लीलापूर्वक गति में भी हंस भूषण-स्वरूप शोभा देते हैं । )

**टिप्पणी**—रूपक और उपमा का संकर । कोई-कोई आलंकारिक इसमें श्लेष मानते हैं ।

श्रुतिपथमधुराणि सारसानामनुनदि शुश्रुविरे रूतानि ताभिः ।  
विदधति जनतामनःशरव्यव्यधपटुमन्मथचापनादशङ्काम् ॥२४॥

अर्थ—नदियों के समीप उन (यदुं वशियों की) रमणियों ने, जनता के हृदय-रूपी लक्ष्य को बेधने में समर्थ कामदेव के धनुष के शब्द की शंका उत्पन्न करने वाली सारसों की ध्वनि सुनी ।

टिप्पणी—सारसों की ध्वनि कामोद्दीपन करने लगी । भ्रान्तिमान् अलंकार ।

मधुमथनवधूरिवाह्वयन्ति भ्रमरकुलानि जगुर्यदुत्सुकानि ।  
तदभिनयमिवावलिर्वनानामतनुत नूतनपल्लवाङ्गुलीभिः ॥२५॥

अर्थ—उत्कठित होकर गान ( गुंजार ) करने वाले भ्रमरों के समूह मानों श्रीकृष्ण जी की स्त्रियों को बुलाने-से लगे । और वन की पंक्तियाँ नूतन पल्लव-रूपी अंगुलियों द्वारा मानों उसी के अभिनय की चेष्टा-सी करने लगीं ।

टिप्पणी—रूपकानुप्राणित उत्प्रेक्षा अलंकार ।

असकलकलिकाकुलीकृतालिस्खलनविकीर्णविकासिकेशराणाम् ।  
मरुदवनिरुहां रजो वधूभ्यः समुपहरन् विचकार कोरकाणि ॥२६॥

अर्थ—वन की वायु अर्ध विकसित कलियों द्वारा व्याकुलित भ्रमरों से जिनके विकसित केसर इधर-उधर बिखेर दिये गये थे—ऐसे वृक्षों के परागों को मानों यादव रमणियों को भेंट स्वरूप प्रदान करते हुए उनकी कलियों को प्रस्फुटित करने लगीं ।

टिप्पणी—गम्योत्प्रेक्षा ।

उपवनपवनानुपातदक्षैरलिभिरलाभि यदङ्गनाजनस्य ।  
परिमलविषयस्तदुन्नतानामनुगमने खलु संपदोऽग्रतःस्थाः ॥२७॥

अर्थ—वन की वायु के अनुसरण करने में निपुण भ्रमरवृन्द, जो रमणियों की सुगन्धि-रूपी वस्तु को प्राप्त कर रहे थे उससे यही

प्रकट हो रहा था कि बड़े लोगों के अनुसरण करने पर सम्पदाएँ आगे पड़ी मिलती हैं ।

टिप्पणी—अर्थान्तरन्यास अलंकार ।

रथचरणधराङ्गनाकराब्जव्यतिकरसंपदुपात्तसौमनस्याः ।

जगति सुमनसस्तदादि नूनं दधति परिस्फुटमर्थतोऽभिधानम् ॥२८॥

अर्थ—सुमनों ने, चक्रधारी भगवान् श्री कृष्णचन्द्र जी की रम-णियों के कर-कमलों की सान्निध्य-रूपी सम्पत्ति को प्राप्त कर अपने चित्त में परम सन्तोष लाभ किया और निश्चय ही उन्होंने मानों उसी दिन से जगत् में अपना 'सुमन' अर्थात् अच्छे मन वाला यह नाम सार्थक कर लिया ।

टिप्पणी—तात्पर्य यह है कि स्त्रियाँ पुष्प चुनने में लग गयीं । काव्यालिंग और उत्प्रेक्षा का संकर ।

अभिमुखपतितैर्गुणप्रकर्षादवजितमुद्धतिमुज्ज्वलां दधानैः ।

तरुक्सलयजालमग्रहस्तैः प्रसभमनीयत भङ्गमङ्गनानाम् ॥२९॥

अर्थ—तोड़ने के लिए सम्मुख उपस्थित अत्यन्त ऊँचाई से युक्त रम-णियों के हाथों के अग्रभाग, अपने गुणों के प्रकर्ष से पराजित वृक्षों के कोमल पत्तों के समूहों को बलपूर्वक तोड़ने अथवा नीचा दिखाने लगे ।

टिप्पणी—समासोक्ति अलंकार ।

मुदितमधुभुजो भुजेन शाखाश्चलितविशृङ्खलशङ्कं ध्रुवत्याः ।

तरुरतिशयितापराङ्गनायाः शिरसि मुदेव मुमोच पुष्पवर्षम् ॥३०॥

अर्थ—आनन्द में निमग्न भ्रमरों से युक्त शाखाओं को अपने हाथों से कँपाती हुई तथा इस प्रकार चंचलता से निरन्तर बोलने वाले कंकणों को धारण किए हुए एवं अपने सौन्दर्य से दूसरी स्त्रियों को पराजित करने वाली एक रमणी के शिर पर उस वृक्ष ने मानों सन्तुष्ट हो कर पुष्पों की वर्षा कर दी ।

टिप्पणी—हेतुप्रेक्षा अलंकार ।

अनवरतरसेन रागभाजा करजपरिचतितलब्धसंस्तवेन ।

सपदि तरुणपल्लवेन वध्वा विगतदयं खलु खण्डितेन मम्ले ॥ ३१ ॥

अर्थ—निरन्तर रस धार ( शृंगार ) से युक्त, राग ( अनुराग तथा लाल रंग ) धारण करने वाला, नायिका के नख के क्षत से परिचित किसी रमणी द्वारा निर्दयतापूर्वक तोड़ा हुआ वृक्ष का नवीन पल्लव ( तरुण प्रेमी ) तुरन्त ही मलिन हो गया ।

[एक नायिका की विशेष चेष्टा का वर्णन—]

प्रियमभि कुसुमोद्यतस्य बाहोर्नवनखमण्डनचारु मूलमन्या ।

मुहुरितरकराहितेन पीनस्तनतटरोधि तिरोदधेऽशुकेन ॥ ३२ ॥

अर्थ—कोई नायिका अपने प्रियतम के सम्मुख पुष्प ग्रहण करने के लिए आगे फैलायी हुई दाहिनी बाहु के उस मूल भाग को, जिसमें नख के नूतन क्षत सुशोभित हो रहे थे, बाँए हाथ से बार बार अंचल द्वारा छिपाने लगी ।

टिप्पणी—यह प्रौढा नायिका थी ।

[आगे के छ श्लोकों द्वारा किसी नायिका की विशेष चेष्टाओं का वर्णन किया गया है—]

विततवलिविभाव्यपाण्डुलेखाकृतपरभागविलीनरोमराजिः ।

कृशमपि कृशतां पुनर्नयन्ती विपुलतरोन्मुखलोचनावलग्नम् ॥ ३३ ॥

प्रसकलकुचबन्धुरोद्धरोरः प्रसमविभिन्नतनूत्तरीयबन्धा ।

अवनमदुदरोच्छ्वसद्भ्रूलस्फुटतरलक्ष्यगभीरनाभिमूला ॥ ३४ ॥

व्यवहितमविजानती किलान्तर्वर्णभ्रुवि वल्लभमाभिमुख्यभाजम् ।

अधिविदपि सलीलमग्रपुष्पग्रहणपदेन चिरं विलम्ब्य काचित् ३५

अथ किल कथिते सखीभिरत्र क्षणमपरेव ससंभ्रमा भवन्ती ।

शिथिलितकूसुमाकुलाग्रपाणिः प्रतिपदसंयमितांशुकावृताङ्गी ॥ ३६ ॥

कृतभयपरितोषसंनिपातं सचकितसस्मितवक्त्रवारिजश्रीः ।  
 मनसिजगुरुतत्क्षणोपदिष्टं किमपि रसेन रसान्तरं भजन्ती ॥३७॥  
 अवनतवदनेन्दुरिच्छतीव व्यवधिमधीरतया यदस्थितास्मै ।  
 अहरत सुतरामतोऽस्य चेतः स्फुटमभूषयति स्त्रियस्त्रपैव ॥३८॥

अर्थ—[कोई नायिका जब आगे का पुष्प चुनने के लिए उद्यत हुई तो उसके ] उदर की विस्तृत त्रिवलियों पर दिखाई पड़ने वाली गोरी रेखाओं से जिसके सौन्दर्य में उत्कर्ष हो गया था—ऐसी रोम-पंक्तियाँ विलीन हो गयीं। इस प्रकार स्वभाव से ही कृश उसका मध्य (कटि) प्रदेश और अधिक कृश हो गया और उसके विशाल नेत्र ऊपर की ओर हो गये । ( इस प्रकार की चेष्टा से उसके ) विशाल उन्नत एवं दृढ़ स्तन-मण्डलों से एकाएक बल पड़ जाने के कारण ( उसका ) आवरण नीचे खिसक पड़ा । और भीतर की ओर धँसे हुए उदर से दुपट्टे के खिसक जाने के कारण उसकी गंभीर नाभी का मूल भाग स्पष्ट दिखाई पड़ने लगा । वन के भीतर छिपे हुए किन्तु सम्मुख स्थित अपने प्रियतम को जानकर भी अनजान-सी बनती हुई वह सुन्दरी एक वृक्ष के समीप लीलापूर्वक (अपने अंगों को दिखाने के लिए) आगे के फूलों को तोड़ने के बहाने से देर तक खड़ी रही । तदनन्तर सखियों द्वारा यह बताये जाने पर कि 'अरे ! 'तुम्हारा प्रियतम यहीं छिपा हुआ है', वह सुन्दरी क्षण भर के लिए अपने को छिपाती-सी हुई घबरा कर मानों कुछ दूसरी ही बन गयी और हाथों से फूल चुनना छोड़ कर वह अपने अस्त-व्यस्त वस्त्रों को ठीक-ठाक करने लगी । ( इस प्रकार पति के देखने से ) प्राप्त भय और सन्तोष के सम्मिश्रण के कारण आचार्य कामदेव द्वारा तत्क्षण बताये गये किसी अलौकिक एवं अकथनीय आनन्द में वह सुन्दरी विभोर हो गयी और इस प्रकार अनुराग के कारण वह चकित होकर मन्द-मन्द मुस्कराने लगी, जिससे उसके मुख-कमल की शोभा और अधिक बढ़ गयी । इस प्रकार लज्जा से नम्र मुखी वह नायिका अधीर होकर एवं कुछ व्यवधान की इच्छा से व्याकुल होकर अपने प्रियतम के सम्मुख खड़ी ही रह गयी ।



उसने अपने प्रियतम के चित्त को भली भाँति चुरा लिया । क्यों न ऐसा होता लज्जा ही स्त्रियों की शोभा बढ़ाती है ।

टिप्पणी—यह मध्या नायिका थी । अर्थान्तरन्यास अलंकार ।

किसलयशकलेष्ववाचनीयाः पुलकिनि केवलमङ्गके निधेयाः ।

नखपदलिपयोऽपि दीपितार्थाः प्रणिदधिरे दयितैरनङ्गलेखाः ॥ ३६ ॥

अर्थ—कोमल पल्लवों के टुकड़ों पर प्रियतम और प्रियतमाओं ने पढ़ने में अशक्य किन्तु केवल रोमांच युक्त अंगों पर विरह-शान्ति के लिए रखने योग्य ऐसे काम-प्रेरित प्रेम-पत्रों को लिखा, जिनपर नखांक-रूपी अक्षर अंकित थे ।

टिप्पणी—व्यतिरेक अलंकार ।

कृतकृतकरुषा सखीमपास्य त्वमकुशलेति कयाचिदात्मनैव ।

अभिमतमभि साभिलाषमाविष्कृतभुजमूलमबन्धि मूर्ध्नि माला ॥ ४० ॥

अर्थ—बनावटी क्रोध करके कोई नायिका अपनी सखी को “तुम माला बाँधने में निपुण नहीं हो” ऐसा कहकर निरस्त कर दिया और स्वयं ही अपने प्रियतम के सम्मुख अनुरक्ति प्रकट करती हुए एवं अपनी भुजाओं के मूलभाग को दिखाती हुई वह अपने शिर पर माला बाँधने लगी ।

टिप्पणी—यह प्रौढा नायिका थी ।

[नीचे के तीन श्लोकों द्वारा कोई सखी नायिका से कह रही है—]

अभिमुखमुपयाति मा स्म किञ्चित्त्वमभिदधाः पटले मधुव्रतानाम् ।

मधुसुरभिमुखाब्जगन्धलब्धेरधिकमधित्वदनेन मा निपाति ॥ ४१ ॥

सरजसमकरन्दनिर्भरासु प्रसवविभूतिषु भूरुहां विरक्तः ।

ध्रुवममृतपनामवाञ्छयासावधरममुं मधुपस्तवाजिहीते ॥ ४२ ॥

इति वदति सखीजने निभिलद्द्विगुणितसान्द्रतराक्षिपक्षममाला ।

अपतदलिभयेन भर्तारङ्गं भवति हि विह्वता गुणोऽङ्गनानाम् ॥ ४३ ॥

अर्थ—‘मधुलोभी भ्रमरों के सम्मुख आ जाने पर तुम कुछ मत बोलना, क्योंकि मदिरा से सुगन्धित तुम्हारे मुख-कमल की सुगन्धि को पाकर वे कहीं तुम्हारे ऊपर विशेष रूप से आकर टूट न पड़ें। मकरन्द और मधु से व्याप्त वृक्षों की लताओं की पुष्प-समृद्धि से विरुक्त होकर यह मधुप निश्चय ही ‘अमृतप’ (अर्थात् तुम्हारे अधर के अमृत का पान करने वाला) नाम प्राप्त करने की इच्छा से तुम्हारे होठों पर आ रहा है। (दूसरा अर्थ इस प्रकार है—यह मद्यप पार्थिव शरीर धारियों की रजवीर्य संबंध से उत्पन्न होने वाला सन्तान परम्परा से विरक्त होकर अमृतप अर्थात् देवलोक में पहुँचकर अमृत-पान करनेवाला बनने की इच्छा से अथवा परम मोक्ष प्राप्ति की इच्छा से शाश्वत एवं पृथ्वी से सम्बन्ध न रखनेवाले इस परलोक पथ का मार्ग ढूँढ़ रहा है।) सखियों की इस प्रकार की बातें सुनकर कोई भयभीत नायिका अपनी विशाल एवं तरल आँखों को ढँकने वाली पलकों को मींचती हुई पति की गोद में जाकर गिर पड़ी। (यह उचित ही था क्योंकि) भीरुता स्त्रियों का गुण ही है।

टिप्पणी—बयालीसवें श्लोक का जो दो अर्थ किया गया है वह शब्द-शक्ति-मूल ध्वनि के अनुरोध से। उसे श्लेष नहीं कह सकते। हेतुप्रेक्षा और असम्बन्ध में सम्बन्ध रूप अतिशयोक्ति का संकर। तीनों अन्त में अर्थान्तरन्यास की पुष्टि करते हैं।

मुखकमलमुन्नमय्य यूना यदभिनवोदवधूर्वलादचुम्बि ।

तदपि न किल बालपल्लवाग्रग्रहपरया विविदे विदग्धसख्या ४४

अर्थ—किसी युवा नायक ने अपनी नव परिणीता वधू के मुख कमल को जबरदस्ती से ऊपर उठाकर जो चूम लिया सो उसके इस व्यापार को देखनेवाली उसकी सुचतुर सहेली नूतन कोमल पत्तों को तोड़ने की चेष्टा दिखाते हुए मानों अनजान ही बनी रही।

टिप्पणी—यह मुग्धा नायिका थी।

व्रततिविततिभिस्तिरोहितायां प्रतियुवतौ वदनं प्रियः प्रियायाः ।

यदधयदधरावलोपनृत्यत्करवलयस्वनितेन तद्विवरे ॥ ४५ ॥

अर्थ—सपत्नी के लताकुंज की ओट में छिप जाने पर प्रियतम ने अपनी प्रियतमा का जो अधर पान कर लिया सो उसके इस अधर पान को (नायिका के) अधर काटने की पीड़ा से चंचल हाथों के कंकणों की आवाज ने प्रकट कर दिया ।

टिप्पणी—इसमें एक हृष्टा तथा दूसरी ईष्यालु नायिका थी ।

विलसितमनुकुर्वती पुरस्ताद्धरणिरुहाधिरुहो वधूर्लतायाः ।

रमणमृजुतया पुरः सखीनामकलितचापलदोषमालिलिङ्ग ॥४६॥

अर्थ—कोई रमणी आगे वाले वृक्षपर आलिंगित लता की चेष्टा का अनुकरण करती हुई, अपनी सिधार्ई के कारण, इस अनुचित चंचलता-रूपी दोष का कोई विचार बिना किए ही अपने प्रियतम से लिपट गयी ।

टिप्पणी—यह हर्ष और उत्सुकता से युक्त प्रौढा नायिका थी ।

सललितमवलम्ब्य पाणिनांसे सहचरमुच्छ्रितगुच्छवाञ्छयान्या ।

सकलकलभकुम्भविभ्रमाभ्यामुरसि रसादवतस्तरे स्तनाभ्याम् ४७

अर्थ—एक दूसरी रमणी ने ऊँचाई परस्थित पुष्पों के गुच्छे को तोड़ने की इच्छा से विलासपूर्वक अपने प्रियतम के कन्धे को (बाएँ) हाथ से पकड़कर (खड़ी हो गयी । इस प्रकार) हाथी के गण्डस्थलों के समान शोभाशाली अपने उन्नत कुच मंडलों द्वारा उसने अनुराग वश प्रियतम के वक्षस्थलों को ढक लिया ।

टिप्पणी—यह भी प्रौढा नायिका थी ।

मृदुचरणतलाग्रदुःस्थितत्वादसहतरा कुचकुम्भयोर्भरस्य ।

उपरि निरवलम्बनं प्रियस्य न्यपतदथोच्चतरोच्चिचीषयान्या ॥४८॥

अर्थ—एक दूसरी रमणी बड़ी ऊँचाई पर स्थित फूलों को चुनने की इच्छा से अपने मृदुल चरणों के पंजों के बल पर जो कष्टपूर्वक खड़ी हुई सो कलश के समान विशाल स्तनों का भार न सहन कर सकने के कारण असहाय होकर वह प्रियतम के वक्षस्थल पर ही गिर पड़ी ।

टिप्पणी—यह भी प्रौढा नायिका थी । स्वभावोक्ति अलंकार ।

उपरिजतरुजानि याजमानां कुशलतया परिरम्भलोलुपोऽन्यः॥

प्रथितपृथुपयोधरां गृहाण स्वयमिति मुग्धवधूमुदास दोर्भ्याम् ४६

अर्थ—ऊँचाई पर स्थित वृक्ष के पुष्पों को तोड़ देने की प्रार्थना करने वाली विस्तृत एवं कठोर स्तनों वाली मुग्धा (अर्थात् सीधी-सादी) नायिका को आलिंगन के लोभी एक नायक ने 'तुम स्वयं ही तोड़ लो' यह कहकर चतुरता से अपने दोनों हाथों से ऊपर उठा लिया ।

टिप्पणी—यह नायक अनुकूल तथा नायिका स्वाधीनपतिका तथा प्रौढा थी ।

इदमिदमिति भूरुहां प्रसूनैर्मुहुरतिलोभयता पुरःपुरोऽन्या ।

अनुरहसमनायि नायकेन त्वरयति रन्तुमहो जनं मनोभूः ॥५०॥

अर्थ—कोई चतुर नायक एक नायिका को 'यह पुष्प लो, यह पुष्प लो', कह-कह कर अनेक वृक्ष के पुष्पों को तोड़ने की बार-बार लालच दिखाकर एकान्त में ले गया । यह आश्चर्य का विषय है कि कामदेव रमण करने के लिए मनुष्य को ( इतना ) उतावला बना देता है (कि उसे देश-काल का ज्ञान ही नहीं रह जाता ।

टिप्पणी—यह अनुकूल नायक तथा स्वाधीनपतिका प्रौढा नायिका थी । अर्थान्तरन्यास अलंकार ।

विजनमिति बलादमुं गृहीत्वा क्षणमथ वीक्ष्य विपक्षमन्तिकेऽन्या ।

अभिपतितुमना लघुत्वभीतेरभवदमुञ्चति वल्लभेऽतिगुर्वी ॥५१॥

अर्थ—एक दूसरी नायिका अपने प्रियतम को स्वयं बलपूर्वक पकड़कर एकान्त में ले गयी, किन्तु उसी समय वहाँ सपत्नी को उपस्थित देखकर वह अपनी तुच्छता के भय से वहाँ से जब खिसकने की इच्छा करने लगी तो प्रियतम ने ही उसे नहीं छोड़ा । और इस परिस्थिति में वह बड़ी गौरवशालिनी हो गयी ।

टिप्पणी—उसके गौरवशालिनी होने का कारण यह था कि सपत्नी को उसकी

तुच्छता का पता नहीं लगा और पति उसे कितना प्यार करता है—इस बात को उसकी सपत्नी भी देख गयी। यह अतिप्रगल्भा नायिका थी।

अधिरजनि जगाम धाम तस्याः प्रियतमयेति रुषा सजावनद्धः ।  
यदमपि चलितुं युवा न सेहे किमिव न शक्तिहरं ससाध्वसानाम् ५२

अर्थ—रात में जो नायक सपत्नी के भवन में चला गया था, इस कारण से क्रुद्ध प्रियतमा ने नायक को माला से बाँध दिया। (इस प्रकार माला से बद्ध) वह युवक एक पग भी आगे नहीं चल सका। भयग्रस्त लोगों के लिए कौन-सी वस्तु शक्तिनाशक नहीं हो जाती ?

टिप्पणी—अर्थान्तरन्यास अलंकार।

[नीचे के चार श्लोकों में कोई खण्डिता नायिका अपने अपराधी नायक को फटकार रही है, जो उसे पल्लव देकर मनाने की चेष्टा कर रहा था—]

न खलु वयममुष्य दानयोग्याः पिबति च पाति च यासकौ रहस्त्वां ।  
व्रज विटपममुं ददस्व तस्यै भवतु यतः सदृशोश्चिराय योगः ॥५३॥  
तव कितव किमाहितैर्वृथा नः क्षितिरुहपल्लवपुष्पकर्णपूरैः ।  
ननु जनविदितैर्भवद्व्यलीकैश्चिरपरिपूरितमेव कर्णयुग्मम् ॥५४॥  
मुहुरुपहसितामिवालिनादैर्वितरसि नः कलिकां किमर्थमेनाम् ।  
वसतिमुपगतेन धाम्नि तस्याः शठ कलिरेष महांस्त्वयाद्य दत्तः ५५  
इति गदितवती रुषा जघान स्फुरितमनोरमपक्ष्मकेशरेण ।  
श्रवणनियमितेन कान्तमन्या सममसिताम्बुरुहेण चक्षुषा च ५६

अर्थ—‘हम तुम्हारे इस (पल्लव) दान के योग्य नहीं हैं। एकान्त में जो तुम्हारा पान करती है तथा तुम्हारी (अन्य के पास जाने से) रक्षा करती है, उसी को लेजाकर यह पल्लव दान करो। जाओ, उसीके पास इस प्रकार दो समान स्वभाववालों का चिरकाल तक सम्मेलन हो। (संस्कृत में पल्लव शब्द को तथा धूर्त नायक को विटप कहते

हैं ।) हे धूर्त ! तुम यह जो वृक्षों के पल्लव और फूल लाकर व्यर्थ ही मेरे कान को आभूषित कर रहे हो, उससे हमारा क्या प्रयोजन सिद्ध होगा ! क्योंकि लोगों में अति प्रसिद्ध तुम्हारे अप्रिय वचनों से ये मेरे कान चिरकाल से भरे हुए हैं । (अर्थात् जो पहले ही से भरे हुए हैं उनको और भारी मत बनाओ ।) भ्रमरों के गुंजार से उपहसित अर्थात् परिहास की गयी इस कली अथवा तुच्छ कलह को तुम हमें क्यों प्रदान कर रहे हो ? हे शठ ! तुम तो मेरी सपत्नी के भवन में निवास कर आज ही यह महान् कली अर्थात् कलह दे चुके हो (तात्पर्य यह है कि जब एक महान् कली आज ही दे चुके हो तो फिर दूसरी कली क्या होगी ?) इस प्रकार की बातें कर एक रमणी ने क्रोध से चमकती हुई उज्ज्वल एवं मनोरम पद्म के समान केसर से युक्तकानों में लगे हुए नीले कमल से अथवा केसर के समान पद्म से युक्त श्रवणपर्यन्त विस्तृत तथा नीले कमल के समान सुन्दर नेत्रों से एक साथ ही अपने प्रियतम को ताडित किया ।

टिप्पणी—५४वें श्लोक में काव्यलिङ्ग अलंकार । ५५वें में काव्यलिङ्ग तथा श्लेषोत्थापित अभेदरूपातिशयोक्ति का संकर । ५६ वें में तुल्ययोगिता अलंकार ।

विनयति सुदृशो दृशः परागं प्रणयिनि कौसुममाननानिलेन ।  
तदहितयुवतेरभीक्ष्णमक्ष्णोर्द्रयमपि रोषरजोभिराणुषूरे ॥ ५७ ॥

अर्थ—प्रियतम द्वारा मुख की वायु से सुन्दर नेत्रोंवाली प्रिया की एक आंख से पुष्प की धूल जब बाहर की जा रही थी तब सपत्नी की दोनों आँखें क्रोध-रूपी धूल से भर गयीं ।

टिप्पणी—रूपकानुप्राणित विभावना अलंकार का संकर ।

स्फुटमिदमभिचारमन्त्र एव प्रतियुवतेरभिधानमङ्गनानाम् ।  
वरतनुरमुनोपहूय पत्या मृदुकुसुमेन यदाहताप्यमूर्च्छत ॥ ५८ ॥

अर्थ—‘सपत्नी’ का यह नाम ही मानों स्त्री जाति के लिए अभिचार का मन्त्र बन जाता है । क्योंकि ‘सपत्नी’ के नाम से बुलाकर पति यदि कोमल पुष्प द्वारा भी ताडन करे तो उसकी प्रियतमा मूर्च्छित हो जाती है ।

**टिप्पणी**—मारण, मोहन, उच्चाटन आदि अभिचार क्रियाएँ हैं। इनमें भी किसी का नाम लेकर पुष्प द्वारा ताड़न किया जाता है।

**समदनमवतंसितेऽधिकर्णं प्रणयवता कुसुमे सुमध्यमायाः ।**

**व्रजदपि लघुतां बभूव भारः सपदि हिरण्मयमण्डनं सपत्न्याः ॥५६॥**

**अर्थ**—किसी प्रेमी ने अपनी कुशोदरी सुन्दरी के कानों में काम-क्रीडा के समय पुष्पों का अभूषण सजा दिया, यह देखते ही सपत्नी के कानों में सुशोभित बहुत हल्का सुवर्ण का आभूषण भी तुरन्त ही भार हो गया।

**टिप्पणी**—पति यदि प्रेम द्वारा मामूली चीज भी अपनी प्रियतमा को अपने हाथों देता है तो वही उसका भूषण है, दूसरी चीजें कितनी भी मूल्यवान या भारी हों, उनके सामने वे निर्मूल्य तथा भारी बन जाती हैं। विरोधाभास अलंकार।

**अवजितमधुना तवाहमक्ष्णो रुचिरतयेत्यवनम्य लज्जयेव ।**

**श्रवणकुवलयं विलासवत्या भ्रमररुतैरुपकर्णमाचचक्षे ॥६०॥**

**अर्थ**—किसी विलासिनी स्त्री के कानों में भूषित नीला कमल उसके कानों में मानों लज्जित होकर भ्रमरों की गुंजार द्वारा उससे यह कह-सा रहा था कि—मैं अब तुम्हारे नेत्रों की सुन्दरता से पराजित हो गया हूँ।

**टिप्पणी**—उत्प्रेक्षा अलंकार।

**अवचितकुसुमा विहाय वल्लीर्युवतिषु कोमलमाल्यमालिनीषु ।**

**पदमुपदधिरे कुलान्यलीनां न परिचयो मलिनात्मनां प्रधानम् ६१**

**अर्थ**—भ्रमर वृन्द उन ( रिक्त ) लताओं को, जिनसे युवतियों ने सब फूल चुन लिये थे, छोड़कर कोमल मालाओं को धारण करने वाली युवतियों के ऊपर आकर बैठ गये। सच है, मलिन आत्मा अथवा काली देहवालों से चिरकाल का भी परिचय व्यर्थ ही होता है।

**टिप्पणी**—अर्थान्तरन्यास अलंकार।

[अब सर्ग के उत्तरार्द्ध में जलक्रीडा का वर्णन करने के लिए कवि ने उनके उपोद्घात में वन-विहार से उत्पन्न अधिक परिश्रम का अगले सात श्लोकों में वर्णन किया है :—]

श्लथशिरसिजपाशपातभारादिव नितरां नतिमद्भिरंसभागैः ।  
 मुकुलितनयनैर्मुखारविन्दैर्धनमहतामिव पक्ष्मणां भरेण ॥६२॥  
 अधिकमरुणिमानमुद्रहद्भिर्विकसदशीतमरीचिरश्मिजालैः ।  
 परिचितपरिचुम्बनाभियोगादपगतकुंकुमरेणुभिः कपोलैः ॥६३॥  
 अवसितललितक्रियेण बाह्वोर्ललिततरेण तनीयसा युगेन ।  
 सरसकिसलयानुरजितैर्वा करकमलैः पुनरुत्तरक्तभाभिः ॥६४॥  
 स्मरसरसमुरःस्थलेन पत्युर्विनिमयसंक्रमिताङ्गरागरागैः ।  
 भृशमतिशयस्वेदसंपदेव स्तनयुगलैरितरेतरं निपण्णैः ॥६५॥  
 अतनुकुचभरानतेन भूयः श्रमजनितानतिना शरीरकेण ।  
 अनुचितगतिसादनिःसहत्वं कलभकरोरुभिरूरुभिर्दधानैः ॥६६॥  
 अपगतनवयावकैश्चिराय क्षितिगमनेन पुनर्वितीर्णरागैः ।  
 कथमपि चरणोत्पलैश्चलद्भिर्भृशविनिवेशवशात्परस्परस्य ॥६७॥  
 मुहुरिति वनविभ्रमाभिषङ्गादतमि तदा नितरां नितम्बिनीभिः ।  
 मृदुतरतनवोऽलसाः प्रकृत्या चिरमपि ताः किमुत प्रयासभाजः ६८

अर्थ—वन-विहार के परिश्रम से खुले हुए केश जालों के भार से मानों ( रमणियों के ) कन्धे नीचे की ओर अत्यन्त झुक गये थे और सघन एवं लंबी पलकों के भार से मानों नेत्र बन्द-से हो रहे थे, जिससे ( उनके ) मुखारविन्द ( सुशोभित हो रहे थे ) प्रेमी के विशेष चुंबन के मर्दन के कारण लगी हुई केसर की धूल ( रमणियों के ) कपोलों पर से छूट गयी थी, अतएव सूर्य की किरणों के जाल उन पर खूब पड़ रहे थे और वह अधिक लाल वर्ण के हो गये थे । परिश्रम से थक जाने के कारण उनकी भुजाओं की आलिगन आदि सुकुमार



क्रियायें भी समाप्त हो गयी थीं और इस प्रकार अत्यन्त कोमल और दुर्बल उनकी दोनों भुजाएँ और अधिक सुन्दर हो गयी थीं तथा उनके कर-कमल मानों सरस नूतन पल्लवों से रंगे जाकर द्विगुणित लाल वर्ण के हो गये थे । काम के अनुराग से पतियों के वक्षस्थल (सुन्दरियों के स्तनों के साथ मिलकर ) एक दूसरे के अंगराग को अदल-बदल चुके थे । इस से रमणियों के दोनों स्तन मानों अत्यन्त परिश्रम के कारण उत्पन्न पसीनों से परस्पर मिल-से गये थे । पहले ही से विशाल स्तनों के भार से उन (रमणियों)के शरीर झुके हुए थे अब अधिक परिश्रम के कारण वह और भी झुक पड़े । ( पैदल चलने का ) अभ्यास न होने के कारण हाथी की सूँड़ के समान मोटी जाँघों को धारण करने वाली वे रमणियाँ थक कर चलने में असमर्थ हो गयी थीं । बहुत देर तक धरती तल पर पैदल चलने के कारण उनके चरण-कमलों में लगा हुआ नूतन आलता का रंग छूट गया था, किन्तु धरती पर चलने के कारण फिर उनमें परस्पर के बारम्बार के संघटन से अथवा देर तक के पाद-विक्षेप से फिर लालिमा आ गयी थी । ऐसे चरण कमलों से वे किसी प्रकार चल रही थीं । बड़े-बड़े नितम्बों वाली वे रमणियाँ इस प्रकार के बार-बार के वन-विहार करने के कारण अत्यन्त थक गयी थीं । सच है, नितान्त कोमल अंगों वाली रमणियाँ स्वभाव से ही आलस्य युक्त होती हैं, और फिर यदि वे देर तक परिश्रम कर लें तो क्या कहना ?

टिप्पणी—६२वें श्लोक में उत्प्रेक्षाओं की संसृष्टि है । ६४ वें में उत्प्रेक्षा है । ६८ वें श्लोक में अर्थापत्ति अलंकार है । रमणियों का यह श्रम वर्णन शृंगार रस का संचारी भाव है ।

[अब श्रम के अनुभाव पसीने का वर्णन आग किया गया है—]

प्रथममलघुमौक्तिकाभमासीच्छमजलमुज्ज्वलगण्डमण्डलेषु ।

कठिनकुचतटाग्रपाति पश्चादथ शतशर्करतां जगाम तासाम् ६६

अर्थ—तदनन्तर उन रमणियों को जो पसीना हुआ वह पहले उनके गोरे-गोरे गालों पर बड़ी-बड़ी मोतियों के समान था और फिर बाद में

कठोर स्तन-मण्डलों के अग्रभाग पर गिर कर सैंकड़ों बिन्दुओं के समान धिरीर्ण हो गया ।

टिप्पणी—कड़ी से कड़ी वस्तु भी किसी अत्यन्त कठोर वस्तु पर गिरकर चूर-चूर हो ही जाती है । पर्याय अलंकार ।

[श्रम में भी उनके स्तन-मण्डलों की शोभा नहीं घटी थी—]

विपुलकमपि यौवनोद्धतानां घनपुलकोदयकोमलं चकाशे ।

परिमलितमपि प्रियैः प्रकामं कुचयुगमुज्ज्वलमेव कामिनीनाम् ७०

अर्थ—जवानी से झूठलाती हुई उन कामिनियों के दोनों स्तन यद्यपि विपुलक अर्थात् विस्तृत थे फिर भी सघन पुलकावली से वे अत्यन्त कोमल और सुशोभित थे । और प्रेमियों ने यद्यपि उन्हें विशेष रूप से परिमलित अर्थात् परिमल की भाँति सुगन्धित कर दिया था फिर भी वे उज्ज्वल ही सुशोभित हो रहे थे ।

टिप्पणी—जो विपुलक थे वे सान्द्र पुलकावली से अत्यन्त कोमल कैसे थे—यह विरोध है, किन्तु विपुलक का विस्तृत अर्थ करने से विरोध दूर हो जाता है, इसी प्रकार जो परिमलित अर्थात् विशेष रूप से मलिन कर दिए गए थे वे उज्ज्वल कैसे हो सकते थे—यह विरोध है, किन्तु परिमलित का सुगन्धित अर्थ करने से विरोध दूर हो जाता है । इस प्रकार दो विरोधाभासों की संसृष्टि ।

अविरतकुसुमावचायखेदान्निहितभुजालतयैकयोपकण्ठम् ।

विपुलतरनिरन्तरावलग्नस्तनपिहितप्रियवक्षसा ललम्बे ॥७१॥

अर्थ—बार-बार पुष्प चुनने के परिश्रम से थकी हुई कोई रमणी अपने पति के गले में दोनों भुजाएं डालकर अपने घने स्तन-युगलों द्वारा उसके वक्षस्थल को ढक कर उसका सहारा लिए हुए थी ।

अभिमतमभितः कृताङ्गमङ्गा कुचयुगमुन्नतिवित्तमुन्नमय्य ।

तनुरभिलषितं क्लमच्छलेन व्यवृणुत वेल्लितबाहुवल्लरीका ॥७२॥

अर्थ—कोई कृशांगी सुन्दरी अपने प्रियतम के सम्मुख अपने विशाल स्तन-युगलों को और ऊँचा करके अंगड़ाई लेती हुई अपनी भुजा

लताओं को फैलाकर थकावट मिटाने के बहाने से अपनी आलिङ्गन करने की अभिलाषा प्रकट कर रही थी।

टिप्पणी—यह प्रौढा नायिका थी।

हिमलवसदृशः भ्रमोदचिन्दनपवनयता किञ्च नूतनोदवध्वाः ।

कुचकलशकिञ्चोरकौ कथंचित्तरलतया तरुणेन पस्पृशाते ॥७३॥

अर्थ—बरफ के कणों के समान पसीने की बूंदों को दूर करने के बहाने से एक युवक नम्रक ने अपनी नव परिणीता वधू के कलश एवं घोड़ों के बच्चों के समान उठते हुए दोनों स्तनों को किसी प्रकार ना नू करते हुए भी अत्यन्त चंचलता से स्पर्श कर ही लिया।

टिप्पणी—यह मुग्धा नायिका थी।

गत्वोद्रेकं जघनमुलिने रुद्धमध्यप्रदेशः

क्रामन्नरुद्रुमभुजलताः पूर्णनाभीहदान्तः ।

उल्लङ्घ्योच्चैः कुचतटभुवं प्रावयन् रोमकूपान्

स्वेदापूरो युवतिसरितां व्याप गण्डस्थलानि ॥७४॥

अर्थ—युवती-रूपी नदियों के पसीने का जल-प्रवाह जघन-रूपी तट प्रदेशों में अधिकता से फैलकर मध्य-प्रदेश अर्थात् कटि और उदर प्रान्त में फैल गया, फिर जंघा-रूपी वृक्षों तथा बाहु-रूपी लताओं को उसने आक्रान्त कर लिया। तदनन्तर नाभी-रूपी तालाब को परिपूर्ण कर, वह ऊँचे स्तन-रूपी तटवर्ती भूमि को लांघ कर समस्त रोमछिद्र-रूपी कूपों को लबालब भरते हुए ऊँचे गण्ड-स्थलों (उच्च भूमि भागों तथा कपोल स्थलों) पर पहुँच गया।

टिप्पणी—श्लेषानुप्राणित रूपक अलंकार। मन्दाक्रान्ता छन्द। लक्षण—“मन्दाक्रान्ताम्बुधि रस नगैर्मो भनौ तौ गयुग्मम्।” नदियों का जल-प्रवाह भी बढ़ कर इसी क्रम से उच्च भूमि भागों पर व्याप्त हो जाता है।

प्रियकरपरिमार्गादङ्गनानां यदाभूत्  
पुनरधिकतरैव स्वेदतोयोदयश्रीः ।

अथ वपुरभिषेक्तुं तास्तदाम्भोभिरीषु-  
वर्णविहरणस्वेदम्भानमम्भानशोभाः ॥७५॥

अर्थ—जब स्त्रियों की प्रियतम के कर-स्पर्श के कारण उत्पन्न पसीने की लक्ष्मी और अधिक ही बढ़ गयी, अर्थात् और अधिक पसीना हो आया उस समय पूर्ण शोभा शालिनी वे सुन्दरियाँ, वन विहार के परिश्रम के कारण थके हुए अपने अंगों को सम्पूर्ण रूप से जल द्वारा अभिषिक्त करने की इच्छा करने लगीं ।

टिप्पणी—अर्थात् रमणियाँ अब स्नान करने की इच्छा करने लगीं । वाक्यार्थ हेतुक काव्यलिङ्ग अलंकार । मालिनी छन्द ।

श्री माघ कवि कृत शिशुपालवध महाकाव्य में वन-विहार  
वर्णन नामक सातवाँ सर्ग समाप्त ॥ ७ ॥

## आठवाँ सर्ग

[ अब इस सर्ग में कवि ने जल-विहार का वर्णन किया है— ]

आयासादलघुतरस्तनैः स्वनद्भिः

श्रान्तानामविकचलोचनारविन्दैः

अभ्यम्भः कथमपि योषितां समूहै-

स्तैरुर्वीनिहितचलत्पदं प्रचैले ॥१॥

अर्थ—( तदनन्तर ) वन विहार के परिश्रम से थकी हुई विशाल स्तनों वाली उन रमणियों के नेत्र-कमल मुँदने लगे और किसी प्रकार धरती पर आगे पैर रखती हुई वे जलाशय की ओर चल पड़ीं ।

टिप्पणी—इस सर्ग में प्रहर्षिणी छन्द है । लक्षण :—“मनौ जौ गस्त्रिदशयतिः प्रहर्षिणीयम् ।” स्वभावोक्ति अलंकार ।

यान्तीनां सममसितभ्रुवां नतत्वा-

दंसानां महति नितान्तमन्तरेऽपि ।

संसर्क्तैर्विपुलतया मिथो नितम्बैः

संवाधं बृहदपि तद्वभूव वर्त्म ॥२॥

अर्थ—पंक्ति-बद्ध होकर जाती हुई काली भौहों वाली उन रमणियों के कन्धों के झुके होने के कारण यद्यपि एक-दूसरे के बीच में पर्याप्त अन्तर था तथापि विस्तृत होने के कारण जो उनके नितम्ब एक दूसरे से सटे हुए थे, उससे वह मार्ग विस्तृत होने पर भी एकदम संकीर्ण हो गया ।

टिप्पणी—कन्धों के झुके हुए तथा नितम्बों के विस्तृत होने का तात्पर्य रमणियों की अत्यन्त सुन्दरता को प्रकट करने के लिए है । अतिशयोक्ति अलंकार ।

नीरन्ध्रद्रुमशिशिरां भुवं व्रजन्तीः  
साशङ्कं मुहुरिव कौतुकात्करैस्ताः ।  
पस्पर्श क्षणमनिलाकुलीकृतानां  
शाखानामतुहिनरश्मिरन्तरालैः ॥३॥

अर्थ—अत्यन्त सघन वृक्षों के कारण शीतल माग से जाती हुई उन रमणियों को सूर्य क्षण भर के लिए वायु से हिलती हुई शाखाओं के अन्तराल से मानों कुतूहल वश सशंकित होकर बारम्बार अपनी किरणों से स्पर्श कर रहा था ।

टिप्पणी—कोई व्यक्ति जब दूसरे की स्त्री को अपने हाथ से छूता है तब वह भी खिड़की से सशंकित होकर बारम्बार इधर-उधर देखता रहता है । हेतुत्प्रेक्षा अलंकार ।

एकस्थास्तपनकरः करालिताया  
विभ्राणः सपदि सितोष्णवारणत्वम् ।  
सेवायै वदनसरोजनिर्जितश्री-  
रागत्य प्रियमिव चन्द्रमाश्चकार ॥४॥

अर्थ—मुख-कमल की शोभा से पराजित होकर चन्द्रमा सेवा के लिए समीप आकर, सूर्य की किरणों से पीडित एक नायिका का शीघ्र ही स्वयं श्वेतछत्र लेकर मानों उपकार-सा करने लगा ।

टिप्पणी—जब कोई व्यक्ति किसी से पराजित होता है तो वह उसकी प्रसन्नता के लिए अवश्य ही सेवा करने लगता है । क्रियास्वरूपोत्प्रेक्षा अलंकार ।

स्वं रागादुपरि वितन्वतोत्तरीयं  
कान्तेन प्रतिपदवारितातपायाः ।

सच्छादपरविला॥

छायासीदधिकतरा तदापरस्याः ॥५॥

अर्थ—अनुराग के कारण प्रियतमा के शिर के ऊपर अपनी चादर खाने हुए किसी प्रेमी ने प्रत्येक पद पर उसको लगती हुई धूप का आड़ किया । इस प्रकार उस रमणी की छाया ( शोभा तथा धूप का अभाव ) अन्य छतरी धारी रमणियों की अपेक्षा बहुत अधिक हो रही थी ।

• टिप्पणी—जो बिना छतरी की है उसकी छाया छतरी धारिणियों से अधिक कैसे हो सकती है—यह विरोध है, किन्तु छाया का अर्थ शोभा कर देने से विरोध का परिहार हो जाता है । विरोधाभास अलंकार ।

संस्पर्शप्रभवसुखोपचीयमाने

सर्वाङ्गे करतललग्नवल्लभायाः ।

कौशेयं व्रजदपि गाढतामजस्रं

सस्रंसे विगलितनीवि नीरजाक्ष्याः ॥६॥

अर्थ—अपने हाथ से प्रियतम का हाथ पकड़ कर जाती हुई किसी कमलनयनी के समस्त अंग प्रियतम के स्पर्श से उत्पन्न सुख से फूल उठे, जिससे उसके सारे वस्त्र कस उठे किन्तु नीबी-बन्धन फिर भी ढीला हो गया और दुपट्टा नीचे की ओर खिसकने लगा ।

टिप्पणी—नायिका प्रियतम के स्पर्श से सुप्रसन्न हो उठी थी और उसमें काम-विलास की लहरें दौड़ने लगीं थी ।

गच्छन्तीरलसमवेक्ष्य विस्मयिन्य-

स्तास्तन्वीर्न विदधिरे गतानि हंस्यः ।

बुद्ध्वा वा जितमपरेण काममावि-

ष्कुर्वीत स्वगुणमपत्रपः क एव ॥७॥

अर्थ—आलस्यपूर्वक मन्द-मन्द गमन करती हुई उन रमणियों को देखकर हंसिनियाँ विस्मय से युक्त होकर अपनी चाल ही छोड़

बैठी । क्यों न हो, दूसरों के गुणों द्वारा अपने गुणों के पराजित होने पर भी कौन ऐसा निर्लज्ज है जो फिर अपने गुणों को प्रकट करता है ।

टिप्पणी—अर्थान्तरन्यास अलंकार ।

श्रीमद्विजितपुलिनानि माधवीना-

मारोहैर्निबिडबृहन्नितम्बबिम्बैः ।

पाषाणस्खलनविलोलमाशु नूनं

वैलक्ष्याद्ययुरवरोधनानि सिन्धोः ॥ ८ ॥

अर्थ—शोभायुक्त विशाल एवं सघन नितम्ब-मण्डलों से युक्त भगवान् श्रीकृष्ण की रमणियों की जंघाओं से पराजित तट वाली सिन्धु की रमणियाँ अर्थात् नदियाँ पराजय से लज्जित होने के कारण मानों निश्चय ही पाषाणखण्डों पर गिर-गिर कर चंचलता पूर्वक भागने लगीं ।

टिप्पणी—दूसरे लोग भी प्रतिद्वन्द्वियों से पराजित होकर लज्जा के कारण वेगपूर्वक वहाँ से भाग निकलते हैं । हेतुत्प्रेक्षा ।

मुक्ताभिः सलिलरयास्तशुक्तिपेशी-

मुक्ताभिः कृतरुचि सैकतं नदीनाम् ।

स्त्रीलोकः परिकलयांचकार तुल्यं

पल्यङ्गैर्विगलितहारचारुभि स्वैः ॥ ९ ॥

अर्थ—यादव रमणियों ने (नदियों के) जलवेग के कारण सीपियों के कोशों के टूट जाने से बाहर निकली हुई मोतियों से जिनकी शोभा बढ़ गई थी—ऐसे नदियों के बालूवाले तट-प्रान्तों को अपनी उन सुन्दर शैल्याओं के समान माना जिनपर मोतियों की मालाएँ टूटकर बिखरी रहती थीं ।

टिप्पणी—पूर्णोपमा अलंकार ।



आघ्राय भ्रमजमनिन्द्यगन्धबन्धुं

निश्वासश्चसनमसक्तमङ्गनानाम् ।

आरण्याः सुमनस ईषिरे न भृङ्गै-

रोचित्यं गणयति को विशेषकामः ॥१०॥

अर्थ—भ्रमरों ने, मार्ग के परिश्रम से थक जाने के कारण सुगन्धि-युक्त यादव रमणियों के मुख से वेग पूर्वक निकलने वाली वायु को बेरोक-टोक सूँघकर उपवन के पुष्पों की इच्छा नहीं की। सच है, ऐसा कौन विशेष कामुक पुरुष होगा जो उचित-अनुचित का विचार करता है। (अर्थात् कोई नहीं।)

टिप्पणी—अर्थान्तरन्यास अलंकार।

आयान्त्यां निजयुवतौ वनात्सशङ्कं

बर्हाणामपरशिखण्डिनीं भरेण ।

आलोक्य व्यवदधतं पुरो मयूरं

कामिन्यः श्रद्धधुरनार्जवं नरेषु ॥११॥

अर्थ—अपनी युवती प्रियतमा (मयूरी) के वन से (अकस्मात्) आ जाने पर सशंक चित्त होकर मयूर ने अपनी विशाल पँखों के पीछे दूसरी मयूरी को छिपा लिया। उसे ऐसा करते देखकर यादव-रमणियों ने पुरुषजाति-मात्र में कुटिलता का विश्वास कर लिया। (अर्थात् उन्होंने यह मान लिया कि पुरुष की जाति ऐसी ही कपटी होती है।)

आलापैस्तुलितरवाणि माधवीनां

माधुर्यादमलपतत्रिणां कुलानि ।

अन्तर्धामुपययुरुत्पलावलीषु

प्रादुःप्यात्क इव जितः पुरः परेण ॥१२॥

अर्थ—भगवान् श्रीकृष्ण की रमणियों की मधुर वाणी से पराजित स्वर वाले हंसों के समूह कमलों के बीच में जाकर छिप गये। (उन्होंने

यह ठीक ही किया—) क्योंकि दूसरे से पराजित होकर कौन ऐसा व्यक्ति है जो विजेता के सम्मुख खड़ा रह सके ।

टिप्पणी—अर्थान्तरन्यास अलंकार ।

मुग्धायाः स्मरललितेषु चक्रवाक्या

निःशङ्कं दयिततमेन चुम्बितायाः ।

प्राणेशानभि विदधुर्विधूतहस्ताः

शीत्कारं समुचितमुत्तरं तरुण्यः ॥१३॥

अर्थ—प्रियतम द्वारा निर्दयता के साथ चुम्बित और कामकेलि में मुग्ध चकवी के लिए उन यादव रमणियों ने अपने प्रियतमों के सम्मुख अपना हाथ कँपाते हुए शीत्कार ( शी शी करना ) रूप उचित ही प्रत्युत्तर दिया ।

टिप्पणी—चकवी अभी मुग्धा अर्थात् मूढ़ थी, कामकेलि की पूरी जानकारी उसे नहीं थी । पति द्वारा चुंबन के समय जब स्त्रियों का निर्दयतापूर्वक अधर काट लिया जाता है तो वे हाथ कँपाती हुई सी-सी करने लगती हैं । किन्तु चकवे के निर्दयतापूर्वक अधर के काट लेने पर भी चकवी चुपचाप रही । अतः स्त्री जाति की सहज सहानुभूति से प्रेरित यादव रमणियों ने उस चकवी के लिए उचित उत्तर शी शी करते हुए हाथ कँपाकर दिया । तात्पर्य यह है कि चकवे चकवी की यह कमकेलि उनकी बन गयी । असम्बन्ध में सम्बन्धरूप अतिशयोक्ति अलंकार ।

उत्क्षिप्तस्फुटितसरोरुहार्ध्यमुच्चैः

सस्नेहं विहगरुतैरिवालपन्ती ।

नारीणामथ सरसी सफेनहासा

प्रीत्येव व्यतनुत पाद्यमूर्मिहस्तैः ॥१४॥

अर्थ—तदन्तर एक पुष्करिणी ( पोखरी ) ने समागत यादव रमणियों का स्नेह-पूर्वक [ विधिवत सम्मान किया । उसने अपने विकसित कमलों से अर्ध्य प्रदान करते हुए पक्षियों के कलरव से मानों स्वागतादि के सुन्दर वचन उच्चारित किये तथा फेन से मुस्कराती हुई

मानों अपने चंचल लहर-रूपी हाथों से पाद्य अर्थात् पैर धोने के लिए जल प्रदान किया ।

टिप्पणी—रूपकानुप्राणित उत्प्रेक्षालंकार की संसृष्टि ।

नित्याया निजवसतेर्निरासिरे य-

द्रागेण श्रियमरविन्दतः कराग्रैः ।

व्यक्तत्वं नियतमनेन निन्युरस्याः

सापत्न्यं क्षितिसुतविद्विषो महिष्यः ॥१५॥

अर्थ—पृथ्वी के पुत्र नरकासुर के शत्रु भगवान् श्रीकृष्ण चन्द्र की रमणियों ने अपने हाथों के अग्रभागों अर्थात् अंगुलियों अथवा हथेलियों की लालिमा से (अथवा इच्छा से) श्री ( शोभा तथा लक्ष्मी ) को उनकी नित्य निवास करने की स्थली कमलों से जो निकाल कर बाहर कर दिया, इससे मानों उन्होंने लक्ष्मी के साथ अपना सौतेला भाव प्रकट किया ।

टिप्पणी—लक्ष्मी भगवान् की प्रमुख पत्नी हैं और उनका शाश्वत निवास कमल है । यादव रमणियों ने अपनी हथेलियों की लालिमा से कमलों को श्रीबिहीन बना दिया । उसी की कवि उत्प्रेक्षा करता है कि मानों उन्होंने लक्ष्मी को उनके नित्यनिवास से निकालकर बाहर कर दिया । दूसरी स्त्री भी अपनी सपत्नी को क्रुद्ध होकर उसके घर से हाथ पकड़कर निकाल देती है । राग और श्री शब्द में स्थित श्लेष की प्रतिभा से उत्थापित अतिशयोक्ति से अनुप्राणित फलोत्प्रेक्षा अलंकार ।

आस्कन्दन् कथमपि योषितो न याव-

द्भीमत्यः प्रियकरधार्यमाणहस्ताः ।

औत्सुक्यात्त्वरितममूस्तदम्बु ताव-

त्संक्रान्तप्रतिमतया दधाविवान्तः ॥ १६ ॥

अर्थ—डरनेवाली रमणियाँ अपने प्रियतमों द्वारा हाथ पकड़ाकर जब तक किसी प्रकार ( सरोवर के जल में ) प्रविष्ट नहीं हो रही थीं

तब तक (जल में भीतर दिखाई) पड़ने वाली उनकी परछाई से वह सरोवर का जल मानों उत्कण्ठा के साथ उन्हें अपने भीतर धारण कर चुका था ।

टिप्पणी—स्वरूपोत्प्रेक्षा अलंकार ।

ताः पूर्वं सचकितमामय्य गाधं

कृत्वाथो मृदु पदमन्तराविशन्त्यः ।

कामिन्यो मन इव कामिनः सरागै-

रङ्गैस्तञ्जलमनुरञ्जयांबभूवुः ॥ १७ ॥

अर्थ—वे यादव रमणियाँ कामुक पुरुषों के मन की भाँति उस सरोवर के जल में प्रथम डरती हुई प्रविष्ट हुई और (आगे प्रविष्ट पुरुष के द्वारा, पद्मान्तर में, दूत के मुख से ) फिर थाह पाकर अपने कोमल पद को धीरे से आगे बढ़ा कर ( पद्मान्तर में, स्वयं उससे बात चीत कर के ) उसके भीतर प्रविष्ट होकर (पद्मान्तर में, रहस्य कर्म में प्रवृत्त होकर) अंगराग से ( पद्मान्तर में, अनुराग से ) युक्त अपने अंगों द्वारा उसे अनुरंजित करने लगीं ( पद्मान्तर में, अनुरक्त करने लगीं ) ।

टिप्पणी—श्लेष से उत्थापित उपमा अलंकार । स्त्रियाँ पराये कामी पुरुषों के मन के भीतर इसी क्रम से प्रविष्ट होती हैं ।

संचोभं पयसि मुहुर्महेभकुम्भश्रीभाजा कुचयुगलेन नीयमाने ।

विश्लेषं युगमगमद्रथाङ्गनाम्नोरुद्धतः क इव सुखावहः परेषाम् १८

अर्थ—(रमणियों के) विशाल हाथी के गण्ड-स्थल के समान शोभा युक्त स्तन-युगलों से बारम्बार जल के संचुब्ध किये जाने पर जलाशय के ( तटवर्ती ) चक्रवाकदम्पति परस्पर वियुक्त हो गये । क्यों न हो, आचारभ्रष्ट लोग दूसरे को कब सुख दे सकते हैं अर्थात् कभी नहीं ।

टिप्पणी—‘महेभकुम्भश्रीभाजा’ में निदर्शना अलंकार है । पूरे श्लोक में श्लेषमूलातिशयोक्ति से अनुप्राणित अर्थान्तरन्यास है ।

आसीना तटश्रुवि सस्मितेन भर्त्रा  
रम्भोरुरवतरितुं सरस्यनिच्छुः ।  
धुन्वाना करयुगमीक्षितुं विलासा-  
ञ्शीतालुः सलिलगतेन सिच्यते स्म ॥१६॥

अर्थ—शीत से भीत कोई कदली के खंभों के समान जंघों वाली सुन्दरी रमणी सरोवर में ( स्नानार्थ ) उतरने की अनिच्छा प्रकट कर रही थी और उसके तट की भूमि पर ही बैठी हुई थी । तब जल के भीतर प्रविष्ट उसके प्रियतम ने हँसते हुए उसका विलास देखने की इच्छा से उसे भिगो दिया जिससे वह अपने दोनों हाथ नचाने लगी ।

नेच्छन्ती समममुना सरोऽवगाढुं  
रोधस्तः प्रतिजलमीरिता सखीभिः ।  
आश्लिक्षद्भयचकितेक्षणं नवोढा  
वोढारं विपदि न दूषितातिभूमिः ॥ २० ॥

अर्थ—कोई नव विवाहिता रमणी ( लज्जावश ) अपने पति के साथ जब सरोवर में प्रविष्ट नहीं होना चाहती थी तब उसकी सखियों ने उसे तट से जल की ओर ढकेल दिया । भय से चकित नेत्रों वाली वह नववधू पति से लिपट गयी । ( यह उचित ही हुआ ) विपत्ति के समय मर्यादा का तोड़ देना अनुचित नहीं होता ।

टिप्पणी—अथान्तरन्यास अलंकार ।

तिष्ठन्तं पयसि पुमासमंसमात्रे  
तद्भ्रमं तदवयती किलात्मनोऽपि ।  
अभ्येतुं सुतनुरभीरियेष मौग्ध्या-  
दाश्लेषि द्रुतममुना निमज्जतीति ॥२१॥

अर्थ—सुन्दरी नायिका केवल कंधे तक जल में खड़े हुए अपने प्रियतम को देखकर उस जल को अपने भी कंधे तक जानकर मूर्खता-वश निर्भय चित्त से उसके पास चल पड़ी। तब उसके पति ने यह समझकर कि यह डूब जायगी, उस सुन्दरी को शीघ्र ही उठाकर अपने अंगों में लिपटा लिया।

आनाभेः सरसि नतभ्रुवावगादे

चापल्यादथ पयसस्तरङ्गहस्तैः ।

उच्छ्रायि स्तनयुगमध्यरोहि लब्ध-

१. स्पर्शानां भवति कुतोऽथवा व्यवस्था ॥ २२ ॥

अर्थ—नम्र भौहों वाली सुन्दरी तालाब में जब केवल नाभि पर्यन्त जल में प्रविष्ट हुई थी तभी जल, चंचलता वश अपने तरंग-रूपी हाथों से उसके उन्नत स्तन-युगलों पर अधिरोहित हो गया। क्यों न हो, जो लोग (स्त्रियों का एक बार भी) स्पर्श पा जाते हैं, उनके लिए मर्यादा कहाँ रहती है? (अर्थात् कहीं नहीं।)।

टिप्पणी—अभेद मूलक अतिशयोक्ति, रूपक समासोक्ति और अर्थान्तरन्यास अलंकार।

कान्तानां कुवलयमप्यपास्तमक्ष्णोः

शोभाभिर्न मुखरुचाहमेकमेव ।

संहर्षादलिविरुतैरितीव गाय-

ल्लोलोर्मो पयसि महोत्पलं ननर्त ॥२३॥

अर्थ—चंचल लहरों से युक्त (सरोवर के) जल में अरविन्द 'रमणियों के मुख की कान्ति से अकेला मैं ही नहीं पराजित हुआ हूँ, किन्तु उनके नयनों की शोभा से नील कमल भी पराजित हो गया है' इस सन्तोष से मानों भ्रमरों के गुंजार के रूप में गान के साथ नृत्य करने लगा।

टिप्पणी—दूसरे पराजित लोग भी जब यह जान जाते हैं कि हमीं अकेले नहीं पराजित हुए हैं, प्रत्युत और लोग भी हमारे साथ हैं, तो सन्तुष्ट होकर नाचने लगते हैं। क्रियास्वरूपोत्प्रेक्षा।

अस्यन्ती चलशफरीविघटितोरू-

वर्मोरूरतिशयमाप विभ्रमस्य ।

क्षुभ्यन्ति प्रसभमहो विनापि हेतो-

लीलाभिः किमु सति कारणे रमण्यः ॥२४॥

अर्थ—चंचल शफरी मछली द्वारा जंघों पर विद्ध हो जाने से डरी हुई, सुन्दर जांघों वाली एक सुन्दरी अनेक प्रकार के विलास के नखरे दिखाने लगी । सच है, स्त्रियाँ तो विना किसी कारण के ही अपनी विलास लीलाओं से क्षुब्ध हो जाती हैं और जब कोई कारण हो तो फिर क्या कहना ?

टिप्पणी—अर्थापत्ति अलंकार ।

आकृष्टप्रतनुवपुर्लतैस्तरङ्गि-

स्तस्याम्भस्तदथ सरोमहार्णवस्य ।

अक्षोभि प्रसृतविलोलबाहुपक्षै-

योषाणामुरुभिरुरोजगण्डशैलैः ॥ २५ ॥

अर्थ—तदनन्तर ( उन ) रमणियों के पतली देह-रूपी लताओं एवं फैली हुई विस्तृत बाहु-रूपी पंखों से युक्त तैरते हुए विशाल स्तन-रूपी पर्वत से गिरे हुए पत्थर के खण्डों से, उस सरोवर रूपी महासमुद्र का जल क्षुब्ध होने लगा ।

टिप्पणी—सांगरूपक अलंकार ।

गाम्भीर्यं दधदपि रन्तुमङ्गनाभिः

संक्षोभं जघनविघट्टनेन नीतः

अम्भोधिर्विकसितवारिजाननोऽसौ

मर्यादां सपदि विलङ्घ्यांबभूव ॥ २६ ॥

अर्थ—गंभीरता अर्थात् अगाध जल अथवा अविकारी स्वभाव धारण करने पर भी विहार करती हुई रमणियों द्वारा किए गए जंघों

के संघर्षण से विकार को प्राप्त एवं विकसित कमल मुख वाले उस सरोवर ने तुरन्त ही सीमा ( मर्यादा ) का उल्लंघन कर दिया ।

टिप्पणी—दूसरा पुरुष भी, वह चाहे कितना ही गंभीर चित्त का क्यों न हो स्त्रियों के जंघों के संघर्षण से तुरन्त ही विकारी हो जाता है तथा उसका मुख विकसित कमल के समान हो जाता है । प्रतीयमान अभेदातिशयोक्ति से अनुप्राणित समासोक्ति अलंकार का संकर ।

आदातुं दयितमिवावगाढमारा-

दूर्मीणां ततिभिरभिप्रसार्यमाणः ।

कस्याश्चिद्विततचलच्छिखाङ्गुलीको

लक्ष्मीवान् सरसि रराज केशहस्तः ॥ २७ ॥

अर्थ—सरोवर में फैला हुआ एवं चंचल शिखा-रूपी अंगुलियों से सुशोभित किसी सुन्दरी का ( हाथ के समान ) केशपाश समीप में ही जल के भीतर डूबे हुए अपने प्रियतम को मानों पकड़ने के लिए लहरों के समूहों से चारों ओर फैलकर अधिक सुशोभित हो रहा था ।

टिप्पणी—अतिशयोक्ति तथा रूपक का संकर ।

उन्निद्रप्रियकमनोरमं रमण्याः

संरेजे सरसि वपुः प्रकाशमेव ।

युक्तानां विमलतया तिरस्क्रियायै

नाक्रामन्नपि हि भवत्यलं जलौघः ॥ २८ ॥

अर्थ—फूले हुए असन अर्थात् बन्धूक के पुष्प के समान अर्थात् सुवर्णवत् गौर वर्णवाली रमणी का सुन्दर शरीर जल में मग्न होने पर भी प्रकाशित हो रहा था । जल का समूह (अथवा जड़ अर्थात् मूर्खों का समूह) और ल में अभेद होने के कारण ) ऊपर से आच्छादित करते हुए भी ( मूर्ख पक्ष में, गाली-गलौच देते हुए भी) निर्मलता से युक्त पदार्थों को ( गुणशील लोगों को ) छिपाने में ( तिरस्कृत करने में ) असमर्थ होता है ।



टिप्पणी—निर्मल जल किसी निर्मल पदार्थ को नहीं छिपा पाता । वे रमणियाँ यद्यपि भीतर डूबी हुई थीं फिर भी उनका गोरा शरीर बाहर दिखाई पड़ रहा था । श्लेषमूलक अभदेरूपातिशयोक्ति से अनुप्राणित अर्थान्तरन्यास अलंकार ।

किं तावत्सरसि सरोजमेतदारा- ।

दाहोस्विन्मुखमवभासते युवत्याः ।

संशय्य क्षणमिति निश्चिकाय कश्चि-

द्विव्वोकैर्बक्सहवासिनां परोक्षैः ॥२६॥

अर्थ—सरोवर में दूर से यह समाने दिखाई पड़ने वाला पदार्थ क्या कमल है अथवा किसी सुन्दरी युवती का मुख सुशोभित हो रहा है—क्षण भर के लिये ऐसा सन्देह करके किसी विलासी पुरुष ने वकुलों के सहवाही कमलों में अविद्यमान विलासादि क्रियाओं के द्वारा—यह तो रमणी का मुख ही है—ऐसा निश्चय किया ।

टिप्पणी—सन्देह अलंकार ।

[आगे जलक्रीडा के विविध साधनों का वर्णन किया गया है—]

शृङ्गाणि द्रुतकनकोज्ज्वलानि गन्धाः

कौसुम्भं पृथु कुचकुम्भसङ्गि वासः ।

माद्रीकं प्रियतमसंनिधानमास-

न्नारीणामिति जलकेलिसाधनानि ॥३०॥

अर्थ—तपाये हुए सुवर्ण से अनुलिप्त सींगें अर्थात् जलकेलि के यन्त्र, सुगन्धित पदार्थ, विशाल स्तनों को ढकने वाली कुसुम्भी रंग की साड़ियाँ, अंगूरी मदिरा तथा प्रियतम का सामीप्य—ये सारी वस्तुएँ उन रमणियों की जलक्रीडा की सामग्री थीं ।

टिप्पणी—तुल्ययोगिता अलंकार ।

उत्तुङ्गादनिलचलांशुकास्तटान्ता-

च्चेतोभिः सह भयदर्शिनां प्रियाणाम् ।

श्रोणीभिर्गुरुभिरतूर्णमुत्पतन्त्य-

स्तोयेषु द्रुततरमङ्गना निपेतुः ॥३१॥

अर्थ—तेज वायु से जिनके वस्त्र उड़ रहे थे—ऐसी वे रमणियाँ ऊंची तटवर्ती भूमि से, अनर्थ की आशंका करने वाले प्रियतमों के चित्त के साथ ही अपने स्थूल नितम्बों से मन्द-मन्द दौड़ती हुई (सरोवर के) जल में वेगपूर्वक कूद पड़ीं ।

टिप्पणी—अतिशयोक्ति से उषजीवित सहोक्ति अलंकार ।

मुग्धत्वादविदितकैतवप्रयोगा

गच्छन्त्यः सपदि पराजयं तरुण्यः ।

ताः कान्तैः सह करपुष्करेरिताम्बु

व्यात्युक्षीमभिसरणग्लहामदीव्यन् ॥ ३२ ॥

अर्थ—मुग्धा होने के कारण वे रमणियाँ छल-कपट से अपरिचित थीं, अतः शीघ्र ही जल-क्रीडा में पराजित हो गयीं । वे अपने प्रियतमों के साथ हारने पर स्वयं रति-दान करने का दाव लगाकर एक दूसरे के ऊपर हाथों से पानी फेकने का जूआ खेल रही थीं ।

टिप्पणी—पदार्थहेतुक काव्यलिङ्ग अलंकार ।

योग्यस्य त्रिनयनलोचनानलाचि-

निर्दग्धस्मरपृतनाधिराज्यलक्ष्म्याः ।

कान्तायाः करकलशोद्यतैः पयोभि-

र्वक्त्रेन्दोरकृत महाभिषेकमेकः ॥ ३३ ॥

अर्थ—त्रिनेत्र शंकर जी की नयनाग्नि की ज्वाला से दग्ध कामदेव की सेना की आधिपत्य-रूपी लक्ष्मी के योग्य किसी सुन्दरी के मुख-रूपी चंद्रमा का, कोई विलासी पुरुष मानों अपनी अञ्जलि रूपी कलश से फेंके हुए जलद्वारा महान् अभिषेक कर रहा था ।

टिप्पणी—तात्पर्य यह कि है कोई विलासी एक सुन्दरी रमणी के मुखचन्द्र पर अपनी अंजलि से पानी फेंक रहा था । रूपकानुप्राणित प्रतीयमानोत्प्रेक्षा का संकर ।

सिञ्चन्त्याः कथमपि बाहुमुन्नमय्य

प्रेयांसं मनसिजदुःखदुर्बलायाः ।

सौवर्णं वलयमवागलत्कराग्रा-

ल्लावण्यश्रिय इव शेषमङ्गनायाः ॥ ३४ ॥

अर्थ—कामपीड़ा से दुर्बल अङ्गोंवाली कोई सुन्दरी किसी प्रकार से अपनी बाहुओं को उठाकर अपने प्रियतम को जब भिगो रही थी तब उसके हाथ के अग्रभाग से सुवर्ण का कंकण मानों उसकी कांति की लक्ष्मी के अवशेष की भाँति नीचे खिसक कर गिर पड़ा ।

टिप्पणी—जातिस्वरूपोत्प्रेक्षा अलंकार ।

स्निह्यन्ती दृशमपरा निधाय पूर्णं

मूर्तेन प्रणयरसेन वारिणोव ।

कंदर्पप्रवणमनाः सखीसिसिञ्चा-

लक्ष्येण प्रतियुवमञ्जलिं चकार ॥ ३५ ॥

अर्थ—काम से परवश हुई किसी सुन्दरी ने अपने प्रियतम के प्रति दृष्टि विशेष से स्नेह प्रकाशित करती हुई, सखी को भिगोने की इच्छा के बहाने से, युवक के सम्मुख मानों मूर्तमान प्रणय-रस की भाँति (सरोवर के) जल से अपनी अंजलि को पूरा किया ।

आनन्दं दधति मुखे करोदकेन

श्यामाया दधिततमेन सिच्यमाने ।

ईर्ष्यन्त्या वदनमसिक्तमप्यनल्प-

स्वेदाम्बुस्नपितमजायतेतरस्याः ॥ ३६ ॥

अर्थ—प्रियतम के हाथों से फेंके गये जल से भीगकर किसी मध्यम-यौवना सुन्दरी का मुख प्रसन्नता से खिल गया और इस व्यापार को न सहन करनेवाली उसकी सपत्नी का मुख बिना पानी से सींचे ही अत्यंत पसीने के जल से भीग गया ।

उद्रीक्ष्य प्रियकरकुड्मलापविद्धै-

वर्क्षोजद्वयमभिषिक्तमन्यनार्याः ।

अम्भोभिर्मुहुरसिचद्रधूरमर्षा-

दात्मीयं पृथुतरनेत्रयुग्ममुक्तैः ॥३७॥

अर्थ—प्रियतम के कर-कमलों से फेंके गये जल द्वारा सपत्नी के स्तन-युगलों को अभिषिक्त देखकर एक नायिका अमर्ष के कारण अपने दोनों स्तनों को विशाल नेत्रों से गिराये गये आँसुओं द्वारा निरन्तर सींचने लगी । (अर्थात् ईर्ष्या के कारण वह रोने लगी ।)

टिप्पणी—वस्तु से अलंकार की ध्वनि ।

कुर्वद्भिर्मखरुचिमुज्ज्वलामजस्रं

यैस्तोयैरसिचत वल्लभां विलासी ।

तैरेव प्रतियुवतेरकारि दूरा-

त्कालुष्यं शशधरदीधितिच्छटाच्छैः ॥३८॥

अर्थ—मुख की कान्ति को उज्ज्वल करने वाली जिस जल-राशि से विलासी नायक ने अपनी प्रियतमा का निरन्तर सिंचन किया था, चन्द्रमा की किरणों के समूह की भाँति शुभ्र वर्ण की उसी जलराशि से उसने दूर से ही सपत्नी का मुख काला कर दिया ।

टिप्पणी—अतिशयोक्ति से उत्थापित असंगति का संकर ।

रागान्धीकृतनयनेन नामधेय-

व्यत्यासादभिमुखमीरितः प्रियेण ।

मानिन्या वपुषि पतन्निसर्गमन्दो

भिन्दानो हृदयमसाहि नोदवज्रः ॥३९॥

अर्थ—सपत्नी के अनुराग में अन्धे बने प्रियतम ने उसी का ( सपत्नी का ) नाम लेकर जब नायिका के सम्मुख जल फेंका तब शरीर पर गिरा हुआ वह स्वभाव से ही जड़ एवं हृदय को विदारित करनेवाला जल-रूपी वज्र उस मानिनी नायिका से नहीं सहा जा सका ।

टिप्पणी—निरवयव रूपक ।

प्रेम्णोरः प्रणयिनि सिञ्चति प्रियायाः

संतापं नवजलविप्रुषो गृहीत्वा ।

उद्धृताः कठिनकुचस्थलाभिघाता-

दासनां भृशमपराङ्गनामधातुः ॥४०॥

अर्थ—प्रियतम द्वारा प्रिया के वक्षस्थल सींचने पर, उसके कठोर स्तनों की चोट से ऊपर उठे हुए जलबिन्दु, उस (अभिषिक्त सुन्दरी) के ( शरीरस्थ ) ताप को लेकर मानों समीप में ही स्थित उसकी सपत्नी को अत्यन्त जलाने लगे ।

टिप्पणी—गम्योत्प्रेक्षा ।

संक्रान्तं प्रियतमवक्षसोऽङ्गराजं

साध्वस्याः सरसि हरिष्यतेऽधुनाम्मः ।

तुष्ट्वैवं सपदि हृतेऽपि तत्र तेपे

कस्याश्चित्स्फुटनखलक्ष्मणः सपत्न्या ॥४१॥

अर्थ—प्रियतम के वक्षस्थल से (गाढ़ आलिंगन के कारण) लगे हुए इसके कुचों का अंगराग यह जल अभी सम्पूर्णरूप से धो डालेगा—यह सोचकर प्रसन्न होने वाली उस नायिका की सपत्नी ने उसके स्पष्ट नक्षत्रों को जब देखा तो संताप से भर गयी ।

टिप्पणी—धूप से परेशान होकर जो छाया ढूँढ रहा था उसे सामने दावाग्नि का सामना करना पड़ा । विषम अलंकार ।

हृतायाः प्रतिसखि कामिनान्यनाम्ना

हीमत्याः सरसि गलन्मुखेन्दुकान्तेः ।

अन्तर्धिं द्रुतमिव कर्तुमश्रुवर्षै-

भूमानं गमयितुमीषिरे पयांसि ॥४२॥

अर्थ—सखी के सामने प्रियतम द्वारा सपत्नी का नाम लेकर पुकारे जाने पर किसी रमणी के मुखचन्द्र की कान्ति मलिन हो गयी और वह बहुत ही लज्जित होकर तुरन्त ही जल के भीतर मानों उसे छिपाने के लिए अन्तर्हित हो गयी और इस प्रकार अपनी आँसुओं की वर्षा से वह सुन्दरी मानों सरोवर के जल को बढ़ाने की इच्छा कर रही थी ।

टिप्पणी—मरण के दुःख से भी बढ़कर सपत्नी का दुःख है ।

सिक्तायाः क्षणमभिषिच्य पूर्वमन्या-

मन्यस्याः प्रणयवता बताबलायाः ।

कालिम्ना समधित मन्युरेव वक्त्रं

प्रापाक्ष्णोर्गलदपशब्दमञ्जनाम्भः ॥४३॥

अर्थ—खेद है कि प्रियतम द्वारा थोड़ी देर तक सपत्नी का अभिषेचन करने के अनन्तर अभिषिक्त किसी सुन्दरी के मुख को उसके कोप ने विवर्ण बना दिया और दोनों नेत्रों से चूते हुए कज्जल मिश्रित जल ने उसकी निन्दा प्राप्त की । ( अर्थात् मुख तो काला हुआ उसके क्रोध के कारण किन्तु अपश्यश मिला उसके नेत्रों से चूने वाले कज्जल मिश्रित जल को । )

टिप्पणी—वाक्यार्थहेतुक काव्यलिङ्ग अलंकार ।

उद्रोहं कनकविभूषणान्यशक्तः

सघ्रीचा बलयितपद्मनालसूत्रः ।

आरूढप्रतिवनिताकटाक्षभारः

साधीयो गुरुरभवद्भुजस्तरुण्याः ॥ ४४ ॥

अर्थ—(सुकुमारता के कारण) सुवर्ण के आभरणों को धारण करने में असमर्थ किसी सुन्दरी को उसके सहचर ने जब मृणाल-तन्तु का कंकण पहिना दिया तब सपत्नी के कटाक्षों के भार से उसकी भुजाएँ और भी गौरवशालिनी अथवा भारी हो गयीं ।

टिप्पणी—श्लेष प्रतिभोत्थापित अतिशयोक्ति से अनुप्राणित विभावना का संकर ।

आबद्धप्रचुरपरार्ध्यकिंकिणीको

रामाणामनवरतोदगाहभाजाम् ।

नारावं व्यतनुत मेखलाकलापः

कस्मिन्वा सजलगुणे गिरां पटुत्वम् ॥४५॥

अर्थ—निरन्तर जल-क्रीड़ा में विरत रहने वाली रमणियों की अधिक संख्या में सुन्दर किंकिणियों से गूँथी हुई करधनियाँ ध्वनि नहीं कर रही थीं क्योंकि जल से भीगे हुए सूत्र वाले किस मेखलाकलाप में ध्वनि की सामर्थ्य रहती है ? अर्थात् किसी में नहीं । (संस्कृत में ड और ल के अभेद से दूसरा अर्थ—जड़ता से युक्त गुण वाले किस पुरुष में वक्तृत्व शक्ति की सामर्थ्य रहती है ? अर्थात् किसी में नहीं । )

टिप्पणी—श्लेषमूलाभेदातिशयोक्ति से अनुप्राणित अर्थान्तरन्यास अलंकार ।

पर्यच्छेदं सरसि हतंशुके पयोभि-

लोल्लाक्षे सुरतगुरावपत्रपिप्प्लोः ।

मुश्रोण्या दलवसनेन वीचिहस्त-

न्यस्तेन द्रुतमकृताब्जिनी सखीत्वम् ॥४६॥

अर्थ—चारों ओर से अत्यन्त निर्मल उस सरोवर में जल द्वारा नायिका के वस्त्र के स्थान-भ्रष्ट कर देने पर सम्भोग में निपुण उसके

प्रियतम की आँखें जब चंचल हो उठीं तब लज्जा से युक्त उस नित-  
म्बिनी के लिए कमलिनी ने तुरन्त ही अपने लहर-रूपी हाथों से  
पत्ते-रूपी वस्त्र को प्रदान कर उत्तम सखी धर्म का पालन किया ।

टिप्पणी—सांग रूपक अलंकार ।

नारीभिर्गुरुजघनस्थलाहताना-

मास्यश्रीविजितविकासिवारिजानाम् ।

लोलत्वादपहरतां तदङ्गरागं

संजज्ञे स कलुष आशयो जलानाम् ॥४७॥

अर्थ—रमणियों द्वारा विशाल जघनस्थलों के संघर्षण से ताड़ित  
तथा मुख की शोभा से विकसित कमलों के पराजित कर देने पर,  
चंचलता और तृष्णा से उनके ( रमणियों के ) अंगरागों को अपहरण  
करने वाले ( अर्थात् धोकर दूर करनेवाले ) जलों का आशय  
( आधार ) सरोवर ( मूर्खों का अन्तःकरण ) कलुषित अर्थात् लुब्ध  
( अप्रसन्न अथवा कामावेश से मलिन ) हो गया ।

टिप्पणी—जो अपनी वस्तु हरण करता है, अपनों को तिरस्कृत तथा ताड़ित  
करता है, उसके अन्तःकरण का कलुषित हो जाना स्वाभाविक है ।

सौगन्ध्यं दधदपि काममङ्गनानां

दूरत्वाद्गतमहमाननोपमानम् ।

नेदीयो जितमिति लज्जयेव तासा-

मालोले पयसि महोत्पलं ममज्ज ॥४८॥

अर्थ—पर्याप्त सुगन्धि ( अथवा सम्बन्ध को ) धारण करके भी  
मैं दूर से तो इन रमणियों के मुख के उपमान अर्थात् समानता  
को प्राप्त करता रहा किंतु अब उनके नितान्त समीप आने पर तो  
पराजित हो रहा हूँ—ऐसा सोचकर मानों लज्जा से एक कमल चंचल  
जल में विलीन हो गया ।

टिप्पणी—श्लेष मूलातिशयोक्ति तथा हेतुत्रेक्षा की संसृष्टि ।



प्रभ्रष्टैः सरभसमम्भसोऽवगाह-

क्रीडाभिर्विदलितयूथिकापिशङ्गैः ।

आकल्पैः सरसि हिरण्मयैर्वधूना-

मौर्वान्निद्यतिशकलैरिव व्यराजि ॥४६॥

अर्थ—वेगपूर्वक जलक्रीडा करने के कारण गिरे हुए, विकसित जूही के पुष्प के समान पीले वर्णवाले सुन्दरियों के सुवर्ण के आभूषण, सरोवर में मानों बडवानल की ज्वाला के खण्डों की भाँति सुशोभित हो रहे थे ।

टिप्पणी—उत्प्रेक्षा अलंकार ।

आस्माकी युवतिदृशामसौ तनोति

च्छायैव श्रियमनपायिनीं किमेभिः ।

मत्त्वैवं स्वगुणपिधानसाभ्यसूयैः

पानीयैरिति विदधाविरेऽञ्जनानि ॥५०॥

अर्थ—हमारी यह निर्मल कान्ति ही इन रमणियों की आँखों की स्थायी कान्ति को बढ़ाने वाली है, अतः इन अंजनों से क्या होगा — ऐसा मानकर ही मानों अपने द्वारा अविष्कृत निर्मलता के गुण को छिपाने के कारण इर्ष्यालु सरोवर के जल ने ( रमणियों के नेत्रों में लगे हुए ) अंजनों को सम्पूर्ण रूप से धो डाला ।

टिप्पणी—गम्योत्प्रेक्षा ।

निर्धौंते सति हरिचन्दने जलौघै-

रापाण्डोर्गतपरभागयाङ्गनायाः ।

अह्नाय स्तनकलशद्वयादुपेये

विच्छेदः सहृदययेव हारयष्ट्या ॥५१॥

अर्थ—जल के वेग द्वारा लालचंदन को धुल जाने पर पाण्डुवर्ण के रमणी के दोनों स्तनकलशों से (सवर्ण होने के कारण) अपने रंग का उत्कर्ष

घट जाने पर मोतियों की माला, मानों सचेतन-सी होकर तुरन्त ही टूट गई ।

**टिप्पणी**—जब स्तनों पर लालचन्दन लगा था तो श्वेत मोतियों की शोभा अच्छी लग रही थी, जब चन्दन छूट गया तो स्तन श्वेत हो गये और उन पर श्वेत मोतियों की शोभा फीकी हो गयी । ‘सम्भावितस्य चाकीर्तिमर्णनादतिरिच्यते’ यह सोचकर मानों मोतियों की वह माला सचेतन-सी होकर तुरन्त ही टूट गयी । उत्प्रेक्षा और सामान्य अलंकार का संकर ।

**अन्यूनं गुणममृतस्य धारयन्ती**

**संफुल्लस्फुरितसरोरुहावतंसा ।**

**प्रेयोभिः सह सरसी निषेव्यमाणा**

**रक्तत्वं व्यधित वधूदृशां सुरा च ॥५२॥**

**अर्थ**—अमृतरस के सम्पूर्ण गुणों को धारण करती हुई, अपने भीतर विकसित उज्ज्वल कमलों के आभूषणों से युक्त एवं प्रियतमों के साथ सेवित उस पोखरी ने मदिरा की भाँति रमणियों के नेत्रों को लालिमा से युक्त बना दिया ।

**टिप्पणी**—जल में देर तक स्नान करने से रमणियों की आँखें लाल हो गयीं थीं, कवि ने उसी का वर्णन किया है । पोखरी के सभी विशेषण मदिरा के लिए भी उपयुक्त हैं । मदिरा भी अमृत तथा जल का गुण धारण करती है तथा उसे भी प्रफुल्लित कमल डालकर संस्कृत किया जाता है, एवं उसका भी पति-पत्नी साथ ही सेवन करते हैं । उपमा अलंकार ।

**स्नान्तीनां बृहदमलोदविन्दुचित्रौ**

**रेजाते रुचिरदृशामुरोजकुम्भौ ।**

**हाराणां मणिभिरुपाश्रितौ समन्ता-**

**दुत्सूत्रैर्गुणवदुपपन्नकाम्ययेव ॥५३॥**

**अर्थ**—(सरोवर के जल में) स्नान करती हुई सुन्दर नेत्रों वाली रमणियों के विशाल एवं स्वच्छ जल विन्दुओं से मनोहर स्तन-कलश इसप्रकार

सुशोभित हो रहे थे मानों सूत्र-रहित मुक्ताहारों की मणियों से, वे गुणयुक्त आश्रय की आकांक्षा से चारों ओर से घिरे हुए हों ।

टिप्पणी—कलश भी विशाल एवं स्वच्छ जलविन्दु से सुशोभित होते हैं । श्लेषानुप्राणित अतिशयोक्ति से उपजीवित उत्प्रेक्षा अलंकार ।

आरूढः पतित इति स्वसंभवोऽपि  
स्वच्छानां परिहरणीयतामुपैति ।

कर्णेभ्यश्च्युतमसितोत्पलं वधूनां  
वीचीभिस्तटमनु यन्निरासुरापः ॥५४॥

अर्थ—स्वजन होकर भी यदि कोई उच्चस्थान पर चढ़कर नीचे गिर पड़ता है तो निर्मल लोग (उच्च लोग) उसे त्याग देते हैं । मानों इसी कारणवश (सरोवर की) जल राशि ने रमणियों के कानों से गिरे हुए नीले कमल को अपनी लहरों से उठाकर तट की ओर फेंक दिया ।

टिप्पणी—श्लेष मूलातिशयोक्ति तथा विशेष से सामान्य का समर्थन रूप अर्थान्तरन्यास का संकर ।

दन्तानामधरमयावकं पदानि  
प्रत्यग्रास्तनुमविलेपनां नखाङ्काः ।

आनित्युः श्रियमधितोयमङ्गनानां  
शोभायै विपदि सदाश्रिता भवन्ति ॥५५॥

अर्थ—जल में रमणियों के लाक्षाराग (ओठों में लालिमा के लिए लगायी जाने वाली वस्तु) से रहित अधरों के दाँतों के क्षतों ने तथा अंगराग से रहित शरीरों को नूतन नखक्षतों ने शोभायुक्त बना दिया । क्यों न हो, अभाव के समय में भी जो कोई वस्तु पास में हो वह सज्जनों अथवा सुन्दरों का, ऐश्वर्य ही बढ़ाती है अथवा निरन्तर सेवा में निरत रहनेवाले सेवक विपत्ति काल में भी शोभा बढ़ाते हैं ।

टिप्पणी—अर्थान्तरन्यास अलंकार ।

कस्याश्चिन्मुखमनु धौतपत्रलेखं  
व्यातेने मलिलभरावलम्बिनीभिः ।  
किञ्जल्कव्यतिकरपिञ्जरान्तराभि-  
श्चित्रश्रीरलमलकाग्रवल्लरीभिः ॥५६॥

अर्थ—(स्नान के कारण अलंकृत) पत्रावली के धुल जाने पर किसी रमणी के मुख पर जल के भार से नीचे लटकती हुई, कमल की केसरों से मध्यभाग में पीले वर्ण की एवं वल्लरी के समान सुशोभित लहराती केशराशि ने मकरपत्र की शोभा का पर्याप्त सम्पादन किया ।

टिप्पणी—निदर्शना अलंकार ।

वक्षोभ्यो घनमनुलेपनं यदूना-  
मुत्तंसानहरत वारि मूर्धजेभ्यः ।  
नेत्राणां मदरुचिरक्षतैव तस्थौ  
चक्षुष्यः खलु महतां परैरलङ्घ्यः ॥५७॥

अर्थ—सरोवर की जलराशि ने यदुवंशियों के वक्षस्थलों पर से गाढ़े अंगरागों का तथा शिर की अलकों पर से पुष्प मालाओं का हरण कर लिया था, किन्तु उनके नेत्रों की मतवाली शोभा पूर्ववत् अक्षत ही बनी हुई थी ! क्यों न हो महान् पुरुषों की आँखों में बसनेवाली अर्थात् प्रियवस्तु को दूसरा कौन छीन सकता है ?

टिप्पणी—इलेषमूलातिशयोक्ति से संकीर्ण अर्थान्तरन्यास अलंकार ।

यो बाह्यः स खलु जलैर्निरासि रागो  
यश्चित्ते स तु तदवस्थ एव तेषाम् ।  
धीराणां व्रजति हि सर्व एव नान्तः-  
पातित्वादभिभवनीयतां परस्य ॥५८॥

अर्थ—उन यदुवंशियों के शरीर के ऊपरी भाग में स्थित जो राग अर्थात् अंगराग था, उसे तो जल ने धो दिया था किन्तु जो राग अर्थात् अनुराग उनके चित्त में था वह पूर्ववत् स्थित ही रहा । क्यों न हो, धीरों के अन्तःकरण में स्थित होकर सभी पदार्थ दूसरों (शत्रुओं) द्वारा अतिक्रमणीय (जानने योग्य) नहीं रह जाते ।

टिप्पणी—श्लेषमूलातिशयोक्ति से संकीर्ण अर्थान्तरन्यास अलंकार ।

फेनानामुरसिरुहेषु हारलीला

चेखश्रीर्जघनतलेषु शैवलानाम् ।

गण्डेषु स्फुटरचनाब्जपत्रवल्ली

पर्याप्तं पयसि विभूषणं वधूनाम् ॥५६॥

अर्थ—(आभूषणों से रहित होने पर भी) उन यादव रमणियों के (सरोवर की) जलराशि में पर्याप्त आभूषण हो गये । स्तनों पर फेनों की माला सुशोभित हुई । सेवारों से जघन-प्रदेशों पर बच्चों की तथा कपोलों पर स्पष्ट रूप से विन्यस्त पद्म-पत्र-लता की शोभा हो गयी ।

टिप्पणी—वाक्यार्थहेतुक काव्यलिङ्ग अलंकार ।

अश्रुद्विर्जलमभि भूषणैर्वधूना-

मङ्गभ्यो गुरुभिरमज्जि लज्जयेव ।

निर्माल्यैरथ ननृतेऽवधीरिताना-

मप्युच्चैर्भवति लघीयसांहि धाष्ट्यम् ॥ ६० ॥

अर्थ—(सरोवर में) रमणियों के अंगों से गिरे हुए सुवर्ण के भारी आभूषण तो मानों गिरने की लज्जा से तुरन्त ही जल में डूब गये किन्तु पहनने के बाद निकाली हुई फूलों की मालाएँ (जल में) इधर-उधर नाचती ही रहीं । उचित ही है, तिरस्कृत होने पर भी तुच्छ लोगों की ढिठाई अधिक हो जाती है ।

टिप्पणी—यद से भ्रष्ट होकर महान् पुरुष तो बेचारे शर्म के मारे छिप जाते हैं; किन्तु तुच्छ लोग ओर अधिक ढिठाई दिखाते हुए नाचने लगते हैं । अर्थान्तरन्यास अलंकार ।

आमृष्टास्तिलकरुचः स्रजो निरस्ता  
नीरक्तं वसनमपाकृतोऽङ्गरागः ।

कामः स्त्रीरनुशयवानिव स्वपक्ष-  
व्याघातादिति सुतरां चकार चारुः ॥ ६१ ॥

अर्थ—(सरोवर की) जलराशि ने तिलक की शोभा को धो दिया, मालाओं को हर लिया, वस्त्रों को विरंग कर दिया तथा अंगराग को धो दिया—इस प्रकार से अपने पक्ष की अर्थात् अपने साधन की इन सब वस्तुओं के नाश से क्रुद्ध होकर मानों कामदेव ने उन सब रमणियों को पहले से भी अधिक सुन्दर बना दिया ।

टिप्पणी—तात्पर्य यह है कि उन सब बाहरी प्रसाधनों के धुल जान पर उन सुन्दरियों की स्वाभाविक सुन्दरता और भी निखर उठी । उत्प्रेक्षा अलंकार ।

शीतार्तिं बलवदुपेयुषेव नीरै-  
रासेकाच्छिरसमीरकम्पितेन ।  
रामाणामभिनवयौवनोष्मभाजो-  
राश्लेषि स्तनतटयोर्नवांशुकेन ॥ ६२ ॥

अर्थ—सरोवर के जल से भीगने से मानों अत्यन्त शीतार्त्त होकर शीतलवायु से प्रकाम्पित रमणियों के नूतन वस्त्र, उनकी नयी जवानी की गर्मी से युक्त दोनों स्तन-प्रान्तों से चिपक गये ।

टिप्पणी—गुणहेतुत्प्रेक्षा अलंकार ।

[अब सरोवर से बाहर निकलने का वर्णन किया गया हैः—]

श्च्योतद्भिः समधिकमात्तमङ्गसङ्गा-  
ल्लावण्यं तनुमदिवाम्बु वाससोऽन्तैः ।  
उत्तरे तरलतरङ्गरङ्गलीला-  
निष्णातैरथ सरसः प्रियासमूहैः ॥ ६३ ॥

अर्थ—इस प्रकार जलक्रीड़ा के अनन्तर शरीर में सम्पर्क रखने के कारण अर्थात् गीला होने से शरीर से चिपके हुए होने के कारण मानों मूर्तमान सौंदर्य की भाँति अत्यधिक जल की वूँदें चुवाते हुए तथा चंचल तरंग-रूपी रंग-स्थली के नृत्य में निपुण, वस्त्रों को अंचलों से सुशोभित उन सन्दरियों का समूह सरोवर से बाहर निकला ।

दिव्यानामपि कृतविस्मयं पुरस्ता-

दम्भस्तः स्फुरदरविन्दचारुहस्ताम् ।

उद्वीक्ष्य श्रियमिव कांचिदुत्तरन्ती-

मस्मार्षीज्जलनिधिमन्थनस्य शौरिः ॥ ६४ ॥

अर्थ—अपनी अद्भुत सुन्दरता से देवताओं को भी विस्मय में डालती हुई कोई सुन्दरी सामने ही सरोवर से जब अपने दोनों सुन्दर हाथों में कमल लिए हुए बाहर निकली तो उसे मथते हुए समुद्र के बीच से निकलती हुई लक्ष्मी की भाँति देखकर भगवान् श्रीकृष्ण ने समुद्र-मन्थन के दृश्य का स्मरण किया ।

टिप्पणी—उपमा और स्मरण अलंकार ।

श्लक्ष्णं यत्परिहितमेतयोः किलान्त-

धर्नार्थं तदुदकसेकसक्तमूर्वोः ।

नारीणां विमलतरौ समुल्लसन्त्या

भासान्तर्दधतुरु रू दुकूलमेव ॥ ६५ ॥

अर्थ—दोनों जाँघों को ढँकने के लिए रमणियों ने जिन सूक्ष्म और चिकने वस्त्रों को पहन रखा था, वह जल से भीगकर एक दम उनकी जाँघों से चिपक गये थे और इस प्रकार उन वस्त्रों को ही रमणियों की निर्मल और मोटी जाँघों ने अपनी उल्लसित काँति द्वारा स्वयं आच्छादित कर लिया था ।

टिप्पणी—अतिशयोक्ति और विषम अलंकार ।

वासांसि न्यवसत यानि योषितस्ताः

शुभ्राभ्रद्युतिभिरहासि तैर्मदेव ।

अत्याचुः स्नपनगलज्जलानि यानि

स्थूलाश्रुस्रुतिभिररोदि तैः शुचेव ॥ ६६ ॥

अर्थ—उन रमणियों ने (स्नान के अनन्तर) जिन वस्त्रों को धारण किया था, श्वेत बादल की कान्ति के समान शुभ्रवर्ण के वे सब वस्त्र मानों आनन्द से हँस रहे थे और स्नान करने से भीगकर जल चुवाते हुए जिन वस्त्रों को उन्होंने छोड़ा था, वे सब मानों शोक से मोटी आँसू चुवाते हुए रो रहे थे ।

टिप्पणी—उत्प्रेक्षा अलंकार का संकर ।

आर्द्रत्वादतिशयिनीमुपेयिवद्भिः

संसक्तिं भृशमपि भूरिशोऽवधृतैः ।

अङ्गेभ्यः कथमपि वामलोचनानां

विश्लेषो बत नवरक्तकैः प्रपेदे ॥ ६७ ॥

अर्थ—जल से भीगे हुए होने के कारण (प्रेम से सरस होने के कारण ) अत्यन्त चिपके हुए (अतिशय आसक्ति से युक्त) नवीन रक्त अर्थात् लाल वस्त्रों को (नवीन अनुरागी को) सुन्दरी रमणियाँ जब बारम्बार निकालने का (निरस्त करने का) यत्न कर रही थीं तब अत्यन्त कठिनाई से वे किसी प्रकार उनके अंगों से अलग हुए ।

टिप्पणी—अत्यन्त आसक्त नवयुवक भी जब धनी वेश्या पर लट्टू हो जाते हैं तब यही हाल होता है, जो इन भोगे हुए लाल वस्त्रों का हुआ । इसमें विशेष्य के भी श्लिष्ट होने के कारण शब्दशक्तिमूलक ध्वनि मात्र है ।

प्रत्यसं विलुलितमूर्धजा चिराय

स्नानार्द्रं वपुरुदवापयत् किलैका ।



नाजानादभिमतमन्तिकेऽभिवीक्ष्य

स्वेदाम्बुद्रवमभवत्तरां पुनस्तत् ॥ ६८ ॥

अर्थ—एक कोई सुन्दरी दोनों कंधों पर केशराशि फैलाकर अपने भीगे हुए शरीर को सुखा रही थी। किंतु उसका शरीर प्रियतम को समीप में देखकर फिर पसीने के जल से खूब भीग गया, और इस बात को वह जान भी नहीं सकी।

टिप्पणी—विशेषोक्ति अलंकार।

सीमन्तं निजमनुबध्नीति कराभ्या-

मालक्ष्य स्तनतटबाहुमूलभागा।

भर्त्रान्या मुहुरभिलष्यता निदध्ये

नैवाहो विरमति कौतुकं प्रियेभ्यः ॥ ६९ ॥

अर्थ—कोई सुन्दरी अपने केशपाश को जब हाथों से बाँध रही थी तब उसके बाहुमूल एवं स्तन-प्रदेश दिखाई पड़ रहे थे, और उसका प्रियतम उसे अनुरागपूर्वक बार-बार देख रहा था। यह कितने आश्चर्य की बात है कि (मनुष्य की) अभिलाषा प्रिय विषय से कभी निवृत्त नहीं होती। (अर्थात् वह सदा प्रिय विषयों में नवीन-नवीन प्रीति ढूँढा करती है।)

टिप्पणी—अर्थान्तरन्यास अलंकार।

स्वच्छाम्भःस्नपनविधौ तमङ्गमोष्ठ-

स्ताम्बूलद्युतिविशदो विलासिनीनाम्।

वासश्च प्रतनु विविक्तमस्त्वतीया-

नाकल्पो यदि कुसुमेषुणा न शून्यः ॥ ७० ॥

अर्थ—स्वच्छ जल में स्नान करने से धुला हुआ अर्थात् निर्मल शरीर, ताम्बूल की लालिमा से सुशोभित सुन्दर अधर तथा सूक्ष्म एवं

निर्मल सुन्दर वस्त्र, अथवा एकान्त स्थान—ये सब वस्तुएँ ही विलासिनी स्त्रियों की सुन्दर वेश-भूषा हैं यदि ये कामदेव से शून्य न हों तब ।

टिप्पणी—काव्यलिंग अलंकार ।

इति धौतपुरंध्रिमत्सरान्सरसि मज्जनेन

श्रियमाप्तवतोऽतिशायिनीमपमलाङ्गभासः ।

अवलोक्य तदैव यादवानपरवारिराशेः

शिशिरेतररोचिषाप्यपां ततिषु मंक्तुमीषे ॥७१॥

अर्थ—इस प्रकार सरोवर में स्नान करने से जब सुन्दरी रमणियों के चित्त से प्रणय का क्रोध दूर हो गया तथा यदुवंशियों के शरीर की शोभा अत्यन्त बढ़ गयी तब उन्हें देखकर मानों सूर्य नारायण ने भी पश्चिम समुद्र की जलराशि के भीतर मग्न होने की इच्छा की ।

टिप्पणी—यह अतिशायिनी वृत्त है । श्लोक के भीतर उसका नाम भी आ गया है । लक्षण :—“ससजा भजतोऽतिशायिनी भवतिगी दिगश्वैः ।” उत्प्रेक्षा अलंकार

श्री माघ कवि कृत शिशुपालवध महाकाव्य में जलविहार  
वर्णन नामक आठवाँ सर्ग समाप्त ॥८॥

## नवाँ सर्ग

[ अब कवि सूर्य के अस्त होने का वर्णन करता है :— ]

अभितापसंपदमथोष्णरुचिर्निजतेजसामसहमान इव ।

पयसि प्रपित्सुरपराम्बुनिधेरधिरोढुमस्तगिरिमभ्यपतत् ॥१॥

अर्थ—तदनन्तर सूर्य मानों अपने तेज की अधिकता को न सहन कर सकने के कारण पश्चिम समुद्र के जल में कूदने की इच्छा से अस्ताचल पर चढ़ने के लिए दौड़ने लगा ।

टिप्पणी—उत्प्रेक्षा अलंकार । प्रमिताक्षरा छन्द । लक्षण :—प्रमिताक्षरा सजससरक्ता ।” पूरे सर्ग में यही छन्द है ।

गतया पुरः प्रतिगवाक्षमुखं दधती रतेन भृशमुत्सुकताम् ।

मुहुरन्तरालभुवमस्तगिरेः सवितुश्च योषिदमिमीत दृशा ॥२॥

अर्थ—रति-क्रीड़ा के लिए अत्यन्त लभुत्सुक कोई सुन्दरी आगे के झरोखे पर नेत्र लगाये हुए अस्ताचल पर्वत और सूर्य के अवकाश स्थल को बारंवार नाप रही थी ।

टिप्पणी—तात्पर्य यह है कि खिड़की पर नजर गड़ाकर वह बार-बार यह नाप रही थी कि अभी एक हाथ दिन बाकी है, अभी एक बिता बाकी है । आदि आदि । प्रेय अलंकार ।

विरलातपच्छविरनुष्णवपुः परितो विपाण्डु दधदभ्रशिरः ।

अभवद्गतः परिश्रुतिं शिथिलः परिमन्दसूर्यनयनो दिवसः ॥३॥

अर्थ—समाप्ति ( वृद्धावस्था ) को प्राप्त, विरल आतप की छवि से युक्त (क्षीण कान्ति) उष्णता से रहित शरीर को धारण किए हुए

( श्लेषमा आदि के कारण जिसका शरीर बहुत गर्म नहीं रहता ) तथा चारों ओर से सफेद बादल-रूपी ( सफेद बालों से युक्त ) शिर को धारण किए हुए प्रशान्त ( अर्थ ग्रहण करने में असमर्थ ) सूर्य-रूपी नयनों से सुशोभित दिन शिथिल हो चला ।

टिप्पणी—श्लेषानुप्राणित रूपक अलंकार ।

अपराह्णशीतलतरेण शनैरनिलेन लोलितलताङ्गुलये ।

निलयाय शाखिन इवाह्वयते ददुराकुलाः खगकुलानि गिरः ॥४॥

अर्थ—दिवस के अवनान के समय बहनेवाली अत्यन्त शीतल वायु से चंचल लता-रूपी अंगुलियों से ( पक्षियों को ) अपने आवास (घोंसलों) में वापस आने के लिए पुकारते हुए वृक्षों को पक्षी गण चहचहाते हुई अस्पष्ट बाणी में मानों उत्तर दे रहे थे (कि हम वापस आ रहे हैं ।)

टिप्पणी—उत्प्रेक्षा अलंकार ।

उपसंध्यमास्त तनु सानुमतः शिखरेषु तत्क्षणमशीतरुचः ।

करजालमस्तसमयेऽपि सतामुचितं खलुच्चतरमेव पदम् ॥५॥

अर्थ—सन्ध्या के समीप आने पर सूर्य की सूक्ष्म किरणों का समूह तुरन्त पर्वतों के शिखरों पर जाकर टिक गया । सच है, सज्जनों को विनाश के समय भी ऊँचा ही स्थान उचित होता है ।

टिप्पणी—अर्थान्तरन्यास अलंकार ।

प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभून्न पतिष्यतः करसहस्रमपि ॥६॥

अर्थ—दैव के प्रतिकूल होने पर अनेक प्रकार के साधन भी निष्फल हो जाते हैं । ( देखो न ) गिरते हुए सूर्य के अवलंब के लिए उसकी सहस्र कर-किरणें भी कुछ नहीं कर सकती ।

टिप्पणी—गिरते हुए की रक्षा उसके दोनों हाथ करते हैं; किन्तु भाग्य के प्रतिकूल होने पर अस्तोन्मुख सूर्य के सहस्र हाथ भी कुछ न कर सके । अर्थान्तरन्यास अलंकार ।

नवकुङ्कुमारुणपयोधरया स्वकरावसत्करुचिराम्बरया ।

अतिसक्तिमेत्य वरुणस्य दिशा भृशमन्वरज्यदतुषारकरः ॥७॥

अर्थ—उष्णकिरणशाली भास्कर, नवीन कुङ्कुम के समान संध्या-  
कालिक लालवर्ण के मेघों से युक्त ( नूतन कुङ्कुम से अनुरजित लाल-  
वर्ण के स्तनों से युक्त ) अपनी किरणों के संपर्क से मनोहर आकाश-  
वाली ( अपने हाथ से पकड़े हुए वस्त्र से सुशोभित ) वरुण की दिशा  
अर्थात् पश्चिम (पर-स्त्री) के साथ अत्यन्त समीपता (आसक्ति)  
प्राप्तकर बहुत ही लाल वर्ण का ( अनुरक्त ) हो गया ।

टिप्पणी—समासोक्ति अलंकार ।

गतवत्यराजत जपाकुसुमस्तवकद्युतौ दिनकरेऽवनतिम् ।

बहलानुरागकुरुविन्ददलप्रतिबद्धमध्यमिव दिग्वलयम् ॥८॥

अर्थ—जवाकुसुम के गुच्छों की कान्ति के समान लालवर्ण होकर  
सूर्य के अस्तोन्मुख होने पर दिङ्मण्डल मानों घनीभूत लालिमा से  
युक्त पद्मरागमणि के टुकड़ों से मध्य भाग में जटित कंकण की भाँति  
सुशोभित हुआ ।

टिप्पणी—उत्प्रेक्षा अलंकार ।

द्रुतशातकुम्भनिभमंशुमतो वपुरर्धमग्नवपुषः पयसि ।

रुरुचे विरिञ्चिनखभिन्नबृहज्जगदण्डकैकतरखण्डमिव ॥ ९ ॥

अर्थ—तपाये हुए सुवर्ण के समान कान्तियुक्त विम्ब के अर्धभाग  
के समुद्र के जल में डूब जाने पर सूर्य का मण्डल ब्रह्मा के नख द्वारा दो  
भागों में विभक्त ब्रह्माण्ड के एक खण्ड की भाँति सुशोभित हो रहा था ।

टिप्पणी—उपमा अलंकार ।

अनुरागवन्तमपि लोचनयोर्दधतं वपुः सुखमतापकरम् ।

निरकासयद्रविमपेतवसुं वियदालयादपरदिग्गणिका ॥१०॥

अर्थ—पश्चिम दिशा रूपी वेश्या ने लालिमायुक्त होने पर भी (अनुराग युक्त) होने पर भी। शान्त तथा सुन्दर होने के कारण) दोनों नेत्रों के सुखदायी शरीर को धारण करनेवाले, असन्तापदायी (सुखस्पर्श युक्त), रश्मियों से रहित (धन विहीन) सूर्य (प्रेमी) को अपने आकाश-रूपी भवन से बाहर निकाल दिया।

टि०णी—धन चूसनेवाली वेश्याएँ गुणरहित धनवान प्रेमी में भी, जब तक सर्वस्व नहीं ले लेतीं, अत्यन्त अनुराग दिखलाती हैं किन्तु सर्वगुणसम्पन्न प्रेमी को भी धन विहीन होने पर घर से बाहर निकाल देती हैं। रूपक अलंकार।

अभितिग्मरश्मि चिरमाविरमादवधानस्त्रिभ्रमनिमेषतया ।

विगलन्मधुव्रतकुलाश्रजलं न्यमिमिलदब्जनयनं नलिनी ॥११॥

अर्थ—कमलिनी सूर्य के आकाश मण्डल में सुशोभित होने पर चिरकाल तक उनकी ओर एक टक निहारती रही; किन्तु सूर्य के अस्त हो जाने पर उसने अत्यन्त खिन्न होकर भ्रमरसमूह-रूपी आंसू बहाते हुए अपने कमल-नेत्रों को उसने बंद कर लिया।

टि०णी—रूपक अलंकार।

अविभाव्यतारकमदृष्टहिमश्रुतिबिम्बमस्तमितभानु नभः ।

अवसन्नतापमतमिस्रमभादपदोषतैव विगुणस्य गुणः ॥१२॥

अर्थ—(यद्यपि) सूर्य अस्त हो गया है किन्तु अभी तक नक्षत्र नहीं दिखाई पड़ रहे हैं और न तो चन्द्रमा ही उदित हुआ है गर्मी बिल्कुल नहीं है और न तो अन्धकार ही है—इस प्रकार आकाश की शोभा निराली हो रही है। सचमुच निर्गुणों में किसी दोष का न होना ही गुण है।

टि०णी—अर्थान्तरन्यास अलंकार।

रुचिधाम्नि भर्तारि भृशं विमलाः परलोकमभ्युपगते विविशुः ।

ज्वलनं त्विषः कथमिवेतरथा सुलभोऽन्यजन्मनि स एव पतिः ॥१३॥

अर्थ—तेजोनिधान पति सूर्य के परलोक चले जाने पर अर्थात् अस्त हो जाने पर उसकी निर्मल प्रभाशाली कान्तिर्याँ अर्थात्

किरणें अग्नि में प्रविष्ट हो गयीं अन्यथा (अग्नि में प्रविष्ट न होने अर्थात् सती न होने पर) दूसरे जन्म में वही सूर्य पति रूप में उन्हें किस प्रकार मिल सकता था ?

टिप्पणी—यह के स्त्रियां दूसरे जन्म में उसी पति को प्राप्त करने की आकांक्षा से उसकी मृत्यु के अनंतर अग्नि में प्रविष्ट हो जाती थीं । काव्यलिंग अलंकार ।

[ अब आगे सन्ध्या का सुन्दर वर्णन किया गया है :— ]

विहिताञ्जलिर्जनतया दधती विकसत्कुसुम्भकुसुमारुणताम् ।

चिरमुज्झितापि तनुरौज्ज्वलसौ न पितृप्रसूः प्रकृतिमात्मभुवः ॥१४॥

अर्थ—जनता द्वारा प्रणाम की जाती हुई, विकसित कुसुम्भ के पुष्पों के समान लाल रंग से युक्त, पितरों को उत्पन्न करनेवाली, स्वयम्भू भगवान् ब्रह्मा की मूर्तिस्वरूपा यह सन्ध्या चिरकाल से छोड़े जाने पर भी अपने स्वभाव को नहीं छोड़ सकी ।

टिप्पणी—भविष्य पुराण की कथा है कि ब्रह्मा ने सन्ध्या को अपनी ही मूर्ति बनाकर और उसी से पितरों की सृष्टि करके उसे छोड़ दिया था । वही प्रातःकाल और सायंकाल—दोनों बेलों में आकर लोगों की पूजा-अर्चा प्राप्त करती है—

पितामहः पितृन सृष्ट्वा मूर्तिं तामुत्सर्ज ह ।

सा प्रातःसायमागत्य सन्ध्यारूपेण पूज्यते ॥

विशेषोक्ति अलंकार ।

अथ सान्द्रसांध्यकिरणारुणितं हरिहेतिहूति मिथुनं पततोः ।

पृथगुत्पपात विरहार्तिदलद्धृदयस्रुतासृगनुलिप्तमिव ॥१५॥

अर्थ—( सन्ध्या हो जाने के ) अनन्तर सघन एवं प्रगाढ़ सन्ध्या की लाल किरणों से रंगे हुए लाल वर्ण के चक्रवाक दम्पति मानों विरह-वेदना से फटते हुए हृदय से निकले रुधिर से अनुलिप्त की भाँति, अलग-अलग होकर उड़ गये ।

टिप्पणी—सन्ध्या के बाद लोक किंवदन्ती के अनुसार चक्रवाक दम्पति अलग हो जाते हैं । 'हरिहेतिहूति' का अर्थ है भगवान् विष्णु के अस्त्र अर्थात् चक्र की संज्ञाधारण करनेवाला चक्रवाक । एक साधारण शब्द के लिए इतनी खिल्लटकल्पना कवि ही कर सकता है ।

निलयः श्रियः सततमेतदिति प्रथितं यदेव जलजन्म तथा ।  
दिवसात्ययात्तदपि मुक्तमहो चपलाजनं प्रति न चोद्यमदः ॥१६॥

अर्थ—कमल लक्ष्मी का सर्वदा का निवास स्थान है—यह बात प्रसिद्ध है, किन्तु उसे भी सायंकाल के समय लक्ष्मी ने छोड़ दिया । (यह कितने आश्चर्य की बात है कि देवता लोग भी आपत्ति के समय अपने महान् उपकारी का त्याग कर देते हैं) क्यों न हो, चंचला स्त्रियों विशेष कर लक्ष्मी के लिए ऐसी कृतघ्नता करना कोई आश्चर्य की बात नहीं है ।

टिप्पणी—श्लेष मूलातिशयोक्ति से अनुप्राणित अर्थान्तरन्यास अ कार ।

दिवसोऽनुमित्रमगमद्विलयं किमिहास्यते बत मयाबलया ।  
रुचिर्भर्तुरस्य विरहाधिगमादिति संध्ययापि सपदि व्यगमि ॥१७॥

अर्थ—दिन तो अपने मित्र (सूर्य) के साथ विनाश को प्राप्त हो गया, अब मैं अबला होकर अपने तेजोमय प्रियतम सूर्य के विरह में इस लोक में जीवित रहकर क्या करूंगी—मानों ऐसा सोचकर ही संध्या भी शीघ्र ही परलोक को चली गयी अर्थात् बीत गयी ।

टिप्पणी—उत्प्रेक्षा अलंकार ।

[अब आगे अन्धकार का वर्णन किया गया है :—]

पतिते पतङ्गमृगराजि निजप्रतिबिम्बरोषित इवाम्बुनिधौ ।  
अथ नागयूथमलिनानि जगत्परितस्तमांसि परितस्तरिरे ॥१८॥

अर्थ—सूर्य-रूपी सिंह मानों पश्चिम समुद्र के जल में जब अपने प्रतिबिम्ब को देखकर क्रोध से कूद पड़ा, तब हाथियों के समान काले अन्धकार ने समस्त संसार को आच्छादित कर लिया ।

टिप्पणी—पंचतंत्र में वर्णित एक कथा के अनुसार एक सिंह अपनी परछाई को दूसरा सिंह समझकर क्रोध से कूएँ में कूद पड़ा था । रूपकानुप्राणित उत्प्रेक्षा तथा उपमा का संकर ।



व्यसरन्नु भूधरगुहान्तरतः पटलं बहिर्बहलपङ्कुरुचि ।  
 दिवसावसानपटुनस्तमसो बहिरेत्य चाधिकमभक्त गुहाः ॥१६॥  
 किमलम्बताम्बरविलग्नमधः किमवर्धतोर्ध्वमवनीतलतः ।  
 विससार तिर्यगथ दिग्भ्य इति प्रचुरीभवन्न निरधारि तमः ॥२०॥

अर्थ—दिवस का अवसान हो जाने पर अत्यन्त शक्तिशाली वह अन्धकार गाढी कीचड़ के समान काले रंग का था । क्या वह (पर्वत की) गुफाओं के भीतर से आकर बाहर प्रदेश में फैल रहा था अथवा बाहर से जाकर उन गुफाओं में खूब भर रहा था । इस प्रकार निरन्तर सघन होता हुआ वह अन्धकार क्या आकाश में था, जो भूतल पर नीचे उतर रहा था अथवा भूतल पर से ऊपर आकाश में फैल रहा था । वह चारों ओर दिशाओं में इस प्रकार फैल रहा था कि कुछ भी निश्चित नहीं हो पा रहा था कि यह कहाँ से आ गया है ?

टिप्पणी—दोनों में सन्देह अलंकार ।

स्थगिताम्बरक्षितितले परितस्तिमिरे जनस्य दृशमन्धयति ।  
 दधिरे रसाञ्जनमपूर्वमतः प्रियवेश्मवर्त्म सुदृशो ददृशुः ॥२१॥

अर्थ—अन्धकार द्वारा आकाश और धरती के तिरोहित कर लेने पर जब चारों ओर लोगों की आँखें देखने की शक्ति से रहित हो गयीं तब सुन्दर नेत्रोंवाली रमणियों ने नूतन रसों से निर्मित दिव्य अंजनों (नूतन अनुराग-रूपी अंजनों) को लगा लिया जिससे अपने प्रियतमों के घर का मार्ग उन्हें दिखाई पड़ने लगा ।

टिप्पणी—वाक्यार्थहेतुक काव्यलिङ्ग अलंकार ।

अवधार्य कार्यगुरुतामभवन्न भयाय सान्द्रतमसंतमसम् ।  
 सुतनोः स्तनौ च दयितोपगमे तनुरोमराजिपथवेपथवे ॥२२॥

अर्थ—अत्यन्त प्रगाढ़ जो यह भूतलव्यापी अन्धकार था, वह सुन्दरी को, प्रियतम के समीप अभिसार करने एवं भोग-विलासादि आवश्यक

एवं महान् कार्यो का निश्चय करने के बाद कुछ भी भयभीत नहीं कर सका । तथा उनके उन्नत स्तन-मण्डल भी दुर्बल रोमसमूह के मार्ग अर्थात् उनके उदर एवं मध्य प्रदेश को कंपित नहीं कर सके ।

टिप्पणी—कार्यार्थी—विशेषकर कामुक न तो भय को मानता है न क्लेश को गिनता है । तात्पर्य यह है कि उस भीषण अंधकार में ही रमणियाँ अपन प्रियतमों के अभिसार के लिए तैयार हों गयीं ।

ददृशेऽपि भास्कररुचाहि न यः स तमीं तमोभिरभिगम्य तताम् ।  
द्यतिमग्रहीद्ग्रहगणो लघवः प्रकटीभवन्ति मलिनाश्रयतः ॥२३॥

अर्थ—जो नक्षत्र पुंज दिन में सूर्य की कान्ति के कारण नहीं दिखाई पड़ते थे, उन्होंने रात्रि को पाकर अन्धकारों से कान्ति ग्रहण की अर्थात् चमकने लगे । सच है, तुच्छ और लघु लोग नीचों का ही सहारा लेकर प्रकट होते हैं ।

टिप्पणी—अर्थान्तरन्यास अलंकार ।

अनुलेपनानि कुसुमान्यबलाः कृतमन्यवः पतिषु दीपशिखाः ।  
समयेन तेन चिरसुप्तमनोभवबोधनं सममबोधिषत ॥ २४ ॥

अर्थ—रात्रि ने चन्दनादि अनुलेपन, सुगन्धित पुष्प, मार्गों पर दीपक की लौ तथा रमणियों के मन में पति के प्रति क्रोध की भावना—इन सब वस्तुओं को एक साथ ही जगाकर चिरकाल से सोये हुए काम-देव को उत्तेजित कर दिया ।

टिप्पणी—अतिशयोक्ति और तुल्ययोगिता का संकर ।

[अब आगे चन्द्रोदय का वर्णन किया गया है :—]

वसुधान्तनिःसृतमिवाहिपतेः पटलं फणामणिसहस्ररुचाम् ।  
स्फुरदंशुजालमथ शीतरुचः ककुभं समस्कुरुत माघवनीम् ॥२५॥

अर्थ—तदन्तर धरती के भीतर से निकलते हुए मानों शेषनाग के फण की सहस्रो किरणों की प्रभा के समान सुन्दर कान्तिशाली चन्द्रमा की किरणों का समूह पूर्व दिशा को अलंकृत करने लगा ।

टिप्पणी—तात्पर्य यह है कि अन्धकार के साथ ही पूर्व के क्षितिज पर चन्द्रमा की किरणों का विस्तार हो गया ।

विशदप्रभापरिगतं विबभावुदयाचलव्यवहितेन्दुवपुः ।

मुखमप्रकाशदशनं शनैः सविलासहासमिव शक्रदिशः ॥२६॥

अर्थ—निर्मल कान्ति से व्याप्त, उदयाचल द्वारा चन्द्रमा के परोक्ष में होने से सुशोभित, इन्द्र की दिशा पूर्व का मुख अर्थात् अग्र भाग मानो विलासपूर्वक इस प्रकार मन्द-मन्द मुसकराने लगा कि उसके दाँत नहीं दिखाई पड़ते थे ।

टिप्पणी—उत्प्रेक्षा अलंकार ।

कलया तुषारकिरणस्य पुरः परिमन्दभिन्नतिमिरौघजटम् ।

क्षणमभ्यपद्यत जनैर्न मृषा गगनं गणाधिपतिमूर्तिरिति ॥२७॥

अर्थ—पहले चन्द्रमा की किरणों ने जिसकी अन्धकार-समूह-रूपी जटा को धीरे-धीरे विदलित ( दूर ) कर दिया था—ऐसा यह आकाश महादेव जी की मूर्ति है—इस बात को क्षणभर के लिए लोगों ने सत्य ही समझ लिया ।

टिप्पणी—अर्थात् कलामात्र चन्द्रमा का उदय हुआ । रूपक अलंकार ।

नवचन्द्रिकाकुसुमकीर्णतमः कवरीभृतो मलयजार्द्रमिव ।

ददृशे ललाटतटहारिं हरेर्हरितो मुखे तुहिनरश्मिदलम् ॥२८॥

अर्थ—नवीन चन्द्र किरण-रूपी पुष्पो से व्याप्त ( सुसज्जित ) अन्धकार-रूपी केशपाश को धारण करनेवाली पूर्व दिशा के अग्रभाग रूपी मुख पर, उसी के ललाट के समान मनोहर चन्द्रमा का अर्ध-विम्ब मानो मलयज चन्दन से सुशोभित की भाँति दिखाई पड़ने लगा ।

टिप्पणी—एकदेश विवर्ति रूपक तथा गुण स्वरूपोत्प्रेक्षा का संकर ।

प्रथमं कलाभवदथार्धमथो हिमदीधितिर्महदभूदुदितः ।

दधति ध्रुवं क्रमश एव न तु द्यतिशालिनोऽपि सहसोपचयम् ॥२९॥

अर्थ—चन्द्रमा पहले कलामात्र था, फिर आधा दिखाई पड़ा, तदनन्तर उदित होकर सम्पूर्णा रीति से विशाल दिखाई पड़ा। सच है, तेजस्वी पुरुष क्रमशः ही उन्नत होते हैं, एकाएक नहीं।

टिप्पणी—अर्थान्तरन्यास अलंकार।

उदमज्जि कैटभजितः शयनादपनिद्रपाण्डुरसरोजरुचा।

प्रथमप्रबुद्धनदराजसुतावदनेन्दुनेव तुहिनद्युतिना ॥ ३० ॥

अर्थ—विकसित श्वेत कमल की शोभा धारण करनेवाला चन्द्रमा मानों हरि के जगने के पूर्व ही जगी हुई सिन्धुकन्या लक्ष्मी के मुख-चन्द्र की भाँति, कैटभारि भगवान् विष्णु के शयनस्थल समुद्र से ऊपर उठ गया।

टिप्पणी—उत्प्रेक्षा अलंकार।

अथ लक्ष्मणानुगतकान्तवपुर्जलधिं विलङ्घ्य शशिदाशरथिः।

परिवारितः परित ऋक्षगणैस्तिमिरौघराक्षसकुलं बिभिदे ॥३१॥

अर्थ—उदय के अनन्तर शुभ लक्षणों (पक्ष में, लक्ष्मण) से समन्वित सुन्दर शरीर धारी, चारों ओर से नक्षत्रपुंजों (पक्ष में, जाम्बवान आदि ऋक्ष गणों) से युक्त चन्द्रमा रूपी रामचन्द्र ने समुद्र को लाँघकर अन्धकार समूह-रूपी राक्षसों का विनाश कर दिया।

टिप्पणी—श्लेषसंकीर्ण सांगरूपक अलंकार।

उपजीवति स्म सततं दधतः परिमुग्धतां वणिगिवोडुपतेः।

धनवीथिवीथिमवतीर्णवतो निधिरम्भसामुपचयाय कलाः ॥३२॥

अर्थ—जलनिधि समुद्र ने, वणिक की भाँति निरन्तर सौन्दर्य (मूर्खता अथवा व्यवहारशून्यता) धारण करनेवाले, मेघमार्ग-रूपी बाजार में उतरे हुए नक्षत्रनाथ चन्द्रमा (धनिक ग्राहक) की सोलहों कलाओं का (सारी पूँजी का) अपनी वृद्धि-प्राप्ति की कामना से पान कर लिया।

टिप्पणी—तात्पर्य यह है कि समुद्र ने चन्द्रमा की सोलहों कलाओं का इस प्रकार पान किया जिस प्रकार कोई चतुर व्यापारी बाजार में आनेवाले मूर्ख तथा लोक-व्यवहार शून्य ग्राहक की सारी पूंजी हड़प लेता है। श्लेष संकीर्ण उपमा अलंकार।

रजनीमवाप्य रुचमाप शशी सपदि व्यभूषयदसावपि ताम् ।  
अविलम्बितक्रममहो महतामितरेतरोपकृतिमच्चरितम् ॥३३॥

अर्थ—रात्रि के सान्निध्य से चन्द्रमा की शोभा बढ़ी और चन्द्रमा ने भी रात्रि की शोभा में वृद्धि कर दी। बड़े लोगों का यह स्वभाव ही होता है कि वे एक-दूसरे का उपकार किया करते हैं।

टिप्पणी—अन्योन्य तथा अर्थान्तरन्यास अलंकार—दोनों का अंगांगिभाव से संकर।

दिवसं भृशोष्णरुचिपादहतां रुदतीमिवानवरतालिरुतैः ।  
मुहुरामृशन् मृगधरोऽग्रकैरुदशिश्नसत् कुमुदिनीवनिताम् ॥३४॥

अर्थ—मृगांक चन्द्रमा ने, दिनभर सूर्य की किरणों (पैरों) से अत्यंत ताड़ित होकर मानों निरन्तर होनेवाले भ्रमरों के गुंजन से रुदन-सी करती हुई (सरोवरों में) स्थित कुमुदिनी-रूपी वनिता को अपने हाथों के अग्रभाग (किरणों) से बारंबार छूकर आश्वस्त किया।

टिप्पणी—किसी पर-पुरुष द्वारा पैरों से ताड़ित होती हुई अपनी स्त्री को पुरुष अपने हाथों से उठाकर आश्वस्त करता ही है। श्लेष, रूपक और उत्प्रेक्षा का संकर।

प्रतिकामिनीति ददृशुश्चकिताः स्मरजन्मघर्मपयसोपचिताम् ।  
सुदृशोऽभिभर्तु शशिरश्मिगलज्ज लबिन्दुमिन्दुमणिदारुवधूम् ॥३५॥

अर्थ—सुन्दर नेत्रों वाली रमणियों ने अपने पति के समीप, चन्द्रमा की किरणों के स्पर्श से जल की बूँदें छोड़ती हुई चन्द्रकांत मणि की बनी हुई स्त्री की मूर्तियों को कामपीड़ा से उत्पन्न पसीने की बूँदों से व्याप्त सपत्नी समझकर चकित भीत दृष्टि से देखा।

टिप्पणी—भ्रान्तिमान अलंकार।

अमृतद्रवैर्विदधदब्जदृशामपमार्गमोषधिपतिः स्म करैः ।

परितो विसर्पिं परितापि भृशं वपुषोऽवतारयति मानविषम् ॥३६॥

अर्थ—चन्द्रमा-रूपी औषधिपति अर्थात् वैद्य (चन्द्रमा का नाम भी औषधिपति है) ने अमृत से सिंचित किरण-रूपी अपने हाथों से, कमल-नयनी रमणियों के अंगों को सिंचित कर, (शरीर में) सर्वत्र व्याप्त उनके अत्यन्त सन्तापकारी मान-रूपी विष को शरीर से दूर कर दिया ।

टिप्पणी—जिस प्रकार कोई प्रवीण मंत्रज्ञाता अथवा वैद्य किसी विषाक्त व्यक्ति के शरीर से किसी रस विशेष से अपने हाथों को भिगोकर शरीर भर में व्याप्त दाहक विष को उतार देता है, उसी प्रकार सुन्दरियों के मान-रूपी विष को चन्द्रमा ने भी अपनी किरणों से उतार दिया । अर्थात् चन्द्रोदय के बाद मानिनियों का मान स्वतः दूर हो गया । रूपक और उपमा अलंकार ।

अमलात्मसु प्रतिफलभ्रमितस्तरुणीकपोलफलकेषु मुहुः ।

विससार सान्द्रतरमिन्दुरुचामधिकावभासितदिशां निकरः ॥३७॥

अर्थ—दिशाओं को अधिकाधिक प्रकाशित करनेवाली चन्द्रमा की कान्ति अर्थात् किरणें सुन्दरियों के निर्मल कपोल-स्थलों पर बार-बार पड़कर प्रतिबिम्बित होने लगीं और इससे उनका प्रकाश अतिशय प्रगाढ़ हो गया ।

टिप्पणी—अतिशयोक्ति अलंकार ।

उपगूढवेलमलधूर्मिभुजैः सरितामचुज्जुभदधीशमपि ।

रजनीकरः किमिव चित्रमदो यदुरागिणां गणमनङ्गलघुम् ॥३८॥

अर्थ—रजनीकर चन्द्रमा ने, अपनी लंबी लहर-रूपी भुजाओं से तट का आलिंगन करनेवाले, नदियों के स्वामी समुद्र को भी लुब्ध कर दिया । अतः यदि उसने काम के आवेग से धैर्य रहित विलासी यदु-वंशियों को लुब्ध किया तो इसमें आश्चर्य की क्या बात थी ? अर्थात् कुछ भी आश्चर्य नहीं ।

टिप्पणी—अर्थापत्ति अलंकार

भवनोदरेषु परिमन्दतया शयितोऽलसः स्फटिकयष्टिरुचः ।

अवलम्ब्य जालकमुखोपगतानुदतिष्ठदिन्दुकिरणान्मदनः ॥३६॥

अर्थ—अत्यंत क्षीण होकर (अकेला) घर के भीतर सोता हुआ आलसी कामदेव, खिड़की के छिद्रों से भीतर प्रवेश करती हुई, स्फटिक की छड़ी की भाँति कान्तियुक्त चन्द्रमा की किरणों का अवलंब लेकर मानों उठ खड़ा हुआ ।

टिप्पणी—जिस प्रकार कोई आलस्य से युक्त असमर्थ बुढ़ा अपने कमरे के भीतर सुस्त पड़ा रहता है और छड़ी का सहारा लेकर उठ पड़ता है उसी प्रकार कामदेव भी चन्द्रमा की किरणों का स्पर्श पाकर उठ खड़ा हुआ । अतिशयोक्ति, उपमा और उत्प्रेक्षा का संकर ।

अविभावितेषु विषयः प्रथमं मदनोऽपि नूनमभवत्तमसा ।

उदिते दिशः प्रकटयत्यमुना यदधर्मधाम्नि धनुराचकृषे ॥४०॥

अर्थ—निश्चय ही कामदेव भी चन्द्रोदय से पूर्व, अंधकार के कारण अपने वाणों का लक्ष्य नहीं देख पा रहा था; क्योंकि ज्योंही चन्द्रमा उदित हुआ और दिशाएँ प्रकट हो गयीं त्यों ही उसने अपना धनुष खींच लिया ।

टिप्पणी—उत्प्रेक्षा अलंकार ।

अवकाशमाशु हृदये सुदृशां गमिते विकासमुदयाच्छशिनः ।

कुमुदे च पुष्पधनुषो धनुषश्चलितः शिलीमुखगणोऽलभत ॥४१॥

अर्थ—चन्द्रमा के उदय से विकसित सुन्दर नेत्रोंवाली रमणियों के हृदयों में तथा कुमुदों में, शिलीमुख वृन्दों अर्थात् कामदेव के वाणों तथा भ्रमरों ने, कामदेव के धनुष से तथा पुष्पों से निकल-निकलकर शीघ्र ही स्थान प्राप्त किया ।

युगपद्विकासमुदयाद्गमिते शशिनः शिलीमुखगणोऽलभत ।

द्रुतमेत्य पुष्पधनुषो धनुषः कुमुदेऽङ्गनामनसि चावसरम् ॥४१ख॥

अर्थ—पुष्पधनु अर्थात् कामदेव के पुष्पमय धनुष तथा पुष्पों से निकलकर शिली-मुख अर्थात् वाणों तथा भ्रमरों के समूहों ने चन्द्रमा के उदय के साथ ही विकसित एवं उन्मीलित रमणियों के हृदय तथा कुमुदों में स्थान प्राप्त कर लिया ।

टिप्पणी—४१ क संख्यक श्लोक मल्लिनाथ की टीका में नहीं है । इन दोनों श्लोकों के भावार्थ एक ही हैं और दोनों में तुल्ययोगिता अलंकार है ।

ककुभां मुखानि सहसोज्ज्वलयन् दधदाकुलत्वमधिकं रतये ।  
अदिदीपदिन्दुरपरो दहनः कुमुमेषुमत्रिनयनप्रभवः ॥४२॥

अर्थ—दिशाओं के मुख को तुरन्त ही उद्भासित करते हुए तथा रति ( संभोग तथा कामदेव की पत्नी ) के लिए अधिकाधिक उत्सुकता अथवा भय मिश्रित विह्वलता उत्पन्न करते हुए मुनिन्नर अत्रि ( के ) नेत्र से उत्पन्न ( त्रिनेत्र शंकर के नेत्र से न उत्पन्न होने वाले ) इस दूसरे अग्नि चन्द्रमा ने कामदेव को अधिकाधिक जलाया ।

टिप्पणी—तात्पर्य यह है कि चन्द्रोदय से रमणियों की कामाग्नि उत्तेजित हो उठी ।

इति निश्चितप्रियतमागतयः सितदीधिताबुदयवत्यबलाः ।  
प्रतिकर्म कर्तुमुपचक्रमिरे समये हि सर्वमुपकारि कृतम् ॥४३॥

अर्थ—इस प्रकार चन्द्रमा के उदय हो जाने पर रमणियों ने अपने-अप प्रियतम के आगमनने का निश्चित समय जानकर साज-शृंगार करना शुरू कर दिया, क्योंकि समय पर किया गया सब कार्य उपकारी होता है ।

टिप्पणी—अर्थान्तरन्यास अलंकार ।

सममेकमेव दधतुः सुतनोरुरु हारभूषणमुरोजतटौ ।  
घटते हि संहततया जनिताभिदमेव निर्विवरतां दधतोः ॥४४॥

अर्थ—सुन्दरियों के स्तनप्रान्तों ने केवल एक विशाल हार को मूल्यवान् आभूषण के रूप में समान रूप से धारण किया । परस्पर



मिलने से अथवा एक मत होने से उत्पन्न अन्तर अथवा छिद्र के अभाव से युक्त उन दोनों ही के लिए यह समभागिता ही उचित प्रतीत होती थी ।

कदलीप्रकाण्डरुचिरोरुतरौ जघनस्थलीपरिसरे महति ।

रशनाकलापकगुणेन वधूर्मकरध्वजद्विरदमाकलयत् ॥४५॥

अर्थ—रमणियों ने अपने कदली के स्तम्भ के समान सुन्दर जंघा-रूपी वृत्तों से सुशोभित विस्तृत जघन-प्रदेश-रूपी स्थलों में करधनियों के समूह-रूपी रज्जु से कामदेव-रूपी हाथी को बांध दिया ।

टिप्पणी—अर्थात् करधनियों के बांध लेने पर रमणियाँ काम से अत्यन्त उदीप्त हो उठीं । सांगरूपक अलंकार ।

अधरेष्वलक्तकरसः सुदृशां विशदं कपोलध्रुवि लोध्ररजः ।

नवमञ्जनं नयनपङ्कजयोर्बिम्बिदे न शङ्कनिहितात्पयसः ॥ ४६ ॥

अर्थ—सुन्दर नेत्रोंवाली रमणियों के होठों पर लगे हुए आलते का रंग, कपोलों पर सुशोभित लोध्र-पुष्प के रज तथा नेत्र-कमलों में लगे हुए नवीन अंजन शंख में रखे हुए दूध की भाँति अभिन्न रूप में सुशोभित हो रहे थे ।

टिप्पणी—तात्पर्य यह है कि जिस प्रकार शंख में रखा हुआ दूध स्वेत रंग की समानता के कारण अभिन्न दिखाई पड़ता है, उसी प्रकार सुन्दरियों के अंनों पर सुशोभित वे वस्तुएँ समान वर्ण के कारण अभिन्न रूप से सुशोभित हो रही थीं । निदर्शना अलंकार ।

स्फुरदुज्ज्वलाधरदलैर्बिलसद्दृशनांशुकेशरभैः परितः ।

धृतमुग्धगण्डफलकैर्विवध्रुर्विकसन्निरास्यकमलैः प्रमदाः ॥ ४७ ॥

अर्थ—रमणियाँ चंचल एवं निर्मल ओष्ठ-रूपी पत्तों से युक्त, चमकते हुए दांतों की किरण-रूपी केसरों से सुशोभित, तथा अत्यन्त मनोहर कपोलस्थल रूपी-कणिका (कटोरे के आकार की वह वस्तु जो

पुष्पदलों का आधार होती है) से अलंकृत मुख-रूपी कमलों से अत्यन्त शोभा पा रही थीं ।

टिप्पणी—अर्थात् इस प्रकार सुशोभित वे रमणियां सरोवर की भांति दिखाई पड़ रही थीं । सांगरूपक अलंकार ।

भजते विदेशमधिकेन जितस्तदनुप्रवेशमथवा कुशलः ।

मुखमिन्दुरुज्ज्वलकपोलमतः प्रतिमाच्छलेन सुदृशामविशत् ॥४८॥

अर्थ—अपने प्रबल प्रतिद्वन्द्वी से पराजित व्यक्ति परदेश भाग जाता है, अथवा यदि वह व्यवहारकुशल होता है तो उसी की शरण में चला जाता है । इसीलिए चन्द्रमा ने उज्ज्वल कपोलों वाले सुन्दरियों के मुख में प्रतिबिम्ब के बहाने से प्रवेश कर लिया ।

टिप्पणी—काव्यलिंग तथा अपह्लाव अलंकार का संकर ।

ध्रुवमागताः प्रतिहतिं कठिने मदनेषवः कुचतटे महति ।

इतराङ्गवन्न यदिदं गरिमग्लपितावलग्नमगमत्तनुताम् ॥४९॥

अर्थ—निश्चय ही कामदेव के वाण उन रमणियों के विशाल एवं कठोर स्तन-प्रदेशों से प्रतिहत होकर (चोट के बाद का धक्का खाकर) लौट गये थे, क्योंकि अपने भार से मध्य प्रदेश (कटि एवं उदर भाग) को कुश बनानेवाला उनका स्तनप्रदेश, दूसरे अंगों की भाँति दुर्बल नहीं हुआ था ।

टिप्पणी—तात्पर्य यह है कि काम वाण से व्यथित रमणियों के दूसरे अंग अत्यन्त दुर्बल हो गये थे, केवल विशाल स्तनों में दुर्बलता नहीं थी । कवि उसी की उत्प्रेक्षा कर रहा है कि मानों कामदेव के वाण उन विशाल एवं कठोर स्तनों से प्रतिघात पाकर लौट गये थे ।

न मनौरमास्वपि विशेषविदां निरचेष्ट योग्यमिदमेतदिति ।

गृहमेष्यति प्रियतमे सुदृशा वसनाङ्गरागसुमनःसु मनः ॥५०॥

अर्थ—प्रियतम अपने घर में आनेवाला है—इस (आनन्ददायी बात) से जो सुन्दरियाँ बहुत निपुण थीं, उनका मन, अत्यन्त सुन्दर

रहने पर भी वस्त्र अंगराग तथा पुष्पादि प्रसाधन सामग्रियों के सम्बन्ध में 'यह सुन्दर है, यह अच्छा है'—ऐसा निश्चय नहीं कर पा रहा था ।

टिप्पणी—तात्पर्य यह है कि वे यह निश्चय नहीं कर पाती थीं कि कौन-सा वस्त्र पहनूँ, कौन-सा अंगराग लगाऊँ, और किस पुष्प की माला बनऊँ । अतिशयोक्ति और यमक की संसृष्टि ।

वपुरन्वलिप्त परिरम्भसुखव्यवधानभीरुकतया न वधूः ।

क्षममस्य बाढमिदमेव हि यत्प्रियसंगमेष्वनवलेपमदः ॥५१॥

अर्थ—रमणियों ने आलिंगन के सुख में बाधा डालने के भय से अपने शरीर में अनुलेपन नहीं किया । (उन्होंने यह ठीक ही किया क्योंकि) प्रियतम के समागम के अवसर पर उनके शरीर का अनुलेप (चन्द्रादि अङ्गराग एवं गर्व) रहित रहना ही अधिक उचित था ।

टिप्पणी—श्लेषानुप्राणित अर्थान्तरन्यास अलंकार ।

निजपाणिपल्लवतलस्खलनादभिनासिकाविवरमुत्पतितैः ।

अपरा परीक्ष्य शनकैर्मुमुदे मुखवासमास्यकमलश्वसनैः ॥५२॥

अर्थ—कोई सुन्दरी अपने पाणिपल्लवों के अभिघात से ऊपर नासिका के छिद्रों की ओर उठती हुई अपने कमल-मुख की वायु द्वारा अपने मुख की सुगन्धि की धीरे से परीक्षा कर बहुत प्रसन्न हुई ।

टिप्पणी—यह वासकसज्जा नायिका थी । स्वभावोक्ति अलंकार ।

विधृते दिवा सवयसा च पुरः परिपूर्णमण्डलविकाशभृति ।

हिमधाम्नि दर्पणतले च मुहुः स्वमुखश्रियं मृगदृशो ददृशुः ॥५३॥

अर्थ—आकाश में परिपूर्ण मण्डल से सुशोभित चन्द्रमण्डल में तथा आगे सखी के हाथ में सुशोभित गोलाकार दर्पण में, हरिण के समान नेत्रोंवाली सुन्दरियों ने बारम्बार अपने मुख की शोभा देखी ।

टिप्पणी—निदर्शना, यथासंख्य तथा तुल्ययोगिता अलंकार का संकर ।

अधिजानु बाहुमुपधाय नमत्करपल्लवार्पितकपोलसलम् ।

उदकण्ठ कण्ठपरिवर्तिकलस्वरशून्यगानपरयापरया ॥५४॥

अर्थ—घुटने पर टिकी हुई बाहु की पल्लवाकार हथेली पर कपोल रखे हुए, कण्ठ के भीतर अस्पष्ट मधुर मनोहर मन्द स्वर में गीत गुनगुनाती हुई कोई सुन्दरी अपने प्रियतम के सम्बन्ध में अति उत्कण्ठित हो रही थी ।

टिप्पणी—यह विरहोत्कण्ठिता नायिका थी । यमक तथा प्रेय अलंकार ।

प्रणयप्रकाशनविदो मधुराः सुतरामभीष्टजनचित्तहतः ।

प्रजिघाय कान्तमनु मुग्धतरस्तरुणीजनो दृश इवाथ सखीः ॥५५॥

अर्थ—तदनन्तर काम से अत्यन्त मोहित रमणियों ने अपना अनु-राग प्रकाशित करने में निपुण, मधुर भाषिणी, अच्छे प्रकार से अभीष्ट जनों के चित्त को चुराने वाली सखियों को, अपनेनेत्रों के समान, अपने प्रियतमों के पास भेजा ।

[कोई सुन्दरी अपनी दूती को सहेज रही हैं—]

न च मेऽवगच्छति यथा लघुतां करुणां यथा च कुरुते स मयि ।

निपुणं तथैनमुपगम्य वदेरभिदूति काचिदिति संदिदिशे ॥५६॥

अर्थ—“वे मेरे प्रियतम जिस प्रकार मुझ पर करुणा करें, तथा मेरी तुच्छता पर ध्यान न दें, उनके पास पहुंच कर तुम उसी प्रकार से निपुणतापूर्ण बातें करना”—इस प्रकार का संदेश किसी सुन्दरी ने अपनी दूती को दिया ।

टिप्पणी—यह कलहान्तरिता नायिका थी ।

दयिताय मानपरयाऽपरया त्वरितं ययावगदितापि सखी ।

किमु चोदिताः प्रियहितार्थकृतः कृतिनो भवन्ति सुहृदः सुहृदां ॥५७॥

अर्थ—कोई सखी ( अपनी ) अभिमानीनी ( सखी ) के बिना कहे ही उसके प्रियतम के समीप ( उसे बुलाने के लिए ) तुरन्त ही चली गयी ।

मित्र लोग प्रेरणा पा कर ही क्या अपने सुहृदों के प्रिय एवं कल्याणकारी कार्य को करके कृतार्थ होते हैं ? ( नहीं, वे बिना प्रेरणा ही के अपने सुहृदों का कार्य करते हैं ) ।

टिप्पणी—यह भी कलहान्तरिता नायिका थी । अर्थान्तरन्यास अलंकार ।

[ कोई कलहान्तरिता नायिका आगे के तीन श्लोकों में, अपने प्रियतम के पास जानेवाली दूती को सहेज रही है :— ]

प्रतिभिद्य कान्तमपराधकृतं यदि तावदस्य पुनरेव मया ।  
क्रियतेऽनुवृत्तिरुचितैव ततः कलयेदमानमनसं सखि माम् ॥५८॥  
अवधीर्य धैर्यकलिता दयितं विदधे विरोधमथ तेन सह ।  
तव गोप्यते किमिव कर्तुमिदं न सहास्मि साहसमसाहसिकी ॥५९॥  
तदुपेत्य मा स्म तमुपालभथाः किल दोषमस्य न हि विद्म वयम् ।  
इति संप्रधार्य रमणाय वधूर्विहितागसेऽपि विससर्ज सखीम् ॥६०॥

अर्थ—“अपने अपराधी प्रियतम का तिरस्कार करके यदि मैं उनका अनुनय-विनय करूँ तो यह उचित ही है, ( क्योंकि यही पतिव्रता का धर्म है ) किन्तु हे सखि ! यदि मेरी इस बात से वह मुझे मानशून्य चित्त वाली समझ लें तब फिर क्या होगा ? किन्तु यदि धैर्य धारण कर प्रियतम का तिरस्कार कर उनके साथ विरोध को ही स्थिर रखे रहूँ तो फिर उसे मैं तुमसे कैसे छिपा सकूँगी; क्योंकि मैं इतने बड़े साहस का काम करने में असमर्थ हूँ । अतः हे सखि ! तुम मेरे प्रियतम के पास जाकर उन्हें कोई उलाहना मत देना । हम लोग जैसे उनके अपराधों को जानते ही नहीं—तुम ऐसा प्रकट करना ।” ऐसा सन्देश देकर अपनी सखी को उस सुन्दरी ने अपने अपराधी पति के पास प्रेषित कर दिया ।

टिप्पणी—यह कलहान्तरिता प्रौढा नायिका थी ।

ननु संदिशेति सुदृशोदितया त्रपया न किंचन किलाभिदधे ।  
निजमैक्षि मन्दमनिशं निशितैः क्रशितं शरीरमशरीरशरैः ॥६१॥

अर्थ—‘हे सखि ! तुम अपना सन्देश बताओ’ अपनी सखी के इस प्रकार कहने पर सुन्दर नेत्रों वाली कोई रमणी लज्जा के कारण कुछ भी नहीं कह सकी, प्रत्युत वह कामदेव के तीक्ष्ण वाणों से निरन्तर दुर्बल किये गये अपने अंगों की ओर ही अपलक देखती रही ।

टिप्पणी—यह भी कलहान्तरिता मध्यमा नायिका थी ।

[नायिका द्वारा इस प्रकार पति-सन्देश कहने पर दूतियों ने जो कुछ किया, उसका वर्णन कवि कर रहा हैः—]

ब्रुवते स्म दूत्य उपसृत्य नरान्नरवत्प्रगल्भमतिगर्भगिरः ।  
सुहृदर्थमीहितमजिह्वाधियां प्रकृतेर्विराजति विरुद्धमपि ॥ ६२ ॥

अर्थ—लज्जाविहीन, बुद्धिशाली तथा। वचन-चातुरी में निपुण दूतियाँ नायकों के पास पहुँच कर पुरुषों की भाँति बातें करने लगीं । ( यह उचित ही था ) क्योंकि अपने मित्रों के लिए सरल बुद्धि वालों का प्रकृति-विरुद्ध भी आचरण शोभा पाता है ।

टिप्पणी—अर्थान्तरन्यास अलंकार ।

[अब नीचे के सात श्लोकों में कोई दूती किसी नायक से प्रार्थना करती हैः—]

मम रूपकीर्तिमहरद्भुवि यस्तदनु प्रसक्तहृदयेयमिति ।  
त्वयि मत्सरादिव निरस्तदयः सुतरां क्षिणोति खलु तां मदनः ॥ ६३ ॥  
तव सा कथासु परिघट्टयति श्रवणं यदङ्गुलिमुखेन मुहुः ।  
वनतां ध्रुवं नयति तेन भवद्गुणपूगपूरितमत्सृतया ॥ ६४ ॥  
उपताप्यमानमलघूष्णिमभिः क्ष्वसितैः सितेतरसरोजदृशः ।  
द्रवतां न नेतुमधरं क्षमते नवनागवल्लिदलरागरसः ॥ ६५ ॥  
दधति स्फुटं रतिपतेरिषवः शिततां यदुत्पलपलाशदृशः ।  
हृदयं निरन्तरबृहत्कठिनस्तनमण्डलावरणमप्यभिदन् ॥ ६६ ॥  
कुसुमादपि स्मितदृशः सुतरां सुकुमारमङ्गमिति नापरथा ।  
अनिशं निजैरकरुणः करुणं कुसुमेषुरुत्तपति यद्विशिखैः ॥ ६७ ॥

विषतां निषेवितमपक्रियया समुपैति सर्वमिति सत्यमदः ।  
 अमृतसुतोऽपि विरहाद्भवतो यदमं दहन्ति हिमरश्मिरुचः ॥६८॥  
 उदितं प्रियां प्रति सहार्दमिति श्रदधीयत प्रियतमेन वचः ।  
 विदितेङ्गिते हि पुर एव जने सपदीरिताः खलु लगन्ति गिरः ॥६९॥

अर्थ—“धरती पर मेरे सौन्दर्य की कीर्ति हरने वाला जो पुरुष है, उसी (पुरुष) में इस सुन्दरी रमणी का हृदय लगा हुआ है— इस विचार से तुम्हारे ऊपर द्वेष बुद्धि रखनेवाले निर्दय कामदेव ने ही मानों तुम्हारी सुन्दरी को अत्यन्त क्षीण कर दिया है। तुम्हारी चर्चा होते समय वह तुम्हारी सुन्दरी जो अपनी अंगुली के अग्रभाग से अपने कानों को खुजलाती है तो उससे ऐसा मालूम होता है, मानों वह तुम्हारी चर्चा से अतृप्त होकर ही तुम्हारे गुण-समूहों की कथाओं से भरे हुए अपने कान को निश्चय ही खूब दबा-दबा कर सघन रूप से भरती है। ( अर्थात् कानों को ठूँस ठूँस कर खूब भर लेना चाहती है। ) आन्तरिक सन्ताप की अधिकता से युक्त गरम-गरम सांसों से झुलसे हुए नीले कमल की कान्ति के समान सुन्दर नेत्रों वाली उस सुन्दरी के ओंठ नूतन-ताम्बूल की ललिमा के रस को नहीं धारण कर रहे हैं। ( अर्थात् बेचारी की गरम सांसों से ओंठ सूखे रहते हैं ) निश्चय ही कामदेव के वाण बड़े तेज होते हैं, क्योंकि अत्यन्त सघन एवं कठोर स्तन-मण्डल-रूपी आवरण के रहने पर भी वे (तुम्हारी) कमलदल-नयनी सुन्दरी के हृदय को भेदते ही हैं। इसमें तनिक भी असत्य नहीं है कि (तुम्हारी) विकसित (कमल) नयनी सुन्दरी का शरीर कुसुम से भी अत्यन्त कोमल है, क्योंकि निर्दयी कामदेव अपने कुसुम के वाणों से उसे उत्तप्त कर रहा है। विपरीत प्रयोग करने से अमृत जैसी वस्तुएँ भी विष की भाँति हो जाती हैं—यह बात सत्य है। क्योंकि अमृत बहाने वाली चन्द्रमा की किरणें भी तुम्हारे वियोग में तुम्हारी उस सुन्दरी को जला रही हैं। ” प्रियतमा के विषय में दूती ने जब प्रियतम से इस प्रकार की बातें कहीं तो उसने इन सब बातों पर विश्वास कर लिया। क्यों न विश्वास करता; पहले ही से हृदय की बातों को समझने

वाले से जब कोई बात कही जाती है तो वह उस बात को तुरंत ही समझ जाता है ।

टिप्पणी—६२ वें श्लोक में प्रत्यनीक तथा हेतूप्रेक्षा का संकर । ६५ वें में अतिशयोक्ति । ६६ वें में उत्प्रेक्षा । ६७ वें में उपप्रेक्षा अर्थान्तरन्यास तथा ६९ वें में अर्थान्तरन्यास अलंकार । यह कलहान्तरिता नायिका थी । यह वर्णन विप्रलम्भ शृंगार का सुन्दर उदाहरण है ।

दयिताहृतस्य युवमिर्मनसः परिमूढतामिव गतैः प्रथमम् ।  
उदिते ततः सपदि लब्धपदैः क्षणदाकरेऽनुपदिभिः प्रयये ॥७०॥

अर्थ—चन्द्रोदय से पूर्व अपने चित्त को चुरानेवाली रमणियों के मार्ग को न जाननेवाले युवक अब चन्द्रोदय हो जाने पर तत्क्षण ही उनका मार्ग जान गये और तब मानों प्रियतमाओं द्वारा चुराये गये अपने चित्त को खोजते हुए वे चल पड़े ।

[युवक जब अपने-अपने इष्ट स्थानों पर पहुंच गये तब क्या हुआ ?]

निपपात संभ्रमभृतः श्रवणादसितभ्रुवः प्रणदितालिकुलम् ।  
दयितावलोकविकसन्नयनप्रसरप्रणुन्नमिव वारिरुहम् ॥७१॥

अर्थ—(सहसा प्रियतम के घर पर आकर उपस्थित हो जाने पर स्वागत के लिए उठने की ) शीघ्रता करती हुई किसी श्यामल भौंहों वाली सुन्दरी के गूँजते हुए भ्रमरों के समूहों से युक्त कानों का कमल मानों प्रियतम के दर्शन से विकसित नेत्रों के प्रसार से प्रेरित होकर नीचे गिर पड़ा ।

टिप्पणी—यह हृष्टा नायिका थी ।

उपनेतुमुन्नतिमतेव दिवं कुचयोर्युगेन तरसा कलिताम् ।  
रभसोत्थितामुपगतः सहसा परिरभ्य कश्चन बधूमरुधत् ॥७२॥

अर्थ—एकाएक सुन्दरी के कक्ष में आया हुआ कोई युवक शीघ्रता-पूर्वक उठती हुई अपनी उस प्रियतमा को, जो मानों अपने उन्नत-स्तनों



से ऊपर आकाश को पकड़ने के लिए उसी की ओर उठती जा रही थी, तत्काल वेगपूर्वक आलिंगन करके रोक लिया ।

टिप्पणी—यह भी हृष्टा नायिका थी ।

अनुदेहमागतवतः प्रतिमां परिणायकस्य गुरुमुद्रहता ।

मुकुरेण वेपथुभृतोऽतिभरात् कथमप्यपाति न वधूकरतः ॥७३॥

अर्थ—(सुन्दरी के) शरीर के पीछे की ओर से आनेवाले पति की भारी परछाई से युक्त दर्पण, काँपती हुई किसी नव विवाहिता रमणी के हाथों से, अत्यन्त भार युक्त होने पर भी किसी तरह नीचे नहीं गिरा ।

टिप्पणी—तात्पर्य यह है कि कोई नव विवाहिता सुन्दरी दर्पण देख रही थी । पीछे से उसका प्रियतम आ गया । दर्पण में उसकी भारी परछाई देखकर वह लज्जा से कांप उठी । हाथ भारी हो गया ; किन्तु दृढतापूर्वक पकड़े जाने के कारण दर्पण किसी तरह नीचे नहीं गिरा । अतिशयोक्ति अलंकार ।

अवनम्य वक्षसि निमग्नकुचद्वितयेन गाढमुपगूढवता ।

दयितेन तत्क्षणचलद्रशनाकलकिंकिणीरवमुदासि वधूः ॥ ७४ ॥

अर्थ—नीचे की ओर झुककर पति के गाढ आलिंगन करने से पति के वक्षस्थल पर रमणी के स्तन-युगल आकर सट गये और उसकी करधनी की घंटियाँ सुन्दर शब्द करने लगीं । इस प्रकार प्रियतम ने अपनी सुन्दरी को ऊपर उठा लिया ।

टिप्पणी—स्वभावोक्ति अलंकार ।

कररुद्धनीवि दयितोपगतौ गलितं त्वराविरहितासनया ।

क्षणदृष्टहाटकशिलासदृशस्फुरदूरुभित्ति वसनं ववसे ॥ ७५ ॥

अर्थ—प्रियतम के (सहसा) आ जाने पर शीघ्रतापूर्वक आसन छोड़कर उठती हुई किसी सुन्दरी का वस्त्र जब छूट गया तब उसने तुरन्त अपने हाथों से नीवी को पकड़ लिया । इस प्रकार क्षण भर के लिए सुवर्ण की शिला के समान उसकी चमकती हुई दोनों जाँघें दिखाई पड़ गयीं और फिर उसने अपनी साड़ी पहन ली ।

टिप्पणी—उपमा अलंकार ।

पिदधानमन्वगुपगम्य दृशौ ब्रुवते जनाय वद कोऽयमिति ।

अभिधातुमध्यवससौ न गिरा पुलकैः प्रियं नववधूर्न्यगदत् ॥७६॥

अर्थ—पीछे से आकर दोनों आँखों को मूंदने वाले (प्रियतम) को 'बताओ, यह कौन है ?' सखी के ऐसा पूछने पर कोई नवविवाहिता सुन्दरी (लज्जावश) वाणी द्वारा नहीं बतला सकी किन्तु अपनी पुलकावली द्वारा उसने बतला दिया (कि यह हमारे प्रियतम ही हैं) ।

टिप्पणी—सूक्ष्म अलंकार ।

उदितोरुसादमतिवेपथुमत्सुदृशोऽभिभर्तु विधुरं त्रपया ।

वपुरादरातिशयशंसि पुनः प्रतिपत्तिमूढमपि बाढमभूत् ॥ ७७ ॥

अर्थ—पति के सामने आजाने पर लज्जावश दोनों जाँघों के निश्चेष्ट हो जाने तथा अंगों के अत्यन्त कंपित हो जाने से सुन्दर नेत्रों वाली रमणी का शरीर यद्यपि सत्कार में मूढ हो चुका था किन्तु फिर भी वह (मुख की लालिमा आदि लक्षणों से पति के प्रति) अत्यन्त आदर प्रकट कर रहा था ।

परिमन्थराभिरलघूरुभरादधिवेश्म पत्युरुपचारविधौ ।

स्खलिताभिरप्यनुपदं प्रमदाः प्रणयातिभूमिमगमन्गतिभिः ॥७८॥

अर्थ—रमणियाँ घरों में अपने प्रियतम के प्रति समादर करने में जब प्रवृत्त हुईं तो विशाल जाँघों के भार से अलसायी हुई उनकी गति पद-पद पर स्खलित होने लगी ; किन्तु इस प्रकार भी वे प्रेम की पराकाष्ठा को प्राप्त हो रही थीं ।

टिप्पणी—स्त्रियों की यह स्खलित गति पति को सुप्रसन्न करनेवाली थी ।  
विरोधाभास अलंकार ।

मधुरोन्नतभ्रु लजितं च दृशोः सकरप्रयोगचतुरं च वचः ।

प्रकृतिस्थमेव निपुणागमितं स्फुटनृत्यलीलमभवत्सुतनोः ॥७९॥

अर्थ—ऊपर उठी हुई सुन्दर भौंहों से युक्त नेत्रों की सुचेष्टा तथा हाथों के अभिनय के साथ चतुराई भरी बातें करने का ढंग यद्यपि सुन्दरी के स्वभाव में ही था तथापि ऐसा मालूम देता था जैसे वह किसी निपुण आचार्य द्वारा सिखाई गयी नृत्य लीला का स्पष्ट अभिनय कर रही हो ।

टिप्पणी—निदर्शना अलंकार ।

[सपत्नी का नाम लेकर पुकारे जाने पर कोई नायिका अपने प्रियतम से उलाहता दे रही है —]

तदयुक्तमङ्ग तव विश्वसृजा न कृतं यदीक्ष्यसहस्रतयम् ।  
 प्रकटीकृता जगति येन खलु स्फुटमिन्द्रताद्य मयि गोत्रभिदा ॥८०॥  
 न विभावयत्यनिशमक्षिगतामपि मां भवानतिसमीपतया ।  
 हृदयस्थितामपि पुनः परितः कथमीक्षते बहिरभीष्टतमाम् ॥८१॥  
 इति गन्तुमिच्छुमभिधाय पुरः क्षणदृष्टिपातविकसद्बदनाम् ।  
 स्वकरावलम्बनविमुक्तगलत्कलकाञ्चि काञ्चिदरुणत्तरुणः ॥८२॥

अर्थ—“हे प्रियतम ! विधाता ने जो तुम्हें सहस्र नेत्रोंवाला नहीं बनाया, यह अनुचित ही हुआ, क्योंकि मेरे विषय में तो स्पष्ट ही ‘गोत्रभित्’ (अर्थात् गोत्रभेदी पति तथा पर्वत भेदी इन्द्र) बनकर तुमने इस संसार में अपनी इन्द्रता प्रकट कर दी है। निरन्तर आँखों में गड़ी होने पर भी अत्यन्त समीप होने के कारण तुम मुझे नहीं पहचानते, (अर्थात् द्वेष के कारण तुम मुझे देखना भी नहीं चाहते) और (दूसरी ओर) हृदय में बसने पर भी अपनी प्रियतमा को तुम सर्वत्र बाहर भी किस प्रकार देखते हो ?” (यह बड़े आश्चर्य की बात है)—ऐसा कहकर पति के समीप से जाने की इच्छुक कोई सुन्दरी नायक की आँखों के चमकाने से तुरन्त ही प्रसन्नमुखी हो गयी और पति के हाथों के पकड़े जाने से उसकी करधनी का बंधन टूट गया, जिससे करधनी मधुर शब्द करती हुई नीचे गिर पड़ी और इस प्रकार वह पति द्वारा जाने से रोक ली गयी ।

**टिप्पणी**—यह भी कलहान्तरिता नायिका थी । प्रथम श्लोक में 'गोत्रभिद्' शब्द में श्लेष है । पति के घर जाने पर पत्नी का गोत्र बदल जाता है , अतः पति का एक नाम गोत्रभिद् भी है । गोत्र पर्वत को भी कहते हैं । पुराणों की कथा के अनुसार पूर्वकाल में सभी पर्वत पक्षधारी होते थे, लोक-कल्याण की कामना से इन्द्र ने उनके पक्ष काट डाले । अतः इन्द्र का नाम भी 'गोत्रभिद्' हुआ । नायिका के कथन का तात्पर्य यह है कि तुम्हें मेरा गोत्रभेदी अर्थात् पति बनाकर विधाता ने 'इन्द्रता' तो दे दी किन्तु उसने तुम्हें इन्द्र की भाँति सहस्र आँखें जो नहीं दीं, यही अनुचित हुआ । ८१ वें श्लोक में विरोधाभास अलंकार ।

**अपयाति सरोषया निरस्ते, कृतकं कामिनि चुक्षुवे मृगाक्ष्या ।**

**कलयन्नपि सव्यथोऽवतस्थेऽशकुनेन खलितः किलेतरोऽपि ॥८३॥**

**अर्थ**—इधर क्रुद्धा मृगनयनी ने तिरस्कृत पति को बाहर जाते देखकर बनावटी ढङ्ग से जब छींक दिया तब उधर नायक उसके इस कृत्रिम व्यवहार को जानते हुए भी अपशकुन के भय से गमन को स्थगित करने की भाँति खेद प्रकट करता हुआ रुक गया ।

**टिप्पणी**—यह भी कलहान्तरिता नायिका थी किन्तु दम्पति में समानानुराग था ।

**आलोक्य प्रियतममंशुके विनीवौ यत्तस्थे नमितमुखेन्दु मानवत्या ।**

**तन्नूनं पदमवलोकयांबभूवे मानस्य द्रुतमपयानमास्थितस्य ॥८४॥**

**अर्थ**—किसी मानवती सुन्दरी का प्रियतम को देखने पर जब नीवी-बन्धन छूट गया और वह अपने मुख-चन्द्र को नीचे की ओर झुकाकर खड़ी हो गयी तो ऐसा मालूम हुआ मानों वह शीघ्र ही गये हुए अपने मान (गर्व) के पद-चिह्नों को देख रही हो ।

**टिप्पणी**—तात्पर्य यह है कि प्रियतम को देखते ही मानवती सुन्दरी का मान-भाग गया, उसके नीवी-बन्धन छूट गये और वह लज्जा से नीचे मुखकर के खड़ी हो गयी । उत्प्रेक्षा अलंकार ।

**सुदृशः सरसव्यलीकतप्तस्तरसाश्लिष्टवतः सयौवनोष्मा ।**

**कथमप्यभवत्स्मरानलोष्णः स्तनमारो न नखंपचः प्रियस्य ॥८५॥**

अर्थ—प्रियतम के ताजे अर्थात् नूतन अपराध के कारण संतप्त, जवानी की गर्मी से संतप्त, तथा कामाग्नि से (तीन प्रकार से) संतप्त होने पर भी मनोहर नेत्रों वाली सुन्दरियों के स्तन-मण्डल तुरन्त ही वेगपूर्वक आलिंगन करनेवाले प्रियतम के नखों (के घाव) से (पता नहीं क्यों तनिक भी) सन्तप्त नहीं हुए ।

टिप्पणी—जो तीन प्रकार से पहले से ही सन्तप्त थे वह नखों के घाव से क्यों नहीं संतप्त हुए—यह आश्चर्य की बात है । अतिशयोक्ति अलंकार ।

दधत्युरोजद्वयमुर्वशीतलं भुवो गतेव स्वयमुर्वशी तलम् ।

बभौ मुखेनाप्रतिमेन काचन श्रियाधिका तां प्रति मेनका च न ॥८६॥

अर्थ—विशाल एवं उष्ण स्तन-युगलों को धारण करने वाली कोई सुन्दरी, मानों धरती तल पर आई हुई साक्षात् उर्वशी की भाँति अपने अनुपम मुख से अत्यन्त सुशोभित हुई । उसके सामने मेनका नाम की अप्सरा भी सौन्दर्य में अधिक नहीं थी ।

टिप्पणी—दोनों पदों में यमक की संसृष्टि तथा अतिशयोक्ति है । वंशस्थ छन्द ।

इत्थं नारीर्घटयितुमलं कामिभिः काममास-

न्प्रालेयांशोः सपदि रुचयः शान्तमानान्तरायाः ।

आचार्यत्वं रतिषु विलसन्मन्मथश्रीविलासा

हीप्रत्यूहप्रशमकुशलाः शीधवश्चक्रासाम् ॥८७॥

अर्थ—इस प्रकार शीघ्र ही मान-रूपी विघ्न को शान्त करने वाली चन्द्रमा की किरणों ने ( दूतियों की भाँति ) उन रमणियों को नायकों के साथ मिलाने में पर्याप्त सफलता प्राप्त की तथा कामदेव की शोभा और विलास को प्रकाशित करनेवाली एवं लज्जा-रूपी विघ्न को दूर करने में निपुण मदिरा ने ( विश्वस्त सखी की भाँति ) उन्हें रतिक्रीड़ा का उपदेश किया ।

टिप्पणी—प्रथम दो पदों में चन्द्र-किरणों के साथ दूती की समासोक्ति तथा उत्तरार्ध के दोनों पदों में मदिरा में आचार्यत्व के आरोप से परिणाम अलंकार है ।

दसवें सर्ग में मद्यपान तथा रतिक्रीड़ा के वर्णन का यह प्रस्ताव है। मन्दाक्रान्ता छन्द ।

लक्षण :—“मन्दाक्रान्ता जलधि षड् गैम्भौ न तौ तौ गुरुचेत् ।”

श्री माघ कविकृत शिशुपालवध महाकाव्य में प्रदोष वर्णन नामक  
नवाँ सर्ग समाप्त ।

## दसवाँ सर्ग

[ऊपर बताया गया है कि मदिरा ने रमणियों को रति-क्रीडा का उपदेश किया, फलतः इस पूरे सर्ग में मदिरापान का वर्णन कवि ने किया है—]

सज्जितानि सुरभीण्यथ यूनामुल्लसन्नयनवारिरुहाणि ।

आययुः सुघटितानि सुरायाः पात्रतां प्रियतमावदनानि ॥१॥

अर्थ—तदनन्तर सुसज्जित, सुगन्धियुक्त एवं खिले हुए कमल (से) की भाँति सुशोभित तथा अत्यन्त सुन्दर प्रियतमाओं के मुख ही कामुक युवकों के सुरापात्र बन गये ।

टिप्पणी—सुरा के पात्र भी खूब सुसज्जित, सुगन्धित तथा खिले हुए कमलों से युक्त होते हैं। मदिरा के पात्र में कमल डाल देने से उसकी तोत्रता तथा सुगन्धि और बढ़ जाती है। परिणाम तथा श्लेष संकीर्ण उपमा अलंकार। इस सर्ग में स्वागता छन्द है। लक्षण :—“स्वागतेति रनभा गुरुगुग्मम्” ।

सोपचारमुपशान्तविचारं सानुतर्षमनुतर्षपदेन ।

ते मुहूर्तमथ मूर्तमपीप्यन् प्रेम मानमवधूय वधूः स्वाः ॥२॥

अर्थ—तदनन्तर उन कामुक युवकों ने प्रार्थनापूर्वक शान्त चित्त एवं निःशंक भाव से बड़ी तृष्णा के साथ अपनी प्रियतमाओं का मान दूरकर उन्हें क्षण भर के लिए, मदिरा के बहाने से अपने मूर्तमान प्रेम का विधिवत् पान कराया ।

क्रान्तकान्तवदनप्रतिबिम्बे भग्नबालसहकारसुगन्धौ ।

स्वादुनि प्रणदितालिनि शीते निर्ववार मधुनीन्द्रियवर्गः ॥३॥

अर्थ—प्रियतम के मुख के प्रतिबिम्ब से युक्त, नूतन आम के कोमल पल्लवों के डालने से सुगन्धित, सुस्वादु, भ्रमरों के गुँजार से समन्वित,

तथा शीतल मदिरा में उन नायकों तथा रमणियों के इन्द्रिय समूह खूब चृप्त हुए ।

टिप्पणी—प्रियतमों के मुख का प्रतिबिम्ब देखकर आंखें, नूतन आम के कोमल पल्लवों की सुगन्धि से नासिका, स्वादिष्ट होने से जिह्वा, भ्रमरों की मधुर गुंजार से कान तथा शीतल होने से त्वचा को तृप्ति मिल रही थी । पदार्थहेतुक काव्यलिङ्ग अलंकार ।

कापिशायनसुगन्धि विघूर्णन्नुन्मदोऽधिशयितुं समशेत ।

फुल्लदृष्टि वदनं प्रमदानामब्जचारु चषकं च षडङ्घ्रिः ॥४॥

अर्थ—इधर-उधर घूमते हुए मतवाले भ्रमरवृन्द मदिरा की सुगन्धि से युक्त, विकसित नेत्रों से सुशोभित, रमणियों के कमल के समान सुन्दर मुखों तथा सुरापात्रों पर बैठने में सन्देहशील बन गये । (अर्थात् इधर रमणियों के सुन्दर मुख पर बैठें या सुरा के प्यालों पर इस पर उन्हें व्यामोह हो गया । )

टिप्पणी—तुल्ययोगिता अलंकार ।

बिम्बितं भृतपरिस्रुति जानन् भाजने जलजमित्यबलायाः ।

घ्रातुमक्षि पतति भ्रमरः स्म भ्रान्तिभाजि भवति क्व विवेकः ॥५॥

अर्थ—मदिरा से भरे हुए प्यालों में प्रतिबिम्बित सुन्दरी के नेत्रों को कमल समझने वाले भ्रमर सूँघने के लिए उसी में गिर पड़े । (क्यों न हो) भ्रम में पड़े हुआँ को विवेक कहाँ रहता है ?

टिप्पणी—भ्रान्तिमान् तथा श्लेषमूलातिशयोक्ति से उत्थापित भ्रान्तिर-न्यास का अंगागिभाव संकर ।

दत्तमिष्टतमया मधु पत्युर्बाढमाप पिबतो रसवत्ताम् ।

यत्सुवर्णमुकुटांशुभिरासीच्चेतनाविरहितैरपि पीतम् ॥ ६॥

अर्थ—निश्चय ही प्रियतमा द्वारा दी हुई मदिरा पीनेवाले पति को अत्यन्त स्वादिष्ट प्रतीत हुई, क्योंकि वह अचेतन सुवर्ण



के मुकुट की किरणों से भी पीत थी। (पीले वर्ण की तथा पी हुई थी, तब भला वह क्यों न अत्यन्त सुस्वादु होती।)

टिप्पणी—जो अचेतन पदार्थों द्वारा पी गयी थी उसकी सुस्वादुता के बारे में चेतनों का कहना ही क्या है ? श्लेषमूलातिशयोक्ति से अनुप्राणित उत्प्रेक्षा तथा अर्थापत्ति की ध्वनि।

**स्वादनेन सुतनोरविचारादोष्ठतः समचरिष्ट रसोऽत्र ।**

**अन्यमन्यदिव यन्मधु यूनः स्वादमिष्टमतनिष्ट तदेव ॥७॥**

अर्थ—निश्चय ही सुन्दरी के पान करने से स्वभावतः उसके ओष्ठ से निकला हुआ रस मदिरा में मिला हुआ था, क्योंकि वही पहले की चाखी हुई मदिरा पहले से भिन्न स्वादवाली होकर विलासी युवकों को अब यथेष्ट स्वाद दे रही थी।

टिप्पणी—उत्प्रेक्षा अलंकार।

**बिभ्रतौ मधुरतामतिमात्रं रागिभिर्युगपदेव पपाते ।**

**आननैर्मधुरसो विकसद्भिर्नासिकाभिरसितोत्पलगन्धः ॥८॥**

अर्थ—विलासी युवकों ने विकसित प्रफुल्ल मुख और नासिका से अत्यन्त मधुरता से युक्त मदिरा और नीले कमल की सुगन्धि का एक साथ ही पान किया।

टिप्पणी—तुल्ययोगिता अलंकार।

**पीतवत्यभिमते मधुतुल्यस्वादमोष्ठरुचकं विददङ्क्षौ॥**

**लभ्यते स्म परिरक्ततयात्मा यावकेन वियतापि युवत्याः ॥९॥**

अर्थ—चुम्बन के अभिलाषी (मदिरा पान के समय नमकीन पदार्थों के खाने के अभिलाषी) प्रियतम द्वारा मदिरा के समान स्वादुवाले ओष्ठ के पान करने पर यद्यपि (सुन्दरी के ओठों में लगी) लाक्षा का रंग छूट गया था फिर भी दाँतों के काटने से उसमें जो अत्यन्त लालिमा आ गयी थी उसके कारण उसे अपना रंग पुनः प्राप्त हो गया था।

**कस्यचित्समदनं मदनीयप्रेयसीवदनपानपरस्य ।**

**स्वादितः सकृदिवासव एव प्रत्युत क्षणविदंशपदेऽभूत् ॥१०॥**

अर्थ—कामोत्तेजना के साथ कोई विलासी युवक जब उत्तेजक प्रेयसी के मुख का (अधर का) पान कर रहा था, तब उसके द्वारा एक बार पी गयी मदिरा ही उल्टे क्षणभर के लिए उसकी उपदंश बन गयी।

टिप्पणी—मदिरा पान के समय जो नमकीन पदार्थ या चटनी आदि खाये जाते हैं, उन्हें उपदंश कहते हैं। साधारण मद्यप रमणी के अधरपान को ही उपदंश बनाते किन्तु यह उल्टे मदिरा को ही उपदंश बनाये हुए था। तात्पर्य यह है कि एक बार मदिरा का स्वाद लेकर वह प्रेयसी के अधरपान में ही निरत हो गया था। अतिशयोक्ति अलंकार।

पीतशीधुमधुरैर्मिथुनानामाननैः परिहृतं चषकान्तः।

ब्रीडया रुददिवालिबिरावैर्नीलनीरजमगच्छदधस्तात् ॥११॥

अर्थ—मदिरा पान के कारण अत्यन्त सुन्दर यादव स्त्री-पुरुषों के मुखों से पराजित होकर सुरापात्र में डाला गया नीलकमल मानों लज्जित होकर भ्रमरों के गुंजार के बहाने रुदन करता हुआ नीचे बैठ गया।

टिप्पणी—तात्पर्य यह है कि यादव स्त्री-पुरुषों ने प्यालों की मदिरा तो पी ली और कमल-पत्र छोड़ दिये। परिणाम से अनुप्राणित उत्प्रेक्षा अलंकार।

[अब मदिरा पान के कारण उत्पन्न अनुभावों का वर्णन कवि करता है:—]

प्रातिभं त्रिसरकेण गतानां वक्रवाक्यरचनारमणीयः।

गूढसूचितरहस्यसहासः सुभ्रुवां प्रववृते परिहासः ॥१२॥

अर्थ—तीन बार के मदिरा पान से उत्पन्न प्रचण्ड नशा से मत-वाली सुन्दरियाँ अत्यन्त प्रगल्भ (लज्जारहित) हो गयीं। उनके सुन्दर वाक्य अंट-संट निकलने लगे। पहले जिन बातों को वे लज्जा के कारण मन में छिपाये रहती थीं, उन्हें अब नशा के कारण प्रकाशित करने लगीं तथा उपहास-क्रीड़ा में निरत हो गयीं।

टिप्पणी—मदिरा तीन बार पीने पर अपना व्यापक प्रभाव डालती है। तीन बार पीकर वे रमणियाँ अत्यन्त उन्मत्त हो गयीं और अंट-संट बकने लगीं।

हावहारि हसितं वचनानां कौशलं दृशि विकारविशेषाः।

चक्रिरे भृशमजोरपि बध्वाः कामिनेव तरुणेन मदेन ॥१३॥

अर्थ—तरुण विलासी की भाँति उस उत्कट मदिरा की नशा ने अत्यन्त सरल रमणियों में भी विलास के हाव-भाव, हँसी, वचन की निपुणता तथा आँखों में कटाक्ष आदि विशेष विकार उत्पन्न कर दिये।

टिप्पणी—तात्पर्य यह है कि जिस प्रकार कोई विलासी युवक स्थूल रमणी में भी इन काम-चेष्टाओं को उत्पन्न कर देता है, उसी प्रकार मदिरा की उत्कट नशा ने भी उन्हें बना दिया। जब सीधी सरल रमणियों का यह हाल हुआ तो जो प्रौढा थीं, उनका क्या पूछना था ? उपमा और समुच्चय का संकर।

अप्रसन्नमपराद्धरि पत्यौ कोपदीप्तमुररीकृतधैर्यम् ।

क्षालितं नु शमितं नु वधूनां द्रावितं नु हृदयं मधुवारैः ॥ १४॥

अर्थ—अपराधी पति के प्रति क्लुषित, क्रोध के कारण जलते हुए तथा कठिनता धारण करने वाले रमणियों के हृदयों को या तो इस मदिरा पान ने धो दिया था, या शांत कर दिया था, या द्रवित कर दिया था।

टिप्पणी—यथासंख्य एवं संशयालंकार का संकर।

सन्तमेव चिरमप्रकृतत्वादप्रकाशितमदिद्यतदङ्गे ।

विभ्रमं मधुमदः प्रमदानां धातुलीनमुपसर्ग इवार्थम् ॥ १५॥

अर्थ—मदिरा की उस उत्कट नशा ने स्त्रियों के अंगों में विद्यमान, किन्तु चिरकाल तक अप्रयुक्त होने के कारण अप्रकाशित विलास को इस प्रकार प्रकट कर दिया जैसे धातु में विद्यमान अर्थों को उपसर्ग प्रकट कर देता है।

टिप्पणी—जिस प्रकार उपसर्ग धातु में छिपे हुए उस अर्थ को प्रकाशित करता है, जो चिरकाल से अप्रयुक्त होने के कारण अप्रकट रहता है उसी प्रकार मदिरा के नशे ने रमणियों में चिरकाल से विद्यमान किन्तु अप्रकट विलास भाव को प्रकट कर दिया। उपमा अलंकार।

सावशेषपदमुक्तमुपेक्षा स्तस्तमाल्यवसनाभरणेषु ।

गन्तुमुत्थितमकारणतः स्म द्योतयन्ति मदविभ्रममासाम ॥ १६॥

अर्थ—अधूरे वाक्य बोलना, गिरते हुए माला, वस्त्र एवं आभूषणों की ओर उपेक्षित भाव रखना तथा बिना किसी कारण के उठकर चले जाने की कोशिश करना—ये सब चेष्टाएँ रमणियों के। (उत्कट) मद-विकार को प्रकट करने लगीं ।

मद्यमन्दविगलतत्रपमीषच्चक्षुरुन्मिषितपक्ष्म दधत्या ।  
वीक्ष्यते स्म शनकैर्नववध्वा कामिनो मुखमधोमुखयैव ॥१७॥

अर्थ—मदिरापान के कारण धीरे-धीरे लज्जा के दूर होने से किसी नववधू के नेत्र विकसित हो गये, उसकी भौंहें खिल गयीं और वह नीचे मुख किये हुए ही अपने प्रियतम के मुख को तिरछी नजर से देखने लगी ।

या कथंचन सखीवचनेन प्रागभिप्रियतमं प्रजगल्भे ।  
व्रीडजाड्यमभजन्मधुपा सा स्वां मदात्प्रकृतिमेति हि सर्वः ॥१८॥

अर्थ—जो सुन्दरी बड़ी कठिनाई के साथ सखी की प्रेरणा से मदिरा पान के पूर्व अपने प्रियतम के सम्मुख कुछ धृष्टता की बातें कर चुकी थी, वह अब मदिरा पान करने के अनन्तर लज्जित हो गयी क्योंकि सभी लोग नशे में अपना सहज स्वभाव प्रकट करते हैं ।

टिप्पणी—अर्थान्तरन्यास अलंकार ।

छादितः कथमपि त्रयान्तर्यः प्रियं प्रति चिराय रमण्याः ।  
वारुणीमदविशङ्कमथाविश्वक्षुषोऽभवदसाविव रागः ॥१९॥

अर्थ—रमणियों के हृदय के भीतर अपने प्रियतमों के प्रति जो राग ( विषय सुखेच्छा ) चिर काल से लज्जा के कारण छिपा हुआ था मानों वही राग ( लालिमा ) इस मदिरा पान की नशा से निःशंक होकर नेत्रों से प्रकट हो रहा था ।

टिप्पणी—श्लेष मूलातिशयोक्ति से अनुप्राणित उत्प्रेक्षा अलंकार । कवि ने “आविः” और “अभवत्” के बीच में छन्दोभंग के भय से “क्षुष” शब्दको बैठा दिया है । कवियों को इस प्रकार की स्वतंत्रता तो प्राप्त ही है ।

आगतानगणितप्रतियातान् वल्लभानभिसिसारयिषूणाम् ।

प्रापि चेतसि सविप्रतिसारे सुभ्रुवामवसरः सरकेण ॥२०॥

अर्थ—प्रियतम संकेत-स्थलों पर स्वयं आ गये थे और उन्हें लौटने की चिन्ता नहीं थी। अतः उनके पास अभिसार करने की इच्छुक सुन्दरी रमणियों के पश्चात्ताप युक्त चित्त में मदिरा पान ने (पर्याप्त) अवकाश प्राप्त कर लिया था।

टिप्पणी—तात्पर्य यह है कि स्वयं अभिसार करने की सुविधा के लिए रमणियों ने पर्याप्त मद्य-पान किया। समाधि अलंकार।

मा पुनस्तमभिसीसरमागस्कारिणं मदविमोहितचित्ता ।

योषिदित्यभिललाष न हालां दुस्त्यजः खलु सुखादपि मानः ॥२१॥

अर्थ—नशा से “उन्मत्तचित हो कर मैं अब पुनः उस अपराधी के पास नहीं जाऊँगा—” ऐसा सोचकर किसी सुन्दरी ने मदिरा पान करने की इच्छा नहीं की। (ठीक ही है) स्वाभिमान तो सुख से भी बढ़कर दुस्त्याज्य होता है।

टिप्पणी—अर्थान्तरन्यास अलंकार।

द्वीविमोहमहरदयितानामन्तिकं रतिसुखाय निनाय ।

सप्रसादमिव सेवितमासीत्सद्य एव फलदं मधु तासाम् ॥२२॥

अर्थ—मन की सहज प्रसन्नता के साथ पी गयी मदिरा उन रमणियों को शीघ्र ही फल देने वाली हो गयी थी। उनकी लज्जा-जनित मूढता को उसने दूर कर दिया था तथा सम्भोग-सुख के लिए उन्हें अपने प्रियतमों के समीप लाकर पहुँचा दिया था।

टिप्पणी—वाक्यार्थहेतुक काव्यलिङ्ग अलंकार।

दत्तमात्तमदनं दयितेन व्याप्तमातिशयिकेन रसेन ।

सस्वदे मुखसुरं प्रमदाभ्यो नाम रूढिमपि च व्युदपादि ॥२३॥

अर्थ—कमोत्तेजना से युक्त प्रियतम द्वारा दी गयी अतएव अत्यन्त स्वादु से भरी हुई मुख की मदिरा प्रमदाओं अर्थात् रमणियों को खूब

रुचिकर प्रतीत हुई तथा उसने उनके 'प्रमदा' (अर्थात् अधिक मस्ती से युक्त) नाम को सार्थक बना दिया।

टिप्पणी—ज्ञातव्य यह है कि रमणियों का 'प्रमदा' यह नाम पहले व्यर्थ ही था, इस मदिरा ने ही उन्हें विशेष मस्त बनाकर उनके इस नाम को चरितार्थ कर दिया। वाक्यार्थहेतुक काव्यलिङ्ग अलंकार।

लब्धसौरभगुणो मदिराणामङ्गनास्यचषकस्य च गन्धः ।

मोदिताक्षिरितरेतरयोगादन्यतामभजतातिशयं नु ॥२४॥

अर्थ—परस्पर मिल जाने के कारण अधिक सुगन्धित, भ्रमरों को आनन्दित करनेवाली मदिरा तथा रमणियों के मुखरूपी प्यालों की सुगन्ध परस्पर मिलजाने से अपूर्वता तथा अतिशयता को प्राप्त हुई अर्थात् मदिरा की सुगन्ध उन सुन्दरियों के मुख की सुगन्ध से मिलकर और भी अपूर्व हो गयी।

मानभङ्गपटुना सुरतेच्छां तन्वता प्रथयसा दृशि रागम् ।

लेभिरे सपदि भावयतान्तर्योषितः प्रणयिनेव मदेन ॥२५॥

अर्थ—मान भंग करने में निपुण, संभोग की इच्छा को तीव्रतर बनानेवाली, नेत्रों में राग अर्थात् लालिमा तथा प्रेम को लानेवाली तथा अन्तःकरण को राग युक्त बनानेवाली मदिरा की नशा ने प्रियतमों की भाँति उन रमणियों को प्राप्त (अपने में विभोर) कर लिया।

टिप्पणी—श्लेषमूलातिशयोक्ति से संकीर्ण उपमा अलंकार।

पानधौतनवयावक्ररागं सुभ्रुवो निभृतचुम्बनदक्षाः ।

प्रेयसामधररागरसेन स्वं किलाधरमुपालि ररञ्जुः ॥ २६ ॥

अर्थ—सखियों के समीप में ही गूढ़ चुम्बन लेने में सुचतुर सुन्दरियों ने मदिरापान के कारण अपने अधरों के लाक्षारस के धुल जाने पर प्रियतम के अधरों में लगी हुई लाक्षा के रस से उन्हें रंग लिया।

टिप्पणी—मौलन अलंकार।

अर्पितं रसितवत्यपि नामग्राहमन्ययुवतेर्दयितेन ।

उज्झति स्म मदमप्यपिबन्ती वीक्ष्य मद्यमितरा तु ममाद ॥२७॥

अर्थ—प्रियतम द्वारा सपत्नी का नाम लेकर दी गयी मदिरा को पीकर भी कोई सुन्दरी मतवाली नहीं हुई और उधर दूसरी रमणी अर्थात् उसकी सपत्नी उस मदिरा को बिना पिये ही केवल उसे देखकर ही मतवाली बन गयी ।

टिप्पणी—पूर्वार्ध में विशेषोक्ति तथा उत्तरार्ध में विभावना अलंकार ।

अन्ययान्यवनितागतचित्तं चित्तनाथमभिश्ङ्कितवत्या ।

पीतभूरिसुरयापि न मेदे निर्वृतिर्हि मनसो मदहेतुः ॥ २८ ॥

अर्थ—पति को अन्य रमणी में अनुरक्त चित्त जानकर किसी सुन्दरी ने यद्यपि प्रचुरमात्रा में मदिरा पी ली थी, किन्तु फिर भी वह मतवाली नहीं हुई । (सच है,) मन की प्रसन्नता ही मतवालेपन का कारण होती है ।

टिप्पणी—अर्थान्तरन्यास अलंकार ।

कोपवत्यनुनयानगृहीत्वा प्रागथो मधुमदाहितमोहा ।

कोपितं विरहखेदितचित्ता कान्तमेव कलयन्त्यनुनिन्ये ॥ २९ ॥

अर्थ—पहले क्रुद्ध होकर जिस मानवती ने अपने प्रियतम के अनुनयों को ठुकरा दिया था वही सुन्दरी अब मदिरा के नशे से मोहित एवं उसके विरह से खिन्न होकर अपने उसी प्रियतम को स्वयं मना रही थी ।

टिप्पणी—यह कलहान्तरिता नायिका थी ।

कुर्वता मुकुलिताक्षियुगानामङ्गसादभवसादितवाचाम् ।

ईर्ष्येव हरता ह्रियमासां तद्गुणः स्वयमकारि मदेन ॥ ३० ॥

अर्थ—दोनों नेत्रों को मँद्रे हुए उन रमणियों की वाणी प्रयाप्त मदिरा पान के कारण कुण्ठित हो गयी थी । इस अवस्था में मानों मदिरा के नशे ने ईर्ष्या से उनके अंगों को शिथिल कर, लज्जा को दूर हटाकर उसके समस्त कार्यों को स्वयं ही पूरा कर दिया था ।

टिप्पणी—तात्पर्य यह है कि मानों लज्जा से, जो कि स्त्रियों का सहज आभूषण है, ईर्ष्या रखकर मतता ने स्वयं उसके सब कार्य संपादित कर दिये थे ।





धनुष धारण कर लिया था अथवा तरकस रहित अपने धनुष को उतार लिया था ( जो ये क्षणभर में ही क्रुद्ध तथा क्षण भर में ही सन्तुष्ट होती थी ) ।

टिप्पणी—उत्प्रेक्षा और यथासंख्य अलंकार का संकर ।

शङ्क्यान्ययुवतौ वनिताभिः प्रत्यभेदि दयितः स्फुटमेव ।  
न क्षमं भवति तत्त्वविचारे मत्सरेण हतसंवृतिचेतः ॥ ३५ ॥

अर्थ—रमणियों ने सपत्नी के साथ अपने प्रियतम के समागम की शङ्का से युक्त होकर उन्हें स्पष्ट रूप से उलाहना दिया । (यह ठीक ही था ।) ईर्ष्या में जिसका चित्त जलता रहता है, वह तत्त्वविचार करने में असमर्थ होता ही है ।

टिप्पणी—अर्थान्तरन्यास अलंकार ।

आननैर्विचकसे हृषिताभिर्वल्लभानभि तनूभिरभावि ।,  
आर्द्रतां हृदयमाप च रोषो लोलति स्म वचनेषु वधूनाम् ॥ ३६ ॥

अर्थ—प्रियतमों के सम्मुख पहुँचकर रमणियों के मुख प्रफुल्लित हो उठे, अंग पुलकित हो गये, हृदय द्रवीभूत हो गये तथा वाणी से क्रोध दूर हो गया ।

टिप्पणी—समुच्चय अलंकार ।

रूपमप्रतिविधानमनोज्ञं प्रेम कार्यमनपेक्ष्य विकासि ।  
चाटु चाकृतकसंभ्रममासां कर्मणत्वमगमनरमणेषु ॥ ३७ ॥

अर्थ—सहज सुन्दर मनोहर स्वरूप, निःस्वार्थ बढ़ता हुआ प्रेम तथा बिना बनावट के ही चाटुकारी भरी प्रिय वाणी—रमणियों की ये समस्त वस्तुएँ प्रियतमों के लिए वशीकरण बन गयीं ।

टिप्पणी—परिणाम अलंकार ।

लीलयैव सुतनोस्तुलयित्वा गौरवाढ्यमपि लावणिकेन ।  
मानवश्चनविदा वदनेन क्रीतमेव हृदयं दयितस्य ॥ ३८ ॥

अर्थ—मान को दूर करने में निपुण (तौल में भाँसा पट्टी करने में निपुण) लावण्य युक्त अर्थात् परम सुन्दर रमणियों के मुख ने (लावण्य के व्यापारी ने) अत्यन्त गंभीरता से युक्त (भारी, वजनी) होने पर भी प्रियतम के हृदय को लीलापूर्वक अर्थात् हल्के रूप में (अनायास ही) कम तौलकर खरीद लिया।

टिप्पणी—नमक के वे व्यापारी जो ग्रामों में फेरी लगाते हैं और पुराने टाट, रस्सी या गूदड़ के बदले नमक बेचते हैं वे भाँसा-पट्टी की तौल में बड़े निपुण होते हैं और ग्राहक की सवासेर वस्तु को सेरभर ही तौलकर खरीद लेते हैं। समासोक्ति द्वारा कवि ने इसी अर्थ को नायिका के उन परम सुन्दर मुखों के साथ जोड़ दिया है जो प्रियतम के गंभीर हृदय को अनायास ही खरीद लेते हैं। तात्पर्य यह है कि सुन्दरी रमणियों के मुख देखकर बड़े-बड़े धैर्यशील नायक भी विचलित हो गये। समासोक्ति अलंकार।

[मद के अनुभावों के पश्चात् अब कवि संभोग-क्रिया का वर्णन करता है —]

स्पर्शभाजि विशदच्छविचारौ कल्पिते मृगदृशां सुरताय ।

संनतिं दधति पेतुरजस्रं दृष्टयः प्रियतमे शयने च ॥ ३६ ॥

अर्थ—स्पर्श में सुख देनेवाले, निर्मल कान्ति से मनोहर (श्वेतता से मनोहर) रमण के लिए सजायी गयी (आये हुए) तथा सब प्रकार से मन के अनुकूल प्रियतम और पलंग पर पड़ी हुई शैय्या की ओर मृगनयनी रमणियों की आँखें निरन्तर लग गयीं।

टिप्पणी—तुल्ययोगिता अलंकार।

यूनि रागतरलैरपि तिर्यक्पातिभिः श्रुतिगुणेन युतस्य ।

दीर्घदर्शिभिरकारि वधूनां लङ्घनं न नयनैः श्रवणस्य ॥४०॥

अर्थ—अनुराग से चंचल अर्थात् दर्शनोत्सुक (राग-द्वेष से चंचल) एवं प्रियतम पर तिरछे पड़नेवाले (कुटिल वृत्तिवाले) तथा दूर तक देखने वाले (भविष्य के प्रति सचेत रहने वाले) रमणियों के नेत्रों ने शब्दों को ग्रहण करने की निपुणता से युक्त कानों का (शास्त्रों का) अतिक्रमण नहीं किया।

**टिप्पणी**—कवि का तात्पर्य यह है कि मद्यपान से मतवाली सुरत-संभोग के लिए लालायित रमणियों के नेत्र विलास की कल्पना में कानों तक फँसे हुए थे। राग-द्वेष से युक्त होकर भी शास्त्रज्ञ विद्वान् शास्त्रों का अतिक्रमण नहीं करते। श्लेष से अनुप्राणित समासोक्ति अलंकार।

संकथेच्छुरभिधातुमनीशा संमुखी न च बभूव दिदृक्षुः ।  
स्पर्शनेन दयितस्य नतभ्रूरङ्गसङ्गचपलापि चकम्पे ॥४१॥

अर्थ—नम्र भौहोंवाली कोई सुन्दरी पति से संभाषण करने की इच्छा रखकर भी बोलने में असमर्थ रही, देखने की इच्छुक होकर भी उसके सम्मुख नहीं आ सकी, शरीर के स्पर्श के लिए चंचल होकर भी उसके स्पर्श से काँप उठी।

**टिप्पणी**—यह मुग्धा नायिका थी।

[अब आलिंगन का वर्णन कवि करता है—]

उचरीयविनयात्त्रपमाणा रुन्धती किल तदीक्षणमार्गम् ।  
आवरिष्ट विकटेन विवोदुर्वक्षसैव कुचमण्डलमन्या ॥४२॥

अर्थ—किसी सुन्दरी ने स्तनों को ढँकनेवाली चोली के खींच लिए जाने पर लज्जित होकर प्रियतम के दृष्टि-पथ को रोकने के बहाने से उसके विशाल वक्षस्थल को ही अपना आवरण बना लिया।

**टिप्पणी**—तात्पर्य यह है कि प्रियतम ने ज्योंही उसकी चोली खींची वह उसके वक्षस्थल से जाकर चिपक गयी। मीलनालंकार।

अंशुकं हृतवता तनुबाहुस्वस्तिकापिहितमुग्धकुचाग्रा ।  
भिन्नशङ्खचलयं परिणेत्रा पर्यरम्भि रमसादचिरोढा ॥४३॥

अर्थ—साड़ी के अंचल को खींचते हुए प्रियतम ने, अपनी पतली बाहुओं द्वारा स्वस्तिक के समान चिह्न बनाते हुए अपने दोनों सुन्दर स्तनों के अग्रभाग को ढकनेवाली नवबधू का, शीघ्रता से गाढ़ आलिंगन कर लिया। उसके इस मधुर व्यापार में सुन्दरी का शंख निर्मित कंकण टूट गया।

संजहार सहसा परिरब्धप्रेयसीषु विरहय्य विरोधम् ।

संहितं रतिपतिः स्मितभिन्नक्रोधमाशु तरुणेषु महेषुम् ॥४४॥

अर्थ—पूर्व विरोध को बिसार कर शीघ्रतापूर्वक अपनी प्रेयसी का आलिंगन करने वाले युवकों पर कामदेव ने अपने क्रोध को दूर करके, पहले ही से चढ़ाये हुए अपने भीषण वाण को हँसते हुए तुरन्त ही उतार लिया ।

संसमानमुपयन्तरि वध्वाः श्लिष्टवत्युपसपत्नि रसेन ।

आत्मनैव रुरुधे कृतिनेव स्वेदसङ्गि वसनं जघनेन ॥४५॥

अर्थ—प्रियतम ने अनुराग से मस्त होकर सपत्नी के समीप में ही जब सुन्दरी का आलिंगन किया तो उसके स्पर्श-सुख से उसका वस्त्र यद्यपि नीचे गिरने लगा था; किन्तु पसीना से लथफथ होने के कारण वह उसी जगह रुक गया था । उस समय वह ऐसा प्रतीत हुआ मानों कार्य में निपुण जाँघों ने उस वस्त्र को स्वयं ही रोक लिया था ।

टिप्पणी—उत्प्रेक्षा अलंकार ।

पीडिते पुर उरःप्रतिपेपं भर्तरि स्तनयुगेन युवत्याः ।

स्पष्टमेव दलतः प्रतिनार्यास्तन्मयत्वमभवद्धृदयस्य ॥४६॥

अर्थ—किसी सुन्दरी युवती के दोनों स्तनों ने सपत्नी के सम्मुख ही प्रियतम के वक्षस्थल को दबाकर जो पीडित कर दिया था, सो उसकी ईर्ष्या से सपत्नी का हृदय विदीर्ण हो गया और इस प्रकार मानों उसने प्रियतम के हृदय की समानता स्पष्ट ही प्राप्त कर ली ।

टिप्पणी—असंगति से उपजीवित उत्प्रेक्षा अलंकार ।

दीपितस्मरमुरस्युपपीडं वल्लभे घनमभिष्वजमाने ।

वक्रतां न ययतुः कुचकुम्भौ सुभ्रुवः कठिनतातिशयेन ॥४७॥

अर्थ—पति द्वारा अत्यन्त कामावेग के साथ प्रियतमा के वक्षस्थल

को पीडित कर गाढ आलिंगन करने पर भी सुन्दरी के स्तन-कलश अत्यन्त कठिन होने के कारण तनिक भी टेढ़े नहीं हुए ।

टिप्पणी—अतिशयोक्ति अलंकार ।

संप्रवेष्टुमिव योषित ईषुः श्लिष्यतां हृदयमिष्टतमानाम् ।

आत्मनः सततमेव तदन्तर्वर्तिनो न खलु नूनमजानन् ॥४८॥

अर्थ—सुन्दरियाँ मानों आलिंगन करने वाले अपने प्रियतमों के हृदयों में प्रवेश पाने की इच्छा कर रही थीं; किन्तु प्रियतमों के हृदयों में सर्वदा ही निवास करती हुई अपने को वे मानों जानती ही नहीं थीं ।

टिप्पणी—यदि वे यह जानतीं कि मैं तो सदा ही प्रियतम के हृदय में निवास करती हूँ तो फिर प्रवेश पाने की इच्छा ही क्यों करतीं ? उत्प्रेक्षा अलंकार ।

स्नेहनिर्भरमधत्त वधूनामार्द्रतां वपुरसंशयमन्तः ।

यूनि गाढपरिरम्भिणि वस्त्रक्रोपमम्बु ववृषे यदनेन ॥४९॥

अर्थ—स्नेह अर्थात् प्रेमरस से पूर्ण (अथवा तैल आदि द्रव्यों से भीगा हुआ) रमणियों का शरीर भीतर से निश्चय ही आर्द्र हो गया था क्योंकि प्रियतम के गाढ आलिंगन करने पर वह पहने हुए वस्त्रों को भिगोकर पानी (पसीना) बरसा रहा था ।

टिप्पणी—भोगीं चीज के निचाड़ने से पानी गिरता ही है । तात्पर्य यह है कि प्रियतम के स्पर्श से रमणियों में सात्त्विक भाव का उदय हो गया और वे पसीने से लथफथ हो गयीं । उत्प्रेक्षा ।

न स्म माति वपुषः प्रमदानामन्तरिष्टतमसंगमजन्मा ।

यद्बहुर्बहिरवाप्य विकासं व्यानशे तनुरुहाण्यपि हर्षः ॥५०॥

अर्थ—प्रियतम के समागम से उत्पन्न रमणियों का हर्ष मानों उनके शरीर के भीतर नहीं समा सका क्योंकि वह उनके शरीर के बाहर विकसित होकर उनकी रोमावलिओं में भी व्याप्त हो गया था ।

टिप्पणी—उत्प्रेक्षा और श्लेषमूलातिशयोक्ति का संकर ।

यस्त्रियव्यतिकराद्वनितानामङ्गजेन पुलकेन बभूवे ।

प्रापि तेन भृशमुच्छ्वसिताभिर्नीविभिः सपदि बन्धनमोक्षः ॥५१॥

अर्थ—प्रियतमों के समागम से रमणियों के अंगों में पुलकावली जो उत्पन्न हुई (पुत्र जो उत्पन्न हुआ) सो उससे उनकी अत्यन्त दृढ़ता से बंधी हुई नीवी के (बंदियों के) बंधन तुरन्त ही छूट गये ।

टिप्पणी—अभ्युदय के अवसर पर अथवा पुत्रादि के उत्पन्न होने पर राजा लोग बन्धियों को बन्धनमुक्त कर ही देते हैं । समासोक्ति अलंकार ।

[अब चुम्बनक्रीडा का वर्णन है:—]

हीभरादवनतं परिरम्भे रागवानवदुजेष्ववकृष्य ।

अर्पितोष्ठदलमाननपद्मं योषितो मुकुलिताक्षमधासीत् ॥५२॥

अर्थ—आलिंगन में उत्पन्न लज्जा-रूपी भार से अवनत, अपने मुख पर रखे हुए ओष्ठों के दलों से युक्त सुन्दरी के मुखरूपी कमल का, अनुरागी पति ने चोटी खींचकर अपने नेत्रों को बंद करके पान किया ।

टिप्पणी—रूपक अलंकार ।

पल्लवोपमितिसाम्यसपच्चं दष्टवत्यधरबिम्बमभीष्टे ।

पर्यकूजि सरुजेव तरुण्यास्तारलोलवलयेन करेण ॥५३॥

अर्थ—पल्लवों की समानता को धारण करनेवाले अधरबिम्ब के प्रियतम द्वारा काट लिये जाने पर तरुणी के झनझनाते हुए कंकणों से युक्त हाथ ने मानों व्यथा के साथ शोर मचाया ।

टिप्पणी—हाथ ने इस लिए शोर मचाया कि वह भी करपल्लव था तथा उधर ओष्ठपल्लव को काटा गया था । अपनी बिरादरी पर संकट पड़ने पर सभी चिल्लाते हैं । जो मित्र या बिरादरी के दुःख से दुःखी होता है वही सच्चा मित्र है । उत्प्रेक्षा ।

केनचिन्मधुरमुल्बणरागं बाष्पतप्तमधिकं विरहेषु ।

ओष्ठपल्लवमपास्य मुहूर्तं सुभ्रुवः सरसमक्षि चुचुम्बे ॥५४॥

अर्थ—किसी रसिक नायक ने मधुर, अत्यंत लाल तथा विरह-वेदना की भाव से जलते हुए सुन्दरी के ओष्ठपल्लव को छोड़कर उसके अत्यन्त सरस शीतल नेत्रों का ही कुछ समय तक चुम्बन किया।

टिप्पणी—काव्यलिङ्ग अलंकार।

[ऊपर के श्लोकों में अभी तक रति-क्रीडा के वाह्यप्रकारों का वर्णन कवि ने किया है, अब आगे के श्लोकों में भीतरी सुरत-क्रिया का वर्णन किया है:—]

रेचितं परिजनेन महीयः केवलाभिरतदंपति धाम।

साम्यमाप कमलासखविष्वक्सेनसेवितयुगान्तपयोधेः ॥५५॥

अर्थ—परिवार के लोगों से शून्य, केवल सुरत-क्रीडा में निरत दम्पती से युक्त उस महान् क्रीडा भवन ने, लक्ष्मीपति भगवान् विष्णु से आश्रित प्रलयकालिक समुद्र की समानता को प्राप्त किया।

टिप्पणी—प्रलय काल का विशेषण अत्यन्त निर्जनता को प्रकट करने के लिए है। उपमा अलंकार।

आवृतान्यपि निरन्तरमुच्चैर्योषितामुरसिजद्वितयेन।

रागिणामित इतो विमृशद्भिः पाणिभिर्जगृहिरे हृदयानि ॥५६॥

अर्थ—उन्नत स्तन-युगलों से सघन रूप में आच्छादित होने पर भी रमणियों के वक्षस्थल अथवा हृदयों को इधर-उधर दूँढ़नेवाले विलासी पतियों के हाथों ने पकड़ ही लिया।

टिप्पणी—तात्पर्य यह है कि प्रियतमों ने दोनों सघन स्तन-कलशों के बीच में अपने हाथ डालकर रमणियों के हृदय-स्पर्श कर लिए।

कामिनामसकलानि विभुग्नैः स्वेदवारिमृदुभिः करजाग्रैः।

अक्रियन्त कठिनेषु कथंचित्कामिनी कुचतटेषु पदानि ॥५७॥

अर्थ—पसीने के पानी से कोमल होजाने के कारण टेढ़े विलासियों के नखों के अग्रभागों ने कामनियों के कठिन कुच-स्थलों पर किसी प्रकार अधूरे ही नखचूत बनाये।

टिप्पणी—कठिन वस्तु पर कोमल वस्तु का प्रभाव कठिनता से होता ही है। अतिशयोक्ति अलंकार।

सोष्मणः स्तनशिलाशिखराग्रादात्तधर्मसलिलैस्तरुणानाम् ।

उच्छ्वसत्कमलचारुषु हस्तैर्निम्ननाभिसरसीषु निपेते ॥ ५८ ॥

अर्थ—(यौवन की) गरमी से युक्त स्तन-रूपी शिला के शिखरों के ऊपरी भाग से पसीने में लथपथ होकर नायकों के हाथ विकसित, कमल की भाँति मनोहर रमणियों के नाभि-रूपी महान् सरोवर में कूद पड़े ।

टिप्पणी—पर्वत के शिखर पर गर्मी से व्याकुल व्यक्ति का सरोवर में कूदना उचित ही है । तात्पर्य यह है कि नायकों ने पहले रमणियों के स्तनों का स्पर्श किया और फिर नाभि-प्रदेश का स्पर्श किया । रूपक अलंकार ।

आमृशद्भिरभितो वलिवीचीर्लोलमानवितताङ्गलिहस्तैः ।

सुभ्रुवामनुभवात्प्रतिपेदे मुष्टिमेययिति मध्यमभीष्टैः ॥ ५९ ॥

अर्थ—लहरों के समान शोभित रमणियों की त्रिवली को चारों ओर से दृढ़ते हुए चंचल एवं विस्तृत अंगुलियों वाले हाथों से प्रियतमों ने सुन्दरियों के मध्य भाग में “मुट्ठी बराबर ही इसकी कमर है”—ऐसा ज्ञान प्रत्यक्ष अनुभव द्वारा प्राप्त किया ।

टिप्पणी—अतिशयोक्ति अलंकार ।

प्राप्य नाभिनदमज्जनमाशु प्रस्थितं निवसनग्रहणाय ।

अपनीविकमरुन्ध किल स्त्री वल्लभस्य करमात्मकराभ्याम् ॥ ६० ॥

अर्थ—(रमणियों के) नाभि-रूपी नद में स्नान कर शीघ्र ही वस्त्र खींचने के लिए उद्यत प्रियतमों के हाथों को नीवि के समीप आने पर रमणियों ने अपने हाथों से रोक दिया ।

टिप्पणी—स्नान करने पर पहनने के लिए जल्दी में भूल से किसी दूसरे का वस्त्र खींचने पर रोका ही जाता है । तात्पर्य यह है कि प्रियतम ने जब साड़ी की गांठ छोड़ने के लिए हाथ बढ़ाया तो रमणी ने उसे पकड़ लिया ।

कामिनः कृतरतोत्सवकालक्षेपमाकुलवधूकरसङ्गि ।

मेखलागुणविलग्नमसूयां दीर्घसूत्रमकरोत्परिधानम् ॥ ६१ ॥



अर्थ—( प्रियतम के हाथों को दूर करने में ) व्यग्र रमणी के हाथों में पकड़ा हुआ, करधनी की रस्सी से बहुत लपेटकर बँधा हुआ तथा सुरत-केलि में विलंब पहुँचाने वाला (रमणियों का) वस्त्र कामियों की ईर्ष्या का पात्र बन गया ।

टिप्पणी—तात्पर्य यह है कि नीवि-बन्धन को छोड़ने में तनिक भी विलम्ब कामियों के लिए असह्य हो गया । काव्यालिंग अलंकार ।

**अम्बरं विनयतः प्रियपाण्योषितश्च करयोः कलहस्य ।**

**चारणामिव विधातुमभीक्ष्णं कक्षया च बलयैश्च शिशिञ्जे ॥६२॥**

अर्थ—(प्रियतमा के ) वस्त्रों को खोलने में लगे हुए प्रियतम के हाथों के साथ निषेध करती हुई प्रियतमा के हाथों का जो कलह हुआ, मानों उसे बंद करने के लिए ही रमणी की करधनी तथा कंकण ने खूब शोर मचाया ।

टिप्पणी—दो के विवाद होने पर अड़ोस-पड़ोस के रहनेवाले चिल्लाते ही हैं । उत्प्रेक्षा ।

**ग्रन्थिमुद्ग्रथयितुं हृदयेशे वाससः स्पृशति मानधनायाः ।**

**भ्रूयुगेण सपदि प्रतिपेदे रोमभिश्च सममेव विभेदः ॥ ६३ ॥**

अर्थ—प्रियतम द्वारा वस्त्र की गाँठ खोलने के लिए शरीर-स्पर्श किये जाने पर मानवती रमणी के दोनों भौहों तथा रोमावली ने तुरन्त एक साथ ही विभेद अर्थात् वक्रता तथा हर्ष की प्राप्ति की ।

टिप्पणी—तात्पर्य यह है कि यद्यपि मानवती होने से भौहें टेढ़ी हो गयीं किन्तु कामिनी होने के कारण उसे रोमांच भी हो आया । अतिशयोक्ति से अनुप्राणित समुच्चय का संकर ।

**आशु लङ्घितवतीष्टकराग्रे नीविमर्धमुकलीकृतदृष्ट्या ।**

**रक्तवैणिकहताधरतन्त्रीमण्डलक्वणितचारु चुकूजे ॥६४॥**

अर्थ—पति के हाथों के अग्रभाग अर्थात् अंगुलियों के शीघ्रता के साथ नीवीबन्धन को पार कर जाने पर (जंघा के मूलभाग में पहुँच

जाने पर आनन्दातिरेक से) आँखों को अधमुँदी करके कोई रमणी स्वयं गाने में निपुण-वीणावादक द्वारा बजायी गयी वीणा के स्वर-समूह की भांति सुन्दर स्वर में अपने कण्ठ से कोई अव्यक्त ध्वनि करने लगी ।

टिप्पणी—यह अव्यक्त ध्वनि रति काल में होती है । उपमा अलंकार ।

आयताङ्गिलिरभूदतिरिक्तः सुभ्रुवां क्रशिमशालिनि मध्ये ।

श्रोणिषु प्रियकरः पृथुलासु स्पर्शमाप सकलेन तलेन ॥ ६५ ॥

अर्थ—प्रियतम का विस्तृत अंगुलियों वाला हाथ रमणी के दुर्बल उदर प्रान्त पर पहुँचकर अधिक हो जाता था किन्तु वही उसके विस्तृत नितम्बप्रदेश पर पहुँच कर अपने सम्पूर्ण तल से केवल उसका स्पर्श मात्र कर रहा था ।

टिप्पणी—अतिशयोक्ति अलंकार ।

चक्रुरेव ललनोरुषु राजीः स्पर्शलोभवशलोलकराणाम् ।

कामिनामनिभृतान्यपि रम्भास्तम्भकोमलतलेषु नखानि ॥ ६६ ॥

अर्थ—उरु भाग के स्पर्श के लोभ से चंचल हाथवाले विलासी युवकों के (क्षत के लिए) बिना लगाये हुए भी नखों ने कदली के खम्भे के समान अतिशय सुकुमार रमणियों की जाँघों पर खरोचें लगा दीं ।

टिप्पणी—काव्यलिङ्ग अलंकार ।

ऊरुमूलचपलेक्ष्णमघ्नन् यैर्वतंसकुसुमैः प्रियमेताः ।

चक्रिरे सपदि तानि यथार्थं मन्मथस्य कुसुमायुधनाम ॥ ६७ ॥

अर्थ—इन रमणियों ने अपनी जाँघों के मूल भाग में चंचल दृष्टि वाले युवकों को अपने कान में विभूषित कुसुमों से जो आहत किया सो वे ही कर्ण-कुसुम तुरन्त कामदेव के 'कुसुमायुध' नाम को चरितार्थ करने लगे ।

टिप्पणी—परिणाम अलंकार ।

धैर्यमुल्लङ्घनमनोभवभावा वामतां च वपुरर्पितवत्यः ।

ब्रीडितं ललितसौरतधाध्व्यास्तेनिरेऽभिरुचितेषु तरुण्यः ॥६८॥

अर्थ—तरुणियाँ यद्यपि उत्कट कामविकारों से ग्रस्त थीं फिर भी प्रियतमों के साथ उदासीनता दिखा रही थीं। अपने शरीर को यद्यपि संपूर्ण रूप से समर्पित कर चुकी थीं फिर भी रति से प्रतिकूलता दिखा रही थीं। सुरत-क्रीडा में यद्यपि उनकी धृष्टता स्पष्ट ही थी, फिर भी लज्जा का नाट्य कर रही थीं।

टिप्पणी—तरुणियों में यह कृत्रिमता रहती ही है। विरोधाभास तथा समुच्चय अलंकार ।]

पाणिरोधमविरोधितवाञ्छं भर्त्सनाश्च मधुरस्मितगर्भाः ।

कामिनः स्म कुरुते करभोरुर्हारि शुष्करुदितं च सुखेऽपि ॥६९॥

अर्थ—हथेली के बहिःभाग के समान जाँघोंवाली कोई सुन्दरी विलासी प्रियतम के मनोरथों का विरोध न करते हुए उसके हाथों को (नीवी बंधन खोलने से) रोक रही थी, तथा सुमधुर मुस्कराहट के साथ उसे फटकार रही थी, और (अधरदंशन करने पर) सुख की अनुभूति में भी ऊपर से दिखाने के लिए शुष्क रुदन कर रही थी।

वारणार्थपदगद्गदवाचाभीर्षया मुहुरपत्रपया च ।

कुर्वते स्म सुदृशामनुकूलं प्रातिकूलिकतयैव युवानः ॥ ७० ॥

अर्थ—इर्ष्या और निर्लज्जता के साथ बार-बार गद्गद स्वर में “रहने दो, बस करो” इत्यादि निषेध वाचक शब्दों का प्रयोग करने वाली सुन्दरी के साथ प्रतिकूल व्यवहार करके ही विलासियों ने उनके अनुकूल आचरण किया।

टिप्पणी—तात्पर्य यह है कि विलासियों का प्रतिकूल आचरण ही सुन्दरियों के नितान्त अनुकूल था। विरोधाभास अलंकार।

अन्यकालपरिहार्यमजस्रं तद्द्वयेन विदधे द्वयमेव ।

धृष्टता रहसि भर्तृषु तामिर्निर्दयत्वमितरैरबलासू ॥ ७१ ॥

अर्थ—सुरत-क्रीडा को छोड़कर दूसरे समय में सदा के लिए जो दो कार्य दम्पती के लिए त्याज्य थे, इस समय वे ही दो कार्य वे करने लगे। (वे दोनों कार्य यह थे—) एकान्त में अबलाएँ पतियों के साथ निर्लज्जता का व्यवहार करने लगीं और पति रमणियों के साथ निर्दयता का।

टिप्पणी—तुल्ययोगिता ।

बाहुपीडनकचग्रहणाभ्यामाहतेन नखदन्तनिपातैः ।

बोधितस्तनुशयस्तरुणीनामुन्मिमील विशदं विषमेषुः ॥ ७२ ॥

अर्थ—तरुणियों के अंगों में सोया हुआ कामदेव (पतियों के) बाहुपीडन, निर्दय आलिंगन, वेशग्रहण, नखचूत, दन्तदंशन आदि व्यापारों से निधड़क जाग कर उठ खड़ा हुआ ।

टिप्पणी—किसी अत्यन्त सोये हुए को जगाने के लिए यही क्रियाएँ की जाती हैं । समासोक्ति अलंकार ।

कान्तया सर्पादि कोऽप्युपगूढः प्रौढपाणिरपनेतुमियेष ।

संहतस्तनतिरस्कृतदृष्टिर्भ्रष्टमेव न दुकूलमपश्यत् ॥ ७३ ॥

अर्थ—कान्ता रमणी द्वारा तुरन्त ही आलिंगित कोई युवक अपने चंचल हाथों से रमणी की साड़ी को अंगों पर से हटाना चाहता था, जिससे कामिनी के अत्यन्त अविरल स्तनों से उसकी आँखें छेँक ली गयी थीं, अतः पहले ही से खिसकी हुई साड़ी को वह नहीं देख सका ।

टिप्पणी—पदार्थहेतुक काव्यलिंग तथा अतिशयोक्ति का संकर ।

आहतं कुचतटेन तरुण्याः साधु सोढममुनेति पपात ।

त्रुट्यतः प्रियतमोरसि हारात्पुष्पवृष्टिरिव मौक्तिकवृष्टिः ॥ ७४ ॥

अर्थ—सुन्दरी के स्तनतट के आघातों को इस (वक्षस्थल) ने भली भाँति सहन कर लिया है—मानों इसी कारण से नायक के वक्षस्थल पर (रमणी के) टूटे हुए मुक्ताहार से पुष्पवृष्टि के समान मोतियों की वृष्टि हुई ।

टिप्पणी—पराक्रमी पर पुष्पवृष्टि तो होती ही है । उत्प्रेक्षा अलंकार ।

सीत्कृतानि मणितं करुणोक्तिः स्निग्धमुक्तमलमर्थवचांसि ।

हासभूषणरवाश्च रमण्याः कामसूत्रपदतामुपजग्मुः ॥ ७५ ॥

अर्थ—तरुणियों के सीत्कार (दाँतों से काटने पर सी सी करने की आवाज) कण्ठरव (रमण के समय स्त्रियों के गले से निकली हुई विचित्र आवाज) करुण उक्ति (दया करो, छोड़ दो आदि वाक्य) स्नेह भरे वाक्य (तुम मेरे हृदय हो, प्राण हो आदि वाक्य) निषेध-सूचक वाक्य (बस करो, छोड़ो आदि वाक्य) तथा हँसी और आभूषणों की आवाज—ये सब मानों वात्स्यायन के कामशास्त्र के पदों को सार्थक-से कर रहे थे ।

टिप्पणी—उत्प्रेक्षा अलंकार ।

उद्धतैर्निभृतमेकमनेकैरुच्छेदवन्मृगदृशामविरामैः ।

श्रूयते स्म मणितं कलकाञ्चीनूपुरध्वनिभिरक्षतमेव ॥ ७६ ॥

अर्थ—सुन्दरी रमणियों के सूक्ष्म, अकेले तथा रुक-रुक कर होने वाले रति के अवसर के कण्ठरव करधनी तथा नूपुर के उद्धत, एक ही साथ अनेक ध्वनियों से युक्त तथा लगातार होने वाले मधुर स्वरों से छिप नहीं रहे थे अर्थात् वे तब भी पृथक् ही सुनाई पड़ रहे थे ।

टिप्पणी—अतद्गुण अलंकार ।

ईदृशस्य भवतः कथमेतल्लाघवं मुहुरतीव रतेषु ।

क्षिप्तमायतमदर्शयदुर्व्यां काञ्चिदाम जघनस्य महत्त्वम् ॥ ७७ ॥

अर्थ—“हे जघन ! आप जैसे विशाल एवं महान् का रति के अवसर पर बारम्बार यह लाघव एवं उत्पत्तन कैसे हो रहा है” ऐसा कहते हुए मानों रति के अवसर पर धरती पर गिरी हुई रमणी की करधनी की लंबी लड़ें रमणी के जघनप्रदेश की विशालता दिखला रही थीं ।

टिप्पणी—उत्प्रेक्षा अलंकार ।

प्राप्यते स्म गतचित्रकचित्रैश्चित्रमार्द्रनखलक्ष्म कपोलैः ।

दधिरेऽथ रमसच्युतपुष्पाः स्वेदबिन्दुकुसुमान्यलकान्ताः ॥ ७८ ॥

अर्थ—रति-क्रिया की धक्कमधक्की में यद्यपि रमणी के कपोलों पर बने हुए चित्र आदि पहुँच गये थे, फिर भी उनमें नूतन नख-क्षत के चिह्न बन गये थे। और रति के वेग में केशराशि में अलंकृत पुष्प यद्यपि गिर गये थे फिर भी उन्होंने पसीने की बूँद-रूपी कुसुम धारण कर लिए थे।

टिप्पणी—रूपक अलंकार।

यद्यदेव रुरुचे रुचिरेभ्यः सुभ्रुवो रहसि तत्तदकुर्वन् ।

आनुकूलिकतया हि नराणामाक्षिपन्ति हृदयानि तरुण्यः ॥७६॥

अर्थ—नायकों को उस एकान्त में रतिक्रीडा के अवसर पर जो जो रुचा रमणियों ने वह सब किया। (क्यों न होता ऐसा—) अनुकूल चलकर ही तो तरुणियाँ तरुणों का हृदय अपनी ओर खींचती हैं।

टिप्पणी—अर्थान्तरन्यास अलंकार।

प्राप्य मन्मथरसादतिभूमिं दुर्वहस्तनभराः सुरतस्य ।

शश्रमुः श्रमजलाद्रललाटश्लिष्टकेशमसितायतकेश्यः ॥७७॥

अर्थ—दुर्वह अर्थात् विशाल स्तनों के भार से युक्त, लंबी काली केशराशि से सुशोभित वे रमणियाँ सुरतक्रीडा की चरम सीमा को जब प्राप्त हुईं तब पसीने की बूँदों से भीगे हुए उनके ललाट पर उनकी केशराशि चिपक गयी तथा वे अत्यन्त श्रान्त हो गयीं।

टिप्पणी—प्रेय अलंकार।

[अब रति-क्रीडा की समाप्ति का वर्णन है—]

संगताभिरुचितैश्चलितापि प्रागमुच्यत चिरेण सखीव ।

भूय एव समगंस्त रतान्ते हीर्वधूमिरसहा विरहस्य ॥ ८१ ॥

अर्थ—परिचित प्रियतमों के साथ संभोग-क्रीडा में निरत रमणियों ने रतिक्रीडा के पूर्व चली गयी लज्जा को सखी की भाँति बहुत समय तक तो त्याग दिया था किन्तु रति के पश्चात् वही लज्जा मानों उनके विरह को सहने में असमर्थ-सी होकर (सखी की भाँति) पुनः आकर उनसे मिल गयी।

टिप्पणी—तात्पर्य यह है कि रति क्रीडा के अनन्तर रमणियाँ लज्जा से अभिभूत हो गयीं। उपमा अलंकार।

प्रेक्षणीयकमिव क्षणमासन् हीविभङ्गुरविलोचनपाताः ।

संभ्रमद्रुतगृहीतदुकूलच्छाद्यमानवपुषः सुरतान्ताः ॥ ८२ ॥

अर्थ—रतिक्रीडा के अनन्तर लज्जा से रमणियों के नेत्र संकुचित हो गये और वे घबराकर शीघ्रता के साथ अपनी साड़ी से अपना अंग ढकने लगीं। इस प्रकार उस समय की अवस्था नाटक के दृश्य के समान हो गयी।

टिप्पणी—नाटक में दृश्य के अनन्तर जैसे यवनिका का पतन होता है वैसा ही रतिक्रीडा के अनन्तर का व्यापार भी होता है। उपमा अलंकार।

अप्रभूतमतनीयसि तन्वी काञ्चिधाग्नि पिहितैकतरोरु ।

क्षौममाकुलकरा विचकर्ष क्रान्तपल्लवमभीष्टतमेन ॥ ८३ ॥

अर्थ—प्रियतम द्वारा किसी कृशांगी सुन्दरी का वस्त्र के अंचल के खींचने पर जब विशाल करधनी का स्थल अर्थात् उरु-प्रदेश उघाड़ हो गया तो वह अपने चंचल हाथों से एक उरुभाग को ढँकने वाले अपने दुकूल को खींचने लगी।

टिप्पणी—पदार्थहेतुक काव्यलिङ्ग अलंकार।

मृष्टचन्दनविशेषकभक्तिर्भ्रष्टभूषणकदर्थितमाल्यः ।

सापराधिव इव मण्डनमासीदात्मनैव स्रष्टशामुपभोगः ॥ ८४ ॥

अर्थ—चन्दनों के बनाये गये कपोल के तिलक तथा तमाल पत्र की रचना के छूट जाने, आभूषणों के नीचे गिर जाने एवं पुष्पमालाओं के मसल जाने के कारण अपराधी बनकर मानों संभोग (अपना अपराध मिटाने के लिए) उन सुन्दरियों का अलंकार स्वयमेव बन गया था।

टिप्पणी—उत्प्रेक्षा अलंकार।

योषितः पतितकाञ्चनकाञ्चौ मोहनातिरमसेन नितम्बे ।

मेखलेव परितः स्म विचित्रा राजते नवनखक्षतलक्ष्मी ॥ ८५ ॥

अर्थ—रतिक्रीडा के वेग में सोने की करधनी रमणी के नितम्ब-प्रदेश से नीचे गिर गयी थी और अब उस पर चारों ओर से विचित्र रूप में नखचूतों की शोभा ही मानों करधनी के समान विराज रही थी ।

टिप्पणी—उत्प्रेक्षा अलंकार ।

भातु नाम सुदृशां दशनाङ्गः पाटलो धवलगाण्डतलेषु ।

दन्तवाससि समानगुणश्रीः संमुखोऽपि परभागमवाप ॥८६॥

अर्थ—लालवर्ण के दन्त-क्षत सुन्दरियों के श्वेत कपोलतलों पर भिन्न रंग के होने के कारण पृथक् दिखायी पड़ रहे थे; किन्तु अधरों पर समान रंग की शोभा अर्थात् रक्तवर्ण के होने के कारण सम्मुखस्थ होने पर भी गुणों का उत्कर्ष प्राप्त कर रहे थे अथवा पृथक् नहीं दिखाई पड़ रहे थे ।

टिप्पणी—विरोधाभास, तद्गुण, श्लेष तथा अतिशयोक्ति का संकर ।

सुभ्रुवामधिपयोधरपीठं पीडनैस्त्रुटितवत्यपि पत्युः ।

मुक्तमौक्तिकलघुर्गुणशेषा हारयष्टिरभवद्गुरुरेव ॥८७॥

अर्थ—सुन्दरियों के कुच-स्थलों पर पति के आलिंगन एवं मर्दन आदि से टूटी हुई मोतियों की माला यद्यपि हल्की हो गयी थी और उसका गुण मात्र (बीच का सूत्रमात्र) शेष था तथापि वह गौरवयुक्त अर्थात् श्लाघ्य बनी हुई थी ।

टिप्पणी—विरोधाभास अलंकार ।

विश्रमार्थमुपगूढमजस्रं यत्प्रियैः प्रथमरत्यवसाने ।

योषितामुदितमन्मथमादौ तद्द्वितीयसुरतस्य बभूव ॥८८॥

अर्थ—प्रथम रति की समाप्ति पर परिश्रम को दूर करने के लिए प्रियतम ने सुन्दरियों का जो निरन्तर आलिंगन किया था वही अब कामदेव को उत्तेजित करने वाला उनका आलिंगन द्वितीय रतिक्रीडा का आरम्भ बन गया ।

टिप्पणी—काव्यलिंग अलंकार ।



आस्तृतेऽभिनवपल्लवपुष्पैरप्यनारतरताभिरताभ्यः ।

दीयते स्म शयितुं शयनीये न क्षणः क्षणदयापि वधूभ्यः ॥८६॥

अर्थ—निरन्तर रतिक्रीडा में निरत रमणियों को, उत्सव सुख को देने वाली क्षणदा अर्थात् रात्रि ने भी, नूतन पल्लवों तथा पुष्पों से सुसज्जित शैय्या में क्षण मात्र के लिए भी नहीं सोने दिया ।

टिप्पणी—तात्पर्य यह है कि रमणियाँ रात्रि भर रतिक्रीडा में निरत रहीं । क्षणदा ने भी क्षण अर्थात् विश्राम नहीं लेने दिया । विरोधाभास अलंकार ।

योषितामतितरां नखलूनं गात्रमुज्ज्वलतया न खलूनम् ।

क्षोभमाशु हृदयं नयदूनां रागवृद्धिमकरोन्न यदूनाम् ॥८७॥

अर्थ—अत्यन्त नखक्षतों से व्याप्त उज्ज्वलता अर्थात् गोराई से युक्त रमणियों के सुन्दर शरीर यदुवंशियों के चित्त में तुरन्त विकार पैदा करके उनके अनुराग की वृद्धि को तनिक भी कम नहीं कर रहे थे ( प्रत्युत अधिकाधिक बढ़ाते ही जाते थे ) ।

टिप्पणी—यमक और काव्यलिंग अलंकार ।

इति मदमदनाभ्यां रागिणः स्पष्टरागा-

ननवरतरतश्रीसङ्गिनस्तानवेक्ष्य ।

अभजत परिवृतिं साथ पर्यस्तहस्ता

रजनिरवनतेन्दुर्लज्जयाधोमुखीव ॥८८॥

अर्थ—इस प्रकार मदिरा तथा कामदेव से स्पष्ट अनुराग वाले एवं निरन्तर रतिक्रीडा की सम्पत्ति के लम्पट अर्थात् रति में अति लीन विलासी युवकों एवं विलासिनी रमणियों को देखकर मानों अपने हस्त (नक्षत्र विशेष नीचे चल पड़ा) को चला कर तथा लज्जा से चन्द्रमुख को नीचे को ओर झुकाकर (चन्द्रमा भी नीचे आ गया) रजनी परम निवृत्ति को प्राप्त हो गयी अर्थात् रात बीत गयी ।

दिप्यणी—स्त्रियों का स्वभाव ही है कि वे सुरतक्रीडा में निमग्न किसी दम्पति को देखकर हाथों को हिलाती हुई लज्जा से अपना मुख नीचे कर लेती हैं और वहाँ से दूर हट जाती हैं। तात्पर्य यह है कि धीरे-धीरे रात बीतने लगी, हस्तनक्षत्र आकाश में से नीचे आ गया और चन्द्रमा पश्चिम दिशा में लटक गया।

श्री माघ कवि कृत शिशुपालवध महाकाव्य में प्रदोष-वर्णन  
नामक दसवाँ अध्याय समाप्त ॥१०॥

पूर्वाद्ध समाप्त

# उत्तरार्द्ध

## ग्यारहवाँ सर्ग

[प्रभात के आगमन की प्रस्तावना पूर्व सर्ग के अन्तिम श्लोक में कवि ने की है, अब इस सर्ग में प्रभात का वर्णन किया जा रहा है :—]

श्रुतिसमधिकमुच्चैः पञ्चमं पीडयन्तः

सततमृषभहीनं भिन्नकीकृत्य षड्जम् ।

प्राणिजगदुरकाकुश्रावकस्निग्धकण्ठाः

परिणतिमिति रात्रेर्भागधा माधवाय ॥१॥

अर्थ—प्रातःकाल स्तुति पाठ करने वाले वन्दीजनों ने, जो दूर तक जाने वाली विकार रहित मधुर ध्वनि में गाने में निपुण थे, अधिक श्रुतियों से युक्त षड्ज् स्वर को बिना मिलाये हुए, पंचम स्वर को छोड़कर तथा वीणावादन के साथ (अथवा सदैव) ऋषभ स्वर से विहीन आलाप में रात्रि के बीत जाने (एवं प्रभात के आगमन) का वर्णन भगवान् श्रीकृष्ण के लिए इस प्रकार किया ।

टिप्पणी—महानुभावों को प्रातःकाल जगाने के लिए वन्दीजन उनके शिविर के समीप स्तुतिपाठ अथवा प्रभात के आगमन का वर्णन करते थे । इस श्लोक में कवि ने अपने विशिष्ट संगीत ज्ञान का परिचय दिया है । कवित्व की दृष्टि से इसका सौन्दर्य कुछ अधिक नहीं है । श्रुति कहते हैं, स्वरों के आरम्भिक अवयव को । उसके सम्बन्ध में यह कहा गया है :—

प्रथमश्रवणान्छब्दः श्रूयते ह्रस्वमात्रिकः ।

सा श्रुतिः संपरिज्ञेया स्वरवयवलक्षणा ॥

षड्ज, पञ्चम और मध्यम में चार-चार श्रुतियाँ होती हैं, जैसा कि कहा गया है :—

चतुश्चतुश्चतुश्चैव षड्जमध्यमपञ्चमाः ।

द्वे द्वे निषादगान्धारी, त्रीस्त्रीनृषभधैवतौ ॥

मयूर की वाणी षड्ज तथा कोकिल का कूजना पंचम स्वर में होता है एवं ऋषभ स्वर में साड़ हँकड़ता है । संगीत शास्त्र के नियमों के अनुसार प्रातःकाल के समय इन तीनों स्वरों को निषिद्ध माना गया है । पंचम के सम्बन्ध में तो भरत मुनि ने यहाँ तक कहा है :—

प्रभाते सुतरां निन्द्यः ऋषभः पञ्चमोऽपि च ।

जनयेत् प्रधानं ह्यक्षा पञ्चत्वं पञ्चमोऽपि च ॥

पञ्चमस्य विशेषोऽयं कथितः पूर्वसरिभिः ।

प्रगे प्रगीतो जनयेत् दशनस्य विपर्ययम् ॥

अर्थात् पंचम तथा ऋषभ स्वर प्रातःकाल में वर्जित हैं । पंचम स्वर के गान से मृत्यु भी हो सकती है । कुछ विद्वानों का मत है कि प्रातःकाल में पंचम के गान से दाँत टूट्टे हो जाते हैं । तात्पर्य यह है कि बन्दीजनों ने ऋषभ्, पंचम तथा षड्ज स्वर को छोड़ कर मधुर आलाप में प्रातःकाल का इस प्रकार वर्णन किया । इस सर्ग में मालिनी छन्द है, जिसका लक्षण है :—

ननमयययुतेयं मालिनी भोगिलोकः ।

छन्द में वृन्त्यनुप्रास अलंकार है ।

[बन्दीजनों ने किस प्रकार रात्रि के बीतने एवं प्रभात के आगमन का वर्णन किया । कवि ने इसी का पूरे सर्ग में वर्णन किया है :— ]

रतिरभसविलासाभ्यासतान्तं न याव-

न्नयनयुगममीलत्तावदेवाहतोऽसौ ।

रजनिविरतिशंसी कामिनीनां भविष्य-

द्विरहविहितनिद्राभङ्गमुच्चैर्मृदङ्गः ॥२॥

अर्थ—सुरत-क्रीडा की उत्सुकता से बारम्बार के विलास में लीन होने के कारण खिन्न कामियों के दोनों नेत्र अभी तक बंद भी नहीं हो पाये थे कि तभी रजनी के बीतने की सूचना देने वाला मृदङ्ग कामियों की निद्रा को भावी विरह की चिन्ता से भंग करता हुआ उच्चस्वर में बज उठा ।

टिप्पणी—पदार्थहेतुक काव्यलिंग अलंकार ।

स्फुटतरमुपरिष्ठादल्पमूर्तेध्रुवस्य

स्फुरति सुरमुनीनां मण्डलं व्यस्तमेतत् ।  
शकटमिव महीयः शैशवे शार्ङ्गपाणे-

श्चपलचरणकाञ्जप्रेरणोत्तुङ्गिताग्रम् ॥३॥

अर्थ—क्षीण काय अर्थात् कठिनाई से दिखाई पड़नेवाले ध्रुव नक्षत्र के ऊपर अत्यन्त स्पष्ट रूप से विस्तृत रूप में फैला हुआ यह सप्तर्षि-मण्डल भगवान् शार्ङ्गपाणि के (अर्थात् तुम्हारे) बचपन के छोटे-छोटे चरण-कमलों से ऊपर उठाये हुए विशाल शकटासुर के शरीर की भाँति चमक रहा है ।

टिप्पणी—भगवान् श्रीकृष्ण ने बचपन में शकटासुर नामक राक्षस को मार कर उसके विशाल शरीर को अपने छोटे-छोटे पैरों पर उठा लिया था । उपमा अलंकार ।

प्रहरकमपनीय स्वं निदिद्रासतोच्चैः

प्रतिपदमुपहृतः केनचिज्जागृहीति ।

मुहुरविशदवर्णा निद्रया शून्यशून्यां

दददपि गिरमन्तर्बुध्यते नो मनुष्यः ॥४॥

अर्थ—अपने पहरे के समय को बिता कर सोने के इच्छुक किसी पहरेदार ने जब अपने जोड़ीदार को “उठो, जागो” ऐसा बारम्बार उच्च स्वर में पुकारा तब वह निद्रा के मारे अस्पष्ट स्वर में अंट-संट बातें तो बीच-बीच में बोलता रहा किन्तु तब भी भीतर से (अन्तःकरण से) नहीं जाग सका ।

टिप्पणी—स्वभावोक्ति अलंकार । इसमें विरोधाभास भी है ।

विपुलतरनितम्बाभोगरुद्धे रमण्याः

शयितुमनधिगच्छञ्जीवितेशोऽवकाशम् ।

रतिपरिचयनश्यन्नैद्रतन्द्रः कथंचि-

द्रमयति शयनीये शर्वरीं किं करोतु ॥५॥

अर्थ—रमणी के नितम्ब प्रदेश के अतिविस्तार से सम्पूर्ण शैय्या के छेक उठने के कारण उसका स्वामी, उस पर सोने का स्थान न पाकर बारम्बार भोग विलास के द्वारा अपनी निद्रा के आलस्य को दूर करता हुआ बड़े कष्ट से रात्रि बिता रहा था। इसके अतिरिक्त वह (बेचारा) कर ही क्या सकता था ?

टिप्पणी—काव्यालिंग और अतिशयोक्ति का संकर ।

क्षणशयितविबुद्धाः कल्पयन्तः प्रयोगा-  
नुदधिमहति राज्ये काव्यवद्विगाहे ।

गहनमपररात्रप्राप्तबुद्धिप्रसादाः

कवय इव महीपाश्चिन्तयन्त्यर्थात्मातम ॥६॥

अर्थ—क्षणभर तक शयन कर के फिर तुरन्त ही उठे हुए राजा लोग कवियों की भाँति रात के पिछले प्रहर में बुद्धि के अत्यन्त निर्मल हो जाने पर समुद्र के समान ( एक ओर घोड़ों आदि से, दूसरी ओर रस भाव आदि से ) गंभीर एवं काव्य के समान कठिनाई से प्रवेश करने योग्य राज्य के सम्बन्ध में साम, दाम आदि प्रयोगों का निर्वाचन कर ( कवि पक्ष में, अर्थ, गुण और साधु शब्दों का निर्वाचन कर ) दुष्प्राप्य त्रिवर्ग अर्थात् धर्म, अर्थ और काम, ( पक्ष में, वाच्य, लक्ष्य और व्यंग, की चिन्ता कर रहे हैं ।

टिप्पणी—तात्पर्य यह है कि जिस प्रकार कवि लोग रात्रि के पिछले प्रहर में जागकर समुद्र के समान गंभीर तथा दुर्विगाह काव्य-रचना की चिन्ता में लग जाते हैं और उत्तम अर्थ एवं उत्तम शब्द के प्रयोग पर विचार कर वाच्य, लक्ष्य, व्यंग्य इत्यादि गहन अर्थों की चिन्ता करते हैं, उसी प्रकार राजा लोग भी रजनी के पिछले प्रहर में जागकर राज्य की चिन्ता में लगकर साम दामादि उपायों पर विचार करते हुए धर्म, अर्थ एवं काम की चिन्ता कर रहे हैं । पूर्णोपमा अलंकार ।

चितिततटशयनान्तादुत्थितं दानपङ्क-

प्लुतबहुलशरीरं शाययत्येष भूयः ।

मृदुचलदपरान्तोदीरितान्दृनिनादं

गजपतिमधिरोहः पक्षकव्यत्ययेन ॥७॥

अर्थ—भूतल-रूपी शय्या से उठा हुआ जो महाकाय गजपति जल तथा कीचड़ से लथपथ हो रहा था, और धीरे-धीरे चलते हुए जिसके पिछले पैरों में बंधी जंजीर शब्द कर रही थी, उसे हाथीवान दूसरी करवट में सुला रहा था।

टिप्पणी—स्वभावोक्ति अलंकार।

द्रुततरकरदक्षाः क्षिप्तवैशाखशैले

दधति दधनि धीरानारवान्वारिणीव ।

शशिनमिव सुरौघाः सारमुद्धतुं मेते

कलशिमुदधिगुर्वी बल्लवा लोडयन्ति ॥८॥

अर्थ—अत्यन्त चपल हाथोंवाले अहीर मक्खन निकालने के लिए पर्वत की भाँति विशाल मथानी को डालकर गंभीर शब्द करती हुई समुद्र के समान गंभीर मटकी में स्थित दही को इस प्रकार मथ रहे हैं जैसे चपल हाथोंवाले देवताओं ने चन्द्रमा रूपी सार वस्तु को निकालने के लिए मन्दराचल पर्वत को मथानी बनाकर कलकल शब्द करते हुए समुद्र के जल को मथा था।

टिप्पणी—पूर्णोपमा अलंकार।

अनुनयमगृहीत्वा व्याजसुप्ता पराची

रुतमथ कृकवाकोस्तारमाकर्ण्य कल्पे ।

कथमपि परिवृत्ता निद्रयान्धा किल स्त्री

मुकुलितनयनैवाश्लिष्यति प्राणनाथम् ॥९॥

अर्थ—प्रियतम की रति-प्रार्थना को अस्वीकार कर के छलपूर्वक दूसरी ओर मुंह कर के सोई हुई कोई सुन्दरी प्रभात के समय मुर्गे की तीव्र आवाज सुनकर अंग तोड़ने के बहाने से फिर पति के सम्मुख हो गयी है, और नींद से आँखें मँद कर मानों बिना जाने ही अपने प्रियतम से आकर लिपट गयी है।

टिप्पणी—यह कलहान्तरिता नायिका थी।

गतमनुगतवीरैरेकतां वेणुनादैः

कलमविकलतालं गयकैर्बोधहेतोः ।

असकृतनवगीतं गीतमाकर्णयन्तः

सुखमुकुलितनेत्रा यान्ति निद्रां नरेन्द्राः ॥१०॥

अर्थ—वीणा के साथ-साथ बजते हुए वेणु के स्वर में एकता को प्राप्त करनेवाले, सुन्दर एवं मधुर करताल की ध्वनि से युक्त, सोये हुए राजाओं को जगाने के लिए वैयालिकों द्वारा अनेक बार गाये हुए अश्रुतपूर्व अथवा अनिन्द्य गीतों को सुनते हुए राजा लोग आँखें मूँद कर सो रहे हैं।

टिप्पणी—वृत्यनुप्रास अलंकार।

परिशिथिलितकर्णग्रीवमामीलिताक्षः

क्षणमयमनुभूय स्वप्नमूर्ध्वङ्गुरेव ।

रिरसयिषति भूयः शष्पमग्रे विकीर्णं

पटुतरचपलौष्ठः प्रस्फुरत्प्रोथमश्वः ॥११॥

अर्थ—यह अश्व अपने कानों और कन्धे को ढीला कर दोनों घुटनों को ऊँचा उठा—अर्थात् खड़े-खड़े ही दोनों आँखें बन्द कर क्षण मात्र के लिए तो सो गया था किन्तु फिर प्रास लेने में समर्थ अपने दोनों ओठों को चलाकर नथुने को फड़काता हुआ आगे पड़ी हुई घास को फिर खाने की इच्छा कर रहा है।

टिप्पणी—घोड़े बड़े सबेरे जग जाते हैं। उत्तम घोड़ों का यही लक्षण है कि वे कभी धरती पर नहीं बैठते, खड़े-खड़े ही सो जाते हैं और उनका सोना कोई देख पाता है कोई नहीं देख पाता। स्वभावोक्ति अलंकार।

उदयमुदितदीप्तिर्याति यः संगतौ मे

पतति न वरमिन्दुः सोऽपरामेष गत्वा ।

स्मितरुचिरिव सद्यः साभ्यसूयं प्रभेति

स्फुरति विशदमेषा पूर्वकाष्टाङ्गनायाः ॥१२॥

अर्थ—“जो चन्द्रमा मेरी सङ्गति में रह कर पूर्ण प्रकाशयुक्त होकर उदयाचल ( अभ्युदय ) को प्राप्त हुआ था, वही अब अपरा अर्थात् पश्चिम दिशा ( परायी स्त्री ) के साथ गमन करके पतित हो रहा है



अर्थात् नीचे गिर रहा है, यह उचित नहीं हुआ” —मानों इस प्रकार की इर्ष्या करने वाली पूर्व दिशा रूपी नायिका के मन्द हास्य की कान्ति के समान उसकी प्रभा निर्मलता प्राप्त कर रही है।

टिप्पणी—तात्पर्य यह है कि पूर्व दिशा में प्रभा का थोड़ा-थोड़ा उदय हो रहा है। जब कोई नायक किसी दूसरी रमणी के साथ समागम कर के अप्रतिष्ठा प्राप्त करता है तो उसकी प्रधान नायिका इर्ष्या से हँसती ही है। उत्प्रेक्षा अलंकार।

चिररतिपरिखेदप्राप्तनिद्रासुखानां

चरममपि शयित्वा पूर्वमेव प्रबुद्धाः ।

अपरिचलितगात्राः कुर्वते न प्रियाणा-

मशिथिलभुजचक्राश्लेषभेदं तरुण्यः ॥१३॥

अर्थ—चाद में शयन करने पर भी पति से पूर्व उठने वाली रमणियाँ अपने अंगों को विलकुल नहीं हिला-डुला रही हैं और बहुत देर तक रति-क्रीडा के परिश्रम से क्लान्त होने के कारण निद्रा-सुख में निमग्न प्रियतमों की गोद में पड़ी हुई अपने गाढ आलिंगन को तनिक भी नहीं ढीला कर रही हैं।

टिप्पणी—पतिव्रता स्त्रियों का यह धर्म ही है कि वे पति के सोने के पश्चात् सोती हैं और उनके उठने के पूर्व ही उठती हैं।

कृतधवलिभभेदः कुङ्कुमेनेव किञ्चि-

न्मलयरुहरजोभिर्भूषयन्पश्चिमाशाम् ।

हिमरुचिररुणिम्ना राजते रज्यमानै-

र्जरठकमलकन्दच्छेदगौरैर्मयूखैः ॥१४॥

अर्थ—चन्द्रमा अस्तकालिक लालिमा से लोहित वर्ण एवं कठोर पके हुए मृणाल अर्थात् कमल नाल के टुकड़ों की भाँति श्वेत रंग की अपनी किरणों से, कुङ्कुम के मिश्रण द्वारा जिसकी श्वेतता को कुछ दूर कर दिया गया है—ऐसी चन्दन की धूलि से ( अपनी प्रेयसी ) पश्चिम दिशा का शृंगार कर रहा है।

**टिप्पणी**—जिस प्रकार कोई विलासी कुंकुम मिश्रित चन्दन के पाउडर से अपनी प्रेयसी का शृंगार करता है, उसी प्रकार अपनी श्वेत-रक्तिम किरणों से चन्द्रमा भी पश्चिम दिशा का शृंगार कर रहा है। उपमा अलंकार।

**दधदसकलमेकं खण्डितामानमद्भिः**

**श्रियमपरमपूर्णासुच्छवसद्भिः पलाशैः।**

**कलरवमुपगीते षट्पदौघेन धत्तः**

**कुमुदकमलषण्डे तुल्यरूपामवस्थाम् ॥१५॥**

अर्थ—कुमुदों तथा कमलों के समूह इस समय एक समान शोभा धारण कर रहे हैं। इधर कुमुदसमूह मुकुलित होनेवाली अपनी पंखुड़ियों से अर्ध मुकुलित हो गये हैं, और इस प्रकार उनकी शोभा कुछ कम हो गयी है तथा उधर विकास को प्राप्त होने वाली पंखुड़ियों से कमल अपनी अपूर्ण शोभा को प्राप्त कर रहे हैं।

**टिप्पणी**—काव्यलिङ्ग अलंकार।

**मदरुचिमरुणेनोद्गच्छता लम्भितस्य**

**त्यजत इव चिराय स्थायिनीमाशु लज्जाम्।**

**वसनमिव मुखस्य संसते संप्रतीदं**

**सितकरकरजालं वामवाशायुवत्याः ॥१६॥**

अर्थ—इस समय चन्द्रमा का यह किरण जाल सूर्य के सारथी अरुण द्वारा मद रुचि अर्थात् लालिमा को प्राप्त करने के कारण अपनी चिर-स्थायिनी लज्जा को तुरन्त त्यागने वाली पूर्व दिशा-रूपी नायिका के मुख पर से मानों घूँघट की भाँति नीचे हट रहा है।

**टिप्पणी**—मदिरा के स्वाद को प्राप्त करने वाली रमणियों का मुख लाल हो जाता है, वे निर्लज्ज हो जाती हैं तथा घूँघट हटा देती हैं। निदर्शना तथा उत्प्रेक्षा का संकर।

**अविरतरतलीलायासजातश्रमाणा-**

**मुपशममुपयान्तं निःसहेऽङ्गेऽङ्गनानाम्।**

पुनरुषसि विविक्तैर्मातरिश्वावचूर्ण्य

ज्वलयति मदनाग्निं मालतीनां रजोभिः ॥१७॥

अर्थ—निरन्तर की गयी रति-क्रीडा के परिश्रम से शिथिलित रमणियों के असमर्थ अंगों में शान्ति को प्राप्त होने वाली कामाग्नि को प्रातःकाल के समय यह वायु पुनः निर्मल एवं सूखे हुए मालती के पुष्पों के पराग से उद्दीप्त कर रहा है ।

टिप्पणी—बुझती हुई अग्नि को चूर्ण डालकर उद्बुद्ध किया ही जाता है । तात्पर्य यह है कि प्रातःकाल के मालती के पुष्पों की सुगन्धि से युक्त वायु के स्पर्श से पुनः काम की वासना उत्पन्न होने लगी ।

अनिमिषमविरामा रागिणां सर्वरात्रं

नवनिधुवनलीलाः कौतुकेनातिवीक्ष्य ।

इदमुदवसितानामस्फुटालोकसंप-

न्नयनमिव सनिद्रं घूर्णते दैपमचिः ॥१८॥

अर्थ—सूर्य के प्रकाश के कारण मन्द ज्योति से युक्त यह सामने की दीपशिखा रात भर निरन्तर विलासी युवकों एवं विलासिनियों की नयी-नयी रति क्रीडा को उत्सुकतापूर्वक निर्निमेष भाव से खूब देखने के कारण मानों निद्रा के वश में हुए इन घरों के नेत्र के समान घूम रही है ।

टिप्पणी—रात भर जागने वाले की आंख कड़वाती ही है । उत्प्रेक्षा अलंकार ।

विकचकमलगन्धैरन्धयन्भृङ्गमालाः

सुरभितमकरन्दं मन्दमावाति वातः ।

प्रमदमदनमाद्यद्यौवनोद्दामरामा-

रमणरभसखेदस्वेदविच्छेददक्षः ॥१९॥

अर्थ—हर्ष और काम वासना से उन्मत्त एवं यौवन से गर्वित रमणियों के सुरत-व्यापार के वेग में होने वाले परिश्रम से उत्पन्न पसीने की बूंदों को दूर करने में निपुण यह प्रभातकालिक वायु

विकसित कमलों की सुगन्धि से भ्रमरवृन्द को अन्धा बनाता हुआ एवं मकरन्दों को सुगन्धि युक्त बनाता हुआ, धीरे-धीरे बह रहा है ।

टिप्पणी—इससे वायु की शीतलता, मन्दता एवं सुगन्धियुक्तता सिद्ध होती है । वृत्त्यन्वयास अलंकार ।

लुलितनयनताराः क्षामवक्त्रेन्दुबिम्बा

रजनय इव निद्राक्लान्तनीलोत्पलाक्ष्यः ।

तिमिरमिव दधानाः संसिनः केशपाशा-

नवनिपतिगृहेभ्यो यान्त्यमूर्वारिवध्वः ॥२०॥

अर्थ—निद्रा के कारण जिनकी आंख की कनीनिका कलुषित हो गयी है, ( रात्रि के पक्ष में, अप्रसन्न नक्षत्रों से युक्त ) रति-क्रीडा के कारण चन्द्र बिम्ब के समान जिनका मुख मलिन हो गया है ( पक्ष में, प्रभात हो जाने के कारण मुख के समान चन्द्रबिम्ब मलिन हो गया है ) उनींदी होने के कारण नील कमल के समान जिनकी आंखें क्लान्त हो गयी हैं ( पक्ष में, आंख के समान नील कमल मुकुलित हो गये हैं ) ऐसी ये वेश्याएँ अन्धकार के समान काली अपनी केशराशि को ( पक्ष में, केशराशि के समान काले अन्धकार को ) रात्रि के समान, धर ए किये हुए राजाओं के शिविरों से बाहर निकल रही हैं ।

टिप्पणी—श्लेष अलंकार ।

शिशिरकिरणकान्तं वासरान्तेऽभिसार्य

श्वसनसुरभिगन्धिः सांप्रतं सत्तरेव ।

[ व्रजति रजनिरेषा तन्मयूखाङ्गरागैः

परिमलितमनिन्यैरम्बरान्तं वहन्ती ॥२१॥

अर्थ—यह रजनी दिवस की समाप्ति पर चन्द्रमा-रूपी कान्त के साथ अभिसार करके सम्प्रति मनोहर सुगन्धि युक्त निःश्वास से वासित किरण-रूपी अंगराग से व्याप्त अपने वस्त्रों को सँभालती हुई आकाश की ओर शीघ्रता के साथ चली जा रही है ।

**टिप्पणी**—जो अभिसारिका रात्रि के समय अपने प्रियतम के साथ अभिसरण करती है, वह प्रातःकाल होने के पूर्व ही अपने अंगराग से व्याप्त एवं सुगन्धित वस्त्रों को सँभालती हुई शीघ्र ही अपने घर की ओर वापस भागती ही है। एकांगी रूपक।

**नवकुमुदवनश्रीहासकेलिप्रसङ्गा-**

**दधिकरुचिरशेषामप्युषां जागरित्वा ।**

**अयमपरदिशोऽङ्के मुञ्चति स्रस्तहस्तः**

**शिशयिषुरिव पाण्डुं ग्लानमात्मानमिन्दुः ॥२२॥**

**अर्थ**—अधिक कान्ति युक्त यह चन्द्रमा नूतन कुमुद वन की कान्ति की हास्य-केलि में आसक्त होने के कारण सम्पूर्ण रात्रि जागकर, मानों अब सोने की इच्छा से अपने हस्त (हस्त नक्षत्र और किरणों) को ढीला कर पश्चिम दिशा की गोद में अपने पाण्डुवर्ण के क्लान्त शरीर को गिरा रहा है।

**टिप्पणी**—चतुर नादक रात भर अपनी प्रेयसी रमणी के साथ विहार कर जब थक जाते हैं तो इसी प्रकार दूसरी के अंक में जाकर सो जाते हैं। उत्प्रेक्षा और समासोक्ति का संकर।

**सरभसपरिरम्भारम्भसरम्भभाजा**

**यदधिनिशमपास्तं वल्लभेनाङ्गनायाः ।**

**वसनमपि निशान्ते नेष्यते तत्प्रदातुं**

**रथचरणविशालश्रोणिलोलेक्षणेन ॥२३॥**

**अर्थ**—रात्रि के समय शीघ्रतापूर्वक आलिंगन करने के प्रबल इच्छुक प्रियतम ने रमणी का जो वस्त्र छीन लिया था, उसे प्रातःकाल हो जाने पर भी, रथ के चक्र के समान विशाल सुन्दरी के नितम्ब-स्थल को देखने के लोभ से वह नहीं लौटा रहा है।

**टिप्पणी**—काव्यलिंग अलंकार।

**सपदि कुमुदिनीभिर्मिलितं हा क्षपापि**

**क्षयमगमदपेतास्तारकास्ताः समस्ताः ।**

इति दयितकलत्रश्चिन्तयन्नङ्गमिन्दु-

वहति कृशमशेषं अष्टशोभं शुचेव ॥२४॥

अर्थ—हाय ! शीघ्र ही ये कुमुदिनियाँ संकुचित हो गयीं अर्थात् मृच्छित हो गयीं, रात्रि भी क्षीण हो गयी और सब ताराएँ भी विलीन हो गयीं । मानों इस प्रकार के शोक से स्त्रियों का प्यारा चन्द्रमा अत्यन्त दुर्बल और शोभा विहीन शरीर वाला बन गया है ।

टिप्पणी—पत्नियों को प्राणों के समान प्यार करने वाला पति उनके निधन पर शोकाभिभूत होकर अशोभन एवं दुर्बल हो ही जाता है । उत्प्रेक्षा अलंकार ।

व्रजति विषयमक्ष्णामंशुमाली न याव-

त्तिमिरमखिलमस्तं तावदेवारुणेन ।

परपरिभवि तेजस्तन्वतामाशु कर्तं

प्रभवति हि विपक्षोच्छेदमग्रेसरोऽपि ॥२५॥

अर्थ—जब तक अंशुमाली भास्कर आंखों के सम्मुख नहीं आ जाता तब तक सारथी अरुण समस्त अन्धकार को दूर कर देता है । (यह ठीक ही है, क्योंकि ) शत्रुओं को पराजित करनेवाले तेजस्वी लोगों के अग्र-गामी (सेवक) भी शत्रुओं का शीघ्र ही विनाश करने में समर्थ होते हैं ।

टिप्पणी—कालिदास कृत रघुवंश के पंचमसर्ग का ७१वां श्लोक ठीक इसी आशय का है । अर्थान्तरन्यास अलंकार ।

विगततिमिरपङ्कं पश्यति व्योम याव-

द्धुवति विरहखिन्नः पक्षती यावदेव ।

रथचरणसमाह्वस्तावदौत्सुक्यनुन्ना

सरिदपरतटान्तादागता चक्रवाकी ॥२६॥

अर्थ—जब तक चक्रवाक प्रिया के [विरह-दुःख से दुःखित होकर आकाश को अन्धकार शून्य देख उड़ने के लिए अपने पंखों को फड़फड़ाता है तब तक नदी के किनारे से उत्सुकता से भरी हुई चक्र-वाकी उसके समीप आकर पहुँच जाती है ।

**टिप्पणी**—कवि प्रसिद्धि के अनुसार चक्रवाक दम्पती रात्रि में वियुक्त होकर नन्दी के दो तटों पर रहते हैं और प्रातः होते ही एक दूसरे से मिलने के लिए विह्वल हो जाते हैं । ऊर्जस्वी अलंकार ।

**मुदितयुवमनस्कास्तुल्यमेव प्रदोषे**

**रुचमदधुरुभयः कल्पिता भूषिताश्च ।**

**परिमलरुचिराभिर्न्यक्कृतास्तु प्रभाते**

**युवतिभिरुपभोगान्नीरुचः पुष्पमालाः ॥२७॥**

**अर्थ**—रात्रि के समय रमणियाँ और पुष्पमालाएँ—ये दोनों ही तरुणों के चित्तों को प्रसन्न करनेवाली तथा संभोग के लिए सुसज्जित होकर एक समान शोभा धारण कर रही थीं, किन्तु प्रभात के समय (रतिक्रीडा की धक्कामुक्की में) कान्तिहीन मालाएँ, संभोग की सुगन्धि से मनोहर रमणियों द्वारा तिरस्कृत कर दी गयी हैं ।

**टिप्पणी**—व्यतिरेक अलंकार ।

**विलुलितकमलौघः कीर्णवल्लीवितानः**

**प्रतिवनमवधूताशेषशाखिप्रसूनः ।**

**क्वचिदयमनवस्थः स्थास्तुतामेति वायु-**

**वधुकुसुमविमर्दोद्गन्धिवेश्मान्तरेषु ॥२८॥**

**अर्थ**—प्रत्येक वन में कमलों के समूहों को हिलाने-डुलानेवाली लताओं के वितानों को अस्त व्यस्त करनेवाली तथा सम्पूर्ण पुष्प वाले वृक्षों को कँपानेवाली वायु कहीं पर भी न रुककर रमणियों और पुष्पों के संघर्षण से उत्पन्न उत्कट सुगन्ध से भरे हुए इन भीतरी कक्षों में आकर स्थिर हो गयी है ।

**टिप्पणी**—अतिशयोक्ति अलंकार ।

**नखपदवलिनाभीसंधिभागेषु लक्ष्यः**

**क्षतिषु च दशनानामङ्गनायाः सशेषः ।**

**अपि रहसि कृतानां वाग्विहीनोऽपि जातः**

**सरतविलसितानां वर्णको वर्णकोऽसौ ॥२९॥**

अर्थ—नख द्वारा किये गये क्षतों पर, त्रिवलियों में, नाभि पर, शरीर के अन्यान्य संधि भागों पर तथा दांतों के क्षतों पर कुछ-कुछ लगे रहने के कारण दिखाई पड़नेवाला रमणियों का यह अंगराग यद्यपि वाणी विहीन है, तथापि एकान्त में की गयी रतिक्रीडाओं को प्रकट कर रहा है।

टिप्पणी—विरोधाभास अलंकार।

प्रकटमलिनलक्ष्मा मृष्टपत्रावलीकै-

रधिगतरतिशोभैः प्रत्युषः प्रोषितश्रीः ।

उपहसित इवासौ चन्द्रमाः कामिनीनां

परिणतशरकाण्डापाण्डुभिर्गण्डभागैः ॥३०॥

अर्थ—चिह्नित पत्रावली के धुल जाने पर भी सम्भोग की शोभा से युक्त एवं पके हुए स्फुरण्डे के समान विशेष शुभ्र कांति धारण करनेवाले कामनियों के कपोल-स्थल मानों प्रातःकाल के समय शोभा-विहीन होने के कारण जिसका कलंक स्पष्ट दिखाई पड़ रहा है—ऐसे चन्द्रमा का उपहास-सा कर रहे हैं।

टिप्पणी—निष्कलंक लोग कलंकवालों का उपहास करते ही हैं। उत्प्रेक्षा अलंकार।

[आगे के पांच श्लोकों में कोई खण्डिता नायिका रातभर बाहर रह कर सबरे आनेवाले अपराधी नायक को फटकार बता रही है :—]

सकलमपि निकामं कामलोलान्यनारी-

रतिरभसविमदैर्भिन्नवत्यङ्गरागे ।

इदमतिमहदेवाश्चर्यमाश्चर्यधाम्न-

स्तव खलु मुखरागो यन्न भेदं प्रयातः ॥३१॥

प्रकटतरमिमं मा द्राक्षुरन्या रमण्यः

स्फुटमिति सविशङ्कं कान्तया तुल्यवर्णः ।



चरणतलसरोजाक्रान्तिसंक्रान्तयासौ

वपुषि नखविलेखो लाक्ष्या रक्षितस्ते ॥३२॥

तदवितथमवादीर्यन्मम त्वं प्रियेति

प्रियजनपरिभुक्तं यद्दूकूलं दधानः ।

मदधिवसतिमागाः कामिनां मण्डनश्री-

व्रजति हि सफलत्वं वल्लभालोकेन ॥३३॥

नवनखपदमङ्गं गोपयस्यंशुकेन

स्थगयसि पुनरोष्ठं पाणिना दन्तदष्टम ।

प्रतिदिशमपरस्त्रीसङ्गशंसी विसर्प-

न्नवपरिमलगन्धः केन शक्यो वरीतुम् ॥३४॥

इति कृतवचनायाः कश्चिदभ्येत्य बिभ्य-

दूगलितनयनावारेर्याति पादावनामम् ।

करुणमपि समर्थं मानिनां मानभेदे

रुदितमुदितमस्त्रं योषितां विग्रहेषु ॥३५॥

अर्थ—“काम के वेग से चंचल सपत्नी के साथ संभोग करने के संघर्ष से तुम्हारे शरीर में लगा हुआ अंगराग सम्पूर्णतया छूट गया है, किन्तु आश्चर्य के निधान तुम्हारे मुख का रंग जो नहीं दूर हुआ—यह महान् आश्चर्य की बात है। अत्यन्त स्पष्ट रूप से दिखाई पड़ने वाले इन नखक्षतों को हमारी दूसरी सपत्नियाँ, साफ-साफ न देखें—ऐसा सोच कर आशंका के साथ तुम्हारी उस प्रियतमा ने, इस तुम्हारे शरीर में अपने चरण-कमल के आघात द्वारा जो लाख का रंग लगा दिया है वही समानरंग वाले तुम्हारे इन नखक्षतों को छिपा रहा है। तुम जो यह कहा करते हो कि ‘तुम मेरी प्रिया हो’ यह बात झूठ नहीं है, क्योंकि तुम अपनी उस प्रियतमा द्वारा पहने गये वस्त्र को ही पहन कर जो मेरे निवास पर आये हो—(उसी से यह सिद्ध होता है। क्योंकि) कामी पुरुषों के अलंकारों की शोभा प्रिया के दर्शन से ही सफल होती है। (व्यंग में

वह कह रही है कि यदि मैं तुम्हारी प्रिया न होती तो तुम अपने अलंकार को मुझे क्यों दिखाते ? मेरा ऐसा सम्मान क्यों करते अर्थात् यह मेरे दिल के जलाने की घटना मेरे सामने क्यों उपस्थित होती ?) तुम अपने नूतन नखच्चतों वाले अंगों को वस्त्र में छिपा रहे हो, दन्तचत वाले ओष्ठों को बारबार हाथ से ढक रहे हो; किन्तु प्रत्येक दिशा में फैलती हुई पराई स्त्री के समागम की सूचना देने वाली इस नूतन विमर्द सुगन्ध (रति की गन्ध) को भला तुम कैसे छिपा सकोगे ?”—पति से इस प्रकार की तिरस्कार पूर्ण बातें कर के जब कोई प्रेयसी रोने लगी तब उसका नायक डरते-डरते उसके समीप आकर उसके पैरों पर गिरकर उसे प्रसन्न करने की चेष्टा करने लगा । (ठीक ही है) प्रणयकलह में सुन्दरी का करुण रुदन ही अहंकारी नायक के अहंकार को दूर करने में समर्थ अस्त्र के समान होता है ।

टिप्पणी—३१वें श्लोक में विरोधाभास, ३२वें में सामान्य, ३३वें में अर्थान्तरन्यास, ३४वें में काव्यालिंग तथा ३५ वें में भी अर्थान्तरन्यास अलंकार हैं । यह खण्डिता नायिका थी ।

मदमदनविकासस्पष्टधाष्ट्योदयानां  
रतिकलहविकीर्णैर्भूषणैरचितेषु ।

विदधति न गृहेषूत्फुल्लपुष्पोपहारं

विफलविनययत्नाः कामिनीनां वयस्याः ॥ ३६ ॥

अर्थ—मद और काम-वासना के विकास के कारण उत्पन्न धृष्टता से युक्त कामिनियों के रति-रूपी कलह में इधर-उधर बिखरे हुए आभूषणों से सुशोभित घरों में सखियाँ अपने अधिकार के यत्नों में विफल होकर उनकी पुष्पों से पूजा नहीं कर रही हैं ।

टिप्पणी—उदात्त अलंकार ।

करजदशमचिह्नं नैशमङ्गल्यनारी-

जनितमिति सरोषामीर्ष्या शङ्कमानाम् ।

स्मरसि न खलु दत्तं मत्तयैतत्त्वयैव

स्त्रियमनुयतीत्यं व्रीडमानां विलासी ॥ ३७ ॥

अर्थ—किसी युवक के अंगों में विद्यमान रात्रि के नखचूतों एवं दन्तचूतों को सपत्नी द्वारा किया गया समझ कर जब उसकी बधू क्रोध युक्त हो गयी तब—“मद की मस्ती में आकर तुम्हीं ने बे नखचूत और दन्तचूत किये थे, क्या तुम्हें अब स्मरण नहीं है”—इस प्रकार की बातों से उसके बिलासी नायक ने उसे लज्जित करके मना लिया ।

कृतगुरुतरहारच्छेदमालिङ्ग्य पत्यौ

परिशिथिलितगात्रे गन्तुमापृच्छमाने ।

विगलितनवमुक्तास्थूलवाष्पाम्बुबिन्दु-

स्तनयुगमवलायास्तत्क्षणं रोदितीव ॥ ३८ ॥

अर्थ—नायक ने नायिका का ऐसा गाढ आलिङ्गन किया कि नायिका का विशाल मुक्ताहार टूट गया । इस प्रकार का आलिङ्गन कर जब नायक शिथिलित अंगों वाला होकर प्रियतमा से अपने (बाहर) जाने के लिए पृष्ठा तब उसी क्षण सुन्दरी के स्तन-युगल मानों टूटे हुए हार के नूतन मुक्ता-रूपी बड़े-बड़े आँसू चुवाते हुए रोने-से लगे ।

टिप्पणी—रूपक और उत्प्रेक्षा का संकर ।

बहु जगद पुरस्तात्तस्य मत्ता किलाहं

चकर च किल चाटु प्रौढयोषिद्वदस्य ।

विदितमिति सखीभ्यो रात्रिवृत्तं विचिन्त्य

व्यपगतमदयाहि व्रीडितं मुग्धवध्वा ॥ ३९ ॥

अर्थ—दिन में जब मदिरा का नशा उतर गया और उसकी सखियों ने उसे बतलाया, तो नवबधू, जो अभी मुग्धा थी, अपने रात्रि के वृत्तान्त को सोचकर बहुत लज्जित हो गयी कि अरे ! मैंने रात में मत-वाली होकर प्रियतम के सामने बहुत-सी अट-पट बातें की हैं तथा बड़ी आयु की स्त्रियों के समान उसकी बड़ी चाटुकारी भी की है ।

टिप्पणी—प्रेय अलंकार ।

अरुणजलजराजीमुग्धहस्ताग्रपादा

बहुलमधुपमालाकजलेन्दीवराक्षी ।

अनुपतति विरावैः पत्रिणां व्याहरन्ती

रजनिमचिरजाता पूर्वसंध्या सुतेव ॥ ४० ॥

अर्थ—लाल कमलों की पंक्ति-रूपी सुन्दर हथेलियों एवं पदतलों से युक्त, अनेक भ्रमर पंक्ति-रूपी कज्जल से सुशोभित, नीले कमल के समान सुन्दर नेत्रोंवाली तथा पक्षियों के कलरव में बातें करती हुई यह प्रभातकाल की सन्धा थोड़े दिनों की कन्या की भाँति अपनी माता रजनी के पीछे-पीछे दौड़ने लगी है ।

टिप्पणी—उपमा अलंकार ।

प्रतिशरणमशीर्णज्योतिरग्न्याहितानां

विधिविहितविर्ब्धैः सामिधेनीरधीत्य ।

कृतगुरुदुरितौघध्वंसमध्वर्युवयै-

हृतमयमुपलीढे साधु सांनार्यमग्निः ॥ ४१ ॥

अर्थ—अग्नि का आधान करने वाले अग्निहोत्रियों के प्रत्येक घर में प्रचण्ड ज्वाला के साथ अग्नि जलने लगी है । उसमें श्रेष्ठ पुरोहित ब्राह्मण लोग शास्त्रानुमोदित उदात्त, अनुदात्त, स्वरित स्वरों के उच्चारण के साथ गंभीर पापों के नाश करने वाले, समिधा छोड़ने के मंत्रों का पाठ करके सम्यक् प्रकार से हवि डालने लगे हैं और अग्नि की लपटें उसका आस्वादन करने लगीं हैं ।

टिप्पणी—वृत्यनुप्रास अलंकार ।

प्रकृतजपविधीनामास्यमुद्रस्मिदन्तं

मुहुरपिहितमोष्ठयैरक्षरैर्लक्ष्यमन्यैः ।

अनुकृतिमनुवेलं घट्टितोद्धट्टितस्य

व्रजति नियमभाजां मुग्धमुक्तापुटस्य ॥ ४२ ॥

अर्थ—नियमानुसार मंत्रों का जाप करने वाले तपस्वी लोग जब ओष्ठ्य अक्षरों का उच्चारण करते हैं तब उनके मुख का भीतरी भाग बार बार खुलता और बन्द हो जाता है, और जब अन्य अक्षरों का उच्चारण करते हैं तब मुख के भीतर का भाग खुल जाता है, और उनके दांतों की स्वच्छ किरणें चारों ओर फैल जाती हैं। इस प्रकार उनका मुख बार-बार ठीक उसी तरह खुलता और बंद होता है जिस तरह सीपी का मुँह खुलता और बंद होता है।

टिप्पणी—उत्सा अलंकार।

नवकनकपिशङ्गं वासराणां विधातुः

ककुभि कुलिशपाणैर्भाति भासां वितानम् ।

जनितभुवनदाहारम्भमम्भांसि दग्ध्वा

ज्वलितभिव महान्धेरूर्ध्वमौर्वानलार्चिः ॥ ४३ ॥

अर्थ—दक्षपाणि इन्द्र की दिशा पूर्व में नूतन सुवर्ण के समान पीले वण की दिनकर सूर्य की किरणों का जाल इस प्रकार सुशोभित हो रहा है मानों महासमुद्र की समस्त जलराशि को जला कर अब जगत् को जलाने की इच्छा से ऊपर फैली हुई बड़बानल की ज्वाला जल रही हो।

टिप्पणी—उत्प्रेक्षा अलंकार।

विततपृथुवरत्रातुल्यरूपैर्मयूखैः

कलश इव गरीयान्दिग्भिराकृष्यमाणः ।

कृतचपलविहंगालापकोलाहलाभि-

र्जलनिधिजलमध्यादेव उत्तार्यतेऽर्कः ॥ ४४ ॥

अर्थ—चारों ओर फैली हुई मोटी रस्सी के समान किरणों से ऊपर खींचे जाने वाले विशाल घट के समान यह सूर्य, दिशा-रूपी रमणियों द्वारा, चंचल पक्षिगणों के चलरव रूपी कोलाहल के साथ मानों समुद्र के जल के भीतर से बाहर निकाला जा रहा है।

**टिप्पणी**—कई स्त्रियाँ जब बड़े घट को कूएं से निकालती हैं तो उस समय मोटी रस्सी लगाती हैं तथा शोर मचाती हैं। यहाँ सूर्य ही वह महान् घट है, दिशाएं रमणियाँ हैं। प्रातःकाल की लंबी किरणें मोटी रस्सियाँ हैं, चंचल पक्षियों का कलरव कोलाहल है और पूर्व का क्षितिज उदय समुद्र का जल है। रूपक और उत्प्रेक्षा का संकर।

**पयसि सलिलराशेर्नक्तमन्तर्निमग्नः**

**स्फुटमनिशमतापि ज्वालाया वाडवानेः ।**

**यदयमिदमिदानीमङ्गमुद्यन्दधाति**

**ज्वलितखदिरकाष्ठाङ्गारगौरं विवस्वान् ॥४५॥**

**अर्थ**—यह प्रभातकालिक सूर्य रात्रि के समय समुद्र के जल के भीतर डूब कर निश्चय ही वडवानल की ज्वाला से निरन्तर दग्ध हुआ है, क्योंकि इस समय उदय होते ही यह खदिर के अंगार की भाँति अत्यन्त लाल रंग का शरीर धारण किये हुए है।

**अतुहिनरुचिनासौ केवलं नोदयाद्रिः**

**क्षणमुपरिगतेन क्षमाभूतः सर्व एव ।**

**नवकरनिकरेण स्पष्टबन्धूकसून-**

**स्तवकरचितमेते शेखरं विभ्रतीव ॥ ४६ ॥**

**अर्थ**—क्षण काल तक ऊपर स्थित होने वाले सूर्य से केवल यह उदयाचल ही बन्धूक के पुष्पों से नहीं सुशोभित हो रहा है किन्तु ये सभी पर्वत उसकी नूतन किरणों के समूहों के पड़ने से मानों खिले हुए बन्धूक के पुष्प के स्तवकों से सुशोभित शेखर अर्थात् केशों को सजाने की माला धारण किये हुए के समान हैं।

**टिप्पणी**—उत्प्रेक्षा अलंकार।

**उदयशिखरिशृङ्गप्राङ्गणेष्वेव रिङ्गन्**

**सकमलमुखहासं वीक्षितः पद्मिनीभिः ।**

**विततमृदुकराङ्गः शब्दयन्त्या वयोभिः**

**परिपतति दिवोऽङ्गे हेलया बालसूर्यः ॥४७॥**

अर्थ—यह उदयकालिक बालसूर्य उदयाचल के विस्तृत शिखरों के आँगन में घूमता हुआ, पद्मिनियों द्वारा कमल-रूपी मुख के हास्य के साथ देखा जाता हुआ, मानों पक्षियों के कलरव में बुलाती हुई अपनी माता ( आकाश ) की गोद में, अपने कोमल करों के अग्र भाग को फैलाता हुआ लीला पूर्वक हँसते-डोलते चला जा रहा है।

टिप्पणी—तात्पर्य यह है कि प्रभात का सूर्य धीरे-धीरे आकाश में ऊपर चढ़ रहा है। श्लेषमूलक अतिशयोक्ति से अनुप्राणित रूपक अलंकार। रूपक का बहुत सुन्दर उदाहरण है। बालक भी जब इसी प्रकार आगन में खेलता है तो बहुत-सी सुन्दरियाँ उसे देखती हैं, और उसकी माँ 'आ जाओ बेटा, इधर आओ' ऐसा कहकर अपनी गोद में उसे बुलाती है और वह सुन्दर बालक अपने कोमल हाथों को आगे बढ़ाता हुआ हंसते-खेलते अपनी माता की गोद में आ विराजता है।

क्षणमयमुपविष्टः क्षमातलन्यस्तपादः

प्रणतिपरमवेक्ष्य प्रीतमह्नाय लोकम् ।

भुवनतलमशेषं प्रत्यवेक्ष्यमाणः

क्षितिधरतटपीठादुत्थितः सप्तसप्तिः ॥ ४८ ॥

अर्थ—यह सूर्य क्षण भर के लिए ( उदयाचल-रूपी सिंहासन पर ) आसीन होकर धरती तल पर अपने चरणों को रख रहा है, और फिर प्रणाम करते हुए सन्तुष्ट लोगों को देखकर तुरन्त ही समग्र भूतल को देखते हुए उदयाचल के तट-रूपी सिंहासन से ( अथवा सिंहासन के समान उदयाचल के तट-प्रान्त से ) उठकर खड़ा हो गया है।

टिप्पणी—जिस प्रकार कोई महाराज सिंहासन पर बैठकर थोड़ी देर तक प्रणत जनों को आदर देकर तुरन्त ही अपने सम्पूर्ण राज्य को देखने के लिए चल पड़ता है उसी प्रकार सूर्य ने भी पहले धरती पर अपने पैर रखे ( किरणें फैलायीं ) और फिर प्रणत लोगों को सन्तुष्ट कर समग्र धरातल को देखने की इच्छा से उदयाचल के सिंहासन से उत्थान कर दिया। यह समासोक्ति अलंकार का सुन्दर उदाहरण है।

परिणतमदिराभं भास्करेणांशुवाणै-

स्तिमिरकरिघटायाः सर्वदिक्षु क्षतायाः ।

रुधिरमिव वहन्त्यो भान्ति बालातपेन

छुरितमुभयरोधोवारितं वप्ति नद्यः ॥ ४६ ॥

अर्थ—नदियाँ प्रातःकाल की धूप से मिश्रित होने के कारण पुरानी मदिरा के समान लाल वर्ण के अपने दोनों तटों के बीच में अवरोद्ध अपने जल को मानों सभी दिशाओं में सूर्य द्वारा किरण-रूपी वाणों से आहत अन्धकार-रूपी हाथियों के रक्त की भाँति बहाती हुई शोभा दे रही हैं ।

टिप्पणी—उत्प्रेक्षा और रूपक ।

दधति परिपतन्त्यो जालवातायनेभ्य-

स्तरुणतपनभासो मन्दिराभ्यन्तरेषु ।

प्रणयिषु वनितानां प्रातरिच्छत्सु गन्तुं

कुपितमदनमुक्तोत्तप्तनाराचलीलाम् ॥ ५० ॥

अर्थ—भरोखों की जालियों से होकर कमरों के भीतर प्रवेश करने वाली वाल सूर्य की किरणें, प्रातःकाल बाहर जाने के इच्छुक रमणियों के प्रियतमों के ऊपर, क्रुद्ध कामदेव द्वारा फेंके गये, एवं तेज से जाज्वल्यमान वाण की शोभा धारण कर रही हैं ।

टिप्पणी—निदर्शना अलंकार ।

अधिरजनि वधूभिः पीतमैरेयरिक्तं

कनकचषकमेतद्रोचनालोहितेन । । .

उदयदहिमरोचिर्ज्योतिषाक्रान्तमन्त-

र्मधुन इव तथैवापूर्णमद्यापि भाति ॥ ५१ ॥

अर्थ—रात्रि के समय रमणियों द्वारा मदिरा के पी लिए जाने के कारण खाली हुआ यह सुवर्ण का प्याला (मदिरा पात्र) भीतर से गोरोचन के समान लाल वर्ण की उदयकालीन सूर्य की किरणों के पड़ने के कारण मानों अब भी उसी प्रकार मदिरा से पूर्ण की भाँति दिखाई पड़ रहा है ।

टिप्पणी—उत्प्रेक्षा और भ्रान्तिमान का संकर ।



सितरुचि शयनीये नक्तमेकान्तमुक्तं

दिनकरकरसङ्गव्यक्तकौसुम्भकान्ति ।

निजमिति रतिबन्धोर्जानतीमुत्तरीयं

परिहसति सखी स्त्रीमाददानां दिनादौ ॥५२॥

अर्थ—रात्रि के समय शैय्या पर उतार कर रखे गये पति के श्वेत रंग के दुपट्टे को, प्रभात के समय सूर्य की किरणों के सम्पर्क से कुसुम्भ रंग के हो जाने के कारण अपना दुपट्टा समझ कर ग्रहण करती हुई नायिका का, उसकी सखी परिहास कर रही है ।

टिप्पणी—भ्रान्तिमान् अलंकार ।

प्लुतमिव शिशिरांशोरंशुभिर्यन्निशासु

स्फटिकमयमराजद्राजताद्रिस्थलाभम् ।

अरुणितमकटोरैर्वैश्वं काश्मीरजाम्भः-

स्नपितमिव तदेतद्भानुभिर्भाति भानोः ॥५३॥

अर्थ—(चूना से पुते हुए होने के कारण) कैलास पर्वत के तट-प्रान्त की भाँति जो भवन रात्रि में चन्द्रमा की चाँदनी में धुलकर स्फटिक शिला से बने हुए के समान सुशोभित हो रहे थे, वही (अब प्रातःकाल हो जाने पर) सूर्य की कोमल किरणों से रक्त वर्ण के होकर मानों केसर-मिश्रित जल से पुते हुए के समान दिखाई पड़ रहे हैं ।

टिप्पणी—उत्प्रेक्षा अलंकार ।

सरसनखपदान्तर्दृष्टकेशप्रमोकं

प्रणयिनि विदधाने योषितामुल्लसन्त्यः ।

विदधति दशनानां सीत्कृताविष्कृताना-

मभिनवरविभासः पद्मरागानुकारम् ॥५४॥

अर्थ—प्रियतम द्वारा रमणियों के ताजे नखचूतों में लगे हुए बालों के निकालने पर उनके व्यथासूचक सीत्कार से बाहर निकले हुए दाँतों

पर चमकती हुई बाल सूर्य की नूतन किरणों पद्मरागमणि का अनुकरण कर रही है ।

टिप्पणी—काव्यलिंग और उपमा का संकर ।

अविरतदयिताङ्गासङ्गसंचारितेन

छुरितमभिनवासृकान्तिना कुङ्कुमेन ।

कनकनिकपरेखाकोमलं कामिनीनां

भवति वपुरवाप्तच्छायमेवातपेऽपि ॥ ५५ ॥

अर्थ—निरन्तर प्रियतम के अंगों के सम्पर्क के कारण फैली हुई नूतन रक्त के समान लाल रंग की केसर से रंगा हुआ रमणियों का शरीर, कसौटी पर खिंची हुई सुवर्ण की रेखा की भाँति मनोहर हो गया है और वह इस धूप में (भी) छाया अर्थात् शोभा को प्राप्त कर रहा है ।

टिप्पणी—उपमा, विरोधाभास और काव्यलिंग का संकर ।

सरसिजवनकान्तं बिभ्रद्भ्रान्तवृत्तिः

करनयनसहस्रं हेतुमालोकशक्तेः ।

अखिलमतिमहिम्ना लोकमाक्रान्तवन्तं

हरिरिव हरिदश्वः साधु वृत्रं हिनस्ति ॥ ५६ ॥

अर्थ—कमलवनों के प्रियतम, सहस्र किरणों वाले तथा आकाश में विचरण करने वाले सूर्य ने अपना तेज समग्र संसार में फैलाते हुए लोकव्यापी अन्धकार का उसी प्रकार विनाश कर दिया है जैसे पूर्वकाल में कमलवन के सदृश सुन्दर, सहस्र नेत्रों वाले तथा मेघमण्डल में निवास करने वाले देवराज इन्द्र ने अपनी महिमा को समस्त संसार में फैलाते हुए त्रैलोक्य को सतानेवाले वृत्रासुर का विनाश कर दिया था ।

टिप्पणी—उपमा और श्लेष दोनों ही कहे जा सकते हैं ।

अवतमसभिदायै भास्वताभ्युद्गतेन

प्रसभमुद्गुणोऽसौ दर्शनीयोऽप्यपास्तः ।

निरसितुमरिमिच्छोर्ये तदीयाश्रयेण

श्रियमधिगतवन्तस्तेऽपि हन्तव्यपक्षे ॥ ५७ ॥

अर्थ—अन्धकार के विनाश के लिए उदित सूर्य ने देखने योग्य तारागणों को भी बलपूर्वक भगा दिया है। ( उनका यह कार्य उचित ही है, क्योंकि ) शत्रुओं का समूल विनाश करने के लिए जो इच्छुक हो, उसे शत्रु के आश्रय से अभ्युदय प्राप्त करनेवालों का भी विनाश करना चाहिए।

टिप्पणी—अर्थान्तरन्यास अलंकार।

प्रतिफलति करौघे संमुखावस्थितायं  
रजतकटकभित्तौ सान्द्रचन्द्रांशुगौर्याम्।

बहिरभिहतमद्रेः संहतं कंदरान्त-

र्गतमपि तिमिरौघं घर्मभानुर्भिनत्ति ॥ ५८ ॥

अर्थ—उष्णांशु सूर्य ने सम्मुख स्थित ( गुफाओं की ) सघन चन्द्रिका के समान श्वेत रंग की चांदी की दीवारों पर अपनी किरणों के प्रतिफलित होने के कारण बाहर के अन्धकार को दूर कर गुफाओं के भीतर के निविड अन्धकार को भी दूर कर दिया है।

टिप्पणी—अतिशयोक्ति अलंकार।

बहिरपि विलसन्त्यः काममानिन्यिरे य-

दिवसकररुचोऽन्तं ध्वान्तमन्तर्गृहेषु।

नियतविषयवृत्तेरप्यनल्पप्रताप-

क्षतसकलविपक्षस्तेजसः स स्वभावः ॥ ५९ ॥

अर्थ—बाहर रहकर भी सूर्य की किरणों ने गृहों के भीतर के सघन अन्धकार को भी नष्ट कर दिया है। तेजस्वी का यह स्वभाव ही है कि वह एक नियत स्थान पर रहकर भी अपने विपुल प्रताप से समस्त शत्रुओं का विनाश कर देता है।

टिप्पणी—अर्थान्तरन्यास अलंकार।

चिरमतिरसलौल्याद्बन्धनं लम्भितानां

पुनरयमुदयाय प्राप्य धाम स्वमेव।

दलितदलकपाटः षट्पदानां सरोजे

सरभस इव गुप्तिस्फोटमर्कः करोति ॥ ६० ॥

अर्थ—यह सूर्य पुनः अपने उदय अथवा वृद्धि के लिए स्थान अथवा तेज को प्राप्त कर, अत्यन्त मकरन्द पान की आसक्ति के कारण कमल-सम्पुट के बंधन में बहुत काल से फँसे हुए भ्रमरों को, मानों शीघ्रता के साथ उनके कमल दल-रूपी कपाटों को तोड़कर, बन्धन से मुक्त कर रहा है ।

टिप्पणी—जैसे कोई पद भ्रष्ट राजा पुनः अपने पद को प्राप्त कर स्वयं आकर अपने परिजनों को कारागार का फाटक तोड़ कर मुक्त करता है उसी प्रकार सूर्य ने भी प्रभात के समय अपने परिजन भ्रमरों को कमल के संपुटों को तोड़ कर मानों कारामुक्त कर दिया है । उत्प्रेक्षा अलंकार ।

युगपदयुगसप्तिस्तुल्यसंख्यैर्मयूखै-

र्दशशतदलभेदं कौतुकेनाशु कृत्वा ।

श्रियमलिकुलगीतैर्लालितां पङ्कजान्त-

र्भवनमधिशयानामादरात्पश्यतीव ॥ ६१ ॥

अर्थ—विषमसंख्यक अर्थात् सात घोड़ों के रथ पर चढ़ने वाले भास्कर एक साथ ही अपनी सहस्र किरणों से कमलों के शतदलों को शीघ्रतापूर्वक कुतूहल के साथ भिन्न करके अर्थात् विकसित करके, भ्रमर वृन्दों द्वारा सत्कृत कमल के मध्य में निवास करने वाली लक्ष्मी को मानों आदर के साथ देख रहे हैं ।

टिप्पणी—जिस प्रकार कोई नायक एकान्त में प्राप्त नायिका को देखता है, उसी प्रकार मानो सूर्य भी कमलश्री को देख रहे हैं । उत्प्रेक्षा अलंकार ।

अदयमिव कराग्रैरेष निष्पीड्य सद्यः

शशधरमहरादौ रागवानुष्णरश्मिः ।

अवकिरति नितान्तं कान्तिनिर्यासमब्द-

सूतनवजलपाण्डु पुण्डरीकोदरेषु ॥ ६२ ॥

अर्थ—प्रभात के समय उदयकालिक लालिमा अथवा कमलों के प्रति स्नेह-भावना से युक्त यह भास्कर अपने करामों से निर्दयता के साथ शीघ्र ही चन्द्रमा को निचोड़कर, मेघ से तुरन्त गिरे हुए जल के समान शुभ्र वर्ण के उसके कान्तिसार को मानों श्वेत कमलों के मध्य-भाग में खूब डाल रहा है ।

टिप्पणी—जिस प्रकार बलवान् अपने शत्रु को अत्यन्त पीड़ित कर उसकी धन-सम्पत्ति अपने मित्रों में बाँट देता है, उसी प्रकार मानों सूर्य भी चन्द्रमा को निचोड़ कर उसके कान्तिसार को कमलों में डाल रहा है । उत्प्रेक्षा अलंकार ।

प्रविकसिति चिराय द्योतिताशेषलोके

दशशतकरमूर्तावक्षिणीव द्वितीये ।

सितकरवपुषामौ लक्ष्यते संप्रति द्यौ-

र्विगलितकिरणेन व्यङ्गितैकेक्षणेव ॥ ६३ ॥

अर्थ—दूसरे नेत्र के समान, सम्पूर्ण लोकों को प्रकाशित करने वाले, सहस्ररश्मि वाले भास्कर के चिरकाल से प्रकाशमान होने पर यह आकाश, किरणों से रहित अर्थात् प्रभाशून्य चन्द्रमा के कारण मानों एक आँख से काने की भाँति दिखायी पड़ रहा है ।

टिप्पणी—तात्पर्य यह है कि प्रभात के समय का चन्द्रमा प्रभाशून्य होकर आकाश की ज्योति हीन आँख की तरह दिखायी पड़ रहा है । उत्प्रेक्षा अलंकार ।

कुमुदवनमपश्चि श्रीमदम्भोजषण्डं

त्यजति मुदमुलूकः प्रीतिमांश्चक्रवाकः ।

उदयमहिमरश्मिर्याति श्रुतांशुररतं

हतविधिलसितानां ही विचित्रो विपाकः ॥ ६४ ॥

अर्थ—कुमदों के वन शोभारहित हो गये हैं. और कमलों के वन शोभायुक्त हो गये हैं । उल्लू आनन्द त्याग रहा है और चक्रवाक दम्पती प्रसन्न हो रहे हैं । सूर्य उदित हो रहे हैं और चन्द्रमा अस्ताचल को जा रहे हैं । ( यह विषमता क्यों न हो, क्योंकि ) दुष्ट दैव की कुचेष्टाओं का परिणाम विविध प्रकार का अर्थात् विचित्र होता ही है ।

टिप्पणी—अर्थान्तरन्यास अलंकार ।

क्षणमतुहिनधाम्नि प्रोष्य भूयः पुरस्ता-

दुपगतवति पाणिग्राहवद्दिग्बधूनाम् ।

द्रुततरमुपयाति संसमानांशुकोऽसा-

वुपपतिरिव नीचैः पश्चिमान्तेन चन्द्रः ॥ ६५ ॥

अर्थ—दिशारूपी बहुओं के पति के समान उष्णांशु भास्कर के, कुछ काल के लिए प्रवास करने के पश्चात् पुनः सम्मुखस्थ पूर्व दिशा में आ जाने पर यह चंद्रमा जार की भाँति गलितकिरण ( वस्त्रों को गिराकर ) होकर एवं नम्र बनकर ( झुककर ) पश्चिम दिशा के द्वार से शीघ्र ही भाग रहा है ।

टिप्पणी—नायिका के पति के पूर्व दिशा से अथवा सामने के द्वार से आ जाने पर उसके घर से जारपति पीछे की खिड़की से तुरन्त ही झुककर अपने कपड़े लूटने को गिराता हुआ भाग ही जाता है । उपमा अलंकार ।

प्रलयमखिलतारालोकमहाय नीत्वा

श्रियमनतिशयश्रीः सानुरागां दधानः ।

गगनसलिलराशिं रात्रिकल्पावसाने

मधुरिपुरिव भास्वानेष एकोऽधिशेते ॥ ६६ ॥

अर्थ—तारा गणों के लोक को शीघ्र ही नष्ट कर प्रातः काल की रक्तश्री अर्थात् लालिमा को धारण किये हुए अत्यन्त शोभाशाली सूर्य भगवान् रात्रि के बीत जाने पर समुद्र सदृश आकाश में उसी प्रकार अकेले सुशोभित हो रहे हैं जिस प्रकार समस्त संसार को शीघ्र ही नष्ट कर अनुरक्त लक्ष्मी को साथ लेकर अत्यन्त बलशाली मधुदैत्य के शत्रु भगवान् विष्णु प्रलय काल के अन्त में समुद्र तल पर सुशोभित होते हैं ।

टिप्पणी—उपमा अलंकार ।

कृतसकलजगद्विबोधोऽवधूतान्धकारोदयः

क्षयितकुमुदतारकश्रीर्वियोगं नयन्कामिनः ।

बहुतरगुणदर्शनादभ्युपेताल्पदोषः कृती

तव वरद करोतु सुप्रातर्महामयं नायकः ॥६७॥

अर्थ—हे वरदायी भगवान् । समस्त संसार को उद्बोधित करने तथा समस्त अन्धकार का विनाश करने के कारण अनेक प्रकार के गुणों से युक्त एवं कुमुद वृन्द तथा नक्षत्रों की शोभा को नाश करने तथा विलासी दम्पतियों को वियुक्त करने के कारण स्वल्प दोष से युक्त यह कृतकार्य दिन नायक सूर्य भगवान् आप का सुप्रभात करें ।

टिप्पणी—इस प्रकार बन्दी जनों ने प्रभात के समय भगवान् श्रीकृष्ण को जगाने के लिए स्तुतिपाठ किया । यह महामालिका छन्द है । जिसका लक्षण है :—“यदिह न युगलं ततोवेदरेफैर्महामालिका” ।

श्री माघकवि कृत शिशुपालवध महाकाव्य में प्रभात वर्णन

नामक ग्यारहवाँ सर्ग समाप्त ॥ ११ ॥

## बारहवाँ सर्ग

[पूर्व सर्ग में प्रभात का दर्शन कर कवि अब इस सर्ग में भगवान् श्रीकृष्ण के प्रभातकालिक प्रस्थान का वर्णन कर रहा है:—]

इत्थं रथाश्वेभनिषादिनां प्रगे गणो नृपाणामथ तोरणाब्दहिः ।

प्रस्थानकालक्षमवेषकल्पनाकृतक्षणक्षेपमुदैक्षताच्युतम् ॥ १ ॥

अर्थ—इस प्रकार जब प्रातःकाल हो गया और सूर्य उदित हो गये तब रथों, अश्वों और गजों पर सवार राजाओं के समूह शिविर के प्रवेशद्वार से बाहर, प्रयाण काल के योग्य वेश-भूषा की रचना में थोड़ी देर करने वाले भगवान् श्रीकृष्ण की प्रतीक्षा करने लगे ।

टिप्पणी—काव्यलिङ्ग अलंकार । इस पुरे सर्ग में उपजोति छन्द है ।

स्वत्तं सुपत्रं कनकौज्ज्वलद्युतिं जवेन नागाञ्जितवन्तमुच्चकैः ।

आरुह्य ताक्ष्यं नभसीव भूतले ययावनुद्गतसुखेन सोऽध्वना ॥ २ ॥

अर्थ—भगवान् श्रीकृष्ण सुन्दर धुरीवाले ( पक्षमें सुन्दर अंगों वाले ) अच्छे घोड़ों से युक्त ( सुन्दर पंखों वाले ) सुवर्ण की रचना से परिष्कृत ( सुवर्ण के समान कान्तिवाले ) अपनी तेज चाल से गजराजों ( सर्पों ) को पछाड़ देने वाले अपने रथ ( गरुड ) पर आरुढ होकर आकाश की भाँति भूतल के मार्ग पर भी, ऊँचाई-नीचाई की बाधा से रहित होकर चले ।

टिप्पणी—तात्पर्य यह है कि जिस प्रकार भगवान् आकाश मार्ग में बिना किसी बाधा के गरुड पर चढ़कर चलते थे उसी प्रकार रथ पर चढ़कर धरती पर भी बिना किसी बाधा के चले । रथ के समस्त विशेषण विभक्ति विपरिणाम के साथ गरुड के साथ भी अन्वित करने पड़ते हैं । श्लेष और उपमा का संकर ।

हस्तस्थिताखण्डितचक्रशालिनं द्विजेन्द्रकान्तं श्रितवत्सं श्रिया ।

सत्यानुरक्तं नरकस्य जिष्णवो गुणैर्नृपाः शार्ङ्गिणमन्वयासिषुः ॥ ३ ॥



अर्थ—भगवान् श्रीकृष्ण के चलने पर दूसरे राजा लोग भी उनके पीछे-पीछे चल पड़े। श्रीकृष्ण के हाथ में अखण्डित सुदर्शन चक्र था। इन राजाओं के हाथों में अखण्डित 'चक्रों' के चिह्न थे। श्रीकृष्ण द्विजराज अर्थात् चन्द्रमा के समान सुन्दर थे तो ये राजा लोग द्विज-राजों अर्थात् उत्तम ब्राह्मणों के प्यारे थे। श्रीकृष्ण के हृदय में लक्ष्मी विराजमान थीं तो इन राजाओं के वक्षस्थल भी शोभा सम्पन्न थे। श्रीकृष्ण अपनी प्रिया सत्यभामा में अनुरक्त थे तो ये सब भी सत्य आचरण में प्रेम रखनेवाले थे। भगवान् श्रीकृष्ण ने नरकासुर को पराजित किया था तो इन राजाओं ने भी अपने शुभ कर्मों द्वारा नरक को जीत लिया था। इस प्रकार इन राजाओं ने केवल प्रयाण में ही भगवान् श्रीकृष्ण का अनुसरण नहीं किया था, प्रत्युत गुणों में भी वे यथाशक्ति उनका अनुकरण कर रहे थे।

टिप्पणी—शब्दश्लेष अलंकार।

शुक्लैः सतारैर्मुकुलीकृतैः स्थूलैः कुमुदतीनां कुमुदाकरैरिव ।

व्युष्टं प्रयाणं च वियोगवेदनाविदूननारीकमभूत्समं तदा ॥ ४ ॥

अर्थ—उस समय भगवान् श्रीकृष्ण के प्रयाण का अवसर एवं प्रभात का आगमन—यह दोनों ही एक दूसरे के समान हो गये। प्रभात के समय जलाशय के कुमुद श्वेत वर्ण के थे, कणिका से युक्त थे, मुकुलित हो गये थे तथा रमणियों की विरह वेदना से युक्त थे। इसी प्रकार भगवान् श्रीकृष्ण के प्रयाण के समय श्वेत वर्ण के तम्बूओं से युक्त थे, जिनमें डोरियाँ लगी थीं और जो सभे टे जाने के कारण विलासिनी रमणियों की विरह-वेदना के संताप से युक्त थे। इस प्रकार ये दोनों ही अवसर उस कुमुदिनी भरे स्थल के लिए बराबर ही दुःखदायी हुए।

टिप्पणी—श्लेष और उपमा का संकर।

उत्क्षिप्तगात्रः स्म विडम्बयन्नमः समुत्पतिष्यन्तमगेन्द्रमुच्चकैः ।

आकुञ्चितप्रोहनिरूपितक्रमं करेणुरारोहयते निषादिनम् ॥ ५ ॥

अर्थ—शरीर के प्रथम भाग को ऊपर करके मानों आकाश की लांघने का इच्छुक एवं विशाल पर्वत का अनुकरण करनेव

विशाल गजराज अपने पिछले पैरों को झुकाकर अपने ऊपर उसी के सहारे चढ़ने वाले महावत को चढ़ाने लगा ।

टिप्पणी—स्वभावोक्ति अलंकार ।

स्वैरं कृतास्फालनलालितान्पुरः स्फुरत्तनून्दर्शितलाघवक्रियाः ।

वङ्कावलग्नैकसवल्गपाण्यस्तुरंगमानारूढुस्तुरंगिणः ॥ ६ ॥

अर्थ—अश्वारोहियों ने पहले धीरे से प्यार के साथ अश्वों की गर्दनों पर अपने हाथ फेर दिये, और तब अश्वों ने भी पूरे शरीर को हिलाकर अपनी त्वरा प्रकट की । तदनन्तर हाथ में लगाम लेकर और उसे काठी पर रखकर शीघ्रता एवं चतुरता के साथ वे अश्वारोही अश्वों की पीठ पर चढ़ गये ।

टिप्पणी—स्वभावोक्ति अलंकार ।

अह्नाय यावन्न चकार भूयसे निषेदिवानासनबन्धमध्वने ।

तीव्रोत्थितास्तावदसह्यरंहसो विशृङ्खलं शृङ्खलकाः प्रतस्थिरे ॥७॥

अर्थ—ऊंट के सवार जब तक विशाल दूरी को तय करने के लिए शीघ्रता के साथ दृढ़ आसन जमाकर बैठ भी नहीं पाये थे कि इसी बीच में वे शीघ्रगामी ऊंट वेग से उठकर नकेल की कोई परवा बिना किए ही शीघ्रता से चल पड़े ।

टिप्पणी—स्वभावोक्ति अलंकार ।

गण्डोज्ज्वलामुज्ज्वलनाभिचक्रया विराजमानां नवयोदरश्रिया ।

कश्चित्सुखं प्राप्तुमनाः सुसारथी रथीं युयोजाविधुरां वधूमिव ॥८॥

अर्थ—कोई रथी ( कामी ) सुख के साथ यात्रा करने के लिए ( आनन्द प्रप्ति के लिए ) सारथी के साथ ( सहायक के साथ ) दृढ़ एवं मनोहर नाभि चक्रों से युक्त ( गौर नाभि मण्डल से सुशोभित ), सुन्दर चिह्नों से विभूषित ( मनोहर कपोलों वाली ), नूतन मध्यभाग की शोभा से समलंकृत ( नव यौवन की उदर कान्ति से विभूषित ), एवं धुरी से समन्वित ( चतुरता से युक्त ) रथ को नववधू के समान जोतने लगा ।

**टिप्पणी**—रथ के विशेषण नववधू के लिए भी उपयुक्त हो गये । शब्दश्लेष एवं अर्थश्लेष अलंकार ।

**उत्थातुमिच्छन्विधृतः पुरो बलान्निधीयमाने भरभाजि यन्त्रके ।**

**अर्धोज्झितोद्गारविभर्भरस्वरः स्वनाम निन्ये रवणः स्फुटार्थताम् ॥६**

**अर्थ**—अधिक रोने वाला रवण अर्थात् ऊंट भारी बोझ से युक्त काठी के पीठ पर रखे जाने के समय बलपूर्वक उठकर जब चलने लगा तब ऊंटहारे ने उसकी नकल से उसके मुख को दृढ़तापूर्वक खींच लिया । ऐसा करने पर ऊंट मुख में आधी चबाई हुई नीम आदि की पत्तियों के रस को बाहर वहाने के साथ-साथ जोर जोर से बलबलाने लगा और इस प्रकार वह अपने 'रवण' नाम को चरितार्थ करने लगा ।

**टिप्पणी**—स्वभावोक्ति अलंकार ।

**नस्यागृहीतोऽपि धुवन्विषाणयोर्युगं ससूत्कारविवर्तितत्रिकः ।**

**गोणीं जनेन स्म निधातुमुद्धृतामनुक्षणं नोक्षतरः प्रतीच्छति ॥१०**

**अर्थ**—नाथ की रस्सी के पकड़े रहने पर भी अपनी दोनों सींगों को हिलाता हुआ बैल 'सू-सू' करते हुए अपने चूतड़ को इधर-उधर घुमाने लगा और इस प्रकार पीठ पर रखने के लिए मनुष्यों द्वारा उठायी गयी काठी को उसने अपने ऊपर नहीं रखने दिया ।

**टिप्पणी**—स्वभावोक्ति अलंकार ।

**नानाविधाविष्कृतसामजस्वरः सहस्रवर्त्मा चपलैर्दुर्ध्रियः ।**

**गान्धर्वभूयिष्ठतया समानतां स सामवेदस्य दधौ बलोदधिः ॥११॥**

**अर्थ**—उस समय भगवान् श्रीकृष्ण की सेना का वह विशाल समुद्र सामवेद की समानता धारण कर रहा था । वह सैन्य-समुद्र विविध प्रकार के हाथियों के स्वर से समन्वित था, सहस्रों मार्गों से चल रहा था, अश्वों की अधिकता के कारण चंचल लोगों के लिए भी दुर्गम था । इसी प्रकार सामवेद भी अनेक प्रकार के रथन्तर साम स्वरों से युक्त है, सहस्र शाखाओं वाला है तथा गान्धर्व गान की अधिकता के कारण चंचलमति के लोगों के लिए दुर्गम है ।

**टिप्पणी**—श्लेष और उपमा का संकर

प्रत्यन्यनागं चलितस्त्वरावता निरस्य कुण्ठं दधताप्यमङ्कशम् ।

मूर्धनिमूर्ध्वायतदन्तमण्डलं ध्रुवन्नरोधि द्विरदौ निषादिना ॥१२॥

अर्थ—दूसरे प्रतिद्वन्द्वी हाथी की ओर दौड़ने पर दन्तमण्डलों समेत मुख को ऊपर फैलाये हुए गजराज को पीलवान ने शीघ्रता के साथ पहले कुण्ठित अंकुश को निकाल कर जब अन्य तीक्ष्ण अंकुश से मारा तब वह रुक गया और अपने शिर को हिलाने लगा ।

टिप्पणी—स्वभावोक्ति अलंकार ।

संमूर्च्छदुच्छृङ्खलशङ्खनिःस्वनः स्वनः प्रयाते पटहस्य शार्ङ्गिणि ।

सत्त्वानि निन्ये नितरां महान्त्यपि व्यथां द्वयेपामपि मेदिनीभृता १३

अर्थ—भगवान् श्रीकृष्ण के प्रस्थान करने पर जब उनके सर्व व्यापी उच्छृङ्खल ध्वनि वाले पांचजन्य शंख का स्वर हुआ और नगाड़े बजे तब बड़े-बड़े विपक्षी राजाओं और पर्वतों—दोनों ही में रहने वाले विशाल पराक्रम एवं धैर्य और सिंहादि जीव जन्तु भाग गये और वे अत्यन्त व्यथित हो गये ।

कालीयकनोदविलेपनश्रियं दिशदिशामुल्लसदंशुमद्व्यति ।

खातं खुरैर्मुद्गमुजां विपप्रथे गिरेरधः काञ्चनभूमिजं रजः ॥१४॥

अर्थ—दिशाओं में कुंकुम के चूर्ण के लेपन की शोभा को धारण कराती हुई, उदीयमान सूर्य के समान शोभायुक्त, घोड़ों की खुरों से उठायी गयी उस सुवर्ण मयी भूमि की धूल रैवतक पर्वत के निचले भागों पर छा गयी ।

मन्द्रैर्गजानां रथमण्डलस्वनैर्निजुह्वे तादृशमेव बंहितम् ।

तारैर्बभूवे परभागलाभतः परिस्फुटैस्तेषु तुरंगहेषितैः ॥१५॥

अर्थ—अत्यन्त गंभीर रथ के चक्कों की आवाज से बिल्कुल समान होने के कारण हाथियों की चिंगाड़ तो उसी में छिप गयी किन्तु उच्च स्वर में होने वाली घोड़ों की हिनहिनाहट भिन्न होने के कारण उस रथ हाथियों की आवाज में भी स्पष्ट रूप से पृथक् सुनाई पड़ रही थी ।

अन्वेतुकामोऽवमताङ्कुशग्रहस्तिरोगतं साङ्कुशमुद्रहन्तिशरः ।

स्थूलोच्चयेनागमदन्तिकागतां गजोऽप्रयाताग्रकरः करेणुकाम् ॥१६॥

अर्थ—समीप आने वाली हथिनी के पीछे-पीछे चलने का इच्छुक कोई हाथी पीलवान की कोई परवाह न कर अंकुश के लगने से अपने शिर को तिरछा किये हुए अपनी सूंड को आगे फैलाकर बहुत धीरे-धीरे चल रहा था ।

यान्तोऽसृशन्तश्चरणैरिवावनिं जवात्प्रकीर्णैरभितः प्रकीर्णकैः ।

अद्यापि सेनातुरगा सविस्मयैरलूनपक्षा इव मेनिरे जनैः ॥१७॥

अर्थ—वेग से भूतल को स्पर्श किये बिना ही अत्यन्त द्रुतगति में दौड़ते हुए सेना के तुरङ्गों को, उनके दोनों ओर फैले हुए कण्ठ के आभूषण एवं चामरों के कारण आज भी लोग विस्मयान्वित होकर पक्ष वाले घोड़ों की तरह मान रहे थे ।

टिप्पणी—यह प्रसिद्धि है कि अश्व पहले पक्षधारी होते थे, पीछे किसी कारण से अप्रसन्न होकर देवताओं ने उनके पंख काट दिए थे ।

ऋज्वीर्दधानैरवतत्य कंधराश्चलावचूडाः क्लघर्घरारवैः ।

भूमिमेहत्यप्यविलम्बितक्रमं क्रमेल्कैस्तत्क्षणमेव चिच्छिदे ॥१८॥

अर्थ—अपनी सीधी गरदनों को आगे फैलाये हुए एवं गले में बंधी हुई चंचल घण्टियों को बजाते हुए, ऊंटों ने अपने शीघ्रता भरे ढगों से लंबे मार्ग को क्षण भर में तय कर लिया ।

टिप्पणी—स्वभावोक्ति अलंकार ।

तूर्णं प्रणेत्रा कृतनादमुच्चकैः प्रणोदितं वेसरयुग्यमध्वनि ।

आत्मीयनेमिन्नतसान्द्रमेदिनीरजश्चयाक्रान्तिभयादिवाद्रवत् ॥१९॥

अर्थ—सारथी द्वारा चलने के लिए प्रेरित करने, पर उच्च स्वर करती हुई खच्चरों की गाड़ियाँ मार्ग पर अपने ही चक्कों से उठी हुई धरती की सघन धूल के आक्रमण के भय से, खच्चरों के भीत होने के कारण बड़ी तेजी से दौड़ने लगीं ।

व्यावृत्तवक्त्रैरखिलैश्चमूचरैर्व्रजद्भिरेव क्षणमीक्षिताननाः ।

वल्गाद्गरीयःस्तनकम्प्रकञ्चुकं ययुस्तुरंगाधिरुहोऽवरोधिकाः ॥२०॥

अर्थ—अन्तःपुर में रहनेवाली रमणियाँ जब तुरंगों पर चढ़कर चलीं तब उनके विशाल स्तन हिलने-डुलने लगे, [जिससे उनकी चोली भी ऊपर से हिलने लगी। उस समय सम्पूर्ण सैनिक पीछे मुँह फेर-फेर कर थोड़ी देर के लिए उनका मुख देखने लगे थे।

पादैः पुरः कूबरिणां विदारिताः प्रकाममाक्रान्ततलास्ततो गजैः ।

भग्नोन्नतानन्तरपूरितान्तरा बहुर्भुवः कृष्टसमीकृता इव ॥२१॥

अर्थ—रथों के चक्कों से पहले विदीर्ण की गयी और पश्चात् हाथियों के पैरों से दबकर समान की गई वह भूमि ऐसी सुशोभित हो रही थी जैसे पहले हल चलाकर जोत देने के पश्चात् पाटा फेरकर एक समान कर दी गयी हो।

टिप्पणी—उपमा अलंकार।

दुर्दान्तमुत्कृत्य निरस्तसादिनं सहासहाकारमलोकयजनः ।

पर्याणतः स्रस्तमुरोविलम्बिनस्तुरंगमं प्रद्रुतमेकया दिशा ॥२२॥

अर्थ—छाती पर ढीली होने के कारण लटकती हुई जीनपोश से सवार के खिसक जाने के कारण, एक दुर्विनीत घोड़ा जब भड़क कर अपनी पीठ पर से सवार को नीचे गिरा कर एक दिशा की ओर तेजी से भागा तो लोग हा हा हा हा करके हँसते हुए उसे देखने लगे।

टिप्पणी—स्वभावोक्ति अलंकार।

भूभृद्भिरप्यस्वलिताः खलून्नतैरपहुवाना सरितः पृथूरपि ।

अन्वर्थसंज्ञैव परं त्रिमार्गगा ययावसंख्यैः पथिभिश्चमूरसौ ॥२३॥

अर्थ—अत्यन्त उन्नत भूभृतों (पहाड़ों तथा राजाओं) से भी जिसकी गति नहीं रोकी जा सकी—ऐसी विशाल यमुना प्रभृति नदियों को भी अपनी तेज धारा में छिपाती हुई, अपने त्रिपथगा नाम को चरितार्थ करने के लिए तीन मार्गों से बहने वाली गंगा की भाँति वह यादव सेना भी असंख्य मार्गों से चलकर, बड़े-बड़े राजा-महाराजाओं से भी अप्रतिहत गति होकर एवं बड़ी-बड़ी नदियों को लाँघकर अपने नाम को चरितार्थ करती हुई चली जा रही थी।

टिप्पणी—तात्पर्य यह है कि भगवान् श्रीकृष्ण की वह विशाल सेना गंगा की धारा से भी अधिक तेजस्विनी थी। व्यतिरेक अलंकार।

त्रस्तौ समासन्नकरेणुसूतकृतान्नियन्तरि व्याकुलमुत्तरज्जुके ।

क्षिप्तावरोधाङ्गनमुत्पथेन गां विलङ्घ्य लघ्वीं करभौ बभञ्जतुः ॥२४॥

अर्थ—समीपस्थ हाथी के सूँ-सूँ शब्दों से डरे हुए खच्चरों ने घबराए हुए सारथी के हाथों से लगाम को छुड़ा लिया और रथपर बैठी हुई स्त्रियों को गिराकर ऊबड़-खाबड़ भूमि पर दौड़ते हुए अपने छोटे रथ को तोड़-फाड़ डाला ।

टिप्पणी—काव्यलिंग और स्वभावोक्ति का संकर ।

सस्ताङ्गसंधौ विगताक्षपाटवे रुजा निकामं विकलीकृते रथे ।

आप्तेन तक्षणा भिषजेव तत्क्षणं प्रचक्रमे लङ्घनपूर्वकः क्रमः ॥२५॥

अर्थ—रथ के चक्कों के जोड़ों के खुल जाने से (पक्ष में, हाथ पैर की सन्धियों के शून्य हो जाने से) धुरों के नष्ट हो जाने पर (नेत्र-ज्योति क्षीण हो जाने पर) जब कोई स्यन्दन (शरीर) टूट जाने के कारण (रोग से) विलकुल बेकाम हो गया तब निपुण बढ़ई ने वैद्य की भाँति उसी क्षण दौड़कर (उपवास कराकर) उसको ठीक ठाक करने का उपक्रम किया ।

टिप्पणी—ज्वरादि में निपुण वैद्य लोग पहले उपवास ही कराते हैं । श्लेष अलंकार ।

धूर्भङ्गसंदोभविदारितोष्ट्रिकागलन्मधुप्लावितदूरवर्त्मनि ।

स्थाणौ निषङ्गिण्यनसि क्षणं पुरः शुशोच लाभाय कृतक्रयो वणिक् २६

अर्थ—किसी टीले से टकराकर जब एक गाड़ी की धुरी टूट गयी और उसमें रखा गया मिट्टी का बना मदिरा का पात्र टूट गया तो उससे गिरी हुई मदिरा से दूर तक की धरती सींच उठी । मदिरा की यह दुर्दशा देखकर उसको लाभ के लिए खरीदनेवाला बनिया थोड़ी देर के लिए शोक में पड़ गया ।

टिप्पणी—काव्यलिंग अलंकार ।

भेरीभिराक्रुष्टमहागुहामुखो ध्वजांशुकैस्तर्जितकन्दलीवनः ।

उत्तुङ्गमातङ्गजितालघूपलो बलैः स पश्चात्क्रियते स्म भूधरः ॥२७॥

अर्थ—सेना की भेरियों की भंकार से विशाल गुफाओं में तीव्र वायु के प्रवेश से होनेवाले शब्द दब गये थे सेना की पताकाओं के वस्त्रों से कदली के पत्तों की प्रतीष्ठा घट गयी थी और मतवाले हाथियों से बड़ी-बड़ी शिलाएँ पराजित हो गयी थीं। इस प्रकार सेना द्वारा वह रैवतक पर्वत पीछे कर दिया गया।

टिप्पणी—तात्पर्य यह है कि रैवतक को लांघकर सेना आगे बढ़ गयी, किन्तु ऊपर के विशेषणों से यह प्रतीत होता है कि सेना ने सब प्रकार से रैवतक को मात कर दिया था। श्लेष मूलातिशयोक्ति और काव्यालिंग का संकर।

वन्येभदानानिलगन्धदुर्धराः क्षणं तरुच्छेदविनोदितक्रुधः ।

व्यालद्विपा यन्तृभिन्मदिष्णवः कथंचिदारादपथेन निन्धिरे ॥२८॥

अर्थ—जंगली हाथियों के मद-जल से सुगन्धित वायु को सूँघकर क्रोधान्ध एवं कठिनाई से वश में करने योग्य सेना के हाथी थोड़ी देर तक वृक्षों को तोड़-ताड़ कर अपना क्रोध दूर करने लगे। इस प्रकार अत्यन्त मदोन्मत्त उन दुष्ट हाथियों को महावत लोग बड़ी कठिनाई के साथ दूर-दूर से—बिना मार्ग की भूमि से ले चलने लगे।

टिप्पणी—प्रभाष्योक्ति और काव्यालिंग का संकर।

तैवैजयन्तीवनराजिराजिभिर्गिरिप्रतिच्छन्दमहामतज्ञैः ।

बह्वयः प्रसर्पजनतानदीशतैर्भुवो बलैरन्तरयांबभूविरे ॥२९॥

अर्थ—वन पंक्तियों की भाँति पताकाओं से सुशोभित, पर्वत के समान विशाल आकार के गजराजों तथा सैकड़ों नदियों के समान पंक्तियों में बद्ध जन-समूह से युक्त सेनाओं ने बहुत-सी भूमि पार कर ली।

टिप्पणी—तात्पर्य यह है कि सेना ने न केवल रैवतक पर्वत को ही पार कर लिया, प्रत्युत बहुत-सा मैदानी मार्ग भी उसने तय कर लिया। श्लेषमूलाभेदतिशयोक्ति से उत्थापित पदार्थहेतुक काव्यालिंग अलंकार।

तस्थे मुहूर्तं हरिणीविलोचनैः सदंशि दृष्ट्वा नयनानि योषिताम् ।

मत्वाथ सत्रासमनेकविभ्रमक्रियाविकाराणि मृगैः पलाय्यत ॥३०॥

अर्थ—हरिणियों के नेत्रों के समान रमणियों के नेत्रों को देखकर



कुछ कृष्णसार मृग थोड़ी देर तक खड़े ही रह गये। किन्तु इसके अनन्तर उनके नेत्रों में विविध प्रकार के विलास-क्रिया एवं काम-विकारों को देखकर वे डर के मारे भाग खड़े हुए।

**टिप्पणी**—पहले तो उन्हें अपनी प्रियतमा हरिणी का भ्रम हुआ अतः खड़े हो गये किन्तु विलास-विकारों को देखकर जब भ्रम दूर हो गया तब भाग खड़े हुए। संशय अलंकार।

**निम्नानि दुःखादवतीय सादिभिः सयत्नमाकृष्टकशाः शनैःशनैः ।**

**उत्तेरुत्तालखुरारवं द्रुताः श्लथीकृतप्रग्रहमर्वतां व्रजाः ॥३१॥**

**अर्थ**—अश्वारोहियों ने उतार के स्थानों पर यत्नपूर्वक लगामों को खींच कर जकड़ रखा था अतः घोड़े बड़ी कठिनाई से धीरे-धीरे उस ढालू जमीन पर उतर रहे थे; किन्तु मैदान में पहुँचने पर सवारों द्वारा लगाम के शिथिल कर देने पर वे शीघ्रतापूर्वक अपनी खुरों से गंभीर टप-टप शब्द करते हुए दौड़ने लगे।

**टिप्पणी**—स्वभावावृत्ति अलंकार।

**अध्यध्वमारूढवतैव केनचित्प्रतीक्षमाणेन जनं मुहुर्धृतः ।**

**दाक्ष्यं हि सद्यः फलदं यदग्रतश्चखाद दासेरयुवा वनावलीः ॥३२॥**

**अर्थ**—चतुरता शीघ्र ही फल देने वाली होती है। बीच मार्ग में ही ऊँट के सवार ने धीरे-धीरे पीछे आते हुए अपने साथी की प्रतीक्षा में जो अपने तरुण ऊँट को (थोड़ी देर के लिए) खड़ा कर दिया तो वह (उतनी ही देर में) सामने की झाड़ी पर पत्ते खाने लगा। (अर्थात् चतुर लोग अपने तनिक भी समय को व्यर्थ नहीं गँवाते।)

**टिप्पणी**—अर्थान्तरन्यास अलंकार।

**शौरेः प्रतापोपनतैरितस्ततः समागतैः प्रश्रयनम्रमूर्तिभिः ।**

**एकातपत्रा पृथिवीभृतां गणैरभूद्दहुच्छत्रतया पताकिनी ॥३३॥**

**अर्थ**—भगवान् श्रीकृष्ण की वह सेना, उनके तेज से वशीकृत होने के कारण इधर-उधर के देशों से आए हुए विनय और नम्रता की मूर्ति बने हुए बहुत से राजाओं के समूहों से असंख्य छत्रोंवाली हो गयी थी और इस प्रकार वह केवल एक छत्रमयी दिखाई पड़ रही थी।

टिप्पणी—अर्थात् सेना भर में केवल छाते ही छाते दिखायी पड़ रहे थे और कुछ भी नहीं । विरोधाभास अलंकार ।

आगच्छतोऽनृचि गजस्य घट्टयोः स्वनं समाकर्ण्य समाकुलाङ्गनाः ।  
दूरादपावर्तितभारवाहणाः पथोऽपसन्नुस्त्वरितं चमूचराः ॥ ३४ ॥

अर्थ—पीछे से आनेवाले मतवाले गजराज के घट्टों की आवाज सुनकर रमणियां व्याकुल हो गयीं अतः सेना के कर्मचारी ऊँट आदि वाहनों को दूर हटाकर तुरन्त ही गजराज के मार्ग से दूर हो गये ।

टिप्पणी—स्वभावोक्ति अलंकार ।

ओजस्विवर्णोज्ज्वलवृत्तशालिनः प्रसादिनोऽनुजिभक्तगोत्रसंविदः ।  
श्लोकानुपेन्द्रस्य पुरः स्म भूयसो गुणान्समुद्दिश्य पठन्ति बन्दिनः ३५

अर्थ—वन्दीजन भगवान् श्रीकृष्ण के गुणों की प्रशंसा के अनेक श्लोक आगे-आगे गाते चल रहे थे । वे जो गीत गा रहे थे वे भगवान् श्रीकृष्ण के नितान्त अनुरूप ही थे । जैसे भगवान् श्रीकृष्ण तेजस्वी वर्ण अर्थात् क्षत्रिय जाति के उज्ज्वल चरित्रों से सुसम्पन्न थे वैसे ही वन्दीजनों के श्लोक भी समासबहुल शब्दावली से युक्त ओजोगुण व्यंजक तथा सुन्दर वसन्ततिलका आदि छन्दों से सुशोभित थे । भगवान् श्रीकृष्ण जैसे अपने जनों पर अनुग्रह करने वाले थे तो वैसे ही वे श्लोक भी प्रसाद गुण युक्त थे । जिस प्रकार भगवान् श्रीकृष्ण को अपने कुल तथा आचार की मर्यादा का सदैव ध्यान रहता था उसी प्रकार वे श्लोक भी भगवान् श्रीकृष्ण के वंश की प्रशंसा से पूर्ण थे ।

टिप्पणी—श्लेषोत्थापित तुल्ययोगिता अलंकार ।

निःशेषमाक्रान्तमहीतलो जलैश्चलन्समुद्रोऽपि समुज्झति स्थितिम् ।  
ग्रामेषु सैन्यैरकरोदवारितैः किमव्यवस्थां चलितोऽपि केशवः ॥ ३६ ॥

अर्थ—चलते हुए अर्थात् प्रलयकाल में लुब्ध होकर समुद्र भी अपनी जलराशि से समग्र भूमण्डल को व्याप्त कर अपनी मर्यादा का उल्लंघन कर देता है, किन्तु भगवान् श्रीकृष्ण ने चलते हुए भी अपने असंख्य सैनिकों द्वारा समग्र भूमण्डल को आक्रान्त करके क्या ग्रामों

में तनिक भी कहीं अव्यवस्था होने दी ? अर्थात् कहीं भी तनिक अव्यवस्था नहीं हुई ।

टिप्पणी—व्यतिरेक अलंकार ।

कोशातकीपुष्पगुलुच्छकान्तिभिर्मुखैर्विनिद्रोल्बणबाणचक्षुषः ।

ग्रामीणवध्वस्तमलक्षिता जनैश्चिरं वृतीनामुपरि व्यलोकयन् ॥३७

अर्थ—परवल के पुष्पों के गुच्छों के समान पीली कान्ति वाली ग्रामीण वधुएँ फूली हुई फिण्टी के फूलों के समान अपने विशाल नेत्रों से उन भगवान् श्रीकृष्ण को छिप-छिपकर कांटे की वेढ़ों के ऊपर से बड़ी देर तक बारम्बार निहार रही थीं ।

टिप्पणी—उपमा और स्वभावोक्ति का संकर ।

गोष्ठेषु गोष्ठीकृतमण्डलासनान्सनादमुत्थाय मुहुः स वल्गतः ।

ग्राम्यानपश्यत्कपिशं पिपासतः स्वगोत्रसंकीर्तनभावितात्मनः ॥३८

अर्थ—भगवान् श्रीकृष्ण ने गोचर भूमि पर बैठे हुए उन गोपालों को देखा जिनमें से कुछ मण्डलाकार बैठे हुए गप्पें लड़ा रहे थे, कुछ उच्च स्वर में बारम्बार उछल-कूद मचाते हुए अट्टहास कर रहे थे कुछ बार-बार मदिरा पान करने की इच्छा प्रकट कर रहे थे और कुछ अपना अर्थात् कृष्ण का नाम जपने में मन लगा रहे थे ।

टिप्पणी—स्वभावोक्ति अलंकार ।

पश्यन्कृतार्थैरपि बल्लवीजनो जनाधिनाथं न ययौ वितृष्णताम् ।

एकान्तमौग्ध्यानवबुद्धविभ्रमैः प्रसिद्धविस्तारगुणैर्विलोचनैः ॥३९॥

अर्थ—अत्यन्त सरल स्वभाव की होने के कारण जो (गोपियाँ) विलास के विकारों से परिचित थीं और इसी से केवल विस्तार का ही प्रसिद्ध गुण जिनमें था, ऐसी अपनी आंखों से वे गोपियाँ जननायक भगवान् श्रीकृष्ण को एकबार देखकर एवं कृतार्थ होकर भी तृप्त नहीं हो सकीं ।

टिप्पणी—विशेषोक्ति अलंकार ।

ग्रीत्या नियुक्ताँल्लिहती स्तनंधयान्निगृह्य पारीमुभयेन जानुनोः ।

वर्धिष्णुधाराध्वनि रोहिणीः पयश्चिरं निदध्मौ दुहतः स गोदुहः ॥४०

अर्थ—अपने ही बाएं पैर में बंधे हुए स्तन पान करने वाले छोटे-छोटे बछड़ों को प्रेम के साथ जीभ से चाटती हुई गौओं को तथा अपने दोनों घुटनों के मध्यभाग में दोहनी रख कर, घर-घर की मधुर ध्वनि में दूध को बढ़ाने वाली धारा के साथ गोओं को दुहते हुए गोपालों को भगवान् श्रीकृष्ण बड़ी देर तक देखते रहे ।

टिप्पणी—स्वभावोक्ति अलंकार ।

अभ्याजतोऽभ्यागततूर्णतर्णकान्भिर्याणहस्तस्य पुरो दुधुक्षतः ।  
वर्गाद्रवां हुंकृतिचारु निर्यतीमरिर्मधोरैक्षत गोमतल्लिकाम् ॥४१॥

अर्थ—पैर बाँधने की रस्सी लेकर दुहने के लिए सम्मुख आये हुए गोपाल को देखकर जब स्तनपान की जल्दी मचाता हुआ छोटा बछड़ा भी सामने आ गया तो उधर से गौओं के बीच में से मनोहर हुँकार करती हुई गौ भी बाहर निकल पड़ी । उस प्रशंसनीय एवं सुशोभित गौ को भगवान् श्रीकृष्ण थोड़ी देर तक निहारते रहे ।

टिप्पणी—स्वभावोक्ति अलंकार ।

स व्रीहिणां यावदपासितुं गताः

शुकान्मृगैस्तावदुपद्रुतश्रियाम् ।

कैदारिकाणामभितः समाकुलाः

सहासमालोकयति स्म गोपिकाः ॥ ४२ ॥

अर्थ—धान के खेतों की रखवाली करने वाली स्त्रियाँ जब तक (एक कोने पर लगे हुए) तोतों को उड़ाने के लिए जाती थीं तब तक उस धान को (दूसरे कोने में) मृगों के समूह आ-आकर चरने लगते थे । इस प्रकार चारों ओर से व्याकुल हुई धान की रखवाली करने वाली उन स्त्रियों को मन्द-मन्द मुस्कराते हुए भगवान् श्रीकृष्ण ने देखा ।

टिप्पणी—काव्यलिंग अलंकार ।

व्यासेद्धमस्मानवधानतः पुरा

चलत्यसावित्युपकर्ण्यभसौ ।

गीतानि गोप्याः कलमं मृगव्रजो

न नूनमत्तीति हरिव्यलोकयत् ॥ ४३ ॥

अर्थ—भगवान् श्रीकृष्ण ने धान खाने की चेष्टा से विहीन (मैंड के के पास ही) खड़े हुए हरिणों के समूह को देखकर अपने मन में इस प्रकार का तर्क किया कि धान रखाने वाली स्त्रियों के मधुर गीतों को सुनते हुए ये मृग समूह निश्चय ही धान तो नहीं खा रहे हैं; क्योंकि वे यह सोच रहे होंगे कि यदि हम धान खाने लगेंगे तो हमें भगाने के लिए ये गीतों पर से ध्यान हटाकर हमारी ओर दौड़ पड़ेंगी। (और इस प्रकार इनके मधुर गीत सुनने के सौभाग्य से हम वंचित हो जायेंगे।)

टिप्पणी—उत्प्रेक्षा अलंकार।

लीलाचलत्स्त्रीचरणारुणोत्पलस्खलत्तुलाकोटिनिनादकोमलः ।

शौरेरुपानूपमपाहरन्मनः स्वनान्तरादुन्मदसारसारवः ॥ ४४ ॥

अर्थ—जलप्राय देशों में, लीलापूर्वक चलती हुई रमणी के लाल कमल के समान चरणों से गिरे हुए नूपुरों के स्वर के समान मधुर मतवाले हंसों के स्वरों ने भगवान् श्रीकृष्ण के चित्त को दूसरी ध्वनियों से हटा कर अपनी ओर खींच लिया।

टिप्पणी—उपमा और काव्यलिङ्ग का संग्रह।

उच्चैर्गतामस्खलितां गरीयसीं तदातिदूरादपि तस्य गच्छतः ।

एके समूहबलरेणुसंहतिं शिरोभिराज्ञामपरे महीभृतः ॥ ४५ ॥

अर्थ—उस समय अत्यन्त दूर से जाते हुए भगवान् श्रीकृष्ण की, अत्यन्त ऊँचाई को प्राप्त (स्वर्गलोक तक व्याप्त), कभी न टूटने वाली, अत्यन्त गंभीर सेनाओं द्वारा उड़ायी गयी धूल को एक ओर कुछ पर्वतों ने तथा दूसरी ओर (ऐसे ही विशेषणों से युक्त) आज्ञाओं को राजाओं ने अपने शिखरों पर (शिरो पर) धारण किया।

टिप्पणी—श्लेष प्रतिभोत्थापित तुल्ययोगिता अलंकार।

प्रायेण नीचानपि मेदिनीभृतो जनः समेनैव पथाधिरोहति ।

सेना मुरारेः पथ एव सा पुनर्महामहीभ्रान्परितोऽध्यरोहयत् ॥ ४६ ॥

अर्थ—प्रायः कम ऊँचे पर्वतों पर भी सर्वसाधारण लोग सुगम मार्ग से ही चढ़ते हैं; किन्तु भगवान् श्रीकृष्ण की वह सेना तो ऊँचे-ऊँचे पर्वतों पर ही मार्ग के समान चारों ओर से चढ़ती हुई चली जा रही थी।

टिप्पणी—तात्पर्य यह है कि पर्वतों की ऊँचाई से सेना के गमन में कोई बाधा नहीं पड़ी। व्यतिरेक अलंकार।

**दन्ताग्रनिभिन्नपयोदमन्मुखाः शिलोच्चयानारुरुहुर्महीयसः ।**

**तिर्यक्कटप्लाविमदाम्बुनिम्नगाविपूर्यमाणश्रवणोदरं द्विपाः ॥ ४७ ॥**

अर्थ—हाथी अपने मुखों को ऊपर कर दाँतों के अग्र भागों से वादलों को फाड़ते हुए बड़े-बड़े शिखरों पर चढ़ते चले जा रहे थे, उस समय उनके मुँह के तिरछे हो जाने से गण्डस्थलों से जो मद धारा निकल रही थी उससे उनके कान तथा पेट भींग गये थे।

टिप्पणी—स्वभावोक्ति अलंकार।

**योतन्मदाम्भःकणकेन केनचिज्जनस्य जीमूतकदम्बकद्युता ।**

**नगेन नागेन गरीयसोच्चकैररोधि पन्थाः पृथुदन्तशालिना ॥ ४८ ॥**

अर्थ—चूते हुए मदजल के कणों से युक्त, मेघमालाओं के समान कान्ति वाले विशाल दाँतों से सुशोभित एवं उच्चकाय वाले एक गजराज ने सैनिकों का मार्ग जिस प्रकार से रोक दिया था, उस प्रकार से कोई पर्वत भी उनका मार्ग अबतक नहीं रोक सका था।

टिप्पणी—हाथी के समस्त विशेषण पर्वत के साथ भी घटित होते हैं। व्यतिरेक अलंकार।

**भग्नद्रमाश्चक्रुरितस्ततो दिशः समुल्लसत्केतनकाननाकुलाः ।**

**पिष्टाद्रिपृष्ठास्तरसा च दन्तिनश्चलन्निजाङ्गाचलदुर्गमा भुवः ॥ ४९ ॥**

अर्थ—हाथियों ने मार्ग में चारों ओर के वृक्षों को तोड़ डाला और चमकती हुई सेना की पताका-रूपी वन पंक्तियों से सभी दिशाओं को व्याप्त कर दिया, अपने बल से पर्वत के शिखरों के पृष्ठभाग को पीस डाला तथा चलते हुए अपने शरीर-रूपी पर्वतों से सारी भूमि को एकदम दुर्गम बना दिया।

टिप्पणी—रूपक अलंकार।

आलोकयामास हरिर्महीधरानधिश्रयन्तीर्गजताः परःशताः ।

उत्पातवातप्रतिकूलपातिनीरुपत्यकाभ्यो बृहतीः शिला इव ॥५०॥

अर्थ—भगवान् श्रीकृष्ण ने पर्वतों पर चढ़ती हुई सैकड़ों से अधिक हाथियों की पंक्तियों को, समीपवर्ती पर्वत की घाटियों से मानों वायु के बवंडर के कारण प्रतिकूल दिशा अर्थात् नीचे से ऊपर जाती हुई स्थूल शिलाओं के समान देखा ।

टिप्पणी—उत्प्रेक्षा अलंकार ।

शैलाधिरोहाभ्यसनाधिकोद्धुरैः पयोधरैरामलकीवनाश्रिताः ।

तं पर्वतीयप्रमदाश्चचायिरे विकासविस्फारितविभ्रमेक्षणाः ॥५१॥

अर्थ—पर्वतों पर नित्य चढ़ने के अभ्यास से अधिक उन्नत स्तनों वाली, आवला के वन में बैठी हुई पहाड़ी रमणियों ने विस्मय के कारण विस्तृत एवं विलास के विकारों से युक्त नेत्रों से भगवान् श्री कृष्ण को देखा ।

टिप्पणी—स्वभावोक्ति और वृत्त्यनुप्रास की संसृष्टि ।

सावज्ञमुन्मील्य विलोचने सकृत्क्षणं मृगेन्द्रेण सुषुप्सुना पुनः ।

सैन्यान् यातः समयापि विव्यथे कथं सुराजंभवमन्यथाथवा ॥५२॥

अर्थ—अवज्ञा के साथ एक बार क्षण भर के लिए अपनी आँखों को खोलकर सोते हुए मृगेन्द्र ने फिर मूँद लिया और इस प्रकार अत्यन्त समीपसे जाती हुई सेना से वह तनिक भी नहीं डरा । यदि वह इसी प्रकार से डर जाया करता तो मृगों के राजा होने का गौरव कैसे प्राप्त करता ?

टिप्पणी—अर्थान्तरन्यास अलंकार ।

उत्सेधनिधूतमहीरुहां ध्वजैर्जनावरुद्धोद्धतसिन्धुरंहसाम् ।

नागैरधिक्षिप्तमहाशिलं मुहुर्बलं बभूवोपरि तन्महीभृताम् ॥ ५३ ॥

अर्थ—गजराजों द्वारा ऊँचे-ऊँचे शिखरों को निरस्तर करनेवाली भगवान् श्रीकृष्ण की सेना, क्षणभर में पताकाओं की ऊँचाई से वृक्षों को पराजित कर तथा सैनिकों द्वारा नदियों के उद्धत प्रवाह को अवरुद्ध करके उनसे युक्त अनेक पर्वतों के ऊपर चढ़ गयी ।

**टिप्पणी**—तात्पर्य यह है कि सेना ने अनेक पर्वतों के बीच से शीघ्रतापूर्वक अपना मार्ग तय किया। श्लेषोत्थापित काव्यलिङ्ग अलंकार।

**इमश्रूयमाणे मधुजालके तरोर्गजेन गरुडं कपता विधूनिते ।**

**क्षुद्राभिरक्षुद्रतराभिराकुलं विदश्यमानेन जनेन दुद्रुवे ॥ ५४ ॥**

**अर्थ**—वृक्ष की दाढ़ी के समान उसी की एक डाल में लगा हुआ मधु का छत्ता जब वृक्ष में गजराज के अपना गरुडस्थल खुजलाने के कारण धक्का लगने से हिल गया तो उसमें से निकल निकल कर मधु की बड़ी-बड़ी मक्खियाँ लोगों को काटने लगीं और लोग भय से व्याकुल होकर भागने लगे।

**टिप्पणी**—उपमा और स्वभावोक्ति की संसृष्टि।

**नीते पलाशिन्युचिते शरीरवद्गजान्तकेनान्तमदान्तकर्मणा ।**

**संचैरुरात्मान इवापरं क्षणात्क्षमारुहं देहमिव प्लवंगमाः ॥ ५५ ॥**

**अर्थ**—शरीर की भाँति चिरकाल से परिचित वृक्ष को दुर्दान्त व्यापार करने वाले यमराज के समान-जब एक हाथी ने तोड़ दिया तब जीवात्मा की भाँति उस पर रहने वाले बन्दर दूसरे शरीर की भाँति दूसरे वृक्ष पर तुरन्त ही चढ़ गये।

**टिप्पणी**—जिस प्रकार यमराज द्वारा एक शरीर के नष्ट होने पर जीवात्मा दूसरे शरीर में प्रविष्ट हो जाता है, उसी प्रकार बन्दरों ने भी पूर्व परिचित वृक्ष के हाथी द्वारा तोड़ दिए जाने पर दूसरे वृक्ष को अपना अड्डा बना लिया। उपमा अलंकार।

**प्रह्वानतीव कचिदुद्धतिश्रितः कचित्प्रकाशानथ गह्वरानपि ।**

**साम्यादपेतानिति वाहिनी हरेस्तदातिचक्राम गिरीन्गुरूनपि ॥ ५६ ॥**

**अर्थ**—कहीं पर अत्यन्त नीचे (नम्र), कहीं पर अत्यन्त ऊँचे (उद्धत), कहीं पर प्रकाशयुक्त (स्पष्ट व्यवहार वाले) और कहीं पर अत्यन्त दुर्गम (गूढ़ व्यापार में निरत)—इस प्रकार अति विषम स्वरूप वाले (विषम व्यवहार करनेवाले) महान पर्वतों को भी (पूज्यों को भी) लांघती हुई उस समय भगवान् श्रीकृष्ण की सेना चली जा रही थी।



**टिप्पणी**—ऐसे गुरुजनों का परित्याग करना ही चाहिए जो सामने कुछ और पीठ पीछे कुछ और हों। श्लेषमूलातिशयोक्ति से उत्थापित विरोधाभास का संकर।

**स व्याप्तवत्या परितोऽपथान्यपि स्वसेनया सर्वपथीनया तया ।**

**अम्भोभिरुल्लङ्घिततुङ्गरोधसः प्रतीपनाम्नीः कुरुते स्म निम्नगाः॥५७॥**

**अर्थ**—भगवान् श्री कृष्ण ने, चारों ओर से सभी दिशाओं में बिना मार्ग से भी चलती हुई अपनी सम्पूर्ण सेना के, एक साथ ही नदी में प्रवेश करने के कारण, जल के ऊपर बढ़ जाने से अपने ऊँचे तटों को आक्रान्त करने वाली निम्नगा अर्थात् नदियों का, उल्टा अर्थात् ऊपर जानेवाली नाम बना दिया।

**टिप्पणी**—अतिशयोक्ति अलंकार ।

**यावद्व्यगाहन्त न दन्तिनां घटास्तुरंगमैस्तावदुदीरितं खुरैः ।**

**क्षिप्तं समीरैः सरितां पुरः पतञ्जलान्यनैपीद्रज एव पङ्कताम्॥५८॥**

**अर्थ**—जब तक हाथियों का समूह नदियों के जल के भीतर उतरकर उसे नहीं आलोडित कर पाया था तब तक तुरंगों की खुरों से उठी हुई एवं वायु द्वारा उड़ाई गई धूल ने ही पहले नदियों के जल को पङ्किल बना दिया।

**टिप्पणी**—अतिशयोक्ति अलंकार ।

**रन्तुं क्षतोत्तुङ्गनितम्बभूमयो मुहुर्व्रजन्तः प्रमदं मदोद्धताः ।**

**पङ्कं करापाकृतशैवलांशुकाः समुद्रगाणामुदपादयन्निभाः ॥ ५९ ॥**

**अर्थ**—क्रीड़ा के लिए दाँतों द्वारा तटवर्ती उन्नत प्रदेशों को विदारित करने वाले (पक्ष में, रमण के लिए नखों द्वारा ऊँचे नितम्ब-स्थल को क्षत-पूर्ण करने वाले) बार-बार हर्ष को प्राप्त होकर, मदजल से उन्मत्त (मदिरापान से उन्मत्त) हाथियों ने, अपनी सँड से वस्त्र के समान नीले सेवारों को दूर हटाकर (विलासी पुरुष ने, अपने हाथ से नीले वस्त्रों को दूर हटाकर) समुद्र की पत्नियों अर्थात् नदियों में कीचड़ ही कीचड़ कर दिया (कलुषित कर दिया) ।

**टिप्पणी**—जिस प्रकार मदिरा से उन्मत्त विलासी पुरुष परायी स्त्रियों के पास रमण के लिए जाकर उनके नितम्बों पर नखक्षत करते हैं और अत्यन्त हर्षित

होकर अपने हाथों से उनका वस्त्र हटाकर उन्हें कलुषित करते हैं, उसी प्रकार हाथियों ने भी नदियों को पंकिल बना दिया। श्लेष मूलातिशयोक्ति से उत्थापित समा-सोक्ति अलंकार। पश्चान्तर में अश्लीलता दोष है।

**रुणोरुरोधः परिपूरिताम्भसः समस्थलीकृत्य पुरातनीर्नदीः ।**

**कूलंकपौधाः सरितस्तथापराः प्रवर्तयामासुरिभा मदाम्बुभिः ॥६०॥**

अर्थ—हाथियों ने (नदियों के) विशाल तटों को तोड़कर (उनकी मिट्टी से) जल को परिपूर्ण कर, पहले ही से बहती हुई नदियों को तो समतल बना दिया था और अपने मद-जलों से उनके दोनों ओर के किनारों पर बहनेवाली नयी नदियाँ बना दी थीं।

टिप्पणी—इससे भगवान् श्रीकृष्ण की सेना की विशाल गज-उत्पत्ति का पता लगता है। अतिशयोक्ति अलंकार।

**पद्मैरनन्वीतवधूम्रखद्युतो गता न हंसैः श्रियमातपत्रजाम् ।**

**दूरेऽभवन्भोजबलस्य गच्छतः शैलोपमातीतगजस्य निम्नगाः ॥६१॥**

अर्थ—कमल सेना के साथ की रमणियों के मुख की शोभा को नहीं प्राप्त कर सके, हंस छत्रों की शोभा से पराजित हो गये, पर्वत सेना के हाथियों की समानता नहीं कर सके—इस प्रकार जाती हुई भगवान् श्रीकृष्ण की सेना से नदियाँ बहुत दूर ही रह गयीं।

टिप्पणी—तात्पर्य यह है कि नदियों को डाँककर सेना बहुत दूर हो गयी, नदियाँ यदि समीप होतीं तो उन्हें लज्जा ही होती। श्लेषमूलातिशयोक्ति से उत्थापित काव्यलिङ्ग अलंकार।

**स्निग्धाञ्जनश्यामतनूभिरुन्नतैर्निरन्तराला करिणां कदम्बकैः ।**

**सेना सुधाक्षालितसौधसंपदां पुरां बहूनां परभागमाप सा ॥६२॥**

अर्थ—गाढ़े कज्जल के समान काले शरीर वाले विशाल हाथियों के समूहों से संकुलित वह भगवान् श्रीकृष्ण की सेना सफेद चूने से पुते हुए महलों से युक्त अनेक नगरियों को डाँककर दूर चली गयी अथवा उनसे अधिक उत्कृष्टता को प्राप्त हुई।

**टिप्पणी**—तात्पर्य यह है कि भगवान् श्रीकृष्ण की सेना बड़े-बड़े विशाल महलों वाली अनेक नगरियों के बीच से गुजरती हुई बहुत दूर निकल गयी। श्लेषमूलातिशयोक्ति से उत्थापित काव्यलिङ्ग अलंकार ।

**प्रासादशोभातिशयालुभिः पथि प्रभोर्निवासाः पटवेश्मभिर्बभुः ।**

**नूनं सहानेन वियोगविह्वला पुरः पुरश्चरपि निर्ययौ तदा ॥६३॥**

**अर्थ**—मार्ग में भगवान् श्रीकृष्ण का निवास बड़े-बड़े महलों की शोभा को तिरस्कृत करने वाले तम्बुओं में था। वह तम्बू ऐसे मालूम हो रहे थे मानों उनमें द्वारकापुरी से भगवान् के प्रयाण काल के समय वियोग से विह्वल होकर द्वारकापुरी की लक्ष्मी ही निकल कर आ गयी थी ।

**टिप्पणी**—उत्प्रेक्षा अलंकार ।

**वर्ष्म द्विपानां विरुन्त उच्चकैर्वनेचरेभ्यश्चिरमाचचक्षिरे ।**

**गण्डस्थलावर्षगलन्मदीदकद्रवद्रुमस्कन्धनिलायिनोऽलयः ॥ ६४ ॥**

**अर्थ**—गजराजों के गण्डस्थलों के खुजलाने के कारण लगे हुए मद-जल से गीले वृक्षों के तनों पर बैठे हुए एवं उच्च स्वर में गुंजार करते हुए भ्रमर-वृन्द मानों वनचरों से उन सेना के गजराजों के ऊँचे शरीर की नाप चिरकाल तक बतला रहे थे ।

**टिप्पणी**—उत्प्रेक्षा अलंकार ।

**आयामवद्भिः करिणां घटाशतैरधःकृताट्टालकपङ्क्तिरुच्चकैः ।**

**दृष्यैर्जितोदग्रगृहाणि सा चमूरतीत्य भूयांसि पुराण्यवर्तत ॥६५॥**

**अर्थ**—दीर्घकाय हाथियों के सैकड़ों समूहों से अटारियों की पंक्तियों की उंचाई को तिरस्कृत करनेवाली भगवान् श्रीकृष्ण की सेना अपने ऊँचे तम्बुओं से उत्तम भवनों का परिहास करते हुए, अनेक नगरों को डौंक कर आगे बढ़ गयी ।

**टिप्पणी**—तात्पर्य केवल इतना ही है कि अन्यान्य अनेक समृद्ध नगरों से होकर वह सेना बहुत दूर चली गयी और साथ ही उसकी शोभा उन नगरों से भी निराली थी। श्लेषमूलातिशयोक्ति से उत्थापित काव्यलिङ्ग अलंकार ।

उद्धूतमुच्चैर्ध्वजिनीभिरंशुभिः प्रतप्तमभ्यर्णतया विवस्वतः ।

आह्लादिकह्लारसमीरणाहते पुरः पपाताम्भसि यामुने रजः ॥६६॥

अर्थ—सेना द्वारा ऊपर उड़ाये जाने के कारण समीपवर्ती होने से मानों सूर्य की किरणों द्वारा तपायी गयी धूल, सुगन्धित पवन द्वारा कँपाये गये जमुना के जल में आगे आकर गिरी ।

टिप्पणी—धूप से सताये हुए लोग दोड़कर किसी शीतल जलाशय में अपनी गर्मी शान्त करते ही हैं । धूल ने भी यही किया ।

[नीचे के चार श्लोकों में यमुना का सुन्दर वर्णन किया गया हैः—]

या धर्मभानोस्तनयापि शीतलैः स्वसा यमस्यापि जनस्य जीवनैः ॥

कृष्णापि शुद्धेरधिकं विधातृभिर्विहन्तुमंहांमि जलैः पटीयसी ॥६७॥

यस्या महानीलतटीरिव द्रुताः

प्रयान्ति पीत्वा हिमपिण्डपाण्डुरा ।

कालीरपस्ताभिरिवानुरञ्जिताः

क्षणेन भिन्नाञ्जनवर्णतां घनाः ॥ ६८ ॥

व्यक्तं बलीयान्यदि हेतुरागमादपूरयत्सा जलधिं न जाह्नवी ।

गाङ्गाधनिर्भस्मितशंभुकंधरासवर्णमर्णः कथमन्यथास्य तत् ॥६९॥

अभ्युद्यतस्य क्रमितुं जवेन गां तमालनीला नितरां धृतायतिः ।

सीमेव सा तस्य पुरः क्षणं बभौ बलाम्बुराशेर्महतो महापगा ॥७०॥

अर्थ—यमुना यद्यपि सूर्य की कन्या है फिर भी उसका जल शीतल है । यद्यपि यमराज की बहिन है, फिर भी लोगों को जीवन दान करने वाली है । यद्यपि काले रंग की है, फिर भी अधिक निर्मलता के विधायक अपने जल से वह पापों का विनाश करने में समर्थ है । बरफ के पिण्ड के समान शुभ्रवर्ण के मेघ, द्रवित हुए इन्द्रनील मणिकी शिलाओं की तरह काले यमुना के जल को पीकर तत्काल ही उनसे अनुरंजित होकर तेलमिश्रितकाजल का रंग धारण कर लेते हैं । अनुमान यदि शब्द प्रमाण से अधिक बलवान है तो यह कहना चाहिए

कि यमुना ही समुद्र को भरती है, गंगा नहीं । क्योंकि यदि ऐसा न होता तो समुद्र का जल, गंगा के जल-वेग से धुले होने के कारण भस्म-रहित शिव के कण्ठ के समान नीले रंग का कैसे होता ? तमाल के समान कृष्णवर्णा अत्यन्त दीर्घ महानदी यमुना, अपने वेग से पृथ्वी को आक्रान्त करने के लिए उद्यत भगवान् श्रीकृष्ण के सेना-रूपी मह-समुद्र के सम्मुख मानों क्षण भर के लिए बेला अर्थात् तट की सीमा भूमि की भाँति आकर उपस्थित हो गयी ।

**टिप्पणी**—तात्पर्य यह है कि भगवान् श्रीकृष्ण सेना समेत यमुना के तट पर आकर पहुंच गये । ६७ वें श्लोक में विरोध अलंकार, ६८ वें में उत्प्रेक्षा और उपमा का संकर ।

लोलैररित्रैश्चरणैरिवाभितो जवाद्ब्रजन्तीभिरसौ सरिजनैः ।

नौभिः प्रतेरे परितः प्लवोदितभ्रमीनिमीलल्लनावलम्बितैः ॥ ७१ ॥

अर्थ—दोनों ओर चलते हुए पैरों की भाँति पतवारों से वेगपूर्वक चलती हुई नौकाओं द्वारा सैनिकों ने यमुना को पार कर लिया । उस समय नौका के वेग के कारण उठने वाली जमुना की भँवरों को देखकर भयभीत यादव रमणियाँ अपनी आँखें मूढ़ कर पुरुषों को पकड़े हुए थीं ।

तत्पूर्वमंसद्वयसं द्विपाधिपाः क्षणं सहेलाः परितो जगाहिरे ।

मद्यस्ततस्तेरुनारतस्रुतस्वदानवारिप्रचुरीकृतं पयः ॥ ७२ ॥

अर्थ—बड़े-बड़े गजराज पहले अपने कंधे तक गहरे यमुना के गहरे जल में उपेक्षा के साथ प्रविष्ट हो गये, और फिर शीघ्र ही बराबर चूने वाले अपने मदजल से बड़े हुए यमुना के अथाह जल को उन्होंने तैरकर पार किया ।

**टिप्पणी**—अतिशयोक्ति अलंकार ।

प्रोथैः स्फुरद्भिः स्फुटशब्दमुन्मुखैस्तुरंगमैरायतकीर्णवालधि ।

उत्कर्णमुद्राहितधीरकंधरैरतीर्यताग्रे तटदत्तदृष्टिभिः ॥ ७३ ॥

अर्थ—स्पष्ट शब्द करते हुए एवं फड़फड़ाते हुए थूथनों से युक्त अपने मुखों को ऊपर उठाये हुए, कानों को खड़ा किए हुए, गरदन को

ऊपर की ओर फैलाकर निश्चल किए हुए घोड़ों ने सम्मुखस्थ तट पर दृष्टि रखकर यमुना को पार किया। उस समय उनकी पूँछ जल के भीतर बिखरी हुई दिखाई पड़ती थी।

तीर्त्वा जवेनैव नितान्तदुस्तरां नदीं प्रतिज्ञामिव तां गरीयसीम् ।  
शृङ्गैरपस्कीर्णमहत्तटीभुवामशोभतोच्चैर्नदितं ककुब्रताम् ॥ ७४ ॥

टिप्पणी—उपमा और स्वाभावोक्ति अलंकार ।

अर्थ—नितान्त दुस्तरणीय यमुना को अत्यन्त कठिनाईपूर्वक पालन करने योग्य प्रतिज्ञा की भाँति, वेग से पार कर सांडों ने उसके तट के विस्तृत प्रदेश को अपनी सींगों से ओंड़ डाला तथा उच्चस्वर से घोर नाद किया ।

टिप्पणी—स्वभावोक्ति अलंकार ।

सीमन्त्यमाना यदुभूभृतां बलैर्बभौ तरङ्गिर्गवलासितद्युतिः ।

सिन्दूरितानेकपङ्कणाङ्किता तरङ्गिणी वेणिरिवायता भुवः ॥ ७५ ॥

अर्थ—तैरती हुई यादवी सेना यमुना को दो भागों में बँटी हुई केश-राशि की भाँति बना रही थी। भैंसों की सींगों की भाँति श्यामल कांति वाली वह बीच में सिंदूर से अलंकृत हाथी-रूपी कङ्कणों से जो सुशो-भित हो रही थी सो वह ऐसी दिखाई पड़ रही थी मानों पृथ्वी की विस्तृत वेणी है ।

टिप्पणी—उत्प्रेक्षा अलंकार ।

अव्याहतक्षिप्रगतैः समुच्छिताननुज्झितद्राघिमभिर्गरीयसः ।

नाव्यं पयः केचिदतारिषुर्भुजैः क्षिपद्भिरूर्मीनपरैरिवोर्मिभिः ॥ ७६ ॥

अर्थ—यद्यपि यमुना का जल (गहरा होने के कारण) नाव से ही पार करने योग्य था किन्तु कितने लोग हाथों ही से तैर कर पार हो गये। तैरते समय उनकी न रुकनेवाली, शीघ्र चलनेवाली, बहुत बड़ी-बड़ी तथा उन्नत बाहें लहरों को चीरती हुई ऐसी सुशोभित हो रही थी, मानों वे भी लहरें ही हैं ।

टिप्पणी—लहरों और भुजाओं के सभी विशेषण विभक्ति विपरिणाम से दोनों ही के साथ अन्वित होते हैं । उत्प्रेक्षा अलंकार ।

विदलितमहाकूलामुक्ष्णां विषाणविघट्टनै-

रलघुचरणाकृष्टग्राहां विषाणिभिरुन्मदैः ।

सपदि सरितं सा श्रीभर्तुर्बृहद्रथमण्डल-

स्खलितसलिलामुल्लङ्घयैनां जगाम वरूथिनी ७७

अर्थ—लक्ष्मी के पति भगवान् श्रीकृष्ण की वह सेना यमुना नदी को तुरन्त ही पार कर उस पार चली गयी । (उस समय यमुना की विचित्र दशा हो गयी थी—) बैलों की सींगों के आघात से यमुना के ऊँचे किनारे टूट-फूट गये थे । मतवाले हाथियों के विशाल पैरों से खिंचकर कितने मकर आदि जलचर जल के बाहर आ गये थे एवं बड़े-बड़े रथों के चक्कों के आघात से यमुना का जल विचुब्ध हो गया था ।

टिप्पणी—हरिणी छन्द । लक्षणः—“भवति हरिणीन्सौ स्त्री स्त्री गो रसा-म्बुधिविष्टपैः ।” काव्यलिङ्ग अलङ्कार ।

श्री माघ कविकृत शिशुपालवध महाकाव्य में प्रयाण

वर्णन नामक बारहवाँ सर्ग समाप्त ।

## तेरहवाँ सर्ग

यमुनामतीतमथ शुश्रुवानम् तपसस्तनूज इति नाधुनोच्यते ।  
स यदाचलन्निजपुरादहर्निशं नृपतेस्तदादि समचारि वार्तया ॥१॥

अर्थ—यमुना पार हो जाने के अनन्तर धर्मराजपुत्र युधिष्ठिर ने केवल इतना ही नहीं सुना कि अभी-अभी यमुना को पार कर के भगवान् श्रीकृष्ण आ गये हैं; प्रत्युत भगवान् जब से अपनी द्वारिकापुरी से चले थे, तब से लेकर आज तक के, रात-दिन के सारे संवाद उन्हें बराबर मिला करते थे ।

टिप्पणी—इस पूरे सर्ग में मंजुभाषिणी वृत्त है, जिसका लक्षण है :—  
“सजसा जगौ भवति मंजुभाषिणी ।”

यदुभर्तुरागमनलब्धजन्मनः प्रमदादमानिव पुरे महीयसि ।  
सहसा ततः स सहितोऽनुजन्मभिर्वसुधाधिपोऽभिमुखमस्य निर्ययौ २

अर्थ—तदनंतर वसुधा के स्वामी धर्मराजपुत्र युधिष्ठिर यदुपति भगवान् श्रीकृष्ण के आगमन का संवाद सुनकर प्रसन्नता से इतने अधिक फूल उठे कि अपनी उस विशाल नगरी में भी वह नहीं समा सके और मानों इसीलिये तुरन्त ही अपने छोटे भाइयों के साथ वे भगवान् श्रीकृष्ण के सम्मुख आ कर पहुँच गये ।

टिप्पणी—उत्प्रेक्षा अलंकार ।

रभसप्रवृत्तकुरुचक्रदुन्दुभिध्वनिभिर्जनस्य बधिरीकृतश्रुतेः ।  
समवादि वक्तृभिरभीष्टसंकथाप्रकृतार्थशेषमथ हस्तसंज्ञया ॥ ३ ॥

अर्थ—भगवान् श्रीकृष्ण के आगमन के हर्ष से कुरुवंशियों की सेना में नगाड़ों की ऐसी गंभीर ध्वनि होने लगी कि नगर निवासियों के कान बहरे हो गये । इस स्थिति में श्रोताओं के बिल्कुल कुछ भी न सुन



सकने के कारण वक्ताओं ने आरम्भ की हुई अपनी आवश्यक बातों के शेषांश को हाथों के इशारों से प्रकट किया ।

टिप्पणी—काव्यलिङ्ग अलंकार ।

अपदान्तरं च परितः क्षितिक्षितामपतन्द्रुतभ्रमितहेमनेमयः ।

जविमारुताश्रितपरस्पर्गेपमक्षितिरेणुकेतुवसनाः पताकिनः ॥४॥

अर्थ—सुवर्ण की नेमि (हाल) से विमण्डित एवं वेग से घूमनेवाले राजाओं के रथों के तेजी के साथ दौड़ने से वायु के वेग से ऊपर उठी हुई धरती की धूल तथा पताकाएँ एक दूसरे के समान शोभित होने लगीं । चारों ओर से वे राजाओं के रथ इतनी अधिक संख्या में दौड़ने लगे कि धरती पर पैर रखने का भी अवकाश नहीं रह गया ।

द्रुतमध्वनन्नुपरिपाणिवृत्तयः पणवा इवाश्वचरणक्षता भुवः ।

ननृतुश्च वारिधरधीरवारणध्वनिहृष्टकूजितकलाः कलापिनः ॥५॥

अर्थ—घोड़ों की खुरों से पीड़ित होकर पृथ्वीतल हाथ द्वारा ऊपर से बजाये जानेवाले मृदङ्ग की भाँति जब शीघ्रता से शब्दायमान होने लगा तो बादलों के गंभीर-गर्जन के समान हाथियों की आवाज से सुप्रसन्न मयूरवृन्द मधुर गंभीर ध्वनि में गूँजते हुए नाचने लगे ।

टिप्पणी—उपमा अलंकार ।

ब्रजतोरपि प्रणयपूर्वमेकतामसुरारिपाण्डुसुतसैन्ययोस्तदा ।

रुरूपे विषाणिभिरनुक्षणं मिथो मदमूढबुद्धिषु विवेकिता कुतः ॥६॥

अर्थ—उस अवसर पर यदुपति भगवान् श्रीकृष्ण तथा कुरुपति राजा युधिष्ठिर की सेनाएँ जब परस्पर प्रीतिपूर्वक एक साथ चलने लगीं तब दोनों सेनाओं के हाथी प्रतिक्षण परस्पर क्रोध प्रकट करने लगे । (क्यों न ऐसा होता) मद से मूढ़ बुद्धिवालों में कार्याकार्य का विवेक रहता ही कहाँ है ?

टिप्पणी—अर्थान्तरन्यास अलंकार ।

अवलोक एव नृपतेः स्म दूरतो रभसाद्रथादवतरीतुमिच्छतः ।

अवतीर्णवान्प्रथममात्मना हरिर्विनयं विशेषयति संभ्रमेण सः ॥७॥

अर्थ—राजा युधिष्ठिर दूर से ही भगवान् श्रीकृष्ण को देखकर ह के मारे जब तक अपने रथ से नीचे उतरना ही चाह रहे थे कि उन से पूर्व ही शीघ्रता के साथ अपने रथ से उतर कर भगवान् श्रीकृष्ण ने विशेष विनयशीलता दिखलाई ।

वपुषा पुराणपुरुषः पुरःक्षितौ परिपुञ्ज्यमानपृथुहारयष्टिना ।

भुवनैर्नतोऽपि विहितात्मगौरवः प्रणनाम नाम तनय पितृष्वसुः ८

अर्थ—समस्त भुवनों से नमस्कृत होकर भी पुराण पुरुष भगवान् श्रीकृष्णचन्द्र ने अपने गौरव को बढ़ाते हुए आगे के धरती तल पर पुंजीभूत मोटी मुक्ता की माला के समान अपने शरीर से अपनी बुआ के पुत्र युधिष्ठिर को दण्डवत् प्रणाम किया ।

टिप्पणी—विविध, विरोधभास तथा वृत्त्यनुप्रास की संसृष्टि ।

मुकुटांशुरञ्जितपरागमग्रतः स न यावदाप शिरसा महीतलम् ।

क्षितिपेन तावदनपेक्षितक्रमं भुजपञ्जरेण रभसादगृह्यत ॥ ९ ॥

अर्थ—भगवान् श्रीकृष्ण अपने मुकुट की किरणों से धरती की धूल को स्वर्णिम बनाते हुए अपने शिर से जब तक धरती तल पर नहीं पहुँचे तब तक धर्मराज पुत्र युधिष्ठिर ने नियम एवं परिपाटी आदि का कुछ भी ध्यान न रखकर उन्हें अपने भुज-पञ्जर में समेट लिया ।

न ममौ कपाटतटविस्तृतं तनौ मुरवैरिवक्ष उरसि क्षमाभुजः ।

भुजयोस्तथापि युगलेन दीर्घयोर्विकटीकृतेन परितोऽभिपस्वजे ॥ १० ॥

अर्थ—कपाट की भाँति विस्तृत मुरारि का वक्षस्थल अपेक्षाकृत कम चौड़े धर्मराज युधिष्ठिर के वक्षस्थल में जब नहीं आ सका तब अपनी दोनों विशाल भुजाओं को फैलाकर युधिष्ठिर ने उन्हें कस कर सब ओर से अपनी छाती में समेट लिया ।

गतया निरन्तरनिवासमध्युरः परिनाभि नूनमवमूच्य वारिजम् ।

कुरुराजनिर्दयनिपीडनाभयान्मुखमध्यरोहि मुरविद्विषः श्रिया ॥ ११ ॥

अर्थ—निश्चय ही भगवान् के नाभि-कमल को छोड़कर सदा के लिए वक्षस्थल में निवास करने वाली लक्ष्मी अब मानों युधिष्ठिर के

गाढ अलिङ्गन से डर कर भगवान् श्रीकृष्ण के मुख पर आरूढ हो गयीं थीं ।

टिप्पणी—डरे हुए लोग नीचे से ऊपर चढ़ ही जाते हैं । श्लेषमूलातिशयोक्ति से उत्थापित पर्याय तथा उत्प्रेक्षा का संकर ।

शिरसि स्म जिघ्रति सुरारिबन्धने छलवामनं विनयवामनं तदा ।  
यशसेव वीर्यविजितामरद्रमप्रसवेन वासितशिरोरुहे नृपः ॥१२॥

अर्थ—राजा युधिष्ठिर ने असुरराज बलि को बाँधने के लिए कपट-वामन वेषधारी एवं सम्प्रति विनय से वामन वेष (विनम्र) धारी भगवान् श्रीकृष्ण के उस शिर को सूँघा जो पराक्रम से जीतकर लाये गये मानों पारिजात के पुष्प-रूपी यश से सुवासित केश-राशि से विमण्डित था ।

टिप्पणी—पौराणिक कथाओं के अनुसार पूर्वकाल में भगवान् श्रीकृष्ण ने मत्स्यभामा को प्रसन्न करने के लिए वलपूर्वक इन्द्र लोक में पारिजात को उखाड़कर अपने भवन में लगा दिया था । उत्प्रेक्षा अलंकार ।

सुखवेदनाहृषितरोमकूपया शिथिलीकृतेऽपि वसुदेवजन्मनि ।  
कुरुभर्तुरङ्गलतया न तत्यजे विकसत्कदम्बनिकुरम्बचारुता ॥१३॥

अर्थ—भगवान् श्रीकृष्ण के आलिङ्गन के अनन्तर पृथक् हो जाने पर भी, आलिङ्गन के (असीम) सुख के अनुभव से रोमकूपों के प्रफुल्ल हो जाने के कारण कुरुराज युधिष्ठिर के अंगों में बहुत देर तक विकसित कदम्ब के कुसुम समूहों की शोभा बनी ही रही । अर्थात् वे बड़ी देर तक रोमांच युक्त बने ही रहे ।

टिप्पणी—विभावना और निदर्शना का संकर ।

इतरानपि क्षितिभुजोऽनुजन्मनः प्रमनाः प्रमोदपरिफुल्लचक्षुषः ।  
स यथोचितं जनसभाजनोचितः प्रसमोद्धृतासुरसभोऽसभाजयत् १४

अर्थ—सर्व साधारण के सम्मान के योग्य एवं बलपूर्वक असुर समूहों का विनाश करनेवाले भगवान् श्रीकृष्ण ने प्रसन्नतापूर्वक आनन्दातिरेक से सुप्रसन्न नेत्रों वाले भीम, अर्जुन आदि राजा युधिष्ठिर के अनुजों को यथायोग्य आलिङ्गनादि द्वारा सम्मानित किया ।

सममेत्य तुल्यमहसः शिलाधना-

न्धनपक्षदीर्घतरबाहुशालिनः ।

परिशिश्लिषुः क्षितिपतीन्द्रितीश्वराः

कुलिशात्परेण गिरयो गिरीनिव ॥१५॥

अर्थ—इन्द्र द्वारा वज्र प्रहार करने से पूर्व जिस प्रकार एक पर्वत दूसरे पर्वतों का आलिङ्गन करते थे उसी प्रकार समान तेजस्वी, शिला के समान दृढ एवं पंख के समान विशाल बाहुओं से सुशोभित राजाओं का, उनके समान ही अन्य राजाओं ने आ-आकर प्रेमपूर्वक आलिङ्गन किया ।

टिप्पणी—पुराणों में पर्वतों के पक्षधारी होने की चर्चा अति प्रसिद्ध है ।  
उपमा अलंकार ।

इभकुम्भतुङ्गकठिनेतरेतरस्तनभारदूरविनिवारितोदराः ।

परिफुल्लगण्डफलकाः परस्परं परिरेभिरे कुरुरकौरवस्त्रियः ॥१६॥

अर्थ—जिनके स्तनमण्डल हाथी के कुम्भस्थल के समान ऊँचे एवं एक दूसरे से सटे हुए होने के कारण उदरस्थली को पृथक् किए हुए थे तथा जिनके कपोलस्थल हर्ष से प्रफुल्ल हो रहे थे—ऐसी वे यादव रमणियाँ और पाण्डव रमणियाँ एक दूसरे का आलिङ्गन करने लगीं ।

रथवाजिपत्तिकरिणीसमाकुलं

तदनीकयोः समगत द्वयं मिथः ।

दधिरे पृथकरिण एव दूरतो

महतां हि सर्वमथवा जनातिगम् ॥१७॥

अर्थ—रथ, घोड़े, पैदल और हथिनियों से संकीर्ण वे दोनों सेनाएँ एक दूसरे से मिलकर खड़ी हो गई, किन्तु हाथियों को दूर ही अलग-अलग खड़ा किया गया । ( यह ठीक ही किया गया था ) क्योंकि बड़े लोगों के सब काम सर्वसाधारण से कुछ विचित्र ही होते हैं ।

**टिप्पणी**—हाथियों को एक साथ इसलिए नहीं खड़ा किया गया था कि कहीं वे आपस में लड़ न पड़ें । अर्थान्तरन्यास अलंकार ।

अधिरुह्यतामिति महीभृतोदितः कपिकेतुनार्पितकरो रथं हरिः ।

अवलम्बितैलविलपाणिपल्लवः श्रयति स्म मेघमिव मेघवाहनः १८

अर्थ—धर्मराज युधिष्ठिर के यह कहने पर कि 'रथ पर चढ़िए' भगवान् श्रीकृष्ण अर्जुन से अपना हाथ मिलाये हुए, कुबेर से हाथ मिलाये हुए देवराज इन्द्र की भाँति अपने मेघाकार स्यन्दन पर समारुढ़ हुए ।

**टिप्पणी**—उपमा अलंकार ।

रथमास्थितस्य च पुराभिवर्तिनस्तिसृणां पुरामिव रिपोर्मुग्द्विषः ।

अथ धर्ममूर्तिरनुरागभावितः स्वयमादित प्रवयणं प्रजापतिः ॥१९॥

अर्थ—रथ पर आरुढ़ हो जाने के अनन्तर भगवान् के इन्द्रप्रस्थ की ओर अभिमुख होने पर धर्मराज युधिष्ठिर ने अनुराग में लीन होकर स्वयमेव घोड़ों की लगाम को इस प्रकार पकड़ा जिस प्रकार पूर्व काल में त्रैलोक्य पितामह ब्रह्मा त्रिपुरासुर पर अभियान करने वाले शंकर के रथ के घोड़ों की लगाम को पकड़ा था ।

**टिप्पणी**—उपमा और अतिशयोक्ति अलंकार ।

शनकैरथास्य तनुजालकान्तरस्फुरितक्षपाकरकरोत्कराकृतिः ।

पृथुफेनकूटमिव निम्नगापतेर्मरुतश्च स्रुनुरधुवत्प्रकीर्णकम् ॥२०॥

अर्थ—वायुपुत्र भीम भगवान् श्रीकृष्ण के ऊपर, सूक्ष्म छिद्रों वाली खिड़की के भीतर से प्रवेश करनेवाली चन्द्रमा की किरणों के समूह की भाँति दिखायी पड़ने वाले चमर को, समुद्र स्थित फेन के विशाल पुंज की भाँति धीरे-धीरे डुला रहे थे ।

**टिप्पणी**—उपमा अलंकार ।

विकसत्कलायकुसुमासितद्युतेरलघूडुपाण्डु जगतामधीशितुः ।

यमुनाहृदोपरिगहंसमण्डलद्युतिजिष्णु जिष्णुरभृतोष्णवारणम् २१

अर्थ—अर्जुन फूले हुए कलाय के पुष्प के समान नीले वर्ण वाले भगवान् श्रीकृष्ण के ऊपर विशाल नक्षत्र की भाँति शुभ्र वर्ण एवं यमुना के कुण्ड के ऊपर सुशोभित हँसों की पंक्तियों की शोभा को जीतने वाला श्वेत-छत्र धारण किए हुए थे ।

टिप्पणी—उपमा अलंकार ।

पवनात्मजेन्द्रसुतमध्यवर्तिना नितरामरोचि रूचिरेण चक्रिणा ।  
दधतेव योगमुभयग्रहान्तरस्थितिकारितं दुरुधराख्यमिन्दुना ॥२२॥

अर्थ—पवनपुत्र भीम और इन्द्रपुत्र अर्जुन के बीच में अवस्थित मनोहर आकृति वाले भगवान् श्रीकृष्ण सूर्य के अतिरिक्त अन्य दो ग्रहों के मध्य में स्थित होने के कारण उत्पन्न 'दुरुधरा' नामक योग पर अवस्थित चन्द्रमा की भाँति नितान्त सुशोभित हो रहे थे ।

टिप्पणी—ज्योतिष शास्त्र में चन्द्रमा जब सूर्य के अतिरिक्त किन्हीं अन्य दो ग्रहों के मध्य में स्थित होता है तब दुरुधरा योग होता है । उपमा अलंकार ।

वशिनं क्षितेरयनयाविवेश्वरं नियमो यमश्च नियतं यतिं यथा ।  
विजयश्रिया वृतमिवार्कमारुतावनुसस्रतुस्तमथ दस्रयोः सुतौ २३

अर्थ—भीम और अर्जुन के रथ पर बैठ जाने के अनन्तर, जिस प्रकार भाग्य तथा नीति व्यसनविहीन राजा का, यम और नियम आचारनिष्ठ यती का अनुसरण करते हैं, उसी प्रकार शत्रु पर विजय प्राप्ति के इच्छुक भगवान् श्रीकृष्ण के पीछे सूर्य और वायु की भाँति दस्र अर्थात् अश्विनी कुमारों के पुत्र नकुल और सहदेव ने अनुसरण किया ।

टिप्पणी—मालोपमा अलंकार ।

मुदितैस्तदेति दितिजन्मनां रिपावविनीयसंभ्रमविकासिभक्तिभिः ।  
उपसेदिवद्भिरुपदेष्टरीव तैर्वृते विनीतमविनीतशासिभिः ॥२४॥

अर्थ—उस समय अत्यन्त प्रमुदित तथा निष्कपट आदर से अपनी अनन्य भक्ति प्रकट करने वाले एवं दुष्टों को शासित करने वाले

पाण्डव भगवान् श्रीकृष्ण के समीप, गुरु के समीप विद्यमान शिष्यों की भाँति परम विनीत भाव से बैठे हुए थे ।

टिप्पणी—उपमा अलंकार ।

गतयोरभेदमिति सैन्ययोस्तयोरथ भानुजह्नुतनयाम्भसोरिव ।

प्रतिनादितामरविमानमानकैर्नितरां मुदा परमयेव दध्वने ॥२५॥

अर्थ—इस प्रकार चलती हुई दोनों सेनाएँ जब गंगा और यमुना के जल प्रवाह की भाँति मिलकर एक हो गयीं तब मंगल की सूचना देने-वाली दुन्दुभियाँ प्रसन्न होकर अत्यन्त गंभीर स्वर में इस प्रकार बजने लगीं मानों भगवान् श्रीकृष्ण को देखने के लिए आकाश मार्ग में उपस्थित देवताओं के विमान परस्पर टकरा रहे हों ।

टिप्पणी—उत्प्रेक्षा अलंकार ।

मखमीक्षुतुं क्षितिपतेरुपेयुषां परितः प्रकल्पितनिकेतनं बहिः ।

उपरुध्यमानमिव भूभृतां बलैः पुटभेदनं दनुसुतारिरैक्षत ॥२६॥

अर्थ—महाराज युधिष्ठिर का यज्ञ देखने के लिए समागत राजाओं की सेनाओं द्वारा, नगर के बाहर बनाए गए शिविरों से घिरे हुए आगे विद्यमान इन्द्रप्रस्थ को भगवान् श्रीकृष्ण ने इस प्रकार देखा मानों उसे चारों ओर से शत्रुओं ने घेर लिया हो ।

टिप्पणी—उत्प्रेक्षा अलंकार ।

प्रतिनादपूरितदिगन्तरः पतन्पुरगोपुरं प्रति स सैन्यमागरः ।

रुरुचे हिमाचलगुहामुखोन्मुखः पयसां प्रवाह इव सौरसैन्धवः २७

अर्थ—घोर प्रतिध्वनि से दिशाओं को परिपूर्ण करते हुए वह सेना-रूपी समुद्र इन्द्रप्रस्थ के प्रवेश द्वार की ओर बढ़ता हुआ, हिमाचल की गुफा की ओर उन्मुख गंगा जल के प्रवाह की भाँति सुशोभित हुआ ।

टिप्पणी—उपमा अलंकार ।

असकृद्गृहीतबहुदेहसंभवस्तदसौ विभक्तनवगोपुरान्तरम् ।

पुरुषः पुरं प्रविशति स्म पञ्चभिः सममिन्द्रियैरिव नरेन्द्रसुनुभिः २८

अर्थ—लोक की रक्षा के लिए अनेक बार मत्स्य, कूर्मादि नव शरीरों को धारण करने वाले, ( पक्ष में, अपने कर्मानुसार अनेक योनि में विविध शरीर धारण करनेवाले ) पुराण पुरुष भगवान् श्रीकृष्ण ने ( जीवात्मा ने) अलग-अलग बने हुए नव प्रवेश-द्वारों से शोभित (नव संख्यक इन्द्रियों के नव द्वारों से युक्त ) इन्द्रप्रस्थ नगरी में, पांचों इन्द्रियों के समान पांच राजपुत्रों ( पाण्डवों ) के साथ प्रवेश किया ।

टिप्पणी—जिस प्रकार उपर्युक्त विशेषणों से युक्त जीवात्मा पूर्व शरीर की पांचों इन्द्रियों के साथ नये शरीर में प्रवेश करता है, उसी प्रकार पांचों राजपुत्रों के साथ भगवान् श्रीकृष्ण ने इन्द्रप्रस्थ में प्रवेश किया । श्लेष और उपमा का संकर ।

तनुभिस्त्रिनेत्रनयनानवेक्षितस्मरविग्रहद्युतिभिरद्युतन्नराः ।

प्रमदाश्च यत्र खलु राजयक्ष्मणः परतो निशाकरमनोरमैर्मुखैः २६

अर्थ—जिस ( इन्द्रप्रस्थ ) नगरी के पुरुष शंकर के तीसरे नेत्र द्वारा देखने के पूर्व कामदेव की शोभा से समलंकृत थे तथा जिसकी स्त्रियों का मुख क्षय रोग होने से पूर्व चन्द्रमा की भाँति सुशोभित था । ( ऐसी इन्द्रप्रस्थ नगरी में भगवान् श्रीकृष्ण प्रविष्ट हुए ।

टिप्पणी—उपमा अलंकार ।

अवलोकनाय सुरविद्विषां द्विषः पटहप्रणादविहितोपहृतयः ।

अवधीरितान्यकरणीयसत्तराः प्रतिरथ्यमीयुरथ पौरयोषितः ॥३०॥

अर्थ—( भगवान् श्रीकृष्ण के पुरी-प्रवेश कर लेने के ) अनन्तर मानों बजी हुई दुन्दुभि की गंभीर ध्वनियों से पुकारी गयी नगर रमणियाँ असुरों के शत्रु भगवान् श्रीकृष्ण को देखने के लिए दूसरे सभी कामों को छोड़ कर, प्रत्येक सड़क और गली में आ-आकर उपस्थित हो गयीं ।

टिप्पणी—गम्योत्प्रेक्षा ।

[अब अठारह श्लोकीं में रमणियों का शृंगार वर्णन है ।]

अभिवीक्ष्य सामिकृतमण्डनं यतीः कररुद्धनीविगलदंशुकाः स्त्रियः  
दधिरेऽधिभित्ति पटहप्रतिस्वनैः स्फुटमट्टहासमिव सौधपङ्क्तयः ३१

अर्थ—कुछ स्त्रियाँ आधा ही शृंगार किये हुए थीं कि इसी बीच ( भगवान् के नगर में आने का समाचार सुनकर ) चल पड़ीं । उनकी साड़ी



खिसकी जा रही थी जिसे सँभालने के लिए वे अपने हाथों से नीचे पकड़े हुए थीं। उन्हें इस अवस्था में देखकर मानों अटारियों की पंक्तियाँ भीत पर प्रतिध्वनित होनेवाली तुरुही की गंभीर ध्वनि से अट्टहास करती हुई परिहास करने लगीं।

टिप्पणी—उत्प्रेक्षा अलंकार।

रभसेन हारपददत्तकाश्चयः प्रतिमूर्धजं निहितकर्णपूरकाः।

परिवर्तिताम्बरयुगाः समापतन्वलयीकृतश्रवणपूरकाः स्त्रियः ॥३२॥

अर्थ—शीघ्रता के कारण किसी रमणी ने मुक्तामाला के स्थान पर करधनी पहन ली थी, किसी ने केशों पर कान के आभूषण पहन लिये थे, किसी ने ओढ़ने के दुपट्टे को पहनकर पहनने की साड़ी ओढ़ ली थी, किसी ने स्तनों को ढकनेवाली चोली को जंघों में पहन लिया था तो किसी ने कान के कुण्डल को कंकण के स्थान पर पहन लिया था। इस प्रकार वे रमणियाँ त्वरा में दौड़ने लगीं थीं।

टिप्पणी—भ्रान्तिमान् अलंकार।

व्यतनोदपास्य चरणं प्रसाधिकाकरपल्लवाद्रसवशेन काचन।

द्रुतयावकैकपदचित्रितावनि पदवीं गतेव गिरिजा हरार्धताम् ॥३३॥

अर्थ—एक सुन्दरी भगवान् श्रीकृष्ण को देखने की शीघ्रता में अपना शृङ्गार करनेवाली दूती के करपल्लवों से अपने पैर को छुड़ाकर भगवान् शंकर की अर्धाङ्गिनी पार्वती की भाँति गीले यावक से रंगे गये एक पैर से धरतीतल को रँगती हुई आकर खड़ी हो गयी।

टिप्पणी—तात्पर्य यह है कि उसका अभी तक एक ही पैर रंगा गया था, भगवान् श्रीकृष्ण के आ जाने के संवाद को सुनकर उसे इतनी भी क्षमता नहीं रही कि दूसरा पैर भी रंगा लेती। उपमा अलंकार।

व्यचलन्विशङ्कटकटीरकस्थलीशिखरस्खलन्मुखरमेखलाकुलाः।

भवनानि तुङ्गतपनीयसंकमक्रमणक्षणत्कनकनूपुराः स्त्रियः ॥३४॥

अर्थ—विशाल जघनस्थली के शिखर पर इधर-उधर लगने के कारण बजती हुई करधनी से परेशान की भाँति, एवं (अटारियों की) ऊँची-ऊँची सुवर्ण की सीढ़ियों पर चढ़ते समय झनझनाते हुए नूपुरों को बजाती हुई वे रमणियाँ ऊँची-ऊँची अटारियों के ऊपर चढ़ गयीं।

टिप्पणी—वृत्यनुप्रास अलंकार ।

अधिरुक्ममन्दिरगवाक्षमुल्लसत्सुदृशो रराज मुग्जिहिदृक्षया ।  
वदनारविन्दमुदयाद्रिकन्दराविवरोदरस्थितमिवेन्दुमण्डलम् ॥३५॥

अर्थ—भगवान् श्रीकृष्ण को देखने की इच्छा से सुवर्ण की बनी आँटारियों के झरोखों पर विराजमान किसी सुन्दरी रमणी का मुखकमल, उदयाचल की गुफा के मध्य भाग में सुशोभित चन्द्रमण्डल की भाँति हो रहा था ।

टिप्पणी—उपमा अलंकार ।

अधिरूढया निजनिकेतमुच्चकैः पवनावधृतवसनान्तयेकया ।  
विहितोपशोभमुपयाति माधवे नगरं व्यरोचत पताकयेव तत् ॥३६॥

अर्थ—अपनी ऊँची आँटारी पर चढ़ी हुई किसी सुन्दरी की साड़ी का आँचल वायु के वेग से उड़ रहा था, इससे ऐसा मालूम पड़ रहा था मानों वह इन्द्रप्रस्थनगरी भगवान् श्रीकृष्ण के शुभागमन के उपलक्ष में सजायी गयी पताका से सुशोभित हो रही है ।

टिप्पणी—अर्थात् वह सुन्दरी सुसज्जित इन्द्रप्रस्थ नगरी की पताका के समान सुशोभित हो रही थी । उत्प्रेक्षा अलंकार ।

करयुग्मपद्ममुकुलापवर्जितैः प्रतिवेश्म लाजकुसुमैरवाकिरन् ।  
अवदीर्णशुक्तिपुटमुक्तमौक्तिकप्रकरैरिव प्रियरथाङ्गमङ्गनाः ॥३७॥

अर्थ—प्रत्येक घर के सामने सुन्दरियों ने मुकुलित कमल के सम्पुट की भाँति अपनी आँजलियों द्वारा फेंके गये अतएव मानों सीपी के सम्पुट से निकली हुई मोतियों के गुच्छों की भाँति श्वेत पुष्पों के समान धान के लावों से चक्रपाणि भगवान् श्रीकृष्ण का सुन्दर स्वागत किया ।

टिप्पणी—उत्प्रेक्षा अलंकार ।

हिममुक्तचन्द्ररुचिरः सपद्मको मदयन्द्वाञ्जनितमीनकेतनः ।

अभवत्प्रसादितसुरो महोत्सवः प्रमदाजनस्य स चिराय माधवः ३८

अर्थ—शिशिर ऋतु के बीत जाने पर उदय होने वाले सुशोभित चन्द्रमा के समान मनोहर (पक्ष में, उक्त चन्द्रमा से अधिक मनोहर) श्रीसम्पन्न

(कमलों से उक्त) अपने शुभ दर्शन से ब्राह्मणों को हर्षित करने वाले (कोकिल आदि पक्षियों को आनन्दित करने वाले) प्रद्युम्न के पिता (कामोद्दीपक) एवं देवताओं को प्रसन्न करनेवाले (मदिरा को अधिक उन्मादक एवं निर्मल बनाने वाले) भगवान् माधव अर्थात् श्रीकृष्ण (वसन्त ऋतु) स्त्रियों के लिए चिरकाल तक महोत्सव स्वरूप बन गये।

टिप्पणी—श्लेष से संकीर्ण उपमा।

धरणीधरेन्द्रदुहितुर्भयादसौ विषमेक्षणः स्फुटममूर्न पश्यति ।

मदनेन वीतभयमित्यधिष्ठिताः क्षणमीक्षते स्म स पुरोविलासिनीः ३६

अर्थ—भगवान् शंकर हिमवान की पुत्री पार्वती के भय से (सपत्नी की आशंका से) इन नगर-रमणियों की ओर नहीं देखेंगे—मानों इसी विश्वास से कामदेव ने निर्भय होकर उन रमणियों में अपना आश्रय बना लिया था। इस प्रकार उन परम सुन्दरी नागरिक रमणियों को थोड़ी देर तक भगवान् श्रीकृष्ण देखते रहे।

टिप्पणी—तात्पर्य यह है कि भगवान् श्रीकृष्ण को देखकर वे पुरसुन्दरियाँ कामातुर हो गयी थीं। गम्योत्प्रेक्षा।

विपुलेन सागरशयस्य कुक्षिणा भुवनानि यस्य पपिरे युगक्षये ।

मदविभ्रमासकलया पपे पुनः स पुरस्त्रियैकतमयैकया दृशा ॥४०॥

अर्थ—प्रलय के समय सागर में शयन करने वाले जिन भगवान् कृष्ण की विशाल कुक्षि ने समस्त भुवनों को अपने भीतर धारण किया था वही भगवान् एक नगर-सुन्दरी के मद-विलास से तिरछी हुई एक आँख से पी लिये गये।

टिप्पणी—तात्पर्य यह है कि एक सुन्दरी ने अपने तिरछे नेत्र से तृष्णापूर्वक भगवान् को देखा। अधिक अलंकार।

अधिकोन्नमद्धनपयोधरं मुहुः प्रचलत्कलापिकलशङ्खकस्वना ।

अभिकृष्णमङ्गलिमुखेन काचनद्रुतमेककर्णविवरं व्यघट्टयत् ॥४१॥

अर्थ—एक सुन्दरी भगवान् श्रीकृष्ण के सम्मुख खड़ी होकर अपनी अँगुली के अग्रभाग से अपने कान के छेद को जब जल्दी-जल्दी खुजलाने लगी तब भुजा के अधिक ऊपर उठा लेने से उसके सघन स्तन

और भी ऊँचे हो गये तथा नाचते हुए मयूर की ध्वनि के समान उसके कंकण मधुर शब्द करने लगे ।

टिप्पणी—उपमा अलंकार ।

परिपाटलाब्जदलचारुणासकृच्चलिताङ्गुलीकिसलयेन पाणिना ।

सशिरःप्रकम्पमपरा रिपुं मधोरनुदीर्णवर्णनिभृतार्थमाह्वयत् ॥४२॥

अर्थ—एक कोई सुन्दरी लालवर्ण के कमल के पत्तों के समान मनोहर, बार-बार चलती हुई, किसलय के समान सुन्दर अंगुलियों से युक्त एक हाथ के इशारे से, अपने शिर को हिलाती हुई भगवान् श्रीकृष्ण को, औरों को मालूम न हो—इसलिए किसी स्पष्ट वाक्य का उच्चारण किये बिना ही बुला रही थी ।

टिप्पणी—विलास भाव और उपमा अलंकार ।

नलिनान्तिकोपहितपल्लवश्रिया व्यवधाय चारु मुखमेकपाणिना ।

स्फुरदङ्गुलीविवरनिःसृतोल्लसद्दशनप्रभाङ्करमजृम्भतापरा ॥४३॥

अर्थ—एक दूसरी सुन्दरी, कमल के पुष्प के समीप रहनेवाले पत्ते की भाँति सुशोभित अपने एक हाथ से अपने सहज सुन्दर मुख को ढँककर जब जँभाई लेने लगी तो उसकी गोरी-गोरी अंगुलियों के अन्तराल से निकली हुई छोटे-छोटे दांतों की कान्तियाँ अत्यन्त सुन्दर दिखाई पड़ने लगीं ।

टिप्पणी—अतिशयोक्ति अलंकार ।

वलयार्पितासितमहोपलप्रभावहुलीकृतप्रतनुरोमराजिना ।

हरिवीक्षणक्षणिकचक्षुषान्यया करपल्लवेन गलदम्बरं दधे ॥४४॥

अर्थ—भगवान् श्रीकृष्ण को स्थिर दृष्टि से देखने में अत्यन्त ध्यान-मग्न एक सुन्दरी ने अपनी नीचे खिसकती हुई साड़ी को अपने हाथों से पकड़ रखा था । उस समय उसकी कलाई में सुशोभित कंकण में जड़े हुए नीलम की कान्ति से उसकी सूक्ष्म रोमावलि अत्यन्त सघन मालूम पड़ रही थी ।

टिप्पणी—यह भी विलास भाव है । भ्रान्तिमान् अलंकार की व्यंजना है ।

निजसौरभभ्रमितभृङ्गपक्षतिव्यजनानिलक्षयितधर्मवारिणा ।

अभिशौरि काचिदनिमेषदृष्टिना पुरदेवतेव वपुषा व्यभाव्यत ॥४५॥

अर्थ—एक कोई सुन्दरी रमणी भगवान् श्रीकृष्ण के सम्मुख निर्निमेष नेत्रों से, अपने शरीर की सुगन्धि से डधर-उधर मँडराते हुए भ्रमरों के पंखरूपी व्यजनों की हवा से अपने पसीने को दूर कर रही थी। इस प्रकार अपने सुन्दर शरीर से वह सुन्दरी इन्द्रप्रस्थ नगरी की अधिष्ठात्री देवी के समान सुशोभित हो रही थी।

टिप्पणी—देवता लोग भी चन्दन के समान सुरभित शरीरवाले, निर्निमेष नयन तथा स्वेद रहित होते हैं। यह पद्मिनी जाति की सुन्दरी थी, जिसका यह लक्षण बताया गया है—“कमलमुकुलमृद्वी फुल्लराजीव गन्धिः सुरतवयसि यस्याः सौरभं दिव्यमङ्गम् ।” ४० वें श्लोक से लेकर ४५वें श्लोक तक वर्णित ये उपर्युक्त छहों नायिकाएँ प्रौढ़ा थीं। कवि ने इनके सौन्दर्य वर्णन में औचित्य की सीमा बहुत कुछ भुला दी है। भगवान् श्रीकृष्ण के आगमन को लेकर इन्द्रप्रस्थ में जो चहल-पहल मची थी, उसमें इस प्रकार के इशारों से बुलाने आदि की विलास कल्पना कुछ अच्छी नहीं मालूम देती।

अभियाति नः सतृष एष चक्षुषो हरिरित्यखिद्यत नितम्बिनीजनः ।

न विवेद यः सततमेनमीक्षते न त्रितृष्णतां व्रजति खल्वसावपि ४६

अर्थ—वे सुन्दरी रमणियाँ यह कह-कह कर मानों खेद प्रकट करने लगीं कि हमारे नेत्र सतृष्ण ही बने रहे और यहाँ भगवान् चले भी गये। किन्तु वे (रमणियाँ) यह नहीं जानती थीं कि जो लोग भगवान् श्रीकृष्ण को बराबर देखते रहते हैं वह भी पूर्ण तृप्ति नहीं प्राप्त करते।

टिप्पणी—प्रेय से उत्थापित उत्प्रेक्षा अलंकार।

अकृतस्वसद्गमनादरः क्षणं लिपिकर्मनिर्मित इव व्यतिष्ठत ।

गतमच्युतेन सह शून्यतां गतः प्रतिपालयन्मन इवाङ्गनाजनः ॥४७॥

अर्थ—वे रमणियाँ मानों भगवान् श्रीकृष्ण के साथ जाने वाले अपने मन की प्रतीक्षा करती हुई जहाँ की तहाँ खड़ी ही रह गयीं। और अपने भवन की ओर लौटने की इच्छा छोड़ कर क्षणभर के लिए चित्रलिखित-सी हो गयीं।

टिप्पणी—उत्प्रेक्षा अलंकार ।

अलसैर्मदेन सुदृशः शरीरकैः स्वगृहान्प्रति प्रतिययुः शनैःशनैः ।

अलघुप्रसारितविलोचनाञ्जलिद्रुतपीतमाधवरसौघनिर्भरैः ॥४८॥

अर्थ—अत्यन्त फैलायी गयी नेत्र-रूपी अंजलियों से तुरन्त माधव ( भगवान् श्रीकृष्ण, मदिरा ) रूपी रस के प्रवाह को पान करने के कारण भारी एवं आलस्य युक्त स्वल्प शरीरों वाली वे सुन्दरी रमणियाँ धीरे-धीरे अपने घर की ओर वापस लौट पड़ीं ।

टिप्पणी—स्वयं स्वल्प आकार की वस्तु यदि द्रव पदार्थों से खूब भर दी जाती है तो वह भारी हो ही जाती है । श्लेषमूलातिशयोक्ति से उत्थापित काव्यलिङ्ग का संकर ।

नवगन्धवारिविरजीकृताः पुरो घनधूपधूमकृतरेणुविभ्रमाः ।

प्रचुरोद्धतध्वजविलम्बिवाससः पुरवीथयोऽथ हरिणातिपेतिरे ४९

अर्थ—नगर-प्रवेश के अनन्तर भगवान् श्रीकृष्ण ने सुगन्धि-मिश्रित जल के छिड़कने से धूलि रहित, अविरल अगुरु की धूप के धूम से धूल का भ्रम पैदा करने वाली, अधिक संख्या में खड़े हुए स्तम्भों पर सुसज्जित लंबी-चौड़ी पताकाओं से सुशोभित नगरों की सड़कों को पार किया ।

टिप्पणी—आन्तिमान् अलंकार ।

उपनीय बिन्दुसरसो मयेन या मणिदारु चारु किल वार्षपर्वणम् ।

विदधेऽवधूतसुरसञ्चसंपदं समुपासदत्सपदि संसदं स ताम् ॥५०॥

अर्थ—असुरशिल्पी मय ने बिन्दुसर के समीप से वृषपर्वा नामक असुरसम्राट् के सभा भवन से माणमय स्तम्भ आदि सामग्रियों को लाकर जिस सभामण्डप का निर्माण किया था, और जो देवराज इन्द्र की संसद् की शोभा को तिरस्कृत करने वाली थी उसी सभामण्डप में ( भगवान् श्रीकृष्ण आदि ) शीघ्र ही पहुँच गये ।

टिप्पणी—महाभारत की कथा के अनुसार खाण्डवदाह के अवसर पर पाण्डवों ने असुरशिल्पी मय को अग्नि में जलने से बचा लिया था उसी उपकार के बदले में जब पाण्डवों को गद्दी मिली तब मय ने बिन्दु सरोवर के समीप वृषपर्वा नामक

असुरसम्राट् के सभा भवन के निर्माण से बचाये हुए जिन मणिमय स्तम्भों आदि को छिपा रखा था, उसी से युधिष्ठिर के लिए एक सुन्दर सभामण्डप का निर्माण किया था। उदात्त अलंकार ।

[नीचे के दस श्लोकों में कवि ने सभा भवन का वर्णन किया है—]

अधिरात्रि यत्र निपतन्नभोलिहां कलधौतधौतशिलवेश्मनां रुचौ ।

पुनरप्यवापदिव दुग्धवारिधिच्छणगर्भवासमनिदाघदीधितिः ॥५१॥

अर्थ—रात्रि के समय आकाश को चूमने वाली जिस सभा की इमारत में लगी हुई चांदी के समान शुभ्र वर्ण की स्फटिक मणि की शिलाओं पर किरणों के पड़ने से चन्द्रमा ऐसा दिखाई पड़ता है, मानों पुनः कुछ काल के लिए वह क्षीर समुद्र के गर्भ में विराज रहा है ।

टिप्पणी—उपप्रेक्षा अलंकार ।

लयनेषु लोहितकनिर्मिता भुवः शितिरत्नरश्मिहरितीकृतान्तराः ।

जमदग्निस्त्रुपित्तर्पणीरपो वहति स्म या विरलशैवला इव ॥५२॥

अर्थ—उस सभा भवन के कक्षों में बीच-बीच में नील मणि दी किरणों के पड़ने से हरे रंग की पद्माराग मणि से बनी हुई फर्श परशुराम के पितरों को तृप्त करने वाली उस रक्त राशि की शोभा धारण कर रही थी जिसमें बीच-बीच में सेवार दिखाई पड़ते हों ।

टिप्पणी—प्रसिद्धि है कि क्षत्रिय राजा द्वारा अपने पिता की हत्या किए जाने से क्रोधान्ध परशुराम ने क्षत्रियों के रक्तों से पांच सरोवर भर दिये थे और उन्हीं से अपने पितरों का तर्पण किया था । उपमा अलंकार ।

विशदाश्मकूटघटिताः क्षपाकृतः क्षणदासु यत्र च रुचैकतां गताः ।

गृहपङ्क्तयश्चिरमतीयिरे जनैस्तमसीव हस्तपरिमर्शस्तुचिताः ५३

अर्थ—उस सभा भवन की गृह-पंक्तियाँ स्फटिक की शिलाओं द्वारा बनाये जाने के कारण रात्रि में चन्द्रमा की किरणों से एक रंग की हो जाने से (उजेली रात में भी) अन्धेरी रात की भाँति लोगों द्वारा हाथ से स्पर्श करके देर में पार की जाती थीं ।

टिप्पणी—सामान्य अलंकार ।

निलयेषु नक्तमसिताश्मनां चयैर्विसिनीवधूपरिभवस्फुटागसः ।

मुहुरत्रसद्भिरपि यत्र गौरवाच्छशलाञ्छनांशव उपांशु जग्निरे ॥५४॥

अर्थ—उस सभा भवन में रात्रि के समय, मानों बावली की पद्मिनी-रूपी रमणियों का तिरस्कार करने ( संकुचित कराने ) के कुकृत्य से स्पष्ट अपराध करने वाली चन्द्रमा की किरणों को, निर्दोष होने से निर्भीक एवं विकसित इन्द्रनील मणि की किरणें अपने गौरव से एकान्त में पाकर छिपा लेती थीं अथवा मार डालती थीं ।

टिप्पणी—तात्पर्य यह है कि सभा भवन में लगे हुए प्रचुर नीलम की किरणों से चन्द्रमा की किरणें छिप जाती थीं । स्त्रियों को लांछित करने में सहायक कुटनियों अथवा जारों को एकान्त में ही छिपाया अथवा मारा जाता है । विरोध, श्लेष और एकांगी रूपक का संकर ।

सुखिनः पुरोऽभिमुखतामुपागतैः प्रतिमासु यत्र गृहरत्नभित्तिषु ।

नवसंगमैरभिभरुः प्रियाजनैः प्रमदं त्रपाभरपराङ्मुखैरपि ॥५५॥

अर्थ—उस सभा भवन में प्रियतमों के साथ नवीन समागम होने के कारण नवबधुएं यद्यपि लज्जा से दूसरी ओर मुंह करके खड़ी होती थीं, किन्तु उसकी रत्नजाटित दीवारों पर प्रतिबिम्ब के पड़ने से वे प्रियतमों के सम्मुख ही दिखाई पड़ती थीं । उस समय उन पराङ्मुख लज्जाशील रमणियों के साथ भी उनके प्रियतम परम हर्ष प्राप्त करते थे ।

टिप्पणी—विरोधाभास अलंकार ।

तृणवाञ्छया मुहुरवाञ्छिताननान्निचयेषु यत्र हरिताश्मवेश्मनाम् ।

रसनाग्रलशकिरणाङ्गराञ्जनो हरिणान्गृहीतकवलानिवैक्षत ॥५६॥

अर्थ—उस सभा भवन में हिरणों के समूह मरकत मणि से बने भवनों के समीप घास चरने की इच्छा से जब बार-बार मुँह को नीचे की ओर झुकाते थे, तो जीभ के अग्रभाग में लगने वाली नूतन अंकुरों के समान मरकत की किरणों से वे ऐसे दिखाई पड़ते थे मानों सचमुच ही मुख में घास का कवल उठाये हुए हों ।



टिप्पणी—भ्रान्तिमान् और उत्प्रेक्षा का संकर ।

विपुलालवालभृतवारिदर्पणप्रतिमागतैरभिविरेजुरात्मभिः ।

यदुपान्तिकेषु दधतो महीरुहः सपलाशराशिमिव मूलसंहतिम् ५७

अर्थ—उस सभा भवन के समीप में लगे हुए वृक्ष समूह, अपने विशाल आलवालों (थाल्हा, मूल जलाधार) में भरे हुए जल-रूपी दर्पण में प्रतिबिम्बित होकर अपने ही शरीर से इस प्रकार दिखाई पड़ते थे मानों उनकी जड़ों में ही पत्ते लगे हुए हों ।

टिप्पणी—उत्प्रेक्षा अलंकार ।

उरगेन्द्रमूर्धरुहरत्नसंनिधेर्महुरुन्नतस्य रसितैः पयोमुचः ।

अभवन्त्यदङ्गणभुवः समुच्छ्वसन्नववालवायजमणिस्थलाङ्कुराः ५८

अर्थ—सर्पों के शिर की मणियों के समीप होने के कारण बार-बार ऊँचे उठे हुए मेघों के गरजने से उस सभाभवन का आंगन नूतन वैदूर्य मणि के स्थलीय अंकुरों से व्याप्त हो जाता था ।

टिप्पणी—ऋवियों की प्रसिद्धियाँ भी विचित्र होती हैं । ऐसा विश्वास है कि सर्पमणि जहाँ समीप होती है, वहाँ मेघ सदा गरजते रहते हैं और जब मेघ गरजते रहते हैं तब वैदूर्य मणियों में अंकुर उत्पन्न होते हैं । उदात्त अलंकार ।

नलिनी निगूढसलिला च यत्र सा स्थलमित्यधःपतति या सुयोधने ।

अनिलात्मजप्रहसनाकुलाखिलक्षितिपक्षयागमनिमित्तां ययौ ५९

अर्थ—उस सभाभवन में कमलिनी के नीचे जल ऐसा छिपा हुआ था कि दुर्योधन ने उस पर स्थल की भ्रान्ति से जब पैर रखा तब वह गिर पड़ा । उसके इस पतन पर भीमसेन ने जब अट्टहास किया तो व्याकुल हुए धरती के सम्पूर्ण राजाओं की सेना के विनाश का कारण महाभारत मच गया । इस प्रकार उस सत्यानाशी महाभारत का निमित्त वही सभा भवन बना था ।

टिप्पणी—उदात्त अलंकार ।

हसितुं परेण परितः परिस्फुरत्करवालकोमलरुचावुपेक्षितैः ।

उदकर्षि यत्र जलशङ्कया जनैर्महुरिन्द्रनीलभुवि दूरमम्बरम् ॥६०॥

अर्थ—उस सभाभवन में चारों ओर चमकती हुई तलवार की धार के समान नीली कान्तिवाली इन्द्रनील मणि की फर्श पर बने स्थलों को, दूसरे लोग जब हँसने के लिये आगन्तुकों को नहीं बताते थे तो वे आगन्तुक वहाँ पहुँच कर जल के भ्रम से दूर से ही अपना वस्त्र ऊपर उठा लेते थे ।

टिप्पणी—भ्रान्तिमान् अलंकार ।

अभितः सदोऽथ हरिपाण्डवौ रथादमलांशुमण्डलसमुल्लसत्तनू ।  
अवतेरतुर्नयननन्दनौ नभः शशिभार्गवाबुदयपर्वतादिव ॥६१॥

अर्थ—तदन्तर तेजःपुञ्ज से विभासमान शरीर वाले, जनता के नेत्रों को आनन्द देने वाले भगवान् श्रीकृष्ण और युधिष्ठिर सभा-भवन के सम्मुख रथ से इस प्रकार नीचे उतरे जैसे उपर्युक्त विशेषताओं से युक्त चन्द्रमा और शुक्र आकाश में उदयाचल से अवतीर्ण होते हैं ।

टिप्पणी—उपमा अलंकार ।

तदलक्ष्यरत्नमयकुड्यमादरादभिधातरीत इत इत्यथो नृपे ।

धवलाश्मरश्मिपटलाविभावितप्रतिहारमाविशदसौ सदः शनैः ६२

अर्थ—रथ से उतरने के अनन्तर जब धर्मराज युधिष्ठिरने आदर-पूर्वक कहा कि—इधर से आइए, इधर से, तब न दिखाई पड़ने वाली पूर्वोक्त दीवारों से युक्त उस सभाभवन में भगवान् श्रीकृष्ण ने धीरे-धीरे प्रवेश किया, जिसके द्वार शुभ्र स्फटिक मणि की किरणों के समूह से नहीं दिखायी पड़ रहे थे ।

टिप्पणी—अतिशयोक्ति अलंकार ।

नवहाटकेष्टकचितं ददर्श स क्षितिपस्य पस्त्यमथ तत्र संसदि ।

गगनस्पृशां मणिरुचां चयेन यत्सदनान्युदस्मयत नाकिनामपि ६३

अर्थ—सभाभवन में प्रवेश करने के अनन्तर भगवान् श्रीकृष्ण ने उसी सभाभवन में विद्यमान, नूतन सुवर्ण की ईंटों से बनाये गये राजा युधिष्ठिर के भवन को देखा, जो अपनी आकाश को स्पर्श करने वाली मणियों के किरण-पुंजों से देवताओं के भवनों का भी परिहास कर रहा था ।

टिप्पणी—अतिशयोक्ति अलंकार ।

उदयाद्रिमूर्ध्नि युगपच्चकासतोर्दिननाथपूर्णशशिनोरसंभवाम् ।  
रुचिमासने रुचिरधाम्नि त्रिभ्रतावलघुन्यथ न्यषदतां नृपाच्युतौ ६४

अर्थ—(राजा युधिष्ठिर का भवन देखने के) अनन्तर उदयाचल के शिखर पर एक साथ विराजमान सूर्य एवं पूर्ण चन्द्रमा की असम्भव शोभा को धारण करने वाले राजा युधिष्ठिर तथा भगवान् श्रीकृष्ण-चन्द्र उज्ज्वल एवं प्रकाश से युक्त विशाल सिंहासन पर (एक साथ) समासीन हुए ।

टिप्पणी—अतिशयोक्ति अलंकार ।

सुतरां सुखेन सकलक्लमच्छिदा सनिदाघमङ्गमिव मातरिश्वना ।

यदुनन्दनेन तदुदन्वता पथः शशिनेव राजकुलमाप नन्दथुम् ६५

अर्थ—महाराज युधिष्ठिर का सम्पूर्ण राजपरिवार, सम्पूर्ण दुःखों को दूर करनेवाले यदुनन्दन भगवान् श्रीकृष्ण को पाकर इस प्रकार अत्यन्त आनन्द में विभोर हो गया जिस प्रकार ग्रीष्म की ज्वाला से संतप्त अंग शीतल वायु को पाकर तथा समुद्र का जल चंद्रमा को पाकर ।

टिप्पणी—मालोपमा अलंकार ।

अनवद्यवाद्यलयगामि कोमलं

नवगीतमप्यनवगीततां दधत् ।

स्फुटसार्विकाङ्गिकमनृत्यदुज्ज्वलं

सबिलासलासिकविलासिनीजनः ॥६६॥

अर्थ—बिलास से युक्त नर्तकियाँ उत्तमोत्तम वाद्यों के स्वर के साथ नवीन-नवीन गीतों को सुन्दर ढंग से गाती हुई एवं अपने मानसिक, वाचिक एवं आंगिक भावों को प्रकट करती हुई कोमल अर्थात् मधुर एवं उद्धत नृत्य करने लगीं ।

टिप्पणी—नृत्य और नृत्त के सम्बन्ध में नीचे की कारिकायें स्मरण करने योग्य हैं —

भावाश्रयं तु नृत्यं स्यान्नृत्तं ताललयाश्रयम् ।

आद्यं पदार्थाभिनयो मार्गो देशी तथा परम् ॥

मधुरोद्धतभेदेन तद्द्वयं द्विविधं पुनः ।

लास्यताण्डवरूपेण नाटकाद्युपकारकम् ॥ दशरूपक ।

अर्थात् नृत्य उसे कहते हैं जो भावात्मक होता है, तथा जो ताल और लय के अनुसार होता है उसे नृत्त कहते हैं। नृत्य द्वारा पदार्थाभिनय होता है। दूसरा अर्थात् नृत्त देशज होता है। मधुर और उद्धत भेद से फिर ये दोनों दो प्रकार के होते हैं तथा लास्य और ताण्डव रूप से नाटकादि में सहायक होते हैं।

सकले च तत्र गृहमागते हरौ नगरेऽप्यकालमहमादिदेश सः ।

सततोत्सवं तदिति नूनमुन्मुदो रभसेन विस्मृतमभून्महीभृतः ॥६७॥

अर्थ—राजा युधिष्ठिर ने भगवान् श्रीकृष्ण के इन्द्रप्रस्थ पधारने पर समग्र नगर में अकाल महोत्सव मनाने का आदेश दे दिया था। ऐसा मालूम पड़ता था कि भगवान् श्रीकृष्ण के आगमन के हर्षातिरेक में वे यह भूल गये थे कि उनका नगर तो सर्वदा ही उत्सव सम्पन्न बना रहता है।

टिप्पणी—उत्प्रेक्षा अलंकार ।

हरिराकुमारमखिलाभिधानवित्स्वजनस्य वार्तमयमन्वयुङ्क्त च ।

महतीमपि श्रियमवाप्य विस्मयः सुजनो न विस्मरति जातु किञ्चन ६८

अर्थ—सभी लोगों का नाम जाननेवाले भगवान् श्रीकृष्ण ने अपने स्वजनों से बचपन से लेकर अब तक की आरोग्य की वार्ते पूर्ण की। (क्यों न पूछते, यह उनके योग्य ही था) क्योंकि विशाल सम्पत्ति पाकर भी निरहंकार रहनेवाले सुजन लोग कदापि कोई बात नहीं भूलते।

टिप्पणी—अर्थान्तरन्यास अलंकार ।

मर्त्यलोकदुरवापमवाप्तरसोदयं

नूतनत्वमतिरक्ततयानुपदं दधत् ।

श्रीपतिः पतिरसाववनेश्च परस्परं

संकथामृतमनेकमसिस्वदतामुभौ ॥६९॥

अर्थ—लक्ष्मी के स्वामी भगवान् श्रीकृष्ण तथा पृथ्वी के स्वामी राजा युधिष्ठिर—दोनों उस समय परस्पर अनेक प्रकार के उत्कृष्ट रस से युक्त, मनुष्य लोक के लिए दुर्लभ, अत्यन्त स्नेह सिक्त होने के कारण प्रत्येक पद में नूतनता से संपृक्त संभाषण-रूपी अमृत रस का आस्वादन करते रहे ।

टिप्पणी—रूपक, अलंकार । रमणीयक वृत्त । लक्षणः—“रात्रभद्रितय-  
रे रुदितं रमणीयकम् ॥

श्री माघकविकृत शिशुपालवध महाकाव्य में श्रीकृष्ण समागम नामक  
तेरहवाँ सर्ग समाप्त ॥ १३ ॥

## चौदहवाँ सर्ग

तं जगाद गिरमुद्गिरन्निव स्नेहमाहितविकासया दृशा ।

यज्ञकर्मणि मनः समादधद्वाग्विदां वरमकद्वदो नृपः ॥१॥

अर्थ—सत्यवादी राजा युधिष्ठिर ने अपने यज्ञ की क्रियाओं में चित्त को भली भाँति लगाकर प्रसन्नता प्रकट करने वाली अपनी आँखों से मानों स्नेह उड़ेलते हुए सुन्दर वचन बोलने वालों एवं वचन के मर्मों को समझने वालों में श्रेष्ठ भगवान् श्रीकृष्ण से यह बात कही—

टिप्पणी—उत्प्रेक्षा और वृत्त्यनुप्रास की संसृष्टि । इस सर्ग में रथोद्धता छन्द है । लक्षणः—“रान्तराविह रथोद्धता लगौ” ।

[नीचे के दस श्लोकों में युधिष्ठिर ने वही बात कही जिसका प्रथम छन्द में संकेत किया गया है—]

लज्जते न गदितः प्रियं परो वक्तुरेव भवति त्रपाधिका ।

व्रीडमेति न तव प्रियं वदन्हीमतात्रभवतैव भूयते ॥२॥

अर्थ—हे भगवन् ! कोई भी मनुष्य चाटुकारी की बातें सुनने पर लज्जित नहीं होता वरन् चाटुकारी करने वाला ही लज्जित होता है ; किन्तु आप की प्रशंसा करने वाला तो लज्जित नहीं होता किन्तु उसे सुनकर आप ही लज्जित हो जाते हैं ।

तोषमेति वितथैः स्तवैः परस्ते च तस्य सुलभाः शरीरिभिः ।

अस्ति न स्तुतिवचोऽनृतं तव स्तोत्र योग्य न च तेन तुष्यसि ॥३॥

अर्थ—आपको छोड़कर दूसरे लोग झूठी प्रशंसाओं से सन्तुष्ट हो जाते हैं और उनके लिए वे झूठी प्रशंसाएं लोगों को सुगमता से मिल भी जाती हैं । किन्तु हे स्तुतियों के स्वामी ! आपके लिए तो कोई भी स्तुति वचन झूठा हो ही नहीं सकता, मालूम होता है, इसीलिए आप स्तुतियों से प्रसन्न नहीं होते ।

टिप्पणी—व्यतिरेक अलंकार ।

बह्वपि प्रियमयं तव ब्रुवन्न ब्रजत्यनृतवादितां जनः ।

संभवन्ति यददोषदूषिते सार्व सर्वगुणसंपदस्त्वयि ॥४॥

अर्थ—यह जन ( मैं ) आपकी प्रशंसा की बहुत-सी बातें करते हुए भी मिथ्यावादी नहीं हो रहा है । हे समस्त जगत के कल्याणकर्त्ता ! सब प्रकार के अवगुणों से रहित आपसे ही तो सब प्रकार के गुणों की सम्पदा उत्पन्न होती है ।

टिप्पणी—काव्यलिंग अलंकार ।

सा विभूतिरनुभावसंपदां भूयसी तव यदावतायति ।

एतद्दृढगुरुभार भारतं वर्षमद्य मम वर्तते वशे ॥५॥

अर्थ—हे विश्वम्भर ! यह भारतवर्ष जो चिरकाल तक के लिए मेरे अधीन हो गया है उसमें आप के ही अतिशय सामर्थ्य की विशेष महिमा है ।

टिप्पणी—अतिशयोक्ति अलंकार ।

[इस प्रकार भगवान् का ध्यान अपनी ओर आकृष्ट कर अब अपने कार्य के सम्बन्ध में राजा युधिष्ठिर निवेदन करते हैं—]

सप्ततन्तुमधिगन्तुमिच्छतः कुर्वनुग्रहमनुज्ञया मम ।

मूलतामुपगते प्रभो त्वयि प्रापि धर्ममयवृक्षता मया ॥६॥

अर्थ—हे भगवन् ! मैं यज्ञ करना चाहता हूँ अतः उसके लिए आप अनुज्ञा प्रदान कर मुझे अनुगृहीत करें । मूल में आप ही को प्राप्त कर के ही मैंने धर्ममय वृक्ष का पद प्राप्त किया है ।

टिप्पणी—तात्पर्य यह है कि जिस प्रकार मूल अर्थात् जड़ के न होने से वृक्ष कुछ देर भी नहीं ठहर सकता, उसी प्रकार मूल में आपके अनुग्रह के बिना मेरी धर्म-राजरूपी वृक्षता नहीं ठहर सकती । महाभारत में भगवान् श्रीकृष्ण की मूलता एवं युधिष्ठिर की धर्मवृक्षता की चर्चा इस प्रकार की गयी है—

युधिष्ठिरो धर्ममयो महाद्रुमः स्कन्धोऽर्जुनो भीमसेनोऽस्य शाखाः ।

माद्रीपुत्रौ पुष्पफले समृद्धे मूलं कृष्णो ब्रह्म च ब्राह्मणाश्च ।

संभृतोपकरणेन निर्मलां कर्तुमिष्टिमभिवाञ्छता मया ।

त्वं समीरण इव प्रतीक्षितः कर्षकेण वलजान्पूषता ॥७॥

अर्थ—उस निर्मल यज्ञ को करने की आकांक्षा से सभी साधनों को एकत्र करके मैं, गुराव को ओसाने के लिए वायु की प्रतीक्षा करने वाले किसान की भाँति आप की प्रतीक्षा कर रहा था ।

वीतविघ्नमनघेन भाविता संनिधेस्तव मखेन मेऽधुना ।

को विहन्तुमलमास्थितोदये वासरश्रियमशीतदीधितौ ॥८॥

अर्थ—अब आप के समीप होने से मेरा यह यज्ञ विघ्न-वाधाओं से रहित तथा निर्दोष सम्पन्न होगा । क्योंकि उष्णरश्मि सूर्यनारायण के उदित रहने पर दिन की शोभा को कौन दूर कर सकता है ? (अर्थात् कोई नहीं ।)

टिप्पणी—दृष्टान्त अलंकार ।

स्वापतेयमधिगम्य धर्मतः पर्यपालयमवीवृधं च यत् ।

तीर्थगामि करवै विधानतस्तज्जुषस्व जुहवानि चानले ॥९॥

अर्थ—हे प्रभो ! जिस धन को छात्रधर्म पूर्वक प्राप्त कर के मैंने एकत्र किया है और बढ़ाया है उसे मैं विधिपूर्वक ब्राह्मणों के अधीन करूँगा तथा अग्नि में हवन करूँगा । आप उसका सेवन करें ।

टिप्पणी—अर्थात् अग्नि में डाला हुआ भी तो तुम्हारे ही मुख में जायगा ।

पूर्वमङ्ग जुहुधि त्वमेव वा स्नातवत्यवभृथे ततस्त्वयि ।

सोमपायिनि भविष्यते मया वाञ्छितोत्तमवितानयाजिना ॥१०॥

अर्थ—अथवा हे प्रियवर ! पहले तुम ही हवन करो । सोमपान कर तुम्हारे यज्ञ की समाप्ति होने पर अवभृथस्नान कर लेने के बाद मैं अपना उत्तम राजसूय यज्ञ आरम्भ करूँगा ।

टिप्पणी—यह युधिष्ठिर की विनयशीलता का सुन्दर प्रमाण है ।

किं विधेयमनया विधीयतां त्वत्प्रसादजितयार्थसंपदा ।

शाधि शासक जगत्त्रयस्य मामाश्रवोऽस्मि भवतः सहानुजः ॥११॥



अर्थ—अथवा हे प्रभो ! आप के ही अनुग्रह से प्राप्त इस धन-सम्पत्ति का और दूसरा क्या उपयोग होगा ? आप ही पहले इसका सदुपयोग करें । हे तीनों लोकों के स्वामी ! मुझे मेरे कर्त्तव्य की शिक्षा दीजिये । अपने सभी भाइयों समेत मैं आप की आज्ञा के अधीन हूँ ।

टिप्पणी—उक्त दोनों श्लोकों में प्रेय अलंकार है ।

तं वदन्तमिति विष्टरश्रवाः श्रावयन्नथ समस्तभूमृतः ।

व्याजहार दशनांशुमण्डलव्याजहार शबलं दधद्रपुः ॥१२॥

अर्थ—तदनन्तर इस प्रकार की बातें करते हुए राजा युधिष्ठिर से, समस्त राजाओं को सुनाते हुए, अपने उज्ज्वल दाँतों की किरणों के मण्डल रूपी मोतियों की माला के छल से चित्र-विचित्र दिखाई पड़ने वाले शरीर को धारण करने वाले भगवान् श्रीकृष्ण ने यह बात कही—

टिप्पणी—अपह्व अलंकार ।

सादिताखिलनृपं महन्महः संप्रति स्वनयसंपदैव ते ।

किं परस्य स गुणः समश्नुते पथ्यवृत्तिरपि यद्यरोगिताम् ॥१३॥

अर्थ—हे राजन् ! सम्प्रति तुम्हारे तेज ने अपनी नीति की महिमा से ही समस्त राजाओं को अपने वश में कर लिया है । (इसमें मेरा कोई अनुग्रह नहीं है, क्योंकि) यदि कोई मनुष्य पथ्य से रहने के कारण ही आरोग्य लाभ करता है तो उसमें वैद्य का क्या निहोरा है ?

टिप्पणी—यह युधिष्ठिर द्वारा कही गयी पांचवें श्लोक की बात का उत्तर भगवान् ने दिया है । दृष्टान्त अलंकार ।

तत्सुराज्ञि भवति स्थिते पुनः कः क्रतुं यजतु राजलक्षणम् ।

उद्धृतौ भवति कस्य वा भुवः श्रीवराहमपहाय योग्यता ॥१४॥

अर्थ—अतः सब प्रकार से सुयोग्य आप जैसे राजा के रहते हुए दूसरा कौन ऐसा है जो क्षत्रिय राजाओं के सर्वथा योग्य राजसूय यज्ञ का अनुष्ठान कर सकता है (अर्थात् कोई नहीं) । भला इस धरती को ऊपर उठाने की क्षमता श्रीवराह को छोड़ कर भला अन्य किस पुरुष में है ? (अर्थात् किसी में नहीं) ।

टिप्पणी—इस श्लोक में युधिष्ठिर द्वारा कहे गये दसवें श्लोक का उत्तर है ।  
दृष्टान्त अलंकार ।

शासनेऽपि गुरुणि व्यवस्थितं कृत्यवस्तुषु नियुङ्क्ष्व कामतः ।

त्वत्प्रयोजनधनं धनंजयादन्य एष इति मां च मावगाः ॥१५॥

अर्थ—हे युधिष्ठिर ! मैं आप के अत्यन्त दुष्कर आदेशों में भी लगा रहूँगा, आप मुझे करणीय कार्यों में अपनी इच्छा के अनुसार जहाँ चाहें तहाँ नियुक्त करें । आप के कार्य ही मेरे परम कर्तव्य हैं । आप मुझे धनंजय से तनिक भी भिन्न न मानें ।

टिप्पणी—इस श्लोक में युधिष्ठिर के संवाद के सातवें श्लोक का उत्तर है ।  
अतिशयोक्ति और काव्यलिङ्ग का अंगांगिभाव से संकर ।

यस्तवेह सवने न भूपतिः कर्म कर्मकरवत्करिष्यति ।

तस्य नेष्यति वपुः कबन्धतां बन्धुरेष जगतां सुदर्शनः ॥१६॥

अर्थ—जो राजा आपके इस राजसूय यज्ञ में भृत्य के समान कार्य न करेगा उसके शरीर को जगत् का हितैषी-रूप मेरा यह सुदर्शन चक्र शिर से विहीन कर देगा ।

टिप्पणी—यह युधिष्ठिर के संवाद के आठवें श्लोक का उत्तर है । रूपक अलंकार ।

इत्युदीरितगिरं नृपस्त्वयि श्रंयसि स्थितवति स्थिरा मम ।

सर्वसंपदिति शौरिमुक्तवानुद्वहन्मुदमुदस्थित क्रतौ ॥१७॥

अर्थ—इस प्रकार की बातें कहने के अनन्तर भगवान् श्रीकृष्ण से युधिष्ठिर ने कहा:—‘मेरे कल्याणकारी कार्यों में आप के उपस्थित रहने पर मेरी समस्त सम्पत्ति स्थिर रहेगी ।’ ऐसा कहकर युधिष्ठिर आनन्दित चित्त से यज्ञ के समारम्भ में प्रवृत्त हो गये ।

[आगे के पैंतीस श्लोकों द्वारा यज्ञ का अनेक प्रकार से वर्णन किया गया है—]

आननेन शशिनः कलां दधद्दर्शनक्षयितकामविग्रहः ।

आप्नुतः स विमलैर्जलैर्भूदष्टमूर्त्तिधरमूर्त्तिरष्टमी ॥१८॥

अर्थ—मुख द्वारा चन्द्रमा की शोभा धारण कर, ( शिव पक्ष में, मस्तक पर शशिखण्ड धारण कर ) दार्शनिक ज्ञान से काम और क्रोध

को नष्ट कर (दृष्टि से कामदेव का शरीर नष्ट कर) और निर्मल जल से स्नान कर (गंगा जल से सिक्त) राजा युधिष्ठिर अष्टमूर्तिधारी शंकर की आठवीं मूर्ति अर्थात् राजसूय यज्ञ के यजमान बन गये ।

टिप्पणी—शिव की आठ मूर्तियाँ यह कहीं जाती हैं । (१) पृथ्वी, (२) जल, (३) पवन, (४) अग्नि, (५) आकाश, (६) चन्द्रमा, (७) सूर्य और (८) यजमान । श्लेष अलंकार ।

तस्य सांख्यपुरुषेण तुल्यतां विभ्रतः स्वयमकुर्वतः क्रियाः ।

कर्तृता तदुपलम्भतोऽभवद्वृत्तिभाजि करणे यथत्विजि ॥१६॥

अर्थ—होम आदि क्रियाओं (पुण्य-पाप कर्मों) को स्वयं न करते हुए, (उदासीन रहते हुए) सांख्य शास्त्र में बताये गए आत्मा की समानता धारण करने वाले राजा युधिष्ठिर को, अन्तःकरण अर्थात् बुद्धि के समान, हवनादि यज्ञ कर्म कराते हुए, पुरोहितों द्वारा-यह मेरा यज्ञ हो रहा है, इस प्रकार की भावना से कर्त्तापन की प्राप्ति हुई ।

टिप्पणी—सांख्य शास्त्र के मत से आत्मा पुण्य-पाप कुछ भी नहीं करता, वह सदा निष्क्रिय और निर्विकार रहता है, बुद्धि ही सब कार्य करती है, किन्तु कर्त्तापन की प्राप्ति पुरुष अर्थात् आत्मा को ही होती है, उसी प्रकार राजा युधिष्ठिर यद्यपि होम आदि यज्ञीय विधानों में सम्मिलित नहीं हुए थे, फिर भी पुरोहितों द्वारा सब अनुष्ठानों के कर्त्ता वही थे । अर्थात् पुरोहित यज्ञ कर रहे थे और राजा युधिष्ठिर सब देख रहे थे । उपमा अलंकार ।

शब्दितामनपशब्दमुच्चकैर्वाक्यलक्षणविदोऽनुवाक्यया ।

याज्यया यजनकर्मिणोऽत्यजन्द्रव्यजातमपदिश्य देवताम् ॥२०॥

अर्थ—मीमांसा शास्त्र में पारङ्गत ऐसे यज्ञकर्त्ता पुरोहित लोग, जिनके उच्चारण में कभी अशुद्धियाँ नहीं होती थीं, उच्च स्पष्ट स्वर से याज्या श्रुति का उच्चारण कर आवाहित देवताओं को लक्ष्य कर के अग्नि में आहुतियाँ छोड़ने लगे ।

टिप्पणी—यज्ञ के मंत्रों के उच्चारण में विशेष निपुणता होनी चाहिए अन्यथा अनर्थ की आशंका रहती है । कहा जाता है कि एक बार इन्द्र के शत्रु वृत्रासुर ने अपनी अभ्युदय-कामना से यज्ञ कराया, किन्तु पुरोहितों द्वारा मंत्रों के स्वर का विपर्यय

कर देने से उसी बेचारे का सत्यानाश हो गया। आचार्य पाणिनि ने मंत्रों के उच्चारण के सम्बन्ध में कड़ी चेतावनी देते हुए कहा है :—

मन्त्रो हीनः स्वरतो वर्णतो वा मिथ्या प्रयुक्तो न तमर्थमाह ।

स वाग्वज्रो यजमानं हिनस्ति यथेन्द्रशत्रुः स्वरतोऽपराधात् ॥

—पाणिनीय शिक्षा

अर्थात् स्वर या वर्ण के उच्चारण दोष के कारण मंत्र अपने वास्तविक अर्थ को नहीं प्रकट करता और इस प्रकार वह वाग्वज्र बन कर उसी प्रकार यजमान का सत्यानाश करता है जैसे वृत्रासुर का हुआ था। स्वभावोक्ति अलंकार।

**सप्तभेदकरकल्पितस्वरं साम सामविदसङ्गमुज्जगौ ।**

**तत्र सूनृतगिरश्च सूरयः पुण्यमृग्यजुषमध्यगीषत ॥२१॥**

अर्थ—यज्ञ में सामवेद में निष्णात उद्गाता लोग कर-विन्यास द्वारा निषाद आदि सातों स्वरों को व्यंजित करते हुए परस्पर अस्खलित स्वर से अथवा स्पष्ट स्वर से सामवेद का गान करने लगे। इसी प्रकार सर्वदा प्रीतिकर एवं सत्य वचन बोलनेवाले होता तथा अध्वर्यु लोग ऋग्वेद और यजुर्वेद का पाठ करने लगे।

टिप्पणी—वृत्यनुप्रास अलंकार।

**बद्धदर्भमयकाञ्चिदामया वीक्षितानि यजमानजायया ।**

**शुष्मणि प्रणयनादिसंस्कृते तैर्हवींषि जुहवांबभूविरे ॥२२॥**

अर्थ—कुशों की मंजु मेखला पहने हुए यजमान की पत्नी द्रौपदी देवी हवनीय पदार्थों का ( धूम-धूम कर ) निरीक्षण कर रही थीं। उनके द्वारा निरीक्षित द्रव्यों को पुरोहित लोग शास्त्रीय विधानों से भली भाँति संस्कृत अग्नि में होम कर रहे थे।

टिप्पणी—अनुप्रास अलंकार।

**नाञ्जसा निगादितुं विभक्तिभिर्व्यक्तिभिश्च निखिलाभिरागमे ।**

**तत्र कर्मणि विपर्ययीनमन् मन्त्रमूहकुशलाः प्रयोगिणः ॥२३॥**

अर्थ—लिंग, वचन इत्यादि के भेद से शब्दों के अर्थों को बदलने में निपुण पुरोहित लोग उस यज्ञ में वेदोक्त समस्त विभक्ति, वचन, और लिंगों द्वारा कठिन मंत्रों के अर्थों में बड़ी कुशलता से उक्त फेर-बदल कर देते थे।

टिप्पणी—प्रसंग के भेद से काव्यलिंग अलंकार ।

संशयाय दधतोः सरूपतां दूरभिन्नफलयोः क्रियां प्रति ।

शब्दशासनविदः समासयोर्विग्रहं व्यवससुः स्वरेण ते ॥२४॥

अर्थ—मंत्रों में जहाँ-कहीं ऐसे संदेह उत्पन्न करने वाले समास आ जाते थे, जिनका विग्रह कई प्रकार से हो सकता था तो ऐसे स्थलों पर व्याकरण शास्त्र के विद्वान् पुरोहित लोग उनका उदात्तादि स्वर बदल कर अपने यजमान के प्रकृत कर्म के अनुकूल अर्थ का निश्चय, विग्रह द्वारा कर रहे थे ।

टिप्पणी—तात्पर्य यह है कि सन्दिग्ध समासों से विपरीत अर्थ निकलने की संभावना बनी रहती थी । जैसे वृत्रासुर के यज्ञ में पुरोहितों ने 'इन्द्रशत्रु' शब्द के लिए षष्ठी तत्पुरुष समास तथा बहुव्रीहि समास में स्वर भेद करके अपने यजमान का ही विनाश कर दिया था । अतः व्याकरण शास्त्र के पण्डित पुरोहित लोग अपने यजमान राजा युधिष्ठिर के अनुकूल पड़ने वाले अर्थ के अनुसार स्वर का पाठ कर रहे थे । काव्य-लिंग अलंकार ।

लोलहेतिरसनाशतप्रभामण्डलेन लसता हसन्निव ।

प्राज्यमाज्यमसकृद्वष्टकृतं निर्मलीमसमलीढ पावकः ॥२५॥

अर्थ—प्रकाशमान चंचल ज्वाला-रूपी सैकड़ों जिह्वाओं के प्रभामण्डल से मानों हँसती हुई यज्ञाग्नि प्रचुर परिमाण में विशुद्ध एवं मंत्रपूर्वक आहुति किये गये घृत का बार-बार आस्वादन कर रही थी ।

तत्र मन्त्रपवितं हविः क्रतावश्नतो न वपुरेव केवलम् ।

वर्णसंपदमतिस्फुटां दधन्नाम चोज्ज्वलमभूद्धर्विर्भुजः ॥२६॥

अर्थ—उस राजसूय यज्ञ में मंत्रों द्वारा पवित्र किए गए हवनीय द्रव्यों को खाने वाली अग्नि न केवल अपनी अत्यन्त प्रकाशमान स्वरूप सम्पत्ति से युक्त शरीर को ही धारण कर रही थी प्रत्युत अपने स्पष्ट अक्षरों वाले 'हर्विभुक्' अर्थान् हवि को खाने वाले इस नाम को भी चरिताथे कर रही थी ।

टिप्पणी—काव्यलिंग अलंकार ।

स्पर्शघृष्णमुचितं दधच्छिखी यद्दाह हविरद्भुतं न तत् ।

गन्धतोऽपि हुतहव्यसंभवाद्देहिनामदहदोधमंहसाम् ॥२७॥

अर्थ—स्वभावतः उष्णस्पर्शगुण को धारण करनेवाली अग्नि हवनीय द्रव्यों को जो भस्म कर रही थी, यह कोई आश्चर्य की बात नहीं थी । किन्तु वह हवनीय पदार्थों के जलाने से उत्पन्न सुगन्धि से ही जो प्राणियों के पाप-समूहों को जला रही थी—यही आश्चर्य की बात थी ।

टिप्पणी—काव्यलिंग तथा अतिशयोक्ति का संकर ।

उन्नमन्सपदि धूम्रयन्दिशः सान्द्रतां दधदधःकृताम्बुदः ।

द्यामियाय दहनस्य केतनः कीर्तयन्निव दिवौकसां प्रियम् ॥२८॥

अर्थ—हवन करने के साथ ही उठा हुआ, दिशाओं को धूमिल करता हुआ एवं उत्तरोत्तर सघनता को प्राप्त कर मेघों को तिरस्कृत करता हुआ अथवा मेघों को नीचे करता हुआ अग्नि का पताका अर्थात् धूम, मानों आकाश में रहने वाले देवताओं को प्रीतिकर संवाद सुनाने के लिए ही आकाश में ऊपर की ओर जा रहा था ।

टिप्पणी—फलोत्प्रेक्षा अलंकार ।

निर्जिताखिलमहार्णवौषधिस्यन्दसारममृतं ववल्गिरे ।

नाकिनः कथमपि प्रतीक्षितुं हूयमानमनले विषेहिरे ॥२९॥

अर्थ—देवताओं ने मन्थन के समय महासमुद्र में उतराई हुई दिव्य औषधियों के सार-रूप में उत्पन्न अमृत को भी पराजित करने वाले घृत का भोजन किया । अग्नि में हवन करने में होने वाले विलंब की प्रतीक्षा वे बड़ी कठिनाई से कर रहे थे ।

टिप्पणी—अतिशयोक्ति और काव्यलिंग का संकर ।

तत्र नित्यविहितोपहूतिषु प्रोषितेषु पतिषु द्युयोषिताम् ।

गुम्फिताः शिरसि वेणयोऽभवन्न प्रफुल्लसुरपादपस्रजः ॥३०॥

अर्थ—उस यज्ञ में नित्य ही आवाहित होने के कारण इन्द्रादि देवताओं के प्रवासी होने से स्वर्ग की इन्द्राणी आदि देवियों के शिरों

पर जटाएँ ही बँधी रहती थीं, मन्दार के पुष्पों की मालाएं नहीं सजाई जाती थीं ।

**टिप्पणी**—पति के प्रवासी होने पर प्राचीन काल में स्त्रियाँ प्रोषितभर्त्ता का निम्नलिखित धर्म पालन करती थीं, इन्द्राणी आदि भी उसी का पालन कर रही थीं ।

क्रोडां शरीरसंस्कारं समाजोत्सवदर्शनम् ।

हास्यं परगृहे यानं त्यजेत् प्रोषितभर्तृका ॥

अतिशयोक्ति अलंकार ।

प्राशुराशु हवनीयमत्र यत्तेन दीर्घममरत्वमध्यगुः ।

उद्धतानधिकमेधितौजसो दानवांश्च विबुधा विजिग्यिरे ॥३१॥

अर्थ—देवता लोग उस यज्ञ में शीघ्रतापूर्वक हुने गये पदार्थों का जो भक्षण कर रहे थे उसी से चिरकाल-व्यापी अमरत्व की प्राप्ति उन्हें हुई, उनका पराक्रम बहुत बढ़ गया तथा उन्होंने गर्वीले एवं उपद्रवी दानवों को पराजित किया ।

**टिप्पणी**—अतिशयोक्ति, काव्यलिंग तथा समुच्चय का संकर ।

नापचारमगमन्कचित्क्रियाः सर्वमत्र समपादि साधनम् ।

अत्यश्वरत परस्परं धियः सत्रिणां नरपतेश्च संपदः ॥३२॥

अर्थ—उस राजसूय यज्ञ में जितनी भी क्रियाएँ सम्पन्न हुईं, किन्हीं में कोई दोष नहीं हुआ तथा यज्ञ की सभी सामग्रियाँ पूरी पड़ गयीं । यही नहीं, यज्ञकर्त्ता पुरोहितों की बुद्धि तथा राजा युधिष्ठिर की समृद्धि—ये दोनों भी एक दूसरे के संयोग से बहुत बढ़ गयीं ।

**टिप्पणी**—काव्यलिंग और तुल्ययोगिता का संकर ।

दक्षिणीयमवगम्य पङ्क्तिशः पङ्क्तिपावनमथ द्विजव्रजम् ।

दक्षिणः क्षातिपतिर्व्यशिश्रणदक्षिणाः सदसि राजसूयकीः ॥३३॥

अर्थ—तदनन्तर परम उदारता से युक्त राजा युधिष्ठिर ने, दक्षिणा के उपयुक्त पात्र, पंक्तियों में बैठे हुए पंक्ति पावन ब्राह्मणों के समीप पहुँच कर उन्हें राजसूय यज्ञ के उपयुक्त उचित दक्षिणाएँ प्रदान कीं ।

**टिप्पणी**—वृत्यनुप्रास अलंकार ।

वारिपूर्वमखिलासु सत्क्रियालब्धशुद्धिषु धनानि बीजवत् ।

भावि बिभ्रति फलं महद्द्विजक्षेत्रभूमिषु नराधिपोऽवपत् ॥३४॥

अर्थ—राजा युधिष्ठिर ने अभिषेक आदि संस्कारों से शुद्ध उस ब्राह्मण-रूपी भूमि में भविष्य में स्वर्गादि-रूप महान् फल देने वाली धनराशि को, बीज की भाँति, जल दान पूर्वक बो दिया ।

टिप्पणी—तात्पर्य यह है कि अंजलि में संकल्प का जल देने के साथ ही राजा ने स्वर्ग को कामना से विपुल धन-राशि की प्रचुर दक्षिणा उन ब्राह्मणों को दी । रूपक और उपमा का संकर ।

किं नु चित्रमधिवेदि भूपतिर्दक्षयन्दिजगणानूपयत् ।

राजतः पुपुविरे निरेनसः प्राप्य तेऽपि विमलं प्रतिग्रहम् ॥३॥

अर्थ—राजा युधिष्ठिर यज्ञवेदी पर ब्राह्मणों को विपुल दक्षिणा से सन्तुष्ट करके पवित्र हो गये । इसमें आश्चर्य की क्या बात थी ? किन्तु वे ब्राह्मण लोग भी निष्पाप राजा से विशुद्ध दान प्राप्त कर जो पवित्र हो गये—यह सचमुच आश्चर्य की बात थी ।

टिप्पणी—काव्यलिङ्ग अलंकार ।

स स्वहस्तकृतचिह्नशासनः पाकशासनसमानशासनः ।

आशशाङ्गतपनार्णवस्थितेर्विप्रसादकृत भूयसीर्भुवः ॥३६॥

अर्थ—पाकशासन अर्थात् इन्द्र के समान शासन करने वाले राजा युधिष्ठिर ने अपने हस्ताक्षर से युक्त नियम अर्थात् दस्तावेज के पत्रों पर लिखकर चन्द्रमा तथा सूर्य की स्थिति पर्यन्त स्थिर रहने वाली विपुल भूमि ब्राह्मणों को दान में दी ।

टिप्पणी—उपमा और अनुप्रास की संसृष्टि ।

शुद्धमश्रुतिविरोधि बिभ्रतं शास्त्रमुज्ज्वलमवर्णसंकरैः ।

पुस्तकैः सममसौ गणं मुहुर्वाच्यमानमश्रुणोद्द्विजन्मनाम् ॥३७॥

अर्थ—राजा युधिष्ठिर ने पवित्र आचरण वाले ( पक्ष में, अपशब्द रहित ) वेद सम्मत शास्त्रों को धारण करने वाले, ( सुनने में मधुर ) वर्ण संकरता से रहित होने के कारण कुलीन ( वर्णों के परस्पर न मिलने



से स्पष्ट अर्थ युक्त) बारंबार परिचितों द्वारा वेश एवं गुण का वर्णन किए जाते हुए (बाँचे जाते हुए) ब्राह्मणों के समूहों को (उपर्युक्त विशेषणों से युक्त) पुस्तकों के साथ ही देखा ।

टिप्पणी—श्लेषसंकीर्ण सहोक्ति अलंकार ।

तत्प्रणीतमनसामुपेयुषां द्रष्टुमाहवनमग्रजन्मनाम् ।

आतिथेयमनिवारितातिथिः कर्तुमाश्रमगुरुः स नाश्रमत् ॥३८॥

अर्थ—आतिथियों को कभी न लौटाने वाले तथा ब्रह्मचर्यादि आश्रमों के नियन्ता राजा युधिष्ठिर ने यज्ञ देखने के लिये आये हुए प्रसन्न-चित्त ब्राह्मणों का आतिथ्य करते हुए तनिक भी थकावट का अनुभव नहीं किया ।

टिप्पणी—काव्यलिङ्ग अलंकार ।

मृग्यमाणमपि यदुरासदं भूरिसारमुपनीव तत्स्वयम् ।

आसतावसरकाङ्क्षिणो बहिस्तस्य रत्नमुपदीकृतं नृपाः ॥३९॥

अर्थ—जो (रत्न) बहुत ढूँढ़ने पर भी कठिनाई से मिलते थे, एवं जिनका मूल्य अत्यधिक था, उन भेंट किए हुए रत्नों को स्वयं लेकर राजा लोग महाराज युधिष्ठिर की सेवा के अवसर की प्रतीक्षा करते हुए (यज्ञमण्डप से) बाहर खड़े थे ।

टिप्पणी—परिणाम एवं उदात्त अलंकार ।

एक एव वसु यद्दौ नृपस्तत्समापकमतर्क्यत क्रतोः ।

त्यागशालिनि तपःसुते ययुः सर्वपार्थिवधनान्यपि क्षयम् ॥४०॥

अर्थ—एक ही राजा ने (भेंट रूप में) जो धन दिया था, वही उस राजसूय यज्ञ को सविधि सम्पन्न करने में समर्थ था—ऐसा लोग समझ रहे थे । किन्तु त्यागी राजा युधिष्ठिर के द्वारा समस्त आगत राजाओं द्वारा दिया गया सम्पूर्ण धन भी (उस यज्ञ में) व्यय हो गया ।

टिप्पणी—यहाँ पर 'क्षय' क्रिया विशेषण उचित नहीं था 'व्यय' ही उचित था । अतिशयोक्ति अलंकार ।

प्रीतिस्य ददतोऽभवत्तथा येन तत्प्रियचिकीर्षवो नृपाः ।

स्पर्शितैरधिकमागमन्मुदं नाधिवेश्म निहितैरुपायनैः ॥४१॥

अर्थ—राजा युधिष्ठिर को भेंट में पाये हुए समग्र धन को ब्राह्मणों में दान करते समय इतनी अधिक प्रसन्नता हुई कि उतनी प्रसन्नता कोष में रखने पर न होती। इसी प्रकार उनके हितैषी राजाओं को, उन्हें (युधिष्ठिर को) दिए गए भेंट से ही अधिक प्रसन्नता हुई, उस धन को अपने कोश में रखने से उन्हें उतनी प्रसन्नता नहीं हो सकती थी।

टिप्पणी—परिसंख्या अलंकार।

यं लघुन्यपि लघूकृताहितः शिष्यभूतमशिषत्स कर्मणि ।

मस्पृहं नृपतिभिर्नृपोऽपरैर्गौरवेण ददृशेतरामसौ ॥४२॥

अर्थ—शत्रुओं को तिरस्कृत करने वाले राजा युधिष्ठिर ने शिष्य की भाँति जिस किसी राजा को छोटे-से छोटे कार्य में भी नियुक्त किया, उस राजा को दूसरे राजा लोग बड़े गौरव के साथ स्पर्द्धा की दृष्टि से देखते थे।

टिप्पणी—अतिशयोक्ति अलंकार।

आद्यकोलतुलितां प्रकम्पनैः कम्पितां मुहुरनीदगात्मनि ।

वाचि रोपितवताऽमुना महीं राजकाय विषया विभेजिरे ॥४३॥

अर्थ—आदि बराह द्वारा सृष्टि के आरम्भ में उद्धार किये जाने पर भी जिस पृथ्वी को हिरण्याक्ष आदि उपद्रवियों ने वैसी स्थिर नहीं रहने दिया था, उसी धरती को राजा युधिष्ठिर ने अपने वचन से स्थिर करते हुए राजाओं के समूहों में (तुम्हारा राज्य यहाँ तक है—उनका राज्य वहाँ तक है—इस प्रकार सीमा बताते हुए) बाँट दिया।

टिप्पणी—व्यतिरेक अलंकार।

आगताद्ब्यवसितेन चेतसा सत्त्वसंपदविकारिमानसः ।

तत्र नाभवदसौ महाहवे शात्रवादिव पराङ्मुखोऽर्थिनः ॥४४॥

अर्थ—ज्ञान की समृद्धि से आविष्ट चित्तवाले राजा युधिष्ठिर, इस महान् राजसूय यज्ञ में निश्चित ही पर्याप्त धन का लाभ होगा—ऐसा चित्त में निश्चय करके आनेवाले याचकों से उसी प्रकार पराङ्मुख नहीं हुए जिस प्रकार, इस महान् युद्ध में निश्चय ही शत्रुओं का विनाश

होगा—इस प्रकार का निश्चय चित्त में करके आनेवाले शत्रुओं से वे कभी पराङ्मुख नहीं हुए थे ।

टिप्पणी—श्लेषसंकीर्ण उपमा अलंकार ।

नैक्षतार्थिनमवज्ञया मुहुर्याचितस्तु न च कालमाक्षिपत् ।

नादिताल्पमथ न व्यक्तथयदत्तमिष्टमपि नान्वशेत सः ॥४५॥

अर्थ— राजा युधिष्ठिर याचना करने वालों को तनिक भी अनादर की दृष्टि से नहीं देखते थे और न मांगने पर देर लगाते थे । उन्हें न तो वे थोड़ा ही देते थे, न अपनी प्रशंसा ही करते थे, और न अपनी प्रिय से प्रिय वस्तु देकर भी पश्चात्ताप करते थे ।

टिप्पणी—विशेषोक्ति अलंकार ।

निर्गुणोऽपि विमुखो न भूपतेर्दानशौण्डमनसः पुरोऽभवत् ।

वर्षुकस्य किमपः कृतोन्नतेरम्बुदस्य परिहार्यमूपरम् ॥४६॥

अर्थ—दान शूर चित्त वाले उन राजा युधिष्ठिर के सामने से तपस्व, विद्या आदि गुणों से हीन भी याचक निष्फल नहीं गया । ( ठीक ही था, क्योंकि ) जल बरसाने वाला उमड़ा हुआ बादल क्या कभी ऊसर भूमि को छोड़कर बरसता है ?

टिप्पणी—दृष्टान्त अलंकार ।

प्रेम तस्य न गुणेषु नाधिकं न स्म वेद न गुणान्तरं च सः ।

दित्सया तदपि पार्थिवोऽर्थिनं गुण्यगुण्य इति न व्यजीगणत् ४७

अर्थ—राजा युधिष्ठिर को गुणों से प्रेम नहीं था, ऐसी बात नहीं थी (उन्हें गुणों से प्रेम था) । ऐसा भी नहीं था कि वह किसी विशेष गुण को न जानते हों । किन्तु ऐसा होने पर भी पृथ्वी के पति राजा युधिष्ठिर ने केवल दान करने की इच्छा से याचकों में गुणी और गुणहीन होने का विचार नहीं किया ।

टिप्पणी—विशेषोक्ति अलंकार ।

दर्शनानुपदमेव कामतः खं वनीयकजनेऽधिगच्छति ।

प्रार्थनार्थरहितं तदाभवद्दीयतामिति वचोऽतिसर्जने ॥४८॥

अर्थ—याचक लोग राजा युधिष्ठिर का दर्शन करने के बाद ( विना माँगे ही ) जब यथेच्छ धन प्राप्त कर लेते थे तब 'दीयताम्' अर्थात् 'मुझे दीजिए' यह शब्द याचना के अर्थ में नहीं रह जाता था प्रत्युत वह त्याग के अर्थ में ( अर्थात् इतना अधिक धन का क्या होगा ? दूसरों को दे दीजिए, याचकों में भी ऐसा विचार ) हो जाता था ।

टिप्पणी—परिसंख्या अलंकार ।

नानवाप्तवसुनार्थकाम्यता नाचिकित्सितमदेन रोगिणा ।

इच्छताशितुमनाशुषा न च प्रत्यगामि तदुपेयुषा सदः ॥४६॥

अर्थ—उस सभा ( यज्ञ ) में धन-प्राप्ति की इच्छा से आने वाले विना धन के नहीं लौटे, रोगग्रस्त विना नीरोग हुए नहीं लौटे, भूखे विना भर पेट खाये नहीं लौटे । तात्पर्य यह कि, जो जिस इच्छा को लेकर आया उसकी वह सब इच्छा पूरी हुए विना न रही ।

टिप्पणी—तुल्ययोगिता अलंकार ।

स्वादयन्रसमनेकसंस्कृतप्राकृतैरकृतपात्रसंकरैः ।

भावशुद्धिसहितैर्मुदं जनो नाटकैरिव बभार भोजनैः ॥५०॥

अर्थ—अनेक प्रकार के हींग मिर्च आदि मसाला डालकर बनाये गये पदार्थ तथा स्वतः प्रकृति से पके हुए फलादि से युक्त ( पक्ष में, अनेक प्रकार की संस्कृत, प्राकृत आदि भाषाओं से युक्त ) तथा अनेक वर्तनों में रखने के कारण परस्पर न मिले हुए अथवा एक साथ भोजन करने के लिए न परोसे गये तथा निमल चित्त एवं भाव से परोसे गये ( रति आदि स्थायी भावों की शुद्धि से संयुक्त ) भोजनों से ( पूर्वोक्त विशेषणों से युक्त ) नाटकों की भाँति उस यज्ञ के लोगों ने मधुर आदि छहों रसों का ( शृंगार आदि नवों रसों का ) विधिवत् आस्वादन किया ।

टिप्पणी—श्लेष संकीर्ण उपमा अलंकार ।

रक्षितारमिति तत्र कर्मणि न्यस्य दुष्टदमनक्षमं हरिम् ।

अक्षतानि निरवर्तयत्तदा दानहोमयजनानि भूपतिः ॥५१॥

अर्थ—इस प्रकार राजा युधिष्ठिर ने अपने उस राजसूय यज्ञ में दुष्टों

का दमन करने में समर्थ भगवान् श्री कृष्ण को रत्नक नियुक्त कर विधि पूर्वक दान-हवनादि यज्ञादि कर्मों का अनुष्ठान किया ।

टिप्पणी—पदार्थहेतुक काव्यलिंग ।

एक एव सुसखैष सन्वतां शौरिरित्यभिनयादिबोच्चकैः ।

यूपरूपकमनीनमद्भुजं भूश्चषालतुलिताङ्गुलीयकम् ॥५२॥

अर्थ—उस यज्ञ मण्डप के मध्य में चषाल रूपी अंगुलियों से युक्त, यूप रूपी बाहु को ऊंचा उठाकर मानों अभिनय-सा करते हुए महाराज युधिष्ठिर यह कह रहे थे कि—‘सोमयाज करने वालों के एकमात्र सब्बे सखा भगवान् श्रीकृष्ण ही हैं ।’

टिप्पणी—उपमा तथा उत्प्रेक्षा का संकर ।

इत्थमत्र विततक्रमे क्रतौ वीक्ष्य धर्ममथ धर्मजन्मना ।

अर्घदानमनु चादितो वचः सम्भ्रमभ्यधित शन्तनोः सुतः ॥५३॥

अर्थ—इस प्रकार बिस्तारपूर्वक होने वाले उस राजसूय यज्ञ की समाप्ति के अनन्तर राजा युधिष्ठिर ने जब धर्मशास्त्र का विचार करते हुए अर्घ्य दान के सम्बन्ध में पूछा, तब शन्तनु के पुत्र भीष्म ने उस सभा के अनुकूल यह उत्तर दिया—

टिप्पणी—वृत्त्यनुप्रास अलंकार

[अब सर्ग की समाप्ति तक भीष्म की बातों की ही चर्चा चलेगी —]

आत्मनैव गुणदोषकोविदः किं न वेत्ति करणीयवस्तुषु ।

यत्तथापि न गुरुन्न पृच्छसि त्वं क्रमोज्यमिति तत्र कारणम् ५४

अर्थ—समग्र गुणों और दोषों के जानने वाले तुम करणीय वस्तुओं में क्या नहीं जानते ? किन्तु सब जानते हुए भी गुरु जनों से न पूछो, यह भी तुमसे नहीं हो सकता, क्योंकि सदाचार की यह परिपाटी ही है (कि जानते हुए भी गुरुजनों से पूछना उचित है) ।

टिप्पणी—परिसंख्या अलंकार ।

[भीष्म अब युधिष्ठिर के प्रश्नों का उत्तर दे रहे हैं :—]

स्नातकं गुरुमभीष्टमृत्विजं संयुजा च सह मेदिनीपतिम् ।

अर्घभाज इति कीर्तयन्ति षट् ते च ते युगपदागताः सदः ॥५५॥

अर्थ—हे राजन् ! स्नातक, गुरु, बंधु, पुरोहित, जामाता तथा राजा पण्डितों ने इन्हीं छहों को अर्घ्य का पात्र अर्थात् पूज्य बतलाया है, और ये सब के सब तुम्हारी सभा में यहां एक साथ ही आए हुए हैं ।

टिप्पणी—तुल्ययोगिता अलंकार ।

शोभयन्ति परितः प्रतापिनो मंत्रशक्तिविनिवारितापदः ।

त्वन्मुखं मुखभुवः स्वयंभुवो भूभुजश्च परलोकजिष्णवः ॥५६॥

अर्थ—और शत्रुओं को सन्तप्त करने वाले ( तेजस्वी ) वेद मंत्रों की शक्ति से ( विचार शक्ति से ) दैवी और मानुषी विपत्तियों को दूर करने वाले, परलोक को जीतने वाले ( शत्रुओं को पराजित करने वाले ) स्वयम्भू भगवान् ब्रह्मा के मुख से उत्पन्न ब्राह्मण तथा राजा लोग तुम्हारे इस यज्ञ को चारों ओर से सुशोभित कर रहे हैं ।

टिप्पणी—तुल्ययोगिता अलंकार ।

आभजन्ति गुणिनः पृथक्पृथक्पार्थ सत्कृतिमकृत्रिमाममी ।

एक एव गुणवत्तमोऽथवा पूज्य इत्ययमपीष्यते विधिः ॥५७॥

अर्थ—हे युधिष्ठिर ! इन पूर्वोक्त छ पूजनीयों में से प्रत्येक स्नातक आदि पृथक्-पृथक् निष्कपट सत्कार के उचित पात्र हैं ( अर्थात् इन सब की एक साथ ही पूजा करनी चाहिए ) अथवा इनमें से अत्यन्त गुणयुक्त किसी एक की ही पूजा करनी चाहिए—यह भी एक विधि है ।

टिप्पणी—काव्यलिंग अलंकार ।

अत्र चैष सकलेऽपि भाति मां प्रत्यशेषगुणबन्धुरहति ।

भूमिदेवनरदेवसङ्गमे पूर्वदेवरिपुरहर्णां हरिः ॥५८॥

अर्थ—इस समय भूमिदेव ब्राह्मणों और नरदेव राजाओं के इस सम्पूर्ण समागम में भी, मुझे तो सम्पूर्ण गुणों के आगार, देवताओं के शत्रुओं अर्थात् असुरों के विनाशक भगवान् श्रीकृष्ण ही एकमात्र पूजा के अधिकारी दिखायी पड़ते हैं ।

टिप्पणी—भोष्म के इस कथन का यह भी तात्पर्य है कि उनके सिवा और कोई भी ऐसा यहां नहीं है जो तुम्हारी पूजा ग्रहण करने की क्षमता रखता हो । परिसंख्या अलंकार ।

[अब सर्ग की समाप्ति तक श्रीकृष्ण की पूज्यता को सिद्ध करने के प्रसंग में भीष्म उनकी स्तुति कर रहे हैं:—]

मर्त्यमात्रमवदीधरद्भवान्मैनमानमितदैत्यदानवम् ।

अंश एष जनतातिवर्तिनो वेधसः प्रतिजनं कृतस्थितेः ॥५६॥

अर्थ—दैत्यों और दानवों को भुक्ताने वाले इन भगवान् श्रीकृष्ण को तुम केवल मनुष्य मत मानों । यह समस्त जगत से परे एवं सभी प्राणियों के अन्तर्यामी परमात्मा के अंशभूत हैं ।

टिप्पणी—काव्यालिंग ।

ध्येयमेकमपथे स्थितं धियः स्तुत्यमुत्तममतीतवाक्पथम् ।

आमनन्ति यमुपास्यमादराद्भूवर्तिनमतीव योगिनः ॥६०॥

अर्थ—योगपरायण नारदादि इन्हें एकमात्र प्रधान पुरुष, सर्व श्रेष्ठ, ध्यान करने योग्य, बुद्धि से आगोचर, स्तुति करने योग्य, वाणी की शक्ति से परे, आदरपूर्वक उपासना करने योग्य किन्तु अतीव दुष्प्राप्य बतलाते हैं । ( अतः इन्हें केवल मनुष्य मत मानों । )

टिप्पणी—विरोधाभास अलंकार ।

पद्मभूरिति सृजञ्जगद्वजः सत्त्वमच्युत इति स्थितिं नयन् ।

संहारन्हर इति श्रितस्तमस्त्रैधमेष भजतित्रिभिर्गुणैः ॥६१॥

अर्थ—यही भगवान् रजोगुण का आश्रय लेकर जब सृष्टि की रचना करते हैं तब ब्रह्मा कहे जाते हैं, सत्त्व गुण का आश्रय लेकर जब सृष्टि का पालन करते हैं तब अच्युत अर्थात् विष्णु कहे जाते हैं, एवं तमोगुण का आश्रय लेकर जब जगत् का संहार करते हैं तब हर कहे जाते हैं—इस प्रकार यही अकेले इन तीनों गुणों के आश्रय से उक्त तीनों रूप धारण करते हैं ।

टिप्पणी—काव्यालिंग अलंकार ।

सर्ववेदिनमनादिमास्थितं देहिनामनुजिघृक्षया वपुः ।

क्लेशकर्मफलभोगवर्जितं पुंविशेषममुमीश्वरं विदुः ॥६२॥

अर्थ—इन सर्वज्ञ भगवान् श्रीकृष्ण को पण्डित लोग जन्म और मृत्यु रहित, प्राणियों पर अनुग्रह करने की इच्छा से मनुष्य शरीर धारण करने वाले, पाँचों क्लेशों तथा पाप पुण्य के फलों से रहित, ईश्वर एवं परम पुरुष बतलाते हैं ।

टिप्पणी—अविद्या, अस्मिता (अपनेपन का अभिमान) राग, द्वेष और अभिनिवेश (अर्थात् मृत्यु आदि से बचने का आग्रह अथवा किसी काम में हठ) ये पांच क्लेश कहे जाते हैं । विरोधाभास और काव्यलिंग का संकर ।

भक्तिमन्त इह भक्तवत्सले संततस्मरणीयकल्मषाः ।

यान्ति निर्वहणमस्य संसृतिक्लेशनाटकविडम्बनाविधेः ॥६३॥

अर्थ—भक्तों पर दयालु इन भगवान् श्रीकृष्ण में अनुराग रखने वाले लोग निरन्तर इनका स्मरण कर अपने समस्त पापों का विनाश कर देते हैं और संसार-रूपी दुःखान्त नाटक में अभिनय करने के व्यापार से छुटकारा पा जाते हैं ।

टिप्पणी—रूपक अलंकार ।

ग्राम्यभावमपहातुमिच्छवो योगमार्गपतितेन चेतसा ।

दुर्गमेकमपुनर्निवृत्तये यं विशन्ति वशिन् मुमुक्षवः ॥६४॥

अर्थ—मोह को त्यागने के इच्छुक अर्थात् मुमुक्षु लोग इस संसार में पुनः आगमन से छुटकारा पाने के लिए योग मार्ग में अपने चित्त को लगा कर इन्हीं अद्वितीय, दुष्प्राप्य एवं स्वतन्त्र भगवान् श्रीकृष्ण का ध्यान करते हैं ।

आदितामजननाय देहिनामन्ततां च दधतेऽनपायिने ।

विभ्रते भुवमधः सदाथ च ब्रह्मणोऽप्युपरि तिष्ठते नमः ॥६५॥

अर्थ—प्राणियों की उत्पत्ति के आदि कारण एवं संहार के हेतु, स्वयं अजन्मा एवं नाशरहित तथा सर्वदा पाताल में रहकर कूर्म रूप में पृथ्वी को धारण करने वाले तथा ब्रह्मलोक के ऊपर भी निवास करने वाले इन भगवान् श्रीकृष्ण को हमारा नमस्कार है ।

गी—व्यतिरेक अलंकार ।



केवलं दधति कर्तृवाचिनः प्रत्ययानिह न जातु कर्मणि ।

धातवः सृजतिसंहशास्तयः स्तौतिरत्र विपरीतकारकः ॥६६॥

अर्थ—सृजन् करना, संहार करना तथा शासन अर्थात् पालन करना—ये तीनों ही क्रियाएँ इन भगवान् श्रीकृष्ण के सम्बन्ध में केवल कर्तृवाच्य में ही प्रयुक्त होती हैं, कर्मवाच्य में नहीं । किन्तु इनके विषय में ‘स्तुति करना’ यह क्रिया सदैव कर्मवाच्य में ही प्रयुक्त होती है ।

टिप्पणी—तात्पर्य यह है कि भगवान् श्रीकृष्ण के साथ सदा सृजति, संहरति शासति—यह क्रियाएँ लगती हैं, जिसका अर्थ यह होता है कि यही एक मात्र स्वयं सृजन करते हैं, संहार करते हैं तथा पालन करते हैं । अर्थात् यही ब्रह्मा, हर तथा विष्णु स्वरूप हैं । किन्तु ‘स्तुति करना’ यह क्रिया कर्मवाच्य में अर्थात् इनके साथ ‘स्तूयते’ ही क्रिया पद उचित होता है जिसका अर्थ है कि सभी इनकी स्तुति करते हैं, और यह किसी की स्तुति नहीं करते ।

पूर्वमेष किल सृष्टवानपस्तासु वीर्यमनिवार्यमादधौ ।

तच्च कारणमभूद्विरएमयं ब्रह्मणोऽसृजदसाविदं जगत् ॥६७॥

अर्थ—इन्हीं भगवान् श्रीकृष्ण ने आदि में जल की सृष्टि की थी और उसमें अपना अनिवार्य अर्थात् अमोघ वीर्य छोड़ा था । वही वीर्य हिरण्यमय अण्ड के रूप में अर्थात् ब्रह्माण्ड होकर ब्रह्मा की उत्पत्ति का कारण हुआ था, जिससे उत्पन्न होकर ब्रह्मा ने इस जगत् की सृष्टि की थी ।

टिप्पणी—अर्थात् इस समस्त चराचर जगत् के मूल कारण यही हैं । मनुस्मृति में भी कहा गया हैः—

सोऽभिध्याय शरीरात्स्वात् सिसृर्धुदिविधाः प्रजाः ।

अप एव ससर्जदौ तासु वीर्यमवासृजत् ॥

तदण्डमभवद्धेमं सहस्रांशुसमप्रभम् ॥

तस्मिञ्जज्ञे स्वयं ब्रह्मा सर्वलोकपितामहः ॥

टिप्पणी—वृत्यनुप्रास अलंकार ।

मत्कुणाविव पुरा परिप्लवौ सिन्धुनाथशयने निषेदुषः ।

गच्छतः स्म मधुकैटभौ विमोर्यस्य नैद्रसुखविघ्नतां क्षणम् ॥६८॥

अर्थ—पूर्वकाल में दो खटमलों के समान मधु और कैटभ नाम के दो असुर इधर-उधर घूमते हुए समुद्र रूभी शैया में शयन करते हुए इन्हीं भगवान् (श्री कृष्ण) के निद्रा-सुख में क्षण भर के लिए बाधा डालने के कारण मृत्यु को प्राप्त हुए थे ।

श्रौतमार्गसुखगानकोविद्ब्रह्मषट्चरणगर्भमुज्ज्वलम् ।

श्रीमुखेन्दुसविधेऽपि शोभते यस्य नाभिसरसीसरोरुहम् ॥६६॥

अर्थ—श्रौत मार्ग अर्थात् वेदों के सुखकर गान के पण्डित ब्रह्मा रूपी भ्रमर द्वारा मध्य में निवास करने से निर्मल इन्द्र-भगवान् के नाभि-रूपी सरोवर का कमल, लक्ष्मी के मुख-चन्द्र के समीप में भी प्रफुल्ल ही रहता है ।

टिप्पणी—विरोध और रूपक अलंकार का संकर ।

सत्यवृत्तमपि मायिनं जगद्बृद्धमप्युचितनिद्रमर्भकम् ।

जन्म बिभ्रतमजं नवं बुधा यं पुराणपुरुषं प्रचक्षते ॥७०॥

अर्थ—पण्डित लोग इनके बारे में कहते हैं कि यह सत्य-वृत्ति होने पर भी मायायुक्त हैं, जगत् में सबसे बृद्ध होने पर भी निद्रा में निमग्न बालमुकुन्द कहलाते हैं, जन्म धारण करने पर भी अजन्मा हैं और नित्य नूतन रहने पर भी पुराण पुरुष कहलाते हैं ।

टिप्पणी—विरोधाभास अलंकार ।

[अब आगे के सोलह श्लोकों में भगवान् के दसों अवतारों का वर्णन करते हुए सर्वप्रथम वराहावतार का वर्णन किया गया है ।]

स्कन्धधूननविसारिकेसरक्षितसागरमहाप्लवामयम् ।

उद्धृतामिव मुहूर्तमैक्षत स्थूलनासिकवपुर्वन्धराम् ॥७१॥

अर्थ—स्थूल नासिका से युक्त वराह का शरीर धारण कर इन्हीं भगवान् ने क्षण भर के लिए उस वसुन्धरा की ओर [मानों उद्धार की हुई समझ कर देखा था, जो इनके कन्धों के कँपाने से फैली हुई केसरों (कन्धे के बालों) की चोट से महासमुद्र की सम्पूर्ण जल-राशि के इधर-उधर लहराने पर, दिखाई पड़ने लगी थी ।

टिप्पणी—उत्प्रेक्षा अलंकार ।

[दो श्लोकों में नरसिंहावतार का वर्णन किया गया हैः—]

दिव्यकेसरिवपुः सुरद्विषो नैव लब्धश्ममायुधैरपि ।

दुर्निवाररणकराडु कोमलैर्वक्ष एष निरदारयन्नखैः ॥७२॥

अर्थ—दिव्य केसरी का शरीर धारण कर इन्हीं भगवान् ने अपने कोमल नखों से हिरण्यकशिपु नामक देवताओं के प्रचण्ड शत्रु की छाती की उस दुर्निवार रणदर्प रूपी खुजली को दूर किया था, जो देवेन्द्र के वज्रादि भीषण हथियारों से भी शान्त नहीं हो सकी थी ।

टिप्पणी—विरोधाभास अलंकार ।

वारिधेरिव कराग्रवीचिभिर्दिङ्मतङ्गजमुखान्यभिघ्नतः ।

यस्य चारुनखशुक्तयः स्फुरन्मौक्तिकप्रकरगर्भतां दधुः ॥७३॥

अर्थ—समुद्र के समान विशाल आकार वाले नरसिंह भगवान् के, लहरों की भाँति ( दिगन्तव्यापी ) चंचल भुजाओं से दिग्गजों के मस्तकों पर रोष से आक्रमण करने पर, सुन्दर सीपी के समान नखों के भीतर, चमकती हुई दिग्गजों के मस्तक की मुक्ताएँ सुशोभित हुई थीं ।

टिप्पणी—उपमा अलंकार ।

[चार श्लोकों में वामनावतार का वर्णन किया गया हैः—]

दीप्तिनिर्जितविरोचनादयं गां विरोचनसुतादभीप्सतः ।

आत्मभूरवरजाखिलप्रजः स्वर्पतेरवरजत्वमाययौ ॥७४॥

अर्थ—स्वयम्भू एवं सर्वश्रेष्ठ होकर भी इन्हीं महाप्रभु ने तेज से सूर्य की कान्ति को भी पराजित करने वाले विरोचन के पुत्र बलि से पृथ्वी को प्राप्त करने की इच्छा से इन्द्र का अनुज होना स्वीकार किया था ।

टिप्पणी—तात्पर्य यह है कि लोक के कल्याण के लिए यह कुछ भी करने को तैयार रहते हैं । विरोधाभास अलंकार ।

किं क्रमिष्यति किलैष वामनो यावदित्थमहसन्न दानवाः ।

तावदस्य न ममौ नभस्तले लङ्घितार्कशशिमण्डलः क्रमः ॥७५॥

अर्थ—“यह बौना मनुष्य अपने पैरों से कितनी भूमि लेगा—” यह कहते हुए दानव लोग जब तक परस्पर परिहास भी नहीं कर पाये थे कि उसके पहिले ही चन्द्रमा एवं सूर्य के मण्डलों को ढाँककर इनके पैर आकाश मण्डल में भी पूरे नहीं आमा सके ।

टिप्पणी—अधिक अलंकार ।

गच्छतापि गगनाग्रमुच्चकैर्यस्य भूधरगरीयसाङ्घ्रिणा ।

क्रान्तकंधर इवावलो बलिः स्वर्गभर्तुरगमत्सुबन्धुताम् ॥७६॥

अर्थ—पर्वत से भी गंभीर एवं विशाल तथा आकाश में अत्यन्त ऊपर उठे हुए इन्हीं भगवान् श्रीकृष्ण के पैर जब मानों उसके कंठ पर ही आकर लग गये तब वह बेचारा बलि देवराज इन्द्र द्वारा सुगमता से बाँध लिया गया ।

टिप्पणी—उपमा और उत्प्रेक्षा का संकर ।

क्रामतोऽस्य ददृशुर्दिवौकसो दूरमूरुमलिनीलमायतम् ।

व्योम्नि दिव्यसरिदम्बुपद्धतिस्पर्धयेव यमुनौघमुत्थितम् ॥७७॥

अर्थ—ऊपर आकाश में पैर उठाते समय इन्हीं भगवान् वामन के अत्यन्त विशाल एवं भ्रमरों के समान नीले उरु-प्रदेश को देवताओं ने (आकाश में) इस प्रकार देखा मानों गंगा के जल-प्रवाह की स्पर्द्धा से यमुना के जल का प्रवाह ऊपर उठकर आकाश में फैल गया है ।

टिप्पणी—उत्प्रेक्षा और उपमा का संकर ।

[आगे दूसरे अवतारों का वर्णन हैः—]

यस्य किञ्चिदपकर्तृमक्षमः कायनिग्रहगृहीतविग्रहः ।

क्रान्तवक्त्रसदृशकृतिं कृती राहुरिन्दुमधुनापि बाधते ॥७८॥

अर्थ—अमृत बाँटने के समय शरीर के काट देने के कारण वैर रखने वाला, कुशल राहु, इन्हीं भगवान् का कुछ भी अनुपकार करने में असमर्थ होकर, इनके सुन्दर मुख के समान आकृति वाले चन्द्रमा को आज भी पीडा पहुँचाता है ।

टिप्पणी—प्रत्यनीक अलंकार ।

[आगे दत्तात्रेय अवतार का वर्णन हैः—]

सम्प्रदायविगमादुपेयुषीरेष नाशमविनाशिविग्रहः ।

स्मर्तुमप्रतिहतस्मृतिः श्रुतीर्दत्त इत्यभवदत्रिगोत्रजः ॥७६॥

अर्थ—अविनश्वर शरीर एवं अप्रतिहत स्मरण शक्ति वाले इन्हीं भगवान् ने क्रमपूर्वक अध्ययन-अध्यापन के न होने से विनष्ट होने वाली श्रुतियों का स्मरण रखने के लिए (वेदों के अध्ययन-अध्यापन के प्रवर्त्तन के लिए) अत्रि के गोत्र में 'दत्त' अर्थात् 'दत्तात्रेय' नाम से अवतार ग्रहण किया था ।

टिप्पणी—काव्यलिङ्ग अलंकार

[परशुराम के अवतार का वर्णन :—]

रेणुकातनयतामुपागतः शातितप्रचुरपत्रसंहतिः ।

लूनभूरिभुजशाखमुज्झितच्छायमर्जुनवनं व्यधादयम् ॥८०॥

अर्थ—इन्हीं भगवान् ने रेणुका के पुत्र के रूप में उत्पन्न होकर कार्तवीर्य अर्जुन-रूपी वन को, उसके अनेक वाहन-रूपी पत्र समूह को उच्छिन्न कर, उसकी सहस्रबाहु-रूपी शाखाओं को काट कर एवं उसकी सुन्दर शोभा-रूपी छाया को दूर कर एक बार ही विनष्ट कर दिया था ।

टिप्पणी—श्लेष प्रनिर्भोत्थपित अभेदातिशयोक्ति से अनुप्राणित सांगरूपक अलंकार ।

[अब आगे रामावतार का वर्णन है :—]

एष दाशरथिभूयमेत्य च ध्वंसितोद्धतदशाननामपि ।

राक्षसीमकृत रक्षितप्रजस्तेजसाधिकविभीषणां पुरीम् ॥८१॥

अर्थ—प्रजा की रक्षा करने वाले इन्हीं भगवान् ने दशरथ के पुत्र रामचन्द्र के रूप में उत्पन्न होकर, गर्व से उद्धत दशानन का विनाश कर, अपने तेज से राक्षसों की नगरी लंका में विभीषण को राजा बनाया था ।

टिप्पणी—विरोधाभास अलंकार ।

[अब पांच श्लोकों में कृष्णावतार का वर्णन किया गया है :—]

निष्प्रहन्तुममरेशविद्विषामर्थितः स्वयमथ स्वयंभुवा ।

संप्रति श्रयति सनुतामयं कश्यपस्य वसुदेवरूपिणः ॥८२॥

अर्थ—रामावतार के अनन्तर यह भगवान् देवताओं के शत्रुओं का विनाश करने के लिए, स्वयं भगवान् ब्रह्मा के प्रार्थना करने पर सम्प्रति वसुदेव रूप धारी कश्यप के पुत्र के रूप में उत्पन्न हुए हैं।

टिप्पणी—काव्यलिङ्ग अलंकार।

तात नोदधिविलोडनं प्रति त्वद्विनाथ वयमुत्सहामहे।

यः सुरैरिति सुरौघवल्लभो बल्लवैश्च जगदे जगत्पतिः ॥८३॥

अर्थ—सुरगणों के प्यारे एवं सम्पूर्ण जगत् के स्वामी भगवान् श्रीकृष्ण को जहाँ देवता लोग—“हे तात ! तुम्हारे बिना हम समुद्र-मन्थन में समर्थ नहीं हो सकते”—ऐसा कहते थे वहीं अब गोपालवृन्द—“हे प्रियवर ! तुम्हारे बिना हम दधिमन्थन नहीं कर सकते”—ऐसा कहते हैं।

टिप्पणी—तुल्ययोगिता अलंकार।

नात्तगन्धमवधूय शत्रुमिश्रच्छायया च शमितामरश्रमम्।

योऽभिमानमिव वृत्रविद्विषः पारिजातमुदमूलयदिवः ॥८४॥

अर्थ—शत्रु लोग देवताओं को पराजित करने के बाद जिस पारिजात की गंध तक नहीं पा सके थे, तथा जो (पारिजात) अपनी छाया से देवताओं के परिश्रम को शान्त करता था, उसी पारिजात को इन भगवान् ने वृत्रासुर के शत्रु देवराज इंद्र के अभिमान की भाँति स्वर्ग से उपार लिया है।

यं समेत्य च ललाटलेखया बिभ्रतः सपति शंभुविभ्रमम्।

चण्डमारुतमिव प्रदीपवच्चेदिपस्य निरवाद्विलोचनम् ॥८५॥

अर्थ—अपने ललाट की शोभा से शम्भु की सुन्दरता को धारण करने वाले चेदिनरेश शिशुपाल का तृतीय नेत्र प्रचण्ड वायु की भाँति इन्हीं भगवान् श्रीकृष्ण को प्राप्त कर दीपक की भाँति बुझ गया।

टिप्पणी—शिशुपाल को जन्म के समय तीन आँखें तथा चार भुजाएँ थीं। इस प्रकार के अमंगलकारी पुत्र को मारने के लिए जब उसके माता-पिता तैयार हो गये तब आकाशवाणी हुई कि—‘इसे मत मारो। यह महाप्रतापी राजा होगा। जिसे देखने पर इसका तीसरा नेत्र तथा अतिरिक्त दोनों भुजाएँ गिर जायँगी, वही

इसको मारेगा । अन्ततः जब कहीं उसके नेत्र तथा भुजाएँ नहीं गिरीं तब भगवान् श्रीकृष्ण के सामने वह लाया गया । भगवान् के सम्मुख आते ही उसका तीसरा नेत्र तथा अतिरिक्त दोनों भुजाएँ गिर गयीं । उपमा अलंकार ।

यः कोलतां बल्लवतां च बिभ्रद्दृष्टामुदस्याशु भुजां च गुर्वीम् ।  
मग्नस्य तोयापदि दुस्तरायां गोमण्डलस्योद्धरणं चकार ॥८६॥

अर्थ—इन्हीं भगवान् ने वराह एवं गोपाल का रूप धारण कर शीघ्र ही अपनी विशाल दाढ़ों तथा भुजाओं को उठाकर, अत्यन्त दुस्तर जल संकट में ( वराह अवतर के अवसर पर समुद्र कृत संकट तथा कृष्णावतार के समय इन्दु कृत वर्षा संकट में ) फँसे हुए गो-मण्डल अर्थात् धरती तथा गौओं के समूह का उद्धार किया है ।

टिप्पणी—श्लेष, अतिशयोक्ति, तुल्ययोगिता और यथासंख्य का संकर । यह इन्द्रवज्रा छन्द है ।

[इस प्रकार भगवान् श्रीकृष्ण की स्तुति करने के अनन्तर भीष्म अब कर्तव्य का उपदेश करते हैं—]

धन्योऽसि यस्य हरिरेष समक्ष एवं  
दूरादपि क्रतुषु यज्वभिरिज्यते यः ।  
दत्त्वार्धमत्रभवते भुवनेषु याव-  
त्संसारमण्डलमवामु हि साधुवादम् ॥८७॥

अर्थ—हे युधिष्ठिर ! तुम धन्य हो, जिसके सम्मुख भगवान् स्वयं आकर उपस्थित हुए हैं । यज्ञकर्त्ता लोग यज्ञों में, परोक्ष में भी इन्हीं की विधिपूर्वक पूजा करते हैं । अतः ऐसे परम पूज्य भगवान् श्रीकृष्ण की विधिबद्ध पूजा करके तुम जब तक यह संसार-मण्डल रहेगा तब तक के लिए साधुवाद प्राप्त करो ।

टिप्पणी—काव्यलिंग अलंकार । वरान्ततिलका छन्द ।

भीष्मोक्तं तदिति वचो निशम्य सम्य-  
वसाम्राज्यश्रियमधिगच्छता नृपेण ।

दर्त्तेऽर्धे महति महीभृतां पुरोऽपि  
त्रैलोक्ये मधुभिदभूदनर्ध एव ॥८८॥

अर्थ—सम्राट् का पद और उसकी शोभा प्राप्त करनेवाले राजा युधिष्ठिर ने इस प्रकार कही गई भीष्म पितामह की बातों को भली भाँति सुनकर, समस्त राजाओं के सम्मुख भगवान् श्रीकृष्ण की विधिवत् पूजा की। इस प्रकार उस विधिवत् पूजा से सत्कृत होकर (भी) भगवान् श्रीकृष्ण त्रैलोक्य में अमूल्य हो गये। (पूजारहित ही रहे।)

टिप्पणी—राजसूय यज्ञ करने के अनन्तर राजा 'सम्राट्' का पद प्राप्त करता था। उमी राजसूय यज्ञ की विधिवत् समाप्ति के अनन्तर राजा युधिष्ठिर भी सम्राट् हो गये। कहा गया है—

येनेष्टं राजसूयेन मण्डलस्वैश्वरश्च यः ।

वास्ति यश्चाज्ञया राज्ञः स सम्राट्...॥

विरोधाभास अलंकार। प्रहर्षिणी छन्द।

श्री माघ कविकृत शिशुपालवध महाकाव्य में श्री कृष्णार्चदान  
नामक चौदहवाँ सर्ग समाप्त ॥ १४ ॥



## पन्द्रहवाँ सर्ग

अथ तत्र पाण्डुतनयेन सदसि विहितं मुरद्विषः ।

मानमसहत न चेदिपतिः परवृद्धिमत्सरि मनो हि मानिनाम् ॥१॥

अर्थ—पूजा के अनन्तर चेदिनरेश शिशुपाल, सभा के बीच में पाण्डुपुत्र युधिष्ठिर द्वारा किए गये भगवान् श्रीकृष्ण के सम्मान को नहीं सहन कर सका, क्योंकि अहंकारियों का मन दूसरों की वृद्धि देखकर द्वेष से भर जाता है ।

टिप्पणी—अर्थान्तरन्यास अलंकार । इस सर्ग में उद्गता छन्द है । लक्षणः—

सजसादिमे सलघुकौ च नसजगुरुकेऽप्यथोद्गता ।

अधिगतभजनजला गयुताः सजसाः जगौ चरणमेकतः पठेत् ॥

पुर एव शार्ङ्गिणि सवैरमथ पुनरमुं तदर्चया ।

मन्युरभजदवगाढतरः समदोषकाल इव देहिनं ज्वरः ॥२॥

अर्थ—पहले ही से भगवान् श्रीकृष्ण पर शिशुपाल क्रोध युक्त था, और फिर युधिष्ठिर द्वारा की गयी इस पूजा से उसका वह क्रोध वैसे ही और भी गाढ़ा हो गया जैसे कुपथ्य तथा दुर्भाग्य दोनों के साथ बढ़ने से मनुष्य का ज्वर और तीव्र हो जाता है ।

टिप्पणी—उपमा अलंकार ।

[नीचे के आठ श्लोकों द्वारा शिशुपाल के क्रोधयुक्त शरीर का वर्णन किया गया हैः—]

अभितर्जयन्निव समस्तनृपगणमसावकम्पयत् ।

लोलमुकुटमणिरश्मि शनैरशनैः प्रकम्पितजगत्त्रयं शिरः ॥३॥

अर्थ—शिशुपाल ने मानों सभा में उपस्थित समस्त नृपति गणों को तर्जित करते हुए, तीनों लोकों को अत्यन्त प्रकम्पित करनेवाले

अपने शिर को धीरे से इस प्रकार कँपाया कि उसके मुकुट में जड़ी हुई मणियों की किरणें चारों ओर चमक उठीं ।

स वमन्रुषांश्रु धनधर्मविगलदुरुगण्डमण्डलः ।

स्वेदजलकणकरालकरो व्यरुचत्प्रभिन्न इव कुञ्जरस्त्रिधा ॥ ४ ॥

अर्थ—क्रोध से आँसू बहाता हुआ शिशुपाल अत्यन्त रोष की गर्मी से उत्पन्न पसीने से अपने विशाल कपोल-स्थलों को भिगोता हुआ एवं अपने विकराल हाथों को पसीने की बूंदों से युक्त करता हुआ उस मदोन्मत्त हाथी की तरह दिखाई पड़ा, जिसके नेत्र, कपोल तथा शृण्डा दण्ड पर मदजल चूर रहे हों ।

टिप्पणी—उपमा अलंकार ।

स निकामघर्मितमभीक्ष्णमधुवदवधूतराजकः ।

क्षिप्तबहुलजलबिन्दु वपुः प्रलयार्णवोत्थित इवादिशूकरः ॥ ५ ॥

अर्थ—राजाओं के समूहों को पराजित करने वाले उस शिशुपाल ने अत्यन्त पसीने से भीगे हुए अपने शरीर को प्रलय काल के अवसर पर समुद्र से निकले हुए आदि वराह की भाँति जब जोर से कँपाया तो उससे बहुत से जल-बिन्दु छिटक कर (इधर-उधर) गिर पड़े ।

टिप्पणी—उपमा अलंकार ।

क्षणमाश्लिषद्दृटितशैलशिखरकठिनांसमण्डलः ।

स्तम्भमुपहितविधूतिमसावधिकावधूनितसमस्तसंसदम् ॥ ६ ॥

अर्थ—सुन्दरता से संघटित पर्वत शिखर की भाँति कठोर स्कंधों-वाले शिशुपाल ने एक स्तम्भ पर क्षण भर के लिए जो आलिंगन किया तो उससे वह (स्तम्भ) इतना अधिक काँप गया कि सारी सभा ही जोर से काँपने लगी ।

टिप्पणी—उपमा और काव्यलिंग का संकर ।

कनकाङ्गदद्युतिभिरस्य गमितमरुचत्पिशङ्गताम् ।

क्रोधमयशिखिशिखापटलैः परितः परीतमिव बाहुमण्डलम् ॥ ७ ॥

अर्थ—सुवर्ण के केयूरो (बाजू-बंदों) की कान्ति से पिंगल वर्ण

की शिशुपाल की भुजाएं उस समय इस प्रकार दिखाई पड़ने लगीं मानों क्रोधाग्नि की भीषण ज्वाला उसके चारों ओर धधक रही हो।

टिप्पणी—उत्प्रेक्षा अलंकार।

कृतसंनिधानमिव तस्य पुनरपि तृतीयचक्षुषा।

क्रूरमजनि कुटिलभ्रु गुरुभ्रुकुटीकठोरितललाटमाननम् ॥ ८ ॥

अर्थ—भ्रुकुटियों के अत्यन्त टेढ़े होने के कारण भयानक ललाट से युक्त शिशुपाल का मुख इस प्रकार अत्यन्त भीषण दिखाई पड़ने लगा कि मानों उसका तीसरा नेत्र फिर से उसके ललाट में जुड़ गया हो।

टिप्पणी—उत्प्रेक्षा अलंकार।

अतिरक्तभावमुपगम्य कृतमतिरमुष्य साहसे।

दृष्टिरगणितभयासिलतामवलम्बते स्म समया सखीमिव ॥ ९ ॥

अर्थ—शिशुपाल की आँखें क्रोध के कारण अत्यन्त लाल वर्ण की होकर (पक्ष में, अत्यन्त अनुराग को प्राप्त कर) साहसपूर्ण कार्य के करने का निश्चय कर (अत्यन्त कठिनाई भरे कार्य का निश्चय कर) शत्रु के भय से रहित हो गयीं (गुरुजनों के भय से रहित हो गयीं) और उन्होंने समीप में स्थित अपनी सखी की भाँति तलवार का आश्रय लिया।

टिप्पणी—अर्थात् क्रोधान्ध एवं निर्भय होकर शिशुपाल ने अपनी तलवार की ओर देखा। जिस प्रकार कोई तरुणी अपने प्रेमी के प्रति अत्यन्त अनुरक्त होकर जब उसके सपीप अभिसरण-रूप के साहसपूर्ण कार्य करने का निश्चय कर लेती है तब गुरुजनों से निर्भय हो कर समीपस्थित अपनी विश्वस्त सखी का सहारा लेती है, उसी प्रकार शिशुपाल की आँखों ने भी अपनी प्यारी सखी तलवार का आश्रय लिया। अर्थात् उसकी ओर देखा। उपमा और समासोक्ति का संकर।

करकुड्मलेन निजमूरुधुरतरनगाश्मककशम्।

त्रस्तचपलचलमानजनश्रुतभीमनादमयमाहतोच्चकैः ॥ १० ॥

अर्थ—तदनन्तर शिशुपाल ने विशाल पर्वत की शिला की भाँति कठोर अपनी जाँघों पर अपने कर-कुड्मलों से इस प्रकार ऊँचे स्वर

में आघात किया अर्थात् ताल ठोंकी कि (सभा में) चलते-फिरते लोग उस भीषण ध्वनि को सुनकर भय के मारे विचलित हो उठे।

इति चुक्रुधे भृशमनेन ननु महदवाप्य विप्रियम् ।

याति विकृतिमपि संवृतिमत्किमु यन्निसर्गनिरवग्रहं मनः ॥ ११ ॥

अर्थ—इस प्रकार शिशुपाल अत्यन्त क्रोधित हो गया था। विकारों को छिपाने की शक्तिवाला अर्थात् धीर-गंभीर मन भी अत्यन्त अप्रिय प्रसंग उपस्थित होने पर विकृत हो ही जाता है, और जो मन स्वभाव से ही चंचल और निर्मर्याद है उसके लिए क्या कहा जाय (वह तो ऐसे अवसरों पर अत्यन्त विकार को प्राप्त होता ही है)।

टिप्पणी—काव्यलिङ्ग अलंकार।

[अब वचन के विकार का वर्णन किया गया है:—]

प्रथमं शरीरजविकारकृतमुकुलबन्धमव्ययी ।

भाविकलहफलयोगमसौ वचनेन कोपकुसुमं व्यचीकसत् ॥ १२ ॥

अर्थ—तदनन्तर उस परम निर्भय शिशुपाल ने अपने क्रूर-कठोर वचनों से उस क्रोध-रूपी कुसुम को विकसित किया, जो पहले शारीरिक विकारों के प्रकट करने से कली की भाँति बँधा हुआ था तथा भविष्य में होने वाले कलह-रूपी फल को जन्म देने वाला था।

टिप्पणी—सांग रूपक अलंकार।

ध्वनयन्सभामथ सनीरघनरवगभीरवागभीः ।

वाचमवददतिरोषवशादतिनिष्ठुरस्फुटतराक्षरामसौ ॥ १३ ॥

अर्थ—सजल मेघ के गर्जन के समान गंभीर शब्द करते हुए निर्भय शिशुपाल सभा-भवन को ध्वनित करते हुए अत्यन्त क्रोध के आवेश में अत्यन्त कठोर एवं स्पष्ट अक्षरों वाली वाणी में इस प्रकार बोलने लगा :—

टिप्पणी—उपमा अलंकार

[पांच श्लोकों द्वारा वह सर्वप्रथम युधिष्ठिर को उलाहना देता है:—]

यदपूपुजस्त्वमिह पार्थ मुरजितमपूजितं सताम् ।

प्रेम विलसति महत्तदहो दयितं जनः खलु गुणीति मन्यते ॥१४॥

अर्थ—हे कुन्ती के पुत्र युधिष्ठिर ! सज्जनों द्वारा अपूजित इस कृष्ण की जो तुमने इस सभा में पूजा की है, उससे तुम्हारा ( इसके ऊपर ) विशेष प्रेम ही प्रकट होता है ( इसकी पूज्यता नहीं ) क्योंकि लोग अपने प्रियजनों को गुणवान् ही मानते हैं ।

टिप्पणी—वाक्यार्थहेतुक काव्यलिङ्ग अलंकार ।

यदराज्ञि राजवदिहार्थ्यमुपहितमिदं मुरद्विषि ।

ग्राम्यमृग इव हविस्तदयं भजते ज्वलत्सु न महीशवह्निषु ॥१५॥

अर्थ—जो राजा ( भी ) नहीं है, ऐसे कृष्ण के लिए तुमने जो राजोचित पूजा के पदार्थों को भेंट किया है, उसको अग्नि के समान जाज्वल्यमान राजाओं के रहते हुए ( पक्ष में, राजा के समान प्रकाशमान यज्ञ की अग्नि के जलते हुए ) कुत्ते द्वारा हविष्य प्रहण करने की भाँति यह ( कृष्ण ) प्राप्त करने का अधिकारी नहीं है ।

टिप्पणी—उपमा अलंकार ।

अनृतां गिरं न गदसीति जगति पटहैर्विघुष्यसे ।

निन्द्यमथ च हरिमर्चयतस्तव कर्मणैव विकसत्यसत्यता ॥१६॥

अर्थ—हे पार्थ ! तुम झूठ बात नहीं बोलते हो—इस की घोषणा ढिंढोरा पीट-पीटकर संसार को दी जाती है किन्तु निन्दा के पात्र कृष्ण की इस प्रकार पूजा करने से ही तुम्हारी असत्यता प्रकट हो रही है ।

टिप्पणी—विषम अलंकार

तव धर्मराज इति नाम कथमिदमपष्टु पथ्यते ।

भौमदिनमभिदधत्यथवा भृशमप्रशस्तमपि मङ्गलं जनाः ॥१७॥

अर्थ—हे युधिष्ठिर ! तुम्हारा यह 'धर्मराज' नाम लोग झूठा ही कहते हैं ! अथवा ठीक ही है, लोग अत्यन्त अप्रशस्त होने पर भी भौम अर्थात् अङ्गारक वार को मङ्गल वार कहते हैं ।

टिप्पणी—दृष्टान्त अलंकार ।

यदि वार्चनीयतम एष किमपि भवतां पृथासुताः ।

शौरिरवनिपतिभिर्निखिलैरवमाननार्थमिह किं निमन्त्रितैः ॥१८॥

अर्थ—हे कुन्ती के पुत्रो ! यदि यह कृष्ण ही किसी कारण से तुम लोगों का विशेष पूजनीय था तो व्यर्थ ही अपमान करने के लिए निमंत्रण देकर इन समस्त राजाओं को तुम लोगों ने क्यों बुलाया था ?

टिप्पणी—काव्यलिंग अलंकार ।

[तीन श्लोकों द्वारा भीष्म को उपालम्भ दे रहा हैः—]

अथवा न धर्ममसुबोधसमयमवयात बालिशः ।

काममयमिह वृथापालितो हतबुद्धिरप्रणिहितः सरित्सुतः ॥१९॥

अर्थ—अथवा तुम सबके सब महामूर्ख हो ! समय का आचार धर्म पालन करना बहुत सुगम नहीं होता और उसे तो तुम लोग बिल्कुल ही नहीं जानते । किन्तु व्यर्थ में ही बाल पका कर बूढ़ा और नष्ट बुद्धिवाला यह नदी का पुत्र भीष्म भी इस प्रसंग में खूब असावधान और मतवाला बन गया था ।

टिप्पणी—तात्पर्य यह है कि तुम लोग अभी नवजवान थे, समयाचार से यदि अनभिज्ञ रहे तो एक बात थी किन्तु यह खूब बड़का भीष्म भी मतवाला हो गया था । ऐसे अवसर पर इसने भी शिष्टाचार की शिक्षा या प्रेरणा तुम लोगों को नहीं दी । नदी का पुत्र जो ठहरा । विशेषोक्ति और काव्यलिंग का संकर ।

स्वयमेव शन्तनुतनूज यमपि गणमर्च्यमभ्यधाः ।

तत्र मुररिपुरयं कतमो यमनिन्द्यबन्दिवदभिष्टुषे वृथा ॥ २० ॥

अर्थ—हे शन्तनु के पुत्र ! जिनको (स्नातक आदि छ को) तुमने समस्त राजाओं के बीच में पूजा का पात्र बतलाया था, बताओ उन (स्नातकों आदि) में यह कौन-सा है, जिसकी तुम ने मिथ्या ही भांटों की तरह इतनी अभिवन्दना की है ।

अवनीभृतां त्वमपहाय गणमतिजडः समुन्नतम् ।

। नीचि नियतमिह यच्चपलो निरतः स्फुटं भवसि निम्नगासुतः ॥२१॥

अर्थ—तुम अत्यन्त मूढ ( पक्ष में, अत्यन्त शीतल ) और अस्थिर बुद्धि वाले (चंचल) हो। क्योंकि तुम अत्यन्त उन्नत पृथ्वीपतियों ( राजाओं, पहाड़ों ) को छोड़कर इस नीच कृष्ण में स्थिर भक्ति रखते हो ( बहते हो )। इस प्रकार तुम सचमुच निम्नगा (अर्थात् ऊंचे-ऊंचे पहाड़ों को छोड़कर नीचे मैदान में बहने वाली नदी ) के पुत्र होने का लक्षण स्पष्ट ही दिखला रहे हो।

टिप्पणी—काव्यालिंग अलंकार।

[अब सत्रह श्लोकों द्वारा कृष्ण को उलाहना देता है:—]

प्रतिपत्तुमङ्ग घटते च न तव नृपयोग्यमर्हणम् ।

कृष्ण कलय ननु कोऽहमिति स्फुटमापदां पदमनात्मवेदिता ॥२२॥

अर्थ—हे कृष्ण ! राजाओं के योग्य इस पूजा को तुम्हें नहीं स्वीकार करना चाहिए था। तुम स्वयं अपने सम्बन्ध में सोचो कि 'मैं कौन हूँ ?' क्योंकि अपने सम्बन्ध में सोच-विचार न करने से स्पष्ट ही आपत्तियों में फंसना पड़ता है।

टिप्पणी—काव्यालिंग अलंकार।

असुरस्त्वया न्यवधि कोऽपि मधुरिति कथं प्रतीयते ।

दण्डदलितसरधः प्रथसे मधुसूदनस्त्वमिति सूदयन्मधु ॥ २३ ॥

अर्थ—मधु नाम के किसी असुर का तुमने वध किया है—इस बात पर किसी तरह विश्वास नहीं होता। मुझे तो ऐसा मालूम पड़ता है कि डण्डे से मधु की मक्खियों को मारकर तुम 'मधुसूदन' बने हुए हो।

टिप्पणी—काव्यालिंग अलंकार।

मुचुकुन्दतल्पशरणस्य मगधपतिशातितौजसः ।

सिद्धमबल सबलत्वमहो तव रोहिणीतनयसाहचर्यतः ॥ २४ ॥

अर्थ—हे बलहीन ! (क्या तुम्हें याद है कि) राजा मुचुकुन्द की की शैय्या ही तुम्हें शरणदायिनी बन गयी थी और मगधपति जरासन्ध ने तुम्हारे तेज को ध्वस्त कर दिया था। किन्तु इतने पर भी तुम जो 'सबल' कहलाते हो वह रोहिणी के पुत्र बलराम के साथ के कारण कहलाते हो (बलेन सहितः सबलः)। यह कितने आश्चर्य की बात है ?

टिप्पणी—विभावना अलंकार ।

छलयन्प्रजास्त्वमनृतेन कपटपटुरैन्द्रजालिकः ।

प्रीतिमनुभवसि नग्नजितः सुतयेष्टसत्य इति संप्रतीयसे ॥२५॥

अर्थ—हे इन्द्रजाल करने में निपुण ! प्रवंचना में निपुणता प्राप्त कर तुम अपने असत्य आचरणों से प्रजावर्ग के साथ छल करते हो और उनमें 'सत्यप्रिय' के नाम से ख्याति प्राप्त करते हो । किन्तु तुम्हारा यह 'सत्य प्रिय' नाम नग्नजित राजा की कन्या सत्यभामा से प्रेम रखने के कारण है, (सत्य से प्रेम रखने के कारण नहीं) ।

टिप्पणी—अतिशयोक्ति अलंकार ।

धृतवान्न चक्रमरिचक्रभयचकितमाहवे निजम् ।

चक्रधर इति रथाङ्गमदः सततं विमर्षि भुवनेषु रूढये ॥२६॥

अर्थ—हे कृष्ण ! युद्ध में शत्रु की सेना के भय से व्याकुल अपने चक्र ( सेना ) को तो तुम नहीं संभाल सकते हो किन्तु 'चक्रधर' नाम की ख्याति के लिए तुम यह रथ का चक्का ( सुदर्शन चक्र ) हमेशा धारण किये रहते हो ।

टिप्पणी—अतिशयोक्ति अलंकार ।

जगति श्रिया विरहितोपि यदुदधिसुतामुपायथाः ।

ज्ञातिजनजनितनामपदां त्वमतः श्रियः पतिरिति प्रथामगाः २७

अर्थ—(ययाति के शाप के कारण) 'श्री' अर्थात् राज-लक्ष्मी से विहीन होने पर भी तुमने परिवार के लोगों द्वारा 'श्री' नाम धरायी गई समुद्र की कन्या के साथ जो विवाह कर लिया है उसी से अब संसार में 'श्रीपति' की ख्याति प्राप्त कर ली है ।

टिप्पणी—वृद्धावस्था में कामपीड़ित होकर राजा ययाति ने अपने युवा पुत्र यदु से उसकी युवावस्था को कुछ दिनों के लिए उधार मांगा था, किन्तु यदु ने साफ इन्कार कर दिया था, अतः उन्होंने उसे राज-पद से वंचित कर के यह शाप दे दिया था कि यदु का कोई वंशधर कभी राज्यका अधिकारी नहीं होगा । अतिशयोक्ति अलंकार ।

अभिज्ञानु संयति कदाचिदविहितपराक्रमोऽपि यत् ।

व्योम्नि कथमपि चकर्थपदं व्यपदिश्यसे जगति विक्रमीत्यतः २८



अर्थ—युद्ध में तो तुमने कभी शत्रु के सामने कोई पराक्रम नहीं दिखलाया था किन्तु चूँकि बड़ा प्रयत्न करके एक बार किसी प्रकार आकाश में अपना पैर उठा लिया था अतः संसार में उसी के कारण 'विक्रमी' अर्थात् विक्रम वाला नाम प्राप्त कर लिया है । ( वस्तुतः तुम पराक्रम दिखाने के कारण विक्रमी नहीं हो । )

टिप्पणी—अतिशयोक्ति अलंकार ।

पृथिवीं विमर्त्य यदि पूर्वमिदमपि गुणाय वर्तते ।

भूमिभृदिति परहारितभूस्त्वमुदाह्रियस्व कथमन्यथा जनैः ॥२६॥

अर्थ—पहले भी यदि कभी तुम भूमि का पालन किये होते तो यह बात भी तुम्हारे लिए लाभदायक होती, किन्तु इसके विपरीत शत्रुओं द्वारा जो कुछ भूमि तुम्हारे पास थी वह भी जीत ली गयी है ( जरासन्ध ने भूमि छीनकर तुम्हें जन्मभूमि मथुरा से बाहर कर दिया है । ) तब फिर लोग तुम्हें 'भूमिपाल' व्यर्थ ही कहते हैं ( यह तो अनुचित ही है ) ?

टिप्पणी—अतिशयोक्ति अलंकार ।

तव धन्यतेयमपि सर्वनृपतितुलितोऽपि यत्क्षणम् ।

क्लान्तकरतलधृताचलकः पृथिवीतले तुलितभूभृदुच्यसे ॥२७॥

अर्थ—यह तुम्हारे पुण्य का फल है जो समस्त राजाओं द्वारा तिरस्कृत होने पर भी तुम थोड़ी देर के लिए थके हुए हाथों की हथेली पर एक छोटे-से पर्वत ( गोवर्धन ) को उठाकर इस पृथ्वीतल पर 'भूभृतों' ( राजाओं और पहाड़ों ) के उठाने वाले बन गये हो ।

टिप्पणी—तात्पर्य यह है कि छोटे-से गोवर्धन का उठाना बलवानों के लिए कोई बड़ी बात नहीं है तथा उस छोटे से 'भूभृत्' को उठाकर तुम यह मत समझ लेना कि मुझ जैसे महावीर भूभृतों अर्थात् राजाओं का कुछ बिगाड़ सकते हो । विरोध और अतिशयोक्ति का संकर ।

त्वमशक्नुवन्नशुभकर्मनिरत परिपाकदारुणम् ।

जेतुमकुशलमतिर्नरकं यशसेऽधिलोकमजयः सुतं भुवः ॥२८॥

अर्थ—हे पापाचार परायण ! तुम्हारी दुष्ट बुद्धि सदा पापों-कर्मों में ही लगी रहती है अतएव परिणाम में दारुण नरक को जीतने में अशक्

होकर तुमने इस लोक में नरक-विजेता नाम प्राप्त करने की इच्छा से पृथ्वी के पुत्र 'नरक' को (नरकासुर) पराजित किया है।

टिप्पणी—काव्यलिंग अलंकार।

सकलैर्वपुः सकलदोषसमुदितमिदं गुणैस्तव।

त्यक्तमपगुणं गुणत्रितयत्यजनप्रयासमुपयासि किं मुधा ॥३२॥

अर्थ—हे निर्गुण ! अवगुणों की खानि ! सम्पूर्ण दोषों से युक्त यह तुम्हारा शरीर समस्त शौर्य-श्रौदार्य आदि गुणों से विहीन है। इस प्रकार तुम व्यर्थ ही तीनों ( सत्त्व, रजस्, तमस् ) गुणों के त्याग में प्रयत्न शील रहते हो।

टिप्पणी—काव्यलिंग अलंकार।

त्वयि पूजनं जगति जालम कृतमिदमपाकृते गुणैः।

हासकरमघटते नितरां शिरसीव कङ्कतमपेतमूर्धजे ॥३३॥

अर्थ—हे अविवेककारी ! समस्त गुणों से विहीन यह तुम्हारी की गयी पूजा इस संसार में केशविहीन शिर में कंधी करने अथवा माला सजाने के समान उपहासजनक ही होगी।

टिप्पणी—उपमा अलंकार।

[अब स्वयंक्षीय राजाओं को उत्साहित करने के लिए वह इस प्रकार कहता हैः—]

मृगविद्विषामिव यदित्थमजनि मिषतां पृथासुतैः।

अस्य वनशुन इवापचितिः परिभाव एव भवतां भुवोर्धिपाः ३४

अर्थ—हे पृथ्वी के स्वामियों ! सिंहों के समान आप लोगों के देखते हुए भी इस प्रकार इन कुन्ती के पुत्रों ने गीदड़ के समान इस कृष्ण की पूजा की है—यह आप लोगों का सरासर अपमान ही है।

टिप्पणी—शिशुपाल बार-बार पाण्डवों को केवल कुन्तीपुत्र कहकर सम्बोधित करता है, जिसका तात्पर्य यह है कि इनके पिता के सम्बन्ध में कुछ मालूम ही नहीं है।

अवधीजनंगम इवैष यदि हतवृषो वृषं ननु।

स्पर्शमशुचिवपुरहति न प्रतिमाननां तु नितरां नृपोचिताम् ३५

अर्थ—पुण्यनाशी इस कृष्ण ने चाण्डाल की भाँति वृषभ रूपधारी अरिष्ठासुर का संहार किया है, इसीलिए यह अपवित्रात्मा स्पर्श करने योग्य भी नहीं रह गया है। ऐसी दशा में राजाओं के योग्य पूजा की पात्रता यह कैसे प्राप्त कर सकता है।

टिप्पणी—उपमा अलंकार।

यदि नाङ्गनेति मतिरस्य मृदुरजनि पूतनां प्रति ।

स्तन्यमघृणमनसः पिबतः किल धर्मतो भवति सा जनन्यपि ३६

अर्थ—इस कृष्ण की बुद्धि अबला पूतना के प्रति यदि खी होने के कारण से दयायुक्त नहीं हुई तो न होती किन्तु इस निर्दय-हृदय वाले की, जिसने उसका स्तन-पान किया था, वह धर्म से माता भी तो होती थी।

टिप्पणी—अर्थात् यदि पूतना को, साधारण स्त्री समझ कर नहीं छोड़ा तो विशेष हर्ज नहीं था किन्तु वह इसकी धर्ममाता भी तो होती थी। माता के नाते तो उसका वध करना महापातकपूर्ण कार्य था, किन्तु इस निर्दयी ने इतना भी विचार नहीं किया। काव्यलिङ्ग अलंकार।

शकटव्युदासतरुभङ्गधरशिधरधारणादिकम् ।

कर्म यदयमकरोत्तरतः स्थिरचेतसां क इव तेन विस्मयः ॥३७॥

अर्थ—इस चंचल-मति कृष्ण ने अब तक शकटासुर का बध, यमलार्जुन का भंग, गोवर्धन को ऊपर उठा लेना-आदि जिन-जिन कार्यों को किया है, उनसे किसी भी धीर बुद्धि वाले को कौन-सा विस्मय होगा ? ( अर्थात् कोई विस्मय नहीं होगा। )

टिप्पणी—वृत्त्यनुप्रास और काव्यलिङ्ग की संसृष्टि।

अयमुग्रसेनतनयस्य नृपशुरपरः पशून्वन् ।

स्वामिवधमसुकरं पुरुषैः कुरुते स्म यत्परममेतदद्भुतम् ॥३८॥

अर्थ—नर-रूप में पशु के समान इस कृष्ण ने गाय चराते हुए, जो उग्रसेन के पुत्र कंस के, संसार में साधारण लोगों द्वारा दुष्कर स्वामि-वध का कार्य किया है, वही एक बड़े आश्चर्य का कार्य है।

टिप्पणी—काव्यलिङ्ग अलंकार।

## मल्लिनाथ के मत से प्रक्षिप्त श्लोक

[आगे के चौतीस श्लोकों को मल्लिनाथ ने प्रक्षिप्त मानकर उन पर अपनी टीका नहीं की है, किन्तु अन्य संस्कृत के टीकाकारों ने उन्हें माघकृत ही स्वीकार किया है अतः वे नीचे दिये जा रहे हैं :—]

**ननु सर्व एव समवेक्ष्य कमपि गुणमेति पूज्यताम् ।**

**सर्वगुणविरहितस्य हरेः हरिपूजया कुरुनेन्द्र को गुणः ॥१॥**

अर्थ—हे कुरुनाथ ! सभी लोग किसी न किसी गुण द्वारा ही पूजनीय होते हैं । किन्तु समस्त गुणों से विहीन, वानर के समान इस कृष्ण की विशेष पूजा में कौन-सा गुण है ? (अर्थात् इसकी पूजा करके तुम्हें कोई लाभ नहीं हुआ ।)

**टिप्पणी**—कविवर माघ श्रीकृष्ण के परम भक्त थे । वे कथा के प्रसंग में शिशुपाल द्वारा की जाने वाली इस भर्त्सना को भी अधिक सहन नहीं करते थे अतः इन चौतीस श्लोकों में प्रतीयमान दूसरे अर्थ की भी संभावना उन्होंने रख छोड़ी है । इस श्लोक में प्रथमार्ध तो दूसरे अर्थ में भी पूर्ववत् रहेगा केवल द्वितीयार्ध का अर्थ इस प्रकार होगा । “तीनों गुणों से विरहित इन भगवान् विष्णु की विधिवत् पूजा का परिणाम स्वर्ग-प्राप्ति है । अथवा यह तो तीनों गुणों से परे हैं अतः इनकी पूजा करने से इनके प्रति कोई उपकार नहीं है ।” वक्रदलेष ।

**न महानयं न च बिभर्ति गुणसमतया प्रधानताम् ।**

**स्वस्य कथयति चिराय पृथग्जनतां जगत्यनभिमानतां दधत् ॥२॥**

अर्थ—यह श्रीकृष्ण न तो सर्वोत्कृष्ट है और न गुणों के समूहों से युक्त होने के कारण ही कोई प्रमुखता रखता है । अपने को अहंकार-विहीन बतला कर यह जगत में चिरकाल तक अपनी हीनता को ही प्रकट करता है ।

**टिप्पणी**—(स्तुति) न तो यह महान या महत्त्व है और न सत्त्व, रजस्, तमस् के समान होने से जो प्रधानता होती है उसे ही धारण करते हैं अर्थात् प्रधान भी नहीं है । अहंकार से रहित होने के कारण यह इस जगत में साधारण जनों से पृथक् अपनी सत्ता रखते हैं एवं पञ्चतन्मात्रा तथा पंच महाभूतों से भी यह परे हैं । अर्थात्

न तो यह महान हैं, न प्रधान हैं, न भूत हैं, न तन्मात्रा हैं, न अहंकार हैं, प्रत्युत इन चौबीसों से परे पचीसवें पदार्थ परमपुरुष हैं।

**रहितं कलाभिरखिलाभिरकृतरसभावसंविदम् ।**

**क्षेत्रविदमपदिशन्ति जनाः पुरबाह्यमेनमगतं विदग्धताम् ॥ ३ ॥**

अर्थ—लोग इस कृष्ण की सम्पूर्ण कलाओं से विहीन, शृंगा-रादि रस एवं रत्यादि भावों के संवेदन से भी शून्य, एवं विदग्ध शास्त्रों के संकेत को समझने में असमर्थ, गाँव के बाहर निवास करने योग्य एक मूर्ख किसान के रूप में चर्चा करते हैं।

टिप्पणी—(स्तुति) लोग इन्हें हस्तपादादि अवयवों से रहित, क्षेत्रज्ञ अर्थात् आत्मा, रस एवं भावादि से शून्य चितस्वरूप शरीर से बाह्य और अग्नि की शहकता से परे कहलाते हैं।

**अतिभूयसापि सुकृतेन दुरुपचर एष शक्यते ।**

**भक्तिशुचिभिरुपचापरैरपि न ग्रहीतुमभियोगिभिर्नृभिः ॥ ४ ॥**

अर्थ—भक्ति से पवित्र हृदय वाले, सदा पूजा-पाठ में निरत रहने वाले एवं उद्योगपरायण लोगों द्वारा अत्यन्त प्रचुर उपकार करने पर भी यह कठिनाई से वश में किया जानेवाला अकृतज्ञ कृष्ण प्रसन्न नहीं किया जा सकता।

टिप्पणी—(स्तुति) यह भगवान् योगाराधन में निरत रहने वालों से भी दुर्ज्ञेय हैं, अनेक यज्ञ-दानादि सत्क्रियाओं द्वारा भी वश में नहीं किये जा सकते। भक्ति से पवित्र हृदय वाले भक्त भी इनका पार नहीं पा सकते, अथवा उत्तम कर्म करने वाले योगीजन इन्हें नहीं जान सकते—ऐसी बात नहीं, वे ही तो इन्हें जान ही सकते हैं।

**व्रजति स्वतामनुचितोऽपि सविनयमुपासितो जनैः ।**

**नित्यमपरिचितचित्ततया पर एव सर्वजगतस्तथाप्ययम् ॥ ५ ॥**

अर्थ—यह कृष्ण सर्वथा अयोग्य होते हुए भी हमारा सम्बन्धी बनता है। लोग विनयपूर्वक यद्यपि इसकी सेवा करते हैं किन्तु यह तो तीनों लोकों का शत्रु है, किसी का भी हितैषी नहीं है। (सत्य तो यह है कि) लोग सदा इसकी चित्तवृत्तियों से अपरिचित होकर ही इसकी सेवा करते हैं।

**टिप्पणी—**(स्तुति) यह भगवान् क्षेत्रज्ञ हैं। अनभ्यस्त एवं अज्ञेय होने पर भी योगीजन विनयपूर्वक एकाग्र चित्त से इनका चित्तन करते हैं। समस्त जगत् से परे और विलक्षण हैं। इनका चित्त, मन, बुद्धि सब अपरिचित है।

**उपकारिणं निरुपकारमनरिमरिमप्रियं प्रियम् ।**

**साधुमितरमबुधं बुधमित्यविशेषतः सततमेष पश्यति ॥ ६ ॥**

**अर्थ—**यह ऐसा व्यक्ति है कि अपने उपकारी, अनुपकारी, मित्र, शत्रु, प्रिय, अप्रिय, साधु, असाधु, मूर्ख और पण्डित—सब को सदा एक समान देखता है ।

**टिप्पणी—**(स्तुति) परमात्मा निर्गुण हैं, समदृष्टि हैं अतः उनकी दृष्टि में ये सब बराबर हैं।

**उपकारकस्य दधतोऽपि बहुगुणतया प्रधानताम् ।**

**दुःखमयमनिशमाप्तवतो न परस्य किंचिदुपकर्तुमिच्छति ॥ ७ ॥**

**अर्थ—**अनेक गुणों से युक्त होने के कारण प्रधानता को प्राप्त करने वाले एवं अपनी सेवा में रहकर रात-दिन अनेक कष्ट सहने/वाले उपकारकों का भी यह व्यक्ति कुछ भी प्रत्युपकार करना नहीं चाहता ।

**टिप्पणी—**(स्तुति) यह परमात्मा प्रधानसंज्ञक बुद्धि तत्त्व का कुछ भी उपकार नहीं करना चाहते। यह बुद्धि-तत्त्व पुरुष प्रवृत्ति द्वारा उपकारक तथा तीन प्रमुख गुणों के कारण प्रधानता या प्रकृतित्व को प्राप्त करने वाला है तथा सदैव जन्म-मरणादि दुःखों को प्राप्त करने वाला है।

**स्वयमक्रियः कुटिलमेष तृणमपि विधातुमक्षमः ।**

**भोक्तुमविरतमलज्जतया फलमीहते परकृतस्य कर्मणः ॥ ८ ॥**

**अर्थ—**यह कृष्ण स्वयं तो एक तिनके को भी टेढ़ा करने की सामर्थ्य नहीं रखता किन्तु निर्लज्जता के कारण दूसरों द्वारा किए हुए कर्मों का फल भोगने की सदैव इच्छा करता है ।

**टिप्पणी—**(स्तुति) यह आत्मा स्वयं अक्रिय तथा निष्कर्मा है और तृण भी टेढ़ा करने में असमर्थ है। और स्वयं निर्गुण होने से बुद्धि द्वारा किये गये कर्मों के फल सुख-दुःखादि का भोग करता है।

यं इमं समाश्रयति कश्चिदुदयविपदोर्निराकुलम् ।

तस्य भवति जगतीह कुतः पुनरुद्भवो विकरणत्वमेयुषः ॥ ६ ॥

अर्थ—मित्रों के अभ्युदय एवं विपत्ति में निश्चिन्त रहनेवाले इस कृष्ण का सहारा जो कोई मूर्ख लेता है, वह मर जाता है और उसका इस संसार में पुनः अभ्युदय हो ही कैसे सकता है ?

टिप्पणी—(स्तुति) जो कोई योगी इन परमात्मा श्रीकृष्ण का, जो उदय एवं विपत्ति में सदा एक रूप रहते हैं, सेवन करता है, वह मृत्यु के अनन्तर पुनः शरीर नहीं धारण करता ।

गुणवन्तमप्ययमपास्य जनमखिलमव्यवस्थितैः ।

याति सुचिरमतिबालतया धृतिमेक एव परिवारितो जडैः ॥ १० ॥

अर्थ—यह श्रीकृष्ण सभी गुणवान् पुरुषों को भी, अपनी अत्यन्त मूर्खता अथवा चंचलता के कारण छोड़कर, अन्यवस्थित चित्त वाले मूर्खों से घिरकर बहुत दिनों तक शान्ति के सुख का लाभ करता है ।

टिप्पणी—(स्तुति) यह भगवान् सत्त्वादि गुणों से युक्त लोगों का संहार कर बालमुकुन्द रूप में चारों ओर से अव्यवस्थित रूप में फैली हुई जलराशि से घिर कर चिरकाल तक शान्तिपूर्वक शयन करते हैं ।

सुकृतोऽपि सेवकजनस्य बहुदिवसखिन्नचेतसः ।

सर्वजनविहितनिर्विदयं सकृदेव दर्शनमुपैति कस्यचित् ॥ ११ ॥

अर्थ—सभी लोगों को कष्ट देने वाला यह कृष्ण, अपने लिए बहुत दिनों से कष्ट उठाकर खिन्न रहने वाले परम उपकारी अपने सेवक वर्गों में से किसी एक को कभी एक बार दर्शन देता है ।

टिप्पणी—(स्तुति) यह परमात्मा, जिनका नाम तो कोई मित्र है, न द्वेष्य है, बहुत दिनों से दर्शन के लिए खिन्न चित्त रहने वाले, पुण्यशील अपने भक्तों में से किसी एक को कभी एक बार दर्शन देते हैं ।

स्वजने सखिष्वनुगतेषु नियतमनुरागवत्स्वपि ।

स्नेहममृदुहृदयः क्षपयन्निरपेक्ष एष समुपैति निर्वृतिम् ॥ १२ ॥

अर्थ—क्रूर चित्त और अविवेकी यह कृष्ण अपने ऊपर अनुराग रखने वाले स्वजनों, मित्रों तथा आश्रितों के साथ अपने स्नेह का नाश करके सदैव सुख प्राप्त करता है। अर्थात् सर्वत्र इसका वैर ही चलता है।

टिप्पणी—(स्तुति) यह परमात्मा वीतराग, निरपेक्ष तथा निःसंग हैं और स्वजनों मित्रों एवं आश्रितों आदि में तृष्णा दूर कर के निर्वाण की प्राप्ति करते हैं।

**क्षमेष राजसतयैव जगदुदयदर्शितोद्यतिः ।**

**मत्त्वहितकृतमतिः सहसा तमसा विनाशयति सर्वमावृतः ॥१३॥**

अर्थ—सर्वदा अहितकर कार्यों में बुद्धि रखने वाला यह कृष्ण थोड़ी देर के लिए कभी राजसी भाव में आकर जगत् के कल्याण के लिए थोड़ा-बहुत उद्यम दिखला देता है; किन्तु पुनः तमोगुण से व्याप्त होकर तुरन्त ही सब कुछ किया-धरा चौपट कर देता है।

टिप्पणी—(स्तुति) यह त्रिमूर्ति रूपधारी भगवान् रजोगुण का आश्रय लेकर ब्रह्मरूप में जगत् को उत्पन्न करने का उद्योग करते हैं, सत्त्वगुण का आश्रय ले कर विष्णुरूप में जगत् का पालन करने में चित्त लगाते हैं तथा तमोगुण के आश्रय से रुद्र रूप में जगत् का विनाश करते हैं।

**अभिहन्यते यदभिहन्ति परितपति यच्च तप्यते ।**

**नास्य भवति वचनीयमिदं चपलात्मिका प्रकृतिरेव हीदृशी ॥१४॥**

अर्थ—यह कृष्ण, जो दूसरों द्वारा मारा जाता है अथवा जो दूसरे लोगों को यह मारता है तथा जो यह दूसरों को कष्ट देता है अथवा दूसरे लोग जो इसके कार्यों में उपद्रव करते हैं—उसमें इसकी कोई निन्दा नहीं की जा सकती; क्योंकि इसकी चंचल प्रकृति इसी प्रकार की है ही।

टिप्पणी—(स्तुति) यह परमात्मा मारता है, मरता है, सताता है, सताया जाता है—ऐसी बात नहीं कहनी चाहिए; क्योंकि यह सब कार्य तो चंचल प्रकृति करती है। परमात्मा नहीं करते।

**अतिसत्त्वयुक्त इति पुंभिरयमतिशयेन वयर्थते ।**

**सूक्ष्ममतिभिरथ चापगते समुपैति नाल्पमपि सत्त्वसंकरम् ॥१५॥**



अर्थ—स्वल्प बुद्धि वाले लोग इस कृष्ण को अत्यन्त धीरता युक्त बतलाकर इसकी अतिशय प्रशंसा करते हैं, किन्तु इसमें तो धनुष-बाण धारण करके शत्रु के सम्मुख आने पर पौरुष का लेशमात्र भी शेष नहीं रह जाता ।

टिप्पणी—(स्तुति) कुशाग्रबुद्धि योगी जन इन भगवान् श्रीकृष्ण को अत्यन्त सत्त्वगुण सम्पन्न बतलाते हैं । किन्तु इनके जान लेने के पश्चात् निर्वीज समाधि में सत्त्वगुण का लेश भी नहीं दिखायी पड़ता । (क्योंकि पुरुष तो गुणों से परे है) ।

प्रलयं परस्य महतोऽपि नियतमिह निःसुखे गुणाः ।

यान्ति जगदपि सदोषमदः स्वरुचैव पश्यति गुणान्द्विषन्नयम् ॥१६॥

अर्थ—यह कृष्ण सुख से विहीन है, दूसरे महान् लोगों के गुण भी इसके समीप आकर विलीन हो जाते हैं (अर्थात् यह किसी के गुणों की कद्र नहीं करता) । इतना ही नहीं, यह कृष्ण गुणों से द्वेष रखते हुए इस संसार को भी अपनी इच्छा से दोषयुक्त ही देखता है ।

टिप्पणी—(स्तुति) विकार को न प्राप्त होने के कारण सुखरहित इन भगवान् श्रीकृष्ण में महान् बुद्धितत्त्व के सत्त्व, रजस्, तमस् गुण विलीन हो जाते हैं और यह परमात्मा सत्त्वादि गुणों की निन्दा करते हुए इस जगत् को अपने ज्ञान द्वारा जन्म-मरणादि दुःखों से युक्त देखते हैं अर्थात् प्रकृति को क्लेशयुक्त देखते हैं ।

क्षितिपीठमम्भसि निमग्नमुदहरत यः परः पुमान् ।

एष किल स इति कैरबुधैरभिधीयमानमपि तत्प्रतीयते ॥१७॥

अर्थ—पूर्वकाल में जिन्होंने जल में निमग्न पृथ्वी-मण्डल का उद्धार किया था, वह परम पुरुष यही हैं—ऐसी बात यदि इस कृष्ण के बारे में कही जाय तो कौन ऐसा मूर्ख होगा, जो इस पर विश्वास करेगा (अर्थात् ऐसी अनर्गल बात पर कोई विश्वास नहीं कर सकता) ।

टिप्पणी—(स्तुति) पृथ्वी के उद्धार के संबंध की ऊपर की बात जब विद्वान् लोग कहते हैं तो उस पर मूर्ख भी विश्वास कर लेते हैं ।

नरसिंहमूर्तिरयमेव दितिसुतमदारयन्नखैः ।

आप्तजनवचनमेतदपि प्रतिपत्तुमोमिति जनोज्यमर्हति ॥१८॥

अर्थ—नरसिंह रूप धारण कर इसी कृष्ण ने दिति के पुत्र हिरण्य-कशिपु को अपने नखों से फाड़ा था। इसके ( श्रीकृष्ण के ) मित्रों (व्यासादि) की इस चाटूक्ति को भी ये भीष्म आदि मूर्ख लोग 'हाँ, हाँ' कह कर सच्ची मान लेते हैं। (अर्थात् मित्र लोग तो झूठी खुशामद करते ही हैं, उस पर विश्वास करने वाले भी मूर्ख ही होते हैं )

टिप्पणी—(स्तुति) इन्हीं भगवान् ने नरसिंह रूप धारण कर अपने नखों से उस दैत्यपति को फाड़ डाला था—इस आप्त-वचन को पण्डित लोग ही सत्य मानते हैं। साधारण लोग तो इसे समझ भी नहीं पाते ।

**अपहाय तुङ्गमपि मानमुचितमवलम्ब्य नीचताम् ।**

**स्वार्थकरणपदुरेष पुरा बलिना परेण सह संप्रयुज्यते ॥ १६ ॥**

अर्थ—यह कृष्ण अपना स्वार्थ सिद्ध करने में परम पटु है। पूर्व काल में इसने नीचता का सहारा लेकर अपने ऊँचे एवं उचित अहंकार को भी त्याग कर अपने बलवान् शत्रुओं के साथ सुलह कर ली थी।

टिप्पणी—(स्तुति) अपने शरीर की विशालता को त्यागकर तथा वामन रूप धारण कर पूर्वकाल में श्रेष्ठ राजा बलि के साथ इन्हीं भगवान् ने मंत्री-सम्बन्ध स्थापित किया था, क्योंकि अपने आत्मीयजन इन्द्र का प्रयोजन सिद्ध करने में यह परम पटु हैं।

**क्रमते नभो रभसयैव विरचयति विश्वरूपताम् ।**

**सर्वमतिशयगतं कुरुते स्फुटमिन्द्रजालमिदमेष मायया ॥ २० ॥**

अर्थ—यह कृष्ण माया के साथ सब कुछ इन्द्रजाल ही रचता है और सभी वस्तुओं को विशेष रूप से आश्चर्य युक्त बना देता है। ( देखो न, युद्धादि में) यह वेग के साथ आकाश में ऊपर उड़ने लगता है तथा 'विश्वरूपता' अर्थात् कभी 'वि' (पत्नी) कभी 'श्व,' (कुत्ता) तथा कभी 'रूप' (मृगादि) का धर्म धारण करता है। ( किन्तु इसका वास्तविक व्यवहार कुछ भी नहीं है। )।

टिप्पणी—(स्तुति) यह स्पष्ट है कि यह सम्पूर्ण जगत्, भगवान् अपनी वेगवती माया अर्थात् ऋद्धि से ही इन्द्रजाल की भाँति बनाते हैं। आकाश का उल्लंघन करते हैं, बलि को बाँधने के लिए अपना विराट् स्वरूप दिखलाते हैं एवं जगत की सभी वस्तुओं को विशिष्ट बना देते हैं।

किल रावणारिरयमेव किमिदमियदेव कथ्यते ।

सत्त्वमतिबलमधिद्युति यत्तदशेषमेष इति धृष्टमुच्यताम् ॥ २१ ॥

अर्थ—यही रावण का मारने वाला था, क्यों इतनी ही बात कहते हो ! (अर्थात् यदि झूठ ही बोलना है तो और लंबी झूठ बोलो न!) (इस संसार में) जो भी अत्यन्त बलवान्, कान्तिमान् एवं महान् तेजस्वी प्राणी हैं, वह सब यही है—धृष्टतापूर्वक यह क्यों नहीं कहते ?

टिप्पणी—(स्तुति) यही भगवान् श्रीकृष्ण ही रावण के शत्रु थे—यही क्यों कहते हो, इस संसार में तो जो भी अत्यन्त बलवान्, कान्तिमान् एवं महान् तेजस्वी विभूतियाँ हैं—वह सब यही हैं, निःसंकोच ऐसा कहना चाहिए । श्री मद्भगद्-गीतामें कहा भी गया है:—

यद् यद् विभूतिमत् सर्वं श्रीमदूर्जितमेव वा ।

तत्तदेवावगच्छ त्वं ममतेजोऽशसम्भवम् ॥

अर्थात् इस संसार में जो भी ऐश्वर्यवान्, श्रीमान् अथवा तेजोवान् पदार्थ हैं उन सब को मेरे ही अंश से उत्पन्न समझना चाहिए ।

चलतैष पादयुगलेन गुरु शकटमीषदस्पृशत् ।

दैवकलितमथ चोदलसद्वलितोरुभाण्डचयमात्मनैव तत् ॥ २२ ॥

अर्थ—इस कृष्ण ने अपने चंचल पैरों से उस महान् शकट को छू भर दिया था, वह तो दैवी प्रेरणा से स्वयं ही गिर गया था जिससे वहाँ दही-घृत आदि के बड़े-बड़े मटके तथा घड़े आदि फूट गये थे । ( उसके उलटने में इसके पौरुष की कोई विशेषता नहीं थी ) ।

टिप्पणी—(स्तुति) इन भगवान् श्रीकृष्ण ने चलते हुए अपने दोनों चरणों से उस शकट को तनिक-सा छू भर दिया था । आश्चर्य का विषय है कि इतने ही से वह उलट गया, जिससे वहाँ दही, घृत आदि के बड़े-बड़े मटके तथा घड़े आदि फूट गये थे । पैर के छू जाने मात्र से इतने बड़े शकट का टूट जाना कितने आश्चर्य की बात है ?

स्तुवतामुना स्तनयुगेन जनितजननीजनादरा ।

स्त्रीति सदयमविधाय मनस्तदकारि साधु यदधाति पूतना ॥ २३ ॥

अर्थ—इस कृष्ण ने, जो माता के समान स्नेह प्रकट कर दोनों स्तनों में क्षीर चुवाती हुई उपस्थित पूतना राक्षसी पर क्षी जानकर भी

मन में तनिक दया नहीं की और उसे मार डाला, तो क्या यह कोई अच्छा काम किया ?

टिप्पणी—(स्तुति) इन्होंने माता के समान कृत्रिम आदर दिखाने वाली, दोनों स्तनों में दूध चुवाती हुई राक्षसी पूतना का निर्दय मन से जो संहार कर दिया वह उचित ही किया, क्योंकि वह राक्षसी स्तनों से क्षीर चुवाते हुए इन्हें मारने के लिए ही तो आयी थी ।

**अभनक्तुरु कथमिवैष कृतधरणिर्द्विजः क्षणात् ।**

**बाढमिदमपि न बालकृतं ननु देवताविधिरयं विजृम्भते ॥२४॥**

अर्थ—धरती पर रेंगते हुए इस कृष्ण ने भला किस प्रकार क्षण भर में उन दोनों यमलार्जुन के विशाल वृक्षों को एकदम तोड़ा होगा ? यह इसके जैसे बालक का काम तो हो ही नहीं सकता ! निश्चय ही किसी अदृष्ट देवता ने ही उक्त कार्य किया होगा ? ( भला जो धरती पर चल भी नहीं सकता था वह विशाल वृक्षों को कैसे तोड़ सकता था ! ) ।

टिप्पणी—(स्तुति) धरती पर चलने वाले बालक श्रीकृष्ण ने जिस प्रकार उन विशाल वृक्षों को एकाएक तोड़ दिया था, वह साधारण बालक का कार्य नहीं था, वह तो किसी देवता का कार्य था और वह देवता तो यह स्वयं थे ।

**विहरन्वने विजन एव महति दधदेष गोपताम् ।**

**नाम जगति मधुसूदन इत्यगमद्धतेन मधुना महीयसा ॥ २५ ॥**

अर्थ—इस कृष्ण ने विशाल निर्जन वन में गाय चराते समय किसी विशाल मधु की मक्खी के छत्ते को तोड़ दिया था, जिससे संसार में में 'मधुसूदन' नाम से इसकी ख्याति हो गयी है ।

टिप्पणी—(स्तुति) इन्हीं भगवान् श्रीकृष्ण ने उस निर्जन एवं सर्वलोकव्यापी जलराशि में पृथ्वी की रक्षा करते हुए अत्यन्त बलवान् मधु नामक राक्षस का संहार कर संसार में 'मधुसूदन' नाम की उपाधि प्राप्त की है ।

**अविमृश्य गोवधसमुत्थमयमघममीमरद्रुषा ।**

**रिष्टमुपगु समुपोढमदं यदसौ किलासुर इति प्रमार्ष्टि तत् ॥२६॥**

अर्थ—इस कृष्ण ने जो क्रोध के कारण बैल मारने के पाप की कोई चिन्ता न करके गौओं के पीछे-पीछे मस्ती से घूमते हुए एक बैल 'रिष्ट' को मार डाला था, उसी का परिमार्जन अब यह यह कह करके करता है कि 'वह बैल नहीं राक्षस था।' (वस्तुतः वह तो कामुक बैल था, जिसे मारकर इसने महान् पाप किया है)।

टिप्पणी—(स्तुति) यह सत्य है कि भगवान् ने गौओं के समीप जिस 'रिष्ट' का वध किया वह रिष्ट अत्यन्त पापी, गर्वोद्धत असुर था, बैल नहीं था क्योंकि वह चिन्तन के अयोग्य गोघातरूपी पाप-कर्म का उद्योग करना चाहता था और इस प्रकार उसका संहार करना उचित ही था।

**मुखकन्दरान्तरगतोऽपि विकटदशनेन केशिना ।**

**नास्य सपदि यदखादि भुजस्तदहो तिरश्चि सहजैव मूढता ॥२७॥**

अर्थ—विकट दाँतों वाले केशी नामक अश्व-राक्षस ने जो अपनी मुखरूपी कन्दरा में गयी हुई इस कृष्ण की भुजाओं को नहीं चबा डाला, इसका मुझे खेद है। यह उस जैसे पशु की सहज मूढता ही थी।

टिप्पणी—(स्तुति) विकट दाँतों वाले केशी नामक अश्वराक्षस ने जो मुख-रूपी कन्दरा में गयी हुई भगवान् श्रीकृष्ण की भुजाओं को नहीं चबा डाला, क्या वह पक्षियों की सहज मूर्खता मात्र थी? नहीं, वह तो इन्हीं का माहात्म्य था।

**यदुदस्य बाहुमयमेकमधृत गिरिमद्भुतं न तत् ।**

**भूरि सलिलमविषह्यमियं जलदे विमुञ्चति गवां सभाग्यता ॥२८॥**

अर्थ—बादलों द्वारा विपुल जल-वृष्टि करते समय जो इस कृष्ण ने अपना एक हाथ उठाकर उस पर गोवर्द्धन पर्वत को धारण कर लिया था, उसमें क्या अद्भुत बात थी, वह तो गौओं का सौभाग्य था। (अर्थात् उसमें इसका कोई महत्त्व नहीं मानना चाहिए।)

टिप्पणी—(स्तुति) बादलों द्वारा विपुल जलवृष्टि करते समय जो इन भगवान् श्रीकृष्ण ने अपना एक हाथ उठाकर उस पर गोवर्धन पर्वत को धारण कर लिया था वह साधारण बात नहीं थी, महान् आश्चर्य की बात थी। क्या वह गौओं का सौभाग्य मात्र था? नहीं, वह तो इन्हीं का माहात्म्य था।

किमिवात्र चित्रमयमन्त्रमचलमहकल्पितं यदि ।

प्राश निखिलमखिलेऽपि जगत्पुदरं गते बहुभुजोऽस्य न व्यथार६

अर्थ—जो इस कृष्ण ने पर्वत-महोत्सव के अवसर पर जितना अन्न वहाँ परोसा गया था, उसे सम्पूर्ण रूप से अकेला ही खा गया तो इसमें कौन-सी आश्चर्य की बात थी ? क्योंकि यह तो महान् पेटू और बहुभोजी है ही। इसके पेट में तो यदि त्रैलोक्य भर दिया जाय तब भी इसे पीड़ा नहीं होगी।

टिप्पणी—(स्तुति) पर्वत-महोत्सव के अवसर पर जितना अन्न वहाँ परोसा गया था उसे सम्पूर्ण रूप से जो इन भगवान् श्रीकृष्णचन्द्र ने अकेला ही खा लिया तो इसमें कौन सी आश्चर्य की बात है ? क्योंकि यह जगन्निवास हैं। इनके उदर में तो अखिल विश्व ही निवास करता है और इन्हें तनिक पीडा नहीं होती। यह सम्पूर्ण भुवनों के पालक हैं अथवा अनेक भुजाओं वाले हैं।

अमुना करेण पृथुदन्तमुसलमुदखानि दन्तिनः ।

तेन यदवधिस एव पुनर्बलशालिनां क इव तत्र विस्मयः॥३०॥

अर्थ—इस कृष्ण ने कुबलयापीड हाथी के मूसल के समान मोटे दाँतों को, जो अपने हाथों से उपार लिया था और उसके उखाड़ लेने की पीड़ा से वह हाथी जो मर गया सो इसमें बलवान् पुरुषों को क्या विस्मय हो सकता है ? ( क्योंकि मार्मिक स्थानों पर चोट पहुँचाकर कोई बालक भी हाथी को मार सकता है । )

टिप्पणी—(स्तुति) भगवान् श्रीकृष्ण ने उस महाबलवान् कुबलयापीड हाथी का, मूसल के समान मोटे दाँतों को अपने हाथों से उपार कर जो बध कर दिया, वह तो सचमुच बलवानों के लिए भी आश्चर्य की बात है ? क्योंकि पागल और बलवान् हाथी को मारना साधारण कार्य नहीं है। कहा जाता है कि—

‘एकः क्रुद्धो गजो हन्ति षट्सहस्राणि वाजिनाम्।’

अर्थात् एक ही क्रुद्ध हाथी छः सहस्र घोड़ों को मार डालता है।

शिशुरेव शिञ्चितनियुद्धकरणमकृतक्रियः स्वयम् ।

मल्लमलघुकठिनांसतटं न्यवधीद्यदैष तददृष्टकारितम्॥३१॥

अर्थ—इस कृष्ण ने स्वयं तनिक भी बाहुयुद्ध को न जानते हुए लड़क-पन में ही जो विस्तृत एवं कठोर कन्धोंवाले तथा बाहुयुद्ध की क्रियाओं में परम अभ्यस्त चाणूर नामक मल्ल का वध कर दिया था वह दुर्देव का ही कार्य था। (क्योंकि एक छोकरा उस भीषण मल्ल को कैसे मार सकता था ? ) ।

टिप्पणी—(स्तुति) ऐसे चाणूर का वध क्या दुर्देव का ही कार्य था ? नहीं, वह इन्हीं भगवान् श्रीकृष्ण की महिमा थी ।

यदयुध्यमानमपि सन्तमुपहितसुरौघसाध्वसम् ।

कंसमभियमयमभ्यभवत्समुदा जनेन तदपि प्रशंस्यते ॥३२॥

अर्थ—इस कृष्ण ने जो देवताओं को आतंकित कर देनेवाले कंस को, बैठे रहने पर, उस समय जब कि वह युद्ध नहीं कर रहा था, मार डाला उसकी भी लोग प्रसन्नता के साथ प्रशंसा करते हैं। (भला निष्क्रिय बैठे व्यक्ति को मारने में कैसी प्रशंसा है यह तो घोर निन्दा की बात है ।)

टिप्पणी—(स्तुति) उस अवस्था में बैठे हुए कंस को जो भगवान् श्रीकृष्ण ने मारा उसकी भी सन्तोषी लोग प्रशंसा ही करते हैं, क्योंकि उसके कारण देवताओं में बड़ा आतंक था ।

इति निन्दितुं कृतधियापि वचनममुना यदाददे ।

स्तोतुमनिशमुचितस्य परैः स्तुतिरेव सा मधुनिघातिनोऽभवत् ३३

अर्थ—इस प्रकार भगवान् श्रीकृष्ण की निन्दा करने की इच्छा से शिशुपाल ने जो बातें कहीं, वह सब दूसरे लोगों द्वारा सर्वथा स्तुति करने योग्य मधुसूदन के लिए 'स्तुति' ही हो गयी ।

यदुवाच दुष्टमतिरेष परिविवदिषुर्मुद्विषम् ।

द्वयर्थमपि सदसि चेदिपतेस्तदतोऽपराधगणनामगाद्वचः ॥३४॥

अर्थ—सभा में उस दुष्टबुद्धि चेदिपति शिशुपाल ने मुरारि भगवान् श्रीकृष्ण की निन्दा करने की इच्छा से जो उपर्युक्त द्वयर्थक बातें कहीं, वे सब भी उसके अपराध कोटि में ही गिनी गयीं ।

इति वाचमुद्धतमुदीर्य सपदि सह वेणुदारिणा ।

सोढरिपुबलभरोऽसहनः स जहास दत्तकरतालमुच्चकैः ॥३६॥

अर्थ—शत्रुओं के परम पराक्रम को सहन करनेवाले शिशुपाल ने भगवान् के सम्मान को न सहन कर इस प्रकार उक्त निष्ठुर बातें कहने के अनन्तर तुरन्त ही नरकासुर के पुत्र के साथ परस्पर तालें ठोंकते हुए उच्चस्वर में अट्टहास किया ।

टिप्पणी—स्वभावोक्ति अलंकार ।

कटुनापि चैद्यवचनेन विकृतिमगमन्न माधवः ।

सत्यनियतवचसं वचसा सुजनं जनाश्चलयितुं क ईशते ॥४०॥

अर्थ—शिशुपाल की इन कठोर बातों से, भगवान् श्रीकृष्ण तनिक भी क्षुब्ध नहीं हुए । सत्य पर अडिग रहनेवाले सज्जन पुरुषों को कठोर बातें कहकर कौन व्यक्ति विचलित कर सकता है ?

टिप्पणी—अर्थान्तरन्यास अलंकार ।

न च तं तदेति शपमानमपि यदुनृपाः प्रचुक्रुधुः ।

शौरिसमयनिगृहीतधियः प्रमुचित्तमेव हि जनोऽनुवर्तते ॥४१॥

अर्थ—उस समय इस प्रकार की गालियाँ बकते हुए भी शिशुपाल पर उन यदुवंशी राजाओं ने, जो भगवान् श्रीकृष्ण के इशारे से अपने आप को रोके हुए थे, प्रकट रूप में क्रोध नहीं किया । (क्यों न हो) लोग अपने स्वामी की चित्तवृत्ति का ही अनुगमन करते हैं ।

टिप्पणी—अर्थान्तरन्यास और काव्यलिंग का संकर ।

विहितागसो मुहुरलङ्घ्यनिजवचनदामसंयतः ।

तस्य कतिथ इति तत्प्रथमं मनसा समाख्यदपराधमच्युतः ॥४२॥

अर्थ—अपने अलंघनीय प्रतिज्ञा-पाश से बंधे हुए भगवान् श्रीकृष्ण ने, सहस्रों बार अपराध करनेवाले उस शिशुपाल के इस अपराध को ही प्रथम अपराध के रूप में, गिना ।

टिप्पणी—काव्यलिंग अलंकार ।



स्मृतिवर्त्म तस्य न समस्तमपकृतमियाय विद्विषः ।

स्मर्तुमधिगतगुणस्मरणाः पटवो न दोषमखिल खलूत्तमाः ॥४३॥

अर्थ—विद्वेषी शिशुपाल के समस्त अपकार भगवान् श्रीकृष्ण के स्मृति-पथ पर नहीं आये। क्योंकि ऐसे सज्जन, जिन्हें दूसरों के गुणों का ही स्मरण करने का अभ्यास है, दूसरों के समस्त दोषों को याद ही नहीं रख सकते।

टिप्पणी—तात्पर्य यह है कि सज्जन लोग दूसरों के उपकारों को ही स्मरण रखते हैं, अपकारों को नहीं। अर्थान्तरन्यास अलंकार।

नृपतावधिच्छिपति शौरिमथ सुरसरित्सुतो वचः ।

स्माह चलयति भुवं मरुति क्षुभितस्य नादमनुकुर्वदम्बुधेः ॥४४॥

अर्थ—इसके बाद, चेदिनरेश शिशुपाल द्वारा इस प्रकार भगवान् श्रीकृष्ण को अपमानजनक बातें कहने पर। गंगापुत्र भीष्म, प्रलय-कालीन प्रभञ्जन द्वारा पृथ्वी के कंपित हो जाने पर उद्वेलित महा-समुद्र के गंभीर स्वर का अनुकरण करते हुए बोले—

टिप्पणी—‘स्म’ का पद के आदि में प्रयोग कवि की जवर्दस्ती है। उपमा अलंकार।

अथ गौरवेण परिवादमपरिगणयंस्तमात्मनः ।

प्राह मुररिपुतिरस्करणक्षुभितः स्म वाचमिति जाह्नवीसुतः ॥४५॥

अर्थ—शिशुपाल के उक्त प्रलाप के अनन्तर मुरारि भगवान् श्रीकृष्ण के तिरस्कार से क्षुब्ध गंगापुत्र भीष्म ने धैर्य के साथ अपनी निन्दा की कोई परवाह न कर इस प्रकार की बातें कहीं :—

टिप्पणी—काव्यलिङ्ग अलंकार।

विहितं मयाद्य सदसीदमपमृषितमच्युतार्चनम् ।

यस्य नमयतु स चापमयं चरणः कृतः शिरसि सर्वभूभृताम् ॥४६॥

अर्थ—हे राजाओं! जिस किसी राजा को आज इस सभा में मेरे द्वारा की गयी भगवान् श्रीकृष्ण की पूजा सद्य नहीं है, वह धनुष चढ़ा ले। यह मेरा ( बाँया ) पैर ऐसे सभी राजाओं के शिर पर रखा जा रहा है।

टिप्पणी—भीष्म ने अपने बाएँ पैर को धरती पर पटक कर ‘यह’ का संकेत किया है।

इति भीष्मभाषितवचोऽर्थमधिगतवतामिव क्षणात् ।

क्षोभमगमदतिमात्रमथो शिशुपालपक्षपृथिवीभृतां गणः ॥४७॥

अर्थ—इस प्रकार भानों भीष्म द्वारा कही गई, शिर पर पैर रखने वाली बात के अर्थ को समझते हुए शिशुपाल के पक्ष में रहने वाले राजाओं के समूह क्षण भर में ही अत्यन्त क्षोभ से भर गये ।

टिप्पणी—उत्प्रेक्षा अलंकार ।

[आगे के दस श्लोकों में रौद्र रस के स्थायी भाव क्रोध के अनुभावों का वर्णन कवि ने किया है ।]

शितितारकानुमितताग्रनयनमरुणीकृतं क्रुधा ।

बाणवदनमुददीपि भिये जगतः सकीलमिव सूर्यमण्डलम् ॥४८॥

अर्थ—अत्यन्त क्रोध से लाल एवं काली पुतलियों से पृथक् ताम्र वर्ण की दिखायी पड़ने वाली आँखों से युक्त बाणासुर का मुख, पापग्रह शनिश्चर और भौम अथवा कीलाकार छाया ( परिधि ) से युक्त सूर्यमण्डल की भाँति संसार को भयभीत करने के लिए प्रज्वलित हो उठा ।

टिप्पणी—तद्गुण और उपमा अलंकार का संकर ।

प्रविदारितारुणतरोग्रनयनकुसुमोज्ज्वलः स्फुरन् ।

प्रातरहिमकरताम्रतनुर्विषजद्रुमोऽपर इवाभवद्द्रुमः ॥४९॥

अर्थ—अत्यन्त विकास को प्राप्त होने वाले क्रोध से विशेष रक्त होने के कारण भयंकर नेत्र-रूपी पुष्पों से उज्ज्वल एवं अपने तेज से जलते हुए द्रुम राजा का शरीर प्रातःकालिक सूर्य की भाँति लालवर्ण का होकर मानों विष-वृक्ष सा दिखायी पड़ने लगा ।

टिप्पणी—रूपक से संकीर्ण उत्प्रेक्षा अलंकार ।

अनिशान्तवैरदहनेन विरहितवतान्तरार्द्रताम् ।

कोपमरुदभिहतेन भृशं नरकात्मजेन तरुणेव जज्वले ॥५०॥

अर्थ—वैररूपी अग्नि के न बुझने के कारण नरकासुर के पुत्र वेणुदारी का अन्तःकरण सरसता से विहीन हो उठा था, फिर तो वह

क्रोध-रूपी वायु से प्रेरित होकर (सूखे) वृत्त की भाँति और भी जल उठा ।

टिप्पणी—उपमा अलंकार ।

अभिधित्सतः किमपि राहुवदनविकृतं व्यभाव्यत ।

ग्रस्तशशधरमिवोपलसत्सितदन्तपङ्क्ति मुखमुत्तमौजसः ॥५१॥

अर्थ—कुछ बोलने के इच्छुक होने के कारण उज्ज्वल दंत-पक्तियों से युक्त राजा उत्तमौजा का मुख मानों चन्द्रमा को ग्रसते हुए राहु के मुख के समान विकराल दिखाई पड़ने लगा ।

टिप्पणी—उत्प्रेक्षा अलंकार ॥

कुपिताकृतिं प्रथममेव हसितमशनैरसूचयत् ।

क्रुद्धमशनिदलिताद्रितटध्वनि दन्तवक्रमरिचक्रभीषणम् ॥५२॥

अर्थ—(क्रोध उत्पन्न होने के) पूर्व ही जिसकी आकृति क्रोधी के समान थी, उस शत्रुओं की सेना के लिए परम भयंकर राजा दन्तवक्त्र को, पर्वत पर गिरे हुए वज्र की ध्वनि की भाँति उच्चस्वर से किया गया उसका अट्टहास ही, क्रोधयुक्त सूचित कर रहा था ।

टिप्पणी—उपमा और अतिशयोक्ति का संकर ।

प्रतिघः कुतोऽपि समुपेत्य नरपतिगणं समाश्रयत् ।

जामिहरणजनितानुशयः समुदाचचार निज एव रुक्मिणः ॥५३॥

अर्थ—(इस अवसर पर यह दिखायी पड़ने वाला) क्रोध तो कहीं से आकर शिशुपाल पक्षीय अन्य राजाओं के मन में घर कर रहा था; किन्तु रुक्मी को तो उसका वही पुराना क्रोध (इस अवसर पर) जलाने लगा, जो पहले बहिन (रुक्मिणी) के अपहरण के समय ही उत्पन्न हो चुका था ।

टिप्पणी—काव्यालिंग अलंकार ।

चरणेन हन्ति सुबलः स्म शिथिलितमहीध्रबन्धनाम् ।

तीरतरलजलराशिजलामवभुग्नभोगिफलमण्डलां भुवम् ॥५४॥

अर्थ—सुबल नामक राजा ने, जब क्रोध से अपने पैर को धरती पर पटका तो उसके आघात से पर्वतों की संधियाँ शिथिलित हो गयीं,

समुद्र की जलराशि तटों पर लहराने लगी तथा (पाताल में) सर्पों के फणसमूह टेढ़े हो गये ।

टिप्पणी—अतिशयोक्ति अलंकार ।

कुपितेषु राजसु तथापि रथचरणपाणिपूजया ।

चित्तकलितकलहागमनो मृदमाहुकिः सुहृदिवाधिकां दधौ ॥५५॥

अर्थ—सुदर्शन चक्रधारी भगवान् श्रीकृष्ण की पूजा से शिशुपाल पक्षीय अन्य राजाओं के क्रोधाभिभूत होने पर भी (उसी के पक्ष का) आहुकि नामक राजा (श्रीकृष्ण के) मित्र की भाँति अपने चित्त में भावी युद्ध के आगमन से अधिक प्रसन्न हुआ ।

टिप्पणी—भगड़ालू लोग भगड़ा के आने की सम्भावना से प्रसन्न होते ही हैं । उपमा अलंकार ।

गुरुकोपरुद्धपदमापदसितयवनस्य रौद्रताम् ।

व्यात्तमशितुमिव सर्वजगद्विकरालमास्यकुहरं विवक्षतः ॥५६॥

अर्थ—कुछ बोलने के इच्छुक कालयवन राजा का, मानों समस्त जगत् का भक्षण करने के लिए उत्सुक, फैला हुआ एवं विकराल मुख-विवर, अत्यन्त क्रोध से वाणी के रुक जाने के कारण और भी भयंकर हो गया था ।

टिप्पणी—उत्प्रेक्षा अलंकार ।

विवृतोरुबाहुपरिधेण सरभसपदं निधित्सता ।

हन्तुमखिलनृपतीन्वसुना वसने विलम्बिनि निजे विचस्वले ॥५७॥

अर्थ—सम्पूर्ण विपक्षी राजाओं को मारने के लिए अपने विशाल बाहु-रूपी परिधों को फैलाये हुए राजा वसु ने जब वेगपूर्वक अपने पैरों को आगे रखने की इच्छा की तो उछलने की शीघ्रता में नीचे गिरे हुए अपने बखों में ही उलझ कर वह गिर पड़ा ।

टिप्पणी—काव्यलिङ्ग और रूपक की संसृष्टि ।

इति तत्तदा विकृतरूपमभजत्तदविभिन्नचेतसम् ।

मारबलमिव भयंकरतां हरिबोधिसत्त्वमभि राजमण्डलम् ॥५८॥

अर्थ—इस प्रकार उस अवसर पर क्रोध से भीषण आकृति वाले वे (शिशुपाल पक्षीय) राजा लोग कामदेव की सेना की भाँति, अविकृत चित्त भगवान् श्रीकृष्ण-रूपी बोधिसत्त्व के सम्मुख अत्यन्त क्रोधित हो गये ।

टिप्पणी—उपमा अलंकार ।

रमसादुदस्थुरथ युद्धमनुचितमियोऽभिलाषुकाः ।

सान्द्रमुकुटकिरणोच्छलितस्फटिकांशवः सदसि मेदिनीभृतः॥५६॥

अर्थ—तदनन्तर उस सभा में उपस्थित भय से अपरिचित एवं युद्ध के अभिलाषी, शिशुपाल पक्षीय राजा लोग वेग से उठ कर खड़े हो गये । उस समय उनके मुकुट की सघन किरणों से (सभाभवन की) स्फटिक शिला-निर्मित दीवालें चमक उठीं ।

टिप्पणी—काव्यलिङ्ग अलंकार ।

स्फुरमाणनेत्रकुसुमोष्ठदलमभृत भूभृदङ्घ्रिपैः ।

धृतपृथुभुजलतं चलितैर्द्रुतवातपातवनविभ्रमं सदः॥६०॥

अर्थ—चलते हुए नेत्र-रूपी पुष्पों से, फड़कते हुए ओठ-रूपी पत्तों से तथा काँपती हुई मोटी भुजा-रूपी शाखाओं से युक्त, उन चलते हुए राजा-रूपी वृक्षों के कारण उस सभा भवन ने (उस समय) शीघ्र ग्रामी वायु से प्रकम्पित वन की शोभा धारण कर ली ।

टिप्पणी—रूपक और निदर्शना अलंकार का संकर ।

हरिमप्यमंसत तृणाय कुरुपतिमजीगणन्न वा ।

मानतुलितभुवनत्रितयाः सरितः सुतादबिभयुर्न भूभृतः॥६१॥

अर्थ—अपने अहंकार से तीनों लोकों को तिरस्कृत करने वाले वे शिशुपाल पक्षीय राजा लोग भगवान् श्रीकृष्ण को भी तृण की भाँति समझ रहे थे । राजा युधिष्ठिर को तो वे कुछ नहीं गिन रहे थे तथा गंगापुत्र भीष्म से वे तनिक भी नहीं डर रहे थे ।

टिप्पणी—समुच्चय अलंकार ।

गुरु निःश्वसन्नथ विलोलसदवधुवपुर्वचोविषम् ।

कीर्णदशनकिरणाग्रिकणः फणवानिवैष विससर्ज चेदिपः॥६२॥

अर्थ—तदनन्तर वह चेदिपति शिशुपाल] सर्प के समान बारम्बार फुफकारता हुआ, विष की भाँति बातें बोलने लगा । उस समय उसका शरीर अत्यन्त चंचल और सन्ताप युक्त हो गया था तथा अग्नि की चिनगारी की भाँति उसके उज्ज्वल दाँतों की किरणें चारों ओर बिखर रही थीं ।

टिप्पणी—उपमा अलंकार ।

[शिशुपाल ने क्या विषैली बातें कहीं उन्हें नीचे के चार श्लोकों में सुनियेः—]

किमहो नृपाः समममीभिरुपपतिसुतैर्न पञ्चभिः ।

वध्यमभिहत भुजिष्यममुं सह चानया स्थविरराजकन्यया ॥६३॥

अर्थ—हे राजाओं ! तुम लोग इन पाँचों जारज सन्तान पाण्डवों के साथ एवं इस बूढ़ी राजकन्या के साथ वध के योग्य इस नौकर को क्यों नहीं मार रहे हो ?

टिप्पणी—पाण्डव कुन्ती के क्षेत्रज सन्तान थे, अतः उन्हें 'जारज सन्तान' का ताना मारा । भीष्म चिरकुमार तथा अखण्ड ब्रह्मचारी थे, अतः उन्हें पुरुष न होने का ताना मारा था ; क्योंकि कामुक लोग पुरुष द्वारा ब्रह्मचर्य की अखण्ड रक्षा को असम्भव मानते हैं । कृष्ण इसलिए वध के योग्य थे कि अनेक राजाओं के होते हुए भी उन्होंने उनके योग्य पूजा ग्रहण की थी । कंस की गौएँ चराने वाले नन्द के घर में रहने के कारण वह 'नौकर' थे ।

अथवाध्वमेव खलु यूयमगणितमरुद्गणैर्जसः ।

वस्तु कियदिदमयं न मृधे मम केवलस्य मुखमीक्षितुं क्षमः ॥६४॥

अर्थ—अथवा यह ठीक ही है कि आप लोगों ने देवताओं को जब तेजोविहीन कर दिया है तो अब (इस तुच्छ के लिए क्यों हथियार उठायें, ) चुपचाप बैठिये । इस कृष्ण का मारना कितना बड़ा कार्य है ! अरे यह तो युद्ध में अकेले मेरा ही सामना करने में असमर्थ है !

विदतुर्यमुत्तममशेषपरिषदि नदीजधर्मजौ ।

यातु निकषमधियुद्धमसौ वचनेन किं भवतु साध्वसाधु वा ॥६५॥

अर्थ—नदी के पुत्र भीष्म और धर्म के पुत्र युधिष्ठिर ने सम्पूर्ण सभा के बीच में जिस कृष्ण को सब से श्रेष्ठ बताया है, वह युद्ध में

आकर कसौटी पर खरा उतरे। उसी से ज्ञात होगा कि यह सर्वश्रेष्ठ है या सर्वनिकृष्ट है। व्यर्थ की बातें करने से क्या लाभ है ?

अचिरान्मया सह गतस्य समरमुरगारिलक्ष्मणः ।

तीक्ष्णविशिखमुखपीतमसृक्पततां गरुः पिबतु सार्धमुर्वरा ॥६६॥

अर्थ—मेरे साथ लड़ाई में उतरने पर इस गरुडध्वज बनने वाले कृष्ण का रक्त मेरे तीक्ष्ण बाणों के मुख पान करेंगे और उनके पान से इसका जो कुछ रक्त शेष बचेगा उसे पक्षियों के साथ अभी यह धरती पान करेगी।

अभिधाय रूक्षमिति मा स्म गम इति पृथासुतेरिताम् ।

वाचमनुनयपरां स ततः सहसावकर्ण्य निरयाय संसदः ॥६७॥

अर्थ—शिशुपाल इस प्रकार की, कड़वी बातें कहने के बाद शीघ्र ही सभा-मण्डप से बाहर निकल गया। उस समय पाण्डुपुत्र अनुनय के साथ उससे 'मत जाइये, कहाँ जा रहे हैं' आदि बातें कह रहे थे, किन्तु उसने उनकी बातों को अनादर के साथ सुना अर्थात् तनिक भी ध्यान नहीं दिया।

गृहमागताय कृपया च कथमपि निसर्गदक्षिणाः ।

क्षान्तिमहितमनसो जननीस्वसुरात्मजाय चुकुपुर्न पाण्डवाः ॥६८॥

अर्थ—स्वभाव से ही चतुर एवं क्षमा से पवित्र चित्तवाले पाण्डव अपने घर आये हुए अपनी मौसी के पुत्र उस शिशुपाल के प्रति, उसके असह्य अपराध को देखते हुए भी, क्रुद्ध नहीं हुए।

टिप्पणी—काव्यलिंग और परिकर का संकर।

चलितं ततोऽनभिहतेच्छमवनिपतियज्ञभूमितः ।

तूर्णमथ ययुमिवानुययुर्दमघोषस्तनुमवनीशस्तनवः ॥६९॥

अर्थ—तदनन्तर शिशुपाल के पक्ष के अन्यान्य राजा लोग राजा युधिष्ठिर की यज्ञ-भूमि से स्वच्छन्द मनोरथ वाले उस शिशुपाल के पीछे-पीछे अश्वमेध यज्ञ के घोड़े के पीछे की भाँति चल पड़े।

टिप्पणी—जिस प्रकार अश्वमेध यज्ञ के घोड़े का अन्त में वध ही होता है उसी प्रकार इस उपमा द्वारा शिशुपाल के भावी वध की सूचना भी कवि ने दे दी है। उपमा अलंकार से वस्तु की ध्वनि।

विशिखान्तराण्यतिपपात सपदि जवनैः स वाजिभिः ।

द्रष्टुमलघुरभसापतिता वनिताश्चकार न सकामचेतसः ॥७०॥

अर्थ—शिशुपाल अत्यन्त तेज दौड़ने वाले घोड़ों पर ( रथ पर ) चढ़ कर ( इन्द्रप्रस्थ की ) सड़कें ढाँक गया । अतएव उसे देखने के लिए तीव्र वेग से दौड़ती हुई (नगर की) स्त्रियाँ सफल-मनोरथ नहीं हो सकीं ।

टिप्पणी—अत्यन्त तेजी से जाने के कारण स्त्रियाँ उसे नहीं देख सकीं । वाक्यार्थहेतुक काव्यलिंग अलंकार ।

क्षणभीक्षितः पथि जनेन किमिदमिति जल्पता मिथः ।

प्राप्य शिविरमविशङ्किमनाः समनीनहद्द्रुतमनीकिनीमसौ ॥७१॥

अर्थ—मार्ग में तेजी से जाते हुए शिशुपाल को क्षण भर देखकर लोग आपस में कहने लगे 'यह क्या हो गया ।' और उधर शिशुपाल ने अपनी सेना के शिविर में पहुँच कर निःशंक चित्त से शीघ्र ही अपनी सेना को तुरन्त तैयार होने की आज्ञा दे दी ।

त्वरमाणशाङ्खिकसवेगवदनपवनाभिपूरितः ।

शैलकटकतटभिन्नरवः प्रणनाद सांनहनिःकोऽस्य वारिजः ॥७२॥

अर्थ—शिशुपाल के सैनिकों को युद्धार्थ सुसज्जित होने के लिए जब शंख बजाने वाले ने शीघ्रता के साथ वेगपूर्वक पवन फूँककर शंख को बजाया तो उसकी तीव्र प्रतिध्वनि से (समीपवर्ती) पर्वत का नितम्ब-प्रदेश मुखरित हो उठा ।

जगदन्तकालसमवेतविषदविषमेरितारवम् ।

धीरनिजरवविलीनगुरुप्रतिशब्दमस्य रणतूर्यमावधि ॥७३॥

अर्थ—प्रलय काल के अवसर पर परस्पर मिले हुए पुष्करावर्त आदि मेघों के भयंकर गर्जन के समान विषम स्वर की रणभेरी जब बजायी गयी तो उसके शब्द अपनी ही गंभीर प्रतिध्वनि में विलीन हो उठे ।

टिप्पणी—उपमा अलंकार ।

सहसा ससंभ्रमविलोलसकलजनतासमाकुलम् ।

स्थानमगमदथ तत्परितश्चलितोडुमण्डलनभःस्थलोपमाम् ॥७४॥



अर्थ—रणभेरी के बजने पर तुरन्त ही व्यग्रता के साथ भागती हुई सम्पूर्ण जनता से संकीर्ण वह शिविर-स्थल चारों ओर से चलने वाले नक्षत्र मण्डलों से युक्त आकाश के समान हो गया ।

टिप्पणी—अतिशयोक्ति और उपमा अलंकार ।

दधतो भयानकतरत्वमुपगतवतः समानताम् ।

धूमपटलपिहितस्य गिरेः समवर्मयन्सपदि मेदिनीभृतः ॥७५॥

अर्थ—तदनन्तर राजाओं ने धूम मण्डल से आच्छादित होने के कारण अत्यन्त भयंकर दिखाई पड़ने वाले पर्वत की समानता धारण कर शीघ्र ही अपना-अपना कवच पहन लिया ।

टिप्पणी—उपमा अलंकार ।

परिमोहिणा परिजनेन कथमपि चिरादुपाहतम् ।

वर्म करतलयुगेन महत्तनुचूर्णपेषमपिषट्परा परः ॥७६॥

अर्थ - किसी राजा ने, अपने व्याकुलचित्त सेवक द्वारा देर में लाकर किसी प्रकार दिये गये विस्तृत कवच को अपनी दोनों हथेलियों से पीसकर अत्यन्त सूक्ष्म चूर्ण बना दिया ।

टिप्पणी—इससे उस राजा के अतिशय बलवान् एवं क्रोधान्ध होने की सूचना के साथ-साथ अपशकुन होने की भी सूचना मिलती है । अतिशयोक्ति अलंकार ।

रणसंमदोदयविकासिबलकलकलाकुलीकृते ।

शारिमशकदधिरोपयितुं द्विरदे मदच्युति जनः कथंचन ॥७७॥

अर्थ—युद्ध के आरम्भ होने की प्रसन्नता से ( शिशुपाल पक्षीय राजाओं की ) सेना में कोलाहल बहुत बढ़ गया, अतः उस से व्याकुल होने वाले मदसावी गजराज पर लोग हौदा कसने में बड़ी कठिनाई से किसी प्रकार सफल हो सके ।

टिप्पणी—काव्यलिङ्ग अलंकार ।

परितश्च धौतमुखरुक्मविलसदहिमांशुमण्डलाः ।

तेनुरतनुवपुषः पृथिवीं स्फुटलक्ष्यतेजस इवात्मजाः श्रियः ॥७८॥

अर्थ—सेना के घोड़ों के मुखों पर लगे हुए चमकते स्वर्णभरणों पर सूर्य की किरणें प्रतिबिम्बित हो रही थीं । उसके कारण चारों ओर

से पृथ्वी पर फैले हुए वे भारी शरीर वाले घोड़े इस प्रकार दिखाई पड़ रहे थे मानों उनके भीतर का तेज ही बाहर निकलकर स्पष्ट रूप से चमक रहा हो ।

टिप्पणी—घोड़े लक्ष्मी के पुत्र भी कहे जाते हैं ।

प्रधिमण्डलोद्धतपरागघनवलयमध्यवर्तिनः ।

पेतुरशनय इवाशनकैर्गुरुनिःस्वनव्यथितजन्तवो रथाः ॥७६॥

अर्थ—पहियों के आघात से ( पृथ्वी तल से ) उठे हुए धूल-रूपी बादलों के समूहों के भीतर रथ-समूह मानों बिजली की भाँति तीव्र गति से चल रहे थे और उनके गंभीर शब्दों से जीवजन्तु व्याकुल हो रहे थे ।

टिप्पणी—रूपक और उत्प्रेक्षा का संकर ।

दधतः शशाङ्कितशशाङ्करुचि लसदुरश्छदं वपुः ।

चक्रुरथ सह पुरन्धिजनैरयथार्थसिद्धि सरकं महीभृतः ॥८०॥

अर्थ—कवच पहने हुए मृग-चिह्न से लाङ्छित चन्द्रमा की भाँति सुशोभित शरीर धारण करने वाले राजाओं ने अपनी रमणियों के साथ प्रयोजन-सिद्धि से शून्य अर्थात् मादकता न उत्पन्न करने वाली मदिरा का पान किया ।

टिप्पणी—युद्ध की उत्तेजना और भीति भरे वातावरण में मदिरा की उन्मत्तता हो ही कैसे सकती थी । उपमा अलंकार ।

[अब आगे सर्ग की समाप्ति तक युद्धार्थ सज्जित वीरों का उनकी स्त्रियों के साथ जो बातचीत हुई, उसका वर्णन कवि ने किया हैः—]

दयिताय सासवमुदस्तमपतदवसादिनः करात् ।

कांस्यमुपहितसरोजपतद्भ्रमरौघभारगुरु राजयोषितः ॥८१॥

अर्थ—पीने के लिए प्रियतम को देते समय कोई मदिरा युक्त प्याला, जो अधिक मत्तता के लिए छोड़े गये कमल पर मँडराते हुए भ्रमरों के

समूह रूपी बोभे से बोभिल हो रहा था, राजमहिषी के शिथिल हाथों से नीचे गिर पड़ा ।

टिप्पणी—प्याले का यह गिरना भावी आमंगल का सूचक था । काव्यलिङ्ग अलंकार ।

भृशमङ्गसादमरुणत्वमविशददृशः कपोलयोः ।

वाक्यमसकलमपास्य मदं विदधुस्तदीयगुणमात्मना शुचः ॥८२॥

अर्थ—(प्रियतम के भावी विरह की चिन्ता से उत्पन्न ) शोक ने किसी अलसाई हुई आँखों वाली सुन्दरी के ( मद पान से होने वाले ) मतवाले पन को दूर कर उसके सभी कार्यों—जैसे अंगों में शिथिलता, ( कपोलों पर ) लालिमा, तथा टूटे-फूटे वाक्य निकालने आदि कार्यों—को स्वयं ही अतिमात्रा में सम्पन्न कर दिया ।

टिप्पणी—विभावना अलंकार ।

सुदृशः समीकगमनाय युवभिरथ संबभारिरे ।

शोकपिहितगलरुद्धगिरस्तरसागताश्रुजलकेवलोत्तराः ॥८३॥

अर्थ—तदनन्तर सुन्दर नेत्रों वाली उन रमणियों ने, जिनकी वाणी शोक के कारण भारी गले में ही रुक गयी थी तथा वेग के साथ गिरती हुई आंसुओं की लंबी धारा को ही जो प्रत्युत्तर के स्थान में गिरा रही थीं, अपने युवक प्रियतमों से संग्राम में जाने के लिए सम्भाषण किया ।

टिप्पणी—आंसुओं की यह धारा अपशकुन की सूचना दे रही थी ।

विपुलाचलस्थलघनेन जिगमिषुभिरङ्गनाः प्रियैः ।

पीनकुचतटनिपीडदलद्वारवारवाणमुरसालिलिङ्गिरे ॥८४॥

अर्थ—( युद्धार्थ ) गमन करने वाले प्रियतमों ने रमणियों का जब अपने पर्वत के समान विस्तृत एवं कठोर वक्षस्थल से गाढ़ आलिङ्गन किया तब उनके कठोर स्तनतटों के दबाव से प्रियतमों के नये विशाल कबच चूर-चूर हो गये ।

टिप्पणी—अतिशयोक्ति अलंकार ।

न मुमोच लोचनजलानि दयितजयमङ्गलैषिणी ।

यातमवनिमवसन्नभुजान्न गलद्विवेद वलयं विलासिनी ॥८५॥

अर्थ—प्रियतम के विजय एवं मंगल की अभिलाषिणी किसी सुन्दरी ने आंसू तो नहीं गिराये; किन्तु शोक से शिथिलित उसकी एक भुजा से जब उसका कंकण धरती पर गिर पड़ा तब भी उसे वह नहीं जान सकी ।

टिप्पणी—कोई प्रयत्न करके भी होनहार को नहीं रोक सकता । काव्यलिंग अलंकार ।

प्रविवत्सतः प्रियतमस्य निगडमिव चक्षुरक्षिपत् ।

नीलनलिनदलदामरुचि प्रतिपादयुग्ममचिरोढसुन्दरी ॥८६॥

अर्थ—किसी नवविवाहिता सुन्दरी ने, प्रवास के लिए जाते हुए अपने प्रियतम के दोनों पैरों में नीले कमल की बनी हुई माला के समान सुशोभित अपने नेत्रों को मानों जंजीर की भाँति डाल दिया ।

टिप्पणी—तात्पर्य यह है कि उसका प्रियतम उसकी आंख से एक पग भी दूर नहीं जा सका । नवोढा होने के कारण वह पति के पैरों पर ही दृष्टि जमाये रही । यात्रा के समय स्त्री का इस प्रकार देखना उसके अमंगल की सूचना थी । उपमा और उत्प्रेक्षा का संकर ।

व्रजतः क्व तात वजसीति परिचयगतार्थमस्फुटम् ।

धैर्यमभिनदुदितं शिशुना जननीनिभर्त्सनविवृद्धमन्युना ॥८७॥

अर्थ—( अपशकुन से डरी हुई ) माता की फटकार से जिसका क्रोध बढ़ गया था, उस बालक ने जब ( युद्धार्थ गमनोद्यत ) अपने पिता से 'पितः ! क्व वजसि' अर्थात् पिता जी ! कहाँ जा रहे हैं, इस प्रकार की अस्पष्ट बात कह दी तब भी अभ्यास से उसका अभिप्राय समझने के कारण, इतने ही से उसके पिता के प्रयाण का उत्साह भंग हो गया ।

**टिप्पणी**—गमन के समय किसी का टोंकना अमंगल का सूचक होता है, विशेषकर राजाओं की यात्रा तो बहुत ही सोच-समझ कर होती थी, जैसा कि योगयात्रा में कहा गया है:—

यानात्पुरा निपतनं बृहतीव काचिद् गर्भेण भारबृहती स्वपुरःस्थिता स्त्री ।

आगच्छ तिष्ठ कुत इत्यलमर्थवाचिशब्दाश्च राजगमने प्रतिषेधकाः स्युः ॥

अर्थात् प्रयाण के पूर्व किसी वस्तु का गिरना या स्वयं गिरना तथा आगे किसी गर्भवती स्त्री का उपस्थित होना एवं आओ, बैठो, कहां से—आदि शब्द राजाओं की यात्रा के प्रसंग में निषिद्ध माने गये हैं। अपने बालक की टूटी-फूटी बात से भी परिचित होने से उस राजा को [उसके अभिप्राय का पता लग गया अतः वह अपशकुन के भय से हतोत्साहित हो गया ।

**शठ नाकलोकललनाभिरविरतरतं रिरंससे ।**

**तेन वहसि मुदमित्यवदद्रणरागिणं रमणमीर्ष्याऽपरा ॥८८॥**

अर्थ—एक सुन्दरी अपने युद्ध के उत्साही पति से ईर्ष्या के साथ कहने लगी—‘हे वंचक ! तुम स्वर्ग की अप्सराओं के साथ निरन्तर भोग-विलास करने की इच्छा रखते हो—इसी से लड़ाई में जाने के लिए बड़े प्रसन्न हो रहे हो ।’

**टिप्पणी**—स्त्री का यह वाक्य भी पति के भावी अमंगल की सूचना दे रहा था ।

**प्रियमाणमप्यगलदश्रु चलति दयिते नतभ्रुवः ।**

**स्नेहमकृतकरसं दधतामिदमेव युक्तमतिमुग्धचेतमाम् ॥८९॥**

अर्थ—अपने प्रियतम के प्रयाण के समय नम्र भौहों वाली सुन्दरी की अमंगल से रोकी गयी भी आँसू गिरने ही लगी । सच्चे अनुराग से युक्त तथा अत्यन्त सरल बुद्धि वाली उन रमणियों के लिए यही उचित था ।

**टिप्पणी**—यहां भी आँसू का गिरना अमंगल का सूचक ही था । अर्थान्तरन्यास अलंकार ।

**सह कज्जलेन विरराज नयनकमलाम्बुसंततिः ।**

**गण्डफलकमभितः सुतनोः पदवीव शोकमयकृष्णवर्त्मनः ॥९०॥**

अर्थ—किसी सुन्दरी के दोनों कपोल-स्थलों पर उसके नेत्र-कमलों से निकली हुई आसुओं की धारा काजल के साथ हृदय की शोकाग्नि के निकलने के मार्ग की भाँति शोभा पा रही थी ।

टिप्पणी—यहाँ भी अश्रुपात भावी अमंगल का सूचक है । उत्प्रेक्षा अलंकार ।

क्षणमात्ररोधि चलितेन कतिपयपदं नतश्रुवः ।

स्रस्तभुजयुगलद्वलयस्वनितं प्रति क्षुतमिवोपश्रुवे ॥६१॥

अर्थ—युद्धार्थ दो-चार पग आगे चलकर एक पति ने क्षणमात्र के लिए प्रतिबन्ध स्वरूप, अपनी कुटिल भौहों वाली सुन्दरी के शिथिलित दोनों भुजाओं से गिरे हुए कंकण की झनकार को, मानों छींक के समान सुना ।

टिप्पणी—यहाँ भी अमंगल की सूचना हुई । भ्रान्तिमान् अलंकार ।

अभिवर्त्म वल्लभतमस्य विगलदमलायतांशुका ।

भूमिनभसि रभसेन यती विरराज काचन समं महोल्कया ॥६२॥

अर्थ—प्रियतम के मार्ग में अंगों के शिथिल होने से गिरते हुए श्वेतवस्त्रों वाली, ( अन्यत्र विखरी हुई उज्ज्वल और लंबी किरणों से युक्त ) आकाश के समान धरती पर वेग के साथ चलती हुई कोई सुन्दरी एक बड़ी उल्का के समान सुशोभित हुई ।

टिप्पणी—उल्का के समान कह कर कवि ने यहाँ भी प्रियतम के अपशकुन की सूचना दी है । उपमा अलंकार ।

समरोन्मुखे नृपगणेऽपि तदनुमरणोद्यतैकधीः ।

दीनपरिजनकृताश्रुजलो न भटीजनः स्थिरमना विचक्रेमे ॥६३॥

अर्थ—राजाओं के युद्धार्थ सुसज्जित होने पर भी, उनके साथ गमन के लिए उद्यत ( सहमरण अर्थात् सती होने के लिए तत्पर ) होने से एकाग्रचित्त एवं स्थिर मनवाली रमणियाँ, सेवकों के आँसू बहाने पर भी, तनिक विह्वल नहीं हुई ।

टिप्पणी—सहमृत्यु को स्वेच्छा से वरण करने वाली रमणियों को विह्वलता होती भी कैसे ? काव्यलिङ्ग अलंकार ।

विदुषीव दर्शनममुष्य युवतिरतिदुर्लभं पुनः ।

यान्तमनिमिषमवृत्तमनाः पतिमीक्षते स्म भृशमा दृशः पथः ॥६४॥

अर्थ—कोई सुन्दरी ( अपने प्रियतम के ) दर्शन को मानों पुनः अत्यन्त दुर्लभ समझती हुई अति अवृत्त चित्त से, युद्धार्थ जाते हुए अपने प्रियतम को, जब तक वह दृष्टिगोचर होता रहा तब तक निर्निमेष नयनों से खूब देखती रही ।

टिप्पणी—उत्प्रेक्षा ।

संप्रत्युपेयाः कुशली पुनर्युधः सस्नेहमाशीरिति भर्तुरीरिता ।

सद्यः प्रसह्य द्वितयेन नेत्रयोः प्रत्याचचक्षे गलता भटस्त्रियाः ६५

अर्थ—तुम अभी कुशलपूर्वक युद्धभूमि से फिर वापस आबोगे— इस प्रकार का, स्नेहपूर्वक पति को दिया गया आशीर्वाद, तुरन्त ही बल-पूर्वक आंसू गिराते हुए वीर की पत्नी के दोनों नेत्रों से खण्डित कर दिया गया ।

टिप्पणी—काव्यलिङ्ग अलंकार ।

काचित्कीर्णा रजोभिर्दिवमनुविदधे भिन्नवक्त्रेन्दुलक्ष्मी-

रश्रीकाः काश्चिदन्तर्दिश इव दधिरे दाहमुद्भ्रान्तसत्त्वाः ।

भ्रेषुर्वात्या इवान्याः प्रतिपदमपरा भूमिवत्कम्पमापुः

प्रस्थाने पार्थिवानामशिवमिति पुरो भावि नार्यः शशंसुः ॥६६॥

अर्थ—किसी स्त्री के रजस्वला हो जाने से चन्द्रमा के समान उसकी मुख-शोभा दूर हो गयी थी और वह ( उस ) आकाश का अनुकरण कर रही थी ( जो उत्पातसूचक धूल के व्याप्त हो जाने के कारण सुन्दरी के मुख के समान शोभाविहीन चन्द्रमा को धारण करता है ), कुछ स्त्रियाँ ( उन ) दिशाओं की भाँति शोभाविहीन होकर उद्भ्रान्त चित्त बन गयी थीं और उनके हृदय में जलन हो रही थी ( जो उद्भ्रान्त जन्तुओं से व्याप्त और उत्पातसूचक अग्नि की ज्वालाओं से युक्त होने के कारण शोभाविहीन होती हैं । ) कुछ अन्य स्त्रियाँ बवंडर की भाँति प्रत्येक दिशा में घूम रही थीं, और कुछ दूसरी रमणियाँ धरती के

समान काँप रही थीं। इस प्रकार ( शिशुपाल पक्षीय ) राजाओं के ( युद्धार्थ ) प्रयाण के अवसर पर उनकी स्त्रियाँ भावी अमंगल की सूचना दे रही थीं।

टिप्पणी—ये सभी उत्पात की घटनाएं शिशुपाल पक्षीय राजाओं के भावी अमंगल की सूचना दे रही थीं। काव्यलिंग अलंकार। स्रग्धरा छन्द। लक्षणः—

“अमनैर्यानां त्रयेण त्रिमुनियतियुता स्रग्धरा कीर्तितेयम् ॥

श्री माघकविकृत शिशुपालवध महाकाव्य में  
पन्द्रहवाँ सर्ग समाप्त।



## सोलहवाँ सर्ग

[ इस सर्ग में भगवान् श्रीकृष्ण के साथ शिशुपाल के दूत के संवाद का वर्णन किया गया है:— ]

**दमघोषसुतेन कश्चन प्रतिशिष्टः प्रतिभानवानथ ।**

**उपगम्य हरिं सदस्यदः स्फुटभिन्नार्थमुदाहरद्वचः ॥१॥**

अर्थ—( रण-यात्रा की तैयारी हो जाने के ) अनन्तर शिशुपाल द्वारा भेजे गये एक दूत ने, जो ठीक अवसर पर उचित उत्तर देने में निपुण था, सभा में भगवान् श्रीकृष्ण के समीप आकर स्पष्ट रूप में दो अर्थों वाली ( प्रिय तथा अप्रिय ) बातें इस प्रकार से कहीं ।

**टिप्पणी**—इस सर्ग में वैतालीय छन्द है । जिसका लक्षण है:—

षड् विषमऽष्टौ समे कला षट् च समे स्युर्नो निरन्तराः ।

न समात्र पराश्रिता कला वैतालीयेऽन्ते रलौ गुरुः ॥

[जैसा कि ऊपर बताया गया है, दूत ने आगे के १४ श्लोकों में प्रिय तथा अप्रिय दोनों प्रकार की बातें कहीं । इनमें स्तुतिजनक प्रिय अर्थ को पहले तथा निन्दाजनक अप्रिय अर्थ को बाद में दिया गया है:—]

**अभिधाय तदा तदप्रियं शिशुपालोऽनुशयं परं गतः ।**

**भवतोऽभिमनाः समीहते सरुषः कर्तुमुपेत्य माननाम् ॥२॥**

**प्रिय अर्थ**—शिशुपाल उस समय आपके अर्ध्य-दान के अवसर पर उन अप्रिय बातों को कह कर अत्यन्त पश्चात्ताप कर रहा है । वह उत्कण्ठित चित्त से, यहाँ आकर आप के क्रोध को शान्त करने के लिए आप की ( स्वयं ) पूजा करना चाहता है ।

**अप्रिय अर्थ**—उस समय केवल उन अपमानजनक बातों को कह कर शिशुपाल इस बात का पश्चात्ताप कर रहा है कि मैंने उन्हें (आप को) मारा

क्यों नहीं ? लंबे काल से उसके हृदय में आपके प्रति द्वेष भरा हुआ है अतएव वह निर्भीक चित्त से स्वयं आकर क्रोधयुक्त आपका वध करना चाहता है ।

टिप्पणी—इन १४ द्व्यर्थक श्लोकों में प्रकृतमात्र गोचर श्लेष अलंकार है ।

**विपुलेन निपीड्य निर्दयं मुदमायातु नितान्तमुन्मनाः ।**

**प्रचुराधिगताङ्गनिर्वृतिं परितस्त्वां खलु विग्रहेण सः ॥३॥**

प्रिय अर्थ—उत्सुक चित्त शिशुपाल अपने पुलकित शरीर से आपका प्रगाढ आलिंगन कर के सब ओर से आप के शरीर को अत्यन्त आनन्द देता हुआ स्वयं परम आनन्द प्राप्त करेगा ।

अप्रिय अर्थ—वह शिशुपाल अत्यन्त मनस्वी है । इधर अनेक प्रकार की मनो व्यथाओं से तुम्हारा शरीर सुखरहित है । युद्ध में निर्दयतापूर्वक वह तुम्हारा संहार कर आनन्दित होगा ।

**प्रणतः शिरसा करिष्यते सकलैरेत्य समं धराधिपैः ।**

**तव शासनमाशु भूपतिः परवानघ यतस्त्वयैव सः ॥४॥**

प्रिय अर्थ—वह शिशुपाल अपने पक्ष के समस्त राजाओं के साथ (आपके सम्मुख) मस्तक झुकाकर आपको प्रणाम करेगा और आपकी आज्ञा को शिर पर धारण करेगा । ( क्योंकि ) इस समय तो वह ( सब प्रकार से ) आप के अधीन हैं ।

अप्रिय अर्थ—( धरती के ) समस्त राजा जिसे नमस्कार करते हैं, वह शिशुपाल अपने पक्ष के समस्त राजाओं के साथ आकर अभी तुम्हें खूब शिक्षा देगा, क्योंकि इस समय तो एकमात्र तुम्हीं उसके परम शत्रु हो ।

**अधिवह्नि पतङ्गतेजसो नियतस्वान्तसमर्थकर्मणः ।**

**तव सर्वविधेयवर्तिनः प्रणतिं विभ्रति केन भूभृतः ॥५॥**

प्रिय अर्थ—आप तेज में अग्नि और सूर्य के समान हैं; संयत चित्त तथा समर्थ कार्य करने वाले हैं । ( पृथ्वी के ) सभी ( राजा ) लोग आपकी आज्ञा के अनुसार चलते हैं । फिर भला कौन ऐसा राजा है जो आपको आकर प्रणाम न करे !

अप्रिय अर्थ—अग्नि के सामने जैसे पतिंगे का तेज होता है, वैसे ( शिशुपाल-पक्षीय ) राजाओं के सामने तुम्हारा तेज है, तुम इस समय ऐसा अनिष्टकारी कार्य कर रहे हो जिससे निश्चय ही तुम्हारा सत्यानाश हो जायगा । तुम तो सब के आज्ञा-

कारी किकर हो। भला तुममें ऐसी कौन-सी सामर्थ्य है, जिससे राजा शोग आकर तुमसे प्रणाम करेंगे।

**जनतां भयशून्यधीः परैरभिभूतामवलम्बसे यतः ।**

**तव कृष्ण गुणास्ततो नरैरसमानस्य दधत्यगण्यताम् ॥६॥**

प्रिय अर्थ—हे कृष्ण ! आप बड़े ही निर्भीक चित्त वाले हैं और शत्रुओं द्वारा आक्रान्त जनता की रक्षा करने वाले हैं। वास्तव में आप में इतने अधिक गुण हैं कि उनका गिनना भी कठिन है। साथ ही आप में ऐसे भी गुण हैं, जो साधारण मनुष्यों में कदापि नहीं पाये जा सकते।

अप्रिय अर्थ—हे काले कृष्ण ! भय से मूढ़ बुद्धिवाले कंस के सेवक ! तुम अभी तक चरवाहे का जो काम करते रहे हो, उसे सभी लोग निन्दनीय समझते हैं। इसलिए सचमुच तुम बड़े पतित हो और तुम्हारी सभी बातें अनादर अर्थात् निन्दा की वस्तु हैं।

**अहितादनपत्रपल्लसन्नतिमात्रोज्झितभीरनास्तिकः ।**

**विनयोपहितस्त्वया कुतः सदृशोऽन्योगुणवानविस्मयः ॥७॥**

प्रिय अर्थ—आप अधर्म से डरते हैं, आप लज्जावान तथा निर्भय चित्त वाले हैं। आप विनय से युक्त, गर्वविहीन तथा पूर्ण रूप से आस्तिक हैं। सचमुच आपके समान गुण युक्त पुरुष (इस पृथ्वी पर दूसरा) कौन है ?

अप्रिय अर्थ—तुम शत्रुओं से डरनेवाले तथा बिल्कुल निर्लज्ज हो। अथवा तुम अपने शत्रुओं से प्रणाम कर के उन्हें अपने वश में कर लेते हो अतएव उनसे भय नहीं खाते। तुम विनयशीलता तथा लोककल्याण की कामना से विहीन हो, निरे नास्तिक हो। सचमुच, तुम्हारे समान दूसरा और कौन निर्गुणी पुरुष होगा।

**कृतगोपवधूरतेर्भतो वृषमुग्रे नरकेऽपि संप्रति ।**

**प्रतिपत्तिरधःकृतैनसो जनताभिस्तव साधु वर्यते ॥८॥**

प्रिय अर्थ—गोपियों के साथ क्रीड़ा करने वाले, वृषरूपधारी अरिष्टासुर नामक दैत्य तथा महा भयानक नरकासुर का संहार करने वाले, निष्पाप ! आपके पुरुषार्थ का सर्वत्र सब के मुख से प्रशंसा होती है।

**अप्रिय अर्थ—**पराई स्त्री गोप-वधुओं से प्रीति करनेवाले तथा बैल को मारने वाले पाप रूप तुमको दारुण नरक में सब से नीचे स्थान मिलेगा। तुम्हारे सम्बन्ध में सर्वत्र सब के मुख से इसी बात की चर्चा सुनी जाती है।

**विहितापचिर्तिर्महीभृतां द्विषतामाहितमाध्वसो बलैः ।**

**भव सानुचरस्त्वमुच्चकैर्महतामप्युपरि क्षमाभृताम् ॥६॥**

**प्रिय अर्थ—**अनुचरों समेत राजा शिशुपाल से सुपूजित होकर आप अपनी सेनाओं से शत्रुओं को आतंकित कर देंगे और आप (इस प्रकार) बड़े-बड़े महाराजाओं के ऊपर हो जायेंगे।

**अप्रिय अर्थ—**राजा शिशुपाल द्वारा हानि उठा कर तुम शत्रुओं की सेना से बिल्कुल भयग्रस्त हो जाओगे और बड़े-बड़े ऊँचे पर्वतों के ऊपर जाकर छिपोगे।

**घनजालनिभैर्दुरासदाः परितो नागकदम्बकैस्तव ।**

**नगरेषु भवन्तु वीथयः परिकीर्णा वनजैर्मृगादिभिः ॥१०॥**

**प्रिय अर्थ—**तुम्हारे नगर में सड़कें और गलियाँ मेघसमूहों के समान जंगली हाथियों तथा बैल-पशुओं से चारों ओर घिर कर कठिनाई से प्रवेश करने योग्य बन जायेंगी। (अर्थात् राजा शिशुपाल से सुलह करने पर तुम्हारे ऐश्वर्य की बड़ी वृद्धि होगी)।

**अप्रिय अर्थ—**सघन जालों के समान काले रंग के सर्पसमूहों तथा जंगली सिंह आदि पशुओं से तुम्हारे नगर की सड़कें और गलियाँ कठिनाई से प्रवेश करने योग्य बन जायेंगी।

**सकलापिहितस्वपौरुषो नियतव्यापदवर्धितोदयः ।**

**रिपुरुन्नतधीरचेतसः सततव्याधिरनीतिरस्तु ते ॥११॥**

**प्रिय अर्थ—**आप उदार तथा धीर चित्त वाले हैं। आप के शत्रु के पुरुषार्थ का सर्वत्र सब लोगों के द्वारा तिरस्कार हो, उसे नित्य नयी-नयी विपत्तियाँ घेरें, वह कभी समृद्धिशाली न बने तथा सदैव रोगग्रस्त एवं नीतिज्ञान से विहीन हो।

**अप्रिय अर्थ—**तुम बुद्धि या चेतना से विहीन हो और तुम्हारे शत्रु शिशुपाल के पराक्रम को कोई भी तिरस्कृत न कर सके, उसे कभी कोई विपत्ति न घरे, उसका

सतत अभ्युदय होता रहे, वह उदार बुद्धिवाला बने, मनोव्यथा रहित हो तथा उसके राज्य में अतिवृष्टि और अनावृष्टि आदि उत्पात न हों।

**विकचोत्पलचारुलोचनस्तव चैधेन घटामुपेयुषः ।**

**यदुपुंगव बन्धुसौहृदाच्चयि पाता ससुरो नवासवः ॥१२॥**

प्रिय अर्थ—हे यदुवंश पुंगव ! यदि आप शिशुपाल से गाढ़ी सन्धि कर लेंगे तो वह मैत्री भाव से आपके साथ बैठकर विकसित कमल से सुगन्धित सुरायुक्त नूतन आसव का पान करेगा।

अप्रिय अर्थ—हे यदुवंशियों में बैलरूप कृष्ण ! तुम जब महाराज शिशुपाल के साथ युद्ध में प्रवृत्त होगे तो विकसित कमल के समान नेत्रों वाले इन्द्र भी, समस्त देवताओं के साथ, भ्रातृ-स्नेह से प्रेरित होकर यदि तुम्हारी रक्षा करने आएंगे तो भी तुम बच नहीं सकोगे।

**चलितानकदुन्दुभिः पुरः सबलस्त्वं सह सारणेन तम् ।**

**समितौ रभसादुपागतं सगदः संप्रतिपत्तुमर्हसि ॥१३॥**

प्रिय अर्थ—हे भगवन् ! आपको चाहिए कि हर्षपूर्वक सुलह के लिए अपने पास आते हुए उस शिशुपाल से, वसुदेव को आगे करके तथा (भाई) बलराम, गद एवं (पुत्र) सारण को साथ लेकर आदर पूर्वक मिल लें।

अप्रिय अर्थ—वेग से रणभूमि में आते हुए उस शिशुपाल के साथ, पटह तथा दुन्दुभियों से युक्त अपनी सेना लेकर तथा हाथ में गदा ले कर तुम शीघ्र ही युद्ध करने लगे।

**समरेषु रिपून्विनिघ्नता शिशुपालेन समेत्य संप्रति ।**

**सुचिरं सह सर्वसाच्चतैर्भव विश्वस्तविलासिनीजनः ॥१४॥**

प्रिय अर्थ—युद्धभूमि में शत्रुओं के प्रबल संहारक उस शिशुपाल के साथ यदुवंशियों की मित्रता होजाने से चिरकाल तक यदुवंशी रानियाँ वैधव्य भय से पीडित नहीं होंगी।

अप्रिय अर्थ—शत्रुहन्ता शिशुपाल के साथ अभी समस्त यदुवंशियों को लेकर यदि तुम युद्ध में प्रवृत्त होते हो तो फिर निश्चय है कि चिरकाल के लिए समस्त यदुवंशी स्त्रियों को विधवा बना लगे।

विजितक्रुधभीक्ष्णतामसौ महतां त्वामहितं महीभृताम् ।

असकृजितसंयतं पुरो मुदितः सप्रमदं महीपतिः ॥१५॥

प्रिय अर्थ—आप बड़े-बड़े राजाओं के पूज्य हैं और अनेक युद्ध जीत चुके हैं । शिशुपाल से सन्धि होजाने पर आपका क्रोध दूर हो जायगा और आप प्रसन्न हो जायेंगे । और इस प्रकार का शुभ अवसर आने पर हमारे राजा शिशुपाल प्रसन्न चित्त से आपका दर्शन करेंगे ।

अप्रिय अर्थ—तुम सभी बड़े-बड़े राजाओं के शत्रु हो और अनेक बार लड़ाइयों में हार हार चुके हो । इससे यह सिद्ध हो चुका है कि तुम बिल्कुल पराक्रमविहीन हो । चाहे जितना भी तुम्हारा अनादर हो तुम्हें क्रोध नहीं आता । ऐसे कायर तुमको रणभूमि में जीतकर तथा तुम्हारी स्त्रियों को बन्धन में डाल कर प्रसन्न चित्त हमारा राजा शिशुपाल तुम्हें देखेगा ।

इति जोषमवस्थितं द्विषः प्रणिधिं गामभिधाय सात्यकिः ।

वदति स्म वचोऽथ चोदितश्चलितैकभ्रु रथाङ्गपाणिना ॥१६॥

अर्थ—इस प्रकार की बातें कह कर जब शिशुपाल का दूतचुप हो गया तब भगवान् श्रीकृष्ण ने उसको उत्तर देने के लिए सात्यकि को एक आंख से इशारा किया । तदनन्तर सात्यकि ने ये बातें कहीं—

[सात्यकि ने क्या बातें शिशुपाल के दूत से कहीं, आगे के २१ श्लोकों में इसी की चर्चा की गयी हैः—]

मधुरं बहिरन्तरप्रियं कृतिनाऽवाचि वचस्तथा त्वया ।

सकलार्थतया विभाव्यते प्रियमन्तर्बहिरप्रियं यथा ॥१७॥

अर्थ—हे दूत ! तुम बड़े ही निपुण हो । तुमने बाहर से प्रिय लगने वाली तथा यथार्थ में भीतर से अप्रिय बातें इस प्रकार से कही हैं कि यदि उनके तात्पर्य को सम्पूर्ण रूप से ग्रहण किया जाय तो वे भीतर से प्रिय तथा बाहर से अप्रिय मालूम पड़ती हैं । अर्थात् भीतर से अप्रिय और बाहर से प्रिय लगनेवाली तुम्हारी बातें हमारे लिए बाहर से अप्रिय और भीतर से प्रिय मालूम पड़ रही हैं ।

[अथवा बाहर ही से प्रिय है, भीतर अप्रिय है, तथापि उसे ग्रहण नहीं करना चाहिएः—]

अतिकोमलमेकतोऽन्यतः सरसाम्भोरुहवृन्तकर्कशम् ।

वहति स्फुटमेकमेव ते वचनं शाकपलाशदेश्यताम् ॥१८॥

अर्थ—तुम्हारा एक ही वाक्य बाहर से अत्यन्त कोमल है तो भीतर से अत्यन्त सरस कमलनाल की भाँति बहुत कठिन है। इसलिए तुम्हारे ये वाक्य स्पष्ट रूप से वरदारु या शाकपलाश अर्थात् सागवान की समानता धारण करते हैं अर्थात् भीतर की ओर से कठोर और बाहर से कोमल हैं ।

टिप्पणी—उपमा अलंकार ।

[ बात भीतर से भले ही अप्रिय हो तब भी गुणग्राही लोग हंसों के नीर-क्षीर विवेक की भाँति उसका प्रिय अर्थ ही ग्रहण करते हैं :—]

प्रकटं मृदु नाम जल्पतः परुषं सूचयतोऽर्थमन्तरा ।

शकुनादिव मार्गवर्तिभिः पुरुषादुद्विजितव्यमीदृशः ॥१९॥

अर्थ—जिस प्रकार पिंगल पक्षी की वाणी प्रकट रूप में अर्थात् सुनने में मधुर तथा भीतर से अर्थात् परिणाम में अनिष्ट की सूचना देनेवाली है, अतएव उसे सुनकर पथिक लोग उद्विग्न हो जाते हैं उसी प्रकार तुम्हारे जैसी वाणी बोलनेवाले पुरुष से भी सन्मार्गगामी अर्थात् सज्जन पुरुष भी उद्विग्न हो उठे हैं ।

टिप्पणी—विष मिले अन्न की भाँति ऐसी वाणी अनर्थकारिणी होती है, अतः सज्जनों को ऐसे धोकेबाजों की वाणी से बचना ही चाहिए। उपमा अलंकार ।

[इस प्रकार सात्यकि ने दूत की भर्त्सना करने के अनन्तर शिशुपाल को भी खूब खरी-खोटी सुनाई।]

हरिमर्चितवान्महीपतिर्यदि राज्ञस्तव कोऽत्र मत्सरः ।

न्यसनाय ससौरभस्य कस्तरुद्धनस्य शिरस्यस्रयति ॥२०॥

अर्थ—यदि राजा युधिष्ठिर ने भगवान् श्रीकृष्ण की पूजा की तो इस पर राजा शिशुपाल को क्यों द्वेष होता है। यदि कोई मनुष्य सुगन्धित वृक्ष के पुष्प को अपने शिर पर चढ़ाता है तो उस पुष्प से डाह कौन करता है ? (अर्थात् कोई नहीं। जो करता है, वह पागल है गुणज्ञ लोग अच्छी वस्तु का समादर तो करते ही हैं ।)

टिप्पणी—दृष्टान्त अलंकार।

[यदि यह कहो कि महान् लोग अपने प्रतिस्पर्धी की पूजा से अवश्य संतप्त होते हैं, तो यह बात भी यहाँ नहीं है। भगवान् श्रीकृष्ण और शिशुपाल में कोई प्रतिस्पर्धा हो ही नहीं सकती, क्योंकि दोनों में बहुत अन्तर है। सज्जन और दुर्जन का अन्तर इन चार श्लोकों में बताया गया है :—]

**सुकुमारमहो लघीयसां हृदयं तद्गुणमप्रियं यतः ।**

**सहस्रैव समुद्गिरन्त्यमी जरयन्त्येव हि तन्मनीषिणः ॥२१॥**

अर्थ—छोटे लोगों का हृदय भी तुच्छ होता है, इसी से उसमें अप्रिय लगनेवाली बातें नहीं समाती, उन्हें वे तुरन्त ही भीतर से निकाल देते हैं। बुद्धिमान् लोग तो ऐसी बातों को भीतर ही भीतर जीर्ण कर डालते हैं अर्थात् पचा डालते हैं।

टिप्पणी—अप्रस्तुतप्रशंसा अलंकार।

**उपकारपरः स्वभावतः सततं सर्वजनस्य सज्जनः ।**

**असतामनिशं तथाप्यहो गुरुहृद्रोगकरी तदुन्नतिः ॥२२॥**

अर्थ—सज्जन पुरुष स्वभाव से ही सर्वदा दूसरों का उपकार करने वाले होते हैं किन्तु कितने आश्चर्य की बात है कि उनकी उन्नति भी दुष्टों के हृदयों में भारी रोग पैदा कर देती है।

टिप्पणी—अप्रस्तुतप्रशंसा अलंकार।

**परितप्यत एव नोत्तमः परितप्तोऽप्यपरः सुसंवृतिः ।**

**परवृद्धिभिराहितव्यथः स्फुटनिर्भिन्नदुराशयोऽधमः ॥२३॥**

अर्थ—उत्तम लोग दूसरों की उन्नति देखकर सन्तप्त होते ही नहीं, मध्यम लोग उससे मनमें कुछ सन्तप्त होने पर भी अपनी व्यथा को भली भाँति छिपाये रहते हैं किन्तु अधम लोग तो दूसरों की उन्नति देखकर ईर्ष्या से जल जाते हैं और अपने दुष्ट मनोभावों को दूसरों से प्रकट भी कर देते हैं।

टिप्पणी—अप्रस्तुतप्रशंसा अलंकार।

[स्वाभिमानियों का दूसरों की उन्नति से सन्तप्त होना भूषण है दूषण नहीं, अतः शिशुपाल का सन्तप्त होना ठीक था—ऐसा नहीं समझना चाहिए, क्योंकि]



अनिराकृततापसंपदं फलहीनां सुमनोभिरुज्जिताम् ।

खलतां खलतामिवाऽसतीं प्रतिपद्येत कथं बुधो जनः ॥२४॥

अर्थ—सन्ताप को तनिक भी दूर न करने वाली (छायाविहीन) उपकारी गुणों से रहित (फलविहीन) तथा सज्जन पुरुषों से तिरस्कृत (पुष्परहित) असती अर्थात् नीच दुष्टता को आकाशवेलि की भाँति भला बुद्धिमान् लोग किस प्रकार अपना सकते हैं ।

टिप्पणी—अर्थात् जिस प्रकार आकाशवेलि से न तो किसी को छाया मिलती है, न उसमें फूल होते हैं न फल होते हैं, उसी प्रकार नीच दुष्टता से भी न किसी को शान्ति मिलती है न उपकार होता है और न सज्जन लोग उसे चाहते ही हैं, इस कारण से कोई भी बुद्धिमान् उसका आश्रय नहीं ले सकता । उपमा अलंकार ।

[भगवान् श्रीकृष्ण ने शिशुपाल की बातें कायरता के कारण नहीं प्रत्युत उपेक्षाभाव से सुनीं:—]

प्रतिवाचमदत्त केशवः शपमानाय न चेदिभूभुजे ।

अनुहुंकुरुते घनध्वनिं न हि गोमायुरुतानि केशरी ॥२५॥

अर्थ—भगवान् श्रीकृष्ण ने राजसभा में गाली-गलौच बकते हुए शिशुपाल को कोई प्रत्युत्तर नहीं दिया । सिंह बादलों का गर्जन सुनकर ही दहाड़ता है, शृगालों की हुआँ-हुआँ सुनकर नहीं ।

टिप्पणी—दृष्टान्त अलंकार ।

[भगवान् श्रीकृष्ण और शिशुपाल का विरोध भी उचित नहीं है:—]

जितरोषरया महाधियः सपदि क्रोधजितो लघुर्जनः ।

विजितेन जितस्य दुर्मतेर्मतिमद्भिः सह का विरोधिता ॥२६॥

अर्थ—बुद्धिमान् लोग अपने क्रोध के वेग को जीत लेते हैं, किन्तु तुच्छ बुद्धिवालों को तुरन्त क्रोध ही जीत लेता है । इस प्रकार बुद्धिमान् लोग जिस क्रोध को जीत लेते हैं उसी क्रोध के द्वारा हराये गये मूर्खों के साथ उनकी (बुद्धिमान् लोगों की) भला क्या प्रतिस्पर्धा हो सकती है ?

टिप्पणी—अप्रस्तुतप्रशंसा अलंकार ।

[शिशुपाल के प्रलापों से भगवान् श्रीकृष्ण की कोई अप्रतिष्ठा भी नहीं हुई:—]

वचनैरसतां महीयसो न खलु व्येति गुरुत्वमुद्धतैः ।

किमपैति रजोमिरौर्वरैरवकीर्णस्य मणेर्महार्घता ॥२७॥

अर्थ—दुष्टों की निष्ठुर वाणी से महान पुरुषों का गौरव निश्चय ही नष्ट नहीं होता । क्या पृथ्वी की धूल से ढंकी हुई मणि की महामूल्यता कहीं चली जाती है ? ( कहीं नहीं जाती । )

टिप्पणी—दृष्टान्त और अप्रस्तुतप्रशंसा का संकर ।

[दुष्टों के लिए इस प्रकार की गाली-गलौच बकना उचित ही है:—]

परितोषयिता न कश्चन स्वगतो यस्य गुणोऽस्ति देहिनः ।

परदोषकथाभिरल्पकः स्वजनं तोषयितुं किलेच्छति ॥२८॥

अर्थ—जिसके भीतर दूसरों के सन्तुष्ट करने योग्य कोई गुण नहीं होता वह नीच पुरुष सचमुच दूसरों के अवगुण की कथाओं से ही अपने लोगों को सन्तुष्ट करने की इच्छा करता है ।

टिप्पणी—अप्रस्तुतप्रशंसा अलंकार ।

[अपने निर्दोष होने के अभिमान से भी इस प्रकार की बहकी-बहकी बातें करना ठीक नहीं है:—]

सहजाऽन्धदृशः स्वदुर्नये परदोषेक्षणदिव्यचक्षुषः ।

स्वगुणोच्चगिरो मुनिव्रताः परवर्णग्रहणेऽप्यसाधवः ॥ २९॥

अर्थ—दुष्ट लोग अपना दोष देखने में स्वभावतः अन्धे होते हैं और दूसरों के छोटे से छोटे अवगुणों को निकालने में दिव्यदृष्टि वाले बन जाते हैं । अपने गुणों का बखान वे उच्च स्वर में करते हैं किन्तु दूसरों की प्रशंसा के अवसर पर मौन व्रत धारण कर लेते हैं ।

टिप्पणी—अप्रस्तुतप्रशंसा अलंकार ।

[किन्तु सज्जन पुरुष ऐसे नहीं होते:—]

प्रकटान्यपि नैपुणं महत्परवाच्यानि चिराय गोपितुम् ।

विवरीतुमथात्मनो गुणान्भृशमाकौशलमार्थचेतसाम् ॥३०॥

अर्थ—आर्यचेता सज्जन लोग दूसरों के प्रकट दोषों को भी बहुत दिनों तक अपने भीतर छिपा रखने में परम निपुण होते हैं, और अपने गुणों को प्रकट करना तो वे बिल्कुल जानते ही नहीं ।

टिप्पणी—अप्रस्तुतप्रशंसा अलंकार ।

किमिवाऽखिललोककीर्तितं कथयत्यात्मगुणं महामनाः ।

वदिता न लघीयसोऽपरः स्वगुणं तेन वदत्यसौ स्वयम् ॥३१॥

अर्थ—महान् पुरुष लोग अपने आप ही समस्त लोकों में प्रख्यात अपने गुणों को क्यों कहते फिरें (अर्थात् उनके गुणों का बखान तो दूसरे करते ही हैं) किन्तु तुच्छ लोगों के गुणों का कोई बखान नहीं करता अतः वह अपने गुणों को स्वयं सब से कहते फिरते हैं ।

टिप्पणी—काव्यलिंग और अप्रस्तुतप्रशंसा का संकर ।

[महान् पुरुष क्रुद्ध होकर अवसर पड़ने पर पराक्रम दिखलाते हैं किन्तु कायर तो केवल प्रलाप ही करते हैंः—]

विसृजन्त्यविकल्थिनः परे विषमाशीविषवन्नराः क्रुधम् ।

दधतोऽन्तरसाररूपतां ध्वनिसाराः पटहा इवेतरे ॥३२॥

अर्थ—महान् पुरुष अपनी प्रशंसा न कर क्रूर सर्प के विष छोड़ने की भाँति अपने क्रोध को चुपचाप प्रकट करते हैं किन्तु कायर लोग भीतर से निःसार और बाहर से ढँके हुए नगाड़े की भाँति केवल वाक्शूर होते हैं ।

टिप्पणी—अप्रस्तुतप्रशंसा अलंकार ।

[द्वुत ने जो प्रिय और अप्रिय बातें कहीं, उनका उत्तर दिते हुए सात्यकि ने कहाः—]

नरकच्छिदमिच्छतीक्षितुं विधिना येन स चेदिभूपतिः ।

द्रुतमेतु न हापयिष्यते सदृशं तस्य किंवातुमुत्तरम् ॥३३॥

अर्थ—तुम्हारा राजा वह शिशुपाल जिस प्रकार से भी चाहे (युद्ध करके अथवा सन्धि करके) यदि नरकासुर के मारने वाले भगवान् श्रीकृष्ण को देखने का इच्छुक है तो आकर देख ले, उसे उचित उत्तर देने में भगवान् बिलम्ब नहीं करेंगे ।

[यदि यह कहो कि तुमने प्रिय बातें ही कही हैं तो:—]

**समनद्ध किमङ्ग भूपतिर्यदि संधित्सुरसौ सहाऽमुना ।**

**हरिराक्रमणेन संनतिं किल विभ्रीत भियेत्यसंभवः ॥३४॥**

अर्थ—भाई ! यदि वह तुम्हारा राजा शिशुपाल भगवान् श्रीकृष्ण के साथ संधि करने का इच्छुक है तो यह युद्ध की तैयारी उसने किस लिए की है ? ( यदि यह कहो कि श्रीकृष्ण को डराने के लिए यह सेना तैयार करायी गयी है तो—) भगवान् (सिंह) पराजय के भय से (आक्रमण के भय से) विनम्र हो जायें यह असम्भव बात है ।

टिप्पणी—दूसरे अर्थ में अर्थान्तरन्यास अलंकार होगा ।

[ प्रत्युत आक्रमण करने में तो उसका अनर्थ ही होगा :—]

**महतस्तरसा विलङ्घयन्निजदोषेण कुधीर्विनश्यति ।**

**कुरुते न खलु स्वयेच्छया शलभानिन्धनमिद्धदीधितिः ॥३५॥**

अर्थ—दुष्टबुद्धि लोग ( विनाश के समीप हाने के कारण विपरीत बुद्धि होकर ) महानुभावों पर बलपूर्वक आक्रमण कर अपने ही अपराध से नष्ट हो जाते हैं । ( देखो न, ) प्रज्वलित अग्नि पतिंगो को अपनी इच्छा से नहीं जलाती बल्कि वे अपने आप ही उसमें आकर जल मरते हैं ।

टिप्पणी—दृष्टान्त अलंकार ।

[यदि यह कहो कि भगवान् श्रीकृष्ण शिशुपाल के सौ अपराधों को क्षमा करने का वचन दे चुके हैं और अब यदि उसकी गालियों को नहीं सहन करते तो प्रतिज्ञा से च्युत होंगे, सो ऐसी बात नहीं है—]

**यदपूरि पुरा महीपतिर्न मुखेन स्वयमागसां शतम् ।**

**अथ संप्रति पर्यपूपुरत्तदसौ दूतमुखेन शार्ङ्गिणः ॥३६॥**

अर्थ—अभी तक तुम्हारे राजा शिशुपाल ने अपनी वाणी से भगवान् श्रीकृष्ण के प्रति वह सौ अपराध अवश्य ही नहीं पूरे किए थे किन्तु अब तो दूत के मुख से उसने वह सौ अपराध भी पूरे कर लिये ।

टिप्पणी—“चारैः पश्यन्ति राजानः” राजा लोग दूतों के द्वारा ही देखते हैं ।

यदनर्गलगोपुराननस्त्वमितो वक्ष्यसि किञ्चिदप्रियम् ।

विवरिष्यति तच्चिरस्य नः समयोद्वीक्षणाक्षितां क्रुधम् ॥३७॥

अर्थ—अर्गला अर्थात् अगारी अथवा जंजीर रहित फाटक की भाँति अपने मुख से, जो ही मन में आया वह सब अनर्गल बातें करने वाले तुम अब यदि कुछ भी अप्रिय बातें कहोगे तो फिर इस प्रकार तुम बड़ी देर से अवसरकी प्रतीक्षा में रुके हुए हमारे क्रोध को ही जाग्रत करोगे ।

टिप्पणी—अर्थात् अब यदि कोई अप्रिय बात कहोगे तो तुम्हें दण्ड मिलेगा ।

निशमय्य तदूर्जितं शिनेर्वचनं नप्तुरनाप्तुरेनसाम् ।

पुनरुज्जिह्वतसाध्वसं द्विषामभिधत्ते स्म वचो वचोहरः ॥३८॥

अर्थ—पाप को तनिक भी न स्पर्श करने वाले शिनि के पौत्र सात्यकि की इन सब मर्मभरी बातों को सुनकर वह शिशुपाल का दूत पुनः अपना भय त्याग कर यह बात बोला ।

विविनक्ति न बुद्धिदुर्विधः स्वयमेव स्वहितं पृथग्जनः ।

यदुदीरितमप्यदः परैर्न विजानाति तदद्भुतं महत् ॥३९॥

अर्थ—बुद्धि शून्य पामर लोग यदि स्वयं अपने कल्याण की बातें नहीं जानते तो इसमें कोई आश्चर्य की बात नहीं है, किन्तु वह दूसरों के उपदेश देने पर भी जो अपना कल्याण नहीं देखते, यही महान आश्चर्य है ।

विदुरेप्यदपायमात्मना परतः श्रद्दधतेऽथवा बुधाः ।

न परोपहितं न च स्वतः प्रमिमीतेऽनुभवाद्वेऽल्पधीः ॥४०॥

अर्थ—बुद्धिमान् लोग अपनी भावी विपत्ति को स्वयं जान लेते हैं अथवा दूसरे लोगों के कहने पर विश्वास कर लेते हैं । किन्तु बुद्धिहीन लोग स्वयं अनुभव किये बिना न तो स्वयं अपनी विपत्ति को जान पाते हैं और न दूसरों के कहने पर ही विश्वास करते हैं ।

टिप्पणी—अप्रस्तुतप्रवांसा अलंकार ।

कुशलं खलु तुभ्यमेव तद्वचनं कृष्ण यदभ्यधामहम् ।

उपदेशपराः परेष्वपि स्वविनाशमिमुखेषु साधयः ॥४१॥

अर्थ—हे कृष्ण ! मैंने ( अभी ) जो बातें कहीं हैं वे तुम्हारे ही कल्याण के लिए हैं । सज्जन लोग, अपने विनाश के पथ पर अग्रसर अपने शत्रुओं को भी उपदेश देते हैं ।

टिप्पणी—अर्थान्तरन्यास अलंकार ।

[उन दो अर्थों वाली बात में क्या ग्रहण किया जाय, इसके लिए दूत कहता हैः—]

उभयं युगपन्मयोदितं त्वरया सान्त्वमथेतरच्च ते ।

प्रविभज्य पृथङ्मनीषया स्वगुणं यत्किल तत्करिष्यसि ॥४२॥

अर्थ—मैंने सुलह करने की तथा विग्रह करने की जो बातें एक साथ ही आप से कही हैं, उनमें आप अपनी बुद्धि द्वारा पृथक् रूप से विवेचन कर के जो भी अपने लिए कल्याणकारी समझें, उसे शीघ्रता से करें ।

[आप हमारे उपदेश पर ध्यान ही क्यों देने लगे—]

अथवाऽभिनिविष्टबुद्धिषु व्रजति व्यर्थकतां सुभाषितम् ।

रविरागिषु शीतरोचिषः करजालं कमलाकरेष्विव ॥४३॥

अर्थ—अथवा दुराग्रह से ग्रस्त चित्तवाले व्यक्ति के लिए हित अथवा उपदेश की बात, सूर्य से अनुराग रखनेवाले कमलों से युक्त सरोवरों पर चन्द्रमा की किरणों के समूह की भाँति व्यर्थ हो जाती है ।

टिप्पणी—उपमा अलंकार ।

[दुराग्रही व्यक्ति को भी सज्जन पुरुष को उचित मार्ग पर लाना चाहिए—  
ऐसा भी यहाँ नहीं है, क्योंकिः—]

अनपेक्ष्य गुणागुणौ जनः स्वरुचि निश्चयतोऽनुधावति ।

अपहाय महीशमार्चिचत्सदसि त्वां ननु भीमपूर्वजः ॥४४॥

अर्थ—(मूर्ख) लोग गुण और दोषों का विचार न करके अपनी ही रुचि के अनुसार कार्य करते हैं । देखिए न ! राजा युधिष्ठिर ने हमारे महाराज शिशुपाल को छोड़कर भरी सभा में तुम्हारी पूजा की ।

टिप्पणी—अर्थान्तरन्यास अलंकार ।

त्वयि भक्तिमता न सत्कृतः कुरुराजा गुरुरेव चेदिपः ।

प्रियमांसमृगाधिपोज्झितः किमवयः करिकुम्भजो मणिः ॥४५॥

अर्थ—तुम्हारे ऊपर प्रेम रखने वाले कुरुराज युधिष्ठिर द्वारा पृथिवी न होकर भी राजा शिशुपाल मर्दान् ही हैं। क्योंकि सिलोचन सिंह द्वारा छोड़ी गयी हाथी के प्रस्तक की मुक्तामणि का नन्दनीय हो जाती है ? (कदापि नहीं, मर्ता के अनादर से बड़े लो की कोई छुटाई नहीं होती।)

टिप्पणी—दृष्टान्त अलंकार।

क्रियते धवलः खलूच्चकैर्धवलैरेव त्रिततरैः ।  
निसौधमधत्त शंकरः सुरसिन्धोर्मधत्ति मङ्घ्रिणा ॥४६॥

अर्थ—निर्मल को निर्मल व्यक्तियों ऊँचा उठाते हैं और मलिन लोग तो उसे नीचा ही दिखाते हैं। (धवल शरीर) शंकरजी गंगा (की धवल धारा) को तो शिर धारण करते हैं किन्तु (मलिन अर्थात् नील कान्ति वाले) निष्ठु उसे चरण में धारण करते हैं।

टिप्पणी—अर्थान्तरन्या अलंकार।

[जिस प्रकार युधिष्ठिर के अनादर से राजा शिशुपाल का गौरव नहीं घटा उसी प्रकार युधिष्ठिर के आदर से तुम्हारा गौरव भी नहीं बढ़ा।]

अबुधैः क्रमानसंविदस्तव पार्थैः कुत एव योग्यता ।  
सहति प्रवगैरुपासितं न हि गुञ्जाफलमेति सौमताम् ॥४७॥

अर्थ—मूर्ख पाण्डवों द्वारा पूजित एवं सत्कृत हो जाने से तुम्हारी कहाँ से योग्यता बढ़ गयी ? (अर्थात् कहीं से भी नहीं ! ) क्योंकि अगहन के महीने में बानरों द्वारा सेवित घुंघचो के फल गरम नहीं हो जाते।

टिप्पणी—अर्थात् मूर्खों द्वारा गौरव पाकर कोई सबमुच पूज्य नहीं हो जाता। अगहन के महीने में बानर अग्नि के भ्रम से घुंघुचियों को बटोर कर उससे आग की चिनगारियों की भांति गरमी प्राप्त करने की आशा करते हैं किन्तु इससे क्या लाभ ? दृष्टान्त अलंकार।

[जो सौ अराधकों के क्षमा करने की बात सात्यकि ने कहा है, उसका उत्तरः—]

अपराधशतक्षमं नृपः क्षमयाऽत्येति भवन्तमेकया ।  
हृतवत्यपि भीष्मकात्मजां त्वयि चक्षाम समर्थ एव यत् ॥४८॥

अथ—हमारे राजा शिशुपाल ने सौ अपराधों को क्षमा करने वाले आपकी अपराध अपनी केवल एक ही क्षमा से कर दिया है। भीष्मक की कल्प रुक्मिणी का अपहरण करने पर भी प्रतीकार में समर्थ होते हुए उन्होंने हमें (५ बार) क्षमा किया है।

[यदि यह वेने कि राजाओं को इस प्रकार अपहरण करके विवाह करने की विधि शास्त्रा नुमोदित है, अतः रुक्मिणीहरण में कौन-सा अपराध हुआ, और उसके लिए फिर क्षमा कैसी दूत कहता है:—]

**गुरुभिः प्रतिपादितां वधूमुहृत्य स्वजनस्य भूपतेः ।**

**जनकोऽसि जनार्दन स्फुटं ह्यर्थतया मनोभुवः ॥४६॥**

अर्थ—हे कृष्ण ! पिता आदि द्वा (हमारे राजा के लिये) दी गयी अपने (मौसेरे) भाई शिशुपाल की पत्नी रुक्मिणी का अपहरण करके तुमने अपने धर्म एवं अर्थ का विनाश कर दिया है और इस प्रकार तुम निश्चय ही कामदेव के (भी) पिता हो गये ।

टिप्पणी—दूत के कहने का तात्पर्य यह है कि रुक्मिणी का यह अपहरण राक्षस विवाह नहीं प्रत्युत परस्त्री-हरण है। क्योंकि राक्षस विवाह में तो—

हत्वा छित्त्वा च भित्त्वा च क्रोशन्तीं रुदतीं तथा ।

प्रसह्य कन्याहरणं राक्षसो विधिरुच्यते ॥

अर्थात् यदि जबर्दस्ती से पिता आदि को मारकर, बन्धन काटकर अथवा डककर रोती हुई, गाली देती हुई कन्या का अपहरण किया जाय तो वह राक्षस विवाह है। रुक्मिणी तो हमारे राजा शिशुपाल की वाग्दत्ता पत्नी थी। परस्त्री-हरण निर्लज्ज कामदेव के पिता ही कर सकते हैं जिन्हें लोकलज्जा का कोई भय नहीं है।

**अनिरूपितरूपसंपदस्तमसो वान्यभृतच्छदच्छवेः ।**

**तव सर्वगतस्य संप्रति क्षितिपः क्षिप्नुरभीशुमानिव ॥५०॥**

अर्थ—नट की भाँति अनेक रूप धारण करने के कारण जिसके रूप-विशेष का ज्ञान किसी को नहीं होता ऐसे अथवा वाणी एवं मन से अगोचर रूपवाले (अन्धकार के पक्ष में, तेज के अभाव के रूप में अथवा द्रव्य के रूप में जिसके स्वरूप का कोई निश्चय नहीं होता) कोकिल के पंख की भाँति काले रंग की कान्तिवाले एवं सबत्र



व्याप्त अन्धकार की भाँति तुम्हारा अब सूर्य की तरह राजा शिशुपाल शीघ्र ही विनाश कर देगा ।

क्षुभितस्य महीभृतस्त्वयि प्रशमोपन्यसनं वृथा मम ।

प्रलयोल्लसितस्य वारिधेः परिवाहो जगतः करोति किम् ॥५१॥

अर्थ—तुम्हारे ऊपर अत्यन्त क्रुद्ध राजा शिशुपाल के सामने उन्हें शान्त करने का मेरा उपदेश देना अब व्यर्थ ही होगा । क्योंकि प्रलय-काल में अत्यन्त क्षुभित समुद्र का मनुष्य द्वारा बनायी गई जल निकलने की नालियाँ भला क्या कर सकती हैं ? ( अर्थात् कुछ नहीं कर सकती ) ।

टिप्पणी—दृष्टान्त अलंकार ।

[यदि ऐसा ही था तो राजा शिशुपाल ने मुझे क्यों भेजा, इसका कारण बतलाते हुए दूत कहता हैः—]

प्रहितः प्रधनाय माधवानहमाकारयितुं महीभृता ।

परेषु महौजसश्छलादपकुर्वन्ति मलिम्लुचा इव ॥५२॥

अर्थ—तुम्हारे पक्ष के यदुर्वंशियों को युद्धार्थ ललकारने के लिए राजा ने मुझे भेजा है । क्योंकि पराक्रमी लोग चोरों की भाँति छिप करके शत्रुओं का अहित नहीं करते ।

टिप्पणी—उपमा और अकार्यहेतुक काव्यलिङ्ग का संकर ।

तदयं समुपैति भूपतिः पयसा च इवाऽनिवारितः ।

अविलम्बितमेधि वेतसस्तरुवन्माधव पा स्म भज्यथाः ॥५३॥

अर्थ—अतएव युद्ध के लिए उद्यत हमारा राजा शिशुपाल प्रबल जल प्रवाह की भाँति अनिवार्य रूप से आनेवाला है । हे माधव ! ( मैं तुम्हें हित की बात बताता हूँ कि ) तुम शीघ्रही वेत के समान पत्र बनकर अपनी रक्षा करो और विशाल वृक्ष के समान बनकर दूट मत जाओ ।

टिप्पणी—उपमा अलंकार ।

परिपाति स केवलं शिशूनिति तन्नामनि मा स्म विश्वसीः ।

तरुणानपि रक्षति क्षमी स शरण्यः शरणागतान्द्रिषः ॥५४॥

अर्थ—हमारे राजा 'शिशुपाल' के नाम से यह विश्वास न करो कि वह केवल शिशुओं की रक्षा करते हैं। वह तो अत्यन्त क्षमाशील और शरणागतों की रक्षा करने वाले हैं अतः अपनी शरण में आये हुए युवक शत्रुओं की भी वह रक्षा करते हैं। ( अतएव बिना किसी संशय के उनकी शरण में चलो । )

न विदध्युरशङ्कमप्रियं महतः स्वार्थपराः परे कथम् ।

भजते कुपितोऽप्युदारधीरनुनीतिं नतिमात्रकेण सः ॥५५॥

अर्थ—साधारणतः स्वार्थी शत्रु अवसर आने पर निःशंक होकर अपने बड़े शत्रु का अनुपकार क्यों न करते हों किन्तु उदार बुद्धि हमारे राजा शिशुपाल अति क्रुद्ध होने पर भी केवल नभस्कार मात्र करने से प्रसन्न हो जाते हैं।

हितमप्रियमिच्छसि श्रुतं यदि संधत्स्व पुरा न नश्यसि ।

अनुतैरथ तुष्यसि प्रियैर्जयताञ्जीव भवाऽवनीश्वरः ॥५६॥

अर्थ—यदि आप सुनने में अप्रिय किन्तु कल्याणकारी मेरी बात सुनने की इच्छा करते हैं तब तो राजा शिशुपाल से स्मृध कर लें और विनष्ट मत हों। और यदि सुनने में प्रिय श्रुति मिथ्या और अकल्याणकारी बात सुन कर सन्तुष्ट होना चाहते हों तो चिरंजीवि और सार्वभौम सम्राट् बन जायें।

प्रतिपक्षजिदप्यसंशयं युधि चैद्येन विजेष्यते भवान् ।

ग्रसते हि तमोपहं मुहुर्नञ्च राह्वाहमहर्षतिं तमः ॥५७॥

अर्थ—अनेक शत्रुओं का विनाश करने वाले होकर भी आप युद्ध-भूमि में शिशुपाल से निश्चय ही पराजित होंगे। ( देखो न ) सम्पूर्ण अन्धकार-राशि को नष्ट करने वाले दिनपति सूर्य को राहु नामक एक अन्धकार बार-बार निगलता है।

टिप्पणी—दृष्टान्त अलंकार।

अचिराजितमीनकेतनो विलसन्वृष्णिगणैर्नमस्कृतः ।

क्षितिपः क्षयितोद्धताऽन्धको हरलीलां स विडम्बयिष्यति ॥५८॥

अर्थ—हमारा राजा शिशुपाल शीघ्र ही मीनकेतन अर्थात् प्रद्युम्न ( शंकर पक्ष में, कामदेव ) को जीतकर तथा यदुवंशियों से नमस्कृत तथा सुशोभित होकर ( प्रमथ गणों से नमस्कृत एवं वृषभ पर आरूढ होकर ) एवं अपने बल का अभिमान करने वाले अन्धक नामक तुम्हारे पक्ष के राजाओं का ( अन्धकासुर ) का विनाश कर के महादेव के चरित्र का अनुकरण करेगा ।

टिप्पणी—श्लेष से संकीर्ण निदर्शना अलंकार ।

निहतोन्मददुष्टकुञ्जरादधतो भूरि यशः क्रमार्जितम् ।

न विमेति रणे हरेरपि क्षितिपः का गणनाऽस्य वृष्णिषु ॥५६॥

अर्थ—हमारा राजा शिशुपाल मतवाले दुष्ट हाथी कुवलयपीड को मारने वाले एवं इस प्रकार प्रचुर यश अर्जन करने वाले हरि ( सिंह अर्थात् तुम ) से जब रण में भय नहीं खाता तो उस परम पराक्रमशाली के सामने भेंड़ के समान इन यदुवंशियों की क्या गिनती है ।

न तदद्भुतमस्य यन्मुखं युधि पश्यन्ति । भिया न शत्रवः ॥

द्रवतां ननु पृष्ठमीक्षते वदनं सोऽपि न जातु विद्विषाम ॥६०॥

अर्थ—शत्रु लोग युद्ध में हमारे राजा शिशुपाल का जो मुख नहीं देखते, यह कोई आश्चर्य की बात नहीं है; आश्चर्य तो यह है कि वह भी भय से भागते हुए शत्रुओं की पीठ ही देखता है, कभी मुख नहीं देखता ।

टिप्पणी—काव्यलिंग अलंकार ।

प्रतनूलसिताऽचिरद्युतः शरदं प्राप्य खिखण्डितायुधाः ।

दधतेऽरिभिरस्य तुल्यतां यदि नासारभृतः पयोभृतः ॥६१॥

अर्थ—शरत् काल में खण्डित इन्द्रधनुष तथा बहुत कम चमकती हुई बिजली वाले मेघ यदि वृष्टि न करें तो वे हमारे राजा शिशुपाल की बराबरी कर सकते हैं क्योंकि बाण वृष्टि करने वाले हमारे राजा शिशुपाल को सामने देखकर उनके शत्रुओं के भी धनुष खण्डित हो जाते हैं और उनकी भी कान्ति मलिन तथा अस्थिर हो जाती है ।

टिप्पणी—प्रतीप तथा अतिशयोक्ति अलंकार का संकर।

मलिनं रणरेणुभिर्मुहुर्द्विषतां क्षालितमङ्गनाश्रुभिः ।

नृपमौलिमरीचिवर्णकैरथ यस्याऽङ्घ्रियुगं विलिप्यते ॥६२॥

अर्थ—बारम्बार रण की धूल से मलिन हमारे राजा शिशुपाल के दोनों पैर शत्रुओं की रमणियों की आँसुओं से धोये जाते हैं और अनन्त हुए राजाओं के मुकुट-मणियों के किरण-रूपी विलेपन से लीपे जाते हैं ।

टिप्पणी—समासोक्ति अलंकार ।

समराय निकामकर्कशं क्षणमाकृष्टमुपैति यस्य च ।

धनुषा सममाशु विद्विषां कुलमाशङ्कितभङ्गमानतिम् ॥६३॥

अर्थ—और अत्यन्त दुर्धर्ष शत्रुगण हमारे राजा शिशुपाल द्वारा (काठिन) समर के लिए ललकारे जाने पर (पक्ष में, खींचे जाने पर) क्षण भर में ही अपने पराजय की आशंका से (टूटने की आशंका से) अपने धनुष के झुकाने के साथ ही झुक जाते हैं ।

टिप्पणी—अतिशयोक्ति मूलक सहोक्ति अलंकार ।

तुहिनांशुमम् सुहृज्जनाः कलयन्त्युष्णकरं विरोधिनः ।

कृतिभिः कृतदृष्टिविभ्रमाः स्रजमेके भुजगं यथाऽपरे ॥६४॥

अर्थ—इस प्रकार उस अत्यन्त बलशाली हमारे राजा शिशुपाल को सुहृद लोग चन्द्रमा के समान मानते हैं और विरोधी लोग सूर्य मानते हैं । ठीक उसी प्रकार, जिस प्रकार ऐन्द्रजालिकों द्वारा दृष्टि विपर्यय होने पर एक ही वस्तु को कुछ लोग माला और कुछ लोग सर्प समझने लगते हैं ।

टिप्पणी—उल्लेख और उपमा का संकर ।

दधतोऽसुलभक्षयाश्रमास्तनुमेकान्तरताममानुषीम् ।

भुवि संप्रति न प्रतिष्ठिताः सदृशा यस्य सुरैररातयः ॥६५॥

अर्थ—(रणभूमि में पहुँच कर) शिशुपाल के शत्रुओं का घर पहुँचना दुर्लभ हो जाता है, (देवता पक्ष में, जिनके नाश का योग होता ही

नहीं) भय के कारण एकान्त निर्जन स्थान में वास करने लगते हैं, शरीर अत्यन्त कृश और मलिन पड़ जाता है और वे पिशाच की भांति मालूम पड़ने लगते हैं (जो नित्य भोग करने योग्य दिव्य शरीर धारण करते हैं।) उन्हें धरती तल पर कहीं भी स्थिति नहीं मिलती अर्थात् मारे-मारे घूमते रहते हैं ( धरती पर पैर नहीं रखते ), इस प्रकार वे सचमुच देवताओं के समान हो जाते हैं।

टिप्पणी—देवताओं के सम्बन्ध में भी यही पौराणिक प्रसिद्धियां हैं। श्लेष संकीर्ण उपमा अलंकार।

**अतिविस्मयनीयकर्मणो नृपतेर्यस्य विरोधि किंचन ।**

**यदमुक्तनयो नयत्यसावहितानां कुलमन्त्र्यं दयम् ॥६६॥**

अर्थ—हमारे राजा शिशुपाल का पौरुष अत्यन्त विस्मयजनक है। उनका शत्रु इस संसार में कोई बचा ही नहीं है। वह कभी नीति मार्ग को छोड़ने वाले नहीं हैं, अतः वह अपने उन शत्रुओं को भी मार डालते हैं, जिन्हें कोई नहीं मार सकता।

टिप्पणी—विरोधाभास अलंकार।

**चलितोर्ध्वकबन्धसंपदो मकरव्यूहनिरुद्धवर्त्मनः ।**

**अतरत्स्वभुजौजसा मुहुर्महतः सङ्गरसागरानसौ ॥६७॥**

अर्थ—वह हमारे राजा शिशुपाल शिरविहीन चलते हुए कबन्धों के समूह रूपी जलराशि से युक्त, मकराकार सैनिक व्यूह रूपी घड़ियालों से भरे हुए होने के कारण अवरुद्ध मार्ग वाले, भयानक युद्ध रूपी विशाल समुद्रों को अपनी भुजाओं के बल से अनेक बार पार कर चुके हैं।

टिप्पणी—श्लिष्ट परम्परित रूपक अलंकार।

**न चिकीर्षति यः स्मयोद्धतो नृपतिस्तच्चरणोपगं शिरः ।**

**चरणं कुरुते गतस्मयः स्वमसावेव तदीयमूर्धनि ॥६८॥**

अर्थ—अभिमान से उद्धत जो कोई राजा अपने शिर को शिशुपाल के चरणों पर रखने की इच्छा नहीं करता, उसके शिर पर गर्वविहीन हमारे राजा शिशुपाल स्वयं ही अपने चरण रख देते हैं।

टिप्पणी—तात्पर्य यह है कि उद्धत एवं दुर्धर्ष राजाओं को वह तुरन्त ही दबा देते हैं।

स्वभुजद्वयकेवलायुधश्चतुरङ्गामपहाय बाहिनीम् ।

बहुशः सह शक्रदन्तिना स चतुर्दन्तमगच्छदाहवम् ॥६६॥

अर्थ—हमारे राजा शिशुपाल अपनी चतुरंगिणी सेना को छोड़कर अनेक बार केवल अपने भुजा-रूपी आयुधों द्वारा इन्द्र के चार दांतों वाले हाथी ऐरावत के साथ चतुर्दन्त युद्ध में भाग ले चुके हैं।

टिप्पणी—हाथियों का युद्ध 'चतुर्दन्त' कहा जाता है। शिशुपाल तो हाथों से लड़ता था अतः चार दांत वाले ऐरावत के साथ युद्ध करने में भी उसका वह युद्ध 'चतुर्दन्त' हो जाता था।

अविचालितचारुचक्रयोरनुरागादुपगूढयोः श्रिया ।

युवयोरिदमेव मिद्यते यदुपेन्द्रस्त्वमतीन्द्र एव सः ॥७०॥

अर्थ हे कृष्ण ! तुममें और हमारे राजा शिशुपाल में यही इतना भेद है कि तुम उपेन्द्र हो अर्थात् इन्द्र के छोटे भाई हो और वह इन्द्र का विजेता है। (शेष बातों में तो तुम उसके समान ही हो, क्योंकि जिस प्रकार) तुम्हारे (सुदर्शन) चक्र को कोई अन्य व्यक्ति नहीं चला सकता उसी प्रकार शिशुपाल के चक्र अर्थात् उसकी सेना या राष्ट्र को कोई विचलित नहीं कर सकता। जिस प्रकार लक्ष्मी प्रेम के वश में होकर तुम्हारा आलिंगन करती है उसी प्रकार राजलक्ष्मी शिशुपाल का भी अनुराग के साथ आलिंगन करती है।

टिप्पणी—व्यतिरेक अलंकार।

भृतभूतिरहीनभोगभाग्विजिताऽनेकपुरोऽपि विद्विषाम् ।

रुचिमिन्दुदले करोत्यजः परिपूर्णैन्दुरुचिर्महीपतिः ॥७१॥

अर्थ—विभूति विभूषित शेष नाग को धारण करने वाले एवं त्रिपुरासुर को जीतने वाले महादेव जी भी चन्द्रमा के एक टुकड़े को धारण करते हैं किन्तु भूति अर्थात् प्रचुर समृद्धियों वाला, अत्यन्त सुख भोग का अनुभव करने वाला तथा अनेक शत्रु नगरों को जीतने वाला हमारा राजा शिशुपाल सम्पूर्ण चन्द्रमा की शोभा धारण करता है।

टिप्पणी—श्लेष मूलातिशयोक्ति से संकीर्ण व्यतिरेक अलंकार।

नयति द्रुतमुद्धतिश्रितः प्रसभं भङ्गमभङ्गरोदयः ।

गमयत्यवनीतलस्फुरद्भुजशाखं भृशमन्यमुन्नतिम् ॥७२॥

अधिगम्य च रन्ध्रमन्तरा जनयन्मण्डलभेदमन्यतः ।

खनति क्षतसंहति क्षणादपि मूलानि महान्ति कस्यचित् ॥७३॥

घनपत्रभृतोऽनुगामिनस्तरसाऽऽकृष्य करोति कांश्चन ।

दृढमप्यपरं प्रतिष्ठितं प्रतिकूलं नितरां निरस्यति ॥७४॥

इति पूर इवोदकस्य यः सरितां प्रावृषिजस्तटद्रुमैः ।

क्वचनापि महानखण्डितप्रसरः क्रीडति भूभृतां गणैः ॥७५॥

अर्थ—जिस प्रकार वर्षा काल में बड़ी हुई नदी का जल-प्रवाह बिना किसी रोक-टोक के तटवर्ती वृक्षों के साथ मनमाना व्यवहार करता है, उसी प्रकार स्थिर उन्नति शाली हमारा राजा शिशुपाल भी बिना किसी अवरोध के नृप-समूहों के साथ मनमानी रीति से खिलवाड़ करता है। जिस प्रकार वह जल-प्रवाह ऊंचे-ऊंचे वृक्षों को शीघ्र ही भंग कर देता है एवं धरती तल पर झुकी हुई शाखाओं वाले बेतों आदि को निरन्तर ऊंचा करता है, उसी प्रकार राजा शिशुपाल भी उद्धत राजाओं को तो तुरन्त नष्ट कर देता है तथा पृथ्वी तल पर गिरकर हाथ जोड़ कर नमस्कार करने वाले राजाओं को उन्नत करता है। जिस प्रकार उक्त जल-प्रवाह उन वृक्षों की क्यारियों में पहुँच कर उनको आश्रय देने वाली पृथ्वी को विदीर्ण कर देता है, जड़ों की परस्पर एकता को तोड़-ताड़ कर उन्हें काट गिराता है, उसी प्रकार राजा शिशुपाल भी शत्रु के मंत्रिमंडलों में भेद डालकर उन्हें अलग-थलग कर देता है, उनकी एकता को नष्ट करके क्षण भर में ही शत्रु-राष्ट्र के मुख्य-मुख्य अधिकारियों को दूर हटा देता है। जिस प्रकार नदी का वह जल प्रवाह घने पत्तों वाले कितने ही वृक्षों को बेग से अपने साथ खींचकर अपना अनुचर बना लेता है तथा अन्य दृढ प्रतिकूल वृक्षों को भी एकाएक उखाड़ कर तट पर फेंक देता है उसी प्रकार राजा शिशुपाल भी हाथी-घोड़ा आदि विविध वाहनों की सम्पत्ति वाले कुछ राजाओं को बलपूर्वक खींचकर उन्हें

अपना अनुचर बना लेता है तथा अन्य दूसरे भली भाँति प्रतिष्ठित प्रतिपक्षी राजाओं को उखाड़ कर फेंक देता है। (इस प्रकार हमारा राजा शिशुपाल परम प्रतापी, बलशाली तथा नीतिमान है।)

अलघूपलपङ्क्तिशालिनीः परितो रुद्धनिरन्तराम्बराः ।

अधिरूढनितम्बभूमयो न विमुञ्चन्ति चिराय मेखलाः ॥७६॥

कटकानि भजन्ति चारुभिर्नवमुक्ताफलभूषणैर्भुजैः ।

नियतं दधते च चित्रकैरवियोगं पृथुगण्डशैलतः ॥७७॥

इति यस्य ससंपदः पुरा यदवापुर्भवनेष्वरिस्त्रियः ।

स्फुटमेव समस्तमापदा तदिदानीमवनीध्रमूर्धसु ॥७८॥

अर्थ—हमारे राजा शिशुपाल के शत्रुओं की रमणियों को कहीं भी आश्रय नहीं मिलता और उन्हें पर्वतों पर इधर-उधर धूम फिर कर अपने ( भारी ) दिन काटने पड़ते हैं। पहले ( जब वे अपने पति के समृद्धि शाली भवनों में निवास करती थीं तब ) बड़ी-बड़ी माणियों से जाटित अधोवस्त्र को आवृत करने वाली तथा नितम्ब स्थल पर पड़ी हुई मेखला को कभी नहीं छोड़ती थीं, किन्तु अब हमारे राजा के हाथों से अपने पतियों के मारे जाने के बाद वे ही बड़े-बड़े पत्थरों की पंक्ति वाली तथा घने आकाश को आच्छादित करने वाली पर्वत की मेखलाओं अर्थात् मध्य भूमियों को नहीं छोड़ती हैं अर्थात् उन्हीं में छिपकर निरन्तर वास करती हैं। पहले वे अपनी सुन्दर भुजाओं में नवीन मुक्ताओं के आभूषण पहनती थीं पर अब नूतन वैधव्य के कारण आभूषण रहित हाथों वाली बनकर पर्वत-तटों का आश्रय लेती हैं। पहले उनके सुडौल कपोल-स्थल सदैव पत्र-रचना से शृङ्गार युक्त रहते थे परन्तु अब उन्हें गिरे हुए स्थूल पत्थरों पर चित्रक नामक मृगों के साथ रहना पड़ता है। इस प्रकार सचमुच पहले वे अपने पतियों के समृद्धिशाली भवनों में जिन-जिन वस्तुओं का अनुभव करती थीं, उन्हीं-उन्हीं वस्तुओं का इस आपदा काल में भी वे पर्वतों के शिखरों पर अनुभव करती हैं।

टिप्पणी—तात्पर्य यह है कि शिशुपाल के शत्रुओं के जीवित रहने की अथवा सुखी होने की आशा नहीं ही करनी चाहिए।



महतः कुकुरान्धकद्रुमानतिमात्रं दववद्दहन्नपि ।

अतिचित्रमिदं महीपतिर्यदकृष्णामवनीं करिष्यति ॥७६॥

अर्थ—हे कृष्ण ! यह अत्यन्त विचित्रता की बात होगी जो राजा शिशुपाल दावाग्नि की भाँति उन विशाल कुक्कुर एवं अन्धक वंशीय यदुवंशी रूपी वृद्धों को जलाकर भी धरती को अकृष्णा ही अर्थात् कृष्ण रहित ही रखेगा ।

टिप्पणी—विरोधाभास अलंकार ।

परितः प्रमिताक्षराऽपि सर्वं विषयं व्याप्तवती गता प्रतिष्ठाम् ।

न खलु प्रतिहन्यते कुतश्चित्परिभाषेव गरीयसी यदाज्ञा ॥८०॥

अर्थ—जिस प्रकार व्याकरण शास्त्र के 'इको गुणवृद्धिः' इत्यादि परिभाषा सूत्र यद्यपि थोड़े अक्षरों वाले होते हैं तथापि उनका अर्थ बहुत होता है, उसकी सभी परवर्ती सूत्रों में अनुवृत्ति होती है और उसकी सर्वत्र प्रतिष्ठा होती है और कहीं उसका अवरोध नहीं होता उसी प्रकार हमारे राजा शिशुपाल की आज्ञा यद्यपि स्वल्पाक्षरों वाली होती है तथापि उसका अर्थ बहुत प्रभावकारी होता है, समूचे राष्ट्र की समस्त दिशाओं में एवं सब स्थानों में वह प्रतिष्ठा पाती है और कहीं भी प्रतिहत नहीं होती ।

टिप्पणी—उपमा अलंकार । औपच्छन्दसिक छन्द ।

यामूढवानूढवराहमूर्तिर्मुहूर्तमादौ पुरुषः पुराणः ।

तेनोद्यते सांप्रतमक्षतैव क्षतारिणा सम्यगसौ पुनर्भूः ॥८१॥

अर्थ—जिस धरती को सर्वप्रथम पुराणपुरुष भगवान् विष्णु ने वराह रूप धारण कर थोड़ी देर के लिए धारण किया था, उसी धरती को समस्त शत्रुदलों के विनाश करने वाले हमारे राजा शिशुपाल ने शत्रुओं द्वारा तनिक भी परेशान न होकर अब बहुत अधिक समय से भली भाँति धारण कर रखा है ।

टिप्पणी—जिस प्रकार किसी नवयौवना रमणी को कोई वृद्ध पुरुष वर रूप धारण कर पहले व्याह कर तो लाता है, किन्तु फिर उसकी असामर्थ्य के कारण

उस अक्षतयोनि कुमारी का विवाह शौर्यादि गुण सम्पन्न किसी अन्य नवयुवक के साथ कर दिया जाता है। इस छन्द में यही ध्वनि है।

**भूयांसः क्वचिदपि काममस्वलन्त-**

**स्तुङ्गत्वं दधति च यद्यपि द्वयेऽपि ।**

**कल्लोलाः सलिलनिधेरवाप्य पारं**

**शीर्यन्ते न गुणमहोर्मयस्तदीयाः ॥८२॥**

अर्थ—जिस प्रकार समुद्र की लहरें बहुत ऊंची होती हैं और कहीं नहीं रुकती उसी प्रकार हमारे राजा शिशुपाल के गुणों की लहरें भी बहुत ऊंची हैं और कहीं नहीं रुकती। किन्तु दोनों में एक बड़ा अन्तर भी है। समुद्र की महान लहरें तो किनारे पर पहुँच कर विलीन हो जाती हैं किन्तु शिशुपाल के गुणों की ऊंची लहरें कहीं भी विलीन नहीं होती।

टिप्पणी—व्यक्तिरेक अलंकार। प्रहर्षिणी छन्द।

**लोकालोकव्याहतं धर्मरश्मेः**

**शालीनं वा धाम नालं प्रसर्तुम्**

**लोकस्याग्रे पश्यतो दृष्टमाशु**

**क्रामत्युच्चैर्भूभृतो यस्य तेजः ॥८३॥**

अर्थ—हमारे राजा शिशुपाल इतने महान् तेजस्वी हैं कि सूर्य भी उनकी समानता नहीं कर सकते। सूर्य जब लोकालोक पर्वत के पीछे रहते हैं उस समय उनका तेज इतना कम हो जाता है कि जान पड़ता है, मानों संसार के जीवों से अत्यन्त देखे जाने के कारण वे लज्जित हो रहे हों। उस समय सूर्य का तेज ऊँचे भूभृतों अर्थात् पर्वतों को व्याप्त करने में असमर्थ हो जाता है; किन्तु हमारे राजा शिशुपाल का तेज समस्त संसार की दृष्टि के सामने भी अप्रतिहत रहता है और बड़े-बड़े भूभृतों अर्थात् राजाओं को आक्रान्त करने में (सर्वदा) समर्थ है।

टिप्पणी—श्लेषमूलातिशयोक्ति से उत्थापित उत्प्रेक्षा से संकीर्ण व्यक्तिरेक अलंकार।

विच्छित्तिर्नवचन्दनेन वपुषो भिन्नोऽधरोऽलक्तकै-

रच्छाच्छे पतिताञ्जने च नयने श्रोणयोऽलसन्मेखलाः ।

प्राप्तो मौक्तिकहारमुन्नतकुचाभोगस्तदीयद्विषा-

मित्थं नित्यविभूषणा युवतयः संपत्सु चापत्स्वपि ॥८४॥

अर्थ—हमारे राजा शिशुपाल के शत्रुओं की रमणियाँ सम्पत्ति के समय अर्थात् अपने पति की जीवितावस्था में अपने शरीरों में चन्दन का लेप करती थीं, होंठों में लाख रस के रंग लगाती थीं, नेत्रों में काजल लगाती थीं, कटि प्रदेश में मेखलाएं पहनती थीं तथा वक्षस्थल में मोतियों के हार पहनती थीं किन्तु अब विपत्ति के समय अर्थात् अपने पति के मर जाने पर उनके शरीर से नूतन चन्दन का लेप छूट गया होंठ लाख रस से विहीन हो गया, निर्मल नेत्र-युगल काजल-रहित हो गये, कटि प्रदेश पर से मेखलाएँ दूर हो गयीं और उन्नत स्तन प्रदेशों से मुक्ता की मालाएँ दूर हो गयीं । इस प्रकार सम्पत्ति और विपत्ति दोनों ही अवस्थाओं में वे नित्यविभूषणा रहती थीं अर्थात् सम्पत्ति के समय विशेष भूषणों से युक्त तथा विपत्ति के समय भूषणों से विहीन रहती हैं ।

टिप्पणी—शार्दूलविक्रीडित छन्द । श्लेष अलंकार ।

विनिहत्य भवन्तमूर्जितश्रीर्युधि सद्यः शिशुपालतां यथार्थाम् ।

रुदतां भवदङ्गनागणानां करुणान्तःकरणः करिष्यतेऽसौ ॥८५॥

अर्थ—हमारे राजा शिशुपाल इस प्रकार के अतुल पराक्रमी हैं और उनका ऐश्वर्य इस प्रकार का है । वह युद्धभूमि में शीघ्र ही तुम्हारा वध करेंगे और तुम्हारी रोती हुई स्त्रियों पर दया करके ( उनके शिशुओं की रक्षा करता हुआ ) अपने 'शिशुपाल' नाम को सार्थक करेंगे ।

टिप्पणी—औपच्छन्दसिक वृत्त और काव्यलिङ्ग अलंकार ।

श्री माघकविकृत शिशुपालवध महाकाव्यमें दूत-संवाद नामक

सोलहवाँ अध्याय समाप्त ॥१६॥

## सत्रहवाँ सर्ग

इतीरिते वचसि वचस्विनामुना युगक्षयक्षुभितमरुद्गरीयसि ।

प्रचुक्षुभे सपदि तदम्बुराशिना समं महाप्रलयसमुद्यतं सदः ॥१॥

अर्थ—इस प्रकार बोलने में निपुण एवं धीर उस शिशुपाल के दूत के, कल्पान्त अर्थात् प्रलय के समय की प्रचण्ड वायु के समान गंभीर वचन कहने पर, प्रलयकालिक समुद्र की भाँति समस्त संसार का संहार करने के लिए उद्यत भगवान् श्रीकृष्ण की वह सभा तुरन्त ही अत्यन्त लुब्ध हो उठी ।

टिप्पणी—उपमा अलंकार । इस सर्ग में रुचिरा छन्द है । लक्षण—“चतुर्ग्रहैरिह रुचिरा जमस्जगाः” ।

[आगे के अठारह श्लोकों में सभा में व्याप्त क्षोभ का वर्णन किया गया हैः—]

सरागया सूतघनधर्मतोयया कराहतिध्वनितपृथूरुपीठया ।

मुहुर्मुहुर्दशनविखण्डितोष्ठया रूपा नृपाः प्रियतमयेव भेजिरे ॥२॥

अर्थ—(सभा में उपस्थित) राजा लोग क्रोध के कारण लालिमा से युक्त होकर अत्यन्त पसीने से लथफथ अपनी हथेलियों से अपनी जाँघों को पीटते हुए तथा बारम्बार दाँतों से ओंठों को काटते हुए अनुरागवती नायिका की भाँति दिखाई पड़ने लगे ।

टिप्पणी—उपमा अलंकार ।

[राजाओं के क्रोध के अनुभाव का वर्णन आगे के सत्रह श्लोकों में हैः—]

अलक्ष्यत क्षणदलिताङ्गदे गदे करोदरप्रहितनिजांसधामनि ।

समुल्लसच्छकलितपाटलोपलैः स्फुलिङ्गवान्स्फुटमिव कोपपावकः ३

अर्थ—हथेलियों द्वारा अपने कंधे को पीटने पर जब श्रीकृष्ण के छोटे भाई गद की बाहु का केयूर (बाजूबन्द) नीचे गिर गया तो उससे पद्मरागमणियों के छोटे-छोटे टुकड़े निकलकर धरती पर बिखर गये ।

उस समय ऐसा मालूम पड़ने लगा मानों उसकी क्रोधाग्नि की चिन-गारियाँ ही स्पष्ट रूप से दिखाई पड़ रही हों ।

टिप्पणी—उत्प्रेक्षा अलंकार ।

अवज्ञया यदहसदुच्चकैर्बलः समुल्लसद्दशनमयूखमण्डलः ।

रुषारुणीकृतमपि तेन तत्क्षणं निजं वपुः पुनरनयन्निजां रुचिम् ॥४॥

अर्थ—बलराम ने जब दूत की अवज्ञा करने के भाव से अट्टहास किया तो उनके दाँतों की किरणें चारों ओर फैल गयीं । अतः उस समय क्रोध से लाल होने पर भी उनका शरीर फिर से अपनी गोराई को प्राप्त हो गया ।

टिप्पणी—तद्गुण अलंकार ।

यदुत्पतत्पृथुतरहारमण्डलं व्यवर्तत द्रुतमभिदूतमुल्मुकः ।

बृहच्छिलातलकठिनांसघट्टितं ततोऽभवद्भ्रमितमिवाखिलं सदः ५

अर्थ—उल्मुक नामक राजा ने अपने मोतियों के विशाल हार को उछालते हुए उसी समय दूत के मुख की ओर जब अपना मुख किया तो उससे सम्पूर्ण सभा का मुख उसी ओर इस प्रकार घूम गया मानों (राजाओं के) विशाल शिला के समान कठिन स्कन्धों के परस्पर टकरा जाने से ऐसा हुआ हो ।

टिप्पणी—उत्प्रेक्षा अलंकार ।

प्रकुप्यतः श्वसनसमीरणाहतिस्फुटोष्मभिस्तनुवसनान्तमारुतैः ।

युधाजितः कृतपरितूर्णवीजनं पुनस्तरां वदनसरोजमस्विदत् ॥६॥

अर्थ—युधाजित् नाम का राजा अत्यन्त क्रोध से युक्त होकर यद्यपि अपने मुखमण्डल पर सूक्ष्म वस्त्र के अप्रभाग से जल्दी-जल्दी हवा कर रहा था किन्तु क्रोध के कारण चलनेवाली गरम निःश्वासी से उसके उस वस्त्र में भी गर्मी प्रकट हो रही थी जिससे उसके मुख-कमल से खूब पसीना चूर रहा था ।

टिप्पणी—काव्यलिंग अलंकार ।

प्रजापतिकृतुनिधनार्थमुत्थितं व्यतर्कयज्ज्वरमिव रौद्रबुद्धतम् ।

समुद्यतं सपदि वधाय विद्विषामतिक्रुधं निषधमनौषधं जनः ॥७॥

अर्थ—सभा में उपस्थित लोगों ने तुरन्त ही शत्रु के संहार के लिए उद्यत, अत्यन्त दुर्धर्ष, प्रचंड क्रोधी एवं दुर्निवार निषध नामक राजा को दत्त प्रजापति के यज्ञ को विध्वंस करने के लिए उद्यत रुद्र के गण वीरभद्र के समान भयानक रूप में देखा ।

टिप्पणी—उपमा अलंकार ।

परस्परं परिकुपितस्य पिषतः क्षतोर्मिकाकनकपरागपङ्किलम् ।

करद्वयं सपदि सुधन्वनो निजैरनारतस्रतिभिरधाव्यताम्बुभिः ॥८॥

अर्थ—अत्यन्त क्रोधयुक्त होकर सुधन्वा नामक राजा अपने दोनों हथेलियों को मीजने लगा, इससे उसकी सुवर्ण की अँगूठियाँ रगड़ खाकर पिस गयीं और उसके दोनों हाथ सुवर्ण के चूर्ण से रंजित हो गये । किन्तु अत्यन्त क्रोध के कारण उसके हाथों से जब खूब पसीना निकला तो इससे धुलकर वे फिर स्वच्छ हो गये ।

टिप्पणी—अतिशयोक्ति अलंकार ।

निरायतामनलशिखोज्ज्वलां ज्वलन्नखप्रभाकृतपरिवेषसंपदम् ।

विभ्रमद्भ्रमदनलोल्मुकाकृतिं प्रदेशिनीं जगदिव दग्धुमाहुकिः ६

अर्थ—आहुकि नामक राजा फैली हुई प्रचंड आग्नि की ज्वाला की भाँति उज्ज्वल, चमकती हुई नख की किरणों से परिवेष्टित तथा जलती हुई लुआठी की भाँति दिखाई पड़नेवाली अपनी तर्जनी अँगुली को मानों सगस्त संसार को जलाने के लिए घुमा रहा था ।

टिप्पणी—उत्प्रेक्षा अलंकार ।

दुरीक्षतामभजत मन्मथस्तथा यथा पुरा परिचितदाहधाष्टर्यया ।

ध्रुवः पुरः सशरममुं तृतीयया हरोऽपि न व्यसहत वीक्षितुं दृशा ॥९॥

अर्थ—कामदेव का अवतारधारी प्रद्युम्न क्रोध से इस प्रकार दुर्दर्शनीय हो गया कि पूर्वजन्म में (केवल आँख दिखाकर) भस्म करनेवाले साहसी शंकर भी आज उस धनुषधारी को निश्चय ही फिर से अपने तीसरे नेत्र द्वारा देखने में असमर्थ हो गये ।

टिप्पणी—उत्प्रेक्षा द्वारा वस्तु की ध्वनि ।

विचिन्तयन्नुपनतमाहवं रसादुरः स्फुरत्तनुरुहमग्रपाणिना ।

परामृशत्कठिनकठोरकामिनीकुचस्थलप्रमुषितचन्दनं पृथुः ॥११॥

अर्थ—पृथु नामक राजा इस उपस्थित युद्ध का विचार कर रण के उत्साह से रोमांचित अपने उस वक्षस्थल को, जिस पर का चन्दन सुन्दरी रमणी के कठोर कुच मण्डलों से ( आर्लिगन के कारण ) छूट गया था, अपने हाथों के अग्रभाग से सहलाने लगा ।

टिप्पणी—तात्पर्य यह है कि युद्ध की चर्चा सुन कर जहाँ दूसरे लोग दुबकने लगते हैं वहाँ यह राजा पृथु उत्साह से अपनी छाती सहलाने लगा ।

विलङ्घितस्थितिमभिवीक्ष्य रूक्षया

रिपोर्गिरा गुरुमपि गान्दिनीसुतम् ।

जनैस्तदा युगपरिवर्तवायुभि-

र्विवर्तिता गिरिपतयः प्रतीयिरे ॥१२॥

अर्थ—स्वभाव से ही अत्यन्त गंभीर गान्दिनी के पुत्र अक्रूर जी भी जब शत्रु के उस दूत की कठोर वाणी से अत्यन्त क्रुद्ध होकर अपने आपे से बाहर हो गये तो यह देखकर लोगों ने विश्वास कर लिया कि सचमुच प्रलयकालीन वायु से पर्वत भी विचलित हो जाते हैं ।

टिप्पणी—निदर्शना अलंकार । इससे अक्रूर के अलौकिक धैर्य की नैसर्गिकता की ध्वनि होती है ।

विवर्तयन्मदकलुषीकृते दृशौ कराहतक्षितिकृतभैरवारवः ।

क्रुधा दधत्तनुमतिलोहिनीमभूत्प्रसेनजिद्गज इव गैरिकारुणः १३

अर्थ—मद के विकार से ( पक्ष में, मदजल से ) मतवाली आँखों को घुमाते हुए, तथा हाथ से ( शुण्डा दण्ड से ) पृथ्वी पर भयंकर ध्वनि करते हुए, क्रोध के कारण अत्यन्त लाल रंग का शरीर धारण करने-वाला राजा प्रसेनजित् उस समय गेरू से लाल रंग में रंगे हुए हाथी की भाँति ( भयंकर ) दिखाई पड़ने लगा ।

सकुङ्कभैरविरलमम्बुबिन्दुभिर्गवेषणः परिणतदाडिमारुणैः ।

स मत्सरस्फुटितवपुर्विनिःसृतैर्बभौ चिरं निचित इवासृजां लवैः १४

अर्थ—गवेषण नामक राजा, समस्त शरीर में लिप्त केसर के लेप से मिश्रित होने के कारण पके हुए अनार के दानों के समान लाल वर्ण की पसीनो की बूंदों से व्याप्त होकर देर तक इस प्रकार दिखाई पड़ने लगा मानों क्रोध के कारण उसका शरीर फट गया हो और समस्त रक्त बिन्दु बाहर निकल रहे हों ।

टिप्पणी—उत्प्रेक्षा अलंकार ।

ससंभ्रमं चरणतलाभिताडनस्फुटन्महीविवरवितीर्णवर्त्मभिः ।

रवैः करैरनुचिततापितोरगं प्रकाशतां शिनिरनयद्रसातलम् ॥१५॥

अर्थ—सात्यकि के पितामह शनि ने क्रोध के कारण वेग से पृथ्वी पर जो अपना पैर पटका तो वहाँ की धरती के फट जाने से एक गड्ढा हो गया और उसी मार्ग से सूर्य की किरणें पाताल में पहुँच गयीं जिससे पाताल लोक सुप्रकाशित हो गया तथा धूप से अपरिचित वहाँ के नाग गण सन्तप्त होने लगे ।

टिप्पणी—अतिशयोक्ति अलंकार

प्रतिक्षणं विधुवति शारणे शिरः शिखिद्युतः कनककिरीटरश्मयः ।

अशङ्कितं युधमधुना विशन्त्वमीक्षमापतीनिति निरराजयन्निव १६

अर्थ—क्रोध के कारण राजा शारण के प्रतिक्षण शिर कंपाते रहने पर अग्नि के समान चमकती हुई उसके सुवर्ण के मुकुट की किरणें इस प्रकार जगमगाने लगीं मानों वे इस अभिप्राय से कि राजा लोग इसी क्षण युद्ध के लिए प्रस्थान करेंगे उनकी (राजाओं की) प्रस्थान कालोचित आरती उतार रही हों ।

टिप्पणी—उत्प्रेक्षा अलंकार ।

दधौ चलत्पुथुरसनं विवक्षया विदारितं विततबृहद्भुजालतः ।

विदूरथः प्रतिभयमास्यकंदरं चलत्फणाधरमिव कोटरं तरुः ॥१७॥

अर्थ—विदूरथ नामक राजा की विशाल भुजाएँ लंबी लताओं की भाँति फैल गयीं । उस समय कुछ कहने की इच्छा से जब उन्होंने क्रोध से भयानक अपना मुख खोला तो उनकी विशाल जीभ चल रही थी । अतः उस मुख को धारण कर वे उस वृक्ष की भाँति दिखाई पड़ने लगे जिसके कोटर में सर्प प्रवेश कर रहा हो ।



टिप्पणी—पूर्णोपमा ।

समाकुले सदसि तथापि विक्रियां मनोऽगमन्न मुरमिदः परोदितैः ।  
घनाम्बुभिर्बहुलितनिम्नगाजलैर्जलं न हि व्रजति विकारमम्बुधेः १८

अर्थ—शत्रु के दूत की कठोर बातों से पूरी सभा के अत्यन्त लुब्ध हो जाने पर भी मुरारि श्रीकृष्ण भगवान् का चित्त तनिक भी लुब्ध नहीं हुआ । ( क्यों न ऐसा होता ) वर्षाकालीन मेघ के जल से नदियों के भर कर उतरा जाने पर भी समुद्र का जल उद्वेलित नहीं होता ।

टिप्पणी—दृष्टान्त अलंकार ।

परानमी यदपवदन्त आत्मनः स्तुवन्ति च स्थितिरसतामसाविति ।  
निनाय नो विकृतिमविस्मितः स्मितं मुखं शरच्छशधरमुग्धमुद्धवः १९

अर्थ—जो दुष्ट लोग होते हैं उनकी आदत ही ऐसी होती है कि वे दूसरों की तो निन्दा करते हैं तथा अपने लोगों की प्रशंसा करते हैं—ऐसा मानकर उद्धव जी शिशुपाल के दूत की कठोर बातों से विस्मित नहीं हुए, और उनका हास्ययुक्त शरत्कालिक चन्द्रमा की भाँति सुन्दर मुख तनिक भी विकृत नहीं हुआ ।

निराकृते यदुभिरिति प्रकोपिभिः स्पशे शनैर्गतवति तत्र विद्विषाम् ।  
मुरद्विषः स्वनितभयानकानकं बलं क्षणादथ समनह्यताजये ॥२०॥

अर्थ—इस प्रकार उस सभा में अत्यन्त क्रुद्ध यदुवंशी राजाओं द्वारा खूब धिक्कारे एवं फटकारे जाने पर वह शत्रु ( शिशुपाल ) का दूत जब धीरे से खिसक गया तब भगवान् श्रीकृष्ण की सेना में तुरन्त ही युद्ध की तैयारी होने लगी और भयानक नगाड़े बजने लगे ।

मुहुः प्रतिस्वलितपरायुधा युधि स्थवीयसोरचलनितम्बनिर्भराः ।  
अदंशयन्नरहितशौर्यदंशनास्तनूग्यं नय इति वृष्णिभूभृतः ॥२१॥

अर्थ—अनेक युद्धों में जिन ( शरीरों ) पर शत्रुओं के हथियार विफल हो चुके थे, जो अत्यन्त विशाल तथा पर्वत के तट-प्रान्त की भाँति कठोर थे और जिन पर कभी न छोड़ी हुई शूरता ही सदा कवच रूप में रहती थी, अपने उन शरीरों पर यदुवंशी राजाओं ने यह मान-

कर कवच धारण किया कि युद्ध की यह परम्परा है ( कवच धारण करना ही चाहिए । तात्पर्य यह है कि उन्हें तो वास्तव में कवच पहनने की कोई जरूरत ही नहीं थी । )

टिप्पणी—परिकर अलंकार ।

**दुरुद्धहाः क्षणमपरैस्तदन्तरे रणश्रवादुपचयमाशु बिभ्रति ।**

**महीभुजां महिमभृतां न संममुर्मदोऽन्तरा वपुषि बहिश्च कञ्चुकाः २२**

अर्थ—उन ऐश्वर्यशाली राजाओं ने जब युद्ध होने का (सुखद) संवाद सुना तब वे इतने प्रसन्न हुए कि उनके शरीर प्रसन्नता से फूल उठे । उनकी वह प्रसन्नता उनके विशाल शरीरों के भीतर नहीं समा सकी, और उधर बाहर उनके कवच भी उनके शरीर पर पूरे नहीं आ सके ।

टिप्पणी—तुल्ययोगिता अलंकार ।

**सकल्पनं द्विरदगणं वरुथिनस्तुरङ्गिणो जयनयुजश्च वाजिनः ।**

**त्वरायुजः स्वयमपि कुर्वतो नृपाः पुनः पुनस्तदधिकृतानतत्वरन् २३**

अर्थ—हाथियों पर उनके योग्य भूल और हौदा चढ़ाते हुए, रथों में घोड़े जोतते हुए तथा घोड़ों पर जीन रखते हुए, स्वयं शीघ्रता करने-वाले अपने-अपने कार्यों पर नियुक्त हाथीवानों आदि को वे राजा लोग बार-बार जल्दी करने के लिए कहने लगे ।

**युधे परैः सह दृढबद्धकक्षया कलक्कणन्मधुपकुलोपगीतया ।**

**अदीयत द्विपघटया सवारिभिः करोदरैः स्वयमथ दानमक्षयम् २४**

अर्थ—तदनन्तर शत्रुदल के हाथियों के साथ युद्ध करने के लिए दृढता से जिनके मध्यभाग बांध दिए गये थे ( वीर पक्ष में, दृढ उद्योग के लिए जिन्होंने कमर कस ली थी ) तथा मधुर ध्वनि में गूँजते हुए मधुपों से युक्त (स्तुति करने वाले मागधों से युक्त) हाथियों के समूहों ने जलयुक्त अपने शूण्डा दण्ड के अग्र भागों से (हाथ में जल लेकर) अपरिमित मद जल फेंका (अपरिमित धन का दान किया) ।

टिप्पणी—समासोक्ति अलंकार ।

सुमेखलाः सिततरदन्तचारवः समुल्लसत्तनुपरिधानसंपदः ।

रणैषिणां पुलकभृतोऽधिकंधरं ललम्बिरे सदसिलताः प्रिया इव २५

अर्थ—सुन्दर बन्धनसूत्रों से युक्त ( पक्ष में, सुन्दर करधनी से सुशोभित ) अत्यन्त श्वेत हाथी दांतों की मूठों ( अत्यन्त श्वेत दांतों ) से मनोहर, चमकती हुई सूक्ष्म म्यानों से समृद्ध ( चमकते हुए श्वेत वस्त्र से आभूषित ) एवं रोमाञ्च पैदा करने वाली सुन्दर तलवारों को रण के उत्साही सैनिकों ने प्रियतमा की भाँति अपने-अपने कन्धों पर लटका लिया ।

टिप्पणी—श्लेष से संकीर्ण उपमा अलंकार ।

मनोहरैः प्रकृतिमनोरमाकृतिर्भयप्रदैः समितिषु भीमदर्शनः ।

सदैवतैः सततमथानपायिभिर्निजाङ्गवन्मुरजिदसेव्यतायुधैः ॥२६॥

अर्थ—तदनन्तर स्वभाव से ही परम मनोहर आकृति वाले भगवान् श्रीकृष्ण, जो युद्ध भूमि में परम भयंकर दिखाई पड़ते थे, स्वभाव सुन्दर किन्तु युद्ध में भयंकर एवं अधिष्ठातृ देवताओं से युक्त अनिवार्य अस्त्रों से इस प्रकार लैस हो गये जैसे वे अस्त्र उनके शरीर के अविभाज्य अंग ही हों ।

टिप्पणी—उत्प्रेक्षा अलंकार ।

अवारितं गतमुभयेषु भूरिशः क्षमाभृतामथ कटकान्तरेष्वपि ।

मुहुर्युधि क्षतसुरशत्रुशोणितप्लुतप्रधि रथमधिरोहति स्म सः ॥२७॥

अर्थ—तदनन्तर भगवान् श्रीकृष्ण अपने उस स्यन्दन पर समावृद्ध हुए जो दोनों ही क्षमाभृतों अर्थात् पर्वतों तथा राजाओं के कटकों (पर्वतों के मध्यवर्ती भागों तथा राजाओं के सैन्य-शिविरों में) अनेक बार बिना रोक-टोक के जा चुका था तथा युद्ध में मारे गये असुरों के रक्त से जिसके चक्कों की हाल (बहुत बार) भींग चुकी थी ।

उपेत्य च स्वनगुरुपक्षमारुतं दिवस्त्विषा कपिशितदूरादिङ्मुखः ।

प्रकम्पितस्थिरतरयष्टि तत्क्षणं पतत्पतिः पदमधिकेतनं दधौ ॥२८॥

अर्थ—पक्षियों के राजा गरुड अपने शरीर की कान्ति से दूर-दूर तक दिशाओं को पिंगल वण की बनाते हुए तथा अपने शब्दायमान

पखों से प्रबल वायु के झोंके के समान शब्द करते हुए, स्वर्ग से उतर-कर भगवान् श्रीकृष्ण के स्यन्दन की ध्वजा पर आकर बैठ गये। उनके बैठ जाने से वह अति स्थिर ध्वज की यष्टि पताका की छड़ी काँप उठी।

गभीरताविजितमृदङ्गनादया स्वनश्रिया हतरिपुहंसहर्षया ।

प्रमोदयन्नथ मुखरान्कलापिनः प्रतिष्ठते नवघनवद्रथः स्म सः २६

अर्थ—(गरुड के बैठ जाने के) अनन्तर वह स्यन्दन नूतन घन के गर्जन के समान गंभीर शब्दों से मृदंग की ध्वनि को पराजित करने वाली तथा हंसों के समान शत्रुओं के हर्ष को समाप्त करने वाली अपनी ध्वनि-सम्पत्ति अर्थात् आवाज से गूंजते हुए मयूरों को आनन्दित करते हुए चल पड़ा।

टिप्पणी—पूर्णोपमा अलंकार।

निरन्तरस्थगितदिगन्तरं ततः समुच्चलद्बलमवलोकयजनः ।

विकौतुकः प्रकृतमहाप्लवेऽभवद्विशृङ्खलं प्रचलितसिन्धुवारिणि ३०

अर्थ—भगवान् श्रीकृष्ण के स्यन्दन के चल पड़ने के अनन्तर समस्त दिशाओं एवं दिगन्तरों को सघनता से आच्छादित करनेवाले उनके सैन्य-समूह को देख कर लोग जगत् को डुबाने के लिए प्रवृत्त एवं विना किसी रुकावट के बढ़ती हुई भीषण रूप से लुब्ध (प्रलय-कालिक) समुद्र की जलराशि को देखने के कौतूहल को भूल-सा गये।

टिप्पणी—तात्पर्य यह है कि भगवान् श्रीकृष्ण की सेना प्रलयकालिक समुद्र की भांति उमड़ती हुई चल पड़ी। निदर्शना अलंकार।

बबृंहिरे गजपतयो महानकाः प्रदध्वनुर्जयतुरगा जिहेषिरे ।

असंभवद्विरिवरगह्वरैरभूत्तदा रवैर्दलित इव स्व आश्रयः ॥३१॥

अर्थ—बड़े-बड़े गजराज दहाड़ने लगे, बड़े-बड़े नगाड़े बजने लगे। विजयी घोड़े हिनहिनाने लगे। इस प्रकार उस समय (युद्ध भूमि के वे) भीषण शब्द जब पर्वतों की भारी गुफाओं में नहीं समा सके तो मानों इसी कारण से वे अपने आश्रय आकाश-मण्डल को विदीर्ण-सा करने लगे।

टिप्पणी—उत्प्रेक्षा अलंकार।

अनारतं रसति जयाय दुन्दुभौ मधुद्विषः फलदलघुप्रतिस्वनैः ।

विनिष्पतन्मृगपतिभिर्गुहामुखैर्गताः परां मुदमहसन्निवाद्रयः ॥३२॥

अर्थ—मधुसूदन भगवान् श्रीकृष्ण की रणभेरी जब निरंतर बजने लगी तब उसकी भीषण प्रतिध्वनि पर्वतों की गुफाओं में गूँज उठी । इससे उनके भीतर रहने वाले सिंह बाहर निकल पड़े । उस समय ऐसा मालूम पड़ने लगा मानों भगवान् श्रीकृष्ण की सेना को देखकर हर्ष से उन्मत्त पर्वतों के समूह प्रतिध्वनि-पूर्ण गुफा-रूपी अपने मुखों से हँस रहे हों ।

टिप्पणी—सिंहों के श्वेत होने तथा प्रतिध्वनि होने के कारण यह हँसी की विचित्र उत्प्रेक्षा की गयी है ।

जडीकृतश्रवणपथे दिवौकसां चमूरवे विशति सुराद्रिकंदराः ।

अनर्थकैरजनि विदग्धकामिनीरतान्तरक्षणितविलासकौशलैः ॥३३॥

अर्थ—सेना का भीषण कोलाहल जब देवताओं के कानों को बधिर करता हुआ सुमेरु पर्वत की गुफाओं में प्रविष्ट हुआ तो उनकी (देवताओं की) प्रौढ़ रमणियों के सुरत-कालिक मनोहर शब्द करने की निपुणता व्यर्थ हो गयी ।

टिप्पणी—क्योंकि उस भीषण शोर के कारण देवताओं के बधिर हो जाने पर देवांगनाओं के शब्द उन्हें तनिक भी नहीं सुनाई पड़े । काव्यालिंग और अतिशयोक्ति का संकर ।

अरातिभिर्युधि सहयुध्वनो हताञ्जिघृक्षवः श्रुतरणतूर्यनिःस्वनाः ।

अकुर्वत प्रथमसमागमोचितं चिरोज्झितं सुरगणिकाः प्रसाधनम् ३४

अर्थ—युद्ध में प्रतिद्वन्द्वियों के साथ भिड़ जाने पर उनके हाथों मारे जाने वाले सुन्दर वीरों को वरण करने की अभिलाषिणी अप्सराओं ने जब इस रणभूमि में बजने वाली तुरुहियों की ध्वनि सुनी तो वे प्रथमसमागम के योग्य वह शृंगार करने लगीं, जो बहुत दिनों से छोड़ चुकी थीं ।

टिप्पणी—काव्यालिंग अलंकार ।

प्रचोदिताः परिचितयन्तृकर्मभिर्निषादिभिर्विदितयताङ्गशक्रियैः ।

गजाः सकृत्करतललोलनालिकाहता मुहुः प्रणदितघण्टमाययुः ३५

अर्थ—गजशास्त्र में पारंगत और पैर की चोट मारने तथा अंकुश द्वारा हाथी चलाने में सिद्धहस्त महावतों ने अपने हाथों में अंकुश लेकर जब उनके द्वारा हाथियों को एक बार मार दिया तो वे हाथी अपने घट्टों को बजाते हुए द्रुत गति से चल पड़े ।

टिप्पणी—स्वभावोक्ति अलंकार ।

सविक्रमक्रमणचलैरितस्ततः प्रकीर्णकैः क्षिपत इव क्षिते रजः ।

व्यरंसिषुर्न खलु जनस्य दृष्ट्यस्तुरंगमादभिनवभाण्डभारिणः ॥३६॥

अर्थ—विविध प्रकारके पाद-विन्यास करते हुए घोड़े जब चलने लगे तब उनकी चँवर के समान पूँछें मानों पृथ्वी पर अपनी खुरों से उठाई गई धूलों को इधर-उधर छीटती हुई चलने लगीं । इस प्रकार उन नूतन आभूषण धारण करनेवाले घोड़ों पर से (देखने वाले) लोगों की दृष्टियाँ नहीं हट रही थीं ।

टिप्पणी—उत्प्रेक्षा और स्वभावोक्ति ।

चलाङ्गुलीकिसलयमुद्धतैः करैरनृत्यत स्फुटकृतकर्णतालया ।

मदोदकद्रवकटभित्तिसङ्गिभिः कलस्वरं मधुपगणैरगीयत ॥३७॥

असिच्यत प्रशमितपांशुभिर्मही मदाम्बुभिर्धृतनवपूर्णकुम्भया ।

अवाद्यत श्रवणसुखं समुन्नमत्पयोधरध्वनिगुरु तूर्यमाननैः ॥३८॥

उदासिरे पवनविधूतवासस्ततस्ततो गगनलिहश्च केतवः ।

यतः पुरः प्रतिरिपु शार्ङ्गिणः स्वयं व्यधीयत द्विपघटयेति मङ्गलम् ३९

अर्थ—मदजल से भीगे हुए हाथियों के कपोल-स्थलों पर भ्रमरों के समूह मधुर स्वर में गान कर रहे थे । हाथी अपने कानों को फटफटा कर ताल दे रहे थे, जिससे उड़ते हुए भ्रमरों को हटाने के लिए महावत चंचल किसलय-रूपी अंगुलियों से युक्त अपने हाथों को उठा उठा कर नचा रहे थे । हाथियों के सिर इस प्रकार सुशोभित हो रहे थे मानों उनके दोनों ओर नवीन प्रकार के जलपूर्ण घड़े रखे हों । उन सुन्दर शिर वाले हाथियों ने अपने मदजल से धरती को सींच दिया जिससे धूल बैठ गयी । तदनन्तर उन्होंने अपने मुखों से उन्नत नूतन मेघों की गर्जना के समान गंभीर तथा नगाड़ों के समान श्रुतिमधुर शब्द किया ।

उन हाथियों के ऊपर बहुत लंबी-लंबी, वायु द्वारा फड़फड़ाती हुई, आकाश को छूने वाली पताकाएँ इधर-उधर उड़ रही थीं। इस प्रकार हाथियों के समूहों ने स्वयं ही शत्रुओं के ऊपर प्रयाण करने वाले भगवान् श्रीकृष्ण के सम्मुख मंगल-विधान सम्पन्न किया।

टिप्पणी—राजाओं की मंगल यात्रा के समय ये सब शुभ शकुन समारोह पुरन्धियां रचती हैं। हाथियों की घटा अर्थात् समूह ने स्वयं ही मानों यह सब मंगल कार्य संपन्न किये। समासोक्ति अलंकार।

न शून्यतामगमदसौ निवेशभूः प्रभूतजां दधति बले चलत्यपि ।  
पयस्यभिद्रवति भुवं युगावधौ सरित्पतिर्न हि समुपैति रिक्तताम् ४०

अर्थ—इस प्रकार युद्धार्थ विशाल सेना के प्रयाण करने पर भी वह भगवान् श्रीकृष्ण का सैन्य-शिविर खाली नहीं हुआ। प्रलय काल में जब समुद्र का पानी समस्त धरतीतल पर फैल जाता है तब भी क्या समुद्र पानी से रिक्त हो जाता है ? (नहीं)।

टिप्पणी—दृष्टान्त अलंकार।

यियासितामथ मधुभिद्विवस्वता जनो जरन्महिषविषाणधूसराम् ।  
पुरः पतत्परबलरेणुमालिनीमलक्षयद्दिशमभिधूमितामिव ॥४१॥

अर्थ—तदन्तर भगवान् श्रीकृष्ण रूपी सूर्य सामने वाली जिस दिशा में जाना चाहते थे उसी दिशा में सामने से आती हुई शत्रु सेना से इतनी अधिक धूल उड़ रही थी कि वह दिशा बूढ़ी भैंस की सींग के समान धूसर वर्ण की हो गई थी और ऐसी दिखाई पड़ रही थी कि मानों वह दिशा चारों ओर से धूमावृत हो गई हो।

टिप्पणी—रूपक और उत्प्रेक्षा का संकर।

मनस्विनामुदितगुरुप्रतिश्रुतिः श्रुतस्तथा न निजमृदङ्गनिःस्वनः ।  
यथा पुरः समरसमुद्यतद्विषद्वलानकध्वनिरुदकर्षयन्मनः ॥४२॥

अर्थ—अपनी-अपनी सेना के नगाड़ों की वे ध्वनियाँ, जिनकी प्रति-ध्वनि चारों ओर सुनाई पड़ रही थी, मनस्वी वीरों के मन में उतनी प्रशन्नता नहीं उत्पन्न कर रही थी जितनी कि समर के लिए उद्यत उनके शत्रुओं की सेना के नगाड़ों की ध्वनियाँ कर रही थीं।

टिप्पणी—विरोधाभास, विशेषोक्ति और विषम अलंकार का संकर।

यथा यथा पटहरवः समीपतामुपागमत्स हरिवराग्रतःसरः ।

तथा तथा हृषितवर्पुर्मुदाकुला द्विषां चमूरजनि जनीव चेतसा ॥४३॥

अर्थ—दामाद के समान भगवान् श्रीकृष्ण के सम्मुख बजने वाले नगाड़ों की ध्वनि बारात की ध्वनि के समान ज्यो-ज्यों शत्रुओं की सेना के समीप पहुँचने लगी त्यों-त्यों नवीन बधू के समान वह शत्रुओं की सेना आनन्द से विह्वल होकर रोमांच युक्त अंगों वाली होने लगी।

प्रसारिणी सपदि नभस्तले ततः समीरणभ्रमितपरागरूषिता ।

व्यभाव्यत प्रलयजकालिकाकृतिर्विदूरतः प्रतिबलकेतनावलिः ॥४४॥

अर्थ—तदन्तर तुरन्त ही आकाश मण्डल में फैली हुई तथा वायु द्वारा उड़ाई गयी धूल से धूसरित होने के कारण प्रलय के अवसर पर प्रादुर्भूत महाकाली की विकराल आकृति के समान भीषण दिखाई पड़ने वाली शत्रु सेना की पताकाएं दूर से ही दिखाई पड़ने लगीं।

टिप्पणी—तात्पर्य यह है कि शत्रुओं की सेना बहुत समीप आ गयी। उपमा अलंकार।

क्षणेन च प्रतिमुखतिग्मदीधितिप्रतिप्रभास्फुरदसिदुःखदर्शना ।

भयंकरा भृशमपि दर्शनीयतां ययावसावसुरचमूश्च भूमृताम् ॥४५॥

अर्थ—सम्मुख सूर्य की किरणों के प्रतिबिम्बित होने से चमकती हुई तलवारों के कारण कठिनाई से दिखाई पड़ने वाली वह शिशुपाल की भयंकर सेना क्षण भर में भगवान् श्रीकृष्ण की सेना के लिए अत्यन्त दर्शनीय बन गयी। ( अर्थात् समीप से दिखाई पड़ने लगी )।

टिप्पणी—तात्पर्य यह है कि भगवान् श्रीकृष्ण के सैनिकों ने शिशुपाल की सेना को सामने आती देख लिया। विरोधाभास अलंकार।

पयोमुचामभिपततां दिवि द्रुतं विपर्ययः परित इवातपस्य सः ।

समक्रमः समविषमेष्वथ क्षणात्क्षमातलं बलजलराशिरानशे ॥४६॥



अर्थ—तदन्तर नीचे और ऊँचे स्थानों पर समान रूप से चलने वाला वह सैन्य-समुद्र अकाश में शीघ्रता से दौड़ते हुए बादलों की छाया के समान शीघ्र ही चारों ओर से धरती-तल पर फैल गया।

टिप्पणी—उपमा अलंकार।

ममौ पुरः क्षणमिव पश्यतो महत्तनूदरस्थितभुवनत्रयस्य तत् ।  
विशालतां दधति नितान्तमायते बलं द्विषां मधुमथनस्य चक्षुषि ४७

अर्थ—जिनके उदर में तीनों लोक निवास करता है, उन मधुसूदन भगवान् श्रीकृष्ण ने अपने आगे की ओर क्षण भर निहार कर अपने विशाल एवं विस्तृत नेत्रों में शत्रु की सेना को समा लिया।

टिप्पणी—तात्पर्य यह है कि भगवान् श्रीकृष्ण ने शिशुपाल की सेना को देख कर क्षण भर में ही यह अनुमान कर लिया कि वह कितनी है और कैसी है? अधिक अलंकार।

भृशस्विदः पुलकविकासिमूर्तयो रसाधिके मनसि निविष्टसाहसाः ।  
मुखे युधः सपदि रतेरिवाभवन्ससंभ्रमः क्षितिपचमूवधूगणाः ४८

अर्थ—बधू के समान राजाओं की सेना, रमण काल के आरम्भ की भाँति युद्ध का आरम्भ होते ही तुरन्त ही पसीने में शराबोर हो गयी। उसके सैनिकों के शरीरों में सघन रोमांच हो आये, जिससे शरीर की शोभा और बढ़ गयी तथा वीर रस (शृंगार रस) पूर्ण उनके चित्त में साहस और शीघ्रता का उदय होने लगा।

टिप्पणी—रति के आरम्भ में रमणियों को भी यही सब अनुभव होते हैं। ऐसी ही उत्कण्ठा रहती है। उपमा अलंकार।

ध्वजांशुकैर्ध्रुवमनुकूलमारुतप्रसारितैः प्रसभकृतोपहूतयः ।

यदूनभिद्रुततरमुद्यतायुधाः क्रुधा परं रयमरयः प्रपेदिरे ॥४९॥

अर्थ—अनुकूल वायु के कारण फैले हुए अपनी पताका के बन्नों से मानों जबर्दस्ती क्रोध करके ललकारपूर्वक बुलाये गये शिशुपाल पक्ष के सैनिकगण यदुवंशी राजाओं की ओर तुरन्त ही अपने हथियारों को खींच कर अत्यन्त वेग के साथ दौड़ पड़े।

टिप्पणी—उत्प्रेक्षा अलंकार।

हरेरपि प्रति परकीयवाहिनीरधिस्पदं प्रववृतिरे चमूचराः ।

विलम्बितुं न खलु सहा मनस्विनो विधित्सतः कलहमवेक्ष्य विद्विषः

अर्थ—भगवान् श्रीकृष्ण के सैनिक भी शत्रु सेना की ओर और अधिक वेग से दौड़ पड़े । क्योंकि स्वाभिमानी लोग युद्धाभिलाषी शत्रुओं को देखकर देर नहीं करते ।

टिप्पणी—अर्थान्तरन्यास अलंकार ।

उपाहितैर्वपुषि निवातवर्मभिः स्फुरन्मणिप्रसृतमरीचिसूचिभिः ।

निरन्तरं नरपतयो रणाजिरे रराजिरे शरनिकराचिता इव ॥५१॥

अर्थ—रणाङ्गण में उपस्थित राजा लोग जो बिना छिद्र का कवच पहने हुए थे, वे (उनके) आभूषणों में जड़ी हुई चमकती मणियों की चारों ओर फैली हुई किरण-रूपी सूइयों से व्याप्त हो रहे थे, अतः उस समय वे राजा लोग ऐसे मालूम पड़ रहे थे मानों उनके समस्त शरीर वाणों से ऐसे बिंधे हुए हैं कि उनमें तनिक भी स्थान बाकी नहीं है ।

टिप्पणी—उत्प्रेक्षा अलंकार ।

अथोच्चकैर्जरठकपोतकंधरातनूरुहप्रकरविपाण्डुरद्युति ।

बलैश्चलच्चरणविधूतमुच्चरद्धनावलीरुदचरत क्षमारजः ॥५२॥

अर्थ—तदनन्तर ऊँची उठी हुई, बूढ़े कवचर के कंधे की रोमावली के समान मटमैले रंग की, चलती हुई सेना के चरणों से प्रेरित पृथ्वी की धूल बादलों की पंक्तियों को भी डाँक कर और ऊपर चली (फैल) गयी ।

टिप्पणी—अतिशयोक्ति और उपमा का संकर ।

विषङ्गिभिर्मृशमितरेतरं क्वचित्तरंगमैरुपरि निरुद्धनिर्गमाः ।

चलाचलैरनुपदमाहताः खुरैर्विबभ्रमुश्चिरमध एव धूलयः ॥५३॥

अर्थ—घोड़ों के प्रत्येक पग में उनकी चंचल खुरों से उठी हुई धूल, उनके परस्पर सटे रहने से, ऊपर से वेग के रोके जाने के कारण, बहुत देर तक नीचे ही नीचे घूमती रही ।

टिप्पणी—काव्यालिंग और विरोधाभास का संकर ।

गरीयसः प्रचुरमुखस्य रागिणो रजोऽभवद्व्यवहितसत्त्वमुत्कटम् ।  
सिसृक्षतः सरसिजजन्मनो जगद्वलस्य तु क्षयमपनेतुमिच्छतः॥५४

अर्थ—समस्त लोक के पितामह होने के कारण पूजनीय, चार मुख वाले तथा रक्तवर्ण ब्रह्मा ने जब संसार रचने की इच्छा की थी तब उनमें सत्त्वगुण का तिरोभाव होकर रजोगुण का प्रादुर्भाव हुआ था किन्तु विशाल एवं प्रभूत प्रवाह वाली तथा रण में अनुरक्त भगवान् श्रीकृष्ण की इस बड़ी सेना ने जब संसार के समस्त जीव-जन्तुओं के नाश की इच्छा की तब उसमें रज की (अर्थात् धूल की) अधिकता हुई ।

टिप्पणी—श्लेषोत्थापित व्यतिरेक अलंकार ।

पुरा शरक्षतिजनितानि संयुगे नयन्ति नः प्रसभमसृञ्जि पङ्कताम् ।  
इति ध्रुवं व्यलगिषुरात्तमीतयः खमुच्चकैरनलसखस्य केतवः ॥५५॥

अर्थ—युद्ध होने पर वाणों के आघात से जो रक्त बहेगा वह बल-पूर्वक हमें कीचड़ बना देगा—मानों इसी विचार से भयभीत होकर अग्नि के मित्र वायु की पताका के समान धरती की धूल ऊँचे आकाश पर चढ़ गयी ।

टिप्पणी—उत्प्रेक्षा अलंकार ।

क्वचिल्लसद्घननिकुरम्बकबुरः क्वचिद्विरणमयकणपुञ्जपिञ्जरः ।  
क्वचिच्छरच्छशधरखण्डपाण्डुरः खुरक्षतक्षितितलरेणुरुद्ययौ ॥५६॥

अर्थ—घोड़ों की खुरों की आघात से पृथ्वीतल की धूल भिन्न-भिन्न स्थानों पर भिन्न-भिन्न प्रकार से उड़ने लगी । कहीं पर वह नूतन मेघ के समान चितकबरी थी, कहीं सुवर्ण के चूर्ण के समान पीले रंग की थी और कहीं पर शरत्पूर्णिमा के चन्द्रखण्ड के समान श्वेत रंग

टिप्पणी—उपमा अलंकार ।

महीयसां महति दिगन्तदन्तिनामनीकजे रजसि मुखानुषङ्गिणि ।  
विसारितामजिहत कोकिलावलीमलीमसा जलदमदाम्बुराजयः॥५७

अर्थ—सेना द्वारा उठी हुई सघन धूल जब दिगन्त-रूपी हाथियों के अग्रभाग रूपी मुखों पर लग गयी तब कोकिल की पंक्तियों के समान मलिन वर्ण की पहले ही से विद्यमान मेघ-रूपी मदजल की रेखाएं और भी विस्तृत हो गयीं ।

टिप्पणी—तात्पर्य यह है कि सेना की धूल उड़ने पर दिशाओं में छाये हुए बादल और भी सघन हो गये । धूल उड़ाने से हाथी बहुत प्रसन्न होते हैं । श्लिष्ट परम्परित सांग रूपक अलंकार ।

शिरोरुहैरलिकुलकोमलैरमी मुधा मृधे मृषत युवान एव मा ।

बलोद्धतं धवलितमूर्धजानिति ध्रुवं जनाञ्जुरत इवाकरोद्रजः ॥५८॥

अर्थ—भ्रमर पंक्तियों के समान काले बालों को देखकर ये युवक राजा युद्ध में व्यर्थ ही शत्रुओं द्वारा न मार डाले जायें—मानों इसी विचार से सेना से उठी हुई । धूल ने उनके मनोहर काले बालों को श्वेत बनाकर उन्हें वृद्धों के समान बना दिया ।

टिप्पणी—उत्प्रेक्षा अलंकार ।

सुसंहतैर्दधदपि धाम नीयते तिरस्कृतिं बहुभिरसंशयं परैः ।

यतः क्षितेरवयवसंपदोऽणवस्त्विषां निधेरपि वपुरावरीषत ॥५९॥

अर्थ—यह निश्चित है कि यदि किसी एक काम के लिए मिलकर बहुत से छोटे लोग भी तैयार हो जायें तो वे तेजस्वी को भी आक्रान्त कर सकते हैं । धरती की लुद्र कण ये धूलें तेजोनिधान सूर्य के शरीर (मण्डल) को भी आच्छादित कर लेती हैं ।

टिप्पणी—अर्थान्तरन्यास अलंकार ।

द्रुतद्रवद्रथचरणक्षतक्षमातलोल्लसद्बहुलरजोवगुण्ठितम् ।

युगक्षयक्षणनिरवग्रहे जगत्पयोनिधेर्जल इव मग्नमाबभौ ॥६०॥

अर्थ—शीघ्रता से दौड़ने वाले रथों के चक्कों के आघात के कारण धरती तल से उठी हुई सघन धूलों से ढंका हुआ संसार (उस समय) ऐसा दिखाई पड़ने लगा मानों वह प्रलय के समय अप्रतिहत समुद्र के जल में निमग्न हो गया हो ।

टिप्पणी—उत्प्रेक्षा अलंकार ।

समुल्लसद्दिनकरवक्त्रकान्तयो रजस्वलाः परिमलिताम्बरश्रियः ।

दिगङ्गनाः क्षणमविलोकनक्षमाः शरीरिणां परिहरणीयतां ययुः ६१

अर्थ—धूल से धूसरित सूर्य-रूपी मुख की कान्ति से युक्त, रजस्वला अर्थात् सेना की धूल-रूपी रजोधर्म वाली तथा मलिन आकाश-रूपी वस्त्रों से मलिन शोभा वाली एवं अदर्शन के योग्य उन दिशा-रूपी स्त्रियों को क्षण भर के लिए पुरुषों ने छोड़ दिया ।

टिप्पणी—तात्पर्य यह है कि सूर्य धूल से ढंक गये । वे उस समय रजस्वला दिगङ्गना के मुख के समान पीले दिखाई पड़ने लगे, आकाश मलिन हो गया लोग दिशाओं को देखने में भी असमर्थ हो गये और लोग थोड़ी देर के लिए उन दिशाओं में जा भी नहीं सके । रजस्वला स्त्री को भी पुरुष नहीं देखते तथा उसके साथ समागम नहीं करते । वह भी मैले वस्त्र पहने रहती है तथा उसका भी मुख पीला पड़ जाता है । श्लेष परम्परित रूपक अलंकार ।

निरीक्षितुं विद्यति समेत्य कौतुकात्पराक्रमं समरमुखे महीभृताम् ।

रजस्ततावनिमिषलोचनोत्पलव्यथाकृति त्रिदशगणैः पलाय्यत ६२

अर्थ—युद्ध के आरम्भ में देवता लोग राजाओं का पराक्रम देखने के लिए आकाश में कुतूहलवश एकत्र हुए थे किन्तु जब सेना से उठी हुई धूल उनके निमेषरहित नेत्र-कमलों को कष्ट देने लगी तो वे आकाश छोड़कर हट गये ।

टिप्पणी—अतिशयोक्ति अलंकार ।

विषङ्गिणि प्रतिपदमापिबत्यपो हताचिरद्युतिनि समीरलक्ष्मणि ।

शनैःशनैरुपचितपङ्कभारिकाः पयोमुचः प्रययुरपेतवृष्टयः ॥ ६३ ॥

अर्थ—सेना से उठी हुई धूल जब बादलों में प्रवृष्ट हो गयी तो उसकी भीतर चमकने वाली बिजली की प्रभा क्षीण हो गयी और अब भीतर पहुँच कर वह प्रतिक्षण उनका पानी पीने लगी तो उनका बरसना बन्द हो गया और उनके भीतर कीचड़ ही कीचड़ हो गया । फिर तो वे इतने भारी हो गये कि बहुत धीरे-धीरे चलने लगे ।

टिप्पणी—जो भारी बोझ लिए रहता है वह धीरे-धीरे चलता ही है ।  
अतिशयोक्ति अलंकार ।

नमो नदीव्यतिकरधौ तमूर्तिभिर्वियद्गतैरनधिगतानि लेभिरे ।

चलच्चमूतुरगखुराहतोत्पतन्महीरजःस्नपनसुखानि दिग्गजैः ॥६४॥

अर्थ—आकाश-गंगा में स्नान कर निर्मल शरीर धारी आकाशगामी दिग्गजों ने इसके पहिले धूल-स्नान का अनुभव कभी नहीं किया था । उस दिन चलती हुई सेना के तुरंगों की खुर की चोट से ऊपर उठी हुई पृथ्वी की धूल से उन्होंने आनन्दपूर्वक धूल-स्नान का अनुभव किया ।

टिप्पणी—अतिशयोक्ति अलंकार ।

गजव्रजाक्रमणभरावनम्रया रसातलं यदखिलमानशे भुवा ।

नभस्तलं बहुलतरेण रेणुना ततोऽगमत्त्रिजगदिवैकतां स्फुटम् ६५

अर्थ—बड़े-बड़े हाथियों के चलने पर उनके भार से धरती इतनी नीचे दब गयी कि उसने समस्त रसातल को व्याप्त कर लिया और उधर धरती से उठी हुई सघन धूल से आकाश भी व्याप्त हो गया । फिर तो उस समय ऐसा मालूम होता था कि मानों तीनों लोक स्पष्ट रूप में एक में अर्थात् पृथ्वी लोक में ही मिल गये हैं ।

टिप्पणी—उत्प्रेक्षा अलंकार ।

समस्थलीकृतविवरेण पूरिता महीभृतां बलरजसा महागुहाः ।

रहस्यपाविधुरवधूरतार्थिनां नभःसदामुपकरणीयतां ययुः ॥६६॥

अर्थ—सेना से उठी हुई पृथ्वी की धूल ने धरती तल के गड्ढों को पूर्ण कर पर्वतों की बड़ी-बड़ी गुफाओं के मुखों को भी ढक दिया और इस प्रकार उन एकान्त गुफाओं के भीतर छिपी हुई लजीली रमणियों के साथ रमण करने वाले आकाशगामी देवताओं के लिए वह उपकारक बन गयी ।

टिप्पणी—धूल से आच्छन्न होने पर अन्धकार के कारण रमणियों की लज्जा दूर हो गई । अतिशयोक्ति और काव्यलिंग का संकर ।

गतेमुखच्छदपटसादृशीं दृशः पथस्तिरो दधति घने रजस्यपि ।  
मदानिलैरधिमधुचूतगन्धिभिर्द्विपा द्विपानभिययुरेव रंहसा ॥६७॥

अर्थ—मुख को ढकने वाले वस्त्र के समान सघन धूल के कारण जब हाथियों के नेत्र-पथ बिलकुल अवरुद्ध हो गये तब भी उन्होंने अपने प्रतिद्वन्द्वी हाथियों के ऊपर उनकी ओर से आनेवाली मकरन्द युक्त आम की सुगन्ध के समान वायु के आधार पर वेगपूर्वक आक्रमण किया ।

टिप्पणी—विरोधाभास अलंकार ।

मदाम्भसा परिगलितेन सप्तधा गजाञ्जनः शमितरजश्चयानधः ।  
उपर्यवस्थितघनपांशुमण्डलानलोकयत्ततपटमण्डपानिव ॥६८॥

अर्थ—अपने सातों स्थानों से मद बहाते हुए सेना के गजराजों ने अपने नीचे की धूल-राशि को तो शान्त कर दिया किन्तु उनके ऊपर का धूल-जाल तो यथापूर्व बना ही रह गया । उस समय वह धूलजाल ऐसा दिखाई पड़ता था कि मानों उनके ऊपर कपड़े के तम्बू तान दिये गये हों ।

टिप्पणी—हाथी दोनों नेत्र, दोनों कपोल, सूँड़, मूत्रेन्द्रिय तथा मलेन्द्रिय से मद बहाते हैं । चक्षुषी च कपोलौ च करो मेढ्रं गुदस्तथा । सप्त स्थानानि मातंग-मदस्य स्मृतिहेतवः ॥

अन्यूनोन्नतयोऽतिमात्रपृथ्वः पृथ्वीधरश्रीभृत-

स्तन्वन्तः कनकावलीभिरुपमां सौदामनीदामभिः ।

वर्षन्तः शममानयन्नुपलसच्छृङ्गारलेखायुधाः

काले कालियकायकालवपुषः पांसून्गजाम्भोमुचः ॥६९॥

अर्थ—अत्यन्त ऊँचे तथा विशाल पर्वत की शोभा धारण करने वाले वे गजराज अपने सुवर्णमय आभूषणों से बिजली की कान्ति की समानता का विस्तार कर रहे थे तथा सिन्दूर आदि से जो उनका

शृंगार किया गया था उससे वे इन्द्रधनुष की समता प्राप्त कर रहे थे । उनके शरीर कालिया नाग के समान काले थे । इस प्रकार उन मेघरूपी गजराजों ने अपने मदजल की वृष्टि कर युद्ध-स्थली की धूलराशि को शान्त कर दिया था ।

टिप्पणी—रूपक अलंकार । शार्दूलविक्रीडित छन्द ।

श्री माघकवि कृत शिशुपालवध महाकाव्य में यदुवंश क्षोभ  
नामक सत्रहवाँ सर्ग समाप्त ॥१७॥





## अठारहवाँ सर्ग

संजग्माते तावपायानपेक्षौ सेनाम्भोधी धीरनादौ रयेण ।

पक्षच्छेदात्पूर्वमेकत्र देशे वाञ्छन्तौ वा विन्ध्यसह्यौ निलेतुम् ॥ १ ॥

अर्थ— युद्धभूमि से तनिक भी हटने की न इच्छा करने वाले एवं गंभीर कोलाहल से युक्त वे दोनों सेना-समुद्र एक ही स्थल पर परस्पर वेग से सम्मिलित होकर इस प्रकार दिखाई पड़े मानों पक्ष कटने से पहिले सह्य और विन्ध्य पर्वत मिल रहे हों ।

टिप्पणी—उत्प्रेक्षा अलंकार । शालिनी छन्द । लक्षणः—“शालिन्युक्ता स्तौ तगौ गोऽब्धिलोकैः” ॥

पत्तिः पत्तिं वाहमेयाय वाजी नागं नागः स्यन्दनस्थो रथस्थम् ।

इत्थं सेना वल्लभस्येव रागादङ्गेनाङ्गं प्रत्यनीकस्य भेजे ॥ २ ॥

अर्थ— पैदल पैदल से, घोड़े घोड़ों से, हाथी हाथी से तथा रथी रथी से भिड़ गये । इस प्रकार वह सेना रण-राग से मत्त होकर (रतिराग से मत्त) अपने समस्त अंगों से प्रियतम की भाँति शत्रुओं की सेना के समस्त अंगों के साथ डट गयी थी ।

टिप्पणी—उपमा अलंकार ।

रथ्याघोषैर्बृहणैर्वारणानामैक्यं गच्छन्वाजिनां हेषया च ।

व्योमव्यापी संततं दुन्दुभीनामव्यक्तोऽभूदीशितेव प्रणादः ॥ ३ ॥

अर्थ—सर्वदा आकाश को व्याप्त करने वाली ( सर्वव्यापी ) रण-भेरी की गंभीर ध्वनि रथों की घरघराहट, हाथियों के भीषण चीत्कार तथा घोड़ों की हिनहिनाहट में मिलकर एक होकर परमात्मा की भाँति अभ्यक्त हो गयी थी ।

टिप्पणी—तात्पर्य यह है कि रणभेरी की भीषण ध्वनि सेना के उस महास्वर में लुप्त हो गयी । काव्यलिंग और उपमा का संकर ।

रोषावेशाद्गच्छतां प्रत्यभिन्नं दूरोत्क्षिप्तस्थूलबाहुध्वजानाम् ।

दीर्घास्तिर्यग्वैजयन्तीसदृश्यः पादातानां भ्रेजिरे खङ्गलेखाः ॥४॥

अर्थ—क्रोध के आवेश में शत्रुओं के ऊपर दौड़ते हुए पैदल वीरों की दूर तक उठाई गयी ध्वजा के स्तंभ के समान स्थूल भुजाओं में लंबी-लंबी तलवारे तिरछी पताका की भांति सुशोभित हो रही थीं ।

टिप्पणी—उपमा अलंकार ।

वर्ध्नाबद्धा धौरितेन प्रयातामश्चीयानामुच्चकैरुच्चलन्तः ।

रौक्मा रेजुः स्थासका मूर्तिभाजो दर्पस्येव व्याप्तदेहस्य शेषाः ॥५॥

अर्थ—सरपट दौड़ते हुए घोड़ों के ऊपर उछलते हुए जीन की रस्सियों में बंधे हुए सुवर्ण के घुँघुरू इस प्रकार सुशोभित हो रहे थे मानों वे घोड़ों के सम्पूर्ण शरीर में भरे हुए अभिमान के वर्त्तमान अंश हैं जो शरीर में न समा सकने के कारण बाहर निकले आ रहे हैं ।

टिप्पणी—उत्प्रेक्षा अलंकार ।

सान्द्रत्वकास्तल्पलाश्लिष्टकक्षाआङ्गीं शोभामानुवन्तश्चतुर्थीम् ।

कल्पस्यान्ते मारुतेनोपनुन्नाश्चेलुश्चण्डं गण्डशैला इवेभाः ॥६॥

अर्थ—अंग की चतुर्थी शोभा धारण करने वाले अर्थात् चालीस वर्ष के वय वाले वे गजराज, जिनके चमड़े अत्यन्त सघन अर्थात् मोटे थे और पीठ पर बँधे हुए हौदे की रस्सी जिनके पेट के चारों ओर लपेटी हुई थी, प्रलयकाल के अवसर पर वायु से प्रेरित बड़ी-बड़ी शिलाओं के समान तीव्र गति से चलने लगे ।

टिप्पणी—उपमा अलंकार । हाथियों की पूर्ण आयु एक सौ बीस वर्ष की तथा कुल बारह दशाएं होती हैं । इस प्रकार उनकी चतुर्थी दशा चालीस वर्ष के वय में आती है ।

संक्रीडन्ती तेजिताश्वस्य रागादुद्यम्यारामग्रकायोत्थितस्य ।

रंहोभाजामक्षधूः स्यन्दनानां हाहाकारं प्राजितुः प्रत्यनन्दत् ॥७॥

अर्थ—संधर्ष के कारण बोलती हुई वेग से चलने वाले रथों की धुरियां, आगे की ओर झुक कर बैठे हुए सारथियों द्वारा हाथ में चाबुक लेकर घोड़ों को उत्साहित करने के लिए हा-हा शब्द करने पर, मानों उसी का अभिनन्दन अर्थात् अनुमोदन कर रही थीं ।

टिप्पणी—उत्प्रेक्षा अलंकार ।

कुर्वाणानां सांपरायान्तरायं भूरेणूनां मृत्युना मार्जनाय ।  
संमार्जन्यो नूनमुद्धूयमाना भान्ति स्मोच्चैः केतनानां पताकाः ॥८॥

अर्थ—ऊँचे उठे हुए ध्वज-स्तम्भों पर लगी हुई पताकाएँ इस प्रकार दिखाई पड़ने लगीं मानों युद्ध में विघ्न उपस्थित करने वाली पृथ्वी की धूल को बटोरने के लिए यमराज द्वारा धीरे-धीरे चलाई जाती हुई झाड़ू हों ।

टिप्पणी—उत्प्रेक्षा अलंकार ।

उद्यन्नादं धन्विभिर्निष्ठुराणि स्थूलान्युच्चैर्मण्डलत्वं दधन्ति ।  
आस्फाल्यन्ते कार्मुकाणि स्म कामं हस्त्यारोहैः कुञ्जराणां शिरांसि ६

अर्थ—धनुषधारी लोग दृढ़, स्थूल, उन्नत और गोलाकार अपने धनुषों को चढ़ाते हुए टंकार करने लगे तथा हाथीवान भी अपने हाथियों के दृढ़, स्थूल, उन्नत और गोलाकार शिरों को उत्साह देने के लिए सहलाने लगे ।

टिप्पणी—तुल्ययोगिता अलंकार ।

घण्टानादो निस्वनो डिण्डिमानां ग्रैवेयाणामारवो बृंहितानि ।  
आमेतीव प्रत्यवोचत् गजानामुत्साहार्थं वाचमाधोरणस्य ॥१०॥

अर्थ—( हाथियों के दोनों ओर लटकते हुए ) घण्टों का तीव्र शब्द होने लगा, उन पर रखे गये नगाड़ों की आवाज आने लगी, साथ ही उनके गले में बंधी हुई जंजीरें भी झनझनाने लगीं । ये सब शब्द उस समय ऐसे मालूम पड़ने लगे मानों हाथियों का उत्साह बढ़ाने के लिए कहे गये हाथीवानों के शब्दों का 'हाँ हाँ', ऐसा कहकर प्रत्युत्तर दे रहे हों ।

टिप्पणी—उत्प्रेक्षा अलंकार ।

यातैश्चातुर्विध्यमस्त्रादिभेदादन्यासङ्गैः सौष्ठवाल्लाघवाच्च ।  
शिचाशक्तिं प्राहरन्दर्शयन्तो मुक्तामृक्तरायधैरायुधीयाः ॥११॥

अर्थ—हथियार धारी सैनिक अपने अस्त्र चलाने के अभ्यास की निपुणता दिखाते हुए, विफल न होने वाले चारों प्रकार के अस्त्रों से, छोड़कर तथा बिना छोड़े हुए अत्यन्त सुन्दरता तथा लाघव के साथ, एक दूसरे पर प्रहार करने लगे ।

टिप्पणी—अस्त्रों के चार भेद होते हैं—अस्त्र, अपास्त्र, व्यस्त्र और महास्त्र।  
अस्त्र—धनुष आदि । अपास्त्र—फांस आदि । व्यस्त्र—परिघ, फावड़ा आदि  
और महास्त्र—आग्नेय अस्त्र आदि । अनुप्रास अलंकार ।

रोषावेशादाभिमुख्येन कौचित्पाणिग्राहं रंहसैवोपयातौ ।

हित्वा हेतीर्मल्लवन्मुष्टिघातं घ्नन्तौ बाहूबाहवि व्यासृजेताम् ॥१२॥

अर्थ—कोई/दो योद्धा क्रोध के आवेश में वेग के साथ एक दूसरे के सम्मुख पहुँच कर हथियार छोड़ कर एक दूसरे का हाथ पकड़ कर मल्लों की भाँति मुक्केबाजी करते हुए बाहुयुद्ध करने लगे ।

टिप्पणी—उपमा अलंकार ।

शुद्धाः सङ्गं न क्वचित्प्राप्तवन्तो दूरान्मुक्ताः शीघ्रतां दर्शयन्तः ।

अन्तःसेनं विद्विषामाविशन्तो युक्तं चक्रुः सायका वाजितायाः ॥१३॥

अर्थ—शुद्ध अर्थात् विष में न बुझाये हुए ( शुद्ध जाति के ), कहीं भी प्रतिहत न होने वाले अर्थात् अनिवार्य, दूर से ही छोड़े गये; शीघ्रता दिखाने वाले तथा शत्रुओं की सेना के भीतर प्रवेश करने वाले बाण अपने पक्षधारी होने के ( अश्व होने के ) योग्य ही कार्य करने लगे ।

टिप्पणी—अश्व तथा बाण के समस्त विशेषण एक ही हैं । पदार्थहेतुक काव्यलिङ्ग अलंकार ।

आक्रम्याजेरग्रिमस्कन्धमुच्चैरास्थायाथो वीतशङ्कं शिरश्च ।

हेलालोला वर्त्म गत्वातिमर्त्यं द्यामारोहन्मानभाजः सुखेन ॥१४॥

अर्थ—स्वाभिमानी योद्धाओं ने समरभूमि के अग्रभाग में प्रवेश करके निर्भय चित्त से शिर को ऊँचा उठाकर लीलापूर्वक अमानवीय युद्ध किया और सुखपूर्वक स्वर्ग का आरोहण किया ।

टिप्पणी—जैसे कोई मनुष्य कंधे और शिर के बल से ऊपर चढ़कर किसी दुरारोह पर्वत तट अथवा वृक्ष के ऊपर किसी प्रकार से चढ़ ही जाता है। समासोक्ति अलंकार।

रोदोरन्ध्रं व्यश्नुवानानि लोलैरङ्गस्यान्तर्मापितैः स्थावराणि ।  
केचिद्गुर्वीमेत्य संयन्निषदां क्रीणन्ति स्म प्राणमूल्यैर्यशांसि ॥१५॥

अर्थ—कुछ वीरों ने अत्यन्त गंभीर इस युद्ध-रूपी बाजार में पहुँच कर देह के भीतर अमाने वाले अपने चंचल प्राण रूपी मूल्यों को देकर आकाश से पृथ्वी तक फैले हुए स्थिर यश को खरीद लिया।

टिप्पणी—परिवृत्ति अलंकार।

वीर्योत्साहश्लाघि कृत्वावदानं सङ्ग्रामाग्रे मानिनां लज्जितानाम् ।  
अज्ञातानां शत्रुभिर्युक्तमुच्चैः श्रीमन्नाम श्रावयन्ति स्म नग्नाः १६

अर्थ—कुछ वीरों ने संग्राम भूमि में आगे बढ़कर वीरता तथा उत्साह भरे अनेक महान् कार्य किए किन्तु स्वाभिमान के कारण वे अपना नाम बताने में लज्जित हो रहे थे। अतः शत्रुओं से अज्ञात उन वीरों के यशस्वी नामों को बन्दी लोग उच्च स्वर में सुनाकर उचित कार्य कर रहे थे।

टिप्पणी—काव्यलिङ्ग अलंकार।

आधावन्तः संमुखं धारितानामन्यैरन्ये तीक्ष्णकौक्षेयकाणाम् ।  
वक्षःपीठैरात्सरोरात्मनैव क्रोधेनान्धाः प्राविशन्पुष्कराणि ॥१७॥

अर्थ—क्रोध से अन्धे होकर कुछ वीर इस प्रकार सामने की ओर दौड़ने लगे कि सामने शत्रु पक्षीय सैनिकों ने अपनी जो तेज तल-वारे उसी ओर निकाल रखी थीं वे उनके वक्षस्थलों में मुठिया समेत अपने आप ही घुस गयीं।

टिप्पणी—काव्यलिङ्ग अलंकार।

मिश्रीभूते तत्र सैन्यद्वयेऽपि प्रायेणायं व्यक्तमासीद्विशेषः ।  
आत्मीयास्ते ये पराश्रवः पुरस्तादभ्यावर्ती संमुखो यः परोऽसौ १८

अर्थ—जब दोनों सेनायें परस्पर मिल गईं तब अपना और पराया पक्ष जानना बड़ा कठिन हो गया। उस समय सैनिकों ने, जो सामने की ओर पीठ किये थे, (भले ही वे शत्रु पक्षीय हों) उन्हें अपने पक्ष का समझ कर अवध्य तथा जो सामने की ओर मुख किए थे ( भले ही वे अपने पक्ष के रहे हों) उन्हें शत्रु पक्ष का समझ कर मारने योग्य समझा।

सद्रंशत्वादङ्गसंसङ्गिनीत्वं नीत्वा कामं गौरवेणावबद्धा ।

नीता हस्तं वञ्चयित्वा परेण द्रोहं चक्रे कस्यचित्स्वा कृपाणी १९

अर्थ—अच्छी खान से उत्पन्न होने के कारण (पक्ष में, अच्छे वंश से उत्पन्न होने के कारण ) शरीर के साथ सदा सम्बन्ध रखने वाली तथा गौरवपूर्वक दृढ़ता से बंधी हुई ( सहधर्मिणी स्वीकार कर गौरवपूर्वक साथ रहने वाली ) किसी वीर की अपनी ही तलवार, शत्रु द्वारा धोका देकर हस्तगत कर लिए जाने पर द्रोह कर बैठी ।

टिप्पणी—अपनी कुलीन अर्धांगिनी भी कभी जार के हाथ में पड़कर व्यभिचार कर ही बैठती है । समासोक्ति अलंकार ।

नीते भेदं धौतधाराभिघातादम्भोदाभे शात्रवेणापरस्य ।

सासृग्राजिस्तीक्ष्णमार्गस्य मार्गो विद्युद्दीप्तः कङ्कटे लक्ष्यते स्म २०

अर्थ—शत्रु की तीक्ष्ण धार वाली तलवार से किसी वीर के बादल की भाँति काले कबच के काट दिए जाने पर, उस पर से जो खून की धारा निकली उसके साथ उस तीक्ष्णधार तलवार का वह प्रहार बिजली की भाँति चमकता हुआ दिखाई पड़ा ।

टिप्पणी—उपमा अलंकार ।

आमूलान्तात्सायकेनायतेन स्यूते बाहौ मण्डुकश्लिष्टमुष्टेः ।

प्राप्यासह्यां वेदनामस्तधैर्यादप्यभ्रश्यच्चर्म नान्यस्य पाणेः ॥२१॥

अर्थ—किसी वीर की एक बाहु शत्रु के विशाल बाण के लगने से यद्यपि काँख पर्यन्त कट गयी थी और उसमें असह्य वेदना हो रही थी, जिससे उसका धैर्य छूट रहा था किन्तु तब भी मुट्ठी में पकड़ी हुई ढाल को उसने नीचे नहीं गिराया ।

टिप्पणी—काव्यलिङ्ग अलंकार ।

भित्त्वा घोणामायसेनाधिवक्तः स्थूरीपृष्ठो गार्ध्रपक्षेण विद्धः ।  
शिखाहेतोर्गाढरज्ज्वेव बद्धो हतुं वक्रं नाशकदुर्मुखोऽपि ॥२२॥

अर्थ—लोहे के बने हुए गृद्धपक्ष नामक वाण से नासिका में घायल होकर वक्षस्थल में विद्ध एक नया जवान घोड़ा इस प्रकार दिखाई पड़ने लगा जैसे सिखाने के लिए मोटी दृढ़ रस्सियों से बंधकर वह वहाँ पर खड़ा हुआ हो और दुमुख होने पर भी ( अशिक्षित होने पर भी) अपने मुख को इधर-उधर करने में अममर्थ हो गया हो ।

टिप्पणी—तात्पर्य यह है कि नासिका और वक्षस्थल के विद्ध होने से वह अशिक्षित जवान घोड़ा जहाँ का तहाँ ढेर हो गया, अपना मुख भी इधर-उधर नहीं कर सका । जो घोड़े शिक्षित होते हैं, वे बिना बांधे भी, बंधे हुए की तरह खड़े रहते हैं और जो अशिक्षित होते हैं वे बंधे रहने पर भी एक जगह खड़े नहीं रहते । विरोधाभास अलंकार ।

कुन्तेनोच्चैः सादिना हन्तुमिष्टाभाजानेयो दन्तिनस्त्रस्यति स्म ।  
कर्मोदारं कीर्तये कर्तुकामान्किवा जात्याः स्वामिनो हेपयन्ति २३

अर्थ—एक अच्छी जाति का घोड़ा अपने सवार द्वारा ऊँचा भाला उठा कर, पास आने वाले हाथी को मारने की इच्छा करने पर, उस हाथी से तनिक भी नहीं डरा । क्यों न ऐसा होता, क्या कुलीन लोग यश के लिए महान् पुरुषार्थ का कार्य करने वाले स्वामियों को कभी लज्जित करते हैं ? ( अर्थात् कभी नहीं । )

टिप्पणी—अर्थान्तरन्यास अलंकार ।

जेतुं जैत्राः शेकिरे नारिसैन्यैः पश्यन्तोऽधो लोकमस्तेषुजालाः ।  
नागारूढाः पार्वतानि श्रयन्तो दुर्गाणीव त्रासहीनास्त्रसानि ॥२४॥

अर्थ—हाथियों के सवार अपने-अपने हाथियों पर बैठे हुए इस प्रकार सुशोभित हो रहे थे जैसे चलते-फिरते पर्वत के दुर्ग पर बैठे सैनिक शोभा देते हों । वे सभी लोगों को नीचा देख रहे थे और निर्भय होकर शत्रुओं पर विपुल वाणों की वर्षा कर रहे थे । उन विजयी हाथी-सवारों को शत्रुओं की सेना जीतने में असमर्थ थी ।

टिप्पणी—राजाओं के लिए पर्वत का किला बहुत महत्त्वपूर्ण बतलाया गया है ।

विष्वद्रीचीर्विन्धिपन्सैन्यवीचीराजावन्तः कापि दूरं प्रयातम् ।

बभ्रामैको बन्धुमिष्टं दिदृक्षुः सिन्धौ वाघो मण्डलं गोवराहः २५

अर्थ—संसार-व्यापी समुद्र की लहरों के समान सेना की पंक्तियों को दूर हटाता हुआ कोई वीर उस रणभूमि में कहीं दूर चले गये अपने बन्धु को ढूँढ़ने के लिए जब घूमने लगा तो पूर्वकाल में समुद्र में डूबे हुए पृथ्वी-मण्डल को ढूँढ़ने के लिए संसार-व्यापी लहरों को हटाते हुए आदि वराह की भाँति वह सुशोभित हुआ ।

टिप्पणी—उपमा अलंकार ।

यावच्चक्रे नाञ्जनं बोधनाय व्युत्थानज्ञो हस्तिचारी मदस्य ।

सेनास्वानादन्तिनामात्मनैव स्थूलास्तावत्प्रावहन्दानकुल्याः ॥२६॥

अर्थ—हाथियों को उठाने में निपुण महावतों ने अभी उनके मद का उद्दीपन करने वाली सामग्रियाँ नहीं जुटायी थीं कि इतने ही में सेना का कोलाहल सुनते ही हाथियों के मद की विशाल नदियाँ बह निकलीं ।

टिप्पणी—अतिशयोक्ति अलंकार ।

क्रुध्यन् गन्धादन्यनागाय दूरादारोढारं धूतमूर्धावमत्य ।

घोरारावध्वानिताशेषदिक्के विष्के नागः पर्यणंसीत्स्व एव ॥२७॥

अर्थ—दूर से ही मद-जल की सुगंध को सूंघने के कारण अपने प्रतिद्वन्द्वी गज के ऊपर क्रुद्ध होकर एक गजराज जब अपना शिर कंपाते हुए दौड़ा तो उसने अपने महावत की कोई परवा न की और अपने दारुण स्वर से सारी दिशाओं को प्रतिध्वनित करने वाले अपने समीपस्थ बीस वर्षीय जवान पुत्र पर ही उसने तिरछे दाँतों का प्रहार कर दिया ।

प्रत्यासन्ने दन्तिनि प्रातिपक्षे यन्त्रा नागः प्रास्तवक्त्रच्छदोऽपि ।

क्रोधाक्रान्तः क्रूरनिर्दारिताक्षः प्रेक्षांचक्रे नैव किञ्चिन्मदान्धः २८



अर्थ—शत्रुदल के हाथी के समीप आने पर किसी महावत ने यद्यपि अपने गजराज के मुख के ऊपर फैले हुए वस्त्र को हटा दिया था किन्तु क्रोध से अन्धे उस मदोन्मत्त गजराज ने अपनी आँखों को फैला कर देखने पर भी कुछ भी नहीं देखा।

टिप्पणी—विरोधाभास अलंकार ।

तूर्णं यावन्नापनिन्ये निषादी वासश्चक्षुर्वारणं वारणस्य ।

तावत्पूगैरन्यनागाधिरूढः कादम्बानामेकपातैरसीव्यत् ॥२६॥

अर्थ—एक महावत अपने हाथी के मुख-वस्त्र को शीघ्रता के साथ हटा भी नहीं पाया था कि तब तक शत्रुपक्षीय हाथी के महावत ने उस पर अनेक बाणों की वृष्टि करके उसकी आँखों के साथ उसके वस्त्र को सी दिया ।

टिप्पणी—अतिशयोक्ति अलंकार ।

आस्यद्दृष्टेराच्छदं च प्रमत्तो यन्ता यातुः प्रत्यरीभं द्विपस्य ।

मग्नस्योच्चैर्बर्हभारेण शङ्कोरावव्राते वीक्षणे च क्षणेन ॥३०॥

अर्थ—एक महावत कुछ असावधान था । उसने शत्रुपक्ष की ओर जाते हुए अपने हाथी के नेत्रावरण को ज्यों ही उठाकर दूर किया त्योंही शत्रुपक्ष के अनेक बाण उसकी आँखों में आकर लग गये, जिससे उनके पीछे लगे हुए मयूर-पंखों से हाथी की दोनों आँखें क्षण भर में ही एक दम ढँक गयीं ।

टिप्पणी—अतिशयोक्ति ।

यत्नाद्रक्षन्सुस्थितत्वादनार्शं निश्चित्यान्यश्चेतसा भावितेन ।

अन्त्यावस्थाकालयोग्योपयोगं दध्रेऽभीष्टं नागमापद्धनं वा ॥३१॥

अर्थ—एक महावत अच्छी तरह सोच-विचार कर अपने हाथी को ऐसे स्थान पर ले गया जहाँ उसके मारे जाने का अधिक भय नहीं था । वहाँ उसे ले जाकर वह उसी प्रकार अपने उस प्यारे हाथी की रक्षा करने लगा जैसे बिनाश के समय में कोई अपने अभीष्ट धन की रक्षा करता है ।

टिप्पणी—उपमा अलंकार ।

अन्योन्येषां पुष्करैरामृशन्तो दानोद्भेदानुच्चकैर्मुग्रवालाः ।

उन्मूर्धानः संनिपत्यापरान्तैः प्रायुध्यन्त स्पष्टदन्तध्वनीमाः ॥३२॥

अर्थ—हाथियों का समूह दूसरे के मदजल के उद्गम-स्थलों को अपनी सृङों से सूँघ-सूँघ कर, अपनी पूँछों को ऊँची तथा टेढ़ी करके, अपने मस्तकों को खूब ऊँचा उठाकर तथा अपने दाँतों से खूब कटाकट करते हुए अपने प्रतिद्वन्द्वियों के साथ भीषण युद्ध करने लगा ।

टिप्पणी—स्वभावोक्ति अलंकार ।

द्राघीयांसः संहताः स्थेमभाजश्चारूदग्रास्तीक्ष्णतामत्यजन्तः ।

दन्ता दन्तैराहताः सामजानां भङ्गं जग्मुर्न स्वयं सामजाताः ॥३३॥

अर्थ—हाथियों के लंबे-लंबे, सुसंघटित, दृढ, सुन्दर, उन्नत तथा तीक्ष्ण दाँत प्रतिद्वन्द्वी हाथियों के दाँतों से आहत होकर टूट गये; किन्तु फिर भी वे पराजित नहीं हुए, अर्थात् दाँत टूट जाने पर भी वे परस्पर भिड़े ही रह गये ।

मातङ्गानां दन्तसंघट्टजन्मा हेमच्छेदच्छायचञ्चच्छिखाग्रः ।

लग्नोऽप्यग्निश्चामरेषु प्रकामं माञ्जिष्ठेषु व्यज्यते न स्म सैन्यैः ॥३४॥

अर्थ—हाथियों के दाँतों के संघर्षण से उत्पन्न, सुवर्ण की धूल के समान लाल रंग की चंचल ज्वालाओं से युक्त अग्नि, मंजीठ के रंग के समान लाल चामरों में लग जाने पर भी सैनिकों द्वारा नहीं जानी जा सकी । अर्थात् सैनिकों के अनजाने ही उनके चामरों में आग लग गयी ।

टिप्पणी—काव्यलिङ्ग और सामान्य का संकर ।

ओषामासे मत्सरोत्पातवाताश्लिष्यदन्तक्षमारुहां घर्षणोत्थैः ।

यौगान्तैर्वा वह्निभिवारणानामुच्चैर्मूर्धव्योम्नि नक्षत्रमाला ॥३५॥

अर्थ—बैर-रूपी उत्पात वायु के वेग से प्रेरित, हाथियों के दाँतों रूपी वृक्षों में होने वाले संघर्षण से उत्पन्न अग्नि, प्रलय काल की अग्नि के समान, हाथियों के ऊँचे-ऊँचे मस्तक रूपी आकाश में पहुँचकर मुक्तामालाओं (नक्षत्र गणों) को जलाने लगी ।

टिप्पणी—रूपक और श्लेष से संकीर्ण उपमा अलंकार ।

सान्द्राम्भोदश्यामले सामजानां वृन्दे नीताः शोणितैः शोणिमानम् ।  
दन्ताः शोभामापुरम्भोनिधीनां कन्दोद्भेदा वैद्रुमा वारिणीव ॥ ३६ ॥

अर्थ—अत्यन्त काले बादलों के समान हाथियों के उस समूह में उनके रक्त से लाल दाँत, समुद्र के जल में विद्रुम के अंकुरों की छोटी चट्टानों की शोभा धारण कर रहे थे ।

टिप्पणी—उपमा अलंकार ।

आक्रमप्राग्रैः केतुभिः संनिपातं तारोदीर्णग्रैवनादं व्रजन्तः ।  
मग्नानङ्गे गाढमन्यद्विपानां दन्तान्दुःखादुत्खनन्ति स्म नागाः ३७

अर्थ—अत्यन्त काँपते हुए ध्वजस्तम्भों के संघर्ष से आकुल गज-राजों ने, गले में बँधी हुई जंजीर आदि को उच्च स्वर से बजाते हुए अपने प्रतिद्वन्द्वी गजराजों के शरीर में गहराई तक धँसाये गये अपने दाँतों को बड़े कष्ट से उखाड़ा ।

टिप्पणी—काव्यलिंग अलंकार ।

उत्तिप्योच्चैः प्रस्फुरन्तं रदाभ्यामीषादन्तः कुञ्जरं शात्रवीयम् ।  
भृङ्गप्रोतप्रावृषेयाम्बुदस्य स्पष्टं प्रापत्साम्यमुर्वीधरस्य ॥ ३८ ॥

अर्थ—हल की हरिस अर्थात् डंडे के समान पतले और लंबे दाँतों वाले एक गजराज ने छटपटाते हुए अपने प्रतिद्वन्द्वी हाथी को अपने दाँतों से ऊपर उठाकर सचमुच ही उस पर्वत की शोभा धारण की जिसके शिखर पर वर्षाकालीन बादल छाये हुए हों ।

भग्नेऽपीमे स्वे परावर्त्य देहं योद्धा सार्धं व्रीडया मुञ्चतेषून् ।  
साकं यन्तुः संमदेनानुबन्धी दूनोऽभीक्ष्णं वारणः प्रत्यरोधि ॥ ३९ ॥

अर्थ—अपने हाथी के पराङ्मुख हो जाने पर भी अपने अंगों को पीछे-फिराकर लज्जा के साथ बाणों को छोड़ते हुए उस पर सवार योद्धा ने प्रतिद्वन्द्वी हाथी को उसके सवार योद्धा के विजय के आनन्द के साथ ही आगे बढ़ने से रोक दिया ।

टिप्पणी—अतिशयोक्ति और सहोक्ति का संकर ।

व्याप्तं लोकैर्दुःखलभ्यापसारं संरम्भित्वादेत्य धीरो महीयः ।

सेनामध्यं गाहते वारणः स्म ब्रह्मैव प्रागादिदेवोदरान्तः ॥४०॥

अर्थ—कोई हाथी अत्यन्त क्रुद्ध और निर्भीक होकर विपुल लोगों से व्याप्त (अनेक लोकों से युक्त) होने के कारण कष्टपूर्वक पार पाने योग्य शत्रु-सेना के बीच में इस प्रकार प्रविष्ट हो गया जैसे पूर्व काल में (सृष्टि के देखने की इच्छा से) ब्रह्मा (अथवा मार्कण्डेय ऋषि ने) आदि देव भगवान् विष्णु के (उक्त सभी विशेषणों से युक्त) उदर में प्रवेश किया था ।

टिप्पणी—उपमा अलंकार ।

भृङ्गश्रेणीश्यामभासां समूहैर्नाराचानां विद्धनीग्नप्रदेहः ।

निर्भीकत्वादाहवेनाहतेच्छो हृष्यन्हस्ती हृष्टरोमेव रेजे ॥४१॥

अर्थ—भ्रमर पंक्तियों के समान काले रंग के लोह के वाणों से एक हाथी इस प्रकार बंध गया था कि उसके शरीर में तनिक भी स्थान छूटा नहीं था । फिर भी निर्भीक होने के कारण युद्ध में उसका उत्साह भंग नहीं हुआ और वह उस समय इस प्रकार दिखाई पड़ रहा था मानों परम प्रसन्नता के कारण उसे रोमांच हो आया है ।

टिप्पणी—उत्प्रेक्षा अलंकार ।

आताम्राभा रोषभाजः कटान्तादाशूत्वाते मार्गणे धूर्ततेन ।

निश्च्योतन्ती नागराजस्य जज्ञे दानस्याहोलोहितस्येव धारा ॥४२॥

अर्थ—किसी अत्यन्त क्रुद्ध गजराज के कपोलस्थल से पहले ही से चूती हुई मदजल की जो धारा थी वह क्रोध के कारण लाल रंग की हो गई थी अथवा महावत द्वारा लगे हुए वाण के शीघ्रतापूर्वक पीच लेने पर रक्त की ही धारा थी—इसका कुछ भी निश्चय नहीं हो सका ।

टिप्पणी—तात्पर्य यह है कि लोग समझ नहीं सके कि वह धारा किस चीज की थी मदजल की थी अथवा रक्त की थी । संशय अलंकार ।

क्रामन्दन्तौ दन्तिनः साहसिक्यादीषादण्डौ मृत्युशय्यातलस्य ।

सैन्यैरन्यस्तत्क्षणादाशङ्के स्वर्गस्यौच्चैरर्धमार्गाधिरूढः ॥४३॥

अर्थ—यमराज की शय्या (पलंग) की पाटी के समान लंबे हाथी के दांतों को आक्रान्त करते समय कोई वीर साहसी होने के कारण उस समय स्वर्ग के आधे मार्ग पर आरूढ़ के समान सैनिकों द्वारा सशंक नेत्रों से देखा गया ।

टिप्पणी—उत्प्रेक्षा अलंकार ।

कुर्वञ्ज्योत्स्नाविप्रुषां तुल्यरूपस्तारस्ताराजालसाराभिव द्याम् ।

खड्गाघातैर्दारितादन्तिकुम्भादाभाति स्म प्रोच्छलन्मौक्तिकौघः ४४

अर्थ—तलवार के आघात से कटे हुए हाथियों के कुम्भ-स्थल से उछलते हुए चन्द्रिका के बिन्दु के समान शुभ्र श्वेत वर्ण की मुक्ताओं के समूह आकाश को मानों नक्षत्रों से सुशोभित करते हुए दिखाई पड़ रहे थे ।

दूरोत्क्षिप्तक्षिप्रचक्रेण कृत्तं मत्तो हस्तं हस्तिराजः स्वमेव ।

भीमं भूमौ लोलमानं सरोषः पादेनासृक्पङ्कपेषं पिपेष ॥४५॥

अर्थ—एक मतवाले गजराज ने, दूर से ही तीक्ष्ण चक्र द्वारा फेंक कर काटे गये ओर धरती पर गिरकर छटपटाते हुए अपने ही भयंकर शुण्ड को क्रुद्ध होकर अपने ही पैरों से रक्त-मिश्रित कीचड़ के साथ पीस डाला ।

टिप्पणी—क्रोध और मतवाले को अपने-पराये का विवेक नहीं रहता । अतिशयोक्ति अलंकार ।

आपस्काराल्लूनगात्रस्य भूमिं निःसाधारं गच्छतोऽवाङ्मुखस्य ।

लब्धायामं दन्तयोर्युग्ममेव स्वं नागस्य प्रापदुत्तम्भनत्वम् ॥४६॥

अर्थ—मूलभाग से ही जांघों के कट जाने के कारण कोई गजराज जब निराधार होकर पृथ्वी पर गिर रहा था तो उसके अपने विशाल दोनों दाँत ही अवलम्बन हो गये ।

टिप्पणी—तात्पर्य यह है कि जांघों के समूल कट जाने पर भी वह गजराज धराशायी नहीं हुआ । स्वभावोक्ति और अतिशयोक्ति को संसृष्टि ।

लब्धस्पर्शं भूव्यधादव्यथेन स्थित्वा किञ्चिदन्तगोरन्तराले ।

ऊर्ध्वार्धामिच्छिन्नदन्तप्रवेष्टं जित्वोत्तस्थे नागमन्येन सद्यः ॥४७॥

अर्थ—कोई योद्धा जो, क्रुद्ध गजराज के दांतों के भूमि पर अड़ जाने के कारण उसका लक्ष्य नहीं बन सका था, स्वयम् विद्ध न होकर उसके दांतों के बीच में ही कुछ देर तक खड़ा रह गया और वहीं से वह ऊपर की ओर फैलाई हुई अपनी तलवार से उस गजराज के दांतों के आवरण (अर्थात् सूंड के नीचे के चमड़ों) को काटकर गजराज को पराजित कर शीघ्र ही उठकर खड़ा हो गया ।

टिप्पणी—अतिशयोक्ति अलंकार ।

हस्तेनाग्रे वीतभीतिं गृहीत्वा कञ्चिद्व्यालः क्षिप्तवानूर्ध्वमुच्चैः ।

आसीनानां व्योम्नि तस्यैव हेतोःस्वर्गस्त्रीणामर्पयामास नूनम् ॥४८॥

अर्थ—एक दुष्ट गजराज ने (अपने सम्मुख स्थित) किसी निर्भय वीर को अपने सूंड से उठाकर ऊपर की ओर इस प्रकार फेंक दिया मानों उसे उसने आकाश में विचरण करने वाली स्वर्ग की अप्सराओं को समर्पित कर दिया ।

टिप्पणी—उत्प्रेक्षा अलंकार ।

कञ्चिद्गूढायातेन द्रढीयःप्रासप्रोतस्रोतसान्तःक्षतेन ।

हस्ताग्रेण प्राप्तमप्यग्रतोऽभूदानैश्चर्यं वारणस्य ग्रहीतुम् ॥४९॥

अर्थ—एक गजराज अपनी लंबी सूंड से, जिसमें से किसी वीर के सुदृढ भाले के आघात के कारण लंबे-गहरे घाव के भीतर से रक्त निकल रहा था, अपने आगे आए हुए भी वीर को नहीं पकड़ सका ।

टिप्पणी—अतिशयोक्ति अलंकार ।

तन्वाः पुंसो नन्दगोपात्मजायाः कंसेनेव स्फोटिताया गजेन ।

दिव्या मूर्तिर्व्योमगैरुत्पतन्ती वीक्षामासे विस्मितैश्चण्डिकेवा ॥५०॥

अर्थ—किसी गजराज द्वारा विदारित एक वीर के शरीर से निकली हुई दिव्य मूर्ति को विस्मय-विमुग्ध आकाशचारियों ने इस प्रकार देखा

जैसे कंस द्वारा नन्दगोप की कन्या का शरीर विदीर्ण करने पर उससे आविर्भूत कालिका की दिव्य मूर्ति को देखा था ।

टिप्पणी—यह पौराणिक कथा अतिप्रसिद्ध है । पापात्मा कंस से एक बार नारद मुनि ने यह बताया था कि तुम्हारी मृत्यु वसुदेव के पुत्र से होगी । फिर तो उसने वसुदेव दम्पति को कारा में बन्द कर उनकी सभी सन्तानों का जन्म लेते ही क्रूरतापूर्वक वध करना शुरू कर दिया । भगवान् की प्रेरणा से कारावासी वसुदेव ने नन्द गोप की सद्योजात कन्या से अपने सद्योजात पुत्र को बदल लिया और उसे ही अपनी सन्तान बतलाया । हर बार की तरह इस बार कंस ने ज्यों ही बालिका को पत्थर की चट्टानों पर पटक कर कुछ दिनों के लिए सुख की नींद सोने का विचार किया कि वह दिव्यमूर्ति धारण कर आकाश में विलीन हो गयी और पापात्मा कंस को यह बताती गयी कि तेरा शत्रु जगत में जन्म ले चुका है । उपमा अलंकार ।

आक्रम्यैकामग्रपादेन जङ्घामन्यामुच्चैराददानः करेण ।

सास्थिस्वानं दारुवदारुणात्मा कंचिन्मध्यात्पाटयामास दन्ती ॥५१॥

अर्थ—एक परम क्रुद्ध गजराज ने एक वीर की एक जाँघ को अपने अगले पैर से दबाकर तथा दूसरी जाँघ को ऊपर उठाये हुए अपने सूंढ़ से खींचते हुए, उसकी चटचट कर टूटती हुई हड्डियों के स्वर के साथ लकड़ी की भाँति बीच से चोर डाला ।

टिप्पणी—उपमा अलंकार ।

शोचित्वाग्रे भृत्ययोर्मृत्युभाजोरयः प्रेम्णा नो तथा वल्लभस्य ।

पूर्वं कृत्वा नेतरस्य प्रसादं पश्चात्तापादाप दाहं यथान्तः ॥५२॥

अर्थ—अपने समक्ष ही मरे हुए दो सेवकों के प्रति शोक प्रकट करने वाले स्वामी ने अधिक प्रेम के कारण अपने प्यारे सेवक के प्रति हृदय में उतना अधिक सन्ताप नहीं अनुभव किया जितना कि दूसरे अप्रिय सेवक के प्रति पूर्वकाल में यथायोग्य अनुग्रह आदि न करने के कारण अधिक पश्चात्ताप का अनुभव किया ।

टिप्पणी—स्वभावोक्ति अलंकार । अपने लिए प्राण देनेवाले उस सेवक के प्रति पूर्व काल की अप्रिय भावना के कारण पश्चात्ताप करना उचित ही था ।

उत्प्लुत्यारादर्धचन्द्रेण लूने वक्त्रेऽन्यस्य क्रोधदष्टोष्ठदन्ते ।

सै-यैः कण्ठच्छेदलीने कबन्धाद्भूयो बिभ्ये वल्गतः सासिपाणेः ५३

अर्थ—शत्रु पक्ष के अर्धचन्द्र बाण द्वारा छिन्न होने पर भी किसी वीर का मुख क्रोध के कारण दांतों से ओंठ को पीसते हुए अपने कबन्ध पर से थोड़ी दूर ऊपर उछलकर फिर उसी कण्ठ देश पर आ लगा । उस समय उसकी भुजा की तलवार भी नाचने लगी । इस प्रकार उस समय उस वीर के कबन्ध से ही शत्रुपक्ष के सैनिक भयभीत हो उठे ।

टिप्पणी—भ्रान्तिमान् अलंकार ।

तूर्यारवैराहितोत्तालतालैर्गायन्तीभिः काहलं काहलाभिः ।

नृत्ते चक्षुःशून्यहस्तप्रयोगं काये कूजन्कम्बुरुच्चैर्जहास ॥५४॥

अर्थ—(रणभूमि का वह भीषण दृश्य देखकर ऐसा मालूम पड़ रहा था मानों नाच-गान हो रहा हो—) काहल बाजे मानों गाना गा रहे थे, मृदंग आदि मानों हथोड़ी बजा-बजाकर ताल दे रहे थे और मस्तक रहित कबन्ध दृष्टि के बिना ही हाथों द्वारा भाव जताते हुए नाच रहे रहे थे । इस प्रकार का ( बेहूदा ) नाच-गान देखकर शंख मानों उच्च-स्वर से अट्टहास कर रहे थे ।

टिप्पणी—दृष्टिशून्य अभिनय नाट्यशास्त्र विरुद्ध है । ऐसे बेहूदे नाच-गान को देख कर तटस्थ लोग उच्चस्वर से हँसते ही हैं । नाट्यशास्त्र का सामान्य नियम यह हैः—

अङ्गंरालापयेत् गीतं हस्तेनार्थं प्रदर्शयेत् ।

दृष्टिभ्यां भावयेत् भावं पादाभ्यां तालनिर्णयः ॥

अर्थात् मुख से गीत का आलाप करते हुए हाथ से अर्थ का प्रदर्शन करना चाहिए और दोनों आंखों से भाव का स्फुटन करते हुए दोनों पैरों से ताल देना चाहिए ।

प्रत्यावृत्तं भङ्गभाजि स्वसैन्यै तुल्यं मुक्तैराकिरन्ति स्म कंचित् ।

एकौघेन स्वर्णपुङ्खैर्द्विषन्तः सिद्धा माल्यैः साधुवादैर्द्वयेऽपि ॥५५॥



अर्थ—अपनी सेना के ( व्यूह के पराजित होकर ) भंग हो जाने पर भी जब एक वीर राजा अपने शत्रुओं की ओर बढ़ा तो शत्रुओं ने उसे सुवर्ण पंख वाले बाणों से एकदम ढँक दिया, तथा देवताओं ने उसे दिव्य मालाओं से ढँक दिया और शत्रुओं तथा देवताओं—दोनों ने उसे धन्य हो, धन्य हो, आदि वाक्यों से एक साथ ही ढँक दिया ।

टिप्पणी—तुल्ययोगिता अलंकार ।

बाणाक्षिप्तारोहशून्यासनानां प्रक्रान्तानामन्यसैन्यैर्ग्रहीतुम् ।

संरब्धानां भ्राम्यतामाजिभूर्मा वारी वारैः सस्मरे वारणानाम् ५६

अर्थ—( शत्रुओं के ) बाणों से महावतों को ( मार कर ) नीचे गिरा दिए जाने पर जिन हाथियों के हौदे आदि शून्य दिखाई पड़ रहे थे उन्हें शत्रु सेना के वीरों ने जब पकड़ना शुरू किया तो वे हाथी अत्यन्त लुब्ध होकर रणभूमि में घूमते हुए अपने बाँधने के स्थानों का स्मरण करने लगे ।

टिप्पणी—काव्यलिङ्ग अलंकार ।

पौनः पुन्यादस्रगन्धेन मत्तो मृद्गन्कोपाल्लोकमायोधनोव्यम् ।

पादे लग्नमत्र मालामिमेन्द्रः पाशीकल्पामायतामाचक्ष ॥५७॥

अर्थ— उस रणभूमि में बार-बार रक्त की गंध पाकर एक गजराज पागल हो उठा और क्रोध से लोगों को कुचलते हुए अपने पैरों में लगी हुई बेड़ियों के समान लंबी माला को खींचने लगा ।

टिप्पणी—पूर्वोपमा अलंकार ।

कश्चिन्मूर्च्छामित्य गाढप्रहारः सिक्तः शीतैः शीकरैर्वारणस्य ।

उच्छश्वास प्रस्थिता तं जिघृक्षुर्व्यर्थाकृता नाकनारी मुमूर्च्छ ॥५८॥

अर्थ—अत्यन्त गहरे घाव से मूर्च्छित एक वीर एक गजराज की सूड़ से निकले हुए शीतल जल के छींटों के पड़ने से होश में आकर लंबी साँसें लेने लगा किन्तु ( उसे इस स्थिति में देखकर ) उसे वरण करने के लिए आयी हुई स्वर्ग की अप्सरा विफल मनोरथ होकर मूर्च्छित हो गयी ।

टिप्पणी—अतिशयोक्ति और काव्यलिङ्ग का संकर ।

लूनग्रीवात्सायकेनापरस्य\_द्यामत्युच्चैराननादुत्पतिष्णोः ।

त्रेसे मुग्धैः सैहिकेयानुकाराद्रौद्राकारादप्सरोवक्त्रचन्द्रैः ॥५६॥

अर्थ—शत्रु के तीक्ष्ण बाण से कण्ठ के कट जाने पर जब एक वीर का मुख आकाश की ओर बड़ी ऊँचाई तक उछला तो उस समय राहु का अनुकरण करते हुए उस भीषण आकृति वाले वीर के मुख से स्वर्ग की अप्सराओं के मुख-रूपी चन्द्र भयभीत हो गये ।

टिप्पणी—उपमा और रूपक का संकर ।

वृत्तं युद्धे शूरमाश्लिष्य काचिद्रन्तुं तूर्णं मेरुकुञ्जं जगाम ।

त्यक्त्वा नाग्नौ देहमेति स्म यावत्पत्नी सद्यस्तद्वियोगासमर्था ॥६०॥

अर्थ—एक कोई स्वर्ग की अप्सरा युद्ध में मरे हुए वीर का आलिंगन कर उसके साथ रमण करने के लिए उसे तुरन्त ही सुमेरु पर्वत के घने कुंजों में ले गयी (और तब तक उसके साथ रही) जब तक उसकी पत्नी उसके वियोग को सहन करने में असमर्थ होकर अग्नि में शरीर त्यागकर उसके संग नहीं आ गयी ।

टिप्पणी—अतिशयोक्ति अलंकार ।

त्यक्तप्राणं संयुगे हस्तिनीस्था वीक्ष्य प्रेम्णा तत्तत्क्षणादुद्रतासुः ।

प्राप्याखण्डं देवभूयं सतीत्वादाशिश्लेष स्वेव कंचित्पुरंध्री ॥६१॥

अर्थ—युद्ध में प्राणों को त्यागने वाले किसी वीर को देखकर उसकी (समीपस्थ) हथिनी पर सवार सुन्दरी स्त्री ने प्रेमवश तत्क्षण अपने भी प्राण त्याग दिये और इस प्रकार अपने पातिव्रत धर्म की महिमा से अखण्डित देवयोनि को प्राप्त कर (स्वर्ग लोक में पहुँच कर) उसने अपने प्राणप्रिय पति का आलिंगन किया ।

टिप्पणी—काव्यलिंग अलंकार ।

स्वर्गवासं कारयन्त्या चिराय प्रत्यग्रत्वं प्रत्यहं धारयन्त्या ।

कश्चिद्भोजे दिव्यनार्या परस्मिन्लोके लोकं प्रीणयन्त्येह कीर्त्या ॥६२॥

अर्थ—किसी वीर ने (रणस्थली में वीरतापूर्वक अपने प्राण देकर) चिर काल तक स्वर्ग में वास करानेवाली, प्रतिदिन नूतन-नूतन रूप

धारण करनेवाली एवं समस्त लोक का मन हरनेवाली अप्सरा से पर-लोक में तथा कीर्ति से इस लोक में, विविध सेवाएँ प्राप्त कीं।

**टिप्पणी**—कीर्ति तथा अप्सरा—दोनों के विशेषण एक ही हैं। जब तक मनुष्य की कीर्ति स्वर्ग लोक तथा पृथ्वी लोक पर गायी जाती है तब तक वह स्वर्ग में निवास करता है और अमृत का भोजन करता है। कहा गया है:—

यावत्कीर्तिर्मनुष्यस्य स्वर्गे लोके च गीयते।

तावदेही वसेत्स्वर्गे कुरुतेऽमृत भोजनम्॥

तुल्ययोगिता अलंकार।

गत्वा नूनं वैबुधं सन्न रम्यं मच्छाभाजामाजगामान्तरात्मा।

भूयो दृष्टप्रत्ययाः प्राप्तसंज्ञाः साधीयस्ते यद्रणायान्द्रियन्ते ॥६३॥

अर्थ—निश्चय ही मूर्च्छित वीरों की अन्तरात्मा मन को लुभाने वाले देवलोक को जा कर वापस चली आती थी, क्योंकि वे होश में आने पर (अपने ऊपर) दृढ विश्वास कर और अधिक तत्परता से युद्ध करने में उत्साह दिखलाने लगते थे।

**टिप्पणी**—उत्प्रेक्षा अलंकार।

कश्चिच्छस्त्रापातमूढोऽपवोदुर्लब्ध्वा भूयश्चेतनामाहवाय।

व्यावर्तिष्ठ क्रोशतः सख्युरुचैस्त्यक्तश्चात्मा का च लोकानुवृत्तिः ६४

अर्थ—गहरे प्रहार से मूर्च्छित कोई वीर होश में आ जाने पर, मूर्च्छा के समय रणभूमि से उठाकर बाहर ले जाने वाले अपने मित्र की 'लौट आओ' 'इधर चलो' आदि अनुरोध भरी बातों की अवज्ञा कर रणभूमि में फिर से लौट आया और वहाँ (भीषण युद्ध कर) उसने अपना शरीर त्याग दिया। (सच है, कीर्ति-लाभ के सामने) मित्रता का अनुरोध क्या चीज है? (अर्थात् कोई चीज नहीं।)

**टिप्पणी**—अर्थान्तरन्यास अलंकार।

भिन्नोरस्कौ शत्रुणाकृष्य दूरादासन्नत्वात्कौचिदेकेषुणैव।

अन्योन्यावष्टम्भसामर्थ्ययोगाद्दृढविव स्वर्गतावप्यभूताम् ॥६५॥

अर्थ—शत्रु द्वारा धनुष को दूर तक खींच कर चलाये गये एक ही वाण से समीप ही खड़े होने के कारण दो वीरों के वक्षस्थल विदीर्ण हो गये और वे दोनों ही एक दूसरे को पकड़े हुए खड़े-खड़े ही मर गये ।

टिप्पणी—अतिशयोक्ति अलंकार ।

भिन्नानस्त्रैर्मोहभाजोऽभिजातान्हन्तुं लोलं वारयन्तः स्ववर्गम् ।

जीवग्राहं ग्राह्यामासुरन्ये योग्येनार्थः कस्य न स्याज्जनेन ॥६६॥

अर्थ—कुछ वीरों ने अस्त्रों से विदीर्ण होने के कारण मूर्च्छित शत्रु-पक्षीय कुलीन वीरों को मारने के लिए उत्सुक अपने वर्ग के सैनिकों को रोककर उन्हें जीवित अवस्था में ही पकड़ लिया । (उन्होंने ठीक ही किया क्योंकि) योग्य पुरुषों के जीवित रहने से किसका प्रयोजन नहीं सिद्ध होता ।

टिप्पणी—अर्थान्तरन्यास अलंकार ।

भग्नैर्दण्डैरातपत्राणि भूमौ पर्यस्तानि प्रौढचन्द्रद्युतीनि ।

आहाराय प्रेतराजस्य रौप्यस्थालानीव स्थापितानि स्म भान्ति । ६७॥

अर्थ—दण्डों के टूट जाने के कारण धरती पर इधर-उधर उतान होकर गिरे हुए, पूर्णिमा के चन्द्रमा की भाँति उज्ज्वल राजाओं के श्वेत छत्र इस प्रकार शोभा दे रहे थे मानों प्रेतराज अर्थात् मृत्यु के आहार के लिए चाँदी की थालियाँ जगह-जगह रखी हुई हों ।

टिप्पणी—उत्प्रेक्षा अलंकार ।

रेजुभ्रष्टा वक्षसः कुङ्कुमाङ्का मुक्ताहाराः पार्थिवानां व्यसूनाम् ।

हामाल्लक्ष्याः पूर्णकामस्य मन्ये मृत्योर्दन्ताः पीतरक्तासवस्य ॥६८॥

अर्थ—मृतक राजाओं के वक्षस्थल से गिरे हुए (उनकी छाती पर अनुलिप्त ) कुङ्कुम से अनुरंजित मोतियों के हार इस प्रकार सुशोभित हो रहे थे मानों सम्पूर्ण राजाओं को मार कर सफल मनोरथ होने के कारण रक्त-रूपी आसव का पान करने वाले मृत्यु (यमराज) के अट्टहास से उसके दांतों की पंक्तियाँ दिखाई पड़ रही हों ।

टिप्पणी—उत्प्रेक्षा अलंकार ।

निम्नेष्वोधी भूतमस्त्रक्षतानामस्रं भूमौ यच्चकासांचकार ।

रागार्थं तर्कि नु कौसुम्भमम्भः संव्यानानामन्तकान्तः पुरस्य ६६

अर्थ—रणभूमि के निचले स्थानों पर एकत्र अस्त्रों के घावों से निकला हुआ रक्त इस प्रकार देदीप्त हो रहा था मानों यमराज की सुन्दरियों के दुपट्टों को रंगने के लिए पानी में कुसुम्भ का रंग घोल कर रखा हो ।

टिप्पणी—उत्प्रेक्षा अलंकार ।

रामेण त्रिःसप्तकृत्वो हृदानां चित्रं चक्रे पञ्चकं क्षत्रियास्रैः ।

रक्ताम्भोभिस्तत्क्षणादेव तस्मिन्संख्येऽसंख्याः प्रावहन्द्वीपवत्यः ७०

अर्थ—परशुराम ने वीरतापूर्वक इक्कीस बार क्षत्रियों को मारकर उनके रक्त से पांच विचित्र तालाबों को भरा था, किन्तु इस युद्ध में तो तत्काल ही खून-रूपी जल से भरी हुई असंख्य नदियाँ बहने लगीं ।

टिप्पणी—तात्पर्य यह है कि इक्कीस बार में परशुराम जैसे वीरवर ने केवल पांच तालाब भरे थे किन्तु इस युद्ध में तो क्षण भर में ही असंख्य रक्त-नदियाँ बह गयीं । व्यतिरेक अलंकार ।

संदानान्तादस्त्रिभिः शिञ्जितास्त्रैराविश्याधः शातशस्त्रावलूनाः ।

कूर्मौपम्यं व्यक्तमन्तर्नदीनामैभाः प्रापन्नङ्घ्रयोऽसृङ्मयीनाम् ७१

अर्थ—अस्त्र-विद्या में कुशल योद्धाओं ने रथों के नीचे घुस-घुस कर अपने तीक्ष्ण हथियारों से हाथियों के जिन पैरों को घुटनों के पास से काट डाले थे, वे कटे हुए पैर उन रक्त की नदियों में स्पष्ट रूप से कछुओं की शोभा धारण कर रहे थे ।

टिप्पणी—उपमा अलंकार ।

पद्माकारैर्योधवक्त्रैरिभानां कर्णभ्रष्टैश्चामरैरेव हंसैः ।

सोपस्काराः प्रावहन्नसतोयाः स्रोतस्विन्यो वीचिषूच्चैस्तरङ्गिः ॥७२॥

अर्थ—ऊँची-ऊँची तरंगों पर तैरते हुए, कमल के समान थोड़ाओं के मुख बह रहे थे, हाथियों के कानों से गिरे हुए हंसों के समान चामर दिखाई दे रहे थे। इस प्रकार वे रक्त-रूपी जल से भरी हुई नदियाँ खूब बह रही थीं।

टिप्पणी—रूपक और उपमा का संकर।

उत्क्रान्तानामामिषायोपरिष्ठादध्याकाशं वभ्रमुः पत्रवाहाः ।

मूर्ताः प्राणा नूनमद्याप्यवेक्षामासुः कायं त्याजिता दारुणास्त्रैः ७३

अर्थ—पक्षीगण मांस खाने की इच्छा से मरे हुए वीरों के ऊपर आकाश में इस प्रकार मँड़रा रहे थे मानों भीषण अस्त्रों के आघात से शरीर को छोड़ कर जानेवाले (उन वीरों के) प्राण ही मूर्तमान होकर अब भी अपने शरीरों को देख रहे थे।

टिप्पणी—उत्प्रेक्षा अलंकार।

आतन्वद्भिर्दिक्षु पत्राग्रनादं प्राप्तैर्दूरादाशु तीक्ष्णैर्मुखाग्रैः ।

आदौ रक्तं सैनिकानामजीवैर्जीवैः पश्चात्पत्रिपूर्गेरपायि ॥ ७४ ॥

अर्थ—पहले दिशाओं में अपने पंखों के अग्रभाग की फड़फड़ाहट का शब्द फैलाते हुए तथा दूर से आते हुए अचेतन पक्षधारियों अर्थात् बाणों ने अपने तीक्ष्ण मुखों से सैनिकों का रक्तपान किया और तदनन्तर चेतन पक्षधारियों अर्थात् पक्षियों ने अपने तीक्ष्ण चंचु-पुटों से उनका रक्तपान किया।

टिप्पणी—श्लेष अलंकार।

ओजोभाजां यद्रणे संस्थितानामादत्तीव्रं सार्धमङ्गेन नूनम् ।

ज्वालाव्याजादुद्रमन्ती तदन्तस्तेजस्तारं दीप्तजिह्वा ववाशे ॥ ७५ ॥

अर्थ—जलती हुई जीभवाली शृगाली ने रणभूमि में मरे हुए वीरों के तेजस्वी शरीर के साथ उनके तीव्र तेजों को जो खा लिया था सो वह उस अन्तर्हित तेज को ही मानों अग्नि-ज्वाला के बहाने से बाहर गिराती हुई उच्च स्वर से विलाप कर रही थी।

**टिप्पणी**—ऐसी लोक प्रसिद्धि है कि रोते समय शृगालियों के मुख से अग्नि की ज्वाला निकलती है। उत्प्रेक्षा अलंकार।

नैरन्तर्यच्छिन्नदेहान्तरालं दुर्भक्षस्य ज्वालिना वाशितेन ।

योद्धुर्बाणप्रीतमादीप्य मांसं पाकापूर्वस्वादमादे शिवाभिः ॥७६॥

**अर्थ**—किसी योद्धा का शरीर शत्रु के बाणों से ऐसा विद्ध हुआ था कि उसमें कहीं तनिक भी स्थान बाकी नहीं था जिससे उसका मांस खाना सुगम नहीं था। अतः शृगाली ने अपने ज्वालायुक्त रुदन से उन बाणों को जलाकर तथा मांस को पका कर अपूर्व स्वाद के साथ उसके मांसका भक्षण किया।

**टिप्पणी**—अतिशयोक्ति अलंकार। विचित्र कल्पना है।

ग्लानिच्छेदी क्षुत्प्रबोधाय पीत्वा रक्तारिष्टं शोषिताजीर्णशेषम् ।

स्वादुंकारं कालखण्डोपदंशं क्रोष्टा डिम्बं व्यष्वण्वद्यस्वनच्च ॥७७॥

**अर्थ**—शृगालों ने जुधा को बढ़ाने के लिए, अजीर्ण तथा थकावट को दूर करने वाले रक्त-रूपी अरिष्ट का पान कर बड़े स्वाद के साथ मृतकों के शरीर को कलेजा फाड़ फाड़ कर खाना आरम्भ किया और साथ ही जोर-जोर से 'हुँआ' 'हुँआ' का शब्द करना भी शुरू किया।

क्रव्यात्पूगैः पुष्कराण्यनकानां प्रत्याशाभिर्मेदसो दारितानि । .

आभीलानि प्राणिनः प्रत्यवस्यन्कालो नूनं व्याददावाननानि ॥७८॥

**अर्थ**—मांस भक्षण करनेवाले पशु-पक्षियों ने चरबी के लोभ से रणभूमि में पड़े हुए नगाड़ों का मुख फाड़ डाला था, जिससे उस समय वे ऐसे मालूम पड़ने लगे मानों समस्त प्राणियों के भक्षण करने वाले अन्तक ने अपने भयंकर मुख फैला रखे हैं।

**टिप्पणी**—उत्प्रेक्षा अलंकार।

कीर्णा रेजे साजिभूमिः समन्तादप्राणद्भिः प्राणभाजां प्रतीकैः ।

बह्वारम्भैरर्धसंयोजितैर्वा रूपैः स्रग्दुः सृष्टिकर्मान्तशाला ॥ ७९ ॥

**अर्थ**—इस प्रकार वह रणस्थली मरे हुए प्राणियों के अंग-प्रत्यंगों से सब ओर से व्याप्त होकर ऐसी दिखाई पड़ने लगी मानों लगभग

पूर्णतया निर्मित एवं अर्ध निर्मित आकृति-समूहों से व्याप्त विधाता की विशाल सर्पट की निर्माण-स्थली हो ।

टिप्पणी—उत्प्रेक्षा अलंकार ।

आयन्तीनामविरतरयं राजकानीकिनीना-

मित्थं सैन्यैः सममलघुभिः श्रीपतेरुर्मिमद्भिः ।

आसीदोधैर्मुहुरिव महद्वारिधेरापगानां

दोलायुद्धं कृतगुरुतरध्वानमौद्धत्यभाजाम् ॥८०॥

अर्थ—इस प्रकार दर्प से भरे हुए शिशुपालपक्षीय राजाओं की सेनाएँ निरन्तर वेगपूर्वक आगे बढ़ती हुई, विशाल एवं तरंगों के समान भगवान् श्रीकृष्ण की सेना के साथ जय और पराजय के सन्देह में इस प्रकार का दोला-युद्ध करने लगीं मानों अविरत वेग से आगे बढ़ती हुई उद्धत नदियाँ विशाल एवं तरंग शाली समुद्र के साथ मिल रही हों । उस समय उन दोनों सेनाओं के बीच भारी कोलाहल मचा हुआ था ।

टिप्पणी—उपमा और श्लेष अलंकार । मन्दाक्रान्ता छन्द ।

श्री माघ कविकृत शिशुपालवध महाकाव्य में

संकुल युद्ध वर्णन नामक अठारहवाँ सर्ग समाप्त ॥१८॥



## उन्नीसवाँ सर्ग

[अठारहवें सर्ग में तुमुल युद्ध का वर्णन कर अब इस उन्नीसवें सर्ग में कवि ने द्वन्द्व युद्ध का वर्णन अनुष्टुप छन्द में चित्रबन्ध के साथ किया है—]

अथोत्तस्थे रणाटव्यामसुहृद्रेणुदारिणा ।

नृपाङ्घ्रिपौधसंघर्षादग्निवद्रेणुदारिणा ॥ १ ॥

अर्थ—(भयंकर युद्ध के) अनन्तर, उस रण-रूपी जंगल में शत्रुवर्गीय राजाओं-रूपी वृक्षों के संघर्ष से प्रेरित होकर, शत्रुरूपी बांसों को जलानेवाली अग्नि के समान (वाण का पुत्र) राजा वेणुदारी (समरांगण में युद्धार्थ) उठ खड़ा हुआ ।

टिप्पणी—जिस प्रकार वृक्षों के परस्पर संघर्ष में समुत्थित अग्नि जंगल में बांसों को जला देती है उसी प्रकार राजाओं के संघर्ष से प्रेरित वह वेणुदारी अपने शत्रुओं को जलाने के लिए रण-भूमि में युद्धार्थ उठ खड़ा हुआ । इस सर्ग में अनुष्टुप छन्द है । जिसका लक्षण है:—

पञ्चमं लघु सर्वत्र सप्तमं द्विचतुर्थयोः ।

षष्ठं गुरु विजानीयात् एतत् श्लोकस्य लक्षणम् ॥

इस सर्ग में एक-एक श्लोक के अनन्तर यमक आदि कोई शब्दालंकार रखा गया है और साथ ही उपमा आदि अर्थालंकार भी हैं । इस श्लोक में भी यमक अलंकार है और अर्थालंकार में रूपक है ।

आपतन्तममुं दूरादूरीकृतपराक्रमः ।

बलोऽवलोकयामास मातङ्गमिव केसरी ॥ २ ॥

अर्थ—वेणुदारी को अपनी सेना की ओर दूर से ही दौड़ते हुए आता देख कर महान् पराक्रमशील बलराम उसकी ओर वसी प्रकार निहारने लगे जैसे कोई सिंह अपनी ओर दौड़ते हुए हाथी को देखता है ।

टिप्पणी—उपमा अलंकार ।

### एकाक्षरपाद

जजौजोजाजिजिज्जाजी तं ततोऽतिततातितुत् ।

भाभोऽभीभाभिभूभाभूरारारिररिरीरः ॥ ३ ॥

अर्थ—तदनन्तर योद्धाओं के तेज एवं पराक्रम से होनेवाले युद्ध को जीतनेवाले, सुन्दर युद्ध करने में निपुण उद्धत वीरों को व्यथित करने वाले, नक्षत्र के समान कान्तिमान्, निर्भीक गजराजों को भी पराजित करनेवाले बलराम रथ पर सवार होकर उस वेणुदारी के सम्मुख युद्धार्थ दौड़ पड़े ।

टिप्पणी—प्रत्येक पाद में अनुप्रास अलंकार है । इसमें केवल चार अक्षरों ज, त, भ और र के द्वारा चारों पदों की रचना कर कवि ने रचना-चातुरी का चमत्कार दिखाया है । संस्कृत भाषा को छोड़ कर किसी अन्य भाषा में इस प्रकार का चमत्कार प्रदाशत करना बड़ा कठिन है । धातुओं की अनेकार्थता से संस्कृत कवियों को इस प्रयत्न में विशेष सफलता मिलती है ।

भवन्भयाय लोकानामाकम्पितमहीतलः ।

निर्घात इव निर्घोषभीमस्तस्यापतद्रथः ॥ ४ ॥

अर्थ—समस्त लोक को भयभीत करते हुए एवं पृथ्वीतल को कंपाते हुए भयंकर शब्द करने वाला बलराम का रथ वज्र की भाँति (रणभूमि में) दौड़ने लगा ।

टिप्पणी—पूर्वोपमा अलंकार । सभी विशेषण वज्र के लिए भी हैं ।

रामे रिपुः शरानाजिमहेष्वास विचक्षणो ।

कोपादथैनं शितया महेष्वा स विचक्षणो ॥ ५ ॥

अर्थ—युद्ध-रूपी उत्सव में प्रगल्भ बलराम पर वेणुदारी ने जब अनेक बाण चलाये तो बलराम जी ने भी क्रुद्ध होकर उस पर तीक्ष्ण एवं लंबे बाणों से आघात किया ।

टिप्पणी—यमक अलंकार ।

दिशमर्कमिवावार्ची मृच्छागतमपाहरत् ।

मन्दप्रतापं तं स्रुतः शीघ्रमाजिविहायसः ॥ ६ ॥

अर्थ—उन वाणों के आघात से मूर्च्छित अल्प तेजस्वी उस बेगु-दारी को उसका सारथी तुरन्त ही रणभूमि से लेकर इस प्रकार भाग गया जैसे दक्षिण दिशा में गये हुए चीण तेज वाले सूर्य को उनका सारथी अरुण आकाश से लेकर शीघ्र ही भाग जाता है ।

टिप्पणी—उपमा अलंकार ।

कृत्वा शिनेः शाल्वचमूं सप्रभावा चमूर्जिताम् ।

ससर्ज वक्त्रैः फुल्लाब्जसप्रभा वाचमूर्जिताम् ॥ ७ ॥

अर्थ—(उधर) शिनि ( सात्यकि के पितामह ) की प्रभावशाली सेना ( शिशुपाल पक्षीय राजा ) शाल्व की सेना को जीतकर, हर्ष से सु-प्रसन्न कमल के समान कान्तियुक्त मुख से बड़ी-बड़ी डींगें हाँकने लगी ।

टिप्पणी—उपमा और यमक अलंकार की संसृष्टि ।

उल्मुकेन द्रुमं प्राप्य संकुचत्पत्रसंचयम् ।

तेजः प्रकिरता दिक्षु सप्रतापमदीप्यत ॥ ८ ॥

अर्थ—चारों दिशाओं में अपना तेज फैलाने वाला उल्मुक नामक ( श्रीकृष्णपक्षीय ) राजा ( पक्ष में, आलात ) उस राजा द्रुम ( वृक्ष ) को प्राप्त कर विशेष रूप से ज्वलित हो उठा, जिसकी सेना के वाहन ( डर से ) संकुचित हो रहे थे ।

टिप्पणी—चारों ओर प्रकाश फैलाने वाला आलात अर्थात् लुआठा भी पेड़ों को प्राप्त कर अधिक जल उठता है तथा उससे उस वृक्ष की पत्तियां संकुचित हो उठती हैं । इस श्लोक में श्लेष अलंकार की ध्वनि है ।

पृथोरध्यक्षिपद्रुक्मी यया चापमुदायुधः ।

तयैव वाचापगमं ययाचापमुदा युधः ॥ ९ ॥

अर्थ—( भीष्मक के पुत्र तथा रुक्मिणी के भाई ) रुक्मी ने अपने हथि-यार उठाकर जिस वाणी से राजा पृथु के धनुष की ( धिक्कार है तुम्हारे इस धनुष को, बेकार ही तुम इसे चलाने आये हो ) निन्दा की थी ( क्षण-भर में ही ) उसी निरुत्साहयुक्त वाणी से उसने उनसे संग्राम-स्थल से भाग जाने की प्रार्थना भी की । ( अर्थात् तुरन्त ही राजा पृथु ने ऐसे वाण चलाये कि वह अपने प्राणों को छोड़ देने की प्रार्थना करने लगा ) ।

टिप्पणी—यमक अलंकार।

समं समन्ततो राज्ञामापतन्तीरनीकिनीः ।

कार्ष्णिः प्रत्यग्रहीदेकः सरस्वानिव निम्नगाः ॥ १० ॥

अर्थ—जिस प्रकार एक समुद्र बिना किसी सहायता के अकेले ही असंख्य नदियों के प्रवाह को अवरुद्ध कर लेता है उसी प्रकार भगवान् श्रीकृष्ण के पुत्र प्रद्युम्न ने चारों ओर से एक साथ ही दौड़कर आती हुई शत्रु राजाओं की सेना को अकेले ही रोक दिया।

टिप्पणी—उपमा अलंकार।

दधानैर्घनसादृश्यं लसदायसदंशनैः ।

तत्र काञ्चनसच्छाया समृजे तैः शराशनिः ॥ ११ ॥

अर्थ—शोभायुक्त लोहे के कवचों से शरीर को ढंके रहने के कारण बादलों के समान कालिमा धारण करनेवाले शत्रु सैनिक भगवान् श्रीकृष्ण के पुत्र प्रद्युम्न पर सुवर्ण की भाँति चमकती हुई वाण-रूपी बिजली की वर्षा करने लगे।

टिप्पणी—उपमा और रूपक की संसृष्टि। इस छन्द में कोई भी ऐसा शब्द नहीं है जो ओठों से उत्पन्न होता है। इसे निरोष्ठ्य चित्रबन्ध कहते हैं।

नखांशुमञ्जरीकीर्णमिसौ तरुरिवोच्चकैः ।

बभौ बिभ्रद्भुजःशाखामधिरूढशिलीमुखाम् ॥ १२ ॥

अर्थ—मंजरी के समान नख की किरणों से व्याप्त एवं बैठे हुए शिलीमुखों (भ्रमरों एवं वाणों) से युक्त अपनी शाखा के समान धनुष को धारण कर भगवान् श्रीकृष्ण के पुत्र प्रद्युम्न ( उस रणभूमि में ) ऊँचे वृक्ष के समान सुशोभित हो रहे थे।

टिप्पणी—उपमा अलंकार।

प्राप्य भीममसौ जन्यं सौजन्यं दधदानते ।

विच्यन्मुमोच न रिपूनरिपूगान्तकः शरैः ॥ १३ ॥

अर्थ—शत्रु-सेना का संहार करने वाले प्रद्युम्न ने उस भीषण युद्ध में लड़ने वाले शत्रु के सैनिकों की, अपने तीक्ष्ण वाणों से छेदते हुए

तनिक भी उपेक्षा नहीं की तथा उन शत्रुओं के प्रति सुजनता का व्यवहार किया, जो विनम्र हो गये थे ।

टिप्पणी—यमक अलंकार ।

कृतस्य सर्वक्षितिर्पैर्विजयाशंसया पुरः ।

अनेकस्य चकारासौ बाणैर्बाणस्य खण्डनम् ॥ १४ ॥

अर्थ—भगवान् श्रीकृष्ण के पुत्र प्रद्युम्न ने अपने विजय की अभिलाषा से आगे किए हुए अनेक सहायकों से युक्त बाणासुर को (धनुष पर आगे रखे हुए शत्रुओं के अनेक बाणों को ) अपने बाणों से बीध डाला ।

टिप्पणी—श्लेष अलंकार ।

या बभार कृतानेकमाया सेना ससारताम् ।

धनुः स कर्षन् रहितमायासेनाससार ताम् ॥ १५ ॥

अर्थ—(बाणासुर की) जो सेना अनेक प्रकार की माया प्रकट करके अपना पराक्रम दिखला रही थी, उसको भगवान् श्रीकृष्ण के पुत्र प्रद्युम्न ने अपना धनुष खींचकर अनायास ही आक्रान्त कर लिया ।

टिप्पणी—यमक अलंकार ।

ओजो महौजाः कृत्वा धस्तत्त्वणादुत्तमौजसः ।

कुर्वन्नाजावमुख्यत्वमनयन्नाम मुख्यताम् ॥ १६ ॥

अर्थ—महान् बलशाली प्रद्युम्न ने युद्ध में उत्तमौजा नामक राजा के तेज को तत्त्वण ही पराजित कर उसके नाम की निरर्थकता सिद्ध कर दी तथा साथ ही उन्होंने अपने नाम प्रद्युम्न ( प्रकृष्टं द्युम्नं बलं यस्य स प्रद्युम्नः अर्थात् परम पराक्रमी ) की सार्थकता भी दिखला दी ।

दूरादेव चमूर्भल्लैः कुमारो हन्ति स स्म याः ।

न पुनः सांयुगीं ताः स्म कुमारो हन्ति सस्मयाः ॥ १७ ॥

अर्थ—उस तेजस्वी प्रद्युम्न ने जिन गर्वीले शत्रु सैनिकों को दूर से ही अपने भालों से आहत कर दिया था वे फिर से रणभूमि पर नहीं उठ सके ।

टिप्पणी—यमक अलंकार।

निपीड्य तरसा तेन मुक्ताः काममनास्थया ।

उपाययुर्विलक्षत्वं विद्विषो न शिलीमुखाः ॥ १८ ॥

अर्थ—प्रद्युम्न ने बलपूर्वक दबाकर बिना किसी आदर के भी अपने जिन वाणों को वेग के साथ छोड़ा था वे लक्ष्य भ्रष्ट तो नहीं हुए किन्तु उनसे वे शत्रु विह्वल हो गये, जिन्हें उसने निरादरपूर्वक जीवित ही छोड़ दिया था।

टिप्पणी—तुल्ययोगिता और व्यक्तिकेक का संकर।

तस्यावदानैः समरे सहसा रोमहर्षिभिः ।

सुरैरशंसि व्योमस्थैः सह सारो महर्षिभिः ॥ १९ ॥

अर्थ—युद्ध भूमि में प्रद्युम्न के कठोर कर्मों को देखकर आकाशवर्ती देवताओं तथा महर्षियों को रोमांच हो आया और वे उसके बल की प्रशंसा करने लगे।

टिप्पणी—यमक अलंकार।

सुगन्धयद्दिशः शुभ्रमम्लानि कुसुमं दिवः ।

भूरि तत्रापतत्तस्मादुत्पपात दिवं यशः ॥ २० ॥

अर्थ—दिशाओं को सुगन्धित करते हुए अनेक श्वेत रंग के ताजे-ताजे खिले हुए प्रचुर पुष्पों की राशि प्रद्युम्न पर उधर आकाश से आकर गिरने लगी और इधर दिशाओं को सुगन्धित करने वाला उसका निर्मल यशः उसके पास से उठकर आकाश की ओर चढ़ने लगा।

टिप्पणी—अन्योन्य अलंकार।

सोढुं तस्य द्विषो नालमपयोधरवा रणम् ।

ऊर्णु नाव यशश्च द्यामपयोधरवारणम् ॥ २१ ॥

अर्थ—भय के कारण शत्रुपक्षीय योधाओं का सिंहनाद उधर बंद हो गया, रणभूमि में प्रद्युम्न के साथ युद्ध करने में वे असमर्थ हो गये और इधर प्रद्युम्न का यश बादलों की बाधा को दूर कर अर्थात् उन्हें डँक कर समस्त आकाशमण्डल में व्याप्त हो गया।

टिप्पणी—यमक और वाक्यार्थहेतुक काव्यलिङ्ग अलंकार की संसृष्टि ।

केशप्रचुरलोकस्य पर्यस्कारि विकासिना ।

शेखरेणेव युद्धस्य शिरः कुसुमलक्ष्मणा ॥ २२ ॥

अर्थ—जिस प्रकार केशों की अधिकता से युक्त शिर के बीच में अनेक लड़ों वाली खिले हुए फूलों की माला सुशोभित होती है उसी प्रकार असंख्य सैनिकों से संकुल उस रणस्थली के अप्रभाग को अपनी इच्छानुसार अनेक मार्गों से चलता हुआ पुष्पधन्वा कामदेव का अवतार वह प्रद्युम्न सुशोभित कर रहा था ।

टिप्पणी—उपमा अलंकार ।

सादरं युध्यमानापि तेनान्यनरसादरम् ।

सा दरं पृतना निन्ये हीयमाना रसादरम् ॥ २३ ॥

अर्थ—आग्रह अर्थात् हठ के साथ द्व करने वाली शत्रुओं की सेना शीघ्र ही (प्रद्युम्न के तेज से) रण के राग से विहीन हो गयी और वह प्रद्युम्न से इस इस प्रकार भयभीत हो गयी कि उसका भय देखकर दूसरे तटस्थ लोग भी निश्चेष्ट हो गये ।

टिप्पणी—विरोधाभास और यमक की संसृष्टि ।

इत्यालिङ्गितमालोक्य जयलक्ष्म्या भ्रूध्वजम् ।

क्रुद्धयेव क्रुधा सद्यः प्रपेदे चेदिभूपतिः ॥ २४ ॥

अर्थ—इस प्रकार विजयश्री से आलिङ्गित कामदेव अर्थात् प्रद्युम्न को देखकर तुरन्त ही मानों क्रोध से युक्त होकर ( प्रद्युम्न में स्थित ) क्रोध देवी ने शिशुपाल का आश्रय ग्रहण कर लिया ।

टिप्पणी—तात्पर्य यह है कि प्रद्युम्न को विजयी होते देख कर शिशुपाल क्रोध से भर गया । कवि ने यहां क्रोधदेवी की ईर्ष्या अच्छी युक्ति से प्रकट की है । कामिनियाँ प्रायः बड़ी ईर्ष्यालु होती हैं, वे सपत्नी की गन्ध नहीं सहन कर सकतीं । प्रियतम को सपत्नी में आसक्त देख कर वे उसे जलाने के लिए तुरन्त ही दूसरे पुरुष का आश्रय ग्रहण कर लेती हैं । उत्प्रेक्षा अलंकार ।

अहितानभि वाहिन्या स मानी चतुरङ्गया ।

चचाल बलात्कलभसमानीचतुरङ्गया ॥२५॥

अर्थ—अभिमान से भरा हुआ वह शिशुपाल बलबलाते हुए हाथी के बच्चों के समान ऊँचे घोड़ों से युक्त अपनी चतुरंगिणी सेना के साथ प्रद्युम्न की ओर दौड़ पड़ा ।

टिप्पणी—उपमा और यमक की संसृष्टि ।

[नीचे के चार श्लोकों में शिशुपाल की सेना का वर्णन किया गया है :—]

ततस्तदधनुर्मौर्वीविस्फारस्फारनिःस्वनैः ।

तूर्यैर्युगक्षये जुभ्यदकूपारानुकारिणी ॥ २६ ॥

अर्थ—तदन्तर शिशुपाल की सेना में सैनिकों द्वारा खींचे हुए धनुष की प्रत्यब्चा की टंकार से भीषण शब्द होने लगे तथा विविध वाद्य समूह बजने लगे । इस प्रकार वह सेना महाप्रलय के अवसर पर जुब्ध महासमुद्र का अनुकरण करने लगी ।

टिप्पणी—उपमा अलंकार ।

सर्वतोभद्रः

स का र ना नो र का स

का य सा द द सा य का ।

र सा ह वा वा इ सा र

ना द वा द द वा द ना ॥२७॥

अर्थ—उत्साह युक्त अनेक प्रकार के शत्रु समूहों की गति एवं उनके शरीरों के नाश करने वाले वाणों से युक्त ( वह शिशुपाल की ) सेना रण में अनुरक्त होकर श्रेष्ठ घोड़ों की हिनहिनाहट एवं खटपट के साथ विवाद करने वाली अपने विविध वाद्यों की ध्वनियों से व्याप्त थी ।

टिप्पणी—इस छन्द से सर्वतोभद्र चित्र बनता है । इसे चाहे जिस ओर से पढ़िये वही श्लोक बनेगा । चार कोनों के चौंसठ कोष्ठों से युक्त बन्ध में क्रमशः



एक एक अक्षर लिख कर पढ़ने से इसका सर्वतोभद्र रूप समझ में आ जायगा ।  
देखिये सर्ग का अन्तिम पृष्ठ ।

लोलासिकालियकुला यमस्यैव स्वसा स्वयम् ।

चिकीर्षुरुल्लसल्लोहवर्मश्यामा सहायताम् ॥ २८ ॥

अर्थ—चंचल तलवारें उस सेना में काले सर्पों के समान लहरा रही थीं । सभी सैनिक काले रंग का लौह कवच पहने हुए थे अतः वह श्याम रंग की हो रही थीं । इस प्रकार उस समय वह ऐसी सुशोभित हो रही थीं मानों यमराज की सहायता के लिए आयी हुई स्वयम् उनकी बहिन यमुना हों ।

टिप्पणी—उत्प्रेक्षा अलंकार ।

मुरजबन्धः

सा से ना ग म ना र म्मे

र से ना सी द ना र ता ।

ता र ना द ज ना म त्त

धी र ना ग म ना म या ॥ २९ ॥

अर्थ—उस सेना के वीर सैनिक गण सिंहनाद कर रहे थे । पीड़ा किस चीज का नाम है, उसमें यह कोई जानता नहीं था । युद्धार्थ गमन के आरम्भ में वे युद्ध के उत्साह से भरे हुए थे और उनके साथ निर्दोष किन्तु मदोन्मत्त हाथियों के समूह चल रहे थे ।

टिप्पणी—इस श्लोक में मुरजबन्ध नामक चित्रबन्ध है । जिसका स्पष्टीकरण सर्ग की समाप्ति पर दिये गये चित्र से होगा ।

धृतधौतासयः प्रष्टाः प्रातिष्ठन्त क्षमाभृताम् ।

शौर्यानुरागनिकषः सा हि वेलानुजीविनाम् ॥ ३० ॥

अर्थ—राजाओं के आगे चलने वाले वीर सैनिक अपनी तलवारों को नचाते तथा कँपाते हुए आगे बढ़े क्योंकि वही बेला शस्त्रजीवी सेवकों की वीरता और स्वामी के प्रति अनुराग की परीक्षा की थी ।

टिप्पणी—काव्यलिंग अलंकार ।

दिवमिच्छन्पुधा गन्तुं कोमलामलसंपदम् ।

दधौ दधानोऽसिलतां कोऽमलामलसं पदम् ॥ ३१ ॥

अर्थ—युद्ध के द्वारा सुन्दर एवं शीतोष्णादि दोष से रहित सम्पत्तियों वाले स्वर्ग को प्राप्त करने के लिए (उस सेना में) कौन ऐसा पुरुष था जो निर्मल तलवार को धारणकर आलस्ययुक्त पद-विक्षेप करता हो अर्थात् ऐसा कोई नहीं था ।

टिप्पणी—तात्पर्य यह है कि सभी सैनिक निर्भय हो कर द्रुतगति से आगे बढ़ रहे थे । काव्यलिंग और यमक अलंकार की संसृष्टि ।

कृतोरुवेगं युगपद्व्यजिगीषन्त सैनिकाः ।

विपक्षं बाहुपरिधैर्जङ्घाभिरितरेतरम् ॥ ३२ ॥

अर्थ—सैनिक गण परिघ के समान अपने भुजदण्डों से तो शत्रुओं को तथा जाँघों से अपने ही वर्ग के वीरों को, महान यत्न करके एक साथ ही जीतने की इच्छा कर रहे थे ।

टिप्पणी—तात्पर्य यह है कि वे अपने ही साथियों में प्रतिस्पर्द्धा कर शीघ्रता पूर्वक दौड़-दौड़ कर शत्रुओं से भिड़ रहे थे । तुल्ययोगिता अलंकार ।

वाहनाजनि मानासे साराजावनमा ततः ।

मत्तसारगराजेभे भारीहावजनध्वनि ॥ ३३ ॥

अर्थ—तदन्तर शत्रुओं के दर्प को दूर करनेवाले एवं मदोन्मत्त बलवान गजराजों से युक्त उस श्रेष्ठ युद्ध में उत्साह युक्त सैनिकों के कोलाहल से युक्त सब कार्य भलीभाँति पूर्ण हुआ ।

[इसी श्लोक के पादों को उलट देने से अग्रिम श्लोक बन जाता है । इसे श्लोक प्रतिलोमयमक कहते हैं—]

श्लोकप्रतिलोमयमकम्

निध्वनज्वहारीभा भेजे रागरसात्तमः ।

ततमानवजारासा सेना मानिजनाहवा ॥ ३४ ॥

अर्थ—उस सेना में वेग के साथ मनोहर गजराज चिग्घाड़ रहे थे । चारों ओर सैनिकों का ऐसा भारी कोलाहल मचा हुआ था मानों सैनिक गण अपने ही में एक-दूसरे से युद्ध कर रहे थे । उस समय वह सारी सेना क्रोध के वेग से अन्धी हो रही थी ।

टिप्पणी—तैंतीसवें श्लोक को उलट देने से चौतीसवाँ श्लोक बन जाता है । इसे श्लोकप्रतिलोम यमक कहते हैं । दण्डी ने कहा है—

आवृत्तिः प्रातिलोम्येन पादार्धश्लोकगोचरा ।

यमकं प्रतिलोमत्वात्प्रतिलोममिति स्मृतम् ॥

**अभयवृत्ताः प्रसभादाकृष्टा यौवनोद्धतैः ।**

**चक्रन्दुरुचकैर्मुष्टिग्राह्यमध्या धनुर्लताः ॥ ३५ ॥**

अर्थ—युवक सैनिक लोग न टूटने वाले (पक्ष में, अस्खलित चरित्रवाली) अपने वर्तुलाकार, धनुषों को बीच में मुट्ठी से पकड़कर उनकी प्रत्यंचा को ( मुट्ठी भर कमरवाली सुन्दरी पतिव्रता के केशों को पकड़कर ) बलपूर्वक खींचने लगे । इससे उन धनुषों से टंकार की गंभीर ध्वनि होने लगी ।

टिप्पणी—समासोक्ति और काव्यलिङ्ग अलंकार का संकर ।

**करेणुः प्रस्थितोऽनेको रेणुर्घण्टाः सहस्रशः ।**

**करेऽणुः शीकरो जज्ञे रेणुस्तेन शमं ययौ ॥ ३६ ॥**

अर्थ—असंख्य हाथी ( युद्ध के ) लिए दौड़ पड़े जिससे उनके कण्ठ में वँधे हुए हजारों घण्टे बज उठे । उनकी सूँड़ों से पानी के बिन्दु गिरने लगे, जिससे रणभूमि की धूल शान्त हो गयी ।

टिप्पणी—यमक अलंकार ।

**धृतप्रत्यग्रशृङ्गाररसरागैरपि द्विपैः ।**

**सरोषसंभ्रमैर्बभ्रे रौद्र एव रणे रसः ॥ ३७ ॥**

अर्थ—नूतन सिन्दूर का शृंगार धारण करने पर भी वे हाथी क्रुद्ध और रण व्यस्त होने के कारण युद्धस्थली में रौद्र रस को ही उत्पन्न कर रहे थे ।

टिप्पणी—विरोधाभास अलंकार ।

न तस्थौ भर्तुतः प्राप्तमानसंप्रतिपत्तिषु ।

रणैकसर्गेषु भयं मानसं प्रति पत्तिषु ॥ ३८ ॥

अर्थ—स्वामियों से सम्मान एवं सौमनस्य की प्राप्ति करने वाले एवं युद्ध में उत्साही पैदल सेना के सैनिकों के मन में तनिक भी भय का संचार नहीं था ।

टिप्पणी—युद्ध से भयभीत होकर पराङ्मुख होनेवाले सैनिकों की यदि शत्रु द्वारा मृत्यु हो जाती है तो उसकी बड़ी निन्दा की जाती है । मनु के कथनानुसार उसे अपने स्वामी के समस्त पापों का फल भोगना पड़ता है तथा उसके समस्त पुण्यों का फल स्वामी को मिलता है । काव्यालिंग अलंकार ।

बाणाहिपूर्णतूणीरकोटरैर्धन्विशाखिभिः ।

गोधाश्लिष्टभुजाशाखैर्भृङ्गीमा रणाटवी ॥ ३९ ॥

अर्थ—इस प्रकार उस रण-रूपी जंगल में वे धनुषधारी सैनिक रूपी वृक्ष अत्यन्त भयंकर दिखाई पड़ रहे थे, जो बाण-रूपी सर्पों से भरे हुए तरकस-रूपी कोटरों तथा चमड़े रूपी गोहों से लपेटी हुई बाहु-रूपी शाखाओं से युक्त थे ।

टिप्पणी—सांग रूपक अलंकार ।

प्रतिलोमानुलोमपादः

नानाजाववजानाना सा जनौघघनौजसा ।

परानिहाऽहानिराप तान्वियाततयाऽन्विता ॥ ४० ॥

अर्थ—सैनिक-समूहों से युक्त शिशुपाल की वह सेना उस अनेक प्रकार से होने वाले विचित्र युद्ध में अपने तेज द्वारा शत्रुओं की अवज्ञा कर निर्भयता एवं ढिठाई के साथ अपने प्रतिद्वन्द्वियों पर जाकर जुट गयी ।

टिप्पणी—इस श्लोक में एक चरण को उलट देने से दूसरा चरण बन जाता है । इसे प्रतिलोमानुलोमपाद यमक कहते हैं ।

विषमं सर्वतोभद्रचक्रगोमूत्रिकादिभिः ।

श्लोकैरिव महाकाव्यं व्यूहैस्तदभवद्बलम् ॥४१॥

अर्थ—शिशुपाल की वह सेना सर्वतोभद्र चक्र, गोमूत्रिका आदि चित्र बन्धों से युक्त ( शिशुपाल वध ) महाकाव्य की भाँति विविध व्यूहों से अत्यन्त दुर्गम बनी हुई थी ।

टिप्पणी—उपमा अलंकार ।

संहत्या सात्वतां चैद्यं प्रति भास्वरसेनया ।

ववले योद्धुमुत्पन्नप्रतिभा स्वरसेन या ॥४२॥

अर्थ—तेजस्वी सैनिकों से युक्त यदुवंशियों की वह सेना भी शिशुपाल की सेना पर दौड़ पड़ी जो स्वभाव से ही युद्ध के लिए तैयार रहती थी ।

विस्तीर्णमायामवती लोललोकनिरन्तरा ।

नरेन्द्रमार्गं रथ्येव पपात द्विषतां बलम् ॥४३॥

अर्थ—लंबी और चंचल लोगों से संकुलित वह यदुवंशियों की सेना शत्रुओं की विस्तीर्ण सेना के साथ जाकर इस प्रकार मिल गयी जिस प्रकार लंबी और चंचल लोगों से संकुलित पगडंडी किसी विस्तीर्ण राजमार्ग ( सड़क ) से जाकर मिल जाती है ।

टिप्पणी—उपमा अलंकार ।

वरणागगभीरा सा साराग्भीगगणारवा ।

कारितारिवधा सेना नासेधा वरितारिका ॥४४॥

अर्थ—यदुवंशियों की वह सेना हाथी-रूपी पर्वतों से दुर्गम थी, उसमें अत्यन्त बलवान एवं निर्भय जन्तुओं के स्वर गूँज रहे थे, वह शत्रुओं का संहार करनेवाली थी, उसकी गति को कोई रोक नहीं सकता था और वह अपने शत्रुओं ( से लड़ने की ) की स्वयं इच्छा कर रही थी ।

टिप्पणी—इस श्लोक में भी एक चरण को उलट देने से दूसरा चरण बन जाता है। यह अर्धप्रतिलोम यमक है ।

अधिनागं प्रजविनो विकासत्पिच्छचारवः ।

पेतुर्बर्हिणदेशीयाः शङ्खवः प्राणहारिणः ॥४५॥

अर्थ—वेग से युक्त, देदीप्यमान अर्थात् चमकते हुए, पूछों द्वारा मनोहर और प्राण नाशक बाण नागों पर ( हाथियों पर ) जाकर उसी प्रकार गिरे जैसे ( पूर्वोक्त सभी विशेषणों से युक्त ) मयूर नागों ( सर्पों ) पर गिरते हैं ।

टिप्पणी—उपमा अलंकार ।

गोमूत्रिकाबन्धः

प्र वृ त्ते वि क स द्ध्वा नं सा ध ने प्य वि षा दि मिः ।

व वृ षे वि क स द्हा नं यु ध मा प्य वि षा णि मिः ॥

अर्थ—भीषण ध्वनि के साथ आघात होने पर भी विचलित न होने वाले हाथियों ने युद्ध भूमि में जमे रहकर प्रभूत मदजल की वर्षा की ।

टिप्पणी—इस श्लोक में गोमूत्रिका बन्ध है । ऊपर और नीचे के सोलहों कोष्ठों में दोनों पंक्तियों के एक एक अक्षर को छोड़ कर बांचने से भी यही श्लोक बन जाता है । ये सभी विकट बन्ध कवि की असाधारण कवित्व शक्ति के परिचायक हैं, किन्तु इनमें वास्तविक काव्यानन्द नहीं है ।

पुरः प्रयुक्तैर्युद्धं तच्चलितैर्लब्धशुद्धिभिः ।

आलापैरिव गान्धर्वमदीप्यत पदातिभिः ॥४७॥

अर्थ—जिस प्रकार पूर्व में गाये गये शुद्ध आलाप से गान सुशोभित होता है उसी प्रकार आगे-आगे चलने वाले कपटरहित शूरमा पैदलों के दल से वह सेना शोभा पा रही थी ।

केनचित्स्वासिनान्येषां मण्डलाग्रानवद्यता ।

प्रापे कीर्तिप्लुतमहीमण्डलाग्राऽनवद्यता ॥ ४८ ॥

अर्थ—किसी वीर ने अपनी तलवार से शत्रुओं के व्यूहों के अग्र-भाग को काटकर अपने निर्मल यश से समस्त भूमंडल के ऊपरी भाग को व्याप्त कर लिया ।

विहन्तुं विद्विषस्तीक्ष्णः सममेव सुसंहतेः ।

परिवारात्पृथक्चक्रे खङ्गश्चात्मा च केनचित् ॥४६॥

अर्थ—एक दूसरे योद्धा ने शत्रुओं का संहार करने के लिए अपनी तीक्ष्ण तलवार को सुन्दर म्यान से और अपने को सुसंघटित परिजनों के बीच से एक बार ही बाहर कर लिया ।

टिप्पणी—तुल्ययोगिता अलंकार ।

अन्येन विदधेऽरीणामतिमात्रा विलासिना ।

उद्गूर्णेन चमूस्तूर्णमतिमात्राविलासिना ॥५०॥

अर्थ—एक अन्य योद्धा ने अपनी चमचमाती हुई तलवार को उठाकर उसके द्वारा शत्रुओं की अगणित सेना को तुरन्त ही व्याकुल कर दिया ।

सहस्रपूरणः कश्चिल्लूनमूर्धाऽसिना द्विषः ।

ततोर्ध्व एव काबन्धीमभजन्नर्तनक्रियाम् ॥५१॥

अर्थ—सहस्र सैनिकों के ऊपर रहने वाला कोई उपसेनापति अथवा संग्राम में सहस्रों का संहार करने वाला कोई वीर अपनी तलवार से शत्रु का शिर काट कर उसी के ( कबंध के ) समान स्वयं कबंध की नृत्य-क्रिया करने लगा ।

टिप्पणी—तात्पर्य यह है कि जिस प्रकार शत्रु का कबंध नाचता था उसी प्रकार विजय हर्ष से उल्लसित होकर वह स्वयं नाचने लगा । निदर्शना अलंकार ।

शस्त्रव्रणमयश्रीमदलंकरणभूषितः ।

ददृशेऽन्यो रावणवदलङ्करणभूषितः ॥५२॥

अर्थ—एक दूसरा योद्धा शस्त्रास्त्रों के आघात-रूपी मनोहर अलंकारों से सुशोभित होकर लंका से अलग रणभूमि में पड़े हुए रावण के समान दिखाई पड़ रहा था ।

टिप्पणी—उपमा, व्यतिरेक और यमक का संकर ।

द्विषद्विशसनच्छेदनिरस्तोरुयुगोऽपरः ।

सिक्तश्चास्रैरुभयथा बभूवारुणविग्रहः ॥५३॥

अर्थ—शत्रु के शस्त्र-प्रहार के कारण किसी योद्धा की दोनों टांगें कट गयी थीं, उस समय रक्त से भींगा हुआ वह वीर दोनों ही प्रकारों से सूर्य के सारथी अरुण के शरीर की समानता कर रहा था ।

टिप्पणी—अरुण भी टांगों से रहित तथा रक्त वर्ण के हैं । काव्यलिङ्ग, उपमा और श्लेष का संकर ।

भीमतामपरोऽम्भोधिसमेऽधित महाहवे ।

दाक्षे कोपः शिवस्येव समेधितमहा हवे ॥५४॥

अर्थ—कोई परम तेजस्वी वीर महासमुद्र के समान उस महान् युद्ध में शिव के क्रोध से उत्पन्न वीरभद्र की भयंकरता को धारण कर रहा था ।

टिप्पणी—उपमा और यमक की संसृष्टि ।

दन्तैश्चिच्छिदिरे कोपात्प्रतिपक्षं गजा इव ।

परनिस्त्रिंशन्निर्लूनकरवालाः पदातयः ॥५५॥

अर्थ—शत्रुओं की तलवारों की चोट से अपनी तलवारों के टूट जाने पर पैदल वीरों ने हाथियों के समान क्रोध करके अपने दांतों से ही शत्रुओं का विनाश करना आरंभ कर दिया ।

टिप्पणी—उपमा अलंकार ।

रणे रभसनिर्भिन्नद्विपपाटविकासिनि ।

न तत्र गतभीः कश्चिद्विपपाट विकासिनि ॥५६॥

अर्थ—उस भीषण संग्राम में निपुण योद्धाओं की तलवारों से वेग पूर्वक हाथियों को मार कर पाट दिए जाने पर कोई भी निर्भय वीर नहीं भागा ।

टिप्पणी—तात्पर्य यह है कि सभी मोर्चे पर डटे रहे । विरोध और यमक की संसृष्टि ।

यावन्न सत्कृतैर्भर्तुः स्नेहस्यानृण्यमिच्छुमिः ।

अमर्षादितरैस्तावत्तत्त्यजे युधि जीवितम् ॥५७॥

अर्थ—अपने स्वामियों द्वारा सम्मानित होने के कारण उनके प्रेम-रूपी ऋण से उऋण होने का इच्छुक योद्धा रणभूमि में जब तक अपने



प्राण नहीं त्याग सके तब तक स्वामी के सत्कार से विहीन सैनिकों ने अपने प्राण त्याग दिये ।

टिप्पणी—काव्यलिङ्ग अलंकार ।

[पूर्वोक्त श्लोक में अनादृत सैनिकों के प्राण-त्याग का कारण बताते हुए कवि कहता है:—]

समुद्गयमकम्

अयशोभिदुरालोके कोपधाम रणादृते ।

अयशोभिदुरा लोके कोपधा मरणादृते ॥५८॥

अर्थ—भाग्यवान् एवं तेजस्वी होने के कारण कठिनाई से देखने योग्य तथा रण-राग से क्रोधान्ध वीरों के लिए स्वामी द्वारा प्राप्त अनादर-रूपी अपयश को मिटाने के लिए (इस समय) प्राण त्यागने के सिवा और अन्य उपाय ही क्या था ?

टिप्पणी—यह समुद्ग यमकालंकार है । पूर्व पद की पर पद में आवृत्ति कर दी गयी है ।

स्वलन्ती न क्वचितैक्षयादभ्यग्रफत्तशालिनी ।

अमोचि शक्तिः शक्तीर्कैर्लोका न शरीरजा ॥५९॥

अर्थ—शक्ति चलानेवाले वीरों ने अप्रतिहत गतिवाली एवं तीक्ष्ण फल वाली लोहे की बनी हुई शक्ति को अपने शत्रुओं पर छोड़ा किन्तु उन्होंने निकटवर्ती कल्याण-रूपी फल से शोभायमान शरीर की शक्ति को नहीं छोड़ा ।

टिप्पणी—तात्पर्य यह है कि अत्यन्त परिश्रम करने पर भी उनकी शारीरिक शक्ति तनिक भी क्षीण नहीं हुई । श्लेष अलंकार ।

आपदि व्यापृतनयास्तथा युयुधिरे नृपाः ।

आप दिव्या पृतनया विस्मयं जनता यथा ॥६०॥

अर्थ—राजा लोगों ने विपत्ति में पड़कर भी नीतिमार्ग का उल्लंघन नहीं किया । उन्होंने अपनी-अपनी सेनाओं को साथ लेकर ऐसा युद्ध किया कि आकाश में उपस्थित देव-गन्धर्वादि विस्मित हो उठे ।

टिप्पणी—इसमें पादाभ्यास यमक अलंकार है।

**स्वगुणैराफलप्राप्तेराकृष्य गणिका इव ।**

**कामुकानिव नालीकांस्त्रिणताः सहसामुचन् ॥६१॥**

अर्थ—जिस प्रकार वेश्याएँ अपने सौन्दर्य-यौवन आदि गुणों से धन-लाभ की आशा तक कामुक पुरुषों को आकर्षित कर फिर उन्हें एक दम त्याग देती हैं, उसी प्रकार सींगों से बने हुए धनुषों ने फलों के स्पर्श तक अपनी प्रत्यंचा द्वारा बाणों को खींचकर उन्हें एकदम शत्रुओं पर छोड़ दिया।

टिप्पणी—उपमा अलंकार।

**वाजिनः शत्रुसैन्यस्य समारब्धनवाजिनः ।**

**वाजिनश्च शरा मध्यमविशन्द्रुतवाजिनः ॥६२॥**

अर्थ—अपूर्व युद्ध करनेवाली शत्रु-सेना के मध्य में द्रुतगामी अश्व समूह तथा पंखों से युक्त वाण एकदम घुस गये।

टिप्पणी—तुल्ययोगिता और यमक की संसृष्टि।

**पुरस्कृत्य फलं प्राप्तैः सत्पक्षाश्रयशालिभिः ।**

**कृतपुङ्खतया लेभे लक्ष्मप्याशु मार्गणैः ॥ ६३ ॥**

अर्थ—फल को आगे करके आये हुए तथा सुन्दर पंखोंवाले बन्धनों से युक्त वाण पंखों की कैची से सुट्ट होने के कारण लक्ष्यों को प्राप्त करने लगे। (पक्ष में, लाभ की संभावना में सज्जनों की सहायता से युक्त याचक गण अपनी कुशलता के कारण लाखों का धन प्राप्त करते हैं।)

टिप्पणी—अन्य अर्थ की प्रतीति के कारण इस श्लोक में केवल ध्वनि है।

**रक्तस्रुतिं जपासूनसमरागामिषुव्यधात् ।**

**कश्चिन्पुरः सपत्नेषु समरागामिषु व्यधात् ॥ ६४ ॥**

अर्थ—एक कोई वीर समर भूमि में आये हुए शत्रुओं पर अपने बाणों का प्रहार करके जवाकुसुम के पुष्प के समान रक्त बहाने लगा।

टिप्पणी—उपमा और यमक की संसृष्टि।

रयेण स्थाकाम्यन्तौ दूरादुपगताविभौ ।

गतासुरन्तरा दन्ती बरण्डक इवाभवत् ॥ ६५ ॥

अर्थ—परस्पर लड़ने के इच्छुक दो हाथी जब वेग से एक दूसरे के विरुद्ध दूर से ही दौड़ पड़े तो (संयोगात्) उन दोनों के बीच में एक मरा हुआ हाथी वेदी की भाँति आ गया ।

टिप्पणी—हाथियों को लड़ाई की शिक्षा पहले किसी वेदी पर ही दी जाती है । उपमा अलंकार ।

द्वयक्षरः

भूरिभिर्भारिभिर्भैरुभैरैरिभिरेभिरे ।

भेरीरेभिभिरभ्रभैरभीरुभिरिभैरिभाः ॥ ६६ ॥

अर्थ—अत्यन्त भार से युक्त, भयानक, पृथ्वी के भार स्वरूप, भेरी की भाँति भयानक शब्द करनेवाले । बादलों के समान काले एवं निर्भीक हाथी प्रतिद्वन्द्वी हाथियों से भिड़ गये ।

टिप्पणी—उपमा और अनुप्रास का संकर । इस पूरे श्लोक में केवल दो अक्षर भ और र का प्रयोग हुआ है ।

निशितासिलतालूनैस्तथा हस्तैर्न हस्तिनः ।

युध्यमाना यथा दन्तैर्भग्नैरापुर्विहस्तताम् ॥ ६७ ॥

अर्थ—हाथी युद्ध करते समय अपने दाँतों के टूट जाने से जिस प्रकार अत्यन्त व्याकुल हुए उस प्रकार तीक्ष्ण तलवारों द्वारा सूड़ों के कट जाने से नहीं हुए ।

टिप्पणी—विरोधाभास अलंकार ।

असंयोगः

निपीडनादिव मिथो दानतोयमनारतम् ।

वपुषामदयापातादिभानामभितोऽगलत् ॥ ६८ ॥

अर्थ—चारों ओर से निर्दयतापूर्वक परस्पर आक्रान्त होने के कारण हाथियों के शरीरों से, इस प्रकार निरन्तर मदजल गिरने लगा मानों वस्त्रों के निचोड़ने से पानी गिरता हो ।

टिप्पणी—अतिशयोक्ति और उत्प्रेक्षा का संकर । इस श्लोक में एक भी संयुक्त अक्षर नहीं है । संस्कृत भाषा में असंयोग भी एक चित्रबन्ध है ।

रणङ्गणं सर इव प्लावितं मदवारिभिः ।

गजः पृथुकराकृष्टशतपत्रमलोडयत् ॥ ६६ ॥

अर्थ—किसी गजराज ने अपने मदजल से रणस्थल को सींचकर अपनी विशाल सूंड द्वारा विपत्तियों के असंख्य वाहनों को (पत्त में, कमलों को) इधर-उधर फेंक कर उसे तालाबों की भाँति क्षुब्ध कर दिया ।

टिप्पणी—हाथी तालाबों में भी सूंड से पानी फेंकते हैं तथा कमलों को उजाड़ कर इधर-उधर फेंक देते हैं । श्लेष विशिष्ट उपमा अलंकार ।

शरत्तते गजे भृङ्गैः सविषादिविषादिनि ।

रुतव्याजेन रुदितं तत्रासीदतिसीदति ॥ ७० ॥

अर्थ—वाणों के आघात से किसी गजराज के मर जाने पर उसका महावत विषाद युक्त हो गया और उसके गण्डस्थल पर बिहार करने वाले भ्रमर शब्द करने के बहाने से मानों रुदन करने लगे ।

टिप्पणी—अपह्लाव और गम्योपेक्षा अलंकार ।

अन्तकस्य पृथौ तत्र शयनीय इवाहवे ।

दशनव्यसनादीयुर्मत्कुणत्वं मतङ्गजाः ॥ ७१ ॥

अर्थ—यमराज के पलंग की भाँति दिखायी पड़ने वाली उस विशाल रणस्थली में हाथी अपने दांतों के टूट जाने के कारण खटमलों की भाँति दिखाई पड़ रहे थे ।

टिप्पणी—खटमलों के भी दांत नहीं होते । उत्प्रेक्षा और रूपक का संकर ।

अर्थभ्रमकः

अ भी क म ति के ने छे

भी ता न न्द स्य ना श ने ।

क न त्स का म से ना के

म न्द का म क म स्य ति ॥ ७२ ॥

अर्थ—वह भयानक युद्ध निर्भय चित्तवाले वीरों से सुशोभित था तथा भयभीतों के आनन्द का नाश करने वाला था । विजय की भावना

से भरी हुई सेनाओं से युक्त था तथा लोगों के मन्द उत्साह को दूर करने वाला था ।

टिप्पणी—यह अर्धभ्रमक बन्ध है । इसके आदि के चारों चरणों के अक्षर क्रमशः सीधे पढ़ें तथा अन्त के चारों चरणों के अक्षर उल्टे पढ़ें तो पहला पद बन जाता है और इसी प्रकार सब पद क्रमशः दूसरे, तीसरे तथा चौथे अक्षरों के पढ़ने से बन जाते हैं । यह भी एक विकट बन्ध है ।

दधतोऽपि रणे भीममभीक्ष्णं भावमासुरम् ।

हताः परैरभिमुखाः सुरभूयमुपाययुः ॥ ७३ ॥

अर्थ—उस भयानक युद्ध में सर्वदा अत्यन्त भयंकर असुरों जैसा पुरुषार्थ प्रकट करने वाले वीर भी शत्रुओं के सामने जाकर मारे जाने के कारण देवत्व को प्राप्त हुए ।

टिप्पणी—विरोधाभास अलंकार ।

येनाङ्गमूहे द्रणवत्सरुचा परतोमरैः ।

समत्वं स ययौ खड्गत्सरुचापरतोऽमरैः ॥ ७४ ॥

अर्थ—जो परम पराक्रमी योद्धा दूसरों के तोमरों (शस्त्र विशेष) के आघात से आहत अंगों को धारण कर रहे थे वे तलवार की मुठिया पकड़े और धनुष धारण किये हुए शूरता से लड़कर देवताओं की बराबरी कर रहे थे ।

टिप्पणी—उपमा और यमक की संसृष्टि ।

निपातितसुहृत्स्वामिपितृव्यभ्रातृमातुलम् ।

पाणिनीयमिवालोकि धीरैस्तत्समराजिरम् ॥ ७५ ॥

अर्थ—जिस पर मित्र, स्वामी, चाचा, भाई तथा मामा-सभी सगे-सम्बन्धी मारे-गये,—ऐसी उस रणभूमि को धीर और बुद्धिमान लोगों ने पाणिनि के उस अष्टाध्यायी व्याकरण की भाँति देखा, जिसमें 'सुहृत्', 'स्वामी', 'पितृव्य' 'भ्रातृ' तथा 'मातुल'—ये सब शब्द निपात संज्ञा से सिद्ध किये गये हैं ।

अभावि सिन्ध्वा संध्याभ्रसदृग्रधिरतोयया ।

हृते योद्धुं जनः पांशौ स दृग्रधि रतो यया ॥ ७६ ॥

अर्थ—(उस मीषण युद्ध में) सन्ध्या के लाल बादलों की भाँति रक्त की नदियाँ बह रही थीं। उनके कारण दृष्टि का अवरोध करनेवाली धूल बैठ गयी थी, जिससे वीरों का उत्साह और भी बढ़ गया था।

टिप्पणी—उपमा और यमक की संसृष्टि।

विदलत्पुष्कराकीर्णाः पतच्छङ्खकुलाकुलाः ।

तरत्पत्ररथा नद्यः प्रासर्पन् रक्तवारिजाः ॥७७॥

अर्थ—हाथियों की कटी हुए सूँडों ( पत्त में, विकसित कमलों ) से व्याप्त, गिरती हुई ललाट की हड्डियों से संकुलित (शंखों से संकुलित) तथा तैरते हुए वाहनों एवं रथों से युक्त (पत्तियों से युक्त) रक्त की नदियाँ (लाल रंग के पानी वाली नदियाँ ) बह रही थीं।

टिप्पणी—इलेप अलंकार।

असृग्जनोऽस्त्रक्षतिमानवमञ्जवसादनम् ।

रक्षःपिशाचं मुमुदे नवमञ्जवसादनम् ॥७८॥

अर्थ—अस्त्रों के प्रहार से आहत वीर-गण इधर रक्त का वमन कर रहे थे और उनका वेग बहुत क्षीण हो गया था और उधर नवीन मज्जा और वसा के खानेवाले राक्षस और पिशाच गण प्रसन्न हो रहे थे।

टिप्पणी—काव्यलिङ्ग और यमक की संसृष्टि।

चित्रं चापैरपेतज्यैः स्फुरद्रक्तशतहृदम् ।

पयोदजालमिव तद्वीराशंसनमावभौ ॥७९॥

अर्थ—वह भयंकर युद्धभूमि इधर-उधर पड़े हुए प्रत्यंचा-विहीन धनुषों से विचित्र दिखाई पड़ रही थी और उसमें स्थान-स्थान पर रक्त उसी प्रकार चमक रहा था जिस प्रकार बिजली चमकती है। इस प्रकार वह युद्ध भूमि (प्रत्यंचा रहित इन्द्र धनुष से चित्र-विचित्र तथा बिजली की चमक से सुशोभित) मेघ समूह के समान शोभा पा रही थी।

टिप्पणी—उपमा अलंकार।

बन्धौ विपन्नोऽनेकेन नरेणेह तदन्तिके ।

अशोचि सैन्ये घण्टाभिर्न रेणे हतदन्तिके ॥८०॥

अर्थ—सेनाओं में बन्धुजनों की मृत्यु हो जाने पर अनेक लोग उनके समाप आकर शोक प्रकट करते थे तथा हाथियों के मर जाने पर उनके घण्टे नहीं बजते थे ।

टिप्पणी—काव्यलिंग और यमक की संसृष्टि ।

कृतैः कीर्णं मही रेजे दन्तैर्गात्रैश्च दन्तिनाम् ।

क्षुण्णलोकासुभिर्मृत्योर्मुसलोलूखलैरिव ॥८१॥

अर्थ—टूटे हुए हाथियों के दांतों तथा (उनके विशाल) शरीरों से व्याप्त वह रण-स्थली इस प्रकार दिखाई पड़ रही थी मानों प्राणियों के प्राणों को कूटनेवाले मृत्यु अर्थात् यमराज के मूसल और उलूखलों से भरी हुई है ।

टिप्पणी—उत्प्रेक्षा अलंकार ।

युद्धमित्थं विधूतान्यमानवानभियो गतः ।

चैद्यः परान्पराजिग्ये मानवानभियोगतः ॥८२॥

अर्थ—अभिमानि शिशुपाल ने स्वयं युद्धभूमि में पहुँच कर दूसरों का मान नाश करनेवाले निर्भीक शत्रु-सैनिकों का अवरोध करके उन्हें पराजित कर दिया ।

टिप्पणी—यमक अलंकार ।

[अब आगे के पांच श्लोकों द्वारा भगवान् श्रीकृष्ण के आक्रमण का वर्णन किया गया है—]

अथ वक्षोमणिच्छायाछुरितापीतवाससा ।

स्फुरदिन्द्रधनुर्भिन्नतडितेव तडित्त्वता ॥८३॥

द्वयच्चरः

नीलेनानालनलिननिलीनोल्ललनालिना ।

ललनालालनेनालं लीलालोलेन लालिना ॥८४॥

अपूर्वयेव तत्कालसमागमसकामया ।

दृष्टेन राजन्वपुषा कटाक्षैर्विजयश्रिया ॥८५॥

द्वयक्षरः

विभावी विभवी भामो विभाभावी विवो विभीः ।

भवाभिभावी भावावो भवाभावो भुवो विभुः ॥८६॥

उपैतुकाभैस्तत्पारं निश्चितैर्योगिभिः परैः ।

देहत्यागकृतोद्योगैरदृश्यत परः पुमान् ॥८७॥

अर्थ—( शिशुपाल द्वारा रणभूमि में इस प्रकार अपने सैनिकों का अवरोध करते देखकर ) भगवान् श्रीकृष्ण स्वयं युद्धार्थ उपस्थित हुए । वे कौस्तुभमणि धारण किये हुए थे, जिसकी किरणों उनके पीताम्बर पर पड़कर उसे विचित्र बना रही थीं । इस प्रकार उस समय भगवान् इन्द्र-धनुष की किरणों से रंजित एवं चमकती हुई बिजली से सुशोभित मेघ के समान सुशोभित हो रहे थे । भक्तों के ऊपर कृपा करनेवाले भगवान् श्रीकृष्ण का सुन्दर नीला शरीर अत्यन्त शोभायमान हो रहा था । नाल शून्य कमल के समान उनके मुख के पास ( निकलनेवाली सुगन्धि के कारण ) चंचल भ्रमर घूम रहे थे । उनके शरीर की सुन्दरता विलासिनी रमणियों को वश में करनेवाली थी तथा क्रीड़ा करने में अत्यन्त प्रवीण थी । उन्हें उस समय देखकर ऐसा मालूम पड़ रहा था मानों विजयश्री उनके अपूर्व समागम की अभिलाषा के उन्हें कटाक्ष पात कर रही हो । इस प्रकार के सुन्दर शरीर से सुशोभित भगवान् श्रीकृष्ण युद्धभूमि में दिखाई पड़ रहे थे । भगवान् श्रीकृष्ण प्रभावशील, ऐश्वर्य सम्पन्न तथा नक्षत्र के समान कान्तियुक्त थे । उन्हीं की कान्ति से समस्त जगत प्रभासमान था । वे दूसरे कोई नहीं, गरुडवाहन साक्षात् भगवान् विष्णु थे । भवसागर का नाश करनेवाले, चराचर के रक्षक, संसार के दुःखद्वन्द्वों से रहित, पृथ्वी के स्वामी तथा परमपुरुष परमेश्वर थे । तत्त्वों को जानने वाले, मोक्षार्थी परम योगी जन सदैव जिनके दर्शन की इच्छा किया करते हैं और जिनके ध्यान में मग्न रहकर अन्त में साक्षा-



त्कार करते हैं—उन्हीं भगवान् श्रीकृष्ण को युद्ध में अविचल तथा मरणार्थ सदा सन्नद्ध रहनेवाले शत्रुओं ने अपने विजय की कामना से देखा ।

टिप्पणी—८३ वें श्लोक में उपमा । ८४ वें श्लोक में द्व्यक्षरानुप्रास अलंकार है । इसमें केवल 'न' और 'ल' का प्रयोग हुआ है । ८५ वें श्लोक में समा-सोक्ति, अतिशयोक्ति तथा उत्प्रेक्षा है । ८६ वें श्लोक में भी द्व्यक्षर अनुप्रास है । इसमें केवल 'व' और 'भ' अक्षर का प्रयोग हुआ है । ८७ वें श्लोक में अन्य अर्थ की जो प्रतीति हुई है, वह ध्वनि मात्र है, श्लेष नहीं है ।

[नीचे के दोनों श्लोकों का अर्थ एक ही साथ किया जा सकता है—]

गतप्रत्यागतम्

तं श्रिया घनयाऽनस्तरुचा सारतया तया ।

यातया तरसा चारुस्तनयाऽनघया श्रितम् ॥८८॥

विद्विषोऽद्विषुरुद्वीक्ष्य तथाप्यासन्निरेनसः ।

अरुच्यमपि रोगघ्नं निसर्गदिव भेषजम् ॥८९॥

अर्थ—आनन्द से भरी हुई, अत्यन्त शोभायुक्त, उत्तम गुणों से युक्त, सुन्दर स्तन तथा दोषरहित शरीर वाली लक्ष्मी जिनके शरीर ( के वाम भाग ) में शीघ्र ही आकर निवास करती हैं उन्हीं भगवान् श्रीकृष्ण को देखकर शत्रु द्वेषयुक्त हो गये किन्तु साथ ही वे निष्पाप भी हो गये । सच है, न रुचनेवाली औषधि का तो यह स्वाभाविक गुण ही होता है कि वह रोग का नाश करनेवाली होती है ।

टिप्पणी—८८ वें श्लोक में 'गत प्रत्यागत' अथवा 'अर्ध प्रतिलोम यमक' का उदाहरण है । इसका प्रथम पाद चतुर्थ में तथा द्वितीय पाद तृतीय में उलट कर पढ़ा जा सकता है । ८९ वें श्लोक में दृष्टान्त अलंकार है ।

विदितं दिवि केऽनीके तं यातं निजिताजिनि ।

विगदं गवि रोद्धारो योद्धा यो नतिमेति नः ॥९०॥

अर्थ—जो परमवीर भगवान् श्रीकृष्ण शत्रुओं के सम्मुख कभी विनम्र नहीं हुए, जो युद्ध को जीतनेवाले सैनिकों के साथ युद्धार्थ आये

थे और जो स्वर्ग में भी प्रख्यात हैं, उन निरामय अर्थात् रोग-दोष रहित भगवान् श्रीकृष्ण का इस पृथ्वी पर अवरोध करने वाला दूसरा कौन था ? ( अर्थात् कोई नहीं ) ।

टिप्पणी—यह भी प्रतिलोम यमक है। इस श्लोक के वाक्यों को उलट कर पढ़ने से वही शब्द तथा वही अर्थ फिर होता है। कितना उच्चकोटि का चमत्कार है; साथ ही कथा-प्रवाह में भी कोई बाधा नहीं पड़ती है।

**नियुज्यमानेन पुरः कर्मण्यतिगरीयसि ।**

**आरोप्यमाणोरुगुणं भर्त्रा कार्मुकमानमत् ॥६१॥**

अर्थ—सर्व प्रथम अत्यन्त गंभीर युद्ध कार्यों में नियुक्त होनेवाले भगवान् श्रीकृष्ण ने चढ़ायी गयी विशाल प्रत्यंचा से युक्त अपने धनुष को झुकाया ।

टिप्पणी—समासोक्ति अलंकार ।

**तत्र बाणाः सुपरुषः समधीयन्त चारवः ।**

**द्विषामभूत्सुपरुषस्तस्याकृष्टस्य चारवः ॥६२॥**

अर्थ—( तदनन्तर भगवान् श्रीकृष्ण ने ) उस धनुष पर सुन्दर गांठों वाले बाणों को चढ़ाकर उसकी प्रत्यंचा को खींचा । इस प्रकार उनके प्रत्यंचा खींचने से ( जो ) अत्यन्त कठोर टंकार हुई ( उससे शत्रुओं के दिल दहल उठे ) ।

टिप्पणी—यमक और विशेष अलंकार ।

**पश्चात्कृतानामप्यस्य नराणामिव पत्रिणाम्**

**यो यो गुणेन संयुक्तः स स कर्णान्तिमाययौ ॥६३॥**

अर्थ—जिस प्रकार पहले स्वामी द्वारा अनादर करके पीछे हटाये गये लोग अपने गुण के जोर से स्वामी के समीप फिर पहुँच जाते हैं उसी प्रकार पहले जो बाण (भगवान् श्रीकृष्ण के) पीछे अर्थात् पीठ पर लगे हुए तरकस के भीतर पड़े थे, वे गुण अर्थात् धनुष की प्रत्यंचा के सम्पर्क से भगवान् श्रीकृष्ण के कान के समीप पहुँच गये ।

टिप्पणी—तात्पर्य यह है कि भगवान् श्रीकृष्ण ने बाणों को धनुष पर चढ़ा कर और डोरी को कान तक खींच कर उन्हें छोड़ना शुरू किया। श्लेष से संकीर्ण उपमा।

द्वयक्षरः

प्रापे रूपी पुराऽरेपाः परिपूरी परः परैः ।

रोपैरपारैरुपरि पुपूरेऽपि परोऽपरैः ॥६४॥

अर्थ—पातक रहित परम पुरुष जिन भगवान् श्रीकृष्ण ने पूर्वकाल में अनेक बार मत्स्य, कूर्म आदि अवतार धारण कर अपने भक्तों की कामनाएँ पूरी की थीं, उन्हें शत्रुओं ने अवरुद्ध कर लिया तथा उन्हें अनन्त बाणों से ऊपर से लेकर नीचे तक आच्छादित कर दिया।

टिप्पणी—इस श्लोक में भी केवल दो अक्षरों 'प' और 'र' का प्रयोग किया गया है। द्वयक्षरानुप्रास अलंकार।

दिङ्मुखव्यापिनस्तीक्ष्णान्हादिनो मर्ममेदिनः ।

चित्पैकक्षणेनैव सायकानहितांश्च सः ॥६५॥

अर्थ—(तदनन्तर) भगवान् श्रीकृष्ण ने समस्त दिशाओं को आच्छादित करने वाले, अत्यन्त तीक्ष्ण तथा क्रूर पंख की ध्वनि से युक्त अथवा सिंहनाद करने वाले, उन मर्मभेदी बाणों को तथा उन शत्रुओं को एक ही क्षण में निरस्त कर दिया।

टिप्पणी—तुल्ययोगिता अलंकार।

गूढचतुर्थः

शरवर्षी महानादः स्फुरत्कार्मुककेतनः

नीलच्छविरसौ रेजे केशवच्छलनीरदः ॥६६॥

अर्थ—(उस समय) बाणों की वृष्टि करते हुए, जोर से सिंहनाद करने वाले, चमकते हुए धनुष तथा ध्वजा से सुशोभित एवं नीले रंग के शरीर वाले भगवान् श्रीकृष्ण जल की वर्षा करने वाले, जोर से गरजने वाले, चमकते हुए इन्द्र धनुष से सुशोभित नीले मेघ के समान सुशोभित हो रहे थे।

टिप्पणी—अपल्लव अलंकार। यह 'गूढ चतुर्थ' नामक चित्र है। इसके चतुर्थ चरण के "केशवच्छल नोरदः" वाक्य के एक-एक अक्षर शेष तीनों चरणों में छिपे हुए हैं।

न केवलं जनैस्तस्य लघुसंधायिनो धनुः ।

मण्डलीकृतमेकान्ताद्बलमैक्षि द्विषामपि ॥६७॥

अर्थ—भगवान् श्रीकृष्ण इतनी शीघ्रता से शर-संधान कर रहे थे कि उनका केवल धनुष ही सदा मण्डलीकृत अवस्था में अर्थात् भुका हुआ नहीं दिखाई पड़ रहा था प्रत्युत शत्रुओं की सेना भी भयभीत होकर मण्डलीकृत अवस्था में दिखाई पड़ रही थी।

टिप्पणी—तुल्ययोगिता अलंकार।

[नीचे के दो श्लोकों का अर्थ एक में ही होगा:— ]

द्वयक्षरः

लोकालोकी कलोऽकलकलिलोऽलिकुलालकः ।

कालोऽकलोऽकलिः काले कोलकेलिकलिः किल ॥६८॥

अक्षितारासु विव्याध द्विषतः स तनुत्रिणः ।

दानेषु स्थूललक्ष्यत्वं न हि तस्य शराम्बुने ॥६९॥

अर्थ—त्रैलोक्यदर्शी, मधुरभाषी, निष्पाप, भ्रमर समूह के समान श्यामल केश वाले, श्यामल शरीर, सम्पूर्ण प्रलयकाल में बराह रूप धारण कर केलि करने वाले एवं स्वयं कलह रहित भगवान् श्रीकृष्ण ने कवच पहने हुए शत्रुओं की आंखों की पुतलियों में बाण मारे। क्योंकि भगवान् श्रीकृष्ण केवल दान देने में ही स्थूललक्षी अर्थात् बहुत अधिक वस्तु देखने वाले नहीं थे, बाण चलाने में वे भी अति सूक्ष्म लक्षी थे।

टिप्पणी—९८ वें श्लोक में द्वयक्षरानुप्रास है। केवल 'ल' और 'क' अक्षरों का प्रयोग हुआ है। ९९ वें श्लोक में काव्यलिङ्ग अलंकार है।

द्वयक्षरः

वररोऽविवरो वैरिविवारी वारिवारवः ।

विववार वरो वैरं वीरो रविरिवौर्वरः ॥१००॥

अर्थ—वरदायी, दोषरहित, शत्रुओं को पराजित करने वाले, मेघ के समान गंभीर स्वर वाले तथा परम श्रेष्ठ वीर उन भगवान् श्रीकृष्ण ने पृथ्वातल पर उदित सूर्य की भाँति शत्रुओं के समूहों को विदीर्ण कर दिया ।

टिप्पणी—इस श्लोक में भी केवल 'व' और 'र' दो ही अक्षर प्रयुक्त हुए हैं ।  
द्वयक्षरानुप्रास ।

**मुक्तानेकशरं प्राणानहरद्भूयसां द्विषाम् ।**

**तदीयं धनुरन्यस्य न हि सेहे सजीवताम् ॥१०१॥**

अर्थ—भगवान् श्रीकृष्ण के धनुष ने अनेक वाण फेंककर विपुल संख्यक शत्रुओं के प्राण हर लिए । उनका वह धनुष शत्रुओं को सजीव देखना नहीं सहन कर सकता था अथवा शत्रु के धनुष पर प्रत्यंचा को चढ़ी देखना नहीं सहन कर सकता था ।

टिप्पणी—काव्यलिङ्ग अलंकार ।

**द्वयक्षरः**

**राजराजी रुरोजाजेजिरेऽजोऽजरोऽरजाः ।**

**रेजारिजूरजोर्जार्जी रराजर्जरजर्जरः ॥१०२॥**

अर्थ—अनादि, अनन्त, रजोगुणविहीन, सरलचित्त और कठोर उद्यमी भगवान् श्रीकृष्ण ने संग्राम भूमि में अनेक पराक्रमी शत्रुओं का संहार कर डाला तथा (इससे वे और भी) अधिक देदीप्त हो गये ।

टिप्पणी—द्वयक्षरानुप्रास अलंकार । इसमें केवल 'र' और 'ज' का प्रयोग हुआ है ।

**उद्धतान्द्विषतस्तस्य निघ्नतो द्वितयं ययुः ।**

**पानार्थं रुधिरं धातौ रक्षार्थं भुवनं शराः ॥१०३॥**

अर्थ—गर्वोद्धत शत्रुओं को मारने वाले उन भगवान् श्रीकृष्ण के वाण पान करने का अर्थ प्रकट करने वाली 'पा' धातु के अनुसार तो शत्रुओं के रक्त का पान कर रहे थे और रक्षा करने वाली 'पा' धातु के अनुसार (दुष्टों का विनाश कर) जगत की रक्षा कर रहे थे ।

टिप्पणी—संस्कृत में 'पा' धातु के दो अर्थ हैं, 'पान करना' तथा 'रक्षा करना'। भगवान् श्रीकृष्ण के वाणों ने दोनों अर्थों का अनुसरण किया। तुल्ययोगिता अलंकार।

[नीचे के दो श्लोकों का अर्थ एक साथ ही होगा:—]

### द्वयक्षरः

क्रूरारिकारी कोरेककारकः कारिकाकरः ।

कोरकाकारकरकः करीरः कर्करोऽर्करुक् ॥१०४॥

विधातुमवतीर्णोऽपि लघिमानमसौ भुवः ।

अनेकमरिसंघातमकरोद्भूमिवर्धनम् ॥१०५॥

अर्थ—क्रूर शत्रुओं के संहारक, पृथ्वी के एकमात्र स्रष्टा, दुष्ट जनों को दण्ड देने वाले, कमल की कलियों के समान कोमल कर वाले, रण-भूमि में हाथियों को पछाड़ने वाले, शत्रु जनों के लिए अत्यन्त क्रूर दिखाई पड़ने वाले, सूर्य के समान तेजस्वी भगवान् श्रीकृष्ण ने पृथ्वी का भार उतारने के लिए अवतार धारण करके भी अनेक शत्रु-समूहों से पृथ्वी को भारी बना दिया था। (अर्थात् उन्हें मार-मार कर धरती पर गिरा दिया था)।

टिप्पणी—१०४ वें श्लोक में द्वयक्षरानुप्रास है। केवल 'क' और 'र' शब्द का प्रयोग हुआ है। १०५ वे श्लोक में विरोधाभास अलंकार है।

### द्वयक्षरः

दारी दरदरिद्रोऽरिदारुदारोऽद्रिदूरदः ।

दूरादरौद्रोऽदरद्रोदोरुदारुदारी ॥१०६॥

अर्थ—अनेक पत्नियों वाले, निर्भयचित्त, उदार हृदय, पर्वत के समान दुर्भेद्य, सौम्य मूर्ति, समस्त चराचर जगत् में व्याप्त, दानशील तथा सन्मार्ग का आदर करने वाले भगवान् श्रीकृष्ण ने दूर से ही शत्रु-रूपी काष्ठों को विदीर्ण कर दिया।

टिप्पणी—इस श्लोक में केवल 'द' और 'र' अक्षरों का प्रयोग हुआ है। द्वयक्षरानुप्रास अलंकार।

एकेषुणा सङ्कतिथान्द्विषो भिन्दन्द्रुमानिव ।

स जन्मान्तररामस्य चक्रे सदृशमात्मनः ॥१०७॥

अर्थ—उन भगवान् श्रीकृष्ण ने केवल एक ही बाण से समूहों में स्थित शत्रुओं को वृक्षों की भाँति विदीर्ण करते हुए अपने पूर्व जन्म अर्थात् रामावतार के समान कार्य किया ।

टिप्पणी—श्रीरामचन्द्रजी ने बालि-वध के प्रसंगमें एक ही बाण द्वारा सात ताल वृक्षों को काट गिराया था ।

द्वयक्षरः

शूरः शौरिशिशिरैराशाशैराशु राशिशः ।

शराक्षः श्रीशरीरेशः शुशूरेऽरिशिरः शरैः ॥१०८॥

अर्थ—दुष्टजनों को नियंत्रित करनेवाले, लक्ष्मी देवी के प्राणनाथ, शूरवीर भगवान् श्रीकृष्ण ने अपने तीक्ष्ण एवं दिशाओं को व्याप्त करनेवाले (असंख्य) बाणों द्वारा शीघ्र ही शत्रुओं के राशि-राशि शिरों को काट गिराया ।

टिप्पणी—इस श्लोक में केवल 'श' और 'र' अक्षरों का प्रयोग हुआ है । द्वयक्षरानुप्रास अलंकार ।

व्यक्तासीदरितारीणां यत्तदीयास्तदा मुहुः ।

मनोहतोऽपि हृदये लेगुरेषां न पत्रिणः ॥१०९॥

अर्थ—उस समय भगवान् श्रीकृष्ण के शत्रुओं की शत्रुता बारम्बार प्रकट हो रही थी, क्योंकि उनके बाण मन को हरनेवाले अर्थात् मारक होने पर भी उनके हृदयों पर लगते नहीं थे । (अर्थात् वे वक्षस्थल को चीर कर पार हो जाते थे) ।

टिप्पणी—तात्पर्य यह है कि भगवान् श्रीकृष्ण के बाण तुरन्त ही प्राणों को हर लेते थे तथा शत्रुओं के वक्षस्थल को चीर कर पार हो जाते थे । विरोधाभास अलंकार ।

अतालव्यः

नामाक्षराणां मलना मा भूद्धर्तुरतः स्फुटम् ।

अगृह्यत पराङ्गानामसूत्रं न मार्गणाः ॥११०॥

अर्थ—हमारे प्रभु के नाम के अक्षर कहीं मलिन न हो जायें मानों इसी कारण से भगवान् श्रीकृष्ण के वाण शत्रुओं के प्राणों को तो ले लेते थे किन्तु उनके रक्त को नहीं ग्रहण करते थे ।

टिप्पणी—वाणों के फलों पर प्रयोक्ता के नाम लिखे होते थे । इस श्लोक में तालु से उत्पन्न होने वाले अर्थात् इ, च, छ, ज, झ, ञ और श अक्षरों का प्रयोग नहीं हुआ है । इसे अतालव्य नामक चित्रबंध कहते हैं ।

**आच्छिद्य योधसार्थस्य प्राणसर्वस्वमाशुगाः ।**

**ऐकागारिकवद्धू मौ दूराजगुरदर्शनम् ॥१११॥**

अर्थ—भगवान् श्रीकृष्ण के वे वाण चोरों की भाँति शत्रुपक्षीय वीर समूहों का प्राण रूपी सर्वस्व अपहरण करके दूर से ही पृथ्वी में अदृश्य हो जाते थे ।

**भीमास्त्रराजिनस्तस्य बलस्य ध्वजराजिनः ।**

**कृतघोराजिनश्चक्रे भुवः सरुधिरा जिनः ॥११२॥**

अर्थ—जिन अर्थात् महावीर स्वामी का अवतार धारण करनेवाले भगवान् श्रीकृष्ण ने विपक्षियों की उस सेना की, जो भयंकर अस्त्र समूहों से लसी हुई थी, ध्वजा-पताकों से सुशोभित थी एवं भयंकर युद्ध कर चुकी थी, भूमि को रक्त से लथफथ कर दिया ।

टिप्पणी—चतुष्पाद यमक अलंकार ।

**मांसव्यधोचितमुखैः शून्यतां दधदक्रियम् ।**

**शकुन्तिभिः शत्रुबलं व्यापि तस्येषुभिर्नभः ॥११३॥**

अर्थ—माँस काटने में जिनके मुख सुपरिचित थे, उन सब पक्षियों तथा भगवान् श्रीकृष्ण के वाण समूहों ने शून्य और निष्क्रिय शत्रु-सैनिकों तथा आकाश को आच्छादित कर लिया ।

टिप्पणी—तुल्ययोगिता अलंकार ।

**एकाक्षरः**

**दाददो दुदुदुदादी दाददो दूददीददोः ।**

**दुदादं दददे दुदे दादाददददोऽददः ॥११४॥**



अर्थ—दानशील, दुष्टों को दुःख देने वाले, संसार को पवित्र करनेवाले, दुष्टों का विनाश करनेवाली भुजाओं को धारण करनेवाले, दाता तथा अदाता—दोनों को देनेवाले तथा बकासुर एवं पूतना आदि आततायियों को नष्ट करनेवाले भगवान् श्रीकृष्ण ने अपने शत्रुओं पर (भीषण) अस्त्र चलाना शुरू किया ।

टिप्पणी—इस श्लोक में केवल एक अक्षर 'द' का प्रयोग हुआ है। इसे एकाक्षर अनुप्रास अलंकार कहते हैं।

पुनर्भक्तुर्महोदयैर्हृदयक्षतिजन्मभिः ।

प्रावर्तयन्नदीरसैर्द्विषां तद्योषितां च सः ॥११५॥

अर्थ—भगवान् श्रीकृष्ण ने हाथियों के गण्डस्थलों तथा उन्हीं के समान रमणियों के कुचमण्डलों को भिगोनेवाले एवं वक्षस्थल के घावों से उत्पन्न अथवा पति की मृत्यु के कारण हृदय की पीड़ा से उत्पन्न शत्रुओं के रक्त तथा उनकी स्त्रियों की आसुओं से नदियाँ बहा दीं ।

टिप्पणी—जात्यर्थ यह है कि भगवान् श्रीकृष्ण ने शत्रुओं के वक्षस्थलों को फाड़ कर उनसे इतना रक्त बहा दिया कि रक्त की नदियाँ बह निकलीं। उन नदियों में बड़े-बड़े हाथियों के गण्डस्थल तक भीग जाते थे। साथ ही यह भी अर्थ है कि भगवान् श्रीकृष्ण ने शत्रुपक्षीय वीर पतियों को मारकर उनकी रमणियों के हृदय में इतना दुःख पहुंचाया कि उनकी आसुओं से उनके हाथी के गण्डस्थल के समान स्तनमण्डल भीग गये और नदियों की धारा बह निकली। तुल्ययोगिता अलंकार।

अर्थत्रयवाची

सदामदबलप्रायः समृद्धतरसो बभौ ।

प्रतीतविक्रमः श्रीमान्हरिहरिरिवापरः ॥११६॥

अर्थ—सदा मस्त रहनेवाले, बलराम के प्रेमी, बाराह अवतार धारणकर पृथ्वी का भार उतारनेवाले, वामनावतार धारण कर विचित्र पदन्यास करनेवाले, लक्ष्मीपति भगवान् श्रीकृष्ण उस समय मानों दूसरे हरि अर्थात् इन्द्र या सूर्य के समान सुशोभित हुए। (इन्द्र भी

सज्जनों को दुःख देनेवाले बल नामक असुर के संहारक हैं, अमृत के प्रभाव के कारण विष के प्रभाव से रहित हैं, सुप्रसिद्ध पराक्रमशाली तथा राज्य-लक्ष्मी से युक्त है ? और सूर्य भी अपने महान् उदय द्वारा सज्जनों के रोग-दोष को नाश करने वाले, बल प्रदान करनेवाले, जल को सोखनेवाले, आकाश गाभी तथा शोभा से समन्वित हैं ) ।

टिप्पणी—इस श्लोक के तीन अर्थ होते हैं, जिनका उल्लेख ऊपर किया जा चुका है। यह भी एक प्रकार का चित्रबन्ध है। इसमें उत्प्रेक्षा अलंकार है, उपमा नहीं। श्लेष यहां उत्प्रेक्षा का अंगभूत हो गया है, अतः दोनों का संकर है।

द्विधा त्रिधा चतुर्धा च तमेकमपि शत्रवः ।

पश्यन्तः स्पर्धया सद्यः स्वयं पञ्चत्वमाययुः ॥११७॥

अर्थ—शत्रु (उस युद्ध भूमि में) एक मात्र भगवान् श्रीकृष्ण को कहीं एक, कहीं दो, कहीं तीन और कहीं चार रूपों में देखकर स्पर्धा के कारण स्वयं मानों पञ्चत्व प्राप्त करने लगे अर्थात् मरने लगे ।

टिप्पणी—शत्रु की स्पर्धा सर्वदा बढ़ने की ही होती है। भगवान् को चार रूपों में देख कर वे पांच रूप में अर्थात् पञ्चत्व में परिणत हो गये। गम्या उत्प्रेक्षा ।

समुद्गः

सदैव संपन्नवपू रणेषु स दैवसंपन्नवपूरणेषु ।

महोदधे स्तारि महानितान्तं महोदधेऽस्तारिमहा नितान्तम् ११८

अर्थ—सर्वदा ही सम्पूर्ण शुभ लक्षणों से युक्त शरीरवाले, एवं शत्रुओं के तेज का दलन करनेवाले भगवान् श्रीकृष्ण ने उस दैवी सहायता से युक्त रण में वह प्रचण्ड तेज धारण किया, जो महा-समुद्र के पार तक पहुँच गया था ।

टिप्पणी—इस श्लोक का प्रथम और तृतीय चरण ही भंगि के साथ द्वितीय और चतुर्थ चरण बन जाता है। यह समुद्ग बन्ध है। उपेन्द्रवज्रा छन्द ।

इष्टं कृत्यार्थं पत्रिणः शार्ङ्गपाणे-

रेत्याधोमुख्यं प्राविशन्भूमिमाशु ।

शुद्धया युक्तानां वैरिवर्गस्य मध्ये

भर्त्रा क्षिप्तानामेतदेवानुरूपम् ॥११६॥

अर्थ—शार्ङ्गपाणि भगवान् श्रीकृष्ण के वाण अपना अभीष्ट कार्य पूरा कर नीचे मुख किए हुए शीघ्र ही भूमि में घुस गये। सचमुच यदि शुद्ध होते हुए भी किसी को उसका स्वामी शत्रुओं के बीच में छोड़ दे तो उसके लिए यही उचित है। अर्थात् उसका इसके अतिरिक्त और क्या कर्तव्य हो सकता है कि वह नीचा मुख करके कहीं छिप जाय।

टिप्पणी—अर्थान्तरन्यास अलंकार। वैश्वदेवी वृत्त। लक्षणः—“पञ्चा-  
श्वैश्छिन्नाः वैश्वदेवी ममो यौ॥”

चक्रबन्धः

सत्त्वं मानविशिष्टमाजिरभसादालम्ब्य भव्यः पुरो

लब्धाघक्षयशुद्धिरुद्धुरतरश्रीवत्सभूमिर्मुदा ।

मुक्त्वा काममपास्तभीः परमृगव्याधः स नादं हरे-

रेकौघैः समकालमभ्रमुदयी रोपैस्तदा तस्तरे ॥१२०॥

अर्थ—कल्याणमूर्ति, पापों के नष्टकर्त्ता, शुद्धता को प्राप्त, श्रीवत्स चिह्न से सुशोभित, उन्नत हृदय, अत्यन्त निर्भय, शत्रु-रूपी हरिणों के लिए व्याध स्वरूप, नित्य अभ्युदयशील भगवान् श्रीकृष्ण ने पहले युद्ध के अनुराग से प्रेरित होकर अहंकार युक्त बल का आश्रय लेकर तथा उत्साहपूर्वक सिहनाद करके एक ही समय में तथा एक ही बार में बहुत से वाण फेंककर तत्काल आकाश को आच्छादित कर दिया।

टिप्पणी—यह चक्रबन्ध है। इस चक्र के छठे गोले में “शिशुपाल वधः” तथा तृतीय गोले में “माघकाव्यमिदं” यह वाक्य निकलते हैं। यह शार्दूल विक्रीडित छन्द है। इसमें रूपक और चक्रबन्ध की संसृष्टि है।


श्री माघ कविकृत शिशुपालवध महाकाव्य में उन्नीसवाँ सर्ग समाप्त ॥१९॥

( २७ श्लोक )


स	का	र	ना	ना	र	का	स
का	य	सा	द	द	सा	य	का
र	सा	ह	वा	वा	ह	सा	र
ना	द	वा	द	द	वा	द	ना
ना	द	वा	द	द	वा	द	ना
र	सा	ह	वा	वा	ह	सा	र
का	य	सा	द	द	सा	य	का
स	का	र	ना	ना	र	का	स

२ ॥ मुरजबन्ध ॥

(२९ श्लोकः)




३ ॥ गोमूत्रिकाबन्ध ॥ (४६ श्लोक)



४ ॥ अर्धभ्रमकः ॥ (७२ श्लोकः)

अ	भी	क	म	ति	के	ने	हे
भी	ता	न	न्द	स्य	ना	श	ने
क	न	त्स	का	म	से	ना	के
म	न्द	का	म	क	म	स्य	ति

५ ॥ चक्रबन्धः ॥ (१२० श्लोकः)



## बीसवाँ सर्ग

मुखमुल्लसितत्रिरेखमुच्चैर्भिदुरभ्रयुगभीषणं दधानः ।

समिताविति विक्रमानमृध्यन्गतभीराहृत चेदिराण्मुरारिम् ॥ १ ॥

अर्थ—इस प्रकार युद्ध में भगवान् श्रीकृष्ण के पराक्रम को न सहन कर सकने के कारण शिशुपाल की भ्रुकुटियाँ टेढ़ी हो गयीं, उसके उन्नत ललाट पर उठी हुई तीन टेढ़ी रेखाएँ उसके मुख को भयंकर बनाने लगीं और वह निर्भय होकर भगवान् श्रीकृष्ण को युद्ध के लिए ललकारने लगा ।

टिप्पणी—काव्यलिङ्ग अलंकार । औपच्छन्दसिक वृत्त ।

शितचक्रनिपातसंप्रतीक्षां वहतः स्कन्धगतं च तस्य मृत्युम् ।

अभिधौरि रथोऽयं नोदिताश्वः प्रययौ सारथिरूपया नियत्या ॥ २ ॥

अर्थ—तदनन्तर मानों तीक्ष्ण सुदर्शन चक्र के आघात की प्रतीक्षा करनेवाली मृत्यु को कन्धे पर बैठाये हुए उस शिशुपाल का रथ सारथी-रूपी दुर्भाग्य द्वारा घोड़ों के प्रेरित करने से भगवान् श्रीकृष्ण के सामने आकर खड़ा हो गया ।

टिप्पणी—रूपक अलंकार ।

अभिचैद्यमगाद्रथोपि शौरेरवनिं जागुडकुङ्कुमाभिताम्रैः ।

गुरुनेमिनिपीडनावदीर्णव्यमुदेहसुतशोणितैर्विलिम्पन् ॥ ३ ॥

अर्थ—इसके बाद भगवान् श्रीकृष्ण का वह रथ भी शिशुपाल के सम्मुख दौड़ा, जो जगुड देश में उत्पन्न केशर के रंग के समान लाल एवं भारी चक्रों के आघात से पीसने के कारण धरती पर पड़े हुए मृत प्राणियों के देहों से निकले हुए रक्त से धरती को रंग रहा था ।

स निरायतकेतनांशुकान्तः कलनिक्वाणकरालकिङ्किणीकः ।

विराज रिपुक्षयप्रतिज्ञासुखरो मुक्तशिखः स्वयं नु मृत्युः ॥ ४ ॥

अर्थ--(भगवान् श्रीकृष्ण के) उस रथ पर दीर्घाकार एक ध्वज गड़ा हुआ था जिस पर विस्तृत एवं सुन्दर पताका फहरा रही थी, साथ ही उसमें मधुर ध्वनि करनेवाले घुंघुरू बज रहे थे। इससे वह रथ ऐसा मालूम पड़ रहा था मानों साक्षात् काल ही अपनी शिखा खोलकर शत्रु के संहार की प्रतीक्षा करता हुआ सुशोभित हो रहा हो।

टिप्पणी—उत्प्रेक्षा अलंकार।

सजलाम्बुधरारवानुकारी ध्वनिरापूरितदिङ्मुखो रथस्य ।

प्रगुणीकृतकेकमूर्ध्वकर्णैः शितिकण्ठैरुपकर्णयाम्बभूवे ॥५॥

अर्थ—भगवान् श्रीकृष्ण के उस रथ के चलने की ध्वनि जल से भरे हुए मेघों के गर्जन के समान गंभीर थी और दिशाओं को पूरित कर रही थी। जिससे मयूरवृन्द अपनी गर्दन उठा-उठा कर उच्च स्वर से केका ध्वनि करते हुए उसे कान लगाकर सुन रहे थे।

टिप्पणी—भ्रान्तिमान् अलंकार की ध्वनि।

अभिवीक्ष्य विदर्भराजपुत्रीकुचकाश्मीरजचिह्नमच्युतोरः ।

चिरसेवितयापि चेदिराजः सहसावाप रुषा तदैव योगम् ॥६॥

अर्थ—चेदिनरेश शिशुपाल यद्यपि बहुत पहले ही से क्रुद्ध था किन्तु इस समय भगवान् श्रीकृष्ण के वक्षस्थल में विदर्भराज पुत्री रुक्मिणी के स्तनों के कुंकुम-चिह्नों को देखकर वह इस प्रकार अत्यन्त क्रुद्ध हो गया मानों इसके पूर्व उसे कभी क्रोध आया ही नहीं था।

टिप्पणी—कामी/लोग दूसरे कामी को अपनी प्रियतमा के भोग-चिह्नों से चिह्नित देख कर उदीप्त हो ही जाते हैं। उत्प्रेक्षा और समासोक्ति का संकर।

जनिताशनिशब्दशङ्कमुच्चैर्धनुरास्फालितमध्वनन्नुपेण ।

चपलानिलचोद्यमानकल्पक्षयकालाग्निशिखानिभस्फुरज्ज्वलम् ॥७॥

अर्थ—चेदिराज शिशुपाल ने जब अपने धनुष की प्रत्यंचा खींचकर भीषण टंकार किया तब प्रबल वायु से बढ़ी हुई प्रलयाग्नि की ज्वाला के समान उसके धनुष की डोरी चमकने लगी तथा धनुष ने ऐसा भीषण शब्द किया कि उससे बिजली गिरने के शब्द की आशंका होने लगी।

टिप्पणी—उपमा, भ्रान्तिमान् तथा काव्यलिङ्ग का संकर।

समकालमिवाभिलक्षणीयग्रहसंधानविकर्षणापवर्गैः ।

अथ साभिसरं शरैस्तरस्वी स तिरस्त्रुमुपेन्द्रमभ्यवर्षत् ॥८॥

अर्थ—तदनन्तर परम बलशाली शिशुपाल एक साथ ही अनुचरों समेत भगवान् श्रीकृष्ण को अपने वाणों से अभिभूत करने के लिए धनुष पर वाणों को रखने लगा, धनुष को खींचने लगा तथा वाणों को छोड़ते हुए वाण-वृष्टि करने लगा ।

ऋजुताफलयोगशुद्धिभाजां गुरुपक्षाश्रयिणां शिलीमुखानाम् ।

गुणिना नतिमागतेन संधिः सह चापेन समञ्जसो बभूव ॥९॥

अर्थ—उन सरल-सीधे, फलयुक्त तथा विशाल पंखों से सुशोभित वाणों का प्रत्यंचायुक्त एवं झुके हुए धनुष के साथ मिलना ठीक ही था । क्योंकि सरल स्वभाव वाले, कल्याणकारी एवं भीतर-बाहर की शुद्धता से युक्त तथा बड़े लोगों में आश्रय पाने योग्य मनुष्य का गुणवान् तथा विनम्र मनुष्य से समागम होना उचित ही है ।

टिप्पणी—समासोक्ति अलंकार ।

अविषह्यतमे कृताधिकारं वशिना कर्मणि चेदिपार्थिवेन ।

अरसद्धनुरुच्चकैर्द्वार्तिप्रसभाकर्षणवेषमानजीवम् ॥१०॥

अर्थ—स्वतंत्र प्रकृति चेदिनरेश शिशुपाल अपने दृढ़ धनुष को बड़े ही कठोर काम में लगा रहा था और खूब बल लगाकर उसकी कोटियों को खींच रहा था । मानों इसी से व्याकुल होकर उसके धनुष की प्रत्यंचा काँप रही थी और धनुष भीषण चीत्कार कर रहा था ।

टिप्पणी—निरंकुश राजा द्वारा दुष्कर कार्य में नियुक्त परार्थीन व्यक्ति जब जबरदस्ती घसीटा जाता है तब वह काँपता और चिल्लाता ही है । समासोक्ति अलंकार ।

अनुसंततिपातिनः पटुत्वं दधतः शुद्धिभृतो गृहीतपक्षाः ।

वदनादिव वादिनोऽथ शब्दाः क्षितिभर्तुर्धनुषः शराः प्रसस्रुः ११

अर्थ—तदनन्तर राजा शिशुपाल के उस धनुष से निरन्तर चलने वाले, लक्ष्य सिद्ध करने की सामर्थ्य रखनेवाले, विशुद्ध लोहे के फल से युक्त एवं कंकपक्ष से सुशोभित वाण-समूह व्याख्यान देनेवाले वादी के मुख से वचन की भाँति भट-भट निकलने लगे ।



**टिप्पणी**—वचन के पक्ष में भी वाण के सभी विशेषण प्रयुक्त होंगे। उनका अर्थ इस प्रकार से होगा—निरन्तर निकलने वाले, अर्थ प्रतिपादन में समर्थ, व्याकरण सम्मत, किसी न किसी पक्ष से युक्त। श्लेष विशिष्ट उपमा अलंकार।

**गवलासितक्रान्ति तस्य मध्यस्थितधोरायतबाहुदण्डनासम् ।**

**ददृशे कुपितान्तकोन्नमद्भ्रूयुगभीमाकृति कार्मुकं जनेन ॥१२॥**

अर्थ—शिशुपाल का वह धनुष भैसे के समान काले रंग का था और उसके मध्य में शिशुपाल का भयंकर और विस्तृत बाहुदण्ड नासिका के समान भीषण दिखाई पड़ रहा था। इस प्रकार क्रुद्ध यमराज की ऊँची भ्रुकुटियों से भीषण मुख-मण्डल के समान वह लोगों को (अत्यन्त भयंकर) दिखायी पड़ रहा था।

**टिप्पणी**—उपमा अलंकार।

**तडिदुज्ज्वलजातरूपपुङ्खैः खमयः श्याममुखैरभिध्वनद्भिः ।**

**जलदैरिव रंहसा पतद्भिः पिदधे संहतिशालिभिः शरौघैः ॥१३॥**

अर्थ—विजली के समान उज्ज्वल सुनहले पंखों से सुशोभित लोहे के समान श्यामल मुखयुक्त, सन-सन शब्द करते हुए वेग से दौड़नेवाले तथा परस्पर मिले हुए वाणों के समूहों ने उन मेघों के समूहों की भाँति आकाश को व्याप्त कर लिया था जो विजली के चमकने से उज्ज्वल दिखायी पड़ते हैं, लोहे के समान काले रंग के होते हैं, गरजते हुए वेग से दौड़ते चलते हैं तथा परस्पर मिले हुए होते हैं।

**टिप्पणी**—उपमा अलंकार।

**शितशल्यमुखावदीर्णमेघक्षरदम्भःस्फुटतीव्रवेदनानाम् ।**

**स्रवदस्रुततीव्र चक्रवालं ककुभामौर्णविषुः सुवर्णपुङ्खाः ॥१४॥**

अर्थ—सुवर्ण के पंखवाले उन वाणों के समूहों ने समस्त दिशाओं को व्याप्त कर लिया था। उनके तीक्ष्ण फलों से विदीर्ण मेघों से जो पानी की बूँदें चू रही थीं, उससे ऐसा मालूम पड़ता था मानों दिङ्मंडल अपनी तीव्र वेदना को आँसूओं की धारा बहाते हुए प्रकट कर रहा था।

**टिप्पणी**—उत्प्रेक्षा अलंकार।

अमनोरमतां यती जनस्य क्षणमालोकपथान्नभःसदा वा ।

रुरुधे पिहिताहिमधुतिद्यौर्विशिखैरन्तरिता च्युता धरित्री ॥१५॥

अर्थ—शिशुपाल के बाणों ने सूर्यमण्डल को ढँक लिया, जिससे आकाश की मनोहरता नष्ट हो गयी और वह पृथ्वी पर स्थित लोगों के दृष्टि-पथ से क्षण भर के लिए रुद्ध हो गया तथा इधर उन्हीं बाणों से ढकी हुई धरती भी आकाशचारी देवताओं के दृष्टि-पथ से रुद्ध हो गयी ।

टिप्पणी—यथासंख्य और तुल्ययोगिता अलंकार का संकर ।

विनिवारितभानुतापमेकं सकलस्यापि मुरद्विषो बलस्य ।

शरजालमयं समं समन्तादुरु सन्नेव नराधिपेन तेने ॥१६॥

अर्थ—इस प्रकार उस नराधिपति शिशुपाल ने भगवान् श्रीकृष्ण की सम्पूर्ण सेना के ऊपर चारों ओर मानों सूर्य की गरमी से बचाने के लिए बाणों का एक विस्तृत वितान-सा एकसाथ ही तान दिया ।

टिप्पणी—उत्प्रेक्षा अलंकार ।

इति चेदिमहीभृता तदानीं तदनीकं दनुस्सुदुदनस्य ।

वयसामिव चक्रमक्रियाकं परितोऽरोधि विपाटपञ्जरेण ॥१७॥

अर्थ—इस प्रकार चेदिनरेश शिशुपाल ने दानवों को मारनेवाले भगवान् श्रीकृष्ण की सेना को अपने बाणजालों से चारों ओर से उसी प्रकार निश्चेष्ट करके रोक लिया जिस प्रकार पिंजरे में निश्चेष्ट पक्षियों के समूह रोक लिए जाते

टिप्पणी—उपमा अलंकार ।

इषुवर्षमनेकमेकवीरस्तदरिप्रच्युतमच्युतः पृषत्कैः ।

अथ वादिकृतं प्रमाणमन्यैः प्रतिवादीव निराकरोत्प्रमाणैः ॥१८॥

अर्थ—तदनन्तर महान बलशाली भगवान् श्रीकृष्ण ने शत्रु (शिशुपाल प्रभृति) द्वारा फेंके गए बाणों को अपने अनेक बाणों से उसी प्रकार काट कर गिरा दिया जिस प्रकार वादी के प्रमाणों को प्रतिवादी अन्यान्य प्रमाणों के द्वारा काट कर गिरा देता है ।

टिप्पणी—उपमा अलंकार।

प्रतिकुञ्चितकूर्परेण तेन श्रवणोपान्तिकनीयमानगव्यम् ।

ध्वनति स्म धनुर्यनान्तमत्तप्रचुरक्रौञ्चरवानुकारमुच्चैः ॥१६॥

अर्थ—भगवान् श्रीकृष्ण ने जब अपनी कुहनियों को सिकोड़ कर अपने शार्ङ्ग नामक धनुष की प्रत्यंचा को कानों के समीप तक खींचा तो उस समय उससे वर्षाकाल के अन्त में अर्थात् शरद् ऋतु में मदोन्मत्त क्रौञ्च पक्षी के शब्द के समान मनोहर ध्वनि हुई।

टिप्पणी—स्वभावोक्ति और उपमा का संकर।

उरसा विततेन पातितांसः स मयूराञ्चितमस्तकस्तदानीम् ।

क्षणमालिखितो नु सौष्ठवेन स्थिरपूर्वापरमुष्टिराबभौ वा ॥२०॥

अर्थ—भगवान् श्रीकृष्ण ने जब अपना धनुष खींचा तब उनका वक्षस्थल ऊंचा एवं विशाल हो गया, कंधे कुछ नीचे की ओर झुक गये, मस्तक मयूर के समान ऊंचा उठ गया एवं उनकी एक मुट्ठी आगे की ओर तथा दूसरी पीछे की ओर आ गयी। इस प्रकार उस समय वे ऐसे सुन्दर तथा निश्चल दिखाई पड़े मानों चित्र-लिखे हों।

टिप्पणी—स्वभावोक्ति तथा उत्प्रेक्षा अलंकार का संकर।

ध्वनतो नितरां रयेण गुर्व्यस्तडिदाकारचलद्गुणादसंख्याः ।

इषवो धनुषः सशब्दमाशु न्यपतन्नम्बुधरादिवाम्बुधाराः ॥२१॥

अर्थ—जिस प्रकार चंचल बिजली से सुशोभित गरजते हुए बादलों से जल की धाराएँ बरसने लगती हैं, उसी प्रकार जोर से शब्द करते हुए तथा बिजली के समान चमकती हुई चंचल प्रत्यंचा से युक्त भगवान् श्रीकृष्ण के धनुष से शब्द करते हुए विशाल एवं असंख्य वाणों की वर्षा होने लगी।

टिप्पणी—उपमा अलंकार।

शिखरोन्नतनिष्ठुरांसपीठः स्थगयन्नेकदिगन्तमायतान्तः ।

निरवर्णि सकृत्प्रसारितोऽस्य क्षितिभर्तैव चमूभिरेकबाहुः ॥२२॥

अर्थ—शिखर की भाँति सुदृढ एवं उन्नत स्कन्ध से युक्त, एक दिशा को घेरे हुए तथा एक बार ऊपर की ओर फैलायी हुई भगवान् श्रीकृष्ण की बाईं भुजा को सैनिकों ने पर्वत के समान भली भाँति देखा ।

तमकुण्ठमुखाः सुपर्णक्रेतारिषवः क्षिप्रमिषुव्रजं परेण ।

विभिदामनयन्त कृत्यपक्षं नृपतेर्नैतुरिवायथार्थवर्णाः ॥२३॥

अर्थ—गरुडध्वज भगवान् श्रीकृष्ण के तीक्ष्ण मुखवाले वाणों ने शत्रुओं द्वारा फेंके गये वाणों के जाल को उसी प्रकार काट कर फेंक दिया जिस प्रकार मिथ्या एवं कपट वचन बोलनेवाले अर्थात् उभय वेतनभोगी गुप्तचर जिगीषु राजा के मंत्री आदि के बीच भेद उत्पन्न कर उन्हें छिन्न-भिन्न कर देते हैं ।

दयितैरिव खण्डिता मुरारेर्विशिखैः संमुखमुज्ज्वलाङ्गलेखैः ।

लघिमानमुपेयुषी पृथिव्यां विफला शत्रुशरावलिः पपात ॥२४॥

अर्थ—अंगों में स्पष्ट चित्र-लेखा से (पक्ष में, नखरेखा से) युक्त प्रियतम के समान भगवान् श्रीकृष्ण के वाणों से सामने ही खण्डित (अपमानित) एवं विफल होने के कारण लघुता को प्राप्त होनेवाली शत्रुओं की वाणपक्तियाँ (अपने आप ही) धरती पर गिर पड़ीं ।

टिप्पणी—जिस प्रकार कोई नायिका सपत्नी की नखरेखा से चिह्नित प्रियतम के सामने ही अपमानित एवं खण्डित होकर शोक से मूर्च्छित होकर धरती पर गिर पड़ती है, उसी प्रकार भगवान् श्रीकृष्ण के चित्रलेखा से अंकित वाणों के सामने शिशुपाल पक्षीय राजाओं की वाण-पक्तियाँ भी खण्डित हो कर गिर पड़ीं । समा-सोक्ति अलंकार ।

प्रमुखेऽभिहताश्च पत्रवाहाः प्रसभं माधवमुक्तवत्सदन्तैः ।

परिपूर्णतरं भुवो गतायाः परतः कातरवत्प्रतीपमीयुः ॥२५॥

अर्थ—शिशुपाल के फेंके हुए वाण भगवान् श्रीकृष्ण के वत्सदन्त नामक वाणों से मुखाम्र में वेगपूर्वक टकराकर खण्डित हो गये और कायरों की भाँति जहाँ तक आये थे वहाँ से पीछे की ओर उल्टे ही वापस लौट गये ।

टिप्पणी—उपमा अलंकार ।

इतरेतरसंनिकर्षजन्मा फलसंघट्टविकीर्णविस्फुलिङ्गः ।

पटलानि लिहन्बलाहकानामपरेषु क्षणमज्वलत्कुशानुः ॥२६॥

अर्थ—भगवान् श्रीकृष्ण और शिशुपाल के वाण-समूह परस्पर टकराकर अग्नि उत्पन्न करने लगे। उनके फलों के टकराने से (रण-भूमि में) चारों ओर चिनगाँरियाँ फूटने लगीं। वह अग्नि बादलों के समूहों का स्पर्श करती हुई शत्रु-की सेना में क्षण भर में ही प्रज्वलित हो उठी।

टिप्पणी—अतिशयोक्ति अलंकार।

शरदीव शरश्रिया विभिन्ने विभुना शत्रुशिलीमुखाभ्रजाले ।

विक्रमन्मुखवारिजाः प्रकामं बभुराशा इव यादवध्वजिन्यः ॥२७॥

अर्थ—जिस प्रकार शरद् ऋतु में बादलों के दूर हो जाने से दिशाएँ सुशोभित हो जाती हैं और कमल प्रफुल्ल हो उठते हैं उसी प्रकार भगवान् श्रीकृष्ण ने अपने शर-समूहों द्वारा शत्रुओं के वाण जालों को काट बहाया, जिससे यदुवंशियों की सेना अत्यन्त प्रसन्न हो गयी और उसके मुख खिल उठे।

टिप्पणी—उपमा अलंकार।

स दिवं समचिच्छदच्छरोधैः कृततिग्मद्युतिमण्डलापलापैः ।

ददृशेऽथ च तस्य चापयष्ट्यामिषुरेकैव जनैः सकृद्विसृष्टा ॥२८॥

अर्थ—सूर्य-मण्डल को आच्छादित करने वाले अपने वाण समूहों से भगवान् श्रीकृष्ण ने आकाश को एकदम ढक दिया था; किन्तु उस समय उनके धनुष पर एक ही वाण दिखायी पड़ता था और लोगों ने भी उन्हें एक ही वाण फेंकते हुए देखा था।

टिप्पणी—उत्प्रेक्षा अलंकार।

भवति स्फुटमागतो विपक्षान्न सपक्षोऽपि हि निवृत्तेर्विधाता ।

शिशुपालबलानि कृष्णमुक्तः सुतरां तेन तताप तोमरौघः ॥२९॥

अर्थ—शत्रुओं की ओर से आया हुआ सपक्ष अर्थात् मित्र भी (पक्ष में, पक्ष युक्त वाण) सुखदायक नहीं होता (तो फिर भला वाणइत्यादि

अस्त्र-शस्त्रों के सम्बन्ध में क्या कहा जाय ? इसी से ) भगवान् श्रीकृष्ण के द्वारा छोड़े गए तोमरों से शिशुपाल की सेना अतिशय संतप्त हो उठी ।

टिप्पणी—विरोधाभास अलंकार ।

गुरुवेगविराविभिः पतत्रैरिपवः काञ्चनपिङ्गलाङ्गभासः ।

विनतासुतवत्तलं भुवः स्म व्यथितभ्रान्त भुजंगमं विशन्ति ॥३०॥

अर्थ—भगवान् श्रीकृष्ण के बाण जब चलते थे तब उनमें लगे हुए पंखों से बड़े जोर का शब्द होता था और उनमें जो सुवर्ण का रंग चढ़ा था उससे वे पीले दिखायी पड़ते थे । इस प्रकार गरुड के समान वे जब धरती के भीतर प्रवेश करने लगे तब पाताल के सर्पगण व्यथित होकर किंकर्तव्यविमूढ बन गये ।

टिप्पणी—अतिशयोक्ति और उपमा का संकर ।

शतशः परुषाः पुरो विशङ्कं शिशुपालेन शिलीमुखाः प्रयुक्ताः ।

परमर्मभिदोऽपि दानवारेरपराधा इव न व्यथां वितेनुः ॥३१॥

अर्थ—शिशुपाल ने (यद्यपि) आगे से निर्भयता के साथ भगवान् श्रीकृष्ण पर सैकड़ों कठोर एवं मर्मभेदी बाण चलाये, किन्तु वे सब उसके किए हुए सौ अपराधों के समान, उन्हें कुछ भी व्यथा नहीं पहुँचा सके ।

टिप्पणी—उपमा अलंकार ।

विहिताद्भुतलोकसृष्टिमाये जयमिच्छन्किल मायया मुरारौ ।

भुवनक्षयकालयोगनिद्रे नृपतिः स्वापनमस्त्रमाजहार ॥३२॥

अर्थ—अपनी माया द्वारा सृष्टि की रचना करनेवाले एवं प्रलय के समय योगनिद्रा ग्रहण करनेवाले भगवान् श्रीकृष्ण को माया द्वारा जीतने की इच्छा से चेदिनरेश शिशुपाल ने उन पर प्रस्वापन नामक अस्त्र का प्रयोग किया ।

टिप्पणी—तात्पर्य यह है कि जिसने समस्त संसार को ही अपनी माया में भ्रमा रखा है उसे माया द्वारा जीतने की मूर्खता की जितनी निन्दा की जाय, थोड़ी है । काव्यालिंग अलंकार ।

सलिलाद्रवराहदेहनीलो विदधद्भास्करमर्थशून्यसंज्ञम् ।

प्रचलायतलोचनारविन्दं विदधे तद्बलमन्धमन्धकारः ॥३३॥

अर्थ—(शिशुपाल के उस प्रस्वापन अस्त्र से रणस्थली में) जल से भीगे हुए वराह के शरीर के समान काला घोर अन्धकार प्रकट हुआ, उससे भास्कर का नाम निरर्थक होगया अर्थात् तेज विलकुल क्षीण होगया और भगवान् श्रीकृष्ण की सेना के सभी लोगों के दीर्घ नेत्र-कमल बंद हो गये । अर्थात् श्रीकृष्ण की समूची सेना निद्रा में निमग्न होने लगी ।

टिप्पणी—अनुप्रास, उपमा और रूपक की संसृष्टि ।

गुरवोऽपि निषद्य यन्निदद्रूर्ध्वनुषि क्षमापतयो न वाच्यमेतत् ।

क्षयितापदि जाग्रतोऽपि नित्यं ननु तत्रैव हि तेऽभवन्निषण्णाः ३४

अर्थ—बड़े-बड़े धैर्यशाली राजा लोग अपने धनुषों के ऊपर झुककर निद्रामग्न हो गये—यह कहना कोई निन्दा की बात नहीं है क्योंकि वे जाग्रत अवस्था में भी तो उन्हीं आपत्ति के नाश करनेवाले अपने धनुषों पर ही आश्रित रहते थे ।

टिप्पणी—काव्यलिङ्ग अलंकार ।

श्लथतां व्रजतस्तथा परेषामगलद्धारणशक्तिमुज्झतः स्वाम् ।

सुगृहीतमपि प्रमादभाजां मनसः शास्त्रमिवास्त्रमग्रपाणेः ॥३५॥

अर्थ—(उस प्रस्वापन अस्त्र के प्रभाव के कारण) राजाओं के अंग-प्रत्यंग शिथिल हो गये, किसी चीज के धारण करने की उनकी शक्ति नष्ट हो गयी । इसीलिए उनके हाथों से दृढ़ता से पकड़े हुए अस्त्र भी उसी प्रकार गिरने लगे, जिस प्रकार असावधान लोगों को शास्त्र भूल जाता है ।

टिप्पणी—उपमा अलंकार ।

उचितस्वपनोऽपि नीरराशौ स्वबलाम्भोनिधिमध्यगस्तदानीम् ।

भुवनत्रयकार्यजागरूकः स परं तत्र परः पुमानजागः ॥३६॥

अर्थ—क्षीर सागर में शयन करने के अभ्यासी होने पर भी भगवान् श्रीकृष्ण उस समय सब सैनिकों के सो जाने पर अपने सेनारूपी समुद्र

के बीच में अकेले इसलिए जाग रहे थे कि वे तीनों भुवनों की रक्षा करने के लिए सदैव जागने वाले परम पुरुष थे ।

टिप्पणी—विरोधाभास और काव्यलिंग का संकर ।

अथ सूर्यरुचीव तस्य दृष्टावुद्भूतकौस्तुभदर्पणं गतायाम् ।

पटु धाम ततो न चाद्भुतं तद्विभुरिन्द्रकविलोचनः किलासौ ३७

अर्थ—(जिस प्रकार सूर्य के प्रतिबिम्ब के दर्पण में प्रतिफलित होने पर उसके द्वारा भी अन्धकार दूर हो जाता है उसी प्रकार) सूर्य के समान तेजस्वी भगवान् श्रीकृष्ण की दोनों आँखें दर्पण के समान कौस्तुभ मणि पर जब आकर पड़ीं, तो इससे तत्काल ही अन्धकार नाशक प्रचण्ड तेज बाहर फैल गया । यह कोई आश्चर्य की बात नहीं थी क्योंकि चन्द्रमा और सूर्य-दोनों उन्हीं प्रभु के दोनों नेत्र ही तो हैं ।

टिप्पणी—काव्यलिंग अलंकार ।

महतः प्रणतेष्विव प्रसादः स मणेरंशुचयः ककुम्मुखेषु ।

व्यक्रमद्विक्रमद्विलोचनेभ्यो दददालोकमनाविलं बलेभ्यः ॥३८॥

अर्थ—जिस प्रकार महात्माओं का अनुग्रह उनके भक्तों पर स्पष्ट रूप से प्रकाशित होता है उसी प्रकार कौस्तुभ मणि का वह प्रचण्ड तेज सभी दिशाओं में फैल गया और उसके प्रकाश से भगवान् श्रीकृष्ण की सेना के समस्त सैनिकों की आँखें खुल गयीं और उन्हें संज्ञा प्राप्त हो गयी ।

टिप्पणी—उपमा अलंकार ।

प्रकृतिं प्रतिपादुकैश्चपादैश्चक्लृपे भानुमतः पुनः प्रसर्तुम् ।

तमसोऽभिवादपास्य मूर्च्छामुपजीवत्सहसैव जीवलोकः ॥३९॥

अर्थ—अपनी स्वाभाविक अवस्था प्राप्त कर सूर्य की किरणों फिर विस्तृत होने में समर्थ हो गयीं और संसार के जीव-जन्तु भी अन्धकार के दूर हो जाने से एकाएक मूर्च्छा त्याग कर सावधान हो गये ।

टिप्पणी—काव्यलिंग अलंकार ।

घनमंतमसैर्जवेन भूयो यदुयोधैर्युधि रेविरे द्विषन्तः ।

ननु वारिधरोपरोधमक्तः सुतरामृत्तपते पतिः प्रभाणाम् ॥४०॥



अर्थ—उस घने अन्धकार के दूर हट जाने पर यदुवंशी सैनिक गण उस समय फिर वेगपूर्वक शत्रुपक्षीय सैनिकों का उसी प्रकार संहार करने लगे । क्यों न हो, मेघों के आवरण से मुक्त सूर्य और अधिक उत्ताप पैदा करता होता है ।

टिप्पणी—दृष्टान्त अलंकार ।

व्यवहार इवानृताभियोगं तिमिरं निर्जितवत्यथ प्रकाशे ।

रिपुरुत्वणभीमभोगभाजां भुजगानां जननीं जजाप विद्याम् ॥४१॥

अर्थ—जिस प्रकार न्याय निर्णय में मिथ्या कथन को सत्य कथन दूर हटा देता है, उसी प्रकार जब कौस्तुभ मणि के प्रकाश ने माया-जनित अन्धकार को दूर कर दिया तब शिशुपाल ने भयानक एवं दीर्घ आकार वाले सर्पों को उत्पन्न करने वाली विद्या अर्थात् मंत्र का जप किया ।

टिप्पणी—तात्पर्य यह है कि प्रस्वापन अस्त्र के विफल हो जाने पर क्रुद्ध शिशुपाल ने भुजगास्त्र का संधान किया । उपमा अलंकार ।

पृथुदर्विभृतस्ततः फणीन्द्रा विषमाशीभिरनारतं वमन्तः ।

अभवन्युगपद्विलोलजिह्वा युगलीढोभयसृकभागमाविः ॥४२॥

अर्थ—( भुजगास्त्र का संधान करते ही ) विशाल फण और भयानक दाढ़ों से युक्त निरन्तर विष का वमन करनेवाले भीषण सर्प एक साथ ही प्रकट हो गये । वे अपनी चंचल दोनों जीभों को अपने ओठों पर लपलपा रहे थे ।

टिप्पणी—स्वभावोक्ति अलंकार ।

कृतकेशविडम्बनैर्विहायो विजयं तत्क्षणमिच्छुमिच्छलेन ।

अमृताग्रभुवः पुरेव पुच्छं वडवाभर्तुरवारि काद्रवैर्यैः ॥४३॥

अर्थ—काले रङ्ग के कारण पूँछ के बालों का अनुकरण करनेवाले, कपटद्वारा विजय की अभिलाषिणी कद्र के पुत्रों अर्थात् सर्पों ने जिस प्रकार पूर्व काल में अमृत के अम्रज एवं वडवाग्नि के पति उच्चैःश्रवा

की पूछों को आवृत कर लिया था उसी प्रकार शिशुपाल की माया से उत्पन्न इन रणभूमि के सर्पों ने समस्त आकाश को व्याप्त कर लिया ।

**टिप्पणी**—पुराणों की कथा के अनुसार एक बार कश्यप की पत्नी एवं दक्ष प्रजापति की कन्या कद्रू और विनता में इस बात पर विवाद छिड़ गया कि इन्द्र के अश्व उच्चैःश्रवा की पूछ काली है या सफेद । कद्रू ने उसे काली बतलाया और विनता ने उसे सफेद । बात इतनी आगे बढ़ गयी कि इसके लिए एक दूसरी की दासी बनने को तैयार हो गयीं । वस्तुतः उच्चैःश्रवा की पूछें श्वेत थीं । कद्रू को पहले ही यह बात जब मालूम हो गयी तो उन्होंने अपने पुत्रों—सर्पों—को बुला कर कहा—‘वत्सो ! मेरी बात यदि भूठी हो जायगी तो मैं जीवन भर के लिए सपत्नी की दासी बन जाऊंगी, अतः तुम लोग जैसे भी हो उच्चैःश्रवा की पूछों को काली करने का उपाय करो ।’ माता की इस अनुचित प्रार्थना को शेषनाग वासुकि आदि धर्मपरायण नागों ने तो अस्वीकार कर दिया, किन्तु अन्य क्षुद्र सर्पों ने अपनी माता की वचन-रक्षा के लिए उच्चैःश्रवा की पूछ को चुपके से जा कर लपेट लिया । जिससे वह काली दिखाई पड़ी । उपमा अलंकार ।

**दधतस्तनिमानमानुपूर्व्या बभुरक्षिश्रवसो मुखे विशालाः ।**

**भरतज्ञकविप्रणीतकाव्यग्रथिताङ्गा इव नाटकप्रपञ्चाः ॥४४॥**

**अर्थ**—मुख भाग (मुख-सन्धि) की ओर विस्तृत अर्थात् मोटे और पीछे की ओर क्रमशः सूक्ष्म अर्थात् पतले दिखायी पड़ने वाले वे सर्प—भरत के नाट्य-शास्त्र के नियमों को जानने वाले कवि द्वारा प्रणीत एवं काव्य के गुणों से गुम्फित नाटक रचना की भांति सुशोभित हो रहे थे ।

**टिप्पणी**—नाटकों की मुख-सन्धियों को विस्तृत एवं अन्यान्य प्रतिमुख, गर्भ, विमर्श, निवर्हण संधियों को क्रमशः सूक्ष्म रखना चाहिए । उपमा अलंकार ।

**सविषश्चसनोद्धतोरुधूमव्यवधिम्लानमरीचि पन्नगानाम् ।**

**उपरागवतेव तिग्मभासा वपुरौदुम्बरमण्डलाभमूहे ॥४५॥**

**अर्थ**—(उन) सर्पों के मुँह से निकली हुई विषैली वायु से जो प्रचुर धूम-राशि उत्पन्न हुई उससे सूर्य की किरणें मलिन पड़ गयीं, जिससे

सूर्य की आकृति ताबें के तवे के समान लाल हो गयी और वह इस प्रकार दिखाई पड़ने लगी मानों राहु ने उसे ग्रस लिया हो ।

टिप्पणी—उत्प्रेक्षा अलंकार ।

शिरिपिच्छकृतध्वजावचूडक्षणसाशङ्कविवर्तमानभोगाः ।

यमपाशवदाशुबन्धनाय न्यपतन्वृष्णिगणेषु लेलिहानाः ॥४६॥

अर्थ—बारम्बार अपनी जीभें लप-लपाते हुए वे सर्प गण भगवान् श्रीकृष्ण की सेना के ध्वजों के ऊपर लगी हुई मयूरों की पूछों से क्षण भर के लिए तो सशंक होकर पीछे की ओर लौट पड़े किन्तु फिर यदुवंशियों की सेना को बांधने के लिए यमराज के पाश की भाँति उन पर टूट पड़े ।

टिप्पणी—उपमा अलंकार ।

पृथुवारिधिवीचिमण्डलान्तर्विलसत्फेनचितानपाण्डुराणि ।

दधति स्म भुजङ्गमाङ्गमध्ये नवनिर्मोकुरुचिं ध्वजांशुकानि ॥४७॥

अर्थ—उन सर्पों के शरीर के बीच-बीच में, विस्तृत समुद्र की लहरों के मध्य में सुशोभित फेन-पुञ्ज की भाँति श्वेत वर्ण की वे रथों की पताकाएँ, उनके नवीन केंचुल की कान्ति धारण कर रही थीं ।

टिप्पणी—निदर्शना और उपमा का संकर ।

कृतमण्डलबन्धमुल्लसद्भिः शिरसि प्रत्युरसं विम्बमानैः ।

व्यरुचज्जनता भुजंगभोगैर्दलितेन्दीवरमालभारिणीव ॥४८॥

अर्थ—वे सर्प (भगवान् श्रीकृष्ण के) सैनिकों के शिरों पर कुण्डली बाँधकर बैठ गये और उनके वक्षस्थलों पर माला के समान लटकने लगे । उस समय उन्हें देखकर ऐसा मालूम पड़ता था मानों वे सैनिक फूले हुए नीले कमल की मालाएँ धारण किए हुए हों

टिप्पणी—उत्प्रेक्षा अलंकार ।

परिवेष्टितमूर्तयश्च मूलादुरगैराशिरसः सरत्नपुष्पैः ।

दधुरायतवल्लवेष्टितानामुपमानं मनुजा महीरुहाणाम् ॥४९॥

अर्थ—पैर से लेकर शिरतक रत्न-रूपी पुष्पों से युक्त सर्पों से शरीर के ढक जाने के कारण वे सैनिक उन वृक्षों की शोभा धारण कर रहे थे, जिस पर नीचे से लेकर ऊपर तक कोई फूलों से लदी हुई लता लटक रही हो ।

टिप्पणी—उपमा अलंकार ।

बहुलाञ्जनपङ्कपट्टनीलद्युतयो देहमितस्ततः श्रयन्तः ।

दधिरे फणिनस्तुरंगमेषु स्फुटपल्याणनिबद्धवर्धलीलाम् ॥५०॥

अर्थ—गाढ़े काजल की कीचड़ के समान काले रंग के वे सर्प गण घोड़ों के शरीरों पर पहुँच कर अपने शरीर को इधर उधर सरकाते हुए उनकी उज्ज्वल काठियों में बंधी हुई रस्सियों की शोभा धारण कर रहे थे ।

टिप्पणी—निदर्शना अलंकार ।

प्रसृतं रभसादयोभिनीला प्रातिपादं परितोऽभिवेष्टयन्ती ।

तनुरायतिशालिनी महाहेर्गजमन्दूरिव निश्चलं चकार ॥५१॥

अर्थ—लोहे के समान अत्यन्त नील वर्ण के (हाथियों के) प्रत्येक चरण को चारों ओर से लपेटते हुए उन अत्यन्त लंबे एवं भीषण सर्पों ने जंजीर के समान वेग से दौड़ते हुए हाथियों को निश्चल कर दिया ।

टिप्पणी—उपमा अलंकार ।

अथ सस्मितवीक्षितादवज्ञाचलितैकोन्नमितभ्रु माधवेन ।

निजकेतुशिरःश्रितः सुपर्णादुदपन्नयुतानि पक्षिराजाम् ॥५२॥

अर्थ—तदनन्तर भगवान् श्रीकृष्ण ने अवज्ञाभरी दृष्टि से मन्द-मन्द मुस्कराते हुए अपनी एक भौं से अपनी पताका के ऊपर पर स्थित पक्षिराज गरुड़ की ओर ज्यों ही इशारा किया त्यों ही एक गरुड़ से हजारों गरुड़ उड़-उड़कर बाहर निकल पड़े ।

टिप्पणी—स्वभावोक्ति अलंकार ।

द्रुतहेमरुचः खगाः खगेन्द्रादलघूदीरितनादमुत्पतन्तः ।

क्षणमैक्षिपतोच्चकैश्चमूभिर्ज्वलतः सप्तरुचेरिव स्फुलिङ्गाः ॥५३॥

अर्थ—समस्त सेना ने तपाये सुवर्ण के समान कान्तियुक्त एवं उच्च स्वर से बोलते हुए गरुड़ से उत्पन्न होकर निकले उन हजारों गरुड़ों को क्षण भर के लिए जलती हुई अग्नि की ऊपर उठी हुई चिनगारियों की भाँति देखा ।

टिप्पणी—उपमा अलंकार ।

उपमानमलाभि लोलपक्षक्षणाविक्षिप्तमहाम्बुवाहमत्स्यैः ।

गगनार्णवमन्तरा सुमेरोः कुलजानां गरुडैरिलाधराणाम् ॥५४॥

अर्थ—समुद्र के समान विशाल आकाश के मध्य में अपने चंचल पक्षों से बड़े-बड़े मत्स्यों के समान विस्तृत मेघखण्डों को क्षण भर में विक्षिप्त कर देनेवाले उन गरुड़ों ने सुमेरु पर्वत के वंशज पर्वतों की समानता धारण कर ली ।

टिप्पणी—तात्पर्य यह है कि जिस प्रकार पूर्वकाल में पक्षधारी सुमेरु पर्वत के वंशज पर्वतों ने अपने पक्षों से समुद्र के भीतर बड़े-बड़े मत्स्यों को विक्षिप्त कर दिया था, उसी प्रकार इन गरुड़ों ने आकाश में स्थित विशाल मेघ-खण्डों को विक्षिप्त कर दिया । सुमेरु के वंशज विशेषण देने का तात्पर्य यह है कि वे सुनहले रंग के थे । उपमा अलंकार ।

पततां परितः परिस्फुरद्भिः परिपिङ्गीकृतदिङ्मुखैर्मयूखैः ।

सुतरामभवद्दरीक्ष्यबिम्बस्तपनस्तत्किरणैरिवात्मदर्शः ॥५५॥

अर्थ—(उस समय) चारों ओर चमकती हुई एवं दिशाओं की पीले वर्ण की बनानेवाली उन गरुड़ पक्षियों की कान्ति-किरणों से संक्रान्त होने के कारण सूर्य-मण्डल उसी प्रकार और भी दुर्दर्शनीय हो गया जिस प्रकार सूर्य की किरणों के पड़ने से दर्पण दुर्दर्शनीय बन जाता है ।

टिप्पणी—अतिशयोक्ति अलंकार ।

दधुरम्बुधिमन्थनाद्रिमन्थभ्रमणायस्तफणीन्द्रपित्तजानाम् ।

रुचमुल्लसमानवैनतेयद्युतिभिन्नाः फणभारिणो मणीनाम् ॥५६॥

अर्थ—उन गरुड़ों की पीली कान्तिथाँ जब सर्पों के अत्यन्त काले शरीरों पर पड़ीं तो उनकी वैसी ही शोभा हो गयी जैसी समुद्र

मन्थन के समय मन्दराचल पर्वत-रूपी मथानी के दण्ड के घुमाने से (उसमें रस्सी-रूप में) लपटे हुए वासुकि के पित्त के संसर्ग से (पर्वत में स्थित) मरकत-मणियों की शोभा हुई थी ।

टिप्पणी—तात्पर्य यह है कि गरुड़ की पीली कान्ति से सर्पों की कालिमा एकदम लुप्त हो गयी । निदर्शना अलंकार ।

**अभितः क्षुभिताम्बुराशिधीरध्वनिराकृष्टमूलपादपौघः ।**

**जनयन्नभवद्युगान्तशङ्कामनिलो नागविपक्षपक्षजन्मा ॥५७॥**

अर्थ—(रण भूमि में) दोनों ओर से लुब्ध हुए समुद्र के समान गंभीर ध्वनि वाली मूल समेत वृक्षों को उखाड़ फेंकने वाली एवं प्रलय की आशंका उत्पन्न करती हुई भयंकर आँधी के समान उन सर्प-शत्रु गरुड़ों के पंखों से निकली हुई वायु बहने लगी ।

टिप्पणी—अतिशयोक्ति अलंकार ।

**प्रचलत्पतगेन्द्रपत्रवातप्रसभोन्मूलितशैलदत्तमार्गैः ।**

**भयविह्वलमाशु दन्दशकैर्विवशैराविविशे स्वमेव धाम ॥५८॥**

अर्थ—उन दौड़ते हुए गरुड़ों के पंखों की भीषण वायु से बड़े-बड़े पहाड़ों के उखड़ जाने के कारण पृथ्वी के नीचे प्रवेश करने के मार्ग मिल गये, अतएव वे विवश सर्प भय-विह्वल होकर उन्हीं मार्गों द्वारा अपने लोक पाताल में प्रविष्ट हो गये ।

टिप्पणी—अतिशयोक्ति अलंकार ।

**खचरैः क्षयमक्षयेऽहिसैन्ये सुकृतैर्दुष्कृतवत्तदोपनीते ।**

**अयुगार्चिर्विव ज्वलन्रुपाथो रिपुरौदर्चिषमाजुहाव मन्त्रम ॥५९॥**

अर्थ—जिस प्रकार पुण्य कर्म पातकों को नष्ट कर देते हैं उसी प्रकार उन गरुड़ों ने उन अनन्त सर्पों को नष्ट कर दिया । यह देखकर शिशुपाल ने क्रोध के कारण अग्नि के समान जलकर आग्नेय अस्त्र के मंत्र का स्मरण किया ।

टिप्पणी—उपमा अलंकार ।

सहसा दधदुद्धताद्गहासश्रियमुत्रासितजन्तुना स्वनेन ।

विततायतहेतिबाहुरुच्चैरथ वेताल इवोत्पपात वह्निः ॥६०॥

अर्थ—तदनन्तर प्राणियों को भयभीत करनेवाले कठोर शब्दों से भीषण अट्टहास करते हुए एवं अपनी विस्तृत बाहुओं के समान भीषण ज्वालाओं को ऊपर फैलाये हुए वह अग्नि भूत-वेताल के समान (उस रणभूमि में) क्षणभर में ही ऊपर पहुँच गयी ।

टिप्पणी—उपमा अलंकार ।

चलितोद्धतधूमकेतनोऽसौ रभसादम्बररोहिरोहिताश्वः ।

द्रुतमारुतसारथिः शिखावान्कनकस्यन्दनसुन्दरश्चचाल ॥६१॥

अर्थ—ऊपर की । ओर उठी चंचल धूम-रूपी पताका से युक्त वेग पूर्वक आकाश पर चलनेवाले अश्व के समान अपने वाहन मृग के सुशोभित एवं शीघ्रता से बहनेवाली वायु-रूपी सारथी से प्रेरित सुवर्ण के रथ अर्थात् द्रवरूप के समान मनोहर अग्नि चंचल हो उठी ।

टिप्पणी—उपमा अलंकार ।

ज्वलदम्बरकोटरान्तरालं बहुलाद्राम्बुदपत्रबद्धधूमम् ।

परिदीपितदीर्घकाष्ठमुच्चैस्तरुवद्विश्वमुवोष जातवेदाः ॥६२॥

अर्थ—वह भीषण अग्नि कोटर के समान जलते हुए आकाश के मध्यभाग से युक्त, पत्तों के समान धूमिल जल युक्त विशाल मेघों से सुशोभित, काष्ठ के समान जलती हुई दिशाओं वाले ऊँचे वृक्ष के समान समूचे जगत को जलाने लगी ॥६२॥

टिप्पणी—उपमा अलंकार ।

गुरुतापविशुष्यदम्बुशुभ्राः क्षणमालग्रकृशानुताम्रभासः ।

स्वमसारतया मषीभवन्तः पुनराकारमवापुरम्बुवाहाः ॥६३॥

अर्थ—अत्यन्त दाह से जल के सूख जाने के कारण मेघ पहले सफेद रङ्ग के हो गये, फिर थोड़ी देर के लिए लगी हुई आग से लाल

रङ्ग के हो गये, और तदनन्तर निःसार होने से कारण वे पुनः काले बन गये—इस प्रकार वे फिर अपने (नीले) रूप-रंग को प्राप्त हो गये ।

टिप्पणी—अतिशयोक्ति अलंकार ।

**ज्वलितानललोलपल्लवान्ताः स्फुरदष्टापदपत्रपीतभासः ।**

**क्षणमात्रभवामभावकाले सुतरामापुरिवायति पताकाः ॥६४॥**

अर्थ—जलती हुई आग की ऊष्मा से चमकते हुए सुवर्ण से निर्मित पीली पताकाओं के अंचलों के अग्रभाग चंचल होकर फड़फड़ाने लगे और पताकाएं विनाश काल की थोड़ी देर रहने वाली दीर्घता को भली-भाँति प्राप्त हो गयीं । अर्थात् वे दीपक की लौ की तरह कुछ देर में बुझ गयी ।

**निखिलामिति कुर्वतश्चिराय द्रुतचामीकरचारुतामिव धाम् ।**

**प्रतिघातसमर्थमस्त्रमग्नेरथ मेघंकरमस्मरन्मुरारिः ॥६५॥**

अर्थ—तदनन्तर भगवान् श्रीकृष्ण ने इस प्रकार मानों समस्त आकाश मण्डल को चिरकाल के लिए तपे हुए सुवर्ण के समान विचित्र रंग की बनाने वाली उस अग्नि को शान्त करने में समर्थ मेघों को उत्पन्न करने वाले अस्त्र (वारुणास्त्र) का स्मरण किया ।

**चतुरम्बुधिगर्भधीरकुक्षेर्वपुषः संधिषु लीनसर्वसिन्धोः ।**

**उदगुः सलिलात्मनस्त्रिधाम्नो जलवाहावलयः शिरोरुहेभ्यः ॥६६॥**

अर्थ—जिनकी गंभीर कुक्षि के भीतर चारों समुद्र सम्मिलित हुए हैं, और जिसके शरीर की संधियों में समस्त नदियां व्याप्त हैं, उन्हीं सलिल रूप एवं त्रिभुवनात्मक भगवान् श्रीकृष्ण के केशों से मेघों की पंक्तियां उत्पन्न होकर बाहर निकलने लगीं ।

टिप्पणी—भगवान् के सम्बन्ध में ठीक यही बातें अन्यत्र भी कही गयी हैंः—

यस्य केशेषु जीमूता नद्यः सर्वासन्धिषु ।

कुक्षौ समुद्राश्चत्वारस्तस्मै तोयात्मने नमः ॥



ककुभः कृतनादमास्तृणन्तस्तिरग्रन्तः पटलानि भानुभासाम् ।  
उदनंसिषुरभ्रमभ्रसङ्घाः सपदि श्यामलिमानमानयन्तः ॥६७॥

अर्थ—(अस्त्र से उत्पन्न) उन मेघ 'समूहों' ने गरजते हुए समस्त दिशाओं को अच्छादित कर लिया, सूर्य की किरणों को ढंक लिया और आकाश मण्डल को श्यामल वर्ण का बना दिया। इस प्रकार वे शीघ्र ही समग्र रणभूमि में फैल गये।

टिप्पणी—स्वभावोक्ति अलंकार।

तपनीयनिकर्षराजिगौरस्फुरदुत्तालतडिच्छटाट्टहासम् ।  
अनुबद्धसमुद्धताम्बुबाहध्वनिताडम्बरमम्बरं बभूव ॥६८॥

अर्थ—कसौटी के पत्थर पर पड़ी सुवर्ण की रेखा के समान पीले वर्ण की चमकती हुई विद्युल्लता के रूप में अट्टहास करते हुए एवं पङ्क्तिवद्ध रूप में गरजते हुए उन मेघों से सम्पूर्ण आकाश मण्डल व्याप्त हो गया।

सवितुः परिभावुकैर्मरीचीनचिराम्यक्तमतङ्गजङ्गभाभिः ।  
जलदैरभितः स्फुरद्भिरुच्चैर्विदधे केतनतेव धूमकेतोः ॥६९॥

अर्थ—सूर्य की किरणों को तिरस्कृत करने वाले, तुरन्त ही तेल लगाये हाथी के शरीर की कान्ति के समान काले एवं चारों ओर घूमते हुए उन विशाल मेघों ने (उस समय) मानों अग्नि के पताका पद को (धूमत्व) प्राप्त कर लिया था।

टिप्पणी—उत्प्रेक्षा अलंकार।

ज्वलतः शमनाय चित्रभानोः प्रलयाप्लावमिवाभिदर्शयन्तः ।  
ववृषुर्वृषनादिनो नदीनां प्रतटारोपितवारि वारिवाहाः ॥७०॥

अर्थ—उस जलती हुई भीषण अग्नि को शान्त करने के लिए मानों प्रलय काल की भीषण बाढ़ का दृश्य दिखलाते हुए, साँड़ के

समान गरजते हुए उन मेघों ने इतनी वृष्टि की कि नदियों के जल उनके तटों में नहीं समा सके ( अर्थात् नदियां उमड़ पड़ी ) ।

टिप्पणी—तात्पर्य यह है कि मेघों ने प्रलयकाल के समान भीषण वृष्टि की ।

मधुरैरपि भूयसा स मेघैः प्रथमं प्रत्युत वारिभिर्दिदीपे ।

पवमानसखस्ततः क्रमेण प्रणयक्रोध इवाशमद्विवादैः ॥७१॥

अर्थ—जिस प्रकार प्रणय-कोप पहले मीठी-मीठी बातों से और भी बढ़ जाता है, और फिर धीरे-धीरे अपने आप ही शान्त हो जाता है उसी प्रकार वह अग्नि भी पहले मेघों के सुस्वादु जल के पड़ने से और प्रज्वलित हो उठी किन्तु फिर धीरे-धीरे अपने आप शान्त हो गयी ।

टिप्पणी—उपमा अलंकार ।

परितः प्रसभेन नीयमानः शरवर्षैरवसायमाश्रयाशः ।

प्रबलेषु कृती चकार विद्युद्व्यपदेशेन घनेष्वनुप्रवेशम् ॥७२॥

अर्थ—चारों ओर से प्रचण्ड वेग से होने वाली उस जल वृष्टि से क्षय को प्राप्त होने वाली वह अग्नि बिजली के बहाने से उन्हीं प्रबल मेघों के भीतर प्रविष्ट हो गयी ।

टिप्पणी—बलवान शत्रु द्वारा पराजित होने पर नीतिमान लोग या तो परदेश भाग जाते हैं या उसी की शरण में चले जाते हैं । समासोक्ति अलंकार ।

प्रयतः प्रशमं हुताशनस्य क्वचिदालक्ष्यत मुक्तमूलमर्चिः ।

बलमित्प्रहितायुधाभिघातात्त्रुटितं पत्रिपतेरिवैकपत्रम् ॥७३॥

अर्थ—नाश को प्राप्त होने वाली उस अग्नि की मूल रहित ज्वाला, बल के घातक इन्द्र द्वारा प्रयुक्त वज्र की चोट से कटे हुए गरुड़ के एक पंख के समान कहीं-कहीं दिखायी पड़ रही थी ॥७३॥

टिप्पणी—पुराणों की एक कथा के अनुसार अपनी माता विनता को दासता से छुड़ाने के लिए गरुड़ ने एक बार स्वर्ग से अमृत-कलश उठा कर जब भागने का यत्न किया था तो इन्द्र ने अपने वज्र से उनका एक पंख काट गिराया था । उपमा अलंकार ।

व्यगमन्सहसा दिशां मुखेभ्यः शमयित्वा शिखिनं घनाघनौघाः ।

उपकृत्य निसर्गतः परेषामुपरोधं न हि कुर्वते महान्तः ॥७४॥

अर्थ—वह सघन मेघों की 'माला'एँ अग्नि को शान्त कर शीघ्र ही दिशाओं में विलीन हो गयीं । क्यों न हो, महान् लोग स्वभाव से ही दूसरों का उपकार करके वहाँ अपनी स्थिति से किसी प्रकार की रोक-टोक नहीं करते । ( अर्थात् वे उपकार करके फिर वहाँ रुकते नहीं )

टिप्पणी—महान् पुरुष यदि बिना किसी काम के कहीं रुकते हैं तो उससे दूसरे लोगों को भी वहाँ रुकना पड़ जाता है । अर्थान्तरन्यास अलंकार ।

कृतदाहमुदचिषः शिखाभिः परिषिक्तं मुहुरम्भमा नवेन ।

विगताम्बुधरव्रणं प्रपेदे गगनं तापितपायितासिलक्ष्मीम् ॥७५॥

अर्थ—पहले आकाश अग्नि की लपटों से संतप्त हो गया था फिर मेघों के नूतन जल से बारम्बार सींचने के कारण वह शीतल हो गया, फिर मेघ रूपी घावों के दूर हट जाने से वह उसी प्रकार सुशोभित होने लगा जिस प्रकार पहले तपाकर लाल करने के उपरान्त पानी में बुझा देने से तलवार सुशोभित होती है ।

टिप्पणी—रूपक और निदर्शना का संकर ।

इति नरपतिरस्त्रं यद्यदाविश्वकार

प्रकुपित इव रोगः क्षिप्रकारी विकारम् ।

भिषगिव गुरुदोषच्छेदिनोपक्रमेण

क्रमविदथ मुरारिः प्रत्यहंस्तत्तदाशु ॥७६॥

अर्थ—इस प्रकार शीघ्र प्रयोग करने वाले ( शीघ्र विकार उत्पन्न करने वाले ) शिशुपाल ने अत्यन्त कुपित होकर जिन-जिन अस्त्रों का प्रयोग किया, रोग की भाँति उन-उन अस्त्रों को युद्ध के क्रम एवं परिपाटी के जानने वाले वैद्य भगवान् श्रीकृष्ण ने उनके प्रचंड तेज को शान्त करने वाले अपने अस्त्रों का प्रयोग कर ( प्रबल दोष को नष्ट करने वाली महान् औषधि का प्रयोग कर ) शीघ्र ही शान्त कर दिया ।

टिप्पणी—उपमा अलंकार ।

शुद्धिं गतैरपि परामृजुभिर्विदित्वा

बाणैरजग्यमविघट्टितमर्मभिस्तम् ।

मर्मातिगैरनृजुभिर्नितरामशुद्धै-

र्वाकसायकैरथ तुतोद तदा विपन्नः ॥७७॥

अर्थ—इस प्रकार चेदिपति शिशुपाल ने जब अपने उत्कृष्ट एवं शुद्ध लोहे के बने हुए सीधे चलने वाले बाणों को मर्म-स्थल विदीर्ण करने में असमर्थ समझकर भगवान् श्रीकृष्ण को अजेय मान लिया तब वह मर्म को विदीर्ण करने वाले, कुटिल तथा अत्यन्त अपवित्र अपने वचन रूपी बाणों से भगवान् श्रीकृष्ण को व्यथित करने लगा ।

टिप्पणी—तात्पर्य यह है कि अस्त्रों से जीतने में असमर्थ हो कर शिशुपाल बहुत खिसिया गया और भगवान् श्रीकृष्ण को घिनौनी और मर्मभेदी गालियां सुनाने लगा । व्यतिरेक और रूपक का संकर । वसन्ततिलका छन्द

राहुस्त्रीस्तनयोरकारि सहसा येनाश्रुथालिङ्गन-

व्यापारैकविनोददुर्ललितयोः कार्कश्यलक्ष्मीवृथा ।

तेनाक्रोशत एव तस्य मुरजित्त्काललोलानल-

ज्वालापल्लवितेन मूर्धविकलं चक्रेण चक्रे वपुः ॥७८॥

अर्थ—जिस सुदर्शन चक्र ने ( पति के ) गाढ़ आलिंगन रूपी एक मात्र आनन्द के लिए अतिशय लोभी राहु की स्त्री के दोनों स्तनों की कठोरता की शोभा को व्यर्थ कर दिया था, अपने उसी सुदर्शन चक्र से भगवान् श्रीकृष्ण ने तुरन्त ही गाली बकते हुए शिशुपाल के शरीर को शिर से विहीन कर दिया । उस समय उनके उस सुदर्शन चक्र के चारों ओर चंचल अग्नि की लपटें फैल रही थीं ।

टिप्पणी—तात्पर्य यह है कि भगवान् श्रीकृष्ण ने अपने उसी सुदर्शन चक्र से गाली बकते हुए शिशुपाल के शिर को काट गिराया जिससे पूर्वकाल में राहु के शिर को उन्होंने काट गिराया था । राहु का शिर कट जाने से शिर विहीन रुण्ड के साथ राहु की पत्नी गाढ़ आलिंगन नहीं कर सकती थी और इस प्रकार पति के गाढ़ आलिंगन रूपी एकमात्र आनन्द के लोभी उसके दोनों स्तनों की कठोरता को उस चक्र ने व्यर्थ बना दिया था । पर्यायोक्त अलंकार ।

श्रिया जुष्टं दिव्यैः सपटहरवैरन्वितं पुष्पवर्षै-  
 र्वपुष्टश्चैद्यस्य क्षणमृषिगणैः स्तूयमानं निरीय ।  
 प्रकाशेनाकाशे दिनकरकरान्विक्षिपद्विस्मिताक्षै-  
 र्नरेन्द्रैरौपेन्द्रं वपुरथ विशद्धाम वीक्षांभूवे ॥७६॥

अर्थ—( शिशुपाल का सिर कट कर जब धरती पर गिरा ) तब राजाओं ने अपने विस्मित नेत्रों से देखा कि क्षणभर के लिए आकाशागामी देवताओं आदि के नगाड़ों की ध्वनियों तथा पुष्प-वर्षा के बीच एवं ऋषियों की स्तुति के साथ-साथ अपने अमन्द प्रकाश से आकाश में सूर्य की किरणों को मन्द करता हुआ एक परम दीप्तिमान तेज शिशुपाल के शरीर से निकल कर भगवान् श्रीकृष्ण के शरीर में प्रविष्ट हो गया ।

टिप्पणी—भाविक अलंकार मेघविस्फूर्जिता छन्द । लक्षणः—

रसत्वंश्वैर्यमो न्तो रग्गृह्यती मेघविस्फूर्जिता स्यात् ॥

श्री माघ कवि कृत शिशुपालवध नामक महाकाव्य में शिशुपालवध नामक बीसवाँ सर्ग समाप्त ॥२०॥

## कवि-वंश-वर्णन

[महाकवि ने निम्नलिखित पांच श्लोकों में अपने वंश का अति संक्षिप्त वर्णन किया है:—]

**सर्वाधिकारी सुकृताधिकारः श्रीवर्मलाख्यस्य बभूव राज्ञः ।**

**असक्तदृष्टिर्विरजाः सदैव देवोऽपरः सुप्रभदेवनामा ॥ १ ॥**

अर्थ— श्रीवर्मल नामक राजा के एक सुप्रभदेव नामक सर्वाधिकारी महामंत्री थे। उनका पुण्य कर्मों में सहज अधिकार था। वे परम धार्मिक निरासक्त दृष्टिवाले तथा रजोगुणरहित अर्थात् सात्त्विक स्वभाव के थे उन्हें लोग दूसरे देवता के समान अर्थात् राजा के समान ही मानते थे।

टिप्पणी—देवता भी पुण्य-कर्मनिष्ठ, असक्त अर्थात् निनिमेषदृष्टि एवं सत्त्व गुण युक्त होते हैं। उपजाति छन्द।

**काले मितं तथ्यमुदर्कपथ्यं तथागतस्येव जनः सचेताः ।**

**विनानुरोधात्स्वहितेच्छयैव महीपतिर्यस्य वचश्चकार ॥ २ ॥**

अर्थ— जिस प्रकार बुद्धिमान् लोग बिना किसी दूसरे के अनुरोध किए ही स्वयं अपने कल्याण के लिए तथागत भगवान् बुद्ध के संक्षिप्त, सत्य तथा परिणाम में हितकारी उपदेशों को ग्रहण करते हैं उसी प्रकार उन महामंत्री सुप्रभदेव की यथासमय संक्षिप्त, सत्य तथा कल्याणकारी बातों को महाराज वर्मल भी सुना करते थे।

टिप्पणी—उपमा अलंकार।

**तस्याभवद्वक्तक इत्युदात्तः क्षमी मृदुर्धर्मपरस्तनूजः ।**

**यं वीक्ष्य वैयासमजातशत्रोर्वचो गुणग्राहि जनैः प्रतीये ॥ ३ ॥**

अर्थ—उन्हीं सुप्रभदेव के दत्तक नामक एक पुत्र उत्पन्न हुआ जो उदार, क्षमाशील, कोमल-प्रकृति तथा धर्मनिष्ठ था। उसे देखकर लोग

युधिष्ठिर के गुणों का बखान करनेवाले वेदव्यास की बातों पर विश्वास करते थे ।

टिप्पणी—तात्पर्य यह है कि महाभारत में वेदव्यास ने अज्ञातशत्रु युधिष्ठिर के गुणों का जो वर्णन किया है, वे सब के सब दत्तक में पाये जाते थे । इतना ही नहीं दत्तक को ही देखकर लोगों को यह विश्वास होता था कि इतने सारे गुण मनुष्य में संभव हो सकते हैं ।

सर्वेण सर्वाश्रय इत्यनिन्द्यमानन्दभाज्रा जनितं जनेन ।

यश्च द्वितीयं स्वयमद्वितीयो मुख्यः सतां गौणमवाप नाम ॥४॥

अर्थ—उन दत्तक ने स्वयं ही ‘सर्वाश्रय’ नामक यह दूसरा पवित्र एवं गुण के कारण उपार्जित नाम भी प्राप्त किया था, जिसे सभी लोगों ने सन्तुष्ट होकर सब का आश्रय देने के कारण उन्हें दिया था । सचमुच वे दत्तक अपने सर्वोत्कृष्ट गुणों के कारण अद्वितीय थे तथा महान पुरुषों में प्रमुख थे ।

टिप्पणी—विरोध अलंकार । इन्द्रवज्रा छन्द ।

श्रीशब्दरम्यकृतसर्गसमाप्तिलक्ष्म

लक्ष्मीपतेश्चरितकीर्तनमात्रचारु ।

तस्यात्मजः सुकविकीर्तिदुराशयादः

काव्यं व्यधत्त शिशुपालवधाभिधानम् ॥ ५ ॥

अर्थ—उन्हीं पुण्यशील दत्तक के पुत्र माघ ने, अच्छे कवियों की दुर्लभ कीर्ति पाने की दुराशा से केवल भगवान् श्रीकृष्ण के पावन चरित्र की चर्चा से पवित्र शिशुपाल वध नामक महाकाव्य का प्रणयन किया है, जिसके प्रत्येक सर्ग की समाप्ति में सुन्दरतापूर्वक ‘श्री’ शब्द का प्रयोग किया गया है, यही इस काव्य का (मनोहर) चिह्न है ॥५॥

टिप्पणी—कवि ने बड़े सुन्दर ढंग से अपनी विनम्रता व्यक्त की है । इस महाकाव्य का आरम्भ ‘श्री’ शब्द से हुआ है तथा प्रत्येक सर्ग की समाप्ति वाले श्लोक में भी ‘श्री’ शब्द आया है । यद्यपि इसका नाम ‘शिशुपाल वध’ है किन्तु इसमें केवल भगवान् श्रीकृष्ण के पावन चरित्र की चर्चा की गयी है ।





## शिशुपालवध के श्लोकों की अकारादि-क्रम-सूची

अंशुकं हृतवता १०४३  
 अकृतस्वसद्य १३१७  
 अकृत्वा हेलया २१५२  
 अक्षितारामु १९१९  
 अखिद्यतासन्न ४१२२  
 अग्रे गतेन ५११५  
 अङ्काधिरोपित २१५३  
 अचिराज्जित १६१५८  
 अचिरान्मया १५१६६  
 अजगणन् गणशः ६११५  
 अजत्रमास्फालित ११९  
 अज्ञातदोषैः २१११३  
 अतनुकुच ७१६६  
 अतिकोमल १६११८  
 अतिभूयसा १५१४  
 (प्रक्षिप्तः)  
 अतिरक्तभाव १५१९  
 अतिविस्मय १६१६६  
 अतिशयपरिणाह ७१५  
 अतिसत्त्व १५११५  
 (प्रक्षिप्तः)  
 अतिसुरभि ६१६७  
 अतुहिनरुचि १११४६  
 अत्र चैष १४१५८  
 अथ किल कथिते ७१३६  
 अथ गौरवेण १५१४५  
 अथ तत्र १५११  
 अथ प्रयत्नोन्नमिता १११३  
 अथ रिरंसुमम् ६११  
 अथ लक्ष्मणा ९१३१  
 अथ वक्षो १९१८३  
 अथवाद्यमेव १५१६४  
 अथवा न धर्म १५११९

अथवाभि १६१४३  
 अथ सस्मित २०१५२  
 अथ सान्द्रसांध्य ९११५  
 अथ सूर्य २०१३७  
 अथोच्चकैर्जंरठ १७१५२  
 अथोच्चकैस्तोरण ३१२६  
 अथोत्तस्थ १९११  
 अथोपपत्ति छलना ११६९  
 अदयमिव १११६२  
 अद्रीन्द्रकुञ्ज ५१४३  
 अधरेष्वलक्तक ९१४६  
 अधिकमरुण ७१६३  
 अधिकोन्नम १३१४१  
 अधिगम्य १६१७३  
 अधिजानु बाहु ९१५४  
 अधिनाग १९१४५  
 अधिरजनि जगाम ७१५२  
 अधिरजनि वधूभिः १११५१  
 अधिरात्रि १३१५१  
 अधिरुक्म १३१३५  
 अधिरुह्यता १३११८  
 अधिरूढया १३१३६  
 अधिलवङ्ग ६१६६  
 अधिवह्नि १६१५  
 अध्यध्वमारूढ १२१३२  
 अध्यासामासुह २१५  
 अनतिचिरो ४१४१  
 अनन्यगुर्वास्तव १३३५  
 अनपेक्ष्य १६१४४  
 अनल्पत्वात्प्रधान २१९०  
 अनवद्यवाद्य १३१६६  
 अनवरतसेन ७१३१

अनारतं १७१३२  
 अनिमिष ११११८  
 अनिराकृत १६१२४  
 अनिरूपित १६१५०  
 अनिलोडित २१२७  
 अनिशान्त १५१५०  
 अनुकृतशिखरीष ४१६८  
 अनुगिरमनु ७११  
 अनुत्सूत्रपद २१११२  
 अनुदेहमागत ९१७३  
 अनुनयम १११९  
 अनुययौ विविधो ६१२७  
 अनुरागवन्त ९११०  
 अनुलेपनानि ९१२४  
 अनुवनं वन ६१४६  
 अनुवनमसित ७१२२  
 अनुवपुर ७१२१  
 अनुसंतति २०१११  
 अनृतां गिरं १५११६  
 अन्तकस्य १९१७१  
 अन्तर्जलौघ ५१३८  
 अन्यकाल १०१७१  
 अन्यदा भूषणं २१४४  
 अन्यदुच्छृङ्खलं २१६२  
 अन्ययान्य १०१२८  
 अन्यनं गुण ८१५२  
 अन्यूनोन्नत १७१६९  
 अन्यन विदधे १९१५०  
 अन्योन्यव्यति ४१५३  
 अन्योन्येषां १८१३२  
 अन्वेतुकामो १२११६  
 अपगतनव ७१६७  
 अपदान्तरं १३१४

अपयाति सरोषया ९१८३  
 अपराधशत १६४८  
 अपराह्णीतल ९४  
 अपशङ्कमङ्क ४१४७  
 अपहाय १५१९९

(प्रक्षिप्तः)

अपूर्वयेव १९१८५  
 अप्यनारभमाणस्य २१९१  
 अप्रभूतमन १०१८३  
 अप्रसन्नमप १०११४  
 अबुधैः कृत १६१४७  
 अभनक्तरू १५१२४

(प्रक्षिप्तः)

अभग्नवृत्ताः १९१३५  
 अभावि १९१७६  
 अभिचैद्य २०१३  
 अभितः क्षुभि २०१५७  
 अभितः सदो १३१६१  
 अभितर्ज १५१३  
 अभितापसंपद ९११  
 अभितिग्मरश्मि ९१११  
 अभिधाय तदा १६१२  
 अभिधाय रुक्ष १५१६७  
 अभिधित्मतः १५१५१  
 अभिमतमभितः ७१७२  
 अभिमुखपतिते ७१२९  
 अभिमुखमुप ७१४१  
 अभियाति १३१४६  
 अभिवर्त्म १५१९२  
 अभिवीक्ष्य विदर्भ २०१६  
 अभिवीक्ष्य मामि १३१३१  
 अभियन्तु १५१२८  
 अभिविषेण ६१६४  
 अभिह्न्यते १५११४

(प्रक्षिप्तः)

अभीकम १९१७२  
 अभीक्ष्णमुष्णेरपि ११६५  
 अभीष्टमासाद्य ६१७४  
 अभूदभूमिः प्रति ११४२  
 अभ्याजतो १२१४१

अभ्युद्यतस्य १२१७०  
 अमनोरम २०११५  
 अमलात्मसु ९१३७  
 अमानवं जातमजं ११६७  
 अमुना १५१३०

(प्रक्षिप्तः)

अमृतं नाम २११०७  
 अमृतद्रवैविदध ९१३६  
 अम्बरं विन १९१६२  
 अम्भश्च्युतः ३१३९  
 अयमतिजरठाः ४१२९  
 अयमृगसेन १५१३८  
 अयशोभि १९१५८  
 अरमयन् ६१४०  
 अरातिभि १७१३४  
 अरुणजल १११४०  
 अरुणिताखिल ६१२१  
 अपितं रसित १०१२७  
 अलक्ष्यत १७१३

१६१७६

१३१४८

अल्पप्रयोजन ५१२५  
 अवचितकुसुमा ७१६१  
 अवजितमधुना ७१६०  
 अवज्ञया १७१४  
 अवतमस १११५७  
 अवधार्य कार्य ९१२२  
 अवधीज्जनं १५१३५  
 अवधीर्य धैर्य ९१५९  
 अवनतवदने ७१३८  
 अवनम्य वक्षसि ९१७४  
 अवनीभृतां १५१२१  
 अवलोक एव १३१७  
 अवलोकनाय १३१३०  
 अवसरमधिगम्य ७१३  
 अवसितललित ७१६४  
 अवारितं १७१२७  
 अविचालित १६१७०  
 अविभावितेषु ९१४०  
 अविभाव्यतारक ९११२

अविमृश्य १५१२६  
 (प्रक्षिप्तः)

अविरतकुसुमा ७१७१  
 अविरतदयिता १११५५  
 अविरतरत ११११७  
 अविरलपुलकः ७११५  
 अविषह्य २०११०  
 अवेक्षितानायत ३१३०  
 अव्याकुलं प्रकृत ५१६०  
 अव्याहत १२१७६  
 अशक्नुवन् सोढम ११५३  
 अशिथिलमपु ७११६  
 अशेषतीर्थोपहृताः १११८  
 अश्रावि भूमि ५१५८  
 असंपादयतः २१४७  
 असकलकालिका ७१२६  
 असकृद्गृहीत १३१२८  
 असिच्यत १७१३८  
 असुरस्त्वया १५१२३  
 असृग्जनो १९१७८  
 अहितादन १६१७  
 अहितानभि १९१२५  
 अह्नाय यावन्न १२१७  
 आकम्प्राग्रेः १८१३७  
 आकर्षतेवोर्ध्व ३११५  
 आकृष्टप्रतनु ८१२५  
 आक्रम्याजे १८११४  
 आक्रम्यैका १८१५१  
 आगच्छतो १२१३४  
 आगताद्व्यव १४१४४  
 आगतानग १०१२०  
 आघ्राय श्रम ८११०  
 आच्छादितायत ४११९  
 आच्छाद्य पुष्प ४१५२  
 आच्छिद्य १९११११  
 आजिघ्रति ५१५४  
 आतन्वद्भि १८१७४  
 आताम्राभा १८१४२  
 आत्मनैव १४१५४  
 आत्मानमेव ५१३२

आत्मोदयः परज्या २१३०  
 आदातुं दयितं ८१२७  
 आदितामज १४१६५  
 आद्यकोल १४१४३  
 आधावन्तः १८११७  
 आननेन १४११८  
 आननैविच १०१३६  
 आनन्दं दधति ८१३६  
 आनाभेः सरमि ८१२२  
 आपतन्त १९१२  
 आपदि व्यापृत १९१६०  
 आपस्कारा १८१४६  
 आबद्ध प्रचुर ८१४५  
 आभजन्ति १४१५७  
 आमूलान्ता १८१२१  
 आमृशद्भिः १०१५९  
 आमृष्टास्तिल ८१६१  
 आयताङ्गुलि १०१६५  
 आयस्तमैश्वर्य ५१६  
 आयन्तीनाम १८१८०  
 आयान्त्यां निज ८१११  
 आयामवदिभः १२१६५  
 आयासादलघु ८११  
 आरक्षमग्न ५१५  
 आरभन्तेऽप्य २१७९  
 आरूढः पतित ८१५४  
 आर्द्रत्वादति ८१६७  
 आलप्यालमिदं २१४०  
 आलापैस्तुलित ८११२  
 आलोकयामास १२१५०  
 आलोक्य प्रिय ९१८४  
 आलोलपुष्कर ५१३०  
 आर्वातिनः शुभ ५१४  
 आवृतान्यपि १०१५६  
 आशु लङ्घित १०१६४  
 आश्लिष्टभूमि ३१७२  
 आश्लेषलोलुप २११७  
 आसादितस्य ४१३४  
 आसीना तट ८११९  
 आस्कन्दन् ८११६

आस्तीर्णतल्प ५१२७  
 आस्तृतेऽभि १०१८९  
 आस्थदृष्टे १८१३०  
 आस्माकी युवति ८१५०  
 आहतं कुच १०१७४  
 इतरानपि १३११४  
 इतरेतर २०१२६  
 इतस्ततोऽस्मिन् ४१२७  
 इति कृतवच १११३५  
 इति गदन्त ६११३  
 इति गदित ७१५६  
 इति गन्तुमिच्छु ९१८२  
 इति चुक्रुधं १५१११  
 इति चेदि २०११७  
 इति जोष १६११६  
 इति तत्तदा १५१५८  
 इति धौत ८१७१  
 इति नरपति २०१७६  
 इति निन्दितुं १५१३३  
 (प्रक्षिप्तः)  
 इति निश्चित ९१४३  
 इति पूर १६१७५  
 इति ब्रुवन्तं ११३१  
 इति भीष्म १५१४७  
 इति मदमद १०१९१  
 इति यस्य १६१७८  
 इति वदति सखीजने  
 निमील ७१४३  
 इति वदति सखीजने-  
 ज्जुरागा ७११३  
 इति वाच १५१३९  
 इति विशकलिता २१११८  
 इति संरम्भिणो २१६७  
 इतीरिते १७११  
 इत्थं गिरः प्रिय ५११  
 इत्थं नारी ९१८७  
 इत्थं रथाश्वेभ १२११  
 इत्थमत्र १४१५३  
 इत्यालिङ्गित १९१२४

इत्युदीरित १४११७  
 इदमपास्य ६१११  
 इदमयुक्तमहो ६१५६  
 इदमिदमिति ७१५०  
 इन्द्रप्रस्थगमस्तावत् २१६३  
 इभकुम्भ १३११६  
 इषुवर्ष २०११८  
 इष्टं कृतवार्थ १९१११९  
 इह मुहुर्मुदितैः ४१६०  
 ईदृशस्य भवतः १०१७७  
 उचितस्वपनो २०१३६  
 उच्चारणज्ञोऽथ ४११८  
 उच्चैर्गताम १२१४५  
 उच्चैर्महाराजत ४१२८  
 उच्छिद्य विद्विष ५११२  
 उत्क्रान्ताना १८१७३  
 उत्क्षिप्तकाण्ड ५१२२  
 उत्क्षिप्तगात्रः १२१५  
 उत्क्षिप्तमुच्छ्रित ४१२५  
 उत्क्षिप्तस्फुटित ८११४  
 उत्क्षिप्योच्चैः १८१३८  
 उत्खाय दर्प ५१५९  
 उत्तरीयविनया १०१४२  
 उत्तालतालीवन ३१८०  
 उत्तिष्ठमानस्तु २११०  
 उत्तीर्णभार ५१६२  
 उत्तुङ्गादनिल ८१३१  
 उत्थातुमिच्छ १२१९  
 उत्पित्तवो ३१७७  
 उत्प्लुत्यारादर्ध १८१५३  
 उत्साङ्गताम्भः ३१७९  
 उत्सेधनिर्धूत १२१५३  
 उदमज्जि कैटभ ९१३०  
 उदयति विततोर्ध्व ४१२०  
 उदयमुदित ११११२  
 उदयशिखरि १११४७  
 उदयाद्रिर्मूर्ध्न १३१६४  
 उदासितारं ११३३  
 उदासिरे १७१३९  
 उदितं प्रियां ९१६९

उदितोरसाद १।७७  
 उदीर्णरागप्रति १।३२  
 उदेतुमत्यज २।८१  
 उद्भूतमुच्चै १२।६६  
 उद्यत्कृशान् ५।९  
 उद्यन्नादं १।८।९  
 उद्गीक्ष्य प्रियकर ८।३७  
 उद्गोहं कनक ८।४४  
 उद्धता १९।१०३  
 उद्धतैरिव १०।३२  
 उद्धतैर्निभूत १०।७६  
 उद्धृत्य मेघैस्तत ३।७५  
 उन्नमन्सपदि १४।२८  
 उन्नम्रताम्र ५।६८  
 उन्निद्रप्रिय ८।२८  
 उपकर्त्रारिणा २।३७  
 उपकारस्य १५।७  
 (प्रक्षिप्तः)  
 उपकारपरः १६।२२  
 उपकारिणं १५।६  
 (प्रक्षिप्तः)  
 उपगृह्वेल ९।३८  
 उपचितेषु परे ६।६३  
 उपजापः कृतस्तेन २।९९  
 उपजीवति स्म ९।३२  
 उपताप्यमान ९।६५  
 उपनीय बिन्दु १३।५०  
 उपनेतुमुन्नति ९।७२  
 उपप्लुतं पातुमदो १।३८  
 उपमानमलाम्बि २०।५४  
 उपरिजतरु ७।४९  
 उपवनपवना ७।२७  
 उपसंध्यमास्त ९।५  
 उपायमास्थित २।८०  
 उपाहितं १७।५१  
 उपेत्य च १७।२८  
 उपेयिवांसि २।११४  
 उपेयुषो वर्त्म ३।३२  
 उपेतुकामै १९।८७  
 उभयं युग १६।४२

उभौ यदि व्योम्नि ३।८  
 उरगेन्द्रमूर्धं १३।५८  
 उरसा विततेन २०।२०  
 उत्तुकेन १९।८  
 उष्णोष्णशीकर ५।४५  
 ऊरुमूल १०।६७  
 ऋजुताफल २०।९  
 ऋज्वीर्दधानै १२।१८  
 एक एव वसु १४।४०  
 एक एव सुसखेष १४।५२  
 एकत्र स्फटिक ४।२६  
 एकस्यास्तपन ८।४  
 एकेषुणा १९।१०७  
 एतस्मिन्नधिक ४।५९  
 एष दाशरथि १४।८१  
 ओजस्विवर्णो १२।३५  
 ओजोभाजां १८।७५  
 ओजो महौजाः १९।१६  
 ओमित्युक्तवतोऽथ १।७५  
 ओषामासे १८।३५  
 कंचिद्दूरा १८।४९  
 ककुक्षिकन्यावक्त्रान्त २।२०  
 ककुभः कृत २०।६७  
 ककुभां मुखानि ९।४२  
 कटकानि १६।७७  
 कटुनापि १५।४०  
 कण्ठावसक्त ५।१८  
 कण्डूयतः कट ५।४६  
 कल्लोप्रकाण्ड ९।४५  
 कनकभङ्ग ६।४७  
 कनकाङ्गद १५।७  
 कपाटवीस्तीर्णं ३।१३  
 करकुड्मलेन १५।१०  
 करजदशन ११।३७  
 करदीकृत भूपालो २।९  
 करप्रचेयामुत्तुङ्गः २।८९  
 करयुग्मपद्म १३।३७  
 कररुद्धनीवि ९।७५  
 करेणुः प्रस्थितो १९।३६  
 करोति कसादि १।३९

कलया तुषार ९।२७  
 कला दधानः ३।६०  
 कलासमग्रेण गृहा १।५९  
 कश्चिच्छस्त्रा १८।६४  
 कश्चिन्मूर्च्छा १८।५८  
 कस्यचित्स १०।१०  
 कस्याश्चिन्मुख ८।५६  
 काचित्कीर्णा १५।९६  
 कान्तया सपदि १०।७३  
 कान्ताजनेन ६।७७  
 कान्तानां कुवलय ८।२३  
 कान्तेन्दुकान्तो ३।४४  
 कापिशायन १०।४  
 कामिनः कृत १०।६१  
 कामिनामस १०।५७  
 कालीयकक्षोद १२।१४  
 काले मितं  
 (कविशवर्णने० २)  
 किं क्रमिष्यति १४।७५  
 किं तावत् ९।२९  
 किं न चित्र १४।३५  
 किं विधेय १४।११  
 किमलम्बता ९।२०  
 किमहो नृपाः १५।६३  
 किमिवाखिल १६।३१  
 किमिवात्र १५।२९  
 (प्रक्षिप्तः)  
 किल राव १५।२१  
 (प्रक्षिप्तः)  
 किसलयशकले ७।३९  
 कीर्णं शनैरनु ५।३५  
 कीर्णां रेजे १८।७९  
 कुटजानि वीक्ष्य ६।७३  
 कुतूहलेनेव ३।४१  
 कुन्तेनोच्चैः १८।२३  
 कुपिताकृति १५।५२  
 कुपितेषु १५।५५  
 कुमुदवन ११।४६  
 कुर्वन्ज्योत्स्ना १८।४४  
 कुर्वतामुकु १०।३०

कुर्वदिभर्मूख ८१३८  
 कुर्वन्तमित्यति ६१७९  
 कुर्वाणानां १८१८  
 कुशलं खलु १६१४१  
 कुशेशयैरत्र ४१३३  
 कुसुमकार्मुक ६११६  
 कुसुमयन् ६१६२  
 कुस्मादपि ९१६७  
 कृतः प्रजाक्षेम ११२८  
 कृतकृतकरुषा ७१४०  
 कृतकेश २०१४३  
 कृतगुरुतर १११३८  
 कृतगोपवधू १६१८  
 कृतदाह २०१७५  
 कृतधवलम ११११४  
 कृतभयपरितोष ७१३७  
 कृतमण्डल २०१४८  
 कृतमदं निगदन्त ६१५०  
 कृतसंनिधान १८१५  
 कृतसकल १११६७  
 कृतस्य सर्व १९११४  
 कृतापचारोऽपि २०८४  
 कृतास्पदा भूमि ३१३४  
 कृतोस्वगं १९१३२  
 कृत्तैः कीर्णा १९१८१  
 कृत्वा कृत्यविद २११११  
 कृत्वा पुंवत्पात ४१२३  
 कृत्वा शिनेः ४१२३  
 केनचित्स्वासिना १९१४८  
 केनचिन्मधुर १०१५४  
 केवलं दधति १४१६६  
 केशप्रचुर १९१२२  
 कोपवत्यनु १०१२९  
 कोशातकी १२१३७  
 कौबेरदिग्भाग ३११  
 क्रमते १५१२०

(प्रक्षिप्तः)

क्रव्यात्पूगैः १८१७८  
 क्रान्तं रुचा ४१३

क्रान्तक्रान्त १०१३  
 कामतोऽस्य १४१७७  
 कामन्दन्तौ १८१४३  
 क्रियते धवलः १६१४६  
 क्रुध्यन् गन्धा १८१२७  
 क्रूरारिकारी १९११०४  
 क्वचिज्जलापाय ४१५  
 क्वचिल्लस १७१५६  
 क्षणमतुहिन १११६५  
 क्षणमयमुप १११४८  
 क्षणमात्र १५१९१  
 क्षणमाश्लिष १५१६  
 क्षणमीक्षितः १५१७१  
 क्षणमेष १५११३  
 (प्रक्षिप्तः)  
 क्षणशयित १११६  
 क्षणेन च १७१४५  
 क्षितितटशयना १११७  
 क्षितिपीठ १५११७  
 (प्रक्षिप्तः)  
 क्षितिप्रतिष्ठोऽपि ३१५२  
 क्षिप्तं पुरो न ५१५०  
 क्षोबतामुप १०१३४  
 क्षुण्णं यदन्तःकर ३१५९  
 क्षुभितस्य १६१५१  
 खचरैः क्षय २०१५९  
 गच्छतापि १४१७६  
 गच्छन्तीरलस ८१७  
 गजकदम्बक ६१२६  
 गजपतिद्वय ६१५५  
 गजव्रजा १७१६५  
 गण्डभिदिषु १०१३१  
 गण्डूषमुज्झित ५१३६  
 गण्डोज्ज्वला १२१८  
 गतं तिरश्चीनमनूह ११२  
 गतधृतिरव ७११०  
 गतमनुगत ११११०  
 गतया निरन्तर १३१११  
 गतया पुरः ९१२  
 गतयोरभेद १३१२५

गतवतामिव ६१७८  
 गतवत्पराजत ९१८  
 गतस्पृहोऽप्यागमन ११३०  
 गते मुख १७१६७  
 गत्यूनमार्ग ५१५३  
 गत्वा नूनं १८१६३  
 गत्वोद्रेकं जघन ७१७४  
 गभीरता १७१२९  
 गरीयसः १७१५४  
 गवलासित २०१२२  
 गाम्भीर्यं दधदपि ८१२६  
 गुणवन्त १५११०  
 (प्रक्षिप्तः)  
 गुणानामायथा २१५६  
 गुरवोऽपि २०१३४  
 गुरुकोपरुद्ध १५१५६  
 गुरुतरकल ७११८  
 गुरुताप २०१६३  
 गुरुद्वयाय गुरुणो २१६  
 गुरुनिःश्वस १५१६२  
 गुरुनिबिड ७१६  
 गुरुभिः प्रति १६१४९  
 गुरुस्वेग २०१३०  
 गुर्वीरजम् दूषदः ४१२  
 गृहमागताय १५१६८  
 गोपानसीषु ३१४९  
 गोष्ठेषु गोष्ठी १२१३८  
 ग्रन्थिमुद्ग्रथ १०१६३  
 ग्राम्यभाव १४१६४  
 ग्लानिच्छेदी १८१७७  
 घनजाल १६११०  
 घण्टानादो १८११०  
 घनपत्रभूतो १६१७४  
 घनसंतमसै २०१४०  
 घूर्णयन् मदिरा २११६  
 चक्रुर्वे १०१६६  
 चतुरम्बुधि २०१६६  
 चतुर्थोपायसाध्ये २१५४  
 चयस्त्विषामित्यव ११३  
 चरणेन हन्ति १५१५४

चलतेष १५१२२  
(प्रक्षिप्तः)

चलाङ्गुली १७३७  
चलितं ततो १५१६९  
चलितानक १६११३  
चलितोद्धत २०१६१  
चलितोर्ध्व १६१६७  
चारुता वपु १०१३३  
चित्रमया कृत्रिम ३१५१  
चित्रं चापे १९१७९  
चित्राभिरस्योपरि ३१४  
चिरमतिरम १११६०  
चिररतिपरि ११११३  
चिरादपि बला २११०५  
छन्नेष्वपि स्पष्ट ३१५६  
छलयन् १५१२५  
छादितः कथ १०११९  
छायां निजस्त्री ४१६  
छायामपास्य ५११४  
छायाविधायिभि ५१२१  
जगति नैश ६१४३  
जगति श्रिया १५१२७  
जगत्विश्वैरपि ३१२  
जगत्पर्याप्तसहस्र ११२७  
जगदन्त १५१७३  
जगद्वशीकर्तुं ६१६९  
जगाद वदनच्छद्य २१२१  
जघनमलघु ७१२०  
जजौ जोजा १९१३  
जज्ञे जनैर्मकु ५१४९  
जडोयुत १७१३३  
जनतां भय १६१६  
जनिताशनि २०१७  
जलदग्ध्रिक्त ६१३१  
जाज्वल्यमाना २१३  
जातप्रीतिर्या ६१७६  
जितशेषरया १६१२६  
जेतुं जैत्राः १८१२४  
ज्वलतः शम २०१७०  
ज्वलदम्बर २०१६२

ज्वलितानल २०१६४  
तं जगाद १४११  
तं वदन्त १४११२  
तं श्रिया १९१८८  
तं स द्विपेन्द्र ५१२  
तडिदुज्ज्वल २०११३  
ततः सपत्नापनय २११४  
ततस्तत १९१२६  
तत्पूर्वमंस १२१७२  
तत्प्रणीत १४१३८  
तत्र नित्य १४१३०  
तत्र बाणाः १९१९२  
तत्र मन्त्र १४१२६  
तत्सुराणि १४११४  
तथापि यन्मय्यपि २१७१  
तदयं समु १६१५३  
तदयुक्तमङ्ग ९१८०  
तदलक्ष्य १३१६२  
तदवितथ १११३३  
तदिन्द्रसंदिष्ट ११४१  
तदीयमातङ्ग ११६४  
तदीशितारं २१९५  
तदुपेत्य मा स्म ९१६०  
तदेनमुल्लङ्घित ११७३  
तन्भिस्त्रिनेत्र १३१२९  
तन्मुहाणि ६१४५  
तन्त्रावापविदा २१८८  
तन्वाः पुंसो १८१५०  
तपनीय २०१६८  
तपेन वर्षाः शरदा ११६६  
तमकुण्ड २०१२३  
तमङ्गदे मन्दर ३१६  
तमर्घ्यमर्घ्यादिकया १११४  
तमागतं वीक्ष्य ३१७८  
तव कितव ७१५४  
तव धन्यतेय १५१३०  
तव धर्मराज १५११७  
तव सपदि ७१७  
तव सा कथास् ९१६४  
तस्थे मुहूर्त १२१३०

तस्य मित्राण्यपि २११०१  
तस्य सांख्य १४११९  
तस्यातसीसून ३११७  
तस्याभवददत्तक (कविर्व-  
शवर्णेन० १३)  
तस्यावदानैः १९११९  
तस्योल्लसत्काञ्चन ३१५  
ताः पूर्वं सचकित ८११७  
तात नोदधि १४१८३  
तामीक्षमाणः ३१६४  
तिरस्कृतस्तस्य ११६२  
तिष्ठन्तं पयसि ८१२१  
तीक्ष्णा नारुन्तु २११०९  
तीर्त्वाजिवेनैव १२१७४  
तुङ्गत्वमितरा २१४८  
तुरगशताकुलस्य ३१८२  
तुल्यति स्म ६१४  
तुल्येऽपराधे २१४९  
तुहिनांशु १६१६४  
तूर्णं प्रणेत्रा १२११९  
तूर्णं याव १८१२९  
तूर्णरावै १८१५४  
तृणवाञ्छया १३१५६  
तृप्तियोगः परेणापि २१३१  
तेजः धमा वा २१८३  
तेजस्विमध्ये २१५१  
तेजोनिरोध ५११०  
तेनाम्भसां सार ३१९  
तैर्वैजयन्ती १२१२९  
तोषमेति १४१३  
त्यक्तप्राणं १८१६१  
त्यजति कष्ट ६११८  
त्रस्तः समस्त ५१७  
त्रस्तौ समा १२१२४  
त्रस्यन्ती चल ८१२४  
त्रासाकुलः ५१२६  
त्वक्साररन्ध्र ४१६१  
त्वमशक्नव १५१३१  
त्वया विप्रकृत २१३८  
त्वयि पूजनं १५१३३

त्वयि भक्ति १६४५  
 त्वयि भौमं गते २।३९  
 त्वरमाण १५।७२  
 त्वष्टुः सदाभ्यास ३।३५  
 दक्षिणीय १४।३३  
 दत्तमात्तमदनं १०।२३  
 दत्तमिष्टतमया १०।६  
 ददतमन्तरिता ६।४१  
 ददशेऽपि ९।२३  
 दधतः शशा १५।८०  
 दधतस्तनिं २०।४४  
 दधति च विकस ४।५०  
 दधति परि ११।५०  
 दधति सुमनसो ७।२  
 दधति स्फुटं ९।६६  
 दधतोऽपि १९।७३  
 दधतो भया १५।७५  
 दधतोऽसुल १६।६५  
 दधत्युरोज ९।८६  
 दधत्सध्यारुण २।१८  
 दधदसकल ११।१५  
 दधद्भिरभित ४।६६  
 दधानमम्भोरुह १।५  
 दधानैर्धन १९।११  
 दधुरम्बुधि २०।५६  
 दधौ चल १७।१७  
 दन्ताग्रनिभिन्न १२।४७  
 दन्तानामधर ८।५५  
 दन्तालिकाधरण ५।५६  
 दन्तैश्चिच्छि १९।५५  
 दन्तोज्ज्वलासु ४।४०  
 दमघोषसुतेन १६।१  
 दयिताय मान ९।५७  
 दयिताय सासव १५।८१  
 दयिताहृतस्य ९।७०  
 दयितैरिव २०।२४  
 दर्पणनिर्मलासु ४।६७  
 दर्शनानुपद १४।४८  
 दलितकोमल ६।२३  
 दलितमौक्तिक ६।३५

दाददो १९।११४  
 दानं ददत्यपि ५।३७  
 दारी दरद १९।१०६  
 दिङ्मुख १९।९५  
 दिदृक्षमाणाः ३।३१  
 दिवमिच्छ १९।३१  
 दिवसं भृशो ९।३४  
 दिवसोज्ज्वल ९।१७  
 दिव्यकेसरि १४।७२  
 दिव्यानामपि ८।६४  
 दिशमर्क १९।६  
 दिशामधीशांश्चतु १४।४  
 दीपितस्मर १०।४७  
 दीप्तिनिजित १४।७४  
 दुःखेन भोज ५।५१  
 दुरीक्षता १७।१०  
 दुरुद्धाः १७।२२  
 दुर्दान्तमुत्कृत्य १२।२२  
 दूरादेव १९।१७  
 दूरोत्क्षिप्त १८।४५  
 दृष्टोऽपि शैलः ४।१७  
 दृष्टवेव निजित ५।१९  
 द्योतितान्तःसमैः २।७  
 द्राघीयांसः १८।३३  
 द्रुततरकर ११।८  
 द्रुतद्रवद्रथ १७।६०  
 द्रुतपदमिति ७।१२  
 द्रुतमध्वन १३।५  
 द्रुतशातकुम्भ ९।९  
 द्रुतसमीर ६।२८  
 द्रुतहेमरुचः २०।५३  
 द्विधा त्रिधा १९।११७  
 द्विरददन्त ६।३४  
 द्विषद्विशसन १९।५३  
 धन्योऽसि १४।८७  
 धरणीधरेन्द्र १३।३९  
 धरस्योद्धर्ताऽसि ५।६९  
 धृतधीता १९।३०  
 धृमाकारं दधति ४।३०  
 धूमंङ्गसंक्षोभ १२।२६

धृततुषार ६।६०  
 धृतप्रत्यग्र १९।३७  
 धृतवान्न १५।२६  
 धैर्यमूल्वण १०।६८  
 ध्येयमेक १४।६०  
 ध्रियते यावदेको २।३५  
 ध्रियमाण १५।८९  
 ध्रुवमागताः ९।४९  
 ध्वजांशुकै १७।४९  
 ध्वजान्नधामा ३।२३  
 ध्वनतो २०।२१  
 ध्वनयन्स १५।१३  
 न केवलं जनै १९।९७  
 न केवलं यः ३।१९  
 नखपद ११।२९  
 नखरुचिरचितेन्द्र ७।४  
 न खलु दूर ६।१९  
 न खलु वय ७।५३  
 नखांशुमञ्जरी १९।१२  
 न च तं तदेति १५।४१  
 न च मेऽवग ९।४  
 न च मृतनु ७।८  
 न चिकीर्षति १६।६८  
 न तदद्भुत १६।६०  
 न तस्थौ भर्तुः १९।३८  
 न दूये सात्वती २।११  
 न नीतमन्येन ३।२०  
 ननु संदिशति ९।६१  
 ननु सर्वं १६।१ (प्रक्षिप्तः)  
 नभोनदी १७।६४  
 न मनोरमा ९।५०  
 न ममो कपाट १३।१०  
 न महानयं १५।२  
 (प्रक्षिप्तः)  
 न मुमोच १८।८५  
 नयति द्रुत १६।७२  
 न यावदेतावदप १।१५  
 नरकच्छिद १६।३३  
 नरसिंह १५।१८  
 (प्रक्षिप्तः)

न लङ्घयामास ३।२८  
 नलिनान्ति १३।४३  
 नलिनी निगूढ १३।५९  
 नवकदम्बरजो ६।३२  
 नवकनक ११।४३  
 नवकुङ्कुमारुण ९।७  
 नवकुमुदवन ११।२२  
 नवगन्धवारि १३।४९  
 नवचन्द्रिका ९।२८  
 नवनग्वपद ११।३४  
 नवनगवन ४।६५  
 नवपयःकण ६।३६  
 नवपलाशपलाश ६।२  
 नवहाटके १३।६३  
 नवानधोऽधो वृहतः १।४  
 न विदध्य १६।५५  
 न विभावय ९।८१  
 न स्म माति १०।५०  
 न शून्यता १७।४०  
 नस्या गृहीतोऽपि १२।१०  
 नाञ्जसा निग १४।२३  
 नात्तगन्ध १४।८४  
 नादातुमन्य ५।३३  
 नानवाप्त १४।४९  
 नानाजाव १९।४०  
 नानाविधा १२।११  
 नापचार १४।३२  
 नाभिहृदैः परि ५।२९  
 नामाक्षरा १९।११०  
 नारीभिर्गुरु ८।४७  
 नालम्बते दैष्टिकतां २।८६  
 निःशेषमाक्रान्त १२।३६  
 निःश्वासधमं ४।१  
 निखिलामिति २०।६५  
 निजपाणिपल्लव ९।५२  
 निजरजः पटवास ६।३७  
 निजसीरभ १३।४५  
 निजौजसोऽजास १।३७  
 नित्याया निज ८।१५  
 निदधिरे दयितो ६।२४

निदाघधामानमिवा १।२४  
 निध्वनज्जव १९।३४  
 निपपात संभ्रम ९।७१  
 निपातित १९।७५  
 निपीडना १९।६८  
 निपीड्य १९।१८  
 निम्नानि दुःखा १२।३१  
 निम्नेष्वोधीभूत १८।६९  
 नियुज्यमानेन १९।९१  
 निरन्तर १७।३०  
 निरन्तरालेऽपि ३।६७  
 निराकृते १७।२०  
 निरायता १७।९  
 निरीक्षितु १७।६२  
 निरुद्धबीवधासार २।६४  
 निगूढ्यमाना ३।२९  
 निर्गुणोऽपि १४।४६  
 निर्जिताखिल १४।२९  
 निर्धूतवीतमपि ५।४७  
 निर्धाते सति ८।५१  
 निलयः श्रियः ९।१६  
 निलयेषु नक्त १३।५४  
 निवर्त्य सोऽजुब्रजतः १।११  
 निवेशयामासिथ १।३४  
 निशमय्य १६।३८  
 निशम्य ताः २।६८  
 निशान्तनारी १।६१  
 निशितासि १९।६७  
 निषेव्यमाणेन ३।६२  
 निष्प्रहन्तु १४।८२  
 निसर्गचित्रोज्ज्वलसूक्ष्म १।८  
 निसर्गरक्तैर्बलया ३।७  
 निहतोन्मद १६।५९  
 नीतिरापदि २।६१  
 नीते पलाशि १२।५५  
 नीते भेदं १८।२०  
 नीरन्ध्रद्रुम ८।३  
 नीलेनानाल १९।८४  
 नीहारजाल ५।११  
 नृपतावधि १५।४४

नेच्छन्ती सम ८।२०  
 नैक्षतार्थिन १४।४५  
 नैतल्लघ्वपि २।२३  
 नैरन्तर्यं १८।७६  
 नोच्चैर्यदा तरु ५।४४  
 नोज्झितुं युवति ६।६८  
 पटलम्बुमुचां ६।२९  
 पततां परितः २०।५५  
 पतत्पतङ्गप्रतिमस्त १।१२  
 पतिते पतङ्ग ९।१८  
 पत्तिः पत्ति १८।२  
 पन्थानमाशु ५।३४  
 पद्मभूरिति १४।६१  
 पद्माकारं १८।७२  
 पद्मैरनन्वीत १२।६१  
 पयसि सलिल ११।४५  
 पयोमुचा १७।४६  
 परस्परं परि १७।८  
 परस्परस्पर्धि ३।५८  
 परस्य मर्माविध १।६३  
 परानमी १७।१९  
 परिणतमदिरा ११।४९  
 परितः प्रमिता १६।८०  
 परितः प्रसभेन २०।७२  
 परितप्यत १६।२३  
 परितश्च १५।७८  
 परितोषयिता १६।२८  
 परिपाटलाब्ज १३।४२  
 परिपाति १६।५४  
 परिमन्थराभि ९।७८  
 परिमोहिणा १५।७६  
 परिवेष्टित २०।४९  
 परिशिथिलित ११।११  
 परेतभर्तुर्मेहिषो १।५७  
 पर्यच्छे सरसि ८।४६  
 पल्लवोपमिति १०।५३  
 पवनात्मजे १३।२२  
 पश्चात्कृता १९।९३  
 पश्यन्कृतार्थैरपि १२।३९  
 पाणिरोध १०।६९



पादाहतं यद्धृत्याय २।४६  
पादैः पुरः १२।२१  
पानधौतनव १०।२६  
पारेजलं नीरनिधे ३।७०  
पाश्चात्यभाग ४।२२  
पिदधानमन्व ९।७६  
पिशङ्गमौञ्जीयुज १।६  
पीडिते पुर १०।४६  
पीतवत्यभिमते १०।९  
पीतशीघ्र १०।११  
पीत्वा जलानां ३।७३  
पुरः प्रयुक्तै १९।४७  
पुर एव १५।२  
पुरस्कृत्य १९।६३  
पुराणि दुर्गाणि १।४५  
पुरा शर १७।५५  
पुरीमवस्कन्द १।५१  
पूर्वमङ्ग १४।१०  
पूर्वमेष किल १४।६७  
पृथिवीं विभर्थ १५।२९  
पृथुर्दवि २०।४२  
पृथुवारिधि २०।४७  
पृथोरध्यक्षिप १९।९  
पौनः पुन्या १८।५७  
प्रकटं मुहु १६।१९  
प्रकटतरमिमं ११।३२  
प्रकटमलिन ११।३०  
प्रकटान्यपि १६।३०  
प्रकुप्यतः १७।६  
प्रकृतजप ११।४२  
प्रकृतिं प्रति २०।३९  
प्रचलत्पत २०।५८  
प्रचोदिताः १७।३५  
प्रजा इवाङ्गा ३।६५  
प्रजापति १७।७  
प्रज्ञोत्साहावतः २।७६  
प्रणतः शिरसा १६।४  
प्रणयकोपभूतो ६।३८  
प्रणयप्रकाशन ९।५५  
प्रतनूलसिता १६।६१

प्रतिकामिनीति ९।३५  
प्रतिकुञ्चित २०।१९  
प्रतिकूलता ९।६  
प्रतिक्षणं १७।१६  
प्रतिघः कुतोऽपि १५।५३  
प्रतिनादपूरित १३।२७  
प्रतिपक्ष १६।५७  
प्रतिपत्तुमङ्ग १५।२२  
प्रतिफलति ११।५८  
प्रतिभिद्य कान्त ९।५८  
प्रतिवाचम १६।२५  
प्रतिशरण ११।४१  
प्रत्यंसं विलुलित ८।६८  
प्रत्यन्यदन्ति ५।४१  
प्रत्यन्यनागं १२।१२  
प्रत्यावृत्तं १८।५५  
प्रत्यासन्ने १८।२८  
प्रथमं कला ९।२९  
प्रथमं शरीर १५।१२  
प्रथममलघु ७।६९  
प्रथिमण्डलोद्धत १५।७८  
प्रफुल्लतापिच्छनिभै १।२२  
प्रभुर्बुभूषुर्भुवन १।४९  
प्रभ्रष्टैः सरभस ८।४९  
प्रमुखेऽभि २०।२५  
प्रयतः प्रशमं २०।७३  
प्रलयं परस्य १५।१६

(प्रक्षिप्तः)

प्रलयमखिल ११।६६  
प्रवसतः सुतरा ६।३०  
प्रविकसति ११।६३  
प्रविदारिता १५।४९  
प्रविवत्सतः १५।८६  
प्रवृत्त एव स्वय १।४०  
प्रवृत्ते विकस १९।४६  
प्रबृद्धमन्द्रा ३।२१  
प्रसकलकुच ७।३४  
प्रसाधितस्यास्य ३।१२  
प्रसारिणी १७।४४

प्रसृतं रभसा २०।५१  
प्रस्वेदवारि ५।२३  
प्रहरकमप ११।४  
प्रहितः प्रध १६।५२  
प्रह्वानतीव १२।५६  
प्राग्भागतः ४।४९  
प्राणच्छिदां दैत्य ३।१४  
प्रातिभं त्रिसर १०।१२  
प्रापे रूपी १९।९४  
प्राप्य नाभि १०।६०  
प्राप्य भीम १९।१३  
प्राप्यतां विद्युतां २।६६  
प्राप्यते स्म १०।७८  
प्राप्य मन्मथ १०।८०  
प्रायेण नीचा १२।४६  
प्रायेयशीत ४।६४  
प्राशुराशु १४।३१  
प्राप्तादशोभा १२।६३  
प्रियकरपरि ७।७५  
प्रियतमेन यया ६।५७  
प्रियमभि ७।३२  
प्रियमिति वनिता ७।११  
प्रियसखीसदृशं ६।८  
प्रीतिरस्य १४।४१  
प्रीत्या नियुक्तान् १२।४०  
प्रीत्यै यूनां ४।६२  
प्रेक्षणीयक १०।८२  
प्रेम तस्य १४।४७  
प्रेम्णोरः प्रणयिनि ८।४०  
प्रोथैः स्फुर १२।७३  
प्रोल्लसत्कुण्डल २।१९  
प्लुतमिव ११।५३  
प्लुतेभकुम्भो १९।११५  
फलदिभरुणांशु ४।१६  
फेनानामुरसि ९।५९  
वद्धदभंमय १४।२२  
बन्धौ विपन्ने १९।८०  
बबृहिरे १७।३१  
बलावलेपादधुना १।७२  
बलोर्मिभिस्तत्क्षण ३।६९

बहिरपि विलस १११५९  
 बहु जगद १११३९  
 बहुलाञ्जन २०१५०  
 बह्वपि प्रिय १४१४  
 बह्वपि स्वेच्छया २१७३  
 बाणाक्षिप्ता १८१५६  
 बाणाहवव्याहत ३१६१  
 बाणाहिपूर्ण १९१३९  
 बाहुपीडन १०१७२  
 विभ्रतौ मधुरता १०१८  
 विभ्राणमायति ५१६५  
 विभ्राणया ५११३  
 विम्बितं भृत १०१५  
 विम्बोष्ठं ४१३८  
 बुद्धिशस्त्रः प्रकृ २१८२  
 बृहच्छिलानिष्टुर ११५४  
 बृहतुलैरप्यतुलं ३१५०  
 बृहत्सहायः २११००  
 ब्रुवते स्म ९१६२  
 भक्तिमन्त १४१६३  
 भग्नद्रुमा १२१४९  
 भग्नेऽपिमे १८१३९  
 भग्नैर्दण्डै १८१६७  
 भग्नो निवासो ४१६३  
 भजते विदेश ९१४८  
 भवति स्फुट २०१२९  
 भवद्गिरामवसर २१८  
 भवनोदरेषु ९१३९  
 भवन्भयाय १९१४  
 भातु नाम १०१८६  
 भारतीमाहितभरा २१६९  
 भास्वत्करव्यति ५१३  
 भित्त्वा घोणा १८१२२  
 भिन्नानस्त्रै १८१६६  
 भिन्नेषु रत्न ४१४६  
 भिन्नोरस्को १८१६५  
 भीमतामप १९१५४  
 भीमास्त्र १९१११२  
 भीष्मोक्तं १४१८८  
 भूभृद्भिरप्य १२१२३

भूयांसः १६१८२  
 भूरिभिर्भारि १९१६६  
 भृङ्गश्रेणी १८१४१  
 भृतभूति १६१७१  
 भृशमङ्ग १५१८२  
 भृशमदूयत या ६१५८  
 भृशस्विदः १७१४८  
 भरीभिराक्रुष्ट १२१२७  
 भ्रश्यद्विर्जल ८१६०  
 मखमीक्षितुं १३१२६  
 मखविघ्नाय २११०२  
 मत्कुणाविव १४१६८  
 मदनरममहौघ ७१२३  
 मदमदन १११३६  
 मदगचि ११११६  
 मदाम्भसा १७१६८  
 मद्यमन्दविगल १०११७  
 मधुकरविटपा ४१४८  
 मधुकरैरपवाद ६१९  
 मधुमथन ७१२५  
 मधुरं बहि १६११७  
 मधुरया मधु ६१२०  
 मधुरैरपि २०१७१  
 मधुरोन्नतभ्रु ९१७९  
 मध्येसमुद्रं ककुभः ३१३३  
 मनस्विना १७१४२  
 मनागनभ्यावृत्या २१४३  
 मनोहरैः १७१२६  
 मन्त्रो योय २१२९  
 मन्दर्गजानां १२११५  
 मन्यसेऽरिवधः २११०६  
 मम तावन्मतमिदं २११२  
 मम रूपकीर्ति ९१६३  
 ममो पुरः १७१४७  
 मरकतमय ४१५६  
 मर्त्यमात्र १४१५९  
 मर्त्यलोक १३१६९  
 मलिनं रण १६१६२  
 महतः कुकु १६१७९  
 महतः प्रणते २०१३८

महतस्तरसा १६१३५  
 महात्मानोज्जु २११०४  
 महामहानीलशिला १११६  
 महीयसां १७१५७  
 मांसव्यधो १९१११३  
 मा जीवन् यः २१४५  
 मातङ्गानां १८१३४  
 मानभङ्गपटुना १०१२५  
 मा पुनस्त १०१२१  
 मा वेदि यदसा २१९६  
 मिश्रीभूते १८११८  
 मुकुटांशु १३१९  
 मुक्तं मुक्तागौर ४१४४  
 मुक्तानेके १९११०१  
 मुक्ताभिः सलिल ८१९  
 मुक्तामयं सारस ३११०  
 मुक्तास्तृणानि ५१६१  
 मुखकंदरा १५१२७  
 (प्रक्षिप्तः)  
 मुखकमलक ७१४४  
 मुखमुल्लसित २०११  
 मुखसरोजरुचं ६१४८  
 मुग्धत्वादविदित ८१३२  
 मुग्धायाः स्मर ८११३  
 मुचुकुन्द १५१२४  
 मुदमब्दभुवा ६१७२  
 मुदितमधुभुजो ७१३०  
 मुदितयुव ११११७  
 मुदितैस्तदेति १३१२४  
 मुदे मुरारे ४११०  
 मुहुः प्रति १७१२१  
 मुहुरसुसम ७११७  
 मुहुरिति वन ७१६८  
 मुहुरूपहसिता ७१५५  
 मृगविद्विषा १५१३४  
 मृग्यमाणमपि १४१३९  
 मृणालसूत्रामल ३१३  
 मृत्पिण्डशेखरित ५१६३  
 मृदुचरणतला ७१४८  
 मृदुव्यवहितं तेजा २१८५

मृष्टचन्दन १०८४  
मेदस्विनः सरभ ५६४  
मैत्रयाङ्गिचित्र ४१५५  
अदीयसीमपि २१७४  
यं लघुन्यपि १४१४२  
यं समेत्य १४१८५  
यः कोलतां १४१८६  
य इमं १५१९

(प्रक्षिप्तः)

य इहात्मविदो २१११६  
यच्छालमुत्तुङ्ग ३१४०  
यजतां पाण्डवः २१६५  
यतः परार्थ्यानि ४१११  
यतः स भर्ता ३१२५  
यत्नाद्रक्ष १८१३१  
यत्प्रियव्यति १०५१  
यत्राधिरूढेन ४११३  
यत्रोज्ज्वलाभि ४११५  
यथा यथा १७१४३  
यदङ्गनारूप ३१४२  
यदनगल १६१३७  
यदपूपजस्त्व १५११४  
यदपूरि १६१३६  
यदयुध्य १५१३२

(प्रक्षिप्तः)

यदगजि १५११५  
यदि नाङ्ग १५१३६  
यदि वाचं १५११८  
यदि मयि लघि ७११४  
यदुत्पत १७१५  
यदुदस्य १५१२८

(प्रक्षिप्तः)

यदुर्भुराग १३१२  
यदुवाच १५१३४

(प्रक्षिप्तः)

यदेतस्यानु ४१३९  
यद्यदेव रुच्ये १०१७९  
यद्वासुदेवेनादीन २१२२  
यमुनामतीत १३११  
यस्तवेह १४११६

यस्य किञ्चिद १४१७८  
यस्यामजिह्वा ३१५७  
यस्यामतिश्लक्ष्ण ३१४६  
यस्या महानील १२१६८  
यस्याश्चलद्वारि ३१३७  
यां चन्द्रकैमद ५१४०  
यां यां प्रियः ३११६  
या कथंचन १०११८  
या घर्मभानो १२१६७  
यातव्यपार्ष्णि २१९२  
यातैश्चातु १८१११  
या न ययौ ४१४५  
यानाज्जनः परि ५११७  
यान्तोनां सम ८१२  
यान्तोऽपश १२११७  
या वभार १९११५  
या विभर्ति ४१५७  
यामूढवा १६१८१  
यावच्चक्रे १८१२६  
यावत्स एव ५१२४  
यावदर्थपदां २११३  
यावद्व्यागाहन्त १२१५८  
यावन्न सत्कुतै १९१५७  
यियक्षमाणेनाहृतः २११  
यियासतस्तस्य ३१२४  
यियागिता १७१४१  
युगपदयुग १११६१  
युगपदिकास ९१८१  
युगान्तकालप्रति ११२३  
युद्धमित्थं १९१८२  
युद्धे परैः १७१२४  
युनि राग १०१४०  
यं चान्ये कालयवन २१९८  
येनाङ्गमुहे १९१७४  
ये पक्षिणः ५१३१  
योग्यस्य त्रिनयन ८१३३  
यो ग्राह्यः स ८१५८  
योषितः पतित १०१८५  
योषितामति १०१९०  
रक्तसूति १९१६४

रक्षितार १४१५१  
रजनीमवाप्य ९१३३  
रणद्विराघट्टनया १११०  
रणसमदो १५१७७  
रणाङ्गणं १९१६९  
रणे रभस १९१५६  
रणेषु तस्य ११५६  
रतान्तरे यत्र ३१५५  
रतिपतिप्रहितेव ६१७  
रतिरभस १११२  
रतौ ह्रिया यत्र ३१४५  
रत्नस्तम्भेषु २१४  
रथचरणधराङ्ग ७१२८  
रथमास्थित १३११९  
रथवाजि १३११७  
रथाङ्गपाणेः पटलेन ११२१  
रथाङ्गभर्त्रेऽभिनवं ३१३६  
रथ्याघोषै १८१३  
रन्तु धृतो १२१५९  
रभसप्रवृत्त १३१३  
रभसादुद १५१५९  
रभसेन हार १३१३२  
रम्या इति प्राप्त ३१५३  
रयेण रण १९१६५  
रराज संपादक ३१२२  
रवितुंगतनु ६१२२  
रहितं १५१३ (प्रक्षिप्तः)  
रागान्धीकृत ८१३९  
राजराजी १९११०२  
राजीवराजीव ४१९  
रामेण त्रिः ४१७०  
रामे रिपुः १९१५  
राहुस्त्रीस्तन २०१७८  
रुग्णोरुदोः १२१६०  
रुचिधाम्नि भर्तार ९११३  
रुचिरचित्रतनु ४१३२  
रुदुषा वदना ६११७  
रूपमप्रति १०१३७  
रेचितं परि १०१५५  
रेजुर्भ्रष्टा १८१६८

रेजे जनैः ५।५७  
 रेणुकातनय १४।८०  
 रोचिष्णुकाञ्चन ५।२०  
 रोदोरन्ध्रं १८।१५  
 रोषावेशादाभि १८।१२  
 रोषावेशाद्गच्छ १८।४  
 लक्ष्मीभूतोऽम्भोधि ३।७१  
 लघुललितपदं ७।१९  
 लघूकरिष्यन् १।३६  
 लज्जते न १४।२  
 लब्धसौरभ १०।२४  
 लब्धस्पर्श १८।४७  
 लयनेषु १३।५२  
 लवङ्गमालाकलिता ३।८१  
 लिलङ्घयिष्यती २।५८  
 लीलयैव १०।३८  
 लीलाचलत्स्त्री १२।४४  
 लुलितनयन ११।२०  
 लनग्रीवा १८।५९  
 लोकालोक १६।८३  
 लोकालोकी १९।९८  
 लोलहेति १४।२५  
 लोलासिका १९।२८  
 लोलैररित्रै १२।७१  
 वक्षोभ्यो घन ८।५७  
 वचनैरसतां १६।२७  
 वणिक्पथे पूग ३।३८  
 वदनसौरभ ६।१४  
 वनस्पतिस्कन्ध ४।३५  
 वन्यभदाना १२।२८  
 वपुरन्वलिप्त ९।५१  
 वपुरम्बुविहार ६।७१  
 वपुषा पुराण १३।८  
 वररोऽविवरो १९।१००  
 वर्जयन्त्या जनैः ४।४२  
 वर्णः कतिपयैरेव २।७२  
 वर्ध्नाबद्धा १८।५  
 वर्ष्म द्विपानां १२।६४  
 बलयापिता १३।४४  
 वशिनं क्षिते १३।२३

वसुधान्तनिःसृत ९।२५  
 वहति यः परितः ४।२१  
 वाजिनः शत्रु १९।६२  
 वारणागभीरा १९।४४  
 वारणार्थपद १०।७०  
 वारिधेरिव १४।७३  
 वारिपूर्वं १४।३४  
 वासांसि न्यवसत ८।६६  
 वाहनाजनि १९।३३  
 विकचकमल ११।१९  
 विकचोत्पल १६।१२  
 विकसत्कला १३।२१  
 विक्रीय दिश्यानि ३।७६  
 विगततिमिर ११।२६  
 विगतरागगुणो ६।३९  
 विगतवारिधरा ६।५१  
 विगतमस्य ६।४९  
 विचिन्तय १७।११  
 विच्छित्तिनैव १६।८४  
 विजनमिति ७।५१  
 विजयस्त्वयि २।५९  
 विजितक्रुध १६।१५  
 विततपृथु ११।४४  
 विततवलि ७।३३  
 विदग्धलीलोचित १।६०  
 विदतुर्य १५।६५  
 विदलत्पुष्करा १९।७७  
 विदलित १२।७७  
 विदितं दिवि १९।९०  
 विदुरेण्य १६।४०  
 विदुषीव १५।९४  
 विद्वद्भिरागम ४।३७  
 विद्विषोऽद्विषु १९।८९  
 विधातु १९।१०५  
 विधाय तस्या ११।१७  
 विधाय वैरं २।४२  
 विधृते दिवा ९।५३  
 विनयति सुदृशो ७।५७  
 विनिवारित २०।१६  
 विनिहत्य १६।८५

विनोदमिच्छन्नथ १।४८  
 विपक्षमखिलीकृत्य २।३४  
 विपुलकमपि ७।७०  
 विपुलतर ११।५  
 विपुलाचल १५।८४  
 विपुलालवाल १३।५७  
 विपुलेन निपीड्य १६।३  
 विपुलेन सागर १३।४०  
 विभावी १९।८६  
 विभिन्नवर्णा ४।१४  
 विभिन्नशङ्खः १।५५  
 विरलातप ९।३  
 विराट् एवं भवता २।४१  
 विरोधिनां विग्रह ३।१८  
 विरोधिवचसो २।२५  
 विलङ्घित १७।१२  
 विलम्बनीलोत्पल ४।८  
 विलसितमनु ७।४६  
 विलुलितकम ११।२८  
 विलुलितामनिलैः ६।५२  
 विलुलितालक ६।३  
 विलोकनेनैव १।२९  
 विवाक्षितामर्थ २।१५  
 विवर्तय १७।१३  
 विविनक्ति १६।३९  
 विवृतोर १५।५७  
 विशदप्रभा ९।२६  
 विशदाश्म १३।५३  
 विशिखान्त १५।७०  
 विशेषविदुषः २।७५  
 विश्रमार्थ १०।८८  
 विष्वद्रीची १८।२५  
 विषङ्गिणि प्रति १७।६३  
 विषङ्गिभिर्मृश १७।५३  
 विषतां निषेवित ९।६८  
 विषमं सर्वतो १९।४१  
 विसृजन्त्य १६।३२  
 विस्तीर्णमाया १९।४३  
 विहंगराजाङ्गरुह १।७  
 विहगाः कदम्ब ४।३६

विहन्तुं विद्विष १९।४९  
विहरन्वने १५।२५

(प्रक्षिप्तः)

विहितं मया १५।४६  
विहितागसो १५।४२  
विहिताञ्जलि ९।१४  
विहिताद्भूत २०।३२  
विहितापाचिति १६।९  
वीतविघ्नमनघेन १४।८  
वीर्योत्साह १८।१६  
वृत्तं युद्धे १८।६०  
व्यक्तं बलीया १२।६९  
व्यक्तासीद १९।१०९  
व्यगमन्सहसा २०।७४  
व्यचलन्विशङ्क १३।३४  
व्यतनोदपास्य १३।३३  
व्यवहार इवा २०।४१  
व्यवहितमवि ७।३५  
व्यसरन् भूधर ९।१९  
व्याप्तं लोकं १८।४०  
व्यावृत्तवक्त्रे १२।२०  
व्यामेद्धमस्मा १२।४३  
व्योमस्पृशः ४।३१  
व्रजतः क्व १५।८७  
व्रजति विषय ११।२५  
व्रजति स्व १५।५  
(प्रक्षिप्तः)  
व्रजतोरपि १३।६  
व्रणभृता सुतनोः ६।५९  
व्रततिवितति ७।५४  
शकटव्युदास १५।३७  
शङ्क्यान्य १०।३५  
शठ नाक १५।८८  
शतशः परुषाः २०।३१  
शनैर्कैरथास्य १३।२०  
शनैरनीयन्त ३।६८  
शब्दितामन १४।२०  
शमितताप ६।३३  
शरक्षते १९।७०  
शरदीव २०।२७

शरवर्षी १९।९६  
शस्त्रव्रण १९।५२  
शासनेऽपि १४।१५  
शिखरोन्नत २०।२२  
शिखिपिच्छ २०।४६  
शितचक्र २०।२  
शितशल्य २०।१४  
शितितारका १५।४८  
शिरसि स्म १३।१२  
शिरोरुहं १७।५८  
शिशिरकिरण ११।२१  
शिशिरमास ६।६५  
शिशुरेव १५।३१

(प्रक्षिप्तः)

शीतार्ति बल ८।६२  
शुकाङ्गनीलोपल ३।४८  
शुक्लाशुकोप ५।५२  
शुकलैः सतारैः १२।४  
शुद्धमश्रुति १४।३७  
शुद्धाः सङ्गं १८।१३  
शुद्धिं गतं २०।७७  
शूरः शौरि १९।१०८  
शूङ्गाणि द्रुत ८।३०  
शैलाधिरोहा १२।५१  
शैलोपशल्य ५।८  
शोचित्वाग्रे १८।५२  
शोभयन्ति १४।५६  
शौरैः प्रतापो १२।३३  
श्च्योतदिभः सम ८।६३  
श्च्योतन्मदा १२।४८  
श्मश्रुयमाणे १२।५४  
श्यामारुणैर्वारिण ३।२७  
श्रियः पतिः श्रीमति १।१  
श्रिया जुष्टं २०।७९  
श्रीमद्भिर्जात ८।८  
श्रीशब्दरम्यकृत  
(कविवंशवर्णने ०।५)  
श्रुतिपथमधु ७।२४  
श्रुतिसमधिक ११।१  
श्रौतमार्ग १४।६९

श्लक्ष्णं यत्परि ८।६५  
श्लथतां व्रज २०।३५  
श्लथशिरसि ७।६२  
श्लिष्यद्भिर्न्योन्य ३।६६  
षड्गुणाः शक्तयः २।२६  
षाड्गुण्यमुप २।९३  
सकथच्छु १०।४१  
संकीर्णकीचक ४।४३  
संक्रान्तं प्रिय ८।४१  
संक्तीडन्ती १८।७  
संक्षिप्तस्याप्यतो २।२४  
संक्षोभं पर्यासि ८।१८  
संगताभि १०।८१  
संजग्माते १८।१  
संजहार सहसा १०।४४  
संदानान्ता १८।७१  
संपदा सुस्थिरं २।३२  
संपादितं फल २।९७  
संप्रत्यसांप्रतं २।७०  
संप्रत्युपेयाः १५।९५  
संप्रदाय १४।७९  
संप्रवेष्टुमिव १०।४८  
संभाव्य त्वामति २।१०३  
संभूतोपकर १४।७  
संमूच्छेदु १२।१३  
संशयाय १४।२४  
संसर्पिभिः ५।३८  
संस्पृशंप्रभव ८।६  
संहत्या सात्व १९।४२  
स इन्द्रनीलस्थल ३।११  
सकलमपि ११।३१  
सकलापिहित १६।११  
सकले च १३।६७  
सकलैर्वपुः १५।३२  
सकल्पनं १७।२३  
स काञ्चने यत्र १।१९  
सकारना १९।२७  
सकुड्कुमं १७।१४  
सखा गरीयान् २।३६  
सजलाम्बु २०।५

सज्जितानि सुरभि १०११  
 सटाच्छटाभिन्न ११४७  
 सततमनभि ७१९  
 स तप्तकार्तस्वर ११२०  
 सत्त्वं मान १९११२०  
 सत्यवृत्तामपि १४१७०  
 सदामदबल १९१११६  
 स दिवं २०१२८  
 सदैव संपन्न १९१११८  
 सद्वंशत्वा १८११९  
 स निकाम १५१५  
 स निरायत २०१४  
 सन्तमेव चिर १०११५  
 सपदि कुमु १११२४  
 सप्ततन्तु १४१६  
 सप्तभेदकर १४१२१  
 स बाल आसी ११७०  
 समं समन्ततो १९११०  
 समकाल २०१८  
 समत्सरेणासुर ११४३  
 समदनमव ७१५९  
 समनद्ध १६१३४  
 समभिसूत्य ६११०  
 सममेकमेव ९१४४  
 सममेत्य तुल्य १३११५  
 समय एव ६१४४  
 समराय १६१६३  
 समरेषु १६११४  
 समरोन्मुख १५१९३  
 समस्थली १७१६६  
 समाकुले १७११८  
 समीरशिशिरः ४१५४  
 समुत्क्षिपन्यः ११५०  
 समुल्लसद्दिन १७१६१  
 समूलघातमघ्नतः २१३३  
 सरजसमकरन्द ७१४२  
 सरभसपरि १११२३  
 सरसनख १११५४  
 सरसिजवन १११५६  
 सारागया १७१२

सर्वकार्यशरीरेषु २१२८  
 सर्ववेदिन १४१६२  
 सर्वाधिकारी  
 (कविवंशवर्णने०११)  
 सर्वेण सर्वश्रय  
 (कविवंशवर्णने१४)  
 सललितमव ७१४७  
 सलिलार्द्र २०१३३  
 सलीलयातानि ११५२  
 सवधूकाः सुखिनो ४१५१  
 स वमन् १५१४  
 स व्रीहिणां १२१४२  
 स विकचोत्पल ६१४२  
 सविक्रमक्रम १७१३६  
 सवितुः परि २०१६९  
 सविशेषं सुते २१११५  
 सविषश्वसनो २०१४५  
 स व्याप्तवत्या १२१५७  
 स संचारिष्णुर्भुव ११४६  
 स संभ्रमं १७११५  
 सखुः पयः ५१२८  
 स स्वहस्त १४१३६  
 सह कज्जलेन १५१९०  
 सहजचापल २१११७  
 सहजान्ध १६१२९  
 सहसा दध २०१६०  
 सहसा ससंभ्रम १५१७४  
 सहस्रपूरणः १९१५१  
 सहस्रसख्यैर्गंगनं ४१४  
 सहिष्ये शत २११०८  
 साटोपमुर्वी ३१७४  
 सादरं युध्य १९१२३  
 सादिताखिल १४११३  
 सान्द्रत्वक्का १८१६  
 सान्द्राम्भोद १८१३६  
 सामवादाः सकोप २१५५  
 सायं शशाङ्क ४१५८  
 सार्धं कथंचिदु ५१६६  
 सार्धमुद्धवसीरि २१२  
 सावजमुन्मील्य १२१५२

सावर्ण्यभाजां ३१४७  
 सावशेषपद १०११६  
 सा विभूति १४१५  
 सा सेनागम १९१२९  
 सिक्ता इवामृत ५११६  
 सिक्तायाः क्षण ८१४३  
 सिञ्चत्याः कथमपि ८१३४  
 सितं सितिम्ना ११२५  
 सितरुचि १११५२  
 सीकृतानि १०१७५  
 सीमन्तं निज ८१६९  
 सीमन्त्यमाना १२१७५  
 सुकुमार १६१२१  
 सुकृतोऽपि १५१११  
 (प्रक्षिप्तः)  
 सुखवेदना १३११३  
 सुखिनः पुरो १३१५५  
 सुगन्धयद्विदशः १९१२०  
 सुगन्धितामप्रति ३१५४  
 सुतरां सुखेन १३१६५  
 सुदृशः समीक १५१८३  
 सुदृशः सरस ९१८५  
 सुभ्रुवामधि १०१८७  
 सुमेखलाः १७१२५  
 सुरभिणि श्वसिते ६११२  
 सुसंहतं १७५९  
 सेव्योऽपि सानु ५१४२  
 सोढुं तस्य १९१२१  
 सोपचारमुप १०१२  
 सोपधानां धियं २१७७  
 सोष्मणः स्तन १०१५८  
 सौगन्ध्यं दध ८१४८  
 स्कन्धधूनन १४१७१  
 स्कन्धाधिहृदो ४१७  
 स्वलन्ती न १९१५९  
 स्तनयोः समयेन ६१७५  
 स्तम्भं महान्त ५१४८  
 स्थगयन्त्यम् ४१२४  
 स्थगिताम्बर ९१२१  
 स्थाने शमवतां २१९४

स्थायिनोर्ध्वे २।८७	स्मररागमयी ६।७०	स्वादयन्तरस १४।५०
स्नातकं गुरु १४।५५	स्मररसस ७।६५	स्वापतेयमधि १४।९
स्नान्तीनां बृहद ८।५३	स्मरहुताशन ६।६	स्वैरं कृता १२।६
स्निग्धाञ्जनश्यामत १२६२	स्मितसरोरुह ६।५४	हते हिडिम्ब २।६०
स्निग्धाञ्जनश्यामरुचिः ३।६३	स्मृतिवर्त्म १५।४३	हरत्यघं संप्रति १।२६
स्निह्यन्ती दृश ८।३५	संसमानमुप १०।४५	हरितपत्रमयीव ६।५३
वतामुना १५।२३	सस्ताङ्गसंधौ १२।२५	हरिमप्य १५।६१
(प्रक्षिप्तः)	स्वक्षं सुपत्रं १२।२	हरिर्माचित १६।२०
स्नेहनिर्भर १०।४९	स्वगुणैराफल १९।६१	हरिराकुमार १३।६८
स्पर्शभाजि १०।३९	स्वच्छाम्भःस्नपन ८।७०	हरेरपि १७।५०
स्पर्शमुष्ण १४।२७	स्वजने १५।१२	हसितं परेण १३।६०
स्पष्टं बहिः ५।६७	(प्रक्षिप्तः)	हस्तस्थिता १२।३
स्पृशन्ति शरव २।७८	स्वभुजद्वय १६।६९	हस्तेनाग्रे १८।४८
स्पृशन्सशङ्कुः १।५८	स्वयंकृतप्रसादस्य २।११०	हावहारि हसितं १०।१३
स्फुटतरमुप ११।३	स्वयं प्रणमतेऽल्पे २।५०	हितमप्रिय १६।५६
स्फुटमिदमभि ७।५८	स्वयं विधाता १।७१	हिमऋतावपि ६।६१
स्फुटमिवोज्ज्वल ६।५	स्वयमक्रियः १५।८	हिममुक्तचन्द्र १३।३८
स्फुरत्तुषारांशु ३।४३	(प्रक्षिप्तः)	हिमलवसदृशः ७।७३
स्फुरदधीर ६।२५	स्वयमेव १५।२०	हृतायाः प्रति ८।४२
स्फुरदुज्ज्वला ९।४७	स्वं रागादुपरि ८।५	हृदयमरिवधोदया १।७४
स्फुरमाण १५।६०	स्वर्गोवासं कार १८।६२	हेम्नः स्थलीषु ५।५५
स्मरत्यदो दाशरथि १।६८	स्वशक्त्युपचये २।५७	ह्रीभरादवनतं १०।५२
	स्वादनेन सुतनो १०।७	ह्रीविमोह १०।२२

माघ के सम्पूर्ण श्लोकों की संख्या १६४५ है। पन्द्रहवें सर्ग में मल्लिनाथ के मत से ३४ श्लोक प्रक्षिप्त हैं तथा समाप्ति में ५ श्लोक, कविवंशवर्णन के हैं। इस प्रकार कुल १६८४ श्लोक होते हैं।

लाल बहादुर शास्त्री राष्ट्रीय प्रशासन अकादमी, पुस्तकालय  
*L.B.S. National Academy of Administration, Library*

**मसूरी**  
**MUSSOORIE**

यह पुस्तक निम्नांकित तारीख तक वापिस करनी है ।

This book is to be returned on the date last stamped

दिनांक Date	उधारकर्ता की संख्या Borrower's No.	दिनांक Date	उधारकर्ता की संख्या Borrower's No.

GL SANS 891.21  
MAG



125565  
LBSNAA



Sams

891.21

माध,

अवाप्ति सं०

~~14583~~

ACC. No.....

वर्ग सं.

पुस्तक सं.

Class No..... Book No.....

लेखक

Author..... माध

शीर्षक

शिवमालवध महाकाव्य ।

Title.....

निर्गम दिनांक

Date of Issue

उधारकर्ता की सं.

Borrower's No.

हस्ताक्षर

Signature

Sams

891.21

LIBRARY

~~14583~~

LAL BAHADUR SHASTRI

National Academy of Administration

MUSSOORIE

माध

Accession No. 125565

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving